

ولایت نکاح

اسلامی نقطہ نظر

ترتیب

حضرت مولانا قاضی مجاہد الاسلام قاسمی



ایفا پبلیکیشنز

ولایت نکاح

اسلامک فقہ اکیڈمی (انڈیا) کے گیارہویں فقہی سمینار مورخہ ۱۷ تا ۱۹ اپریل ۱۹۹۹ء منعقدہ ”امارت شرعیہ، پھلواری شریف، پٹنہ“ میں پیش کئے جانے والے علمی و تحقیقی مقالات کا مجموعہ [

ترتیب

حضرت مولانا قاضی مجاہد الاسلام قاسمی

ایفا پبلیکیشنز، نئی دہلی

111952

جملہ حقوق بحق ناشر محفوظ

نام کتاب :	ولایت نکاح
ترتیب :	حضرت مولانا قاضی مجاہد الاسلام قاسمی
صفحات :	۶۳۸
قیمت :	۲۲۰ روپے
طبع اول :	نومبر ۲۰۰۰ء
طبع دوم :	جنوری ۲۰۱۱ء
ISBN :	978-81-910932-5-4

ناشر

ایفا پبلیکیشنز

۱۶۱-ایف، بیسمنٹ، جوگابائی، پوسٹ باکس نمبر: ۹۷۰۸

جامعہ نگر، نئی دہلی - ۱۱۰۰۲۵

ای میل: ifapublications@gmail.com

فون: 011 - 26981327

مجلس لائرنے

- ۱- مولانا مفتی محمد ظفر الدین مفتاحی
- ۲- مولانا محمد برہان الدین سنہلی
- ۳- مولانا بدر الحسن قاسمی
- ۴- مولانا خالد سیف اللہ رحمانی
- ۵- مولانا عتیق احمد بستوی
- ۶- مفتی محمد عبید اللہ اسعدی



﴿فلا تعضلوهن أن ينكحن أزواجهن إذا تراضوا بينهم بالمعروف﴾

(سورة بقره: ۲۳۲)۔

﴿للرجال نصيب مما اكتسبوا وللنساء مما اكتسبن﴾

(سورة نساء: ۳۲)۔

”عن عبد الله بن بريدة عن أبيه قال: جاءت فتاة إلى النبي ﷺ

فقال: إن أبي زوجني ابن أخيه ليرفع بي خسيسته، قال: فجعل

الأمر إليها، فقالت: قد أجزت ما صنع أبي، ولكن أردت أن أعلم

النساء أن ليس إلى الآباء من الأمر شيء“

(ابن ماجه، نسائي، احمد)۔

فہرست مضامین

۱۱	مولانا خالد سیف اللہ رحمانی	ابتدائیہ
۱۵	حضرت مولانا قاضی مجاہد الاسلام قاسمی	افتتاحیہ

پہلا باب (تمہیدی امور)

۲۳		اکیڈمی کا فیصلہ
۲۶		سوالنامہ
۲۹	مولانا محمد ہشام الحق ندوی	تفخیص مقالات
		عرض مسئلہ
۷۹	مولانا محمد برہان الدین سنبھلی	سوال نمبر ۱
۸۵	مولانا بدر احمد محبتی ندوی	سوال نمبر ۲-۳
۹۳	مولانا ڈاکٹر ظفر الاسلام اعظمی	سوال نمبر ۳-۶
۱۰۲	مولانا اختر امام عادل	سوال نمبر ۵

دوسرا باب (تمہیدی مقالات)

۱۲۱	حضرت مولانا مفتی نظام الدین صاحب اعظمی	۱- مفہوم ولایت
۱۲۴	علامہ شیخ وہبہ مصطفیٰ زحیلی دمشقی	۲- ولایت نکاح
۱۳۷	مولانا شمس پیرزادہ	۳- ولایت- تشریح و تجزیہ
۱۵۵	مفتی مصلح الدین احمد (برطانیہ)	۴- ولایت کے احکام
۱۸۵	مولانا اختر امام عادل	۵- ولایت- حقائق و مسائل

تیسرا باب: تفصیلی مقالات

۲۲۵	مولانا خالد سیف اللہ رحمانی	۱- ولایت نکاح سے متعلق چند اہم مسائل
۲۳۶	مولانا ڈاکٹر ظفر الاسلام اعظمی	۲- مسئلہ ولایت

۲۴۶	مولانا راشد حسین ندوی	۳- مسئلہ ولایت پر ایک نظر
۲۵۶	مولانا محمد ظفر عالم ندوی	۴- مسئلہ ولایت
۲۶۶	مفتی نسیم احمد قاسمی	۵- ولایت کی شرعی حیثیت
۲۸۰	مولانا محمد جمال الدین قاسمی	۶- ولایت علی النفس کے احکام و مسائل
۳۰۶	مولانا خورشید احمد اعظمی	۷- نکاح میں ولایت کے مسائل
۳۱۶	مفتی محمد احسان	۸- مسئلہ ولایت
۳۲۶	مفتی محمد ثناء الہدی قاسمی	۹- مسائل و احکام ولایت
۳۳۱	مولانا ارشاد احمد اعظمی	۱۰- مسئلہ ولایت
۳۳۹	مفتی عبدالرحیم قاسمی	۱۱- مسئلہ ولایت
۳۵۸	مولانا ڈاکٹر سید اسرار الحق سبیلی	۱۲- ولایت سے متعلق اہم مسائل
۳۶۸	مولانا اعجاز احمد قاسمی	۱۳- ولایت شریعت اسلامی کی نظر میں
۳۸۱	مفتی عزیز الرحمن فتحپوری	۱۴- مسئلہ ولایت
۳۸۹	مولانا سراج الدین قاسمی	۱۵- مسئلہ ولایت
۴۰۶	مولانا عبدالقیوم پالنپوری	۱۶- ولایت فی الزکاح کے متعلق سوالوں کے جوابات
۴۱۵	مولانا عبدالرشید قاسمی	۱۷- مسئلہ ولایت
۴۲۹	مولانا اسعد اللہ قاسمی	۱۸- مسئلہ ولایت
۴۴۰	مولانا تنویر عالم قاسمی	۱۹- ولایت تزویج کے احکام و مسائل
۴۵۱	مولانا محمد مصطفیٰ قاسمی آدپوری	۲۰- مسئلہ ولایت

چوتھا باب: تحریری آراء

۴۶۱	مولانا محمد برہان الدین سنہلی	۱- مسئلہ ولایت
۴۶۵	مفتی محبوب علی وجیہی	۲- مسئلہ ولایت
۴۷۰	مفتی شیر علی گجراتی	۳- مسئلہ ولایت
۴۷۵	مولانا زبیر احمد قاسمی	۴- مسئلہ ولایت
۴۸۰	مولانا عبدالحنان	۵- مسئلہ ولایت
۴۸۶	مولانا ابوسفیان مفتاحی	۶- مسئلہ ولایت
۴۹۲	مولانا محمد رضوان القاسمی	۷- مسئلہ ولایت
۴۹۵	مفتی جمیل احمد ندیری	۸- نکاح میں ولایت کا مسئلہ

۵۰۰	مفتی حبیب اللہ قاسمی	۹- مسئلہ ولایت
۵۰۵	ڈاکٹر عبدالعظیم اصلاحی	۱۰- نکاح میں ولایت کا مسئلہ
۵۱۲	مولانا خورشید انور اعظمی	۱۱- مسئلہ ولایت
۵۱۹	مولانا عطاء اللہ قاسمی	۱۲- مسئلہ ولایت پر ایک نظر
۵۲۶	ڈاکٹر سید قدرت اللہ باقوی	۱۳- مسئلہ ولایت
۵۲۹	مولانا محمد صدر عالم قاسمی	۱۴- مسئلہ ولایت
۵۳۶	مولانا روح الامین، بنگلہ دیش	۱۵- مسئلہ ولایت
۵۴۱	مولانا اخلاق الرحمن قاسمی	۱۶- اسلامی شریعت میں ولایت کا مقام و مرتبہ اور اس کے انواع و اقسام
۵۴۶	مولانا فیاض عالم قاسمی	۱۷- مسئلہ ولایت پر ایک نظر
۵۵۳	مفتی اسماعیل بھد کو دروی	۱۸- ولایت نکاح کے سلسلہ میں چند شرعی ہدایات
۵۵۸	مولانا فرحت افتخار قاسمی	۱۹- مسئلہ ولایت
۵۶۵	مفتی ضیاء الحق قاسمی	۲۰- مسئلہ ولایت
۵۶۹	مولانا ابوالحسن علی	۲۱- ولایت سے متعلق سوالات کے جوابات
۵۷۵	مولانا عبداللطیف پالنپوری	۲۲- مسئلہ ولایت
۵۸۰	مولانا محمد امین بنگلہ دیش	۲۳- مسئلہ ولایت
۵۸۵	مولانا محمد ابراہیم گجیا فلاحی	۲۴- مسئلہ ولایت
۵۹۲	مولانا عبدالرحمن پالنپوری	۲۵- ولایت نکاح کے مسائل
۵۹۸	مولانا عبداللہ طارق	۲۶- مسئلہ ولایت
۶۰۰	مفتی محمد شاہد قاسمی	۲۷- مسئلہ ولایت
۶۰۵	مولانا محمد اسعد فلاحی پالنپوری	۲۸- مسئلہ ولایت
۶۰۷	مولانا ارشاد احمد قاسمی	۲۹- مسئلہ ولایت
۶۱۰	مولانا منت اللہ قاسمی	۳۰- مسئلہ ولایت
۶۱۲	مولانا محمد انظار عالم قاسمی	۳۱- مسئلہ ولایت

۶۱۳

مولانا وصی احمد در بھنگوی

۳۲- مسئلہ ولایت

۶۱۸

مولانا محمد نوشاد عالم ندوی

۳۳- مسئلہ ولایت

۶۲۱

مولانا محمد شاہد قاسمی

۳۴- مسئلہ ولایت

پانچواں باب: اختتامی امور

مناقشہ

☆☆☆

ابتدائیہ

انسان کو زندگی گزارنے کے لئے جیسے مادی وسائل کی ضرورت ہے ایسے ہی وہ زندگی کے نشیب و فراز میں کسی مونس و عملگسار کا بھی محتاج ہوتا ہے، اگر زندگی کا کوئی شریک نہ ہو تو انسان کی خوشی ادھوری ہوتی ہے اور غم کا بوجھ بھی دوچند ہو جاتا ہے، انسان کی اسی ضرورت کو شائستہ طریقہ سے پوری کرنے کے لئے اللہ تعالیٰ نے نکاح کو نہ صرف جائز رکھا بلکہ اسے بہتر اور مستحسن قرار دیا، اس سے ایک طرف انسان دل و دماغ کے لئے سکون کا سامان حاصل کرتا ہے ”لتسکنوا الیہا“ (سورہ روم: ۲۱)، اور دوسری طرح یہ نسل انسانی کی افزائش اور اس کے بقا و استمرار کا ذریعہ بھی ہے۔

نکاح کا تعلق دن دو دن اور سال دو سال کا نہیں ہوتا ہے بلکہ نکاح کے ذریعہ عمر بھر کے لئے پیمان و فاباندھا جاتا ہے، اور اس کا حق یہ ہے کہ اس بندش کو پھر کھولا نہ جائے اور زندگی بھر طرفین اپنے آپ کو وفا کی گود میں باندھے رکھے سوائے اس کے کوئی ایسی غیر معمولی مجبوری پیدا ہو جائے کہ اس رشتہ کو باقی رکھ کر اس کے مقصد کو پورا کرنا ممکن نہ ہو، ایسے اہم اور زندگی بھر کے رشتہ و تعلق کے لئے ضروری ہے کہ خوب سوچ سمجھ کر اس کے بارے میں فیصلہ کیا جائے، اسی لئے رسول اللہ ﷺ نے اخلاقی رہنمائی کے طور پر امت کو یہ بات سمجھائی کہ رشتے طے کرنے میں کیا معیار پیش نظر رکھنا چاہئے، طرفین کو اجازت دی کہ اگر وہ چاہیں تو ایک دوسرے کو دیکھ لیں اور ان کے بارے میں تحقیق کر لیں، نیز ولایت کا نظام رکھا گیا کہ خاندان کے بزرگ افراد کے مشورے

کو اہمیت دی جائے اور ان کے وسیع تجربات سے فائدہ اٹھاتے ہوئے شریک زندگی کے انتخاب کا فیصلہ کیا جائے۔

ولایت کے معنی ہیں ایک شخص کے تصرف یا رائے کا دوسرے شخص پر نافذ ہونا، ولایت بنیادی طور پر دو طرح کی ہیں: ولایت فی المال یعنی کسی شخص کے مال میں دوسرے کو حق تصرف حاصل ہو، دوسرے ولایت فی النفس یعنی کسی شخص کا ذات کے سلسلہ میں دوسرے شخص کے نافذ العمل ہونا، پھر ولایت فی النفس کی بھی دو قسمیں ہیں: ولایت اجبار جس میں ولی کی اجازت کے بغیر نکاح منعقد ہی نہیں ہو سکتا، یہ ولایت نابالغ اور فاجر العقل شخص پر حاصل ہوتی ہے، دوسرے ولایت ندب یعنی استحبابی درجہ کی ولایت کہ زیر ولایت شخص یوں تو خود اپنا نکاح کر سکتا ہے لیکن بہتر ہے کہ وہ اولیاء کے مشورہ سے نکاح کے بارے میں کوئی فیصلہ کرے، یہ ولایت باپ دادا اور ان کی عدم موجودگی میں قریب ترین رشتہ داروں کو عاقل و بالغ لڑکی پر حاصل ہوتی ہے۔

اس بات کو سامنے رکھا جائے تو اندازہ ہوتا ہے کہ شریعت اسلامی نے نکاح کے سلسلہ میں کس قدر توازن اور اعتدال سے کام لیا ہے، اس نے عاقل و بالغ لڑکی کے یا لڑکی کو اس بات پر مجبور نہیں کیا کہ وہ اپنی پسند سے رشتے نہ کریں، نہ اس بات کی اجازت دی کہ ان پر رشتہ تھوپ دیا جائے کہ یہ بات انسان کی فکری آزادی کے تقاضوں کے خلاف ہوتی؛ لیکن چونکہ نوجوان لڑکی اور لڑکیاں تجربات کے اعتبار سے نا پختہ ہوتے ہیں اور اس بات کا اندیشہ ہوتا ہے کہ وہ جذبات کی رو میں بہہ کر عجلت میں کوئی ایسا فیصلہ کر گزریں جو ان کے مستقبل کے لئے موزوں نہ ہو، اس لئے نابالغ اور مجنون لڑکوں کے بارے میں شریعت نے اولیاء کو فیصلہ کرنے کا پورا حق دیا؛ البتہ اگر باپ یا دادا نے ان کا نکاح کیا تو یہ نکاح لازم ہو جاتا ہے اور ان کے سوا کسی اور نے کیا تو لازم نہیں رہتا بلکہ بالغ ہونے کے بعد اس رشتہ کو ختم کرنے کا اسے حق حاصل ہوتا ہے جس کو فقہ کی اصطلاح میں خیار بلوغ کہتے ہیں، اور عاقل بالغ لڑکی کے لئے بھی اس بات کو مستحب قرار دیا گیا کہ وہ

اپنے سر پرستوں کو اپنے اعتماد میں لے کر اپنی زندگی سے متعلق اس اہم معاملہ کو طے کریں تاکہ آئندہ زندگی میں ان کے لئے یہ رشتہ دونوں کے لئے سکون اور مسرت کا ذریعہ بنے۔

یہ بات خاص طور پر قابل توجہ ہے کہ شریعت جیسے مردوں کو اپنی زندگی کے بارے میں فیصلہ کرنے کا اختیار دیتی ہے اسی طرح عورتوں کو بھی دیتی ہے، چنانچہ قرآن و حدیث میں بہت سے مقامات پر نکاح کی نسبت عورتوں کی طرف کی گئی ہے، خود رسول اللہ ﷺ نے ارشاد فرمایا کہ عورت اپنے ولی سے زیادہ اپنے نفس کی مستحق ہے، ”الایم احق بنفسها من ولیها“ (حدیث)، اور قرآن میں اولیاء کو متنبہ کرتے ہوئے کہا کہ اگر کوئی مطلقہ عورت اپنے سابق شوہر سے نکاح کرنا چاہتی ہے تو اولیاء کو حق حاصل نہیں کہ وہ انہیں نکاح کرنے سے روک دیں ”لا تعصلوہن ان ینکحن ازواجہن“، چنانچہ امام ابوحنیفہ اور بہت سے فقہاء کا نقطہ نظر یہی ہے کہ بالغ خاتون کو اپنا نکاح کرنے کا خود اختیار حاصل ہے، یہ شریعت اسلامی کا امتیازی پہلو اور عورتوں کے سلسلہ میں اسلام کی وسیع قلبی کی دلیل ہے۔

افسوس کہ اس سلسلہ میں مسلم سماج میں بے اعتدالی کی صورت حال ہے، ایک طرف مغربی تہذیب کے غلبہ کی وجہ سے لڑکیوں میں ایک رجحان اپنے طور پر شریک زندگی کے انتخاب کرنے کا پیدا ہو رہا ہے یہاں تک کہ اس میں اولیاء کی اجازت کی بھی ضرورت محسوس نہیں کی جاتی، دوسری طرف بعض اولیاء اپنی مرضی کا رشتہ لڑکی پر تھوپنا چاہتے ہیں جو نہ شرعاً درست ہے اور نہ اخلاقاً، اور اکثر یہ دونوں طرح کے رشتے ناکام و نامراد ثابت ہوتے ہیں، صحیح طریقہ یہ ہے کہ عاقدین اور ان کے اولیاء کے باہمی اتفاق رائے سے رشتے طے کئے جائیں، لڑکے اور لڑکیاں اپنے اولیاء کی رائے کو بوجھ نہ سمجھیں بلکہ ان کے تجربات سے فائدہ اٹھائیں، اور اولیاء عاقدین کے مزاج و مذاق اور ان کے جذبات کو پیش نظر رکھیں اور جو رشتہ انہیں پسند نہ ہو اس پر انہیں مجبور نہ کریں۔

اسلامک فقہ اکیڈمی (انڈیا) کے گیارہویں فقہی سمینار مورخہ ۱۷ تا ۱۹ اپریل ۱۹۹۹ء منعقدہ ”امارت شرعیہ، پھلواری شریف، پٹنہ“ میں اس اہم سماجی مسئلہ کو زیر بحث لایا گیا اور اہم مقالات پیش ہوئے، بحثیں ہوئیں اور اکیڈمی نے متوازن فیصلہ کیا جس میں حکم شرعی کی وضاحت بھی ہے اور لوگوں کے لئے رہنمائی بھی، ان مقالات و مباحث کا مجموعہ پہلی دفعہ حضرت مولانا قاضی مجاہد الاسلام قاسمی صاحبؒ کی زندگی ہی میں طبع ہو چکا تھا۔ اور عرصہ سے دستیاب نہیں تھا اب دوبارہ نئی ترتیب کے ساتھ اسے شائع کیا جا رہا ہے اور اسے زیادہ بہتر طور پر پیش کرنے کی کوشش کی گئی جسے عزیز گرامی مولانا صفدر زبیر ندوی صاحب نے بڑی محنت اور دلچسپی کے ساتھ انجام دیا ہے، دعا ہے کہ اللہ تعالیٰ اس کاوش کو قبول فرمائے اور زیادہ سے زیادہ لوگوں کو اس سے نفع پہنچائے۔

خالد سیف اللہ رحمانی

۲۱ شوال ۱۴۳۱ھ

یکم اکتوبر ۲۰۱۰ء

افتتاحیہ

اسلام نے عورتوں کو جو حقوق عطا کئے ہیں اور جو عزت و احترام دیا ہے، مذاہب عالم اور موجودہ اور گذشتہ نظام ہائے قانون میں اس کی کوئی مثال نہیں ملتی، مغرب اپنے جن پیش رو فلاسفہ اور واضعین قانون پر ناز کرتا ہے، ان کا حال یہ تھا کہ وہ عورتوں کو انسان ماننے کو بھی تیار نہ تھے، اور اس عہد کے بعض روشن خیال فلاسفر کہا کرتے تھے کہ عورتوں کے وجود میں ایسی روح کار نرما ہے جو انسانی روح سے کمتر اور حیوانی روح سے بہتر ہے، عورتوں اور غلاموں سے زیادہ مظلوم کوئی اور طبقہ نہیں تھا، پیغمبر اسلام جناب محمد رسول اللہ ﷺ جس وقت اس دنیا میں تشریف لائے، اس وقت عورت ملکیت اور جائیداد کے درجہ میں سمجھی جاتی تھی، نہ وہ خود اپنا نکاح کر سکتی تھی نہ رشتہ کے قبول و رد کرنے میں ان کی رائے کو کوئی دخل تھا، اگر ان کے مرد اولیاء اپنے حرص و طمع کی وجہ سے عورت کا نکاح نہ کریں یا بالکل بے جوڑ کر دیں تو ان کا ہاتھ تھا ما نہیں جاسکتا تھا۔

رسول اللہ ﷺ پوری کائنات کے عموماً اور ان ستم رسیدہ اور مظلوم و مقہور طبقوں کے لئے خصوصاً مژدہ رحمت بن کر آئے، انہیں عزت و احترام کا مقام دیا۔ انہیں میراث میں حق دار بنایا اور نکاح کو ایک ایسے معاہدہ کی حیثیت سے پیش کیا کہ جس میں مرد عورت کا مالک اور عورت مرد کی ملکیت نہیں ہے بلکہ یہ دونوں ایک معاہدہ کے دو فریق اور زندگی کے سفر میں ایک دوسرے کے قابل احترام اور باعزت رفیق ہیں۔ قانون ولایت بھی اسلام کی منصفانہ تعلیمات اور انسانی معاشرہ میں قیام عدل کی ایک روشن مثال ہے۔

افسوس کی بات یہ ہے کہ عام طور پر سماج میں لڑکی کی مرضی اور پسند کو بہت کم وزن دیا

جاتا ہے۔ بسا اوقات اولیاء کی جانب سے بیجا جبر بھی ہوتا ہے اور لڑکی کی اجازت کے بغیر نکاح کا فیصلہ کر لیا جاتا ہے۔

یہ حقیقت ہے کہ ہمارے معاشرہ میں بالخصوص دیہی علاقوں میں لڑکی کے اپنے شوہر کے انتخاب کے حق کو تقریباً سلب کر لیا گیا ہے، کیونکہ جس ماحول میں وہ رہتی ہے، اسے اپنے باپ یا اولیاء کے خلاف اعتراض کا کوئی حق ہی نہیں رہتا، اس صورت حال میں ہونے والی شادیاں بڑے ایسے سے دوچار ہوتی ہیں، حالانکہ شریعت سے اس بارے میں کوئی واضح سند نہیں سوائے اس کے کہ چند اجتہادی مذاہب (فقہی مسالک) کی رائے میں باپ کو اپنی کنواری بیٹی کو شادی پر مجبور کرنے کا اختیار حاصل ہے اور لڑکی کی رائے لینا اس کے لئے مستحب قرار دیا گیا ہے، اس سلسلہ میں سیدنا امام ابوحنیفہؒ اور ان کے موافق فقہاء نے فتویٰ دیا کہ باپ یا کسی اور ولی کو بالغہ یا کرہ لڑکی کو شادی پر مجبور کرنے کا کوئی اختیار حاصل نہیں ہے۔ باپ یا اولیاء پر شادی کے معاملے میں لڑکی کی مرضی یا امر معلوم کرنا واجب ہے اور باپ یا اولیاء کو لڑکی پر اس کی مرضی کے خلاف جبر کر کے شادی کرنے کا کوئی اختیار نہیں۔ اس لئے کہ امام ابوحنیفہؒ اور ان کے موافق فقہاء کی رائے میں اولیاء کو حق اعتراض دو وجہ سے حاصل ہو سکتا ہے: اول یہ کہ شوہر ہم کفو نہ ہو، دوم یہ کہ مہر مثل نہ ہو۔

حضرت عائشہؓ جنہوں نے نکاح میں ولی کی شرط والی روایت بیان کی، انہوں نے حضرت امام مالکؒ کے بقول خود اپنے بھائی عبدالرحمن کی بیٹی کا نکاح ان کی غیر موجودگی میں کیا۔ امام ابوحنیفہؒ ولی کی شرط کے بالکل حق میں نہیں، ان کی رائے میں لڑکی کا از خود نکاح کرنا جائز ہے خواہ ولی کی اجازت کے بغیر ہی ہو، اگر کفو میں ہو۔ انہوں نے بیع پر قیاس کو حجت بنایا، کیونکہ بیع و شراء میں اسے آزادانہ تصرف کی حیثیت حاصل ہے، اور ولی کی شرط لگانے سے متعلق روایات کو کم عمر نابالغہ بچی کے مسئلہ پر محمول کیا، اور قیاس کے ذریعہ روایات میں وارد راجح فقہی اصول کے مطابق عموم کی تخصیص کر دی۔ اختیار و انتخاب کے سلسلہ میں چند روایات کا ذکر اس لئے کیا جاتا

ہے تاکہ اس اہم مسئلہ میں ان سے رہنمائی حاصل کی جاسکے۔ نکاح کا مسئلہ شریعت میں بہت اہمیت کا حامل ہے، چنانچہ حضرت ابو ہریرہؓ سے روایت ہے کہ:

تین کام خواہ سنجیدگی کے ساتھ کیا جائے یا مذاق کے طور پر وہ نافذ ہو جائے گا، نکاح، طلاق، اور رجعت (ابوداؤد)۔

فضالہ بن عبید سے مروی ہے کہ:

تین باتوں میں کھلواڑ کی کوئی گنجائش نہیں، طلاق، نکاح، غلام کی آزادی (طبرانی)۔

حضرت ابو ہریرہؓ سے مروی ہے کہ آنحضرت ﷺ نے فرمایا کہ:

ثیبہ سے خود اس کی ذات کے بارے میں دریافت کیا جائے، اگر وہ خاموشی اختیار کرے تو اظہار رضا ہے اور اگر انکار کرے تو اس کی مرضی کے خلاف فیصلہ کا کوئی جواز نہیں (ترمذی شریف)۔

خنساء بنت حزام انصاریہؓ سے مروی ہے کہ:

ان کے والد نے ان کی شادی کر دی اور وہ ثیبہ تھیں لیکن انہوں نے اس شادی کو ناپسند کیا اور وہ رسول اللہ ﷺ کی خدمت میں حاضر ہوئیں تو آپ ﷺ نے ان کے والد کے کئے ہوئے نکاح کو رد کر دیا (بخاری)۔

حضرت ابن عباسؓ سے روایت ہے کہ:

ایک کنواری لڑکی حضور ﷺ کی خدمت میں حاضر ہوئی اور بیان کیا کہ اس کے باپ نے اس کی شادی اس حال میں کی کہ وہ اس رشتہ کو ناپسند کرتی ہے تو حضور ﷺ نے اس نکاح کو رد کرنے یا باقی رکھنے کا اسے اختیار دے دیا (ابوداؤد)۔

حضرت ابن عمرؓ سے مروی ہے کہ:

عثمان بن مظعونؓ کے انتقال کے بعد ان کی بیٹی سے مشورہ کے بغیر ان کے چچا نے ان کا نکاح کر دیا تو انہوں نے اس نکاح کو ناپسند کیا، چنانچہ ان کی پسند کے مطابق نکاح کیا گیا (ابن ماجہ)۔

حضرت ابو ہریرہؓ سے روایت ہے کہ:

بے شوہر (طلاق یافتہ، یا شوہر کی وفات ہو چکی ہو) خاتون کا نکاح اس وقت تک نہیں ہو سکتا جب تک کہ وہ خود اس کا حکم نہ دے، اور بن بیاہی کا نکاح اس کی اجازت کے بغیر نہیں ہو سکتا۔ سنا بہ نے پوچھا کہ اے اللہ کے رسول! اس کی اجازت کیا ہے؟ آپ ﷺ نے فرمایا کہ اس کا خاموش رہنا۔ حضرت عائشہؓ نے کہا کہ اے اللہ کے رسول ﷺ بن بیاہی کنواری تو شرماتی ہے، آپ ﷺ نے فرمایا کہ اس کی رضامندی اس کا سکوت ہے (بخاری و مسلم)۔

حضرت عباسؓ سے مروی ہے کہ:

وہ خاتون (جس کی پہلی شادی ہو چکی ہو) وہ اپنے ولی کی بہ نسبت اپنی ذات کے بارے میں فیصلہ کرنے کا زیادہ حق رکھتی ہے (مسلم)۔

شاہ ولی اللہ محدث دہلویؒ نے حجۃ اللہ لبالغہ میں ”لا تنكح الثيب حتى تستأمر ولا البكر حتى تستأذن وإذنها الصموت“ کی روایت نقل کرنے کے بعد تحریر فرمایا ہے کہ صرف اولیا، کا اپنے طور پر فیصلہ کرنا بھی جائز نہیں اس لئے کہ انہیں وہ سب کچھ نہیں معلوم، جو عورت خود اپنے بارے میں جانتی ہے اور اس لئے بھی کہ نفع و نقصان اسی کی طرف لوٹنے والا ہے، استئمار کا مفہوم یہ ہے کہ خود عورت صراحت کے ساتھ حکم دے، اور استئذان اس طرح اذن طلب کرنے کو کہتے ہیں کہ وہ رو کے نہیں اور اذن کا ادنیٰ درجہ سکوت ہے نیز استئذان صرف باکرہ کے لئے ہے۔

گو ولایت کا مسئلہ کوئی نیا مسئلہ نہیں، لیکن ذرائع ابلاغ کے ذریعہ پھیلانے گئے اور غلط طریقہ پر پیش کیے گئے بعض واقعات، نیز سماجی اقدار میں درآئی تبدیلیاں، رشتوں کے سلسلہ میں بدلتے رجحانات اور نئی نسل کی اپنے ذاتی معاملات میں بزرگوں کے تجربات اور ان کے مشوروں سے بے اعتنائیاں جو یقیناً کوئی بہتر علامت نہیں، ان امور کو سامنے رکھتے ہوئے ولایت فی الزکاح

اور ولایت فی المال کے مسائل پر اسلامک فقہ اکیڈمی نے اپنا گیارہواں سمینار منعقدہ ۱۷ تا ۱۹ اپریل ۱۹۹۹ء پھلواری شریف پٹنہ میں اس مسئلہ کو موضوع بحث بنایا۔ جس میں ولایت سے متعلق تمام ضروری اور اہم مسائل کے احاطہ کی کوشش کی گئی۔ ولایت کا مفہوم، اولیاء کے اختیارات، اولیاء کا اپنے زیر ولایت لڑکوں اور لڑکیوں کا نکاح اور ان کے مال و اسباب کی حفاظت و صیانت میں ان کا کیا رویہ ہونا چاہئے؟ اولیا کی اہمیت و ضرورت، نکاح کے بارے میں خود لڑکوں اور لڑکیوں کے اختیارات اور ان اختیارات کے استعمال میں ان کو کیا باتیں پیش نظر رکھنی چاہئیں؟ ان سب پہلوؤں کو سامنے رکھتے ہوئے ترتیب دیئے گئے سوالنامے کے جوابات آئے، ان کا مجموعہ آپ کے سامنے ہے۔

اس مجموعہ میں سوالنامہ اور تجاویز (جو اصل میں مقالات اور مناقشات کا حاصل ہے)، اور جو مقالات سمینار میں آئے تھے ان کی تلخیص کے علاوہ ابتداء میں مسئلہ ولایت سے متعلق چند تمہیدی اور اصولی تحریریں ہیں، اس کے بعد سمینار میں آنے والے مقالات اور مختصر جوابات کو اس طرح جمع کیا گیا ہے کہ ہر سوال سے متعلق مقالہ نگاروں کی آراء ایک جگہ آگئی ہیں، اس سے قارئین کو مختلف نقاط نظر کو پڑھنے اور سمجھنے میں سہولت ہوگی، اخیر میں وہ مناقشات ہیں جو حاضرین کے درمیان ہوئے تھے۔

ان فقہی سمیناروں کا مقصد اللہ کی رضا اور خوشنودی اور اس کے دین کی تشریح و ترجمانی ہے، تاکہ اسلام کے بقاء و دوام اور ہر عہد میں اسلام کی رہنمائی کی صلاحیت عملی طور پر لوگوں کے سامنے آسکے۔ ان سمیناروں کا سب سے اہم اور عظیم فائدہ یہ ہے کہ بیسیوں ایسے نوجوان اور اہل قلم فضلاء تیار ہو گئے ہیں جو پوری محنت، دیانت اور حزم و احتیاط کے ساتھ نئے مسائل پر کام کر رہے ہیں، اور نہ صرف ہندوستان بلکہ پورے برصغیر اور عالم اسلام میں بھی اس کام کے وزن کو محسوس کیا جا رہا ہے۔

انیر میں خدا کے حضور دعاء گوہوں کہ وہ ہمیں ایسے کاموں کی توفیق عطا فرمائے جن میں اس کی رضا اور خوشنودی ہے، اور ہر طرح کی گمراہیوں اور فکر و عمل کی کوتاہیوں سے ہماری حفاظت فرمائے۔ فحسبنا اللہ نعم الوکیل۔ نعم المولیٰ و نعم النصیر۔

قاضی مجاہد الاسلام قاسمی

۱۲ رجب ۱۴۲۱ھ

جدید فقہی تحقیقات:

پہلا باب

تمہیدی امور

111952

ماہنامہ کافیلہ:

نکاح میں ولایت کے مسائل

مجمع الفقہ الاسلامی الہند کے گیارہویں سمینار (منعقدہ ۱۷ تا ۱۹ اپریل ۱۹۹۹ء) کی طرف سے موضوع ”ولایت نکاح“ کی بابت شرکائے سمینار کے درمیان بحث و مباحثہ کے بعد درج ذیل تجاویز پاس کی گئیں۔

۱۔ (الف) شریعت اسلامیہ میں ولایت نکاح کا مفہوم یہ ہے: کسی کو دوسرے کے عقد نکاح کا اختیار حاصل ہونا۔

(ب) اس کی دو صورتیں ہیں: ۱۔ ولایت اجبار، ۲۔ ولایت استحباب۔

ولایت اجبار: ایسا اختیار جو دوسرے کی رضامندی پر موقوف نہ ہو۔

ولایت استحباب: ایسا اختیار جو دوسرے کی رضامندی پر موقوف ہو۔

(ج) شرعاً ولی کے لئے حسب ذیل صفات ضروری ہیں:

دماغی توازن کا درست ہونا، بالغ ہونا، آزاد ہونا، وراثت کا استحقاق ہونا، مسلمان

ہونا۔

اولیاء کی ترتیب عصبات میں وراثت کی ترتیب کے مطابق ہے۔

۲۔ ہر عاقل و بالغ کو خواہ مرد ہو یا عورت خود اپنا نکاح کرنے کا حق حاصل ہے، اور جو

بالغ نہیں یا جس کا دماغی توازن صحیح نہ ہو تو ان کے نکاح کا اختیار اولیاء کو حاصل

ہے اور اس سلسلہ میں لڑکی و لڑکے کے درمیان کوئی فرق نہیں ہے۔

۳- عاقلہ بالغہ لڑکی کو ولی کی مرضی کے بغیر خود اپنا نکاح کرنے کا حق حاصل ہے، البتہ بہتر یہ ہے کہ اولیاء اور لڑکی کی رضا مندی سے نکاح ہو۔

۴- عاقلہ بالغہ لڑکی اپنے نکاح میں کفالت یا مہر کے مطلوبہ معیار کا لحاظ نہ کرے تو اولیاء کو قاضی کے ذریعہ تفریق کا حق حاصل ہوگا۔

۵- (الف) جس لڑکی کا نکاح باپ یا دادا نے نابالغی میں کر دیا ہو وہ نکاح لازم ہے، الا یہ کہ وہ لڑکی اس وجہ سے اس نکاح کو پسند نہ کرے کہ باپ دادا نے اس کا نکاح کسی لالچ میں آ کر یا لاپرواہی سے کام لے کر یا بد تدبیری کے ساتھ کر دیا ہے، یا ولی اعلانیہ فاسق ہے تو اس کو قاضی کے ذریعہ حق تفریق حاصل ہے۔

(ب) باپ اور دادا کے علاوہ دوسرے اولیاء کا کرایا ہوا نکاح درست ہے، البتہ اگر لڑکی اس نکاح پر مطمئن نہ ہو تو بوقت بلوغ اس کو نکاح فسخ کرانے کا حق حاصل ہوگا۔

(ج) کنواری لڑکی کے لئے اس حق (خیار بلوغ) کا استعمال بوقت بلوغ ضروری ہے، بشرطیکہ بلوغ سے پہلے اس کو نکاح کا علم ہو چکا ہو اور حکم شرعی کا بھی علم ہو، بصورت دیگر اس کو یہ اختیار نکاح کا علم ہونے تک یا مسئلہ کا علم ہونے تک باقی رہے گا۔

(د) شوہر دیدہ یعنی شبہ لڑکی کو یہ حق (خیار بلوغ) اس وقت تک حاصل رہے گا جب تک کہ اس کی طرف سے رضا مندی کا اظہار نہ ہو، خواہ یہ اظہار صراحتاً ہو یا قرآن کے ذریعہ۔ اسی طرح یہ حق و اختیار اس وقت تک رہے گا جب تک کہ اس کو مسئلہ کا یا نکاح کا علم نہ ہو۔

۶- (الف) ایک سے زائد یکساں درجہ کے اولیاء موجود ہوں تو جو ولی پہلے نکاح کر دے

اس کا نکاح صحیح ہے۔

(ب) اور قریب تر ولی کی موجودگی میں نسبتاً دور کا ولی نابالغ لڑکی یا لڑکے کا نکاح کر دے تو قریب تر ولی کی اجازت پر موقوف ہوگا، البتہ اگر قریب تر ولی کی رائے سے بروقت واقف ہونا ممکن نہ ہو اور تاخیر میں کفو کے فوت ہونے کا اندیشہ ہو تو دور کے ولی کا کرایا ہوا نکاح درست ہے۔



نکاح میں ولایت کے مسائل

نکاح سماجی زندگی کا ایک اہم مسئلہ ہے، کیونکہ بنیادی طور پر نکاح ہی سے خاندان وجود میں آتا ہے، اسی لئے کتاب و سنت میں عبادات کے بعد سب سے زیادہ نکاح و طلاق، زوجین کے حقوق و فرائض اور ازدواجی زندگی سے متعلق جزوی تفصیلات کا ذکر آیا ہے، اسلام نے زندگی کے بارے میں جو احکام دیئے ہیں ان کی روح یہ ہے کہ نکاح کا رشتہ زیادہ سے زیادہ مستحکم اور پائیدار ہو، شریعت نے اس کے لئے مختلف تدابیر اختیار کی ہیں، منجملہ ان کے ولایت و کفالت کا مسئلہ بھی ہے۔

عصر حاضر میں سماجی قدروں میں تبدیلیوں کی وجہ سے ولایت و کفالت سے متعلق بعض مسائل موضوع بحث بنے ہوئے ہیں، اس پس منظر میں ولایت و کفالت کی بابت اسلامی تعلیمات اور عصر حاضر میں اس کی تطبیق کے لئے علماء و ارباب افتاء کو غور و فکر کی دعوت دینے کی ضرورت محسوس ہوئی، اس سلسلہ میں حسب ذیل سوالات آپ کی خدمت میں پیش ہیں:

ولایت کے اقسام اور ان کے شرائط کیا ہیں:

سوال نمبر ۱: شریعت اسلامیہ میں ولایت کا مفہوم کیا ہے، اور ولایت علی النفس کے لئے کیا شرطیں ہیں؟

سوال نمبر ۲: اسلامی شریعت نے کن لوگوں کو خود اپنا نکاح کرنے کا اختیار دیا ہے، اور کن کے نکاح کا اختیار اولیاء کے حوالہ کیا ہے؟ ان نکات کو بھی ملحوظ رکھیں:

(الف) ولایت کے بارے میں لڑکی اور لڑکے میں کیا کچھ فرق ہے؟ لڑکے پر ولی کی ولایت کب ختم ہوتی ہے؟ اور لڑکی پر ولی کی ولایت کب ختم ہوتی ہے؟

(ب) نکاح کے بارے میں عاقلہ بالغہ لڑکی کے خود اپنے نفس پر کیا اختیارات ہیں، کیا وہ ولی کی مرضی کے بغیر اپنا نکاح خود کر سکتی ہے؟ ولی کی مرضی کے بغیر لڑکی نے اگر از خود اپنا نکاح کر لیا تو شرعاً منعقد ہو یا نہیں، ایسا کرنے سے لڑکی گنہگار ہوئی یا نہیں؟

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا، اور جب ولی کو اس نکاح کا علم ہوا تو اس نے اس نکاح سے اتفاق کیا یا اسے رد کر دیا تو شرعاً اس اجازت اور رد کا اس نکاح پر کیا اثر ہوگا؟

سوال نمبر ۳: عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا حق ہے یا نہیں؟ کیا اولیاء اس نکاح کو بذریعہ قاضی فسخ کر سکتے ہیں؟

سوال نمبر ۴: زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو نکاح وہ فسخ کر سکتی ہے یا نہیں؟ اس سلسلہ میں باپ اور دادا کے کئے ہوئے نکاح اور دوسرے اولیاء کے کئے ہوئے نکاح کے حکم میں کچھ فرق ہے یا نہیں؟

سوال نمبر ۵: خیار بلوغ کا حق لڑکی کو کب تک حاصل ہوتا ہے اور کب ساقط ہو جاتا ہے؟ قریب تر ولی زندہ ہو اور نسبتاً دور کے ولی نے لڑکے یا لڑکی کا نکاح کر دیا تو یہ نکاح صحیح اور نافذ ہوگا یا نہیں؟

سوال نمبر ۶: اگر ولی نے لڑکی کا نکاح کرتے وقت خود لڑکی کے مصالحوں و مفادات کا لحاظ نہیں کیا بلکہ کسی دباؤ یا اپنے کسی مفاد کی خاطر نامناسب جگہ لڑکی کی شادی کر دی، لڑکی اس نکاح سے مطمئن اور راضی نہیں ہے اور قاضی کے یہاں فسخ نکاح کا دعویٰ لے کر آئی

ہے، بیانات اور گواہوں کے بعد قاضی یہ بات محسوس کرتا ہے کہ ولی نے اس نکاح میں لڑکی کے مصالح و مفادات کا سرے سے لحاظ نہیں کیا تو اس نکاح کو فسخ کر سکتا ہے یا نہیں؟ ولی کے معروف بسوء الاختیار، ناجن اور فاسق معہ تک ہونے سے کیا مراد ہے؟

سوال نمبر ۷: ولی کون لوگ ہیں، اور اولیاء میں باہم کیا ترتیب ہے؟

سوال نمبر ۸: کسی لڑکی کے اگر یکساں درجہ کے ایک سے زائد ولی ہوں اور اجازت ولی کو شرط صحت قرار دیا جائے تو کیا نکاح کی صحت کے لئے کسی ایک ولی کی اجازت کافی ہوگی یا تمام مساوی اولیاء کا اتفاق ضروری ہوگا؟

☆☆☆

تلخیص مقالات :

نکاح میں ولایت کے مسائل

مولانا محمد ہشام الحق ندوی

۱- ولایت کا مفہوم، اس کے اقسام اور ولایت علی النفس کے شرائط:

☆ بیشتر مقالہ نگار حضرات نے کتاب التعریفات (ص ۲۴۵)، البحر الرائق (۳/۱۱۷)، عنایہ (۲/۳۵۲) کے حوالہ سے ولایت کی فقہی تعریف یہ بتائی ہے: ”الولاية في الشرع تنفيذ القول على الغير شاء الغير أو أبي“ یعنی شریعت اسلامی میں ولایت سے مراد یہ ہے کہ کسی بات کو دوسرے شخص پر نافذ کر دیا جائے، خواہ وہ شخص اس پر راضی ہو یا نہ ہو (مولانا جمال الدین قاسمی، مولانا راشد حسین ندوی اور مولانا ابوسفیان مفتاحی)۔

بعض مقالہ نگاروں نے ڈاکٹر وہبہ زحیلی کی کتاب ”الفقه الإسلامی و أدلتہ“ (۱۸۶/۷) کے حوالہ سے ولایت کی تعریف یہ بیان کی ہے: ”القدرة على مباشرة التصرف من غير توقف على إجازة أحد“ یعنی وہ اختیارات جن کے حصول کے بعد آدمی کو تصرفات و معاملات کی انجام دہی میں کسی کی اجازت کی ضرورت باقی نہ رہے (دیکھئے: مقالہ مولانا عبدالرشید قاسمی)۔

☆ بیشتر مقالہ نگار حضرات کے نزدیک ولایت کی تین قسمیں ہیں:

۱- ولایت علی النفس، ۲- ولایت علی المال، ۳- ولایت علی النفس والمال۔

پھر ولایت علی النفس کی دو قسمیں ہیں:

۱۔ ولایت اجبار، ۲۔ ولایت استحباب۔

(مولانا عبدالرشید قاسمی، مولانا ابوسفیان مفتاحی، مولانا سراج الدین قاسمی اور مولانا

عبدالحنان)۔

اسی طرح تقریباً تمام مقالہ نگار حضرات کے نزدیک اسباب ولایت چار ہیں:

(۱) قرابت، (۲) ملک، (۳) ولاء، (۴) امامت، البتہ مولانا ارشاد احمد اعظمی اور

مولانا جمال الدین قاسمی نے اولاً ولایت کی دو قسمیں کی ہیں:

۱۔ اصلیه یا قاصرہ، ۲۔ نیابیه یا متعدیہ۔ پھر ولایت نیابیه کی تین قسمیں کی ہیں:

(۱) ولایت علی النفس، (۲) ولایت علی المال، (۳) ولایت علی النفس و المال۔

مولانا ارشاد احمد اعظمی کے خیال میں ولایت کی تعریف ”تنفيذ القول علی الغير الخ“

ولایت نیابیه ہی کی ایک قسم ہے۔

بعض مقالہ نگار حضرات کے نزدیک امام محمدؒ اور امام شافعیؒ کے اقوال کی روشنی میں

ولایت کی دو قسمیں ہیں:

۱۔ ولایت استبداد و اجبار، ۲۔ ولایت مشارکت و اختیار (مولانا ارشاد احمد اعظمی،

مولانا ضیاء الحق قاسمی)۔

☆ تمام مقالہ نگار حضرات کے نزدیک ولایت اجبار اور ولایت استحباب کی تشریح مندرجہ ذیل

ہے:

۱۔ ولایت اجبار سے مراد وہ ولایت ہے جو نابالغ لڑکی پر حاصل ہو، خواہ وہ باکرہ ہو یا شبیہ،

اسی طرح یہ ولایت اس بالغ عورت پر بھی ہوتی ہے جو باندی یا مجنونہ ہو۔

۲۔ ولایت استحباب سے مراد وہ ولایت ہے جو عاقل بالغ عورت پر ہو، خواہ وہ باکرہ ہو یا

شبیہ (البحر الرائق ۳/۱۱۷، بدائع الصنائع ۲/۲۴۱)۔

☆ بیشتر مقالہ نگار حضرات کے نزدیک ولایت علی النفس کی سات شرطیں ہیں، جن میں سے چار

متفق علیہ اور تین مختلف فیہ ہیں، متفق علیہ چار شرطیں یہ ہیں: عقل، بلوغ، حریت، اتحاد دین اور مختلف فیہ تین شرطیں یہ ہیں: عدالت، ذکوریت، رشد۔

بیشتر مقالہ نگار حضرات نے ولایت اجبار کے لئے ایسے ولی کی شرط لگائی ہے جو عاقل و بالغ ہونے کے ساتھ ساتھ حق وراثت سے جڑا ہو، فاسق متہتک نیز اپنے اختیارات کے استعمال میں بدنام نہ ہو، نشہ کی حالت میں اپنی اولاد کا رشتہ نامناسب جگہ یا غیر معقول مہر پر نہ کر رہا ہو، اولاد کی تربیت پر قادر ہو اور اس کے اخلاق کے سلسلہ میں امانت دار ہو، اسی طرح بعض کے نزدیک یہ بھی شرط ہے کہ ولی کا تصرف مولیٰ عابہ کے حق میں سود مند ہو، لہذا ضرر کی صورت میں اس کا تصرف نافذ نہیں ہوگا (مولانا ظفر عالم ندوی، مولانا اختر امام عادل اور مفتی حبیب اللہ قاسمی)۔

ولایت علی النفس کے لئے بلوغ کی شرط کی دلیل مولانا اختر امام عادل نے اس حدیث سے پیش کی ہے: ”رفع القلم عن ثلاثة: المجنون حتى یفیک والنائم حتى یستیقظ والصغیر حتى یبلغ“ (مشکوٰۃ)۔ اسی طرح انہوں نے حدیث: ”لا نکاح إلا باذن ولی مرشد أو سلطان“ سے بلوغ کی شرط پر استدلال کیا ہے، اور اس کی فنی حیثیت کے بارے میں صاحب مجمع الزوائد کا یہ قول نقل کیا ہے کہ اس روایت کی طبری نے الأوسط میں نقل کیا ہے اور اس کے رجال صحیح کے رجال ہیں، بعض حنابلہ اور مالکیہ کی طرف منسوب اس قول کا جواب بھی انہوں نے دیا ہے کہ ولایت علی النفس کے لئے بلوغ شرط نہیں، اور اس کی بنیاد وہ روایت ہے جو مؤطا امام مالک (ص ۲۱۶) اور شرح معانی الآثار (۷/۲) میں آئی ہے، جس میں ہے کہ عمر بن ابی سلمہ نے اپنی ماں حضرت ام سلمہؓ کا نکاح حضور ﷺ سے کرایا جبکہ ان کی عمر اس وقت تین سال یا چھ سال کی تھی۔ مولانا اختر امام عادل کا جواب یہ ہے کہ یہ استدلال روایت میں موجود بعض احتمالات کی بنا پر محل نظر ہے، اس لئے کہ امام طحاوی نے اس کو ولایت کے بجائے وکالت قرار دیا ہے، یعنی حضرت ام سلمہؓ نے از خود ایجاب کرنے کے بجائے اپنے بیٹے کو وکیل بنایا ہے (طحاوی)، نیز بعض لوگوں نے کہا ہے کہ عمر سے مراد عمر بن ابی سلمہ نہیں، عمر فاروق ہیں، ایک قول یہ ہے کہ نکاح عمر

نے نہیں ان کے بڑے بھائی سلمہ نے پڑھایا تھا (العرف الخدی ۲۱۰/۱)۔

ولایت علی النفس کے لئے ولی اور مولیٰ علیہ کے درمیان اتحاد دین کی دلیل میں مولانا مصلح الدین قاسمی، مولانا ظفر عالم ندوی، مولانا اختر امام عادل اور مولانا محمد امین نے قرآن کی آیت: ”ولن يجعل الله للكافرين على المؤمنين سبيلاً“ (سورہ نساء ۱۳۱) سے استدلال کیا ہے، مولانا ظفر عالم ندوی نے المغنی (۲۶۵/۶)، بدائع الصنائع (۲۳۹/۲) کے حوالہ سے یہ حدیث بھی پیش کی ہے: ”الإسلام يعلو ولا يُعلى عليه“، لیکن مولانا اختر امام عادل نے نیل الأوطار (۹۷/۶) کے حوالہ سے بعض صورتوں کو اس شرط سے مستثنیٰ بتایا ہے، مثلاً سلطان کی ولایت کے لئے اتحاد مذہب شرط نہیں ہے، مسلم حکمران لا وارث ذمیہ کا ولی ہو سکتا ہے۔

ولایت علی النفس کے لئے بیشتر مقالہ نگار حضرات کے نزدیک وراثت ضروری ہے، یعنی وہ رشتہ جس سے کوئی انسان مستحق وراثت ہو سکتا ہے، خواہ وہ عصبہ میں سے ہو یا ذوی الفروض یا ذوی الأرحام میں سے۔ مولانا اختر امام عادل کے نزدیک اس شرط سے سلطان کا استثناء کیا جاسکتا ہے جو آخری ولی کی حیثیت رکھتا ہے ”السلطان ولي من لا ولي له“ (ترمذی ۲۰۸/۱)۔ لیکن مولانا جمال الدین قاسمی اور مولانا اسعد اللہ قاسمی نے منہ الخالق علی ہامش البحر (۱۰۹/۳) اور شامی (۳۲۱/۲) کے حوالہ سے یہ رائے ظاہر کی ہے کہ اس قید (وراثت) کا اضافہ بے محل ہے۔

حنابلہ اور شافعیہ نے ولایت علی النفس کے لئے عدالت کی شرط بھی لگائی ہے، ان کا استدلال ”لا نکاح إلا باذن ولي مرشد أو سلطان“ (طبرانی) سے ہے، ان حضرات نے ولی مرشد کی تفسیر ولی عادل سے کی ہے، مولانا اختر امام عادل اس کا جواب یہ دیتے ہیں کہ یہ تفسیر متعین نہیں ہے، اس لئے کہ رشد کا استعمال عقل کے لئے بھی ہوتا ہے، رشید اسی سے آیا ہے۔

مقالہ نگار حضرات کے مطابق ائمہ ثلاثہ نے ولی کے لئے مرد ہونے کی بھی شرط لگائی ہے، اس لئے کہ مرد کی نگاہ زیادہ دور رس ہوتی ہے، وہ معاملہ کے مصالح و عواقب کو زیادہ اچھی طرح سمجھ سکتا ہے، ان کے دلائل مولانا اختر امام عادل نے یہ بیان کئے ہیں:

۱- الرجال قوامون علی النساء (سورہ نساء، ۳۴)۔

۲- ولا تعضلوہن ان ینکحن أزواجہن إذا تراضوا بینہم بالمعروف

(سورہ بقرہ، ۲۳۲)۔

۳- لاتزوج المرأة المرأة ولا تزوج المرأة نفسها (نیل الأوطار، ۶/۱۱۸)۔

پہلی دلیل کا جواب مولانا اختر امام عادل نے یہ دیا ہے کہ اس آیت میں نکاح کے بعد کی قوامیت بھی مراد ہو سکتی ہے، دوسری دلیل کا جواب وہ یہ دیتے ہیں کہ اس آیت میں مردوں کی اس خلل انداز طبیعت پر قدغن لگائی گئی ہے جو عام طور پر عورتوں کے معاملہ میں رونما ہوتی ہے، اس آیت سے ولایت نکاح کے مسئلہ کا کوئی تعلق نہیں، روایت کا جواب انہوں نے یہ دیا ہے کہ یہ روایت کئی طرق سے منقول ہے، مگر حافظ ابن حجر نے اس کی تمام سندوں کو لغو اور وہی قرار دیا ہے (الدرایۃ فی تخریج احادیث الہدایۃ ۲/۲۹۶-۲۹۷)۔ اس مسئلہ میں تقریباً تمام مقالہ نگار حضرات نے حنفیہ کا مسلک یہ بتایا ہے کہ حنفیہ کے نزدیک ولی ہونے کے لئے مرد ہونے کی شرط نہیں ہے، بلکہ بعض صورتوں میں عورتیں بھی ولی ہو سکتی ہیں، اور معاملہ نکاح میں وہ تصرف کر سکتی ہیں، اس کی دلیل کے طور پر مولانا اختر امام عادل نے اس واقعہ کو پیش کیا ہے جس میں آیا ہے کہ حضرت عائشہؓ نے اپنی بھتیجی حفصہ کی شادی اپنے بھائی کے غائبانہ میں کرائی تھی (طحاوی ۲/۵)۔

مولانا راشد حسین ندوی نے ولایت علی النفس کے سلسلہ میں دو مزید شرطیں نقل کی ہیں:

۱- ایک یہ کہ باپ دادا اگر صغیر یا صغیرہ کی شادی غیر کفو میں یا غبن فاحش کے ساتھ

کر رہے ہیں تو وہ معروف بسوء الاختیار نہ ہوں (شامی ۲/۳۱۳)۔

۲- دوسرے یہ کہ نشہ کی حالت میں نہ ہوں، ورنہ ان کی ولایت میں نکاح درست نہ

ہوگا، مولانا راشد حسین ندوی نے علامہ شامی کی شرائط کو دیکھ کر ایک مزید شرط کا اضافہ کیا ہے یعنی

بغیر غبن فاحش کے کیا جائے ورنہ ولایت ثابت نہ ہوگی، اس معنی میں کہ نکاح درست نہ ہوگا (الدر

المختار ۲/۳۰۵، البحر الرائق ۳/۱۳۴)۔

جبکہ مولانا شمس پیرزادہ، مولانا جمال الدین قاسمی اور مولانا اسعد اللہ قاسمی کے نزدیک ولایت علی النفس کے لئے صرف دو شرطیں کافی ہیں: ۱۔ عقل، ۲۔ بلوغ۔

ولایت علی النفس کی شرائط پر بحث کرتے ہوئے مولانا اختر امام عادل نے یہ سوال اٹھایا ہے کہ اگر ولی اور زیرو ولایت لڑکی کے درمیان کسی دوسرے معاملہ میں کوئی نزاع یا مقدمہ چل رہا ہو تو کیا اسے باہم عداوت قرار دیا جائے گا، اور اس سے ولایت نکاح مشتبہ ہوگی یا نہیں؟ وہ لکھتے ہیں کہ فقہاء نے اسے باہم عداوت قرار دینے سے انکار کیا ہے، اس لئے کہ دونوں الگ الگ معاملے ہیں (الدر المختار: کتاب القضاء ۴/۳۳۲)۔ لیکن کم از کم آج کے دور میں دونوں معاملوں کو الگ الگ نہیں سمجھا جاسکتا ہے۔

۲۔ شریعت نے کن لوگوں کو خود اپنا نکاح کرنے کا اختیار دیا ہے اور کن کے نکاح کا اختیار اولیاء کے حوالہ کیا ہے؟

☆ اس سلسلہ میں بیشتر مقالہ نگار حضرات نے حنفیہ کا مسلک یہ بتایا ہے کہ ان کے نزدیک ہر عاقل، بالغ، آزاد اور مکلف مرد و عورت کو اپنا نکاح خود کرنے کا اختیار ہے، بشرطیکہ عورت ہونے کی صورت میں وہ کفالت اور مہر مثل کا لحاظ رکھیں، اگرچہ بہتر یہی ہے کہ اس صورت میں بھی نکاح کا معاملہ اولیاء کی سرپرستی اور نگرانی میں انجام پذیر ہو، اس کے برخلاف بے عقل، مجنون، نابالغ، معتوہ اور مرقوق افراد کو اپنا نکاح خود کرنے کا اختیار نہیں، خواہ وہ مرد ہوں یا عورت، بلکہ یہ افراد اپنے نکاح میں ولی کی مرضی اور اجازت کے پابند ہوں گے۔ پہلی صورت میں اولیاء کو اپنے ماتحتوں پر ولایت استحباب حاصل ہوگی اور دوسری صورت میں ولایت اجبار۔ پھر باپ دادا اور دیگر اولیاء میں اس تعلق سے فرق یہ ہے کہ باپ دادا کا کیا ہوا نکاح لازم اور ناقابل فسخ ہوتا ہے، جبکہ دیگر اولیاء کا کیا ہوا نکاح غیر لازم اور قابل فسخ ہوتا ہے (ہدایہ ۲/۲۹۳-۲۹۸)۔

(مولانا اختر امام عادل، مولانا جمال الدین قاسمی، مولانا راشد حسین ندوی اور مولانا

عبدالرشید قاسمی)۔

☆ تقریباً تمام مقالہ نگار حضرات کے مطابق ائمہ ثلاثہ اس باب میں مرد و عورت کے درمیان فرق کرتے ہیں، ان کے نزدیک عورتوں کے جملہ سے نکاح منعقد نہیں ہوتا ہے، بلکہ اس کے لئے ولی کا جملہ ضروری ہے، حنفیہ کے نزدیک عورتیں اپنا نکاح خود کر سکتی ہیں، ائمہ ثلاثہ کے دلائل مندرجہ ذیل ہیں:

۱- وَأَنْكِحُوا الْأَيَامَىٰ مِنْكُمْ (سورہ نور ۳۲)۔

۲- وَلَا تَنْكِحُوا الْمُشْرِكِينَ حَتَّىٰ يُؤْمِنُوا (سورہ بقرہ ۲۲۱)۔

۳- فَانكِحُوهُنَّ بِإِذْنِ أَهْلِهِنَّ (سورہ نساء ۲۵)۔

وجہ استدلال یہ ہے کہ ان تمام آیات میں اولیاء سے خطاب ہے، جس سے معلوم ہوتا ہے کہ عورتوں کو خود اپنے نکاح کا حق حاصل نہیں ہے، یہ ذمہ داری اولیاء کی ہے، اسی لئے ان کو خطاب کیا گیا (قرطبی ۱۲/۲۳۹، مقارہ مولانا جمال الدین قاسمی)۔

۴- قَالَ رَسُولُ اللَّهِ ﷺ: لَا تَزُوجِ الْمَرْأَةَ الْمَرْأَةَ وَلَا تَزُوجِ الْمَرْأَةَ

نَفْسَهَا، فَإِنَّ الزَّانِيَةَ هِيَ الَّتِي تَزُوجُ نَفْسَهَا (ابن ماجہ ۱۳۵)۔

۵- قَالَ رَسُولُ اللَّهِ ﷺ: لَا نِكَاحَ إِلَّا بُولِي (ترمذی ۲۰۸)۔

۶- عَنْ عَائِشَةَ أَنَّ رَسُولَ اللَّهِ ﷺ قَالَ: أَيُّمَا امْرَأَةٍ نَكَحْتَ بِغَيْرِ إِذْنِ

وَلِيِّهَا فَنِكَاحُهَا بَاطِلٌ، فَنِكَاحُهَا بَاطِلٌ، فَنِكَاحُهَا بَاطِلٌ (ترمذی ۲۰۸)۔

۷- عورتیں ناقص العقل ہوتی ہیں، اس لئے معاملہ نکاح ان کے حوالہ کرنا خطرے

سے خالی نہیں۔

حنفیہ کے دلائل:

۱- فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهُ (سورہ بقرہ ۲۳)۔

۲- وَإِذَا طَلَّقْتُمُ النِّسَاءَ فَبَلَّغْنَ أَجْلَهُنَّ فَلَا تَعْضِلُوهُنَّ أَنْ يَنْكِحْنَ

أَزْوَاجَهُنَّ (سورہ بقرہ ۲۳۲)۔

۳- فاذا بلغن أجلهن فلا جناح عليكم فيما فعلن في أنفسهن
بالمعروف (بقرہ ۲۳۴)۔

ان آیات سے معلوم ہوتا ہے کہ عبارت ”نساء“ سے نکاح منعقد ہو جاتا ہے، اس لئے کہ ان آیات میں نکاح کی نسبت عورتوں کی طرف کی گئی ہے، اگر عورتوں کی عبارت سے نکاح منعقد نہ ہو تو ان کی طرف یہ نسبت بے معنی ہو جائے گی۔

۴- عن ابن عباسؓ أن النبي ﷺ قال: الأيم أحق بنفسها من وليها
والبكر تستأذن في نفسها وإذنها صماتها (مسلم ۱/۳۵۵) ”ایم“ کے معنی بے شوہر عورت
کے ہیں، اس سے معلوم ہوا کہ بے شوہر عورت اپنے نکاح کی ولی سے زیادہ حقدار ہے۔

۵- عن أم سلمة رضي الله عنها قالت: دخل علي رسول الله ﷺ
بعد وفاة أبي سلمة فخطبني إلى نفسي فقلت: يا رسول الله! إنه ليس أحد من
أوليائي شاهداً، فقال: إنه ليس منهم شاهد ولا غائب يكره ذلك، قالت: قم يا
عمر! فزوج النبي ﷺ فتزوجها (طحاوی ۸/۲)۔

اس حدیث سے مولانا جمال الدین قاسمی اور مولانا اختر امام عادل کا استدلال یہ ہے
کہ آپ ﷺ نے اس موقع پر نکاح میں ولی کی موجودگی کو غیر ضروری اور محض عورت کی رضا کو
کافی قرار دیا، مولانا جمال الدین قاسمی نے اس حدیث کی اس تاویل کو کہ یہ نکاح آپ ﷺ
کی ولایت عامہ کے تحت ہوا تھا، رد کرتے ہوئے لکھا ہے کہ یہ تاویل معتبر نہیں، کیوں کہ ولایت
عامہ کو اس موقع پر استعمال کیا جاتا ہے جب نسبی اولیاء زندہ نہ ہوں، اور اس واقعہ میں حضرت
ام سلمہ کے نسبی اولیاء موجود تھے، لہذا یہ تاویل بعید معلوم ہوتی ہے۔ مولانا اختر امام عادل نے اس
پہلو کو رد کرتے ہوئے کہ آپ ﷺ تو خود تمام مسلمانوں کے ولی تھے، اس لئے آپ ﷺ
کے لئے ولی کی ضرورت نہ تھی، امام طحاوی کا یہ جواب نقل کیا ہے کہ اگر ایسی بات تھی تو
آپ ﷺ کو حضرت ام سلمہ کے ولی کی غیر موجودگی والے عذر کے جواب میں یہ کہنا چاہئے تھا

کہ تمہارے لئے ولی کی کیا حاجت؟ میں تو خود تمہارا ولی ہوں، مگر حضور ﷺ نے یہ ارشاد نہ فرمایا (طحاوی ۷/۲)۔

مولانا اختر امام عادل مزید لکھتے ہیں کہ موطا امام مالک میں یہ ٹکڑا بھی ہے کہ ”وکان اہلہا غائباً“ الخ، اس سے اور وضاحت ہو جاتی ہے کہ عورت اپنے اولیاء کی غیر موجودگی میں ان کے علم و اطلاع کے بغیر بھی بطور خود نکاح کر سکتی ہے، اسی کے ساتھ حضرت ام سلمہؓ کے اختتام عدت کے موقع پر آپؐ کا یہ ارشاد بھی پیش نظر رکھا جائے: قد حلت فانکحی من شئت (موطا امام مالک، ۲۱۶) تو نکاح کے باب میں عورت کی خود اختیاری کا مسئلہ بالکل صاف ہو جاتا ہے۔

مولانا اختر امام عادل کے بقول ایک اور روایت انہی الفاظ کے ساتھ آئی ہے جس کو سعید بن منصور نے حضرت ابو سلمہؓ کے حوالہ سے نقل کیا ہے اور حافظ ابن حجر نے اس کو مرسل جید تسلیم کیا ہے (الدریۃ فی تخریج احادیث الہدایۃ ۲/۲۹۳)۔

۶- عن سهل بن سعد أن امرأة عرضت نفسها على النبي ﷺ فقال له رجل: يا رسول الله! زوجنيها فقال النبي ﷺ: أملكناكها بما معك من القرآن (بخاری ۷/۲۶۷)۔

مولانا جمال الدین قاسمی اس حدیث سے احناف کی تائید میں استدلال کرتے ہوئے لکھتے ہیں کہ اس واقعہ میں بھی عورت کا کوئی ولی موجود نہ تھا جس سے معلوم ہوا کہ ولی کے بغیر عبارت نساء سے بھی نکاح منعقد ہو جاتا ہے۔

بعض مقالہ نگار حضرات نے عورتوں کی عبارت سے انعقاد نکاح کے سلسلہ میں ائمہ احناف کی متعدد روایتیں بھی نقل کی ہیں، امام ابو حنیفہ سے دو روایتیں نقل کی گئی ہیں:

۱- عورتوں کی عبارت سے نکاح منعقد ہو جاتا ہے بشرطیکہ عورت عاقلہ بالغہ ہو (مقالہ

مولانا جمال الدین قاسمی، ہدایہ ۲/۳۱۳)، البتہ ولی کا ہونا مندوب و مستحب ہے (بدائع الصنائع ۲/۲۴۷)، یہی ظاہر الروایہ ہے۔

۲- ایک دوسری روایت حسن بن زیاد سے مروی ہے کہ اگر عورت نے کفو میں نکاح کیا تو درست ہے، اور غیر کفو میں کیا تو درست نہیں ہے (مقالہ مولانا جمال الدین قاسمی، مولانا عبدالرشید قاسمی اور مولانا راشد حسین ندوی) (تہمین ۲/۱۱۷)۔

امام ابو یوسف سے اس مسئلہ میں تین روایتیں منقول ہیں:

ان کی پہلی روایت جمہور کے مطابق ہے، یعنی بلا ولی نکاح جائز ہی نہیں، پھر انہوں نے امام ابو حنیفہ کی دوسری روایت کی طرف رجوع کر لیا یعنی غیر کفو میں عورت نے نکاح کیا تو جائز نہیں ہے، آخر میں انہوں نے امام صاحب کی اس پہلی روایت کی طرف رجوع کیا یعنی کفو اور غیر کفو دونوں صورتوں میں کیا ہوا نکاح جائز ہے۔

امام محمد کی اس مسئلہ میں دو روایتیں ہیں:

پہلی روایت یہ ہے کہ جو نکاح ولی کے بغیر ہوا ہے وہ ولی کی اجازت پر موقوف رہے گا، خواہ نکاح کفو میں ہو یا غیر کفو میں، البتہ اگر کفو میں ولی اجازت نہ دے تو قاضی کو چاہئے کہ تجدید عقد کر دے اور ولی کی بات کی طرف توجہ نہ دے۔ ان کی دوسری روایت یہ ہے کہ انہوں نے امام ابو حنیفہ کی پہلی روایت کی طرف رجوع کر لیا۔

مولانا جمال الدین قاسمی نے ائمہ احناف کے اختلافات نقل کرنے کے بعد یہ نتیجہ نکالا ہے کہ امام ابو حنیفہ اور صاحبین کا اس پر اتفاق ہے کہ عبارت مکلفہ سے نکاح منعقد ہو جاتا ہے، خواہ کفو میں ہو یا غیر کفو میں (فتح القدر ۲/۳۹، المہبوط ۵/۱۰)۔

ائمہ ثلاثہ نے قرآن کی جن آیات کے پیش نظر ولایت کو شرط قرار دیا ہے، ڈاکٹر عبدالعظیم اصلاحی ان کا جواب یہ دیتے ہیں کہ اگر (ان آیات میں) صرف اولیاء سے خطاب مانا جائے تو اس پر عمل درآمد مشکل ہوتا، جب تک اولیاء کی اقسام، صفات اور مراتب نہ بیان کر دیئے جاتے اور ایسا ہوا نہیں، دوسری طرف کئی ایک آیات ایسی ہیں جن میں اولیاء کو نظر انداز کر کے نکاح کا فعل خود عورتوں کی طرف منسوب کیا گیا ہے، مولانا عبدالرشید قاسمی نے آیت ”فان

طَلَّقَهَا فَلَا تَحِلُّ لَهُ مِنْ بَعْدِ حَتَّى تَنْكِحَ زَوْجًا غَيْرَهُ“ کے تعلق سے یہ خیال ظاہر کیا ہے کہ لفظ نکاح یہاں اپنے اصطلاحی شرعی معنی میں یعنی عقد نکاح کے مرادف نہیں، بلکہ اپنے اصل اور لغوی معنی میں یعنی ازدواجی تعلق کے مرادف ہے، محض عقد کا مفہوم تو خود لفظ ”زوجاً“ سے نکل آتا ہے، ”تنکح“ سے مقصود ازدواجی تعلق کو ظاہر کرنا ہے (تفسیر ماجدی ۱/۲۳۳)۔

مولانا جمال الدین قاسمی نے آیت: ”وَأَنْكِحُوا الْأَيَامَىٰ مِنْكُمْ الْخ“ (سورۃ نور:

۳۲)، وَلَا تَنْكِحُوا الْمُشْرِكِينَ الْخ (سورۃ بقرہ: ۲۲۱)، فَانكِحُوهُنَّ بِإِذْنِ أَهْلِيهِنَّ الْخ“ (سورۃ نساء: ۲۵) سے استدلال کا جواب یہ دیا ہے کہ پہلی آیت میں ایامی جمع ہے ائیم کی، اور ائیم کہا جاتا ہے ”من لا زوج له“ کو، خواہ وہ مرد ہو یا عورت، جیسا کہ علامہ قرطبی نے بتایا ہے، اس آیت کا مطلب یہ ہوا کہ مرد و عورت دونوں کے لئے بہتر طریقہ یہ ہے کہ وہ بلا واسطہ ولی نکاح کا اقدام نہ کریں، رہی یہ بات کہ اگر کوئی بلا واسطہ ولی نکاح کر لے تو کیا حکم ہوگا؟ اس سے یہ آیت ساکت ہے۔ دوسری آیت میں نکاح کے مستحب طریقہ کو ملحوظ رکھتے ہوئے خطاب اولیاء سے ہے، آیت میں اس پر کوئی دلالت نہیں کہ عاقلہ بالغہ اپنا نکاح خود کر لے تو اس کا نکاح منعقد نہ ہوگا۔ تیسری آیت کا جواب یہ ہے کہ نکاح کی نسبت عورت کی طرف دوسری آیات سے ثابت ہے، ان کے بقول مذکورہ آیات سے حنفیہ کا مسلک ثابت ہوتا ہے، جناب شمس پیرزادہ کے نزدیک خطاب معاشرہ سے ہے نہ کہ صرف اولیاء سے۔

ابن ماجہ کی روایت ”لَا تَنْزُوجِ الْمَرْأَةَ الْمَرْأَةَ الْخ“ سے استدلال کا جواب مولانا

جمال الدین قاسمی نے یہ دیا ہے کہ اس روایت میں ایک راوی جمیل بن حسن العتکی ہیں جو متکلم فیہ ہیں، اور اگر ان کے ثقہ ہونے کے قول کو اختیار بھی کر لیا جائے تب بھی یہ روایت نکاح بلا بیئہ اور نکاح فی غیر الکفو پر محمول ہو سکتی ہے (مرقاۃ ۶/۲۰۹)۔

مولانا اختر امام عادل نے الدراریۃ فی تخریج احادیث الہدایہ (۲/۲۹۶-۲۹۷) کے حوالہ

سے اس روایت کے سلسلہ میں حافظ ابن حجر کا یہ قول نقل کیا ہے کہ اس روایت کی تمام سندیں لغو

اور وہی ہیں۔

روایت ”لا نکاح إلا بولي“ اور روایت ”ایما امرأة نکحت الخ“ کے جواب میں مولانا جمال الدین قاسمی نے یہ لکھا ہے کہ یہ دونوں روایتیں سنداً ضعیف ہیں، مولانا اختر امام عادل اور مولانا جمال الدین قاسمی نے طحاوی (۲/۵-۶) اور مرقاة (۲۰۹/۶) کے حوالہ سے پہلی روایت کا اضطراب نقل کیا ہے، اور مولانا اختر امام عادل کی رائے ہے کہ اصولی طور پر یہ بات قابل لحاظ ہے کہ ایک مضطرب روایت جب صحیح ترین روایات کے بالمقابل آجائے تو مضطرب روایت کو ترجیح حاصل نہ ہوگی (واضح رہے کہ اس کے بالمقابل دیگر روایات کو ملا علی قاری نے ترجیح دی ہے)، اس کے علاوہ یہ روایت ائمہ ثلاثہ کے بجائے زیادہ سے زیادہ امام محمد کے موقف کی دلیل بن سکتی ہے، جو اس کے قائل ہیں کہ ولی کی جانب سے عبارت شرط نہیں ہے، بلکہ صرف اجازت شرط ہے، ان کے نزدیک ”لا نکاح إلا بولي“ کا معنی یہی ہو سکتا ہے کہ نکاح بغیر ولی کے، یعنی اس کی اجازت کے بغیر درست نہیں ہے، عورت کی عبارت کا عدم اعتبار اس کے معنی میں ایک طرح کا اضافہ ہے، اس کے علاوہ اس روایت کا کوئی ایک محمل متعین نہیں ہے، اس لئے کہ حدیث میں نفی، نفی صحت پر بھی محمول ہو سکتی ہے اور نفی کمال پر بھی (یہی رائے مولانا جمال الدین قاسمی کی بھی ہے)، مولانا اختر امام عادل نے العرف الشذی (۲۰۹/۱) کے حوالہ سے دوسری روایات کے تناظر میں نفی کمال پر محمول کرنے کو زیادہ بہتر قرار دیا ہے، مولانا خورشید احمد اعظمی کے بقول امام مالک کے یہاں یہ تفصیل بھی ملتی ہے کہ ولایت شریف عورت کے لئے شرط ہے رذیل کے لئے نہیں، اور امام احمد اور امام شافعی کے نزدیک علی الاطلاق ولایت شرط ہے۔

حضرت عائشہ کی روایت ”ایما امرأة“ کے بارے میں مولانا اختر امام عادل کہتے ہیں کہ اس روایت کو احمد، ترمذی، ابوداؤد، ابن ماجہ اور دارمی نے روایت کیا ہے اور اس کے طرق پر بھی کلام کیا گیا ہے مگر امام ترمذی نے اس روایت کو حسن قرار دیا ہے، لیکن اس کے باوجود مولانا اختر امام عادل، مولانا ابوسفیان مفتاحی اور مولانا جمال الدین قاسمی کے نزدیک اس سے

استدلال مشکل ہے، اس لئے کہ ان حضرات کے نزدیک ”فنکاحها باطل“ کا ایک معنی یہ ہو سکتا ہے کہ نکاح کے باطل ہونے کا امکان ہے، یہ اس وقت ہے جب لڑکی نے غیر کفو یا مہر مثل سے کم پر شادی کر لی ہو۔ باطل کے معنی بے فائدہ کے بھی ہیں، قرآن میں ہے: ”ربنا ما خلقت هذا باطلا“ (سورۃ آل عمران: ۱۹۱)، اگر یہ معنی ملحوظ ہو تو مطلب یہ ہوگا کہ ولی کی مرضی کے بغیر کیا ہوا نکاح بے فائدہ اور ناپائیدار ہوتا ہے، یعنی عدم کفایت اور مہر مثل سے کمی کی صورت میں ولی کے مطالبہ پر نکاح کو فسخ کیا جاسکتا ہے۔ مولانا جمال الدین قاسمی نے باطل کے ناپائیدار کے معنی میں ہونے کی مثال لبید کے اس شعر سے دی ہے: ”ألا كل شئ ما خلا الله باطل، أى فان“۔ اس کے علاوہ ان کے بقول روایت میں ”نکحت نفسها بغیر اذن ولیها“ کے الفاظ آئے ہیں، جن کا تقاضا ہے کہ اگر عورت اجازت لے لے تو اس کی عبارت سے نکاح منعقد ہو جائے گا۔ مولانا اختر امام عادل کے نزدیک باطل کا معنی بے فائدہ اور مصالح و مفادات سے خالی اس لئے ہوگا کہ آیات اور روایات صحیحہ سے تعارض لازم نہ آئے جن میں نکاح کی نسبت عورت کی طرف کی گئی ہے، یا جن میں اس کی رائے اور مرضی کو خاص اہمیت دی گئی ہے، ان کے بقول خود زیر نظر حدیث میں بھی بعض ایسے اشارات موجود ہیں، جن سے ولی کی اجازت کے بغیر نکاح کا جواز ثابت ہوتا ہے، مثلاً اسی حدیث کا یہ ٹکڑا ہے کہ ”فان دخل بها فلها المهر بما استحلت من فرجها“، دخول کے بعد وجوب مہر کا حکم اور اس کے لئے استحلال فرج کی تعلیل صحت عقد کی طرف اشارہ ہے۔ اس کے علاوہ اس روایت کے دوراوی امام ابوحنیفہ کے ہم خیال نظر آتے ہیں، حضرت عائشہؓ نے اپنی بھتیجی حفصہؓ کی شادی اپنے بھانجے منذر بن زبیرؓ سے بطور خود کردی تھی جبکہ حفصہؓ کے باپ عبدالرحمن شام میں تھے اور حضرت عائشہؓ اصولی طور پر بھتیجی کی ولی نہیں تھیں لیکن ولی کے بغیر انہوں نے شادی کردی، بعض روایات میں آیا ہے کہ حضرت عائشہؓ نے ایجاب و قبول دوسرے مردوں کے ذریعہ کرایا تھا، خود نہیں کیا تھا (طحاوی ۶/۲)، لیکن سوال یہ ہے کہ وہ مرد حضرات بھی تو ولی نہیں تھے، زیادہ سے زیادہ ان کو حضرت عائشہؓ کا وکیل قرار دیا

جاسکتا ہے۔ مذکورہ واقعہ سے کم از کم اتنا ضرور ثابت ہوتا ہے کہ حضرت عائشہ کے نزدیک نکاح کی صحت کے لئے ولی کا موجود ہونا ضروری نہیں تھا، اسی طرح اسی سند کے دوسرے راوی امام زہری بھی اس معاملہ میں امام ابوحنیفہ کے ہم خیال ہیں (العرف الشذی ۱/۲۰۹)، مولانا جمال الدین قاسمی نے بھی ابن جریج (جو اس روایت کے ایک راوی ہیں) کا یہ قول نقل کیا ہے ”ثم لقیث الزهري فسأله فأنكره“ (ترندی ۲/۲۵۸) مولانا اختر امام عادل کے بقول راوی کا اپنی روایت کے خلاف مسلک اختیار کرنا اس بات کی علامت ہے کہ روایت کا معنی وہ نہیں ہے جو بظاہر مفہوم ہو رہا ہے، بلکہ دوسری روایات اور خود رواۃ حدیث کے مذہب کے تناظر میں وہی تاویل یا تخصیص کرنی ہوگی جو مذکور ہوئی۔

مولانا اختر امام عادل نے روایت ”لا نکاح إلا بولي“ کے ذیل میں اس پہلو پر بھی روشنی ڈالی ہے کہ کسی عورت پر ولی کو جو ولایت حاصل ہوتی ہے وہ ولی کے حق کے طور پر ہے یا عورت کی ہمدردی اور خیر خواہی کے پیش نظر؟ انہوں نے موطا امام محمد (ص ۲۳۹) کے حوالہ سے لکھا ہے کہ شافعیہ اس کو ولی کے حق کے طور پر دیکھتے ہیں جبکہ حنفیہ اس کو عورت کے مفاد کی چیز کہتے ہیں، اس لحاظ سے اگر عاقلہ بالغہ عورت خود اپنے شوہر کا صحیح طور پر انتخاب کرے اور کفالت یا مہر کسی لحاظ سے بھی اس میں نقص واقع نہ ہو تو ولایت کی علت کے لحاظ سے یہ قابل اعتراض نہ ہونا چاہئے، ان کے بقول امام محمد نے حضرت فاروق اعظم کا ایک اثر امام ابوحنیفہ کے موقف کے حق میں پیش کیا ہے، نیز اس کی تائید اس سے بھی ہوتی ہے کہ نزاع کی صورت میں سلطان سے رجوع کا حکم دیا گیا ہے، فإن اشتجروا فالسلطان ولي من ولا ولي له (ترندی ۱/۲۰۸)۔ ظاہر ہے کہ اگر یہ ولی کا حق ہے تو سلطان کی طرف مراجعت کی حاجت کیا ہے؟ اس کا صاف مطلب یہ ہے کہ عورت کے مصالح کے پیش نظر اس مراجعت کا حکم دیا گیا ہے (العرف الشذی ۱/۲۰۹، مرقاة ۱/۲۰۴)۔ ان کے بقول حدیث میں ولایت عام ہے، ولایت اجبار اور ولایت استحباب دونوں مراد ہو سکتی ہیں، اور یہ بھی ممکن ہے کہ حدیث اپنے عموم پر باقی نہ ہو بلکہ اس میں صرف وہ

افراد داخل ہوں جن پر ولایت اجبار حاصل ہوتی ہے، اس تخصیص کی بنیاد وہ دلائل ہیں جن میں نکاح کے باب میں عورتوں کو خود مختاری دی گئی ہے (مرقاۃ ۱۶/۲۰۷)۔

اسی طرح بیشتر مقالہ نگار حضرات نے اس قیاس کو بھی تخصیص مانا ہے کہ جب عورت عقل و بلوغ کے مرحلہ میں پہنچ کر بیع، اجارہ اور دیگر مالی معاملات میں تصرف کر سکتی ہے تو نکاح کے باب میں وہ ولی کی پابند کیوں رہے گی؟ (مولانا اسعد اللہ قاسمی، مولانا خورشید احمد اعظمی، مولانا اختر امام عادل) لیکن یہاں سوال یہ پیدا ہوتا ہے کہ رائے سے تخصیص درست ہے یا نہیں؟ مولانا اختر امام عادل اس کا جواب یہ دیتے ہیں کہ ”احکام الأحکام“ میں ابن دینار العید کی تصریح کے مطابق اگر رائے بالکل واضح اور جلی ہو تو تخصیص بن سکتی ہے، جیسا کہ اخلاقیات کی بیشتر روایات میں یہ عمل ہوا ہے (العرف الشذی ۱/۲۰۹)۔ مولانا اختر امام عادل مزید لکھتے ہیں کہ مسانید ابو حنیفہ میں یہ روایت حضرت امام ابو حنیفہ کے حوالہ سے بھی آئی ہے، اس کا مطلب یہ ہے کہ یہ روایت امام صاحب کے سامنے بھی تھی، مگر اس کا مفہوم ان کے نزدیک اس سے مختلف تھا جو ائمہ ثلاثہ نے سمجھا ہے، اور اسی لئے یہ کہنا بھی صحیح نہ ہوگا کہ ممکن ہے امام ابو حنیفہ تک یہ حدیث نہ پہنچی ہو (العرف الشذی ۱/۲۰۹)۔

جناب شمس پیرزادہ حدیث ”لا نکاح إلا بولی“ کے بارے میں کہتے ہیں کہ اس کے ایک راوی ابو اسحاق ہیں جو مدلس ہیں (تہذیب ۸/۹۶)، اور اس کے دوسرے راوی شریک بن عبد اللہ کے بارے میں متعدد محدثین نے کہا ہے کہ وہ سب الحفظ ہیں اور بکثرت غلطیاں کرتے ہیں، نسائی اور دارقطنی کہتے ہیں کہ وہ قوی نہیں ہیں (تہذیب ۳/۳۳۳)۔

اس حدیث کی اسناد دوسرے طریقہ پر بھی ہے، جس کے ایک راوی اسرائیل ہیں جن کے بارے میں محدثین کی مختلف رائیں ہیں، بعض محدثین نے انہیں ضعیف کہا ہے اور ابن حزم نے ان کی کئی حدیثیں رد کردی ہیں (تہذیب ۱/۲۹۰)۔

تیسرے طریقہ کی اسناد میں ابو عوانہ ہیں جن کا اصل نام وضاح بن عبد اللہ یشکری ہے،

ان کے بارے میں متعدد محدثین کی رائے یہ ہے کہ وہ جب لکھی ہوئی حدیث پیش کرتے ہیں تو صحیح ہوتی ہے، لیکن جب یادداشت سے بیان کرتے ہیں تو بکثرت غلطیاں کرتے ہیں، ابو حاتم کی یہی رائے ہے، ابن مدینی کہتے ہیں کہ ان کی حدیث میں عجیب و غریب باتیں ہوتی ہیں (تہذیب ۱۱/۱۱۶)۔

چوتھے طریقہ کی اسناد میں یونس بن ابی اسحاق ہیں، جن کے بارے میں محدثین کی رائے مختلف ہیں، علی ابن المدینی سے منقول ہے کہ وہ شدید غفلت برتتے ہیں، امام احمد بن حنبل ان کی حدیث کو ضعیف قرار دیتے تھے، ابو حاتم کہتے ہیں کہ وہ سچے ہیں، لیکن ان کی حدیث کو حجت کے طور پر پیش نہیں کیا جاسکتا۔

اس روایت کے بیان کرنے والوں میں حضرت عائشہؓ کا نام بھی ہے، جب کہ حضرت عائشہؓ نے اپنی بھتیجی کا نکاح اس کے باپ عبدالرحمن کی غیر موجودگی میں کر دیا تھا (تحفۃ الأوزی ۳/۲۲۹)۔ لہذا اس حدیث کی نسبت حضرت عائشہؓ کی طرف صحیح نہیں معلوم ہوتی، علاوہ ازیں اگر اس حدیث کو صحیح تسلیم کیا جائے تو اس کا اطلاق ثیبہ پر بھی ہوگا، کیونکہ ”ولی کے بغیر نکاح نہیں“ میں ”بکر“ کی کوئی قید نہیں ہے جبکہ ثیبہ کے بارے میں بدلائل واضح ہے کہ اس کو اپنے نفس پر اختیار ہے۔

حدیث ”ایما امرأة الخ“ کے بارے میں جناب شمس پیرزادہ کی رائے یہ ہے کہ یہ حدیث ضعیف ہے جو حجت نہیں بن سکتی، اس کے وجوہ مندرجہ ذیل ہیں:

۱۔ یہ حدیث عنعنہ کے ساتھ مروی ہے جس کے ایک راوی زہری ہیں، اور جب زہری سے اس روایت کے بارے میں پوچھا گیا تو انہوں نے انکار کیا (تحفۃ الأوزی ۳/۲۲۸-۲۳۱)، اس لئے زہری کی طرف اس کی نسبت صحیح نہیں۔

۲۔ اس کے ایک راوی سلیمان بن موسیٰ اموی ہیں جن کے بارے میں محدثین کے مختلف اقوال ہیں، امام بخاری کہتے ہیں: ”ان کے پاس منکر حدیثیں ہیں“۔ نسائی کہتے ہیں: وہ

فقہ ہیں لیکن حدیث میں قوی نہیں، ابن مدینی کہتے ہیں: ان کا حافظہ موت سے پہلے خراب ہو گیا تھا (تہذیب ۲۲۶/۲-۲۲۷)۔

۳۔ اس کے ایک راوی ابن جریج ہیں جو مشہور ثقہ راوی ہیں لیکن تدلیس کیا کرتے تھے، احمد بن حنبل کہتے ہیں: ابن جریج کی بعض مرسل حدیثیں موضوع ہوتی ہیں (میزان الامتدال ۶۵۹/۲)۔ امام مالک کہتے ہیں: ابن جریج حاطب اللیل ہیں۔ دارقطنی کہتے ہیں: وہ بڑی طرح تدلیس کرتے تھے۔ ابن حبان نے ان کا ذکر ثقہ راویوں میں کیا ہے (تہذیب ۴۰۲/۶)۔

۴۔ اس کی نسبت حضرت عائشہؓ کی طرف ہے جبکہ انہوں نے اپنی بھتیجی کا نکاح ولی کی غیر موجودگی میں کر دیا تھا، اس لئے اس حدیث کی نسبت ان کی طرف صحیح نہیں معلوم ہوتی۔

۵۔ اس حدیث میں ولی کی اجازت کے بغیر نکاح کو باطل قرار دیا گیا ہے اور ساتھ ہی ایسے نکاح پر مہر کو لازم قرار دیا گیا ہے، اگر نکاح ہی سرے سے باطل ہو تو اس پر مہر کا کیا سوال؟ اور ایسی صورت میں تو تعزیر لازم آجاتی مگر حدیث میں اس کا کوئی ذکر نہیں۔

۶۔ اس حدیث میں باکرہ کی کوئی صراحت نہیں ہے، اس لئے ولی کی اجازت کے بغیر نکاح کے باطل ہونے کا اطلاق ثیبہ پر بھی ہوگا، جبکہ دلائل سے واضح ہے کہ ثیبہ کو اپنے نفس پر اختیار ہے (دلائل سے مراد قرآن کی وہ آیات ہیں جن میں نکاح کی نسبت عورتوں کی طرف کی گئی ہے)۔

۷۔ حدیث میں اولیاء کے تنازع کا ذکر ہے اور پھر اس کا حل یہ پیش کیا گیا کہ سلطان اس کا ولی ہے جس کا کوئی ولی نہیں، حالانکہ یہاں اولیاء موجود ہیں، اس لئے اس کے متن کو حدیث رسول باور کرنا مشکل ہے۔

ان وجوہ سے یہ حدیث ضعیف ہے، لہذا اس حدیث کو بلا اجازت ولی باکرہ کے نکاح کو باطل قرار دینے کی دلیل بنانا صحیح نہیں۔

حدیث ”لا تزوج المرأة المرأة الخ“ کے بارے میں جناب شمس پیرزادہ کی

رائے ہے کہ اس حدیث کے ایک راوی جمیل بن حسن عتکی ہیں جن کے بارے میں ابن ابی حاتم کہتے ہیں کہ ہم نے ان سے کوئی روایت نہیں لکھی، عبدان کہتے ہیں وہ کذاب اور فاسق ہے، اور ابن حبان نے ان کا ذکر ثقہ راویوں میں کیا ہے اور کہا ہے کہ وہ غیر مانوس روایتیں بیان کرتے ہیں (تہذیب ۲/۱۱۳)۔ اس حدیث کے دوسرے راوی محمد بن مروان عقیلی ہیں، جن کے بارے میں بھی محدثین کے اقوال مختلف ہیں، عبد اللہ بن احمد اپنے والد سے بیان کرتے ہیں کہ میں نے انہیں دیکھا وہ حدیثیں بیان کر رہے تھے، لیکن میں نے ان کو نہیں لکھا اور دانستہ ان کو ترک کر دیا (تہذیب ۹/۲۳۵)۔

مطلب یہ کہ امام احمد بن حنبل کے نزدیک وہ ضعیف راوی ہیں، اس طرح اسناد کے اعتبار سے یہ حدیث ضعیف ہے جو حجت نہیں بن سکتی، علاوہ ازیں اس حدیث کا مطلب اس کے آخری فقرہ سے واضح ہے، یعنی کوئی عورت زانیہ کی طرح اپنا نکاح نہ کرے، ظاہر ہے زانیہ بغیر گواہوں کے اپنا نکاح کرتی ہے، اور اس کا کوئی اعلان نہیں ہوتا، لیکن شرعی نکاح میں گواہوں کا اور اعلان کا ہونا ضروری ہے، اور مذکورہ حدیث میں اس کے بغیر نکاح کرنے کی ممانعت کی گئی ہے، اور زیادہ سے زیادہ یہ کہا جاسکتا ہے کہ عورت اپنا نکاح از خود نہ کرے بلکہ کسی مرد کو مقرر کر لے جو اس کا نکاح پڑھائے، بہر صورت اس حدیث میں ولی کا کوئی ذکر نہیں ہے۔

مولانا عبد الرشید قاسمی کے بقول حضرت عبد اللہ بن مسعود، حضرت عبد اللہ بن عمر، حضرت عبد اللہ بن عباس، حضرت ابو ہریرہ، حضرت عائشہ صدیقہ اور تابعین میں سے سعید بن مسیب، حسن بصری، عمر بن عبد العزیز، جابر بن زید، سفیان ثوری، ابن ابی لیلیٰ، ابن شبرمہ، عبد اللہ بن مبارک، عبید اللہ العنبری، اسحاق اور ابو عبیدہ کے نزدیک بلا اجازت ولی نکاح صحیح نہ ہوگا، عورت نہ خود اپنے نکاح کی مالک ہے اور نہ دوسرے کے نکاح کی، اور نہ ہی اپنے عقد نکاح میں کسی کو وکیل بنا سکتی ہے، مولانا عبد الرشید قاسمی کے بقول ولی سے اجازت والی احادیث کو امام ابو حنیفہ نے صغیرہ اور کمزور دماغ لڑکی، یا لونڈی وغیرہ پر محمول کیا ہے، اور دوسری احادیث کو عاقلہ

بالغہ راشدہ پر، اس لئے ان میں کوئی تضاد نہیں بلکہ اس طرح دونوں پر عمل ہو جاتا ہے، ان کے بقول جمہور کے نزدیک بھی اگر کسی عاقلہ بالغہ نے بلا اجازت ولی عقد کر لیا اور شوہر نے جماع بھی کیا تو جمہور کے نزدیک عورت کے لئے مہر کا ثبوت ہوگا، معلوم ہوا کہ اصلاً نکاح کے صحیح نہ ہونے پر اختلاف نہیں ہے، بلکہ استنباطی طور پر اختلاف ہے کہ عاقلہ بالغہ کے لئے مستحب ہے کہ وہ اولیاء کے واسطے سے نکاح کرائے، ورنہ ثبوت مہر کا مطلب کیا ہوگا؟

☆ کن لوگوں کو اپنا نکاح خود کرنے کا اختیار ہے اور کن لوگوں کو نہیں ہے؟ اس سلسلہ میں مولانا مصلح الدین قاسمی اور مولانا ظفر عالم ندوی نے تین رائیں نقل کی ہیں:

۱۔ پہلی رائے ابن شبرمہ، ابوبکر اصم اور عثمان بنی کی ہے کہ صغیر اور صغیرہ کے نکاح کرانے کا اختیار کسی کو نہیں، اس کی دلیل میں مولانا مصلح الدین قاسمی نے یہ آیت ذکر کی ہے ”حتی إذا بلغوا النکاح“ (سورہ نساء: ۶) اس سے ان حضرات کا استدلال ہے کہ اگر قبل از بلوغ نکاح درست ہو تو بلوغ کی قید کا کوئی فائدہ نہیں۔

۲۔ دوسری رائے علامہ ابن حزم کی ہے کہ باپ کو اپنی بیٹی کا نکاح کر دینے کا حق ہے یہاں تک کہ وہ بالغ ہو جائے، لیکن جب بالغ ہو جائے گی تو لڑکی کو اختیار بلوغ حاصل نہ ہوگا، اور اگر لڑکی کا کوئی ولی نہ ہو تو ایسی صورت میں خواہ ضرورت ہو یا نہ ہو کسی کو بھی حق حاصل نہیں ہے کہ صغیرہ کا نکاح کر دے یہاں تک کہ وہ بالغ ہو جائے، اور صغیر پر کسی کو ولایت حاصل نہیں ہے اور نہ ہی اس کو صغیرہ پر قیاس کیا جاسکتا ہے (المحلی لابن حزم ۳۵۹/۹)۔

۳۔ تیسری رائے جمہور فقہاء کی ہے کہ صغیر اور صغیرہ دونوں پر اولیاء کو حق ولایت حاصل ہے اور ولی شرعی دونوں کا نکاح کر سکتا ہے، بلکہ مولانا مصلح الدین قاسمی کے بقول ابن منذر نے نابالغ بچی کے کفو میں نکاح کے جواز پر اجماع کا دعویٰ کیا ہے، بیشتر مقالہ نگار حضرات کے مطابق یہ تمام تفصیلات مندرجہ ذیل کتابوں میں موجود ہیں:

المبسوط (۲۱۳-۲۱۴)، فتح القدير (۱۸۲/۳)، المغنی (۲۸۷/۶)، کشاف القناع (۲۳/۳)۔

متعدد مقالہ نگار حضرات نے ائمہ اربعہ اور جمہور فقہاء کی دلیل میں درج ذیل آیت پیش کی ہے:

۱۔ واللّٰتی ینسن من المھیض من نساء کم إن ارتبتم فعدتھن ثلاثۃ أشهر واللّٰتی لم یحضن (سورہ طلاق: ۴)۔

وجہ استدلال یہ ہے کہ آیت میں نابالغ بچی کی عدت بالغہ عورت کی طرح تین ماہ بیان کی گئی ہے، اور ظاہر ہے کہ عدت نکاح و فراق کے بعد ہی واجب ہوا کرتی ہے۔

۲۔ وأنکحوا الایامیٰ منکم (سورہ نور: ۳۲) بے نکاحوں کا نکاح کرادیا گھرو، جس میں بے خاوند عورت بھی داخل ہے، اور بے خاوند عورت مطلق ہے، اس میں بالغہ کی قید نہیں، اسی طرح بے نکاح کے اطلاق میں بالغ مرد اور نابالغ بچہ دونوں شامل ہیں۔

۳۔ حضرت عائشہؓ کی یہ روایت بھی ان کی دلیل ہے: ”تزوجنی النبی ﷺ وأنا بنت ست، وبنی بی وأنا بنت تسع (مقالہ مولانا مصلح الدین قاسمی، بخاری و مسلم)۔

۴۔ آپ ﷺ نے حضرت خنزہؓ کی بیٹی کا نکاح ابن ابی سلمہؓ سے کیا، حالانکہ اس وقت دونوں نابالغ تھے۔

(الف) ولایت کے بارے میں لڑکی اور لڑکے میں کوئی فرق ہے یا نہیں؟ لڑکے پر ولی کی ولایت کب ختم ہوتی ہے اور لڑکی پر ولی کی ولایت کب ختم ہوتی ہے؟

☆ اس ضمن میں بیشتر مقالہ نگار حضرات نے ولایت اجبار کی بنیاد پر بھی روشنی ڈالی ہے، ان کے مطابق ائمہ ثلاثہ کے نزدیک ولایت اجبار کی بنیاد بکارت ہے، (ترمذی ۲۱۰۱، مقالہ مولانا اختر امام عادل)، ان کے بالمقابل حنفیہ کے نزدیک ولایت اجبار کی بنیاد صغر پر ہے (ہدایہ ۲۹۴/۲، مقالہ مولانا سراج الدین قاسمی)، مولانا اختر امام عادل کے بقول شافعیہ میں سے شیخ تقی الدین سبکی شافعی بھی حنفیہ کے ہم خیال ہیں (العرف الشذی ۲۱۲)، حنابلہ میں سے امام ابن تیمیہ اور امام

ابن القیم بھی اس معاملہ میں حنفیہ سے اتفاق کرتے ہیں (نیل الاوطار ۶/۱۲۱)۔

☆ احناف اور ائمہ ثلاثہ اس امر میں متفق ہیں کہ عاقل بالغ لڑکے پر کسی کو ولایت حاصل نہیں ہے، اور نابالغ لڑکے پر اس کے ولی کو ولایت حاصل ہے، احناف کے یہاں یہی حکم لڑکی کا بھی ہے، جبکہ ائمہ ثلاثہ نے اس معاملہ میں لڑکی اور لڑکے کے درمیان فرق کیا ہے، ولایت اجبار کے معیار میں احناف اور ائمہ ثلاثہ کے درمیان پائے جانے والے اس اختلاف کا نتیجہ یہ نکلے گا کہ صغیرہ باکرہ پر بالاتفاق ولایت اجبار حاصل ہوگی اور کبیرہ ثیبہ پر بالاتفاق ولایت اجبار نہ ہوگی، اور کبیرہ باکرہ پر ائمہ ثلاثہ کے نزدیک ولایت اجبار ہوگی اور صغیرہ ثیبہ پر احناف کے نزدیک ولایت اجبار ہوگی، حاصل یہ کہ چار صورتوں میں سے دو صورتیں اتفاقی ہیں اور دو صورتیں اختلافی (بدائع الصنائع ۲/۲۳۱) (مقالہ مولانا مصطفیٰ قاسمی، مولانا جمال الدین قاسمی)۔

ائمہ ثلاثہ نے ابن عباسؓ کی اس حدیث سے استدلال کیا ہے:

عن ابن عباسٍ أن رسول الله ﷺ قال: الأيم أحق بنفسها من وليها

والبكر تستأذن في نفسها وإذنها صماتها (أبو داود ۲۸۶۶، مقالہ مولانا اختر امام عادل)۔

ائمہ ثلاثہ کا کہنا یہ ہے کہ اس حدیث میں ”ایم“ سے مراد ثیبہ ہے، کیونکہ باکرہ کا ذکر اس روایت میں آگے مستقلاً آیا ہے یعنی ”والبكر تستأذن“ اور جب ”ایم“ سے مراد ثیبہ ہوئی تو اس کا مفہوم مخالف یہ ہوا کہ باکرہ ولی کے مقابلہ میں اپنے نفس کی زیادہ حقدار نہیں ہے اور اس پر ولی کو ولایت اجبار حاصل ہے، البتہ حدیث کی وجہ سے اجازت لے لینا مستحب ہے (المجموع ۳۳۳/۱)۔

مولانا اختر امام عادل کے بقول ائمہ ثلاثہ عقلی طور پر یہ استدلال کرتے ہیں کہ کنواری لڑکی خواہ بالغ ہو یا نابالغ، نکاح کا کوئی تجربہ نہیں رکھتی، اس لئے اس کا معاملہ اس کے حوالہ کر دینا مناسب نہیں، اس لئے مدار کنوار پن پر رکھا جائے (ہدایہ ۲/۲۹۳) اور چونکہ ان کے نزدیک اصل چیز تجربہ ہے، امام شافعی اس تجربہ کو عرفی بنیاد کے بجائے حقیقی بنیاد پر دیکھتے ہیں، چنانچہ اگر کوئی

لڑکی زنا کی مرتکب ہو جائے تو وہ ان کے نزدیک حقیقی تجربہ حاصل ہونے کی بنا پر ثیبہ کے حکم میں ہے، چاہے عرف میں وہ کنواری سمجھی جاتی ہو، یہی وجہ ہے کہ نکاح کے تعلق سے استمراج کے وقت ایسی لڑکی کا محض سکوت کافی نہیں بلکہ زبان سے اظہار ضروری ہے (ہدایہ ۲/۲۹۵)۔

حنفیہ نے مندرجہ ذیل احادیث سے استدلال کیا ہے:

۱۔ عن بريدة قال: جاءت فتاة إلى النبي ﷺ فقالت: إن أبي زوجني

ابن أخيه ليرفع بي خسته، قال: فجعل الأمر إليها، فقالت: قد أجزت ما صنع أبي ولكن أردت أن تعلم النساء أن ليس إلى الآباء من الأمر شيء (ابن ماجہ ۱۳۵، مقالہ جناب شمس پیرزادہ، مولانا جمال الدین قاسمی)۔ وجہ استدلال یہ ہے کہ اس لڑکی نے یہ اعلان مطلق الفاظ میں کیا جس میں باکرہ اور ثیبہ کی کوئی تفریق نہیں ہے اور آپ ﷺ نے اس پر کوئی نکیر نہیں فرمائی، جس سے معلوم ہوا کہ لڑکی خواہ باکرہ ہو یا ثیبہ، اگر وہ عاقلہ بالغہ ہے تو خود اپنے نفس کی مالک ہے، دوسرے کو اس پر ولایت اجبار حاصل نہیں (المبسوط ۲/۵، مقالہ مولانا جمال الدین قاسمی)۔

۲۔ إن جارية بكرة أتت النبي ﷺ فذكرت أن أباه زوجها وهي

كارهة فخيرها النبي ﷺ (ابن ماجہ ۱۳۵، مقالہ مولانا جمال الدین قاسمی، مولانا اختر امام عادل)۔ یحییٰ بن سعید قطان نے اس روایت کو صحیح قرار دیا ہے، چنانچہ علامہ عینی فرماتے ہیں: ”و ابن قطن صحیحہ“ (عمدة القاری ۲/۱۰۳، مقالہ مولانا جمال الدین قاسمی) اور حافظ ابن حجر نے بھی اس کی صحت کا اعتراف کیا ہے ”ورجاله ثقات“ (فتح الباری ۹/۱۹۶، مقالہ سابق)۔

۳۔ لا تنكح الأيم حتى تستأمر ولا تنكح البكر حتى تستأذن (بخاری

۷۷۱/۲، مقالہ مولانا شمس پیرزادہ)۔

مولانا اختر امام عادل اس حدیث کو نقل کرنے کے بعد لکھتے ہیں کہ الأیم کے معنی اگر

ثیبہ کے لیے جائیں جیسا کہ بعض روایات میں یہ لفظ بھی آیا ہے، تو مطلب یہ ہوگا کہ ثیبہ کے نکاح میں استیمار اور باکرہ میں استیذان کی ضرورت ہے، استیمار کے معنی مشورہ کے ہیں اور مشورہ

میں زبانی اظہار ضروری ہوتا ہے، اور استیذان کے معنی اجازت لینے کے ہیں اور اجازت دلالت حال سے بھی ممکن ہے، بہر صورت حدیث اس باب میں بالکل صریح ہے کہ ثیبہ اور باکرہ کسی پر بھی اجبار درست نہیں ہے، اس حدیث سے بکارت کو بنیاد بنانے کا تصور رد ہو جاتا ہے (مشکوٰۃ مع مرقاۃ ۶۵/۲۰۲-۲۰۹، مقالہ مولانا اختر امام عادل)۔

۴۔ عن خنساء بنت خدام الأنصارية أن أباهَا زَوَّجَهَا وَهِيَ ثَيْبٌ فَكَرِهَتْ ذَلِكَ رَسُولَ اللَّهِ ﷺ فَرَدَّ نِكَاحَهَا (بخاری ۷۷۱/۲، مقالہ مولانا اختر امام عادل)، اس حدیث کے بارے میں مولانا اختر امام عادل لکھتے ہیں کہ اگرچہ نسائی وغیرہ کی بعض روایات سے معلوم ہوتا ہے کہ خنساء بھی باکرہ تھیں، مگر محققین نے بخاری کی روایت کو ترجیح دیتے ہوئے خنساء کو ثیبہ قرار دیا ہے (مرقاۃ ۶۵/۲۰۸)۔

مولانا شمس پیرزادہ صاحب حدیث ”لا تنكح الأيم حتى تستأمر الخ“ کے ذیل میں لکھتے ہیں: ”جب باکرہ کی اجازت ضروری قرار پائی تو ولی کی رضامندی کہاں لازم قرار پائی؟ اگر ولی کی رضامندی بھی لازم قرار دی جائے تو سوال یہ پیدا ہوتا ہے کہ اگر باکرہ کو ایک رشتہ پسند ہو اور ولی اس پر رضامند نہ ہو تو کیا اس کو نکاح سے روک دیا جائے گا؟ اگر روک دیا جائے گا تو اس کا مطلب یہ ہوا کہ ولی کی رضامندی کے بغیر باکرہ کا نکاح ہو ہی نہیں سکتا، ایسی صورت میں باکرہ کی اجازت یا رضامندی بے معنی ہو کر رہ جاتی ہے، مؤطا امام مالک میں حضرت عبداللہ بن عباسؓ سے مروی ہے: ”الأيم أحق بنفسها من وليها الخ“ یہ حدیث صراحت کرتی ہے کہ ثیبہ کو نکاح کے معاملہ میں اختیار ہے اور وہ ولی کی رضامندی کی پابند نہیں ہے، رہی باکرہ تو وہ زیادہ شرمیلی ہوتی ہے، اس لئے اس کی خاموشی کو اس کی اجازت پر محمول کیا گیا، جس سے واضح ہے کہ ولی کو اپنی مرضی اس پر تھوپنے کا اختیار نہیں۔

مولانا جمال الدین قاسمی حنفیہ کی طرف سے حدیث ابن عباسؓ کا جواب یہ دیتے ہیں کہ ”ایم“ سے مراد بے شوہر عورت ہے اور اس کا اطلاق باکرہ و ثیبہ دونوں پر ہوتا ہے (لسان

العرب ۱۲/۳۹)۔ البتہ بکر کا ذکر الگ سے اس لئے فرمایا کہ اس کا طریقہ اجازت دوسرا تھا، اور اگر مان بھی لیا جائے کہ ایم سے مراد ثیبہ ہے تو کہا جائے گا کہ یہ مفہوم مخالف سے استدلال ہے جو ہمارے نزدیک درست نہیں، بالخصوص جبکہ وہ منطوق کے خلاف نہ ہو (نور الا نوار ۱۵۳)۔ اور یہاں منطوق ”البکر تستاذن فی نفسہا“ ہے۔

مولانا اختر امام عادل امام شافعی کے عقلی استدلال کا جواب یہ دیتے ہیں کہ تجربہ بھی موقوف ہے بلوغ اور شیوبت پر، بلوغ سے قبل شادی اور شوہر سے ملاقات کی صورت میں تجربہ حاصل نہیں ہوتا، اس لئے جب بات تجربہ کی آئے گی تو بھی بکارت و شیوبت کے بجائے بلوغ و عدم بلوغ کو بنیاد بنانا ہوگا۔

ان تفصیلات کا حاصل یہ ہے کہ احناف کے نزدیک لڑکا اور لڑکی کی ولایت میں کوئی فرق نہیں ہے، دونوں کا حکم ایک ہے، بلوغ دونوں کے لئے حد ولایت ہے، البتہ جن فقہاء کے نزدیک معیار ولایت بکارت ہے، ان کے نزدیک لڑکے پر بلوغ تک ولایت حاصل رہے گی، اور لڑکی پر ثیبہ ہونے تک، خواہ لڑکی بالغ ہو یا نابالغ، لیکن استنباطی صورت احناف کے نزدیک بھی یہی ہے کہ عورت اپنے نکاح کا معاملہ اولیاء کے سپرد کر دے (بدائع الصنائع ۲/۲۳۷، مقالہ مولانا جمال الدین قاسمی)۔

☆ مولانا شاہد قاسمی کے نزدیک درج ذیل صورتوں میں ولی کی ولایت ختم ہو جاتی ہے:

۱۔ جب کسی باپ دادا کے متعلق نابالغ کے نکاح میں عدم شفقت اور مسامحت یقینی ہو جائے۔

۲۔ ولی فاجر العقل اور مجنون الحواس ہو (ہندیہ ۲/۳۰۲)۔

۳۔ غبن فاحش اور غیر کفو میں نکاح کیا گیا ہو۔

مولانا اختر امام عادل کے بقول فقہاء نے ایسے ولی کی ولایت ساقط قرار دی ہے جس

کا خاص معاملہ نکاح میں خیانت یا فسق کا ثبوت مل جائے۔ حنفیہ کے نزدیک زندگی

کے عام معاملات میں فسق و خیانت ولایت کے لئے نقصان دہ نہیں ہے، لیکن خاص معاملہ نکاح میں اگر بددیانتی یا طمع و سفاہت کا ثبوت مل جائے تو اس کی ولایت ساقط مانی جائے گی اور اس کا کیا ہوا نکاح نافذ نہیں ہوگا، اس معاملہ میں باپ کا بھی استثناء نہیں ہے (ہدایہ ۲/۲۰۲)۔

البتہ ولی عام معاملات میں معتہک، خائن اور بددیانت مشہور ہونے کے باوجود خاص معاملہ نکاح میں کفایت اور مصالحت کا لحاظ کرے تو اس حد تک اس کی ولایت معتبر ہوگی اور نکاح درست ہوگا (شامی ۲/۲۱۸)۔

ڈاکٹر عبدالعظیم اصلاحی کے بقول جہاں تک ولایت کے بارے میں ذکور و اثاث کے درمیان فرق کرنے کا سوال ہے تو یہ معروف کے مطابق کیا جائے گا، ان کے بقول احادیث سے اشارہ ملتا ہے کہ ثیبہ کو کافی آزادی حاصل ہے، جبکہ باکرہ کے سلسلہ میں ولی کو فعال ہونا چاہئے، ہمارے ہندوستانی معاشرہ میں ثیبہ بھی اسی طرح ولی کی محتاج ہے جس طرح باکرہ بلکہ اس سے زیادہ، لڑکوں کے سلسلہ میں اس طرح کا فرق نہیں ہے۔

(ب) نکاح کے بارے میں عاقلہ بالغہ لڑکی کے خود اپنے نفس پر کیا اختیارات ہیں؟ ولی کی مرضی کے بغیر اپنا نکاح وہ خود کر سکتی ہے یا نہیں؟ ولی کی مرضی کے بغیر اگر لڑکی نے از خود اپنا نکاح کر لیا تو شرعاً منعقد ہوا یا نہیں؟ ایسا کرنے سے لڑکی گنہگار ہوئی یا نہیں؟

☆ بیشتر مقالہ نگار حضرات کے نزدیک اگر عاقلہ بالغہ لڑکی نے (جسے فقہ حنفی کے مطابق از خود اپنا نکاح کرنے کا اختیار ہے) از خود ولی کی مرضی کے بغیر اپنا نکاح کفو میں کر لیا تو نکاح صحیح و لازم ہو جائے گا اور عورت گنہگار بھی نہ ہوگی، اس لئے کہ عورت نے اپنے اختیار کا استعمال کیا ہے اور یہ اختیار اسے شریعت نے عطا کیا ہے (مولانا اختر امام عادل، مولانا عبدالرشید قاسمی، مولانا محمد امین، مولانا روح الامین، مولانا ابوسفیان مفتاحی، مولانا سراج الدین قاسمی، مولانا عبداللطیف پالنپوری، مولانا مصلح الدین قاسمی وغیرہ)۔

اور اگر عاقلہ بالغہ لڑکی نے ولی کی مرضی کے بغیر اپنا نکاح غیر کفو میں یا مہر مثل سے کم پر

کیا تو بیشتر مقالہ نگار حضرات کے بقول مفتی بہ قول کے مطابق نکاح منعقد نہ ہوگا اور عورت گنہگار ہوگی (مولانا محمد برہان الدین سنبھلی، مولانا ظفر عالم ندوی، مولانا ابوالحسن علی، مولانا عبدالرحمن پالنپوری، مولانا عبدالقیوم قاسمی، مولانا عبدالرشید قاسمی وغیرہ، ہدایہ مع الفتح ۲۴۶/۳، عالمگیری ۴۱۱/۱ طبع قدیم)۔

غیر کفو میں یا مہر مثل سے کم پر نکاح کی صورت میں نکاح کے منعقد نہ ہونے کی بنیاد امام ابوحنیفہ سے مروی حسن بن زیاد کی روایت ہے، اگرچہ انہیں حضرات کے بقول امام ابوحنیفہ سے ایک روایت یہ بھی ہے کہ ایسا نکاح منعقد تو ہو جاتا ہے البتہ ولی کو اعتراض کا حق حاصل ہوتا ہے، اور یہی ظاہر الروایہ ہے، مگر فتویٰ حسن بن زیاد کی روایت پر ہے۔

کفو میں نکاح کی صورت میں تقریباً تمام ہی مقالہ نگار حضرات کے نزدیک ولی کو اعتراض کا کوئی حق نہیں ہے۔

مولانا ظفر الاسلام کے نزدیک کفو کی صورت میں اگر ولی انکار کرے تو قاضی کے لئے مناسب ہے کہ اس نکاح کی تجدید کر دے (مبسوط ۱۰/۵) مولانا اختر امام عادل کی رائے یہ ہے کہ نکاح سے قبل حسن بن زیاد کی روایت پر اور نکاح کے بعد ظاہر الروایہ پر فتویٰ دیا جانا چاہئے، تاکہ بے اعتدالیوں پر قابو بھی پایا جاسکے اور قانونی حیثیت بھی برقرار رہے، مولانا عبدالقیوم قاسمی و مولانا عبدالرحمن پالنپوری کے بقول اگر عاقلہ بالغہ لڑکی نے ولی کی مرضی کے بغیر غیر کفو میں نکاح کیا تو یہ نکاح باطل ہی رہے گا، چاہے نکاح کے بعد ولی اجازت دے دے (الدر المختار علی ہامش رد المحتار ۳/۵۵-۵۶) اور اگر عاقلہ بالغہ لڑکی نے ولی کی مرضی کے بغیر کفو میں مہر مثل سے کم پر نکاح کیا ہے تو یہ نکاح صحیح تو ہو جائے گا لازم نہ ہوگا، ولی عصبہ کو اعتراض کا حق حاصل رہے گا، یہاں تک کہ مہر مثل کی تکمیل نہ کر دی جائے یا قاضی فسخ نکاح نہ کر دے (رد المحتار ۳/۹۴)۔

مولانا ابوسفیان مفتاحی اور مولانا عبدالرحمن پالنپوری کے نزدیک اگر عاقلہ بالغہ لڑکی کا کوئی ولی نہیں ہے اور وہ غیر کفو میں یا مہر مثل سے کم پر نکاح کرتی ہے تو وہ نکاح صحیح اور لازم

ہوگا (عالمگیری ۱/ ۲۹۲)۔

مولانا ارشاد احمد اعظمی کے بقول بالغہ دوشیزہ لڑکیوں کے نکاح میں مسلک حنفی پورا اختیار دیتا ہے اور اولیاء کے مفاد کی رعایت کے لئے ان کو اعتراض کا حق عطا کرتا ہے، دوسری طرف دوسرے علماء دوشیزہ بالغہ لڑکیوں کے عقد نکاح کو اولیاء کی مرضی پر چھوڑ دیتے ہیں، البتہ وہ اولیاء کے دائرہ کو بالکل تنگ کر دیتے ہیں، اور یہ حق صرف باپ کو یا زیادہ سے زیادہ دادا کو دیتے ہیں، اس شرط کے ساتھ کہ وہ معاملہ فہم ہوں، ان کے بقول ابن رشد نے سب کے دلائل کا جائزہ لینے کے بعد یہ نتیجہ اخذ کیا ہے کہ رشتہ ازدواج کے سلسلہ میں بالغہ لڑکیوں کی رائے کو نظر انداز کرنا مناسب نہیں، ابن القیم کا بھی یہی خیال ہے، اور موجودہ دور کے علماء نے بھی کثرت سے اس خیال کی وکالت کی ہے، لیکن ان کے نزدیک امام محمد کی یہ رائے زیادہ مناسب ہے کہ لڑکی کا کیا ہوا عقد اولیاء کی اجازت پر موقوف ہوگا، اور اگر ابو ثور کی یہ رائے اختیار کر لی جائے کہ لڑکی اگر دوشیزہ ہے تب بھی اس کی رائے لے کر ہی اولیاء اس کا عقد کریں (بدایۃ المجتہد) تو پھر سارے نصوص پر عمل بھی ہو جائے گا اور ہر ایک کے جذبات کی رعایت بھی۔

ڈاکٹر عبدالعظیم اصلاحی کے بقول اگر سماجی قدریں اجازت دیتی ہوں تو عاقلہ بالغہ کو اصلاً اختیار ہے کہ اپنا نکاح خود کرے، جیسا کہ مغربی معاشرہ میں ہے، ان کے بقول مشرقی معاشرہ میں یہ چیز کراہت سے خالی نہیں ہوگی، تاہم شرعاً نکاح ہو جائے گا۔

مولانا مصطفیٰ قاسمی نے طبرانی کی روایت ”للمرأة ستران ، الزوج والقبر ، أسترهما القبر“ سے استدلال کیا ہے کہ اگر عورت اپنی عصمت و عفت کی خاطر ولی کی مرضی کے بغیر شادی کر لے تو عند اللہ ماجور ہوگی۔

(ج) بیشتر مقالہ نگار حضرات کے بقول کفو میں نکاح کی صورت میں ولی کے اتفاق یا رد سے صحت نکاح پر کوئی اثر نہیں پڑے گا، البتہ غیر کفو میں نکاح کی صورت میں ولی کو قضاء قاضی سے نکاح فسخ کرانے کا اختیار حاصل ہوگا اور مفتی بہ قول کے مطابق بلا قضاء قاضی ہی نکاح فسخ ہو جائے گا،

(مولانا ظفر عالم ندوی، مولانا محمد برہان الدین سنبھلی، مولانا سراج الدین قاسمی، مفتی شیر علی وغیرہ)۔

☆ مولانا شمس پیرزادہ، مولانا ڈاکٹر سید اسرار الحق سبیلی اور ڈاکٹر عبدالعظیم اصلاحی کے نزدیک ولی کی اجازت یا رد کا اس پر کوئی اثر نہیں پڑے گا، مولانا سراج الدین قاسمی کے بقول اگر ولی نے اتفاق کیا خواہ صراحۃً یا دلالتاً تو اب نکاح لازم ہو جائے گا، اگر علم ہونے کے بعد ولی خاموش رہے تو اجازت شمار نہ ہوگی اور نہ نکاح لازم ہوگا، کیونکہ مرد کی خاموشی کو شریعت نے رضا شمار نہیں کیا ہے، مولانا اختر امام عادل کے بقول غیر کفو میں نکاح کی صورت میں حسن بن زیاد کی روایت کے مطابق قبل از نکاح علم ہونا اور صراحۃً یا دلالتاً رضامندی ظاہر کرنا ضروری ہے، محض سکوت کافی نہیں، اسی طرح قبل از نکاح سکوت اور بعد از نکاح اظہار رضامندی بھی کافی نہیں (فتاویٰ شامی: باب الولی ۲/۳۳۲)۔

☆ مفتی محبوب علی وجیبی کے بقول اگر لڑکی نے اپنی مرضی سے غیر کفو میں نکاح کیا اور ولی نے اتفاق نہیں کیا تو کفایت کے قائلین کے نزدیک نکاح درست نہیں ہوگا اور عدم کفایت کے قائلین کے نزدیک درست ہوگا۔

☆ مولانا خورشید احمد اعظمی کے بقول اگر عورت نے بلا اجازت ولی غیر کفو میں نکاح کیا اور مرد دیندار ہے، نسب اور پیشہ کے لحاظ سے کفایت نہیں ہے، تو پھر اس صورت میں اولیاء کا نکاح فسخ کرانا کلام سے خالی نہیں، کیونکہ اب انتظامی امور ان ہی حالات میں استوار ہو سکتے ہیں جن کا انتخاب عورت نے اپنے لئے کیا ہے، اور اس کا یہ فعل شریعت کے منافی بھی نہیں ہے۔

مولانا جمال الدین قاسمی کے نزدیک اگر ولی علم کے بعد اجازت دے دے تو اس کا اثر صرف ”رفع اثم“ میں ظاہر ہوگا، یعنی بغیر اجازت ولی نکاح کرنے کی وجہ سے امام محمد کے نزدیک عورت گناہ کی مرتکب ہوئی تھی (فتاویٰ تاتارخانیہ ۲۱/۳، معارف القرآن ۶/۴۰۹) لیکن ولی کی رضامندی حاصل ہونے کے بعد وہ گنہگار نہیں رہے گی۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا حق ہے یا نہیں؟ کیا اولیاء اس نکاح کو بذریعہ قاضی فسخ کر سکتے ہیں؟

☆ بیشتر مقالہ نگار حضرات کے مطابق عاقلہ بالغہ لڑکی نے اگر اپنا نکاح کفو میں کیا ہے تو ولی کو فسخ کا حق نہیں ہے، البتہ اگر غیر کفو میں کیا ہو تو ظاہر الروایہ کے مطابق اسے اعتراض کرنے اور نکاح فسخ کرانے کا حق ہے، اور حسن بن زیاد کی روایت کے مطابق غیر کفو میں نکاح منعقد نہ ہوگا، لہذا فسخ کرانے کی کوئی ضرورت ہی نہ ہوگی اور یہی روایت مفتی بہ ہے (ہدایہ ۱۵۸/۳-۱۶۰، البحر ۱۱۰/۳، ہندیہ ۲۸۷/۱، فتاویٰ قاضی خاں ۳۵۱/۱)۔

(مولانا راشد حسین ندوی، مولانا اختر امام عادل، مولانا ابراہیم گجیا فلاحی، مولانا عبداللطیف پالنپوری، مولانا شاہد قاسمی وغیرہ)۔

مولانا ظفر عالم ندوی کے بقول جہاں نظام قضاء موجود ہو وہاں غیر کفو کی صورت میں قاضی کے ذریعہ فسخ نکاح کرایا جائے گا اور جہاں نظام قضاء موجود نہ ہو وہاں نکاح منعقد ہی نہ ہوگا یا نکاح غیر معتبر سمجھا جائے گا (رد المحتار ۲۲۶/۳، بدائع الصنائع ۳۱۷/۲، المفصل فی احکام المرأة للذکور عبد الکریم زیدان ۳۳۰/۶)۔

مولانا سراج الدین قاسمی، مولانا محبوب علی وجیہی، مفتی شیر علی، مولانا ظفر عالم ندوی اور مولانا عبداللطیف پالنپوری نے اس کی بھی صراحت کی ہے کہ لڑکی کے از خود غیر کفو میں نکاح کر لینے کی صورت میں ولی کو تولد سے پہلے تک ہی نکاح فسخ کرانے کا حق ہے، تولد کے بعد نہیں، تاکہ بچہ ضائع نہ ہو (عنایہ علی الفتح ۱۶۰/۳)۔

مولانا محبوب علی وجیہی کی رائے ہے کہ اعتراض کی صورت میں ولی قاضی سے رجوع کرے گا اور قاضی حالات زمانہ کے پیش نظر فیصلہ کرے گا، اس لئے کہ بسا اوقات محض ضد اور انا کی خاطر اولیاء اعتراض کرتے ہیں جبکہ زوجین کے حق میں نکاح مناسب ہوتا ہے، ان کے نزدیک ”لا نکاح إلا بولی“ اور اس قسم کی دوسری روایات یا تو ضعیف ہیں یا مؤول ہیں، اور

حضرت حسن بن زیاد کی روایت سے انہیں اتفاق نہیں ہے، کیونکہ جن آیات قرآنیہ میں عورت کو حق دیا گیا ہے اس سے یہ بات موافقت نہیں رکھتی ہے۔

☆ مولانا ڈاکٹر سید اسرار الحق سبیلی، مولانا اسعد اللہ قاسمی اور مولانا شمس پیرزادہ کے نزدیک عاقلہ بالغہ لڑکی کے از خود کفو یا غیر کفو میں نکاح کر لینے کی صورت میں اولیاء کو اعتراض کا کوئی حق نہیں ہے اور نہ وہ بذریعہ قاضی اس نکاح کو فسخ کر سکتے ہیں، مولانا ڈاکٹر سید اسرار الحق سبیلی نے مسئلہ کفایت میں مالکیہ کے مذہب کو ترجیح دی ہے، مولانا شمس پیرزادہ کے بقول جن فقہاء نے کفایت یا مہر کی کمی کی وجہ سے اولیاء کے اعتراض کے حق کو تسلیم کیا ہے، انہوں نے قرآن و سنت کی کوئی دلیل پیش نہیں کی ہے، کفایت تو فقہاء کا اجتہاد ہے اور مہر عورت کا حق ہے، اگر وہ کم مہر پر راضی ہے تو کسی کو اس پر اعتراض کا کیا حق؟

مولانا اسعد اللہ قاسمی نے تقویۃ الایمان (ص ۱۵۱ مطبوعہ دارالکتاب دیوبند)، کے حوالہ سے حضرت شاہ اسماعیل شہید کا یہ قول نقل کیا ہے کہ اگر عورت بالغہ اپنا نکاح کسی غیر کفو سے آپ کر لے تو اس پر کسی کو اختیار نہیں کہ فسخ کرے، ان کے بقول شاہ صاحب کی بات موجودہ دور کے اعتبار سے لائق عمل ہے، کیونکہ اولیاء کو حق فسخ ہونے کی وجہ سے بہت سی لڑکیاں اور بہت سے لڑکے اپنی پیاری زندگی سے ہاتھ دھو بیٹھتے ہیں، ان کے مطابق اگر دفع ضرر و عار ہی کو علت قرار دیا جائے تو یہ علت اس صورت میں بھی ہوگی جبکہ لڑکی کسی ہم کفو کے ساتھ گھر سے بھاگ جائے اور نکاح کر لے، اس لئے کہ یہ بھی عار کی بات ہے بلکہ شرفاء کی نظر میں اشد عار ہے، مگر اس صورت میں کسی نے بھی حق اعتراض کی بات نہیں کہی۔

ڈاکٹر عبدالعظیم اصلاحی کی رائے یہ ہے کہ کسی زمانہ کی قدریں اولیاء کو اس طرح کے نکاح پر اعتراض اور قاضی کے ذریعہ فسخ کی اجازت دیتی رہی ہوں، فی زمانہ اس میں خیر کی بہ نسبت شر کا پہلو غالب ہے۔

مولانا محمد احسان صاحب کی رائے یہ ہے کہ عاقلہ بالغہ خود مختار ہے اگر وہ اپنا نکاح خود

بھی کر لے اور نباہ ہو سکتا ہو تو اولیاء کو بھی اس پر راضی ہو ہی جانا چاہئے۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو وہ نکاح فسخ کر سکتی ہے یا نہیں؟ اس سلسلہ میں باپ اور دادا کے کئے ہوئے نکاح اور دوسرے اولیاء کے کئے ہوئے نکاح کے حکم میں کچھ فرق ہے یا نہیں؟

☆ بیشتر مقالہ نگار حضرات نے باپ اور دادا اور دیگر اولیاء کے کئے ہوئے نکاح میں

لزوم اور عدم لزوم کا فرق کیا ہے (الحیلة الناجزة ۹۹، مقالہ مولانا عطاء اللہ قاسمی)۔

اگر باپ اور دادا نے نابالغہ کا نکاح کیا تو نکاح صحیح اور لازم ہے، یعنی بلوغ کے بعد لڑکی کو فسخ کرانے کا اختیار نہیں ہوگا، خواہ کفو میں کیا ہو یا غیر کفو میں، اور مہر مثل پر نکاح کیا ہو یا مہر میں غبن فاحش کے ساتھ، لیکن باپ اور دادا کے نکاح کے صحیح و لازم ہونے کے لئے دو شرطیں ہیں: ایک یہ کہ باپ دادا نے نشہ کی حالت میں نکاح نہ کیا ہو، اور دوسری شرط یہ ہے کہ باپ یا دادا معروف بسوء الاختیار نہ ہوں۔ ان دو شرطوں میں سے اگر کوئی ایک بھی شرط باپ یا دادا میں نہیں پائی گئی تو ان کا کیا ہوا نکاح منعقد ہی نہیں ہوا، بلکہ باطل ہے۔ باپ یا دادا کے علاوہ دوسرے اولیاء اگر نابالغہ یا نابالغ کا نکاح غیر کفو میں یا مہر میں غبن فاحش کے ساتھ کر دیں تب تو نکاح بالکل ہی نہیں ہوتا، خواہ انہوں نے نہایت ہی خیر خواہی کے ساتھ ایسا کیا ہو، اور اگر کفو کے ساتھ مہر مثل پر کیا ہو تو نکاح صحیح تو ہو جاتا ہے لیکن لازم نہیں ہوتا، یعنی لڑکی کے اور لڑکی کو بالغ ہونے پر اختیار ہوتا ہے کہ اس نکاح کو باقی رکھیں یا فسخ کر لیں (الحیلة الناجزة ۱۹۵-۱۹۶، الفتاویٰ الشامیہ ۶۵/۳، عالمگیری ۲۸۵/۱، ہدایہ ۲۹۷/۲، البحر الرائق ۱۲۰/۳، شرح وقایہ ۲۳/۲، فتح القدیر ۲۹۶/۳، فقہ السنۃ ۱۱۳/۲)۔

(مولانا خورشید انور اعظمی، مولانا محمد روح الامین، مولانا راشد حسین ندوی، مولانا عبدالرحمن پالنپوری، مولانا عبدالرشید قاسمی، مولانا محمد امین، مولانا اخلاق الرحمن قاسمی، مولانا ڈاکٹر اسرار الحق سبیلی، ڈاکٹر ظفر الاسلام، مولانا عبدالقیوم قاسمی وغیرہ)۔

بیشتر مقالہ نگار حضرات کے بقول امام احمد بن حنبل اور امام مالک کے نزدیک باپ کے سوا کوئی بھی نابالغ لڑکی کا نکاح نہیں کر سکتا، اور امام شافعی کے نزدیک نابالغ کے نکاح کا اختیار صرف باپ اور دادا کو ہے (المغنی ۷/۳۸۲، ہدایہ مع الفتح ۳/۱۷۱، بدایۃ المجتہد ۸۲، مولانا خورشید احمد اعظمی، مولانا اختر امام عادل، مولانا راشد حسین ندوی، مولانا مصلح الدین قاسمی وغیرہ)۔

مولانا مصلح الدین قاسمی، مولانا سراج الدین قاسمی اور مولانا اختر امام عادل کے بقول حنفیہ میں سے امام ابو یوسف اولیاء کے درمیان ولایت ملزمہ وغیر ملزمہ کا فرق تسلیم نہیں کرتے، ان کے نزدیک نابالغی کا کیا ہوا نکاح خواہ کسی ولی نے کیا ہو بہر صورت لازم ہوگا اور لڑکی یا لڑکی کو خیار بلوغ حاصل نہ ہوگا، مگر امام ابو حنیفہ و محمد نے بچے کے ساتھ باپ دادا اور دیگر اولیاء کی محبتوں اور شفقتوں میں جو مبینہ فرق پایا جاتا ہے اس کا لحاظ کیا ہے (ہدایہ ۲/۲۹۷)۔

مولانا مصلح الدین قاسمی کے بقول امام ابو یوسف اور امام محمد نے تزویج صغار کی صحت و جواز کے لئے کفایت اور مہر مثل کو شرط قرار دیا ہے، کیونکہ ولایت مصلحت پر مبنی ہے، اور غیر کفو میں یا غیر مہر مثل میں کیا جانے والا نکاح کسی صورت میں خیر خواہی پر مبنی نہیں ہو سکتا۔

مولانا اختر امام عادل اور مولانا مصلح الدین قاسمی کے بقول مالکیہ کہتے ہیں کہ قیاس کا مقتضی یہ ہے کہ تزویج صغار جائز نہ ہو، مگر آثار مرویہ کی بنا پر باپ کے حق میں قیاس کو ترک کر دیا گیا، لہذا باپ کے علاوہ کا حکم قیاس کے تقاضے پر برقرار رہے گا۔ حنابلہ نے دیکھا کہ تزویج صغار کے سلسلہ میں احادیث باپ پر مقصور ہیں۔ شافعیہ نے احادیث سے استدلال کیا مگر انہوں نے دادا کو باپ پر قیاس کیا۔ حنفیہ نے آیات قرآنیہ جن میں یتامی کی تزویج کا اولیاء کو حکم دیا گیا ہے، ان کے عموم کو تزویج صغار کے بارے میں اختیار کیا ہے۔ مولانا اختر امام عادل شافعیہ کا جواب یہ دیتے ہیں کہ تزویج صغار کے حق کو صرف باپ اور دادا میں محصور کرنا درست نہیں ہے، اس لئے کہ نابالغی کے زمانہ میں نکاح کی حاجت صرف جنسی اغراض کے لئے نہیں ہوتی ہے، بلکہ کفایت اور اس جیسے دوسرے مصالح بھی مقتضی ہوتے ہیں کہ آئے ہوئے رشتہ کو ضائع نہ

کیا جائے، ایسے موقع پر اگر لڑکی کے باپ اور دادا موجود نہ ہوں تو مذکورہ مصالِح کی حفاظت کس طرح ہوگی؟ رہی یہ بات کہ باپ اور دادا کو جو قرابت اور شفقت حاصل ہے وہ دوسرے اوسیاء کو حاصل نہیں تو اس کا جواب یہ ہے کہ اس کی کا ازالہ ولایت غیر ملزمہ کے ذریعہ ممکن ہے۔

مولانا جمال الدین قاسمی نے لکھا ہے کہ باپ کے کئے ہوئے نکاح میں خیار بلوغ حاصل نہ ہونے کی دلیل امام سرخسی نے امام ابوحنیفہ کی طرف سے دی ہے کہ اگر باپ کے کئے ہوئے نکاح میں خیار بلوغ حاصل ہوتا تو آپ ﷺ حضرت عائشہؓ کو مطلع فرمادیتے کہ تم کو تمہارے باپ کے کئے ہوئے نکاح کو فسخ کرنے کا اختیار ہے (جبکہ حضرت عائشہؓ کا نکاح صغر سنی میں ہوا تھا اور ان کا نکاح ان کے والد نے کرایا تھا) جیسا کہ آپ ﷺ نے آیت تخییر ”فَتَعَالَيْنَ أُمْتَعَكْنَ وَأَسْرَحَكْنَ سَرَا حًا جَمِيلًا“ (سورہ احزاب ۲۸) کے موقع پر حضرت عائشہؓ کو اطلاع دیتے ہوئے فرمایا تھا کہ میں تمہارے سامنے ایک چیز پیش کرتا ہوں، تم اس بارے میں مجھ سے کچھ نہ کہنا جب تک کہ تم اپنے باپ سے مشورہ نہ کر لو، اور یہ کہنے کے بعد آپ ﷺ نے مذکورہ آیت تخییر حضرت عائشہؓ کے سامنے پڑھی (مبسوط ۴/۲۱۳) لیکن رخصتی کے بعد آپ ﷺ نے ایسا نہ کیا، تو قاعدہ شرعی بن گیا کہ اگر باپ اپنی نابالغ لڑکی کا نکاح کر دے تو اس کو بالغ ہونے پر خیار بلوغ حاصل نہیں ہے۔

☆ ڈاکٹر عبدالعظیم اصلاحی، جناب شمس پیرزادہ، مولانا جمال الدین قاسمی، مولانا خورشید احمد اعظمی، مولانا ارشاد احمد اعظمی اور مولانا فیاض عالم قاسمی کے نزدیک باپ اور دادا اور دیگر اولیاء کے کئے ہوئے نکاح کے درمیان فرق نہیں کیا جانا چاہئے، بلکہ دونوں کے کئے ہوئے نکاح میں خیار بلوغ مطلقاً حاصل ہونا چاہئے، مولانا ارشاد احمد اعظمی نے مولانا صدر الدین اصلاحی کی کتاب ”نکاح کے اسلامی قوانین“ (صفحہ ۶۰) کے حوالہ سے لکھا ہے کہ اس استثناء کی بنیاد کسی آیت یا کسی صحیح حدیث یا کسی مسلمہ شرعی اصول پر نہیں ہے بلکہ اس کا تمام تر دار و مدار صرف اس خیال پر ہے کہ باپ دادا ایک طرف تو اپنی اولاد کے حق میں انتہائی شفیق ہوتے ہیں اور

دوسری طرف پختہ کار اور صاحب نظر بھی، اس لئے ان سے یہی توقع رکھی جاسکتی ہے کہ انہوں نے مخلصانہ ذمہ داری کا حق پوری طرح ادا کیا ہوگا، مگر آج کتنے ہی افراد ایسے ہیں جو اپنی نابالغ لڑکی کو نکاح کے نام پر فی الواقع فروخت کر رہے ہیں، پھر یہ پہلو بھی پیش نظر ہے کہ سن رسیدہ سرپرستوں اور نوخیز اولاد دونوں کی پسند کا معیار کچھ نہ کچھ مختلف ہو سکتا ہے۔

مولانا فیاض عالم قاسمی اور مولانا جمال الدین قاسمی کا خیال ہے کہ جو حضرات اس سلسلہ میں فرق کے قائل ہیں، ان کے پاس کوئی نص نہیں ہے صرف زمانہ کے حالات ہیں۔

مولانا جمال الدین قاسمی کے بقول ممکن ہے کہ امام ابوحنیفہ اور ان کے ہم خیال فقہاء کے زمانہ میں یہی بات ہو کہ باپ اپنی نابالغ اولاد کی مصلحت کے خلاف کام نہ کرتا ہو لیکن اگر کسی زمانہ یا ملک میں پیش آمدہ حالات اس کے برخلاف ہوں تو نتیجہ اس سے مختلف ہوگا، خود فقہاء سے یہ امکانی صورت حال پوشیدہ نہ تھی، اسی لئے انہوں نے باپ اور دادا کے کئے ہوئے نکاح کے لازم ہونے کے لئے یہ شرطیں لگائی ہیں کہ باپ، دادا مالی معاملات میں غیر امین نہ ہوں، فاسق اور لاپرواہ نہ ہوں جسے فقہاء کی اصطلاح میں معروف بسوء الاختیار، فاسق معتہک اور ماجن سے تعبیر کیا جاتا ہے (شامی ۲/۳۳۰) حضرت عائشہ کے نکاح سے استدلال کرنے کو کمزور بتاتے ہوئے مولانا جمال الدین قاسمی نے لکھا ہے کہ خیار بلوغ ایک اختیاری فعل ہے، اس بات کا کہیں ثبوت نہیں ہے کہ حضرت عائشہ خیار بلوغ کا استعمال کرنا چاہتی تھیں، لیکن چونکہ نکاح ان کے والد کا کیا ہوا تھا اس لئے انہوں نے اس حق کا استعمال نہیں کیا۔

۵- خیار بلوغ کا حق لڑکی کو کب تک حاصل ہوتا ہے اور کب ساقط ہو جاتا ہے؟ قریب تر ولی زندہ ہو اور نسبتہ دور کے ولی نے لڑکے یا لڑکی کا نکاح کر دیا تو یہ نکاح صحیح اور نافذ ہوگا یا نہیں؟

☆ بیشتر مقالہ نگار حضرات کے مطابق خیار بلوغ دو شکلوں میں ہوتا ہے: ایک تو یہ کہ لڑکی کو بالغ ہونے کے وقت یا بالغ ہونے سے پہلے ہی اپنے نکاح کا علم ہو، دوسری شکل یہ ہے کہ بالغ ہونے تک اس کو اپنے نکاح کا علم ہی نہیں ہے۔ پہلی شکل میں خیار بلوغ بالغ ہونے پر لڑکی کو

حاصل ہوگا، دوسری شکل میں علم ہونے کے بعد لڑکی کو خیار بلوغ حاصل ہوگا، خواہ بالغ ہونے کے بعد کتنا ہی زمانہ کیوں نہ گزر جائے، کیونکہ جب تک کسی چیز کا علم نہ ہو تو اس کے بارے میں کوئی فیصلہ نہیں کیا جاسکتا (ہدایہ ۲۹۷/۲، تنویر الابصار مع رد المحتار ۳۰۶/۲، شامی ۵۰۱/۲)۔

(مولانا سراج الدین قاسمی، مولانا عبد الحنان، مولانا محمد امین، مولانا عبد الرحمن پالنپوری، مولانا ضیاء الحق قاسمی، مولانا جمال الدین قاسمی وغیرہ)۔

عام طور پر مقالہ نگار حضرات نے خیار بلوغ کے ساقط ہونے کے دو اسباب بیان کئے ہیں: ایک نص، دوسرے دلالت۔ نص کا مطلب یہ ہے کہ لڑکی اپنی زبان سے یا اپنے کسی عمل سے نابالغی کے نکاح کو باقی رکھنے پر رضامندی ظاہر کر دے، اور دلالت کا مطلب یہ ہے کہ لڑکی بالغ ہونے کے بعد سکوت اختیار کرے۔ زبان یا عمل سے کچھ نہ کرے۔ ان دو اسباب میں سے کسی ایک کے پائے جانے سے خیار بلوغ ساقط ہو جائے گا (بدائع الصنائع ۳۱۶/۲، مقالہ مولانا سراج الدین قاسمی)۔

دوسرے سبب کا اعتبار صرف باکرہ کے سلسلہ میں کیا جائے گا، ثیبہ کے حق میں نہیں، یعنی جس طرح نکاح میں باکرہ کا سکوت اجازت تصور کیا گیا ہے، اسی طرح یہاں بھی اس کے سکوت کو رضامندی تصور کیا جائے گا، برخلاف ثیبہ کے کہ جس طرح نکاح میں اس کیلئے زبان سے اجازت ضروری ہے، اسی طرح خیار بلوغ میں بھی صاف طریقہ سے عمل سے یا زبان سے اس کا اظہار ضروری ہے (شرح وقایہ ۲۳/۲، عنایہ علی الفتح ۱۷۸/۳، بدائع الصنائع ۳۱۶/۲، عالمگیری ۲۸۶/۱، شامی ۳۳۵/۲، مقالہ مولانا شیر علی، مولانا عطاء اللہ قاسمی، مولانا سراج الدین قاسمی)۔

☆ بیشتر مقالہ نگار حضرات کے نزدیک خیار بلوغ کے استعمال کے تین مرحلے ہیں:

۱۔ جس وقت بھی بالغ ہو، فوراً کہے کہ میں اپنے نکاح کو رد کرتی ہوں، اگر باکرہ نے خاموشی اختیار کر لی تو چاہے ابھی بلوغ کی مجلس ختم نہ ہوئی ہو، باکرہ کا خیار بلوغ ساقط ہو جائے گا، کیونکہ باکرہ کا خیار بلوغ مجلس کے آخر تک باقی نہیں رہتا ہے (بدائع الصنائع ۳۱۶/۲، مقالہ

مولانا سراج الدین قاسمی۔

مولانا اسعد فلاحی، مولانا ظفر عالم ندوی اور مولانا مصطفیٰ قاسمی کے بقول ابو بکر خصاف کی رائے ہے کہ خیار بلوغ مجلس کے اختتام تک رہے گا (شرح وقایہ ۲۹۷/۲) مولانا عبدالرشید قاسمی کے بقول امام محمد کے نزدیک خیار تمتد ہوگا یعنی وہ لڑکی جان لے کہ اس کے لئے خیار ہے۔

۲۔ دوسرا مرحلہ یہ ہے کہ عورت فوراً دو مرد یا ایک مرد اور دو عورتیں تلاش کرے اور ان کو گواہ بنا کر ان کے سامنے کہے کہ میں بالغ ہوئی ہوں اور تم کو گواہ بنا کر کہتی ہوں کہ میں اپنی نابالغی کا نکاح رو کرتی ہوں (فتاویٰ ہندیہ ۲۸۳/۱، مقالہ مولانا سراج الدین قاسمی، مولانا ظفر عالم ندوی، مولانا عبدالحنان وغیرہ)۔

۳۔ تیسرا مرحلہ یہ ہے کہ عورت قاضی سے رجوع کرے، پھر قاضی فیصلہ کرے گا اور اس طرح یہ نکاح ختم ہو جائے گا۔

مولانا محمد احسان اور مولانا راشد حسین ندوی نے وضاحت کی ہے کہ اگر لڑکی نے بالغ ہونے پر سابقہ نکاح کو رد کر کے اس پر گواہ بنائے لیکن قاضی کے یہاں مرافعہ میں تاخیر ہوگئی تو بھی خیار بلوغ ساقط نہ ہوگا (البحر الرائق ۱۲۲/۳، ہدایہ مع الفتح ۱۷۷/۳) البتہ مولانا محمد احسان کے مطابق شرط یہ ہے کہ اس درمیان وہ لڑکی صراحتاً یا دلالتاً اس نکاح پر اپنی رضا کا اظہار نہ کر دے (الفتاویٰ الہندیہ ۲۸۶/۱)۔

مولانا راشد حسین ندوی کے بقول صراحتاً رضامندی سے مراد زبان سے رضامندی کا اظہار ہے، اور دلالتاً رضامندی یہ ہے کہ کوئی ایسی چیز پائی جائے جو رضامندی پر دلالت کرتی ہو، مثلاً:

۱۔ برضا و رغبت وطی پر قابو دینا، ۲۔ نفقہ یا مہر کا مطالبہ کرنا، ۳۔ بوسہ وغیرہ لینا۔

مجلس سے اٹھ جانے یا شوہر کا کھانا کھا لینے سے عورت کا خیار باطل نہ ہوگا، (البحر الرائق ۱۲۳/۳، فتح القدر ۱۷۹/۳) اگر عورت کہے کہ وطی جبراً کی گئی تھی تب بھی اسی کی تصدیق کی جائے گی (مصادر مذکورہ)۔

☆ مولانا محمد احسان صاحب اور مولانا اختر امام عادل کے بقول فقہاء کے نزدیک خیار بلوغ کے مسئلہ سے عورت کا ناواقف ہونا عذر نہیں ہے، لہذا بعد میں مسئلہ معلوم ہونے پر عورت کو خیار بلوغ حاصل نہ ہوگا (فتاویٰ ہندیہ ۲۸۶/۱)، مولانا ابوسفیان مفتاحی، مولانا حبیب اللہ قاسمی، مولانا محمد احسان اور مولانا اختر امام عادل کے نزدیک فقہاء کا قول راجح ہے اور جہل عذر نہیں ہے، مولانا اختر امام عادل نے اس کی دلیل یہ دی ہے کہ آزاد مسلم گھرانوں میں بچوں اور بچیوں کی دینی تعلیم و تربیت مامور بہ ہے۔

☆ مولانا ظفر عالم ندوی، مولانا جمال الدین قاسمی اور مولانا فیاض عالم قاسمی کے نزدیک آج کے دور میں جہالت عام ہونے کی وجہ سے خیار بلوغ کے علم نہ ہونے کو بھی عذر میں شمار کرنا چاہئے اور علم کے بعد خیار بلوغ کا استعمال معتبر قرار دینا چاہئے۔ مولانا ظفر عالم ندوی کا استدلال یہ ہے کہ اگر فقہاء کی رائے اور دلائل کا جائزہ لیا جائے تو واضح ہو جائے گا کہ اس مسئلہ کی بنیاد کوئی نص نہیں ہے، بلکہ یہ محض اجتہادی رائے ہے جو عرف اور حالات پر مبنی ہے، صاحب ہدایہ نے جو یہ کہا ہے کہ ہمارے دار یعنی دار الاسلام میں جہل عذر نہیں ہے، (ہدایہ ۲/۲۱۷) اس سے یہ معلوم ہوا کہ اگر دار الاسلام نہ ہو تو جہل کو عذر مانا جائے گا۔ مفتی جمیل احمد نذیری کا رجحان بھی اسی کی طرف ہے۔

☆ مولانا ظفر عالم ندوی کا کہنا ہے کہ خیار بلوغ کے استعمال کے طریقہ کے سلسلہ میں فقہاء کا یہ قول کہ باکرہ اگر بلوغ کے بعد خموشی اختیار کر لے تو اسے رضامندی قرار دیا جائے گا، اور اس کے برخلاف شبہ کے لئے زبان سے اظہار ضروری ہے محض سکوت کافی نہیں، نص پر مبنی نہیں ہے بلکہ محض اجتہادی ہے۔ ان کے بقول موجودہ دور میں باکرہ کے لئے بھی رضامندی پر صریح قول یا عمل آجانے کے بعد ہی خیار بلوغ ساقط ہونا چاہئے۔

ڈاکٹر عبدالعظیم اصلاحی کے نزدیک خیار بلوغ کا حق لڑکی کو علامت بلوغ یعنی پہلی بار رویت دم کے وقت حاصل ہوتا ہے اور دوسرے حیض کے آنے تک رہنا چاہئے، یا یہ کہ اس سے

پہلے اس کے کسی عمل سے قبولیت اور موافقت کا اظہار ہو جائے۔ جناب شمس پیرزادہ کے نزدیک خیار بلوغ کا حق لڑکی کو اس وقت تک حاصل ہوتا ہے جب تک کہ وہ معاملہ کو اچھی طرح سمجھ نہ لے یا جب تک شوہر اس سے مباشرت نہ کر لے۔ مولانا سراج الدین قاسمی نے صراحت کی ہے کہ خیار بلوغ لڑکی کو بالغ ہونے سے پہلے نہیں ملے گا، مثلاً وہ نکاح پر رضامندی ظاہر کرے تو اس کا اعتبار نہ ہوگا، اس کی وجہ یہ ہے کہ بلوغ سے پہلے اس کے اندر رضاع عدم رضا کی اہلیت ہی نہیں ہے (بدائع الصنائع ۳/۳۱۶)۔

☆ بیشتر مقالہ نگار حضرات کے نزدیک اگر ولی اقرب کے ہوتے ہوئے ولی ابعد نابالغہ کا نکاح کر دے تو ولی اقرب کی اجازت پر موقوف رہتا ہے کہ اس کو باقی رکھیا رد کر دے، ہاں اگر ولی اقرب غیبت منقطعہ کے ساتھ غائب ہو تو ولی ابعد کا کیا ہوا نکاح جائز ہے، (عالمگیری ۱/۲۸۵، در مختار مع رد المحتار ۲/۳۱۵، ہدایہ ۲/۳۱۹، مولانا محمد برہان الدین سنہجلی، مولانا عطاء اللہ قاسمی، مولانا عبدالرحمن، مولانا ابوالحسن علی، مفتی شیر علی، مولانا ڈاکٹر ظفر الاسلام، ڈاکٹر قدرت اللہ باقوی، مولانا سراج الدین قاسمی، مولانا اختر امام عادل وغیرہ)۔

غیبت منقطعہ کی حد کیا ہے؟ اس سلسلہ میں مولانا ظفر الاسلام صاحب لکھتے ہیں:

تجربہ میں مرقوم ہے کہ قافلے جہاں سے ان کے وطن میں سال میں ایک سے زائد بار پہنچ سکتے ہوں تو وہ غیبت منقطعہ نہیں ہے، غیبت منقطعہ کی تحدید ایک سال کی مسافت سے اور بعضوں نے ایک ماہ کی مسافت سے کی ہے۔

صاحب کنز نے قصر کی مسافت کو معیار قرار دیا ہے (کنز الدقائق علی البحر الرائق ۳/۱۲۶)۔

مولانا عبدالرحمن پالنپوری، مولانا محمد برہان الدین سنہجلی، مولانا راشد حسین ندوی، مولانا ضیاء الحق قاسمی، مولانا اختر امام عادل اور مولانا شیر علی کے نزدیک اگر ولی اقرب غائب ہو یا ایسے مقام پر ہو کہ اس کی رائے سے استفادہ وقت کے اندر ممکن نہ ہو اور اس کی آمد یا منظوری حاصل کرنے کے انتظار میں کفو اور مناسب رشتہ کے فوت ہونے کا اندیشہ ہو تو ولی ابعد کو نابالغہ

کے نکاح کا اختیار ہوگا اور اس کا کیا ہوا نکاح منعقد ہوگا۔ مولانا اختر امام عادل کے نزدیک غیبت منقطعہ کی راجح تعریف یہی ہے، ان کے مطابق مسافت قصر کو اس کی حد قرار دینے کا قول محققین کے نزدیک مرجوح ہے (رد المحتار: باب الولی ۲/۳۳۳)۔ مولانا راشد حسین ندوی کے بقول اس (قول اول) کو ہدایہ میں اقرب رالی الفقہ کہا گیا ہے، ابن فضل نے اس کو صحیح قرار دیا ہے، مبسوط، ذخیرہ، اور مجتبیٰ میں اس کو صحیح قرار دیا گیا ہے۔ (البحر الرائق ۳/۱۲۶، المغنی ۷/۳۷۰) میں امام احمد کی طرف سے بھی ایسا قول نقل کیا گیا ہے۔

☆ قاضی خاں نے مشائخ کے قول کو ترجیح دی ہے اور اس پر ایک جزئیہ کی تفریح کی ہے کہ ولی ابعدا اگر اسی شہر میں اس طرح چھپ جائے کہ اس سے رابطہ قائم کرنا مشکل ہو رہا ہو تو یہ غیبت منقطعہ مانی جائے گی (البحر الرائق ۳/۱۲۶، رد المحتار ۲/۳۱۵)۔ مولانا راشد حسین ندوی کے بقول آج کے ترقی یافتہ دور میں مشائخ کا فتویٰ مناسب ہے، اس لئے کہ کبھی آدمی ایک ہی شہر میں اس طرح لاپتہ ہو جاتا ہے کہ اس کی رائے لینا ممکن نہیں ہوتا، جبکہ کبھی دور دراز مقام مثلاً یورپ و امریکہ میں رہتے ہوئے بھی اس کا مواصلاتی رابطہ اپنے اعزہ سے قائم رہتا ہے اور چند لمحات میں ان سے مشورہ لینا اور رائے جاننا آسانی سے ممکن ہوتا ہے، لہذا پہلی صورت میں یہ کہہ کر کہ مسافت قصر نہیں پائی جا رہی ہے ولایت تفویض نہ کرنا، اور دوسری میں مسافت قصر پائے جانے کی وجہ سے ولایت ابعدا کو تفویض کر دینا مناسب معلوم نہیں ہوتا۔ مولانا اسعد اللہ قاسمی کے بقول اگر ولی کا اتا پتا نہ ہو تب تو ولی ابعدا بالغہ کا نکاح کر سکتا ہے لیکن اگر اس کا پتہ ہو تو موجودہ دور میں خواہ کتنا ہی دور ہو فوری طور پر فون یا فیکس کے ذریعہ رائے معلوم ہو سکتی ہے، اس لئے ایسی صورت میں ولی اقرب موجود ہے تو محض اس کا سکوت کافی نہیں ہوگا بلکہ جب زبان سے یا دلالت سے (مثلاً شوہر سے مہر کی رقم وصول کرنا) اجازت دے گا تو نکاح صحیح ہوگا (در مختار ۳/۶۹-۷۰)۔

مولانا ظفر الاسلام کے بقول قریب تر ولی کی موجودگی میں کئے ہوئے نکاح کے سلسلہ میں امام مالک کے تین اقوال ہیں، بشرطیکہ یہ نکاح باپ کے علاوہ کسی اور نے کیا ہو: قول اول: فسخ

نکاح، قول ثانی جواز نکاح اور قول ثالث یہ کہ اقرب کی صوابدید پر محمول ہوگا۔ حضرت امام شافعی کے نزدیک یہ نکاح منعقد ہی نہ ہوگا، باکرہ کا نکاح ہو یا ثیبہ کا (بدایۃ المجتہد للقرطبی ۱۵/۲)۔ مولانا جمال الدین قاسمی کے بقول امام مالک اور امام شافعی کے نزدیک اگر ولی اقرب نہ ہو تو مولیٰ علیہ کا نکاح حاکم وقت کرے گا، کیونکہ ولی البعد کے لئے اقرب کی موجودگی میں اپنے حق ولایت کا حصول ممکن ہے، اس لئے ولایت حاکم وقت کو دفع ظلم کی غرض سے حاصل ہو جاتی ہے اور وہ نکاح صغیر و صغیرہ کا مجاز ہے، مگر مولانا جمال الدین قاسمی کا خیال یہ ہے کہ یہ رائے حدیث ”النکاح إلی العصبات“ (بدائع الصنائع ۲۴۰/۲) نیز آپ ﷺ کے عمل یعنی آپ ﷺ نے اپنے چچا کی صاحبزادی کا نکاح عصبہ ہونے کے ناطے کرایا (فتح القدر ۴۰۶/۲) کے خلاف ہے، اس لئے ان کے نزدیک یہ محل نظر ہے۔

مولانا محمد احسان بے نزدیک اگر ولی اقرب ہم کفور شتہ ملنے پر لڑکی کا نکاح نہ کرے اور ضرورت کے باوجود مال مثول سے کام لے تو ولی البعد کو نکاح کی ولایت حاصل ہو جائے گی، لایہ کہ ولی اقرب کے سامنے کوئی دوسرا بھی ہم کفور شتہ موجود ہو (رد المحتار ۸۳/۳)، لیکن ولایت ولی البعد کے بجائے صحیح اور مفتی بہ قول کے مطابق قاضی کی طرف منتقل ہوگی (البحر ۱۳۶/۳)، البتہ جس مقام پر نظام قضاء موجود نہ ہو تو بلا وجہ رد کرنے کی صورت میں ولایت ولی البعد کی طرف منتقل ہوگی، مگر اس صورت میں ولی البعد کی طرف سے مکرر اجازت شرط ہے (البحر ۱۳۶/۳)۔

مولانا اختر امام عادل لکھتے ہیں کہ ایک قابل لحاظ صورت یہ ہے کہ ولی کی غیبت منقطعہ کی صورت میں اگر ولی البعد نابالغہ کا نکاح کر دے اور دوسری طرف ولی اقرب بھی اپنے مقام پر اس کا نکاح دوسرے سے کر دے تو اس صورت میں کس کا نکاح نافذ ہوگا؟ بعض فقہاء نے اس صورت میں دونوں کو ولی مساوی کے درجہ میں رکھا ہے، اس لئے کہ ایک کو قرب ولایت اور بعد تدبیر حاصل ہے تو دوسرے کو قرب تدبیر اور بعد قرابت حاصل ہے، اس لئے اس صورت میں جس کا نکاح تاریخی طور پر پہلے واقع ہوگا اس کا نکاح نافذ ہوگا، اگرچہ بہت سے فقہاء کو اس سے

اختلاف ہے، ان کے نزدیک غیبت منقطعہ کی صورت میں ولی اقرب معدوم کے حکم میں ہے اور مکمل ولایت نکاح اس کے بعد والے ولی کو حاصل ہوتی ہے، اس لئے ولی اقرب کا اپنے مقام پر کیا ہوا نکاح کسی صورت میں نافذ نہ ہوگا، صاحب ہدایہ وغیرہ کا رجحان اسی قول کی طرف ہے۔

۶۔ اگر ولی اپنے کسی مفاد کی خاطر نامناسب جگہ لڑکی کی شادی کر دے تو قاضی ثبوت کے بعد اس نکاح کو فسخ کر سکتا ہے یا نہیں؟

☆ صورت مسئولہ میں تقریباً تمام ہی مقالہ نگار حضرات کے بقول قاضی اس نکاح کو فسخ کر سکتا ہے، کیونکہ ولایت مشتمل ہوتی ہے خیر خواہی پر، جب خیر خواہی مفقود ہے تو ولایت بھی مسلوب ہے، لہذا قاضی اس نکاح کو فسخ کرنے کا مجاز ہے (درمختار مع ردالمحتار ۳/۶۶-۶۷، فتاویٰ خیر یہ ۱/۳۳، احسن الفتاویٰ ۵/۱۰۵، ہدایہ ۲/۳۰۱، الحلیۃ الناجزۃ ۱۹۶، امداد الفتاویٰ ۲/۲۲، البحر الرائق ۳/۱۳۵، جامع الرموز ۲/۲۵، درالمشتقی شرح الملتقی ۳۳۸، بوادر النواذر ۲/۹۶، جواہر الفقہ ۲/۱۱۵، فقہ السنۃ ۲/۲۳۹)۔

(مقالہ مولانا ظفر عالم ندوی، مولانا اختر امام عادل، مولانا ابوالحسن علی، مولانا محمد امین، مولانا ظفر الاسلام، مولانا خورشید احمد اعظمی، مولانا ابوسفیان مفتاحی، ڈاکٹر قدرت اللہ باقوی، مولانا خورشید انور اعظمی، مولانا ارشاد احمد اعظمی، مولانا جمال الدین قاسمی، مولانا سراج الدین قاسمی، مولانا راشد حسین ندوی وغیرہ)۔

مولانا شمس پیرزادہ، مولانا عطاء اللہ قاسمی اور مولانا عبدالحنان کے نزدیک قضائے قاضی کی ضرورت ہی نہیں ہے، لڑکی از خود مذکورہ نکاح کو فسخ کر سکتی ہے۔

مولانا محمد روح الامین اور مولانا عبداللطیف پالنپوری کے نزدیک یہ نکاح منعقد ہی نہ ہوگا۔

مولانا ضیاء الحق کہتے ہیں کہ اگر ولی کی یہ حالت (یعنی لالچ، آوارگی، ناعاقبت اندیشی وغیرہ) چھپی ہوئی ہے تب تو کوئی بات نہیں، ورنہ لڑکی بالغ ہونے کے بعد نکاح فسخ کر سکتی ہے۔

☆ بیشتر مقالہ نگار حضرات نے ولی کے معروف بسوء الاختیار، ماجن اور متہتک ہونے

کی وضاحت اس طرح کی ہے: الظاهر أن المراد أنهما لا يحسنان التصرف إما لطمع أو سفه أو غير ذلك (طحاوی ۲/۳۴)۔ یہ بات ظاہر ہے کہ باپ دادا کے معروف بسوء الاختیار ہونے کا مطلب یہ ہے کہ وہ کسی طمع یا ناعاقبت اندیشی وغیرہ کی وجہ سے ٹھیک طور پر تصرف نہ کر سکتے ہوں۔ مولانا سید اسرار الحق سبیلی کے بقول معروف بسوء الاختیار کے لئے پچھلا تجربہ ضروری نہیں بلکہ ایسا شخص مراد ہے کہ اس کی بے وقوفی یا لالچ کی بنا پر اس کی ناپسندیدگی لوگوں میں مشہور ہو جائے (کتاب التعریفات للبحر جانی ۲۲۵، طبع دارالرشاد قاہرہ)۔

فاسق مجتہک کی تشریح علامہ ابن عابدین نے قاموس کے حوالہ سے یہ بیان کی ہے:
 في القاموس رجل منهك و منهك و مستهك لا يبالى أن يهتك
 ستره (شامی ۲/۳۲۱)۔

یعنی جو فسق میں مبتلا ہونے کے ساتھ بے باک اور بے غیرت ہو، فسق میں اتنا ڈھیٹ ہو چکا ہو کہ اپنی عزت کا اسے بالکل خیال نہ ہو۔

ماجن کا مفہوم علامہ ابن عابدین نے ”مغرب“ کے حوالہ سے یہ بیان کیا ہے کہ جو اپنی عزت کی طرف سے غافل ہو، اور اتنا بے حیا ہو کہ لوگوں کے کچھ کہنے سننے کا بھی اس پر اثر نہ ہوتا ہو (منحة الخالق علی البحر ۳/۱۳۵، مقالہ مولانا جمال الدین قاسمی، مولانا محمد برہان الدین سنبھلی، مولانا عبدالرشید قاسمی، مولانا اختر امام عادل، مولانا عبدالقیوم قاسمی وغیرہ)۔

☆ بیشتر مقالہ نگار حضرات نے یہ سوال بھی اٹھایا ہے کہ کیا مذکورہ عیوب میں ولی کا معروف و مشہور ہونا ضروری ہے یا کہ ان عیوب کا محض تحقق و یقین ہی کافی ہے؟

بیشتر مقالہ نگار حضرات کے نزدیک صرف ان عیوب کا تحقق کافی ہے، ان میں مشہور ہونا ضروری نہیں، اس کی دلیل ان حضرات نے یہ دی ہے کہ یہ دونوں چیزیں (ان عیوب کا تحقق اور ان میں شہرت) لازم و ملزوم ہیں، یعنی جس شخص میں یقینی طور پر یہ عیوب پائے جاتے ہیں وہ عموماً ان عیوب میں معروف و مشہور بھی ہوتا ہے، اس لئے ان کے ساتھ شہرت کا اطلاق کر دیتے

ہیں، ورنہ ان عیوب کا صرف تحقق ہی کافی ہے۔ دوسری بات یہ ہے کہ ان تینوں سوء اختیار، مجنون، فسق و تہمتک میں سے صرف سوء اختیار کے ساتھ عرف یا معروف کا لفظ آیا ہے، ماجن اور فاسق مہتک میں عرف یا معروف کی قید بالاتفاق نہیں ہے، تو جس طرح ان دو اوصاف مجنون اور فسق میں صرف تحقق کافی ہے اسی طرح اس میں بھی صرف تحقق کافی ہونا چاہئے (مقالہ مولانا جمال الدین قاسمی، مولانا عطا اللہ قاسمی، مولانا اسعد اللہ قاسمی، مولانا اسعد فلاحی، مولانا خورشید احمد اعظمی وغیرہ)۔

مولانا عطا اللہ قاسمی مزید لکھتے ہیں کہ منجہ الخالق میں خیر الدین رٹلی سے ”ان علم سوء قد بیره“ منقول ہے، اس سے بھی صرف تیقن و تحقق ثابت ہوتا ہے، شہرت نہیں۔

بیشتر مقالہ نگار حضرات نے لکھا ہے کہ شامی نے معروف بسوء اختیار کی یہ تشریح کی ہے کہ باپ کو معروف بسوء اختیار اس صورت میں قرار دیا جائے گا جبکہ ایک مرتبہ اس سے پہلے بھی وہ ایک لڑکی کا نکاح جان بوجھ کر اس کے مصالح کے خلاف کر چکا ہو، اس لئے کہ اس کے بغیر اس کی غلط ذہنیت کا اندازہ لگانا اور اس کا معروف بسوء اختیار ہونا بہت مشکل ہے، لہذا سوء اختیار سے کیا ہوا پہلا نکاح اس لئے درست ہو جائے گا کہ اس تعلق سے اس کی کوئی شہرت نہیں، لیکن دوسری لڑکی کا نکاح صحیح نہیں ہوگا، اس لئے کہ اب وہ معروف بسوء اختیار ہو چکا ہے (رد المحتار ۲/۳۳۰، مقالہ مولانا خورشید انور اعظمی)۔

مولانا عبدالرحمن پالنپوری، مولانا خورشید انور اعظمی، مولانا عبدالقیوم قاسمی اور مولانا مصلح الدین قاسمی نے شامی کی اس تشریح کو ترجیح دی ہے، لیکن مولانا اختر امام عادل، مولانا ابوالحسن علی، مولانا خورشید احمد اعظمی، مولانا محمد احسان، مولانا سید اسرار الحق سبیلی، مولانا فیاض عالم قاسمی، مولانا اسعد فلاحی کے نزدیک علامہ شامی کی یہ تشریح جمہور فقہاء کی تصریحات کے خلاف ہونے کی وجہ سے محل نظر ہے۔ مولانا اختر امام عادل اور مولانا ابوالحسن علی کے بقول علامہ شامی نے اس کی توجیہ یہ نقل کی ہے کہ اگر فقہاء کے نزدیک محض تحقق کافی ہوتا اور شہرت کی ضرورت نہ ہوتی تو وہ یہ مسئلہ ہرگز بیان نہ کرتے کہ اگر باپ یا دادا اپنی زیر ولایت لڑکی کا نکاح غیر

کفو میں یاغبین فاحش کے ساتھ کر دے تو بھی وہ نکاح لازم ہوگا، حالانکہ عدم کفایت یاغبین فاحش کی بنا پر سوء اختیار متحقق ہے، مولانا ابوالحسن علی اور مولانا اختر امام عادل نے اس توجیہ کا جواب یہ دیا ہے کہ عدم کفایت یاغبین فاحش کی ہر صورت کو یقینی طور پر سوء اختیار قرار دینا زیادتی ہے، بعض اوقات ایک شفیق باپ مہر کی کمی یا غیر کفو ہونے پر اس لئے راضی ہو جاتا ہے کہ دوسرے مصالح اس میں محسوس کرتا ہے، مثلاً ایک عالم صالح غیر کفو ہے اور مہر بھی مہر مثل سے کم دے رہا ہے، مگر وہ ایسا معروف بالصلاح عالم ہے کہ اس کے ساتھ لڑکی کی زندگی دینی و دنیوی دونوں اعتبار سے خوشگوار رہنے کی قوی امید ہے، تو یہ کہنا صحیح نہیں ہے کہ مہر مثل سے کم پر یا غیر کفو میں عقد کرنے سے سوء اختیار متحقق ہو گیا، یہ سوء اختیار نہیں بلکہ عین خیر خواہانہ اختیار ہے۔

مولانا ابوالحسن علی، مولانا اختر امام عادل، مولانا اسعد فلاحی، مولانا محمد احسان، مولانا شاہد قاسمی اور مولانا فیاض عالم قاسمی کے نزدیک فقہاء نے معروف کی قید اس لئے لگائی ہے تاکہ سوء اختیار میں کسی قسم کا اشتباہ نہ رہے، یہ مطلب نہیں کہ اشتہار شرط ہے (کشف الغبار عن مسئلہ سوء الاختیار لمحق بہ احسن الفتاویٰ ۵/ ۱۲ - ۱۳، جواہر الفقہ ۲/ ۱۱۷ - ۱۱۸)۔

مولانا اختر امام عادل، مولانا محمد احسان اور مفتی جمیل احمد ندیری کے خیال میں جب باپ، دادا کا سوء اختیار غیر مشتبہ ہو جائے تو اب ان کے کئے ہوئے نکاح کو لازم قرار دینے کی وہ علت باقی نہیں رہی جس کی بنا پر باپ یا دادا کے کئے ہوئے نکاح کو دوسرے اولیاء سے امتیاز دیا گیا ہے یعنی وفور شفقت، لہذا ایسی صورت میں لڑکی کو قاضی کے یہاں دعویٰ پیش کر کے نکاح فسخ کرانے کا اختیار ہونا چاہئے۔

مولانا ابوالحسن علی اور مولانا محمد احسان کے نزدیک اگر علامہ شامی کی تشریح اختیار کی جائے تو تجربہ کے لئے ہر جگہ پہلی لڑکی کو قربان کرنا ہوگا، جو ظلم ہے اور تفقہ سے بھی بعید ہے۔

☆ مولانا ظفر الاسلام اور مولانا اختر امام عادل لکھتے ہیں کہ کتب فقہ کی بعض عبارتوں میں ہے کہ نکاح باطل ہو جاتا ہے، جس سے بظاہر لگتا ہے کہ نکاح کا انعقاد ہی نہیں ہوتا، مگر یہ صحیح

نہیں، زیادہ محقق اور راجح قول یہ ہے کہ نکاح تو ہو جاتا ہے مگر سوء اختیار کی بنا پر باطل ہو سکتا ہے، بشرطیکہ لڑکی بعد بلوغ اپنی ناراضگی کا اظہار کرے اور عدالت سے رجوع کرے (فتاویٰ خیر یہ ۲۳/۱، شامی ۲/۱۸۱)۔ مولانا ظفر الاسلام کے بقول ظہیر یہ میں ہے کہ قاضی دونوں میں تفریق کر دے گا، ان کے بقول ذخیرہ میں مذکور ہے کہ باطل کا معنی ”سیبطل“ ہے اور یہی ان کے نزدیک راجح ہے (البحر الرائق ۳/۱۳۵)۔

مولانا اختر امام عادل کے بقول یہ بات (بعد بلوغ لڑکی کے اظہار ناراضگی اور عدالت سے رجوع کی صورت میں بطلان نکاح) اس لئے بھی قرین قیاس ہے کہ فسق و لاپرواہی کی بنا پر انسان کی ولایت بالکلیہ ساقط نہیں ہو جاتی بلکہ اس کا نفاذ و لزوم ساقط ہو جاتا ہے، یہی وجہ ہے کہ کوئی فاسق و متہتک شخص کفو میں مہر مثل کے عوض لڑکی کا نکاح کر دے تو وہ نکاح درست اور نافذ ہوگا (شامی ۲/۳۰۳) غالباً اسی بنا پر علامہ ابن ہمام نے بزاز یہ کے اس جزئیہ کو جس میں ولی کے فاسق ہونے کی صورت میں قاضی کو نکاح کا اختیار دیا گیا ہے، مذہب کا غیر معروف قول بتایا ہے (حوالہ سابق)۔

مولانا ارشاد احمد اعظمی کی رائے ہے کہ اگر قاضی اس نتیجہ پر پہنچتا ہے کہ ولی نے اس کے ساتھ زیادتی کی ہے اور نکاح میں لڑکی کے مصالح کا لحاظ نہیں کیا ہے تو اس نکاح کو فسخ کرنے کا اسے اختیار ہونا چاہئے۔

☆ مولانا خورشید احمد اعظمی لکھتے ہیں کہ یہ بات کچھ عجیب سی لگتی ہے کہ نکاح میں انتظام مصالح کو اہمیت دی گئی ہے بلکہ اسے بنیاد بنایا گیا ہے، پھر بھی لڑکی اپنے انتخاب سے عرفی غیر کفو میں نکاح کر لے تو عورت کے اولیاء کو اعتراض و فسخ کا حق حاصل ہو، اور اگر باپ دادا صغیرہ کا نکاح غیر کفو میں کر دیں تو وہ نافذ ہو، عورت جسے شوہر کے ساتھ نباہ کرنا یا نہ کرنا ہے اسے کوئی اختیار حاصل نہیں۔ اسی طرح اگر باپ یا دادا سے سوء اختیار بالکل ظاہر ہو اگرچہ پہلی ہی مرتبہ کیوں نہ ہو تو بھی وہ نکاح نافذ رہے اور عورت کو اس بات کا اختیار نہ ہو کہ وہ شوہر کے شرابی اور فاسق

ہونے پر نکاح کو فسخ کرا سکے، ان کے نزدیک اگر ولی نے کسی عاقلہ بالغہ عورت کا نکاح کسی نامناسب جگہ کر دیا اور عورت کو حالات کا علم نہیں ہے تو حالات کا علم ہونے پر عورت کو اختیار فسخ حاصل ہونا چاہئے۔

اس ضمن میں انہوں نے اور مولانا مصطفیٰ قاسمی نے (نسائی ۷۷۲، ابن ماجہ ۱۳۵۱، ترمذی ۲۰۱۱، بخاری ۷۷۲-۷۷۳، مشکوٰۃ ۲۷۰-۲۷۱ کے حوالہ سے) حضرت خنساء بنت خزام رضی اللہ عنہما اور حضرت ابن عباسؓ کی دو روایتیں نقل کی ہیں جو سوال نمبر (۴) کے تحت ذکر کی جا چکی ہیں۔

۷۔ ولی کون لوگ ہیں اور اولیاء میں باہم ترتیب کیا ہے؟

☆ اس سلسلہ میں بیشتر مقالہ نگار حضرات نے ائمہ اربعہ کے مندرجہ ذیل مسائل ذکر کئے ہیں:

امام مالک اور امام احمد بن حنبل کے نزدیک صرف باپ کو ولایت حاصل ہے۔ امام شافعی کے نزدیک باپ کے ساتھ دادا کو بھی ولایت حاصل ہے۔ احناف کے نزدیک ولایت فی النکاح کی ترتیب وراثت کی ترتیب کے مطابق ہے۔

عصبہ کی تین قسمیں ہیں: عصبہ بنفسہ، عصبہ بغیرہ، عصبہ مع غیرہ۔ پھر عصبہ بنفسہ کی چار جہتیں ہیں:

۱۔ بنوۃ (بیٹا ہونا)، ۲۔ ابوۃ (باپ ہونا) ۳۔ اخوۃ (بھائی ہونا)، ۴۔ عمومتہ (چچا ہونا)۔

مولانا جمال الدین قاسمی کے بقول اگر ان عصبات میں سے کوئی ایک ہی فرد ہو تو ولایت اسی کو حاصل ہوگی، دوسرا اس میں شریک نہیں ہوگا، اور اگر عصبہ بنفسہ کئی ہوں اور ان کی جہتیں الگ الگ ہوں تو جو جہت کے اعتبار سے زیادہ قریب ہوں انہیں حق تقدم حاصل ہوگا، اور اگر ایک ہی جہت کے کئی ایک ہوں تو قریب ترین درجہ کو حق تقدم حاصل ہوگا، مثلاً باپ دادا ہوں تو باپ کو، بیٹا پوتا ہوں تو بیٹا کو حق تقدم حاصل ہے، اور اگر جہت اور درجہ دونوں یکساں ہوں تو جو قرابت میں ماں و باپ دونوں کی طرف منسوب ہوں ان کو ایسے حضرات پر حق تقدم حاصل ہے

جو صرف باپ یا صرف ماں شریک ہوں (الاحوال الشخصية ۴۵۹)، اور اگر درجہ اور قوت قرابت میں سب یکساں ہوں تو ہر ایک کو علی وجہ الکمال ولایت حاصل ہوگی (تاریخانیہ ۲۲/۳)۔

بیشتر مقالہ نگار حضرات نے ان لوگوں کی تفصیلی فہرست بھی پیش کی ہے جن کو درجہ بدرجہ اپنے زیر ولایت لڑکے یا لڑکی پر حق تصرف حاصل ہوگا (مولانا جمال الدین قاسمی، مولانا عبدالحنان، مولانا ابوسفیان مفتاحی وغیرہ)۔

ڈاکٹر عبدالعظیم اصلاحی کے بقول ولایت کا سب سے زیادہ حقدار باپ ہے، اس کے بعد شریعت نے اولیاء کی کوئی ترتیب مقرر نہیں کی ہے، ماں کی غیر موجودگی میں خاندان کے بڑے بوڑھوں (جن کی امارت سب تسلیم کرتے ہوں اور جو گھر کا خرچ چلاتے ہوں) کو ولایت حاصل ہوگی۔

۸- اگر متعدد مساوی اولیاء ہوں تو کسی ایک کی اجازت کافی ہوگی یا تمام اولیاء کا اتفاق ضروری ہوگا؟

☆ تقریباً تمام ہی مقالہ نگار حضرات کے نزدیک اگر کسی لڑکی کے یکساں درجہ کے ایک سے زائد ولی ہوں تو اس کے نکاح کی صحت کے لئے کسی ایک ولی کی اجازت کافی ہوگی اور تمام مساوی اولیاء کا اتفاق ضروری نہیں ہوگا، مولانا ظفر عالم ندوی، مولانا اختر امام عادل اور مولانا راشد حسین ندوی نے ترمذی اور سنن ابی داؤد کی یہ روایت بطور دلیل پیش کی ہے:

عن سمرة بن جندب أن رسول الله ﷺ قال: أيما امرأة زوجها وليان

فهي للأول منهما (تحفة الأحوذی مع جامع الترمذی ۲۳۸/۳، عون المعبود شرح سنن ابی داؤد ۱۱۱/۶)۔

مولانا ظفر عالم ندوی کے بقول امام ترمذی نے اس روایت کو حسن قرار دیا ہے اور یہ بھی وضاحت کی ہے کہ علماء کا اس سلسلہ میں کوئی اختلاف معروف نہیں۔

مولانا اختر امام عادل کے بقول شارحین نے یہاں ”ولیان“ سے ”ولیان متساویان“

مراد لیا ہے، ان کے بقول اس سے ثابت ہوتا ہے کہ دونوں میں سے ہر ایک نکاح کے معاملہ میں

خود مختار ہے اور صحت نکاح کے لئے ایک کی اجازت بھی کافی ہے، دونوں کا اتفاق ضروری نہیں (ہدایہ ۲/۲۹۹)۔

☆ مولانا جمال الدین قاسمی کے بقول طرفین، امام شافعی اور امام احمد بن حنبل کا یہی مسلک ہے، اور امام مالک، امام ابو یوسف اور امام زفر کے نزدیک سب کی رضا مندی ضروری ہے (بدائع الصنائع ۲/۲۵۱، فتح القدر ۲/۳۱۹، البحر الرائق ۳/۱۱۹، مبسوط ۳/۲۱۸، المجموع ۷/۳۱۵، المغنی ۷/۳۰۵)۔

مولانا عبدالرشید قاسمی کے بقول سوریا کے قانون میں بھی یہی ہے کہ جب ایک ہی درجہ کے ایک سے زائد ولی ہوں تو ان میں سے جو ولی بھی شرائط نکاح کا لحاظ کر کے نکاح کر دے گا تو جائز ہو جائے گا (الفقہ الاسلامی وادلتہ ۷/۲۰۰)۔

مولانا جمال الدین قاسمی، مولانا سراج الدین قاسمی، مولانا عطاء اللہ قاسمی اور مولانا حبیب اللہ قاسمی نے امام ابو یوسف اور ان کے ہم خیال فقہاء کی دلیل یہ بیان کی ہے کہ ولایت تزویج کا سبب چونکہ قرابت ہے اور قرابت تمام مساوی اولیاء کے درمیان مشترک ہے، لہذا ولایت بھی مشترک ہوگی (بدائع الصنائع ۲/۲۵۱، فتح القدر ۲/۳۱۹، البحر الرائق ۳/۱۱۹)۔

اور طرفین اور ان کے ہم خیال علماء کی دلیل بقول مولانا جمال الدین قاسمی یہ ہے کہ ولایت کا سبب واقعہ قرابت ہے، لیکن ولایت ایک ایسا حق ہے جس میں تجزی نہیں ہو سکتی، کیونکہ حق جس سبب (قرابت) سے حاصل ہوتا ہے، خود اس میں بھی تجزی نہیں ہوتی، اور قاعدہ یہ ہے کہ جس شئی میں تجزی نہ ہوتی ہو جب وہ ایک سے زائد لوگوں کے لئے ثابت ہوتی ہے تو ہر ایک کے لئے علی وجہ الکمال ثابت ہوتی ہے، ان کے بقول یہ مسئلہ ولایت امان کے مشابہ ہے کہ امن دینے کی جن لوگوں میں اہلیت ہے ان میں سے کسی ایک کے بھی امن دینے سے امن حاصل ہو جاتا ہے، دوسرا اسے کالعدم قرار نہیں دے سکتا (مبسوط ۳/۲۱۹)۔

مولانا سراج الدین قاسمی کے بقول ایسی چیز کہ جس کی تقسیم نہ ہو سکتی ہو، اگر اس کے

ایک جز کو ساقط کر دیا جائے تو وہ سارا ہی ساقط ہو جاتا ہے، لہذا جب بعض اولیاء نے اجازت دے کر اپنا حق ساقط کر دیا تو اب سب کا حق ساقط ہو جائے گا اور سب ہی کی طرف سے اجازت شمار ہوگی، یہ ایسا ہی ہے جیسا کہ قصاص، کہ چند آدمیوں کا کسی پر قصاص واجب ہو اور ان میں سے بعض ساقط کر دیں تو سارا ہی قصاص ساقط ہو جاتا ہے (بدائع الصنائع ۲/۳۱۸)۔

☆ بیشتر مقالہ نگار حضرات کے مطابق اگر دو یا اس سے زائد مساوی اولیاء نے علیحدہ علیحدہ شخص سے لڑکی کا نکاح کرایا تو اس کی دو صورتیں ہیں:

- ۱۔ اگر دونوں نے تقدم و تاءً خر کے ساتھ نکاح کرایا ہے تو جو نکاح پہلے ہوگا وہ صحیح ہوگا اور بعد کا کیا ہو انکاح باطل ہوگا (بدائع الصنائع ۲/۲۵۱، در مختار ۲/۲۳۱)۔
- ۲۔ اگر دونوں نے تقدم و تاءً خر کے ساتھ نکاح کرایا ہے اور تقدم و تاءً خر کا علم نہیں ہے تو دونوں کا کیا ہو انکاح باطل ہوگا۔

مولانا جمال الدین قاسمی نے ایک تیسری صورت یہ ذکر کی ہے کہ اگر دو یا اس سے زائد مساوی اولیاء میں سے ہر ایک نے علیحدہ علیحدہ شخص سے آن واحد میں نکاح کرادیا ہو تو سب کا کیا ہو انکاح باطل ہوگا۔

☆ جناب شمس پیرزادہ کا خیال ہے کہ جب شرعاً ولی کی اجازت بالغہ کے لئے شرط نہیں ہے تو یہ سوال پیدا نہیں ہوتا کہ کسی ایک ولی کی اجازت کافی ہوگی یا تمام مساوی اولیاء کا اتفاق ضروری ہوگا۔

مولانا اخلاق الرحمن قاسمی کا خیال ہے کہ اگر ایک درجہ کے اولیاء کے درمیان اتفاق رائے نہ ہو سکے تو ان اولیاء کی رائے اور تصرف کو (بطور خاص) مد نظر رکھا جائے گا جن کی رائے اور عمل لڑکی کے حق میں موزوں اور مناسب ہو۔

ڈاکٹر عبدالعظیم اصلاحی کا خیال ہے کہ جس طرح کسی جماعت کے ایک سے زیادہ امام نہیں ہو سکتے، اسی طرح برابر درجہ کے کئی ولی نہیں ہو سکتے خواہ وہ رشتہ میں برابر ہوں، کیونکہ

معاملہ فہمی، خاندان میں اثر و رسوخ، لڑکی لڑکے پر خرچ کرنے اور توجہ دینے میں سب برابر نہیں ہو سکتے، ان معیارات پر جو پورا اترتا ہو وہی ولی قرار پانا چاہئے، اس کے طے کرنے میں معروف کو بھی کافی دخل ہوگا، کیونکہ شریعت میں اس جانب کوئی مخصوص رہنمائی نہیں کی گئی ہے۔



عرض مسئلہ:

نکاح میں ولایت کے مسائل

سوال نمبر-۱

مولانا محمد برہان الدین سنبھلی ☆

گیارہواں فقہی سمینار کے موضوع ”ولایت“ کے پہلے نمبر کا عرض مسئلہ میرے ذمہ کیا گیا ہے، قبل اس کے کہ میں اس سلسلہ کی تفصیلات پیش کروں، موصول ہونے والے مقالات کے مرتبین کے نام ذکر کر دیتا ہوں تاکہ معلوم ہو سکے کہ کتنے حضرات کے مقالے میرے سامنے ہیں۔ ان حضرات کے نام درج ذیل ہیں:

ڈاکٹر وہبہ زحیلی، مولانا نظام الدین صاحب، مولانا عبدالحمن صاحب، جناب شمس پیرزادہ صاحب، مولانا عبدالقیوم پالنپوری، مولانا عبداللطیف پالنپوری، مولانا ظفر الاسلام، مولانا ظفر عالم ندوی، مولانا اختر امام عادل، مولانا راشد حسین ندوی، مولانا ابوسفیان مفتاحی، مولانا خورشید احمد اعظمی، مفتی اسماعیل بھدکودروی، مفتی جمیل احمد ندیری، مولانا خورشید انور اعظمی، مولانا سید اسرار الحق سبیلی، ڈاکٹر عبدالعظیم اصلاحی، مولانا عبدالرحمن پالنپوری، مفتی حبیب اللہ قاسمی، مفتی سید مصلح الدین، مولانا ابوالحسن علی، مفتی شیر علی، مفتی محبوب علی وجیہی، مولانا عبدالرشید قاسمی، مولانا یعقوب اسماعیل منشی، مولانا ارشاد احمد اعظمی، مولانا مصطفیٰ قاسمی، مولانا

☆ استاذ حدیث و فقہ، دارالعلوم ندوۃ العلماء، پوسٹ بکس نمبر ۹۳، لکھنؤ۔

روح الامین، مولانا شاہد قاسمی، مولانا محسن ربانی ایران، مولانا فیاض عالم قاسمی، مفتی محمد احسان، مولانا سراج الدین قاسمی، مفتی ضیاء الحق قاسمی، ڈاکٹر قدرت اللہ باقوی، مفتی جمال الدین قاسمی، مولانا ابراہیم فلاحتی، مولانا اسعد اللہ قاسمی، مولانا محمد امین بنگلہ دیش، مولانا اخلاق الرحمن قاسمی، مولانا عطاء اللہ قاسمی، مولانا ثناء الہدی قاسمی، مولوی محمد اسعد، مولوی نوشاد عالم ندوی۔

مذکورہ تمام حضرات کے مقالے میں جو آراء اور تحقیقات ہیں ان میں سے میرے ذمہ صرف پہلے نمبر کا عرض مسئلہ ہے، جس میں دوستی ہیں: ایک ولایت کا مفہوم، دوسرے ولایت علی النفس کی شرائط۔ ان دونوں شقوں کے سلسلہ میں مقالہ نگاروں کی جو تحقیقات ہیں ان کا خلاصہ مختصراً پیش کر رہا ہوں۔

ولایت کے مفہوم میں تقریباً تمام مقالہ نگاروں نے سوائے چند حضرات کے لغوی و اصطلاحی معانی لکھے ہیں، اکثر مقالہ نگاروں نے ولایت کے درج ذیل لغوی معنی کا ذکر کیا ہے: محبت، نصرت، سلطان و قدرت، ذمہ داری و سہر پرستی اور تصرف۔

تقریباً تمام حضرات نے لغت کی کتابوں کے علاوہ کتب فقہ کے حوالہ سے یہ معانی بیان کئے ہیں، کتب فقہ میں ردالمحتار اور البحر الرائق کا حوالہ تقریباً سبھوں نے پیش کیا ہے، بعض نے بدائع الصنائع اور المغنی سے بھی مدد لی ہے، مذکورہ معانی کے علاوہ جناب اسعد اللہ قاسمی صاحب نے المنجد کے حوالہ سے چند اور معانی بھی ذکر کئے ہیں: وہ یہ ہیں، حلیف، پڑوسی، تابع اور امام۔

جہاں تک اصطلاحی مفہوم کی بات ہے تو اس سلسلہ میں تقریباً تمام مقالہ نگاروں نے الفاظ و تعبیرات کے فرق کے ساتھ ایک ہی مفہوم کو ذکر کیا ہے، یعنی: ”تنفیذ القول علی الغیر شاء أم أبی“۔ سب کے حوالے بھی تقریباً ملتے جلتے ہیں، ڈاکٹر وہبہ زحیلی نے اس مفہوم کو امام نووی کی کتاب ”التوقیت علی مهمات التعاریف“ کے حوالہ سے ذکر کیا ہے، اسی سے قریب تر مفہوم دوسری عبارت میں یوں بیان کیا ہے: ”القدرة علی مباشرة التصرف من

غیر توقف علی اجازة أحد۔“

بعض حضرات نے ولایت کے اس مفہوم کا بھی تذکرہ کیا ہے جو صوفیاء کے یہاں رائج ہے، جناب اسعد اللہ قاسمی نے شرح عقائد نسفی کے حوالہ سے صوفیاء کی اس اصطلاح کو ان الفاظ میں بیان کیا ہے: ”والولي هو العارف بالله تعالى وصفاته حسب ما يمكن، المواظب على الطاعات، المجتنب عن المعاصي، المعرض عن الانهماك في اللذات والشهوات“۔ اسی عبارت کو جناب ابراہیم فلاحی صاحب نے درمختار مع رد المختار سے نقل کیا ہے، ان کے علاوہ جناب مفتی جمیل احمد نذیری صاحب، جناب اختر امام عادل صاحب، مولانا عبدالرحمن صاحب و مفتی ابوالحسن علی گجراتی نے بھی درمختار کے حوالہ سے بیان کیا ہے کہ ولی، لغت میں دوست، عرف میں عارف باللہ، اور شرع میں عاقل، بالغ اور وارث کے لئے مستعمل ہے۔

اس سلسلہ میں ایک بات جناب مولانا مفتی نظام الدین صاحب صدر مفتی دارالعلوم دیوبند نے فرمائی ہے کہ ولایت کے بیسیوں معانی شریعت میں آئے ہیں، سب کا حاصل یہ ہے کہ صاحب اختیار فی الجملہ ہو۔

عرض مسئلہ کی دوسری شق ہے: ولایت علی النفس کی شرائط۔ اس بارے میں تقریباً تمام مقالہ نگاروں نے عقل، بلوغ، اسلام اور حریت کو شرط قرار دیا ہے، بعض حضرات نے اتحاد دین کو، بعض نے قدرة علی التربية اور بعض نے وراثت کو شرائط میں داخل کیا ہے، کچھ مقالہ نگاروں نے عدالت، ذکورہ اور رشد کو بھی ولایت علی النفس کی شرائط میں شامل کیا ہے، اور کچھ نے ملکیت اور قرابت کو شرائط کے ذیل میں بیان کیا ہے۔

مقالات پڑھنے سے محسوس ہوا کہ شرائط متعین کرنے میں کچھ مقالہ نگار حضرات بعض اجزاء میں کافی انتشار کے شکار ہیں۔ اس لئے راقم مناسب سمجھتا ہے کہ بجائے اس کے کہ ہر ایک کی بحثوں کو الگ الگ ذکر کیا جائے، خود ہی مسئلہ کو واضح کر دے تاکہ بعض اجزاء میں جو اختلاف

نظر آتا ہے وہ ختم ہو جائے۔

در اصل ولایت انسان کو مال پر بھی حاصل ہوتی ہے اور نفس پر بھی، بایں تفصیل کہ کبھی صرف مال پر حاصل ہوتی اور کبھی صرف نفس پر اور کبھی نفس اور مال دونوں پر۔ زیر بحث مسئلہ میں ولایت نکاح سے بحث کرنا مطلوب ہے جو ولایت نفس سے متعلق ہے، اس لئے یہاں ولایت علی النفس ہی کی شرائط دریافت طلب ہیں۔

ولایت علی النفس جو نکاح سے متعلق ہو، اس کے لئے احناف کے نزدیک چار شرطیں ہیں: عقل، بلوغ، حریت اور اتحاد دین۔

شوافع اور حنابلہ کے نزدیک ان چاروں کے علاوہ مزید دو شرطیں عدالت اور رشد بھی ہیں۔ ان کے علاوہ ایک شرط ذکورہ ہے جو سوائے احناف کے دیگر تمام فقہاء کے نزدیک شرط ہے۔ احناف نے ذکورہ کو ولایت کے لئے شرط قرار نہیں دیا ہے، بلکہ بعض صورتوں میں ان کے نزدیک عورتوں کو بطور ولایت یا وکالت نکاح کرنے کا حق حاصل ہے، حاصل یہ کہ احناف کے نزدیک ولایت علی النفس کے لئے چار شرطیں ہیں: عقل، بلوغ، حریت اور اتحاد دین، ان کے نزدیک ذکورہ، عدالت اور رشد شرائط میں شامل نہیں ہیں۔

راقم کا اندازہ ہے کہ مذکورہ بالا تفصیل سے مسئلہ ایک حد تک واضح ہو گیا ہے، اسی لئے اسی پر اتفا کیا جاتا ہے۔

۱- ڈاکٹر وہبہ الزحیلی: حنفیہ کے نزدیک چار شرائط ہیں: عقل، بلوغ، حریت، اتحاد دین۔ عدالت اور رشد ان کے نزدیک نہیں، یہ شوافع اور مالکیہ کے نزدیک ہیں۔

۲- مولانا سید مصلح الدین: ان کے نزدیک بھی چار ہیں: عقل، بلوغ، حریت، اتحاد دین۔

۳- مولانا ظفر عالم ندوی: ان کے نزدیک بھی چار ہیں: عقل، بلوغ، حریت، اتحاد دین۔

۴- مفتی عبدالرحمن پالنپوری: آزاد، عاقل، بالغ۔

۵- مولانا شاہد قاسمی: آزاد، مکلف، مسلم۔

- ۶- مفتی جمیل احمد ندیری: عاقل، بالغ، وارث۔
- ۷- مولانا ابوالحسن علی گجراتی: عاقل، بالغ، وارث۔
- ۸- مولانا خورشید انور اعظمی: آزاد، عاقل، بالغ۔
- ۹- مولانا شمس پیرزادہ: عاقل، بالغ ہونا کافی (نادر قول)۔
- ۱۰- مولانا ابوسفیان مفتاحی: عقل، بلوغ، ملک مطلق (نادر قول)۔
- ۱۱- مولانا جمال الدین قاسمی: بلوغ، عقل، وراثت۔
- ۱۲- مولانا خورشید احمد اعظمی: عقل، بلوغ، حریت۔
- ۱۳- مولانا عبدالرشید قاسمی گورینی: عقل، بلوغ، قدرت علی التربیۃ، مسلمان ہو۔
- ۱۴- مفتی حبیب اللہ قاسمی: عاقل، بالغ، آزاد، وارث۔
- ۱۵- مفتی محبوب علی وجیہی: عاقل، بالغ ہونا کافی (نادر قول)۔
- ۱۶- مولانا عبدالقیوم پالنپوری: عاقل، بالغ، وارث یا حاکم ہو۔
- ۱۷- عبدالعظیم اصلاحی: ولایت کے لئے اسلام، بلوغ اور ذکورۃ کی شرائط پر اتفاق ہے، ان کے علاوہ حریت، رشد اور عدالت جیسی صفات بھی شرط ہیں یا نہیں، اس میں اختلاف ہے۔
- ۱۸- مولانا ارشاد احمد اعظمی ندوی: حنفیہ کے نزدیک ولایت ایجاب کے لئے شرط یہ ہے کہ ولی عاقل، بالغ، حق وراثت سے جڑا ہوا ہو، جو فاسق، مستہک اور اپنے اختیارات کے استعمال میں بدنام نہ ہو، اور نہ نشہ کی حالت میں اپنی اولاد کا رشتہ نامناسب جگہ اور غیر معقول مہر پر کر رہا ہو۔
- ۱۹- مولانا راشد حسین ندوی: ولی عاقل، بالغ، آزاد اور مسلمان ہو۔
- ۲۰- ڈاکٹر ظفر الاسلام: ستة شروط: العقل والحرية والإسلام والذكورية والبلوغ والعدالة علی اختلاف۔ گویا ذکوریت اور عدالت مختلف فیہ، بقیہ متفق علیہ۔
- ۲۱- مولانا عبدالحنان: وارث، عاقل، بالغ اور مسلمان ہو۔
- ۲۲- مولانا محمد اسعد پالنپوری: عاقل، بالغ، آزاد، قادر علی تربیۃ الاولاد، امانت، اتحاد دین۔

- عند الاحناف صرف عقل، بلوغ، حریت اور اتحاد دین ہی ہیں۔
- ۲۳- مولانا اخلاق الرحمن قاسمی: صرف عقل و بلوغ۔
- ۲۴- مولانا روح الامین بنگلہ دیش: عاقل، بالغ، آزاد، ہم مذہب، اور یہ بھی ہے کہ مرتد نہ ہو (بحوالہ فتاویٰ عالمگیری، بحر، بدائع)۔
- ۲۵- مولانا اختر امام عادل: مکلف ہو (یعنی عاقل، بالغ)، وارث، آزاد، اتحاد دین، ولی باشعور، معاملہ فہم اور ہمدرد ہو، ائمہ ثلاثہ (ابوصنیفہ) ولی مرد ہو، عادل بھی ہو۔
- ۲۶- مفتی ضیاء الحق قاسمی: ولی عصبہ ہو۔
- ۲۷- مولانا ابراہیم فلاحی: ولی عاقل، بالغ اور وارث ہو۔
- ۲۸- مولانا عبداللطیف پالپوری: عقل، بلوغ، قدرۃ علی تربیۃ الولد، اسلام، امانت علی اخلاق۔
- ۲۹- مولانا مصطفیٰ قاسمی: مسلمان ہو، بالغ و عاقل ہو، آزاد ہو۔
- ۳۰- مولانا نوشاد عالم ندوی: عقل، بلوغ، حریت، اتحاد دین (متفق علیہ)۔ ذکوریت و عدالت (مختلف فیہ)۔
- ۳۱- مفتی شیر علی: ولایت علی النفس کے لئے عقل، بلوغ اور حریت شرط ہے۔ ولایت علی الغیر کے لئے عقل، بلوغ اور حریت کے بعد قرابت، ملک، ولاء، اور امانت میں سے کسی ایک کا ہونا ضروری ہے۔
- ۳۲- ڈاکٹر اسرار الحق سبیلی: عقل، بلوغ، قرابت، قدرۃ علی تربیۃ، مسلمان اور امانت۔
- ۳۳- فیاض عالم قاسمی: عاقل، بالغ، آزاد اور مسلم ہو۔
- ۳۴- مفتی ثناء الہدیٰ قاسمی: اسلام، عقل، بلوغ، ذکوریت اور حریت ہونا ضروری ہے (بدلیۃ الجہد)۔



عرض مسئلہ:

نکاح میں ولایت کے مسائل

سوال نمبر ۲-۳

مولانا بدر احمد مجتبیٰ ندوی مدظلہ

مسئلہ ولایت سے متعلق سوالنامہ کے دو سوالوں نمبر ۲ و ۳ کے عرض کی ذمہ داری میرے سپرد کی گئی ہے۔ ان دونوں سوالوں سے متعلق مقالہ نگار حضرات نے جو تفصیلات پیش کی ہیں اور جو دلائل دیئے ہیں ان کا اختصار پیش خدمت ہے:

سوال نمبر ۲ یہ ہے کہ اسلامی شریعت نے کن لوگوں کو خود اپنا نکاح کرنے کا اختیار دیا ہے اور کن کے نکاح کا اختیار اولیاء کے حوالہ کیا ہے؟

اس سوال کے جواب میں بیشتر مقالہ نگار حضرات نے احناف کا مسلک یہ بتایا ہے کہ عاقل و بالغ آزاد مرد و عورت کو اپنا نکاح خود کرنے کا اختیار ہے، اگرچہ بہتر اور مستحب طریقہ یہی ہے کہ نکاح کا معاملہ اولیاء کی نگرانی میں انجام دیا جائے۔

نا بالغ بچے بچیاں، مجنوں اور مجنون مرد و عورت اور غلام اور باندی کو اپنا نکاح خود کرنے کا اختیار نہیں ہے۔ ایسے افراد ولی کی مرضی کے بغیر اپنا نکاح نہیں کر سکتے، ان کے ولی ہی ان کی شادی انجام دے سکتے ہیں۔

☆ استاذ المعهد العالی للتدریب فی القضاء والافتاء، امارت شرعیہ، پھلواری شریف، پٹنہ، بہار۔

پہلی صورت میں اولیاء کو اپنے ماتحتوں پر ولایت استتباب حاصل ہوگی، اور دوسری صورت میں ولایت اجبار حاصل ہوگی، تقریباً تمام مقالہ نگار حضرات نے تحریر کیا ہے کہ مالکیہ، شوافع اور حنابلہ کے نزدیک ولایت استتباب میں بھی عورتیں اپنا نکاح خود نہیں کر سکتیں، عورتوں کی عبارت سے نکاح منعقد نہیں ہوتا، ولی کا واسطہ ہونا ضروری ہے، ائمہ ثلاثہ کے دلائل حسب ذیل ہیں:

وَأَنْكَحُوا الْأَيَامَىٰ مِنْكُمْ (سورہ نور ۳۲)۔

وَلَا تَنْكَحُوا الْمَشْرَكِينَ حَتَّىٰ يُؤْمِنُوا (سورہ بقرہ ۲۲۱)۔

فَانكحوهنَّ بِإِذْنِ أَهْلِهِنَّ (سورہ نساء ۲۵)۔

ان آیات کریمہ میں نکاح سے متعلق خود عورتوں سے خطاب نہیں کیا گیا ہے بلکہ ان کے اولیاء سے خطاب کیا گیا ہے، جس سے معلوم ہوتا ہے کہ عورتوں کو خود اپنے نکاح کا حق نہیں ہے، یہ اولیاء کی ذمہ داری ہے، اسی لئے ان کو مخاطب کیا گیا ہے۔

لَا نِكَاحَ إِلَّا بِوَلِيِّ (ترمذی ۲۰۸)۔

لَا تَزُوجُ الْمَرْأَةَ الْمَرْأَةَ وَلَا تَزُوجُ الْمَرْأَةَ نَفْسَهَا الْخ (ابن ماجہ ۱۳۵)۔

أَيُّمَا امْرَأَةٍ نَكَحْتَ نَفْسَهَا بِغَيْرِ إِذْنٍ وَلِيَّهَا فَنِكَاحُهَا بَاطِلٌ الْخ (ترمذی ۲۰۸)۔

دلیل عقلی: عورتیں ناقص العقل ہوتی ہیں اس لئے نکاح کا معاملہ ان کے سپرد کر دینا

خطرے سے خالی نہیں۔ مردوں کے اندر فہم و فیصلہ کی صلاحیت زیادہ ہوتی ہے، وہی اس معاملہ کو صحیح طور سے انجام دے سکتے ہیں۔

ائمہ ثلاثہ کے تمام دلائل مختصر طور سے یہی ہیں۔ اب احناف کے دلائل پر ایک نگاہ

ڈال لی جائے۔

حنفیہ کے دلائل:

فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكَحَ زَوْجًا غَيْرَهُ (سورہ بقرہ ۲۳۰)۔

وَإِذَا طَلَقْتُمُ النِّسَاءَ فَبَلَّغْنَ أَجْلَهُنَّ فَلَا تَعْضُلُوهُنَّ أَنْ يَنْكِحْنَ

أَزْوَاجَهُنَّ (سورہ بقرہ ۲۳۲)۔

فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ

بِالْمَعْرُوفِ (سورہ بقرہ ۲۳۲)۔

ان آیات کریمہ میں نکاح کی نسبت عورتوں کی طرف کی گئی ہے۔ اور اسناد میں اصل

قاعدہ یہ ہے کہ فاعل حقیقی کی طرف نسبت ہو، اس بنا پر عورتوں کی عبارت سے نکاح منعقد ہو جانا چاہئے، ایسا تسلیم نہ کریں تو عورتوں کی طرف فعل نکاح کی نسبت بے معنی ہو جائے گی۔

الْأَيْمَ أَحَقُّ بِنَفْسِهَا مِنْ وَلِيِّهَا (مسلم ۴۵۵۱)۔

حدیث نبوی ہے کہ رسول اللہ ﷺ نے حضرت ام سلمہؓ سے نکاح فرمایا جبکہ ان کا

کوئی ولی موجود نہیں تھا (طحاوی ۸۱۲)۔

ائمہ ثلاثہ کی پیش کردہ آیات کریمہ سے استدلال کا جواب احناف یہ دیتے ہیں کہ یہ

تمام مسلمانوں سے خطاب ہے، اولیاء کے لئے خاص نہیں ہے، کیونکہ ان آیات کے سیاق و سباق میں کہیں پر اولیاء کا تذکرہ یا ان کی تفصیل و وضاحت موجود نہیں ہے، اس لئے یہ اولیاء سے خطاب ہی نہیں ہے۔

حدیث ”لا نکاح إلا بولي“ کے بارے میں ڈاکٹر وہبہ زحیلی تحریر کرتے ہیں کہ یہ

حدیث ضعیف و مضطرب ہے۔ متعدد مقالہ نگار نے اس حدیث میں نفی کونفی کمال پر محمول کیا ہے۔

اسی طرح دوسری حدیث ”لا تزوج المرأة المرأة“ کے بارے میں حافظ ابن حجر

نے درایہ میں تحریر فرمایا ہے کہ: وأسانيدها واهية۔

تیسری حدیث ”ایما امرأة نکحت نفسها“ بھی ضعیف و منقطع ہے۔ مزید یہ

کہ اس عبارت نساء سے نکاح کے بطلان پر استدلال درست نہیں ہے کیونکہ اس میں ”بغیر

إذن وليها“ کے الفاظ ہیں، جن کا تقاضا یہ ہے کہ اگر عورت ولی کی اجازت لے لے تو اس کی

عبارت سے نکاح منعقد ہو جائے گا۔ باطل کے ایک معنی ناپائیدار کے بھی آتے ہیں۔ الا کل شی ما خلا اللہ باطل۔ اور خود اس کی راوی حضرت عائشہؓ کا عمل اس کے خلاف ہے، انہوں نے اپنی بھتیجی کی شادی ان کے والد کی عدم موجودگی میں اپنی عبارت یا اپنی توکیل سے کر دی تھی۔ اس سے یہ بات ثابت ہوتی ہے کہ حضرت عائشہؓ کے نزدیک نکاح کی صحت کے لئے ولی کا موجود ہونا ضروری نہیں ہے، ولی کے بغیر بھی عورت خود سے اپنا نکاح کر سکتی ہے اور دوسرے کا نکاح بھی کر سکتی ہے۔

خلاصہ کلام یہ ہے کہ اس مسئلہ میں احناف کا مسلک مستحکم اور دلائل سے مضبوط ہے۔

سوال نمبر ۲ کے بعض اجزاء اس طرح ہیں:

(الف) ولایت کے بارے میں لڑکی اور لڑکے کے میں کوئی فرق ہے یا نہیں؟ لڑکے پر ولی کی ولایت کب ختم ہوتی ہے اور لڑکی پر ولی کی ولایت کب ختم ہوتی ہے؟

اس سوال کے جواب میں اکثر مقالہ نگار حضرات نے ولایت اجبار کی بنیاد پر روشنی ڈالی ہے اور تحریر کیا ہے کہ ائمہ ثلاثہ کے نزدیک ولایت اجبار کی بنیاد باکرہ ہونے پر ہے۔ باکرہ پر ولایت اجبار حاصل ہوگی ثیبہ پر ولایت اجبار حاصل نہ ہوگی۔ احناف کے نزدیک ولایت اجبار کی بنیاد صغر پر ہے۔ صغیرہ پر ولایت اجبار ہوگی، بالغہ پر نہیں ہوگی۔

احناف کے نزدیک ولایت اجبار میں لڑکے اور لڑکی میں کوئی فرق نہیں ہے۔ نابالغ پر ولایت اجبار ہے، لڑکا ہو یا لڑکی۔ بالغ پر ولایت اجبار نہیں ہے، وہ لڑکا ہو یا لڑکی۔ ائمہ ثلاثہ کے نزدیک اس معاملہ میں لڑکی اور لڑکے میں فرق ہے۔ لڑکے میں ولایت اجبار بلوغ سے ختم ہو جاتی ہے اور لڑکی میں ثیبہ ہونے سے ولایت اجبار ختم ہوگی۔

اس مسئلہ میں ائمہ ثلاثہ کی دلیل حدیث نبوی ﷺ ہے: **الایم أحق بنفسها من ولیها** (مسلم ۱/۴۵۵) ان کے نزدیک ”ایم“ سے مراد ثیبہ ہے۔ جب ثیبہ ولی کے مقابلہ میں اپنے نفس کی زیادہ حقدار ہے تو اس کا مفہوم مخالف یہ ہوا کہ باکرہ اپنے نفس کی حقدار نہیں ہے، اس لئے

اس پر ولی کو ولایت اجبار حاصل ہوگی۔ ان کی عقلی دلیل یہ ہے کہ کنواری لڑکی خواہ بالغہ ہو یا نابالغہ نکاح کا کوئی تجربہ نہیں رکھتی، اس لئے نکاح کا معاملہ اس کے حوالہ کر دینا مناسب نہیں ہے، چنانچہ ولایت کا دار و مدار اس کے باکرہ ہونے پر ہونا چاہئے۔

حنفیہ مفہوم مخالف کے قائل نہیں ہیں، اس لئے اس حدیث کے مفہوم مخالف سے استدلال کو درست نہیں سمجھتے۔

حنفیہ کی دلیل:

إن جاریة بکرا أتت النبی ﷺ فذکرت أن أباهما زوجها وهي کارهة
فخیرها النبی ﷺ (ابن ماجہ ۱۳۵)۔

یہ صحابیہ باکرہ تھیں، ان کے والد نے ان کی ناپسندیدگی کے باوجود ان کی شادی کر دی تھی، اس لئے آپ ﷺ نے ان کو اختیار دے دیا۔ اس سے معلوم ہوا کہ باکرہ اگر بالغ ہو تو اس پر ولی کو ولایت اجبار حاصل نہ ہوگی۔

لا تنکح الأیم حتی تستأمر ولا تنکح البکر حتی تستأذن (بخاری ۷۷۱۲)۔

استیمار کے معنی مشورہ لینے کے ہیں جس میں زبانی اظہار خیال ضروری ہوتا ہے، اور استیذان کے معنی اجازت لینے کے ہیں جو دلالت حال سے بھی ممکن ہے۔ بہر صورت باکرہ اور یتیمہ دونوں سے استیذان یا استیمار ضروری ہے۔ ولی کو یہ حق حاصل نہیں ہے کہ ان کی مرضی کے بغیر ان کی شادی کر دے۔ اس حدیث سے باکرہ ہونے کو ولایت کی بنیاد بنانے کا تصور رد ہو جاتا ہے۔

خلاصہ یہ ہے کہ لڑکے اور لڑکی کی ولایت میں کوئی فرق نہیں ہے۔ بلوغ حد فاصل ہے، بلوغ سے قبل ولی کو اس پر ولایت اجبار حاصل ہوگی، بلوغ کے بعد ولایت اجبار حاصل نہیں ہوگی۔

(ب، ج) عاقلہ و بالغہ لڑکی ولی کی مرضی کے بغیر خود اپنا نکاح کر سکتی ہے یا نہیں؟ اگر

اس نے خود اپنا نکاح کر لیا تو یہ شرعاً منعقد ہوا یا نہیں، ایسا کرنے سے لڑکی گنہگار ہوگی یا نہیں، اور بعد میں ولی کی اجازت یا رد کا اس پر کیا اثر پڑے گا؟

اس سوال کے جواب میں تقریباً تمام مقالہ نگار حضرات نے لکھا ہے کہ عاقلہ بالغہ لڑکی ولی کی اجازت کے بغیر اپنا نکاح خود کر سکتی ہے۔ اگر اس نے ولی کی مرضی کے بغیر کفو میں مہر مثل کے مطابق اپنا نکاح کر لیا تو نکاح صحیح و لازم ہو جائے گا۔ بعد میں ولی کی اجازت یا رد کا اس پر کوئی اثر نہیں پڑے گا اور اس فعل سے یہ لڑکی گنہگار بھی نہیں ہوگی، اس لئے کہ شریعت کے عطا کردہ اختیار کو اس نے استعمال کیا ہے، کوئی ناجائز کام نہیں کیا ہے۔

بنیادی بات یہ ہے کہ عقل اور بلوغ کے بعد اپنے نفس کے تمام اختیارات کی وہ مالک ہو جاتی ہے، اپنے مال میں وہ اپنے اختیار سے تصرف کر سکتی ہے۔ اپنے شوہر کے انتخاب کا بھی اس کو حق حاصل ہے۔ اسی طرح وہ ولی کی مرضی کے بغیر بھی اپنے حسب خواہش اپنا نکاح کر سکتی ہے۔ یہ نکاح شرعاً درست ہو جائے گا اگر کفو میں مہر مثل کے مطابق ہو اور ایسا کرنے سے لڑکی گنہگار بھی نہیں ہوگی۔ البتہ بہتر اور مستحب طریقہ یہی ہے کہ اپنے ولی کو یہ معاملہ سپرد کر دے اور ولی اس کی مرضی کے مطابق یہ کام انجام دے۔

سوال نمبر ۳: عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا حق ہے یا نہیں؟ کیا اولیاء اس نکاح کو بذریعہ قاضی فسخ کر سکتے ہیں؟

اس سوال کے جواب میں اکثر مقالہ نگار حضرات نے لکھا ہے کہ عاقلہ بالغہ لڑکی نے ولی کی مرضی کے بغیر مہر مثل کے مطابق کفو میں اپنا نکاح کیا ہے تو ولی کو اعتراض کا کوئی حق نہیں ہے، البتہ غیر کفو میں کیا ہے یا مہر مثل سے کم میں کیا ہے تو اس میں فقہاء احناف کے متعدد اقوال ہیں، جن کا خلاصہ و قول کی صورت میں ظاہر ہوتا ہے:

پہلا قول جو ظاہر الروایہ بھی ہے، یہ ہے کہ اس نکاح پر اولیاء کو اعتراض کرنے کا حق حاصل ہے۔ وہ قضاء قاضی کے ذریعہ ایسے نکاح کو فسخ کر سکتے ہیں، کیونکہ غیر کفو میں یا مہر مثل سے کم میں شادی کا ہونا ان کے لئے باعث عار ہے، البتہ اعتراض کا یہ حق اس وقت تک ہے جب تک لڑکی کو اس کے شوہر سے بچہ تولد نہ ہو جائے یا اس کا حمل ظاہر نہ ہو جائے۔ بچہ تولد ہونے یا حمل ظاہر ہونے کے بعد ولی کو اعتراض کا حق نہیں رہے گا، کیونکہ ایسی صورت میں بچہ کے ضائع ہونے کا اندیشہ ہوگا۔

دوسرا قول جو امام ابوحنیفہ سے حسن بن زیاد کی روایت ہے، یہ ہے کہ غیر کفو میں کیا ہوا ایسا نکاح منعقد ہی نہیں ہوگا، لہذا فسخ کی ضرورت ہی نہیں ہے، اسی روایت پر فتویٰ ہے۔

تقریباً تمام مقالہ نگار حضرات نے دونوں قول نقل کئے ہیں۔ بعض مقالہ نگار نے اس سلسلہ میں اپنی رائیں علیحدہ سے بھی دی ہیں جو درج ذیل ہیں:

مولانا ظفر عالم ندوی لکھتے ہیں کہ جہاں نظام قضاء موجود ہو وہاں غیر کفو کی صورت میں ظاہر الروایہ پر عمل ہونا چاہئے، اور جہاں نظام قضاء موجود نہیں ہے وہاں حسن بن زیاد کی روایت پر عمل ہونا چاہئے۔

مولانا اختر امام عادل لکھتے ہیں کہ نکاح سے قبل حسن بن زیاد کی روایت پر فتویٰ دینا چاہئے اور نکاح کے بعد ظاہر الروایہ کے مطابق فتویٰ دینا چاہئے۔

مولانا مفتی محبوب علی وجیہی صاحب کی رائے ہے کہ اعتراض کی صورت میں قاضی حالات زمانہ کے مطابق فیصلہ کرے گا، اس لئے کہ بسا اوقات محض ضد اور انا کی خاطر اولیاء اعتراض کرتے ہیں جبکہ زوجین کے حق میں نکاح مناسب معلوم ہوتا ہے۔ حسن بن زیاد کی روایت سے ان کو اتفاق نہیں ہے، کیونکہ جن آیات قرآنیہ میں عورت کو خود نکاح کرنے کا حق دیا گیا ہے ان سے یہ بات موافقت نہیں رکھتی ہے۔

مولانا ڈاکٹر سید اسرار الحق سمبلی، مولانا اسعد اللہ قاسمی اور جناب شمس پیر زادہ کے

نزدیک غیر کفو میں نکاح کی صورت میں اولیاء کو اعتراض کا کوئی حق نہیں ہے اور نہ وہ قاضی کے ذریعہ اس کو فسخ کر سکتے ہیں، یہ حضرات کفایت کا اعتبار نہیں کرتے۔

ڈاکٹر عبدالعظیم اصلاحی کی رائے یہ ہے کہ کسی زمانہ کی قدریں اولیاء کو اس طرح کے نکاح پر اعتراض اور قاضی کے ذریعہ فسخ کی اجازت دیتی رہی ہوں لیکن فی زمانہ اس میں خیر کی بہ نسبت شر کا پہلو غالب ہے۔

خلاصہ کلام یہ ہے کہ غیر کفو میں شادی کی صورت میں فقہاء حنفیہ کے دو قول ہیں: پہلا قول ظاہر الروایہ ہے کہ اس صورت میں ولی کو حق فسخ حاصل ہوگا، وہ قاضی کے ذریعہ اس کو فسخ کر سکتا ہے۔ دوسرا قول حسن بن زیاد کی روایت ہے جس پر فتویٰ بھی ہے کہ ایسا نکاح منعقد ہی نہیں ہوگا، اس لئے ولی کو فسخ کرانے کی ضرورت ہی نہیں ہے۔



عرض مسئلہ:

نکاح میں ولایت کے مسائل

سوال نمبر ۶۰۴

مولانا ڈاکٹر ظفر الاسلام اعظمی ☆

مسئلہ ولایت فی النکاح کے سوال نمبر ۶۰۴ کے متعلق احقر کو عرض مسئلہ کی ذمہ داری سوچی گئی ہے۔

سوال نمبر ۴ کی تقریر یوں ہے: زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو نکاح وہ فسخ کر سکتی ہے یا نہیں؟ اس سلسلہ میں باپ و دادا کے کئے ہوئے نکاح اور دوسرے اولیاء کے کئے ہوئے نکاح کے حکم میں کچھ فرق ہے یا نہیں؟

اس سوال سے متعلق کل ۴۵ حضرات کے مقالات موصول ہوئے جن کے اسماء گرامی درج ذیل ہیں:

مولانا محمد برہان الدین سنبھلی، مولانا اختر امام عادل، مولانا راشد حسین ندوی، مولانا ابوسفیان مفتاحی، مولانا خورشید احمد اعظمی، مولانا ظفر عالم ندوی، ڈاکٹر وہبہ الزحیلی، مولانا خورشید انور اعظمی، مفتی جمیل احمد ندیری، مولانا ڈاکٹر سید اسرار الحق سبیلی، ڈاکٹر عبد العظیم اصلاحی، مولانا

☆ پرنسپل و شیخ الحدیث، جامعہ دارالعلوم منو، منو۔

عبدالرحمن پالنپوری، مفتی حبیب اللہ قاسمی، مولانا عبدالحنان، مولانا عبداللطیف پالنپوری، مولانا شمس پیرزادہ، مولانا سید مصلح الدین، مولانا عبدالقیوم پالنپوری، مولانا ابوالحسن علی، مفتی محبوب علی وجیہی، مولانا شیر علی، مولانا عبدالرشید قاسمی، مولانا ارشاد احمد مدنی، مولانا مصطفیٰ قاسمی، مولانا روح الامین، مولانا محمد شاہد قاسمی، مولانا فیاض عالم قاسمی، مولانا مفتی محمد احسان، مولانا سراج الدین قاسمی، مفتی ضیاء الحسن قاسمی، مولانا محسن ربانی، مولانا قدرت اللہ باقوی، مفتی جمال الدین قاسمی، مولانا ابراہیم فلاحی، مولانا اسعد اللہ قاسمی، مولانا محمد امین، مولانا اخلاق الرحمن قاسمی، مولانا عطاء اللہ قاسمی، مولانا ثناء الہدیٰ قاسمی، ظفر الاسلام قاسمی، مولوی محمد اسعد، مولوی نوشاد عالم ندوی۔

مقالات کی فہرست میں مولانا یعقوب اسماعیل منشی صاحب کا نام بھی ہے، مگر احقر کو وہ مقالہ موصول نہیں ہوا۔

بادی النظر میں سوال نمبر ۴ کی پانچ شقیں نکلتی ہیں:

اول: باپ و دادا کا کیا ہوا نکاح غیر کفو میں یا مہر مثل سے کم پر۔

دوم: باپ و دادا کا کیا ہوا نکاح جبکہ وہ سی اختیار ہوں مہر مثل پر اور کفو میں۔

سوم: باپ و دادا کا کیا ہوا نکاح جبکہ وہ معروف بسوء اختیار ہوں مہر مثل سے کم پر اور

غیر کفو میں۔

چہارم: باپ و دادا کے علاوہ کا کیا ہوا نکاح مہر مثل اور کفو میں۔

پنجم: باپ و دادا کے علاوہ کا کیا ہوا نکاح مہر مثل سے کم پر اور غیر کفو میں۔

بیشتر مقالہ نگار حضرات اس پر متفق ہیں کہ پہلی اور دوسری صورت میں نکاح لازم اور

نافذ ہو جائے گا، اسے خیار بلوغ نہ ملے گا، لیکن ایک اور رائے مولانا اسعد اللہ قاسمی صاحب کی بھی

ہے، وہ یہ کہ انہیں بلوغ کے بعد خیار بلوغ تو نہ ملے گا لیکن اگر وہ اس نکاح سے مطمئن نہیں ہیں تو

خلع یا طلاق علی المال کی صورت اختیار کی جاسکتی ہے۔ ارباب حل و عقد کو اس عدم اطمینان کی وجہ

معلوم کرنی ہوگی، اگر عدم اطمینان کی وجہ یہ ہے کہ شوہر دیندار ہے اور وہ آوارہ ہے تو اس صورت

میں خلع وغیرہ کی گنجائش نہ ہوگی، ورنہ خلع کا چوہٹ دروازہ کھل جائے گا جو شرعی مقتضا کے خلاف ہے۔

تیسری صورت میں بعض نے باطل کہا ہے اور بعض نے فسخ نکاح کا قول کیا ہے۔ چوتھی صورت میں بالاتفاق خیار بلوغ کے قائل ہیں، جیسا کہ پانچویں صورت میں بالاتفاق بطلان نکاح کے قائل ہیں۔

جن حضرات نے باپ و دادا کے کئے ہوئے نکاح میں بھی خیار بلوغ کا حق دیا ہے وہ درج ذیل ہیں:

ڈاکٹر عبدالعظیم اصلاحی صاحب لکھتے ہیں: بالکل فسخ کر سکتی ہے، مگر موصوف نے اس پر کوئی دلیل نہیں دی۔ اصلاحی صاحب نے ایک اور مسئلہ اٹھایا ہے یعنی وہ ولایت کے سلسلہ میں ایسی گفتگو کر رہے ہیں جس سے ڈاکٹر صاحب کا ولایت کے متعلق کوئی واضح نظریہ معلوم نہیں ہوتا، آپ لکھتے ہیں: ”نکاح کے لئے ولایت کو شرط قرار دیئے جانے کے سلسلہ میں نہ صرف یہ کہ کوئی براہ راست نص نہیں ہے، بلکہ کوئی ایسی آیت یا کوئی صحیح حدیث بھی نہیں ہے جو اس بات پر بالکل ظاہر ہو، جن آیات و احادیث سے اس سلسلہ میں استدلال کیا جاتا ہے ان کے اندر عدم اشتراط کے معنی کا پورا پورا احتمال ہے، یہ صحیح ہے کہ بعض احادیث و ولایت کے معنی میں ہیں لیکن ان کی صحت کے بارے میں کلام کیا گیا ہے۔“

پھر آگے لکھتے ہیں کہ ”مندرجہ بالا تمہید کا یہ مطلب نہیں ہے کہ ولایت کا نظام غیر شرعی یا غیر مفید ہے، بیشک اس کی ضرورت کے لئے شرعی و عقلی دلائل ہیں۔“ موصوف اگر شرعی کی وضاحت کر دیتے تو اچھا ہوتا اور ممکن تھا کہ اس کی سرحدیں جمہور کی سرحدوں سے جا ملتیں، نیز اگر ”ویستفتونک۔ فی النساء قل اللہ یفتیکم فیہن“ (سورۃ نساء: ۱۲۷) کا شان نزول دیکھا جائے تو ولایت کا ثبوت ہو جاتا ہے، پھر یہ کہ حضرت علی کرم اللہ وجہہ کا قول ”النکاح الی العصبات“ بھی تو اسی کا مؤید ہے، پھر یہ کہ ”فلا تعضلواہن“ سے خطاب اولیاء ہی کو تو ہے،

تفسیر ابی سعود میں ہے: ”المراد المنع والخطاب، إماماً للأولياء إنها نزلت في معقل بن يسار حين عضل أخته أن ترجع إلى زوجها الأول بالنكاح“ (تفسیر ابی سعود علی تفسیر کبیر ۱/۳۶۳)۔ تفسیر مظہری (۱/۲۳۶) میں ہے: ”المخاطب به الأولياء“۔ نیز تفسیر معالم التنزیل (۱/۲۱۰-۲۱۱) میں ہے: لا تمنعوهن عن النكاح..... وفي الآية دليل على أن المرأة لا تلي عقد النكاح..... ولا لنهي الولي عن العضل معنی۔ معلوم ہوا کہ اسے ولایت کا حق حاصل تھا جب ہی تو اسے منع کیا جا رہا ہے، اگر یہ حق حاصل نہ ہوتا اور پھر رو کیا جاتا تو یہ نفی ہوتی نہ کہ نہی۔

اسی طرح مولانا فیاض عالم صاحب قاسمی اور شمس پیرزادہ صاحب نے بھی خیاب بلوغ دیئے جانے کا قول کیا ہے مگر اپنے مدعا پر کوئی دلیل پیش نہیں کی۔ شمس پیرزادہ صاحب نے ایک اور مسئلہ اٹھایا ہے، لکھتے ہیں: ”اول تو بنا بالغہ کا نکاح کرنے کے لئے ہی کوئی وجہ جواز نہیں۔“

مولانا ارشاد احمد مدنی صاحب بھی خیاب بلوغ کے قائل ہیں، آپ لکھتے ہیں: ”خیاب بلوغ کے بارے میں اس استثناء کی بنیاد کسی آیت یا کسی صحیح حدیث یا کسی مسلمہ شرعی اصول پر نہیں ہے، اس کا تمام تر مدار اس خیال پر ہے کہ باپ و دادا ایک طرف اپنی اولاد کے حق میں انتہائی شفیق اور سچے خیر خواہ ہوتے ہیں اور دوسری طرف جہاندیدہ، پختہ کار اور صاحب نظر بھی ہوتے ہیں۔ بلاشبہ اس میں خاصا وزن ہے لیکن یہ وزن اتنا زیادہ بھی نہیں کہ اس خیال یا رائے کو ایک مسلمہ اور دائمی کلیہ کی حیثیت سے تسلیم کر لیا جائے۔“

مولانا جمال الدین قاسمی صاحب بھی مذکورہ حضرات ہی کی تائید کرتے ہیں، اور اب وجد اور غیر اب وجد میں کوئی تمیز نہیں کرتے، وہ صرف یہ کہہ کر گذر گئے ہیں کہ جو حضرات اس میں فرق کے قائل ہیں ان کے پاس نص نہیں، صرف زمانے کے حالات ہیں۔ موصوف نے نص و صحیح حدیث نہ ہونے کی بنیاد پر جمہور فقہاء و ائمہ مجتہدین کے اقوال کو درخور اعتناء نہیں سمجھا، حالانکہ ان کے دعویٰ کی تائید بھی تو کسی نص اور صریح حدیث سے نہیں ہوتی۔

مولانا خورشید احمد اعظمی کی ابتدائی تحریر تو اس کی جانب مشیر ہے کہ باپ و دادا کے بحالت نابالغی کئے ہوئے نکاح میں خیار بلوغ حاصل نہ ہوگا لیکن دوسرے صفحہ پر یہ تحریر بھی موجود ہے: ”ورنہ یہ بات کچھ عجیب سی لگتی ہے کہ نکاح میں انتظام مصالح کو اہمیت بلکہ بنیاد بنایا گیا ہے، پھر بھی لڑکی اپنے انتخاب سے عرفی غیر کفو میں نکاح کر لے تو عورت کے اولیاء کو اعتراض و فسخ کا حق حاصل ہو، اور اگر باپ و دادا صغیرہ کا نکاح غیر کفو میں کر دیں تو وہ نافذ ہو۔ اس سے تو اولاً یہ بات ثابت ہوتی ہے کہ موصوف کی تحریر میں اضطراب ہے۔ دوسری بات یہ معلوم ہوئی کہ آپ کی نگاہ شاید اس پر نہیں گئی کہ کفو کس کا حق ہے۔ ظاہر ہے جس کا حق ہوگا وہی اعتراض بھی کرے گا، اور اگر اعتراض نہیں کرتا تو وہ اپنے حق سے دستبردار ہو رہا ہے۔“

والدلیل علیہ ثبوت حق الاعتراض للأولیاء إذا وضعت نفسها فی غیر کفء (مبسوط للسرحدی ۱۱/۵)۔

وإذا زوّجت نفسها من غیر کفء فقد ألحقت الضرر بالأولیاء، فیثبت لهم حق الاعتراض لدفع الضرر عن أنفسهم (مبسوط للسرحدی ۱۳/۵)۔

مولانا سراج الدین قاسمی صاحب بھی خیار بلوغ دیئے جانے کے قائل نہیں، اور اپنے مدعا پر قاضی شریع کے اس فتوے کا سہارا لیا ہے جو مصنف ابن ابی شیبہ (۱۱۳/۳) میں بایں الفاظ ”إذا زوّج الرجل ابنه أو ابنته فالخيار لهما إذا شتا“ ہے۔ نیز قاضی صاحب کی تائید میں مولانا مذکور نے ایک حدیث پیش کی ہے جس کا مفہوم یہ ہے کہ آنحضرت ﷺ نے حضرت حمزہ کی صاحبزادی حضرت امامہ کا نکاح نابالغی کے زمانہ میں کیا اور جب وہ بالغ ہوئیں تو ان کے لئے خیار بلوغ باقی رکھا، وجعل لها الخيار إذا بلغت (نقد النہ ۱۳۰/۲)۔

احقر کے خیال میں قاضی شریع کا فتویٰ تو صرف ان کے لئے مؤید بن سکتا ہے نہ کہ مخالف پر حجت۔ نیز نقل کردہ حدیث ان کے دعویٰ کا ساتھ نہیں دے رہی ہے، یہ تو جمہور فقہاء و مجتہدین کی مؤید ہے۔

مولانا اختر امام عادل صاحب، مولانا عبدالقیوم پالنپوری، مفتی اسماعیل بھد کو دروی صاحب نے اپنی کوئی رائے نہیں دی۔ ان کے علاوہ تمام مقالہ نگاروں نے خیار بلوغ نہ دیئے جانے کا قول کیا ہے، بندہ کی بھی یہی رائے ہے۔

مولانا محسن ربانی صاحب ایران تحریر فرماتے ہیں: ”روایات خاصہ فقد ذکر صحیحہ عن عبد اللہ بن الصلت، قال: سألت الصادق صلی اللہ علیہ وسلم عن الجارية یزوجها أبوها: لها امر إذا بلغت؟ قال: لا“ (حضرت عبد اللہ بن الصلت نے حضور صلی اللہ علیہ وسلم سے اس صغیرہ کو خیار بلوغ دیئے جانے کے متعلق دریافت کیا جس کا نکاح اس کے باپ نے بحالت نابالغی کیا تھا تو آپ نے فرمایا: نہیں)۔

ڈاکٹر وہبہ زحیلی صاحب تحریر فرماتے ہیں: ولیس للصغيرة حق الاعتراض والمطالبة بفسخ الزواج حتی ولو كان بمهر فيه غبن فاحش..... ولا یثبت فيه خيار لأن الأب والجد كامل الرأي، وأفر الشفقة، فیلزم العقد بمباشرتهما إذا باشره برضا الصبي والصبية بعد البلوغ۔ تقریباً سارے ہی مانعین خیار حضرات نے فقہاء و مجتہدین کے اقوال و آراء پر جو عالمگیری، درمختار، ردالمحتار، قاضی خاں وغیرہ میں موجود ہیں، اپنے اس دعویٰ کی بنیاد رکھی ہے۔

اگر ”إن رجلاً زوج ابنته بکراً. فکرت فأتت النبی صلی اللہ علیہ وسلم فردة نکاحها“۔ یا ”إن جارية بکرا أتت النبی صلی اللہ علیہ وسلم فقالت: إن أبی زوجنی وهي کارهة فردة نکاحها“ کو مسلک احناف پر رد قرار دیا جائے تو اولاً صغیر سنی ثابت کرنی ہوگی، صرف لفظ باکرہ سے اس پر دلالت نہ ہوگی، کیوں کہ باکرہ بلوغ و عدم بلوغ دونوں کی صفت بن سکتی ہے۔ نیز مشکوٰۃ شریف میں جہاں یہ حدیث منقول ہے، بین السطور میں بکراً کے لفظ پر وہی بالغة بھی موجود ہے، نیز اس کا حاشیہ بھی اسی کی تائید کرتا ہے۔ بذل الجہود (۱۰۲/۱۰) میں بھی بکراً کے بعد بالغة کی صراحت ہے۔

ثیبہ کے خیار میں اب وغیر اب کے حکم پر اس حدیث کو حجت بنایا جاسکتا ہے جو آپ ﷺ سے اس طرح ثابت ہے: ”أنت و مالک لأبیک“۔ ابن قدامہ حنبلی اس حدیث کو نقل کر کے لکھتے ہیں: وإثبات ولایة الموهوب له علی الهبة أولى من العکس (المغنی لابن قدامہ ۳۴۶/۷)۔ نیز جمہور علماء کا اجماع اس بات پر ہے کہ باپ کا حکم واجب الاتباع اور قابل عمل ہوگا، بشرطیکہ اس سے کوئی نص یا سنت مطہرہ متعارض نہ ہو۔ خیار بلوغ ملنے پر اس باپ کی کیا حیثیت رہ جاتی ہے یا اس باپ کی تکلیف کا کیا مداوا ہو سکتا ہے جس باپ کے لئے نص ”ولا تقل لهما أف ولا تنهرهما“ وارد ہوئی ہے، اور یہ تکلیف خیار بلوغ کے بعد بدرجہا بڑھی ہوئی ہے۔

اگر خیار مل جائے تو بہت سارے مفسد کا باب کھل جائے گا، ان میں سے ایک یہ کہ وہ لڑکی مغربی تہذیب کی دلدادہ ہو کر صرف اپنی ہوس پوری کرنے کی خاطر کسی اور سے شادی رچالے گی، نیز لڑکے کو اس خیار سے مادی فائدہ بایں طور پہنچ سکتا ہے کہ کوئی صرف اس بنیاد پر کہ اسے خیار بلوغ مل چکا ہے لالچ دے کر اپنی لڑکی کا رشتہ کر ڈالے گا، یا وہ خود اپنی حرص و لالچ کے باعث اس طرح کا اقدام کر بیٹھے گا، پھر یہ بھی ممکن ہے کہ وہ زوجہ اولیٰ کو کا المعلقہ بنا ڈالے، یا پھر اس پر فتن دور میں وہ بچی جو اپنے میکے سے کافی ساز و سامان لے کر آئی ہو اس کی موجودگی میں زوجہ اولیٰ کی کیا حیثیت رہ جاتی ہے۔ اس صورت میں زوجین کے بیچ دن بدن اختلافات کشیدہ ہوتے چلے جائیں گے، اور معلوم نہیں کس حد تک جا پہنچیں گے جو سماجیات کے ماہرین پر مخفی نہیں۔ ساری وصیتیں، سارے حقوق جو اپنے مفاد میں ہوں وہ تو لڑکا حاصل کرے اور تسلیم کرے اور باپ کا یہ حق ختم کر دے جو ولایت کا ہے، جس باپ کی ابوة ثابت کرنے کے لئے شریعت نے استبراء رحم ضروری قرار دیا تا کہ اختلاط الماء بالماء کی صورت میں اشتباہ فی النسب نہ ہو۔

ایک بہت بڑا مسئلہ یہ پیدا ہو جائے گا کہ باپ باپ ہوتے ہوئے مسلوب الولایۃ ہے جسے ولایت جبر و استبداد حاصل تھی، دوسری پریشانی یہ کہ ایسے زوجین کے درمیان جن کے ذہنوں میں یہ بات رچ بس چکی ہے کہ بلوغ کے بعد تو خیار ملنا ہی ہے، ایسے پاکیزہ رشتے میں کون سی

خیر خواہی پیدا ہوگی، یادوںوں ایک دوسرے کے کتنے خیر خواہ ہو سکتے ہیں؟
خیار بلوغ ملنے کی صورت میں باپ کو اس کے حق سے گھٹانا اور صغیر و صغیرہ کو ان کے حق سے بڑھانا لازم آئے گا۔

میری ناقص رائے میں جب باپ نے نکاح کیا تھا تو اس صغیر و صغیرہ کو کچھ بھی اختیار نہ تھا، اس کے سبھی قائل ہوں گے، تو پھر کیوں نہ ایسا ہو کہ متقدمین احناف مثلاً ابو منصور ماتریدی، ابو زید بوسی، شمس الائمہ سرخسی، فخر الاسلام بزدوی نے جسے حجت قرار دیا ہے اور بہت سارے فقہی اصول کی بنیاد بھی اسی پر ہے، اسے اپنا لیا جائے، اور وہ ہے اصحاب جس کی تعریف بحوالہ ”کشف الأستار“ یوں ہے: **الحکم بثبوت امر فی الزمان الثانی بناء علی ما کان ثابتاً فی الزمان الأول** (موجودہ زمانہ میں کسی امر کے ثبوت کا حکم اس لئے دینا کہ زمانہ ماضی میں یہ امر ثابت تھا)، لہذا نابالغ و نابالغہ کو بعد بلوغ صرف اس وجہ سے کہ یہ رشتہ اس کے باپ یا دادا کا کیا ہوا ہے خیار بلوغ ملنا چاہئے، احقر اس کے حق میں نہیں۔ ہاں جہاں گنجائش مل سکتی ہے شریعت نے تو خود ہی اس میں توسع رکھی ہے جیسا کہ جواب نمبر ۶ سے ظاہر ہے۔

سوال نمبر ۶ کے بھی ۴۵ جوابات موصول ہوئے جن میں مولانا اخلاق الرحمن صاحب، شمس پیرزادہ، ڈاکٹر عبدالعظیم اصلاحی، مولانا خورشید احمد اعظمی نے ماجن قاسق معہک کی کوئی وضاحت نہیں کی ہے، بقیہ سارے مقالہ نگار حضرات نے اس کی تشریح کی ہے۔

جن حضرات نے معروف بسوء الاختیار کے لئے پہلے ایک بے جوڑ رشتہ ہونا ضروری قرار دیا ہے ان کے اسمائے گرامی درج ذیل ہیں:

مولانا سید مصلح الدین بڑودوی، مولانا راشد حسین ندوی، مولانا فیاض عالم قاسمی، مولانا خورشید انور اعظمی، مفتی محمد احسان، مولانا اختر امام عادل، مولانا خورشید احمد اعظمی، اور مولانا اسعد اللہ قاسمی، مفتی ضیاء الحسن قاسمی صاحب نے سکوت فرمایا ہے۔

مذکورہ حضرات کے علاوہ سبھی مقالہ نگار حضرات معروف بسوء الاختیار کے اثبات کے

لئے صرف تحقق سوء اختیار کے قائل ہیں، یہ تحقق جس طرح بھی ہو جائے۔ راقم سطور کا بھی رجحان اسی جانب ہے کیوں کہ معروف بسوء اختیار کا تحقق تو اول و بلکہ میں بھی بائیں طور ہو سکتا ہے کہ کسی کا کوئی رشتہ دار جیل میں ہے اور باپ نے اپنے اس رشتہ دار کو جیل سے رہا کرانے کی خاطر اپنی لڑکی کا نکاح دانستہ کسی شرابی جواری یا ظالم سے کر دیا تاکہ اس کے مہر سے اس رشتہ دار کو چھڑا لے، تو یہاں اول و بلکہ ہی میں معروف بسوء اختیار بن گیا جبکہ اس کے قبل اس سے کوئی ایسا فعل سرزد نہیں ہوا جس کی بنیاد پر اب اسے معروف بسوء اختیار کہا جائے۔

مولانا مصطفیٰ قاسمی، مولانا عطاء اللہ قاسمی، مولانا محمد شاہد قاسمی، مفتی محمد احسان، مولانا محمد برہان الدین سنبھلی، مولانا عبدالرحمن پالنپوری، مولانا عبدالقیوم پالنپوری، مولانا خورشید احمد اعظمی، مولانا عبدالرشید قاسمی، مولانا اختر امام عادل، مولانا ابوالحسن علی، مولانا اسعد اللہ قاسمی، مولانا عبداللطیف پالنپوری، مولانا جمال الدین قاسمی صاحب نے معروف بسوء اختیار کے کئے ہوئے نکاح کو باطل قرار دیا ہے، جبکہ بیشتر مقالہ نگار حضرات نے فسخ نکاح کا قول کیا ہے۔ احقر کے خیال میں معروف بسوء اختیار کی صورت میں اگر نکاح کو باطل قرار دے دیا جائے تو فریقین میں سے کوئی ایک بلا ضرورت شرعی فائدہ حاصل کر سکتا ہے، نیز لامرکزیت اور انتشار کے بھی پائے جانے کا وہم ہے، اس لئے جن حضرات نے جن میں خود راقم بھی ہے فسخ نکاح کا قول کیا ہے اقرب الی الصواب معلوم ہوتا ہے۔ قاضی مرافعہ کے بعد ثبوت و شہادت لے کر اس نکاح کو فسخ کر دے گا، نیز اس کی تائید ذخیرہ کی اس عبارت سے بھی ہوتی ہے جس میں باطل بمعنی ”سیطل“ کہا گیا ہے، فتاویٰ ظہیر یہ میں بھی اسی طرح ہے، لیکن یہ جواب تو وہاں درست ہو سکتا ہے جہاں نظام قضاء یا شرعی پنچایت کا نظم ہو۔ لیکن جہاں اس طرح کا کوئی نظم نہ ہو اس حقیر کی رائے یہ ہے کہ زوجین کے خاندان کے کچھ ایسے افراد کو جو متدین اور صائب الرائے ہوں حکم بنا کر یہ کام لیا جاسکتا ہے۔



نکاح میں ولایت کے مسائل

سوال نمبر ۵

مولانا اختر عام عادل ☆

سوال نمبر ۵ کے تحت بنیادی طور پر دو مسائل زیر بحث ہیں:

۱- ایک مسئلہ یہ ہے کہ خیار بلوغ کا حق لڑکی کو کب تک حاصل رہتا ہے اور کب ساقط

ہو جاتا ہے؟

۲- اور دوسرا مسئلہ ہے قریب تر ولی کی زندگی اور موجودگی میں نسبتاً دور کا ولی نابالغ

لڑکے یا لڑکی کا نکاح کر دے تو کیا حکم ہے؟

پھر ان میں سے ہر مسئلہ کئی بحث طلب نکات رکھتا ہے، جن پر مقالہ نگاروں نے گفتگو کی

ہے، اس لئے ان دونوں مسئلوں کو الگ الگ پیش کیا جاتا ہے۔

۱- خیار بلوغ کی توقیت:

مسئلہ ولایت پر ۴۴ علماء اور دو طلباء نے اپنے مقالات تحریر کئے ہیں۔ ان میں سے

اکثر مقالہ نگاروں نے اس سوال پر بھی اظہار خیال کیا ہے، البتہ حضرت مولانا مفتی نظام الدین

صاحب اور مفتی محمد اسماعیل صاحب نے اس سوال سے تعرض نہیں کیا ہے، بلکہ مسئلہ ولایت پر

صرف اصولی اور بنیادی گفتگو پر اکتفا کیا ہے۔

اسی طرح جناب مولانا حسن محمد تقی الجواہری کے یہاں بھی یہ مسئلہ زیر بحث نہیں آیا، اس لئے کہ ان کے نزدیک باپ اور داد کے علاوہ کسی کو ولایت اجبار حاصل نہیں ہے، اور باپ دادا کا کیا ہوا نکاح ان کے نزدیک لازم اور ناقابل فسخ ہے، اس لئے خیار بلوغ کا مسئلہ ان کے نزدیک موضوع بحث ~~نہیں~~۔

حنفیہ کے یہاں بھی یہ مسئلہ باپ دادا کے کئے ہوئے نکاح سے نہیں بلکہ ان کے علاوہ دیگر اولیاء کے نکاح سے متعلق ہے، اس طرح اس مرحلے میں دونوں کے درمیان کوئی اختلاف نہیں ہے۔

جناب مولانا یعقوب اسماعیل منشی کا مقالہ مجھے دستیاب نہ ہو سکا۔

اس مسئلہ میں بنیادی طور پر تین نکات بحث طلب ہیں:

الف: خیار بلوغ کے معاملہ میں لڑکا اور لڑکی اور باکرہ اور ثیبہ کے درمیان فرق ہے یا نہیں؟

ب: باکرہ لڑکی کو خیار بلوغ کا حق کب تک حاصل ہے؟

ج: ہندوستان میں کسی لڑکی کے لئے مسئلہ خیار بلوغ سے ناواقفیت عذر شرعی بن سکتی

ہے یا نہیں؟

(الف) لڑکا اور لڑکی اور باکرہ اور ثیبہ کے درمیان فرق:

مقالہ نگاروں کی اکثریت فرق کو تسلیم کرتی ہے، لڑکا اور ثیبہ لڑکی کے بارے میں اکثر

مقالہ نگاروں نے صراحت کے ساتھ لکھا ہے کہ ان کا خیار بلوغ اس وقت تک باقی رہے گا جب

تک کہ وہ صراحتاً یا دلالتاً اظہار رضا مندی نہ کر دیں، خواہ مجلس بلوغ و علم میں ہو یا اس کے بعد،

باکرہ لڑکی کے حکم میں اختلاف رائے پایا جاتا ہے، مگر اکثریت کے درمیان یہ قدر مشترک ہے کہ

اس کا حکم لڑکا اور ثیبہ لڑکی سے الگ ہے۔

صرف تین مقالہ نگار جناب مولانا فیاض عالم قاسمی، مولانا ظفر عالم ندوی، اور ڈاکٹر

ظفر الاسلام صاحبان نے اس فرق کو تسلیم کرنے سے انکار کیا ہے، مؤخر الذکر ڈاکٹر ظفر الاسلام صاحب کے نزدیک تو لڑکا اور لڑکی میں بھی فرق نہیں ہے، اور دونوں کا خیار بلوغ، سکوت یا رضامندی پر دلالت کرنے والے کسی عمل سے باطل ہو جاتا ہے۔

مولانا فیاض عالم قاسمی اور مولانا ظفر عالم ندوی باکرہ اور ثیبہ میں فرق کے قائل نہیں ہیں، اور دونوں کے خیار بلوغ کے سقوط کے لئے صراحتاً یا دلالتاً اظہار رضامندی کو ضروری قرار دیتے ہیں۔

ان حضرات کا کہنا ہے کہ اس مسئلہ کی بنیاد کسی نص پر نہیں بلکہ محض قیاس و اجتہاد پر ہے، یعنی عرف و حالات کے مطابق یہ امتیاز قائم کیا گیا ہے، لیکن آج عرف اور حالات متغیر ہو چکے ہیں، اس لئے آج کے تناظر میں لڑکا، لڑکی، باکرہ اور ثیبہ سب کے حق میں خیار بلوغ کے سقوط کے لئے صراحتاً یا دلالتاً اظہار رضامندی ضروری ہے۔

مگر جمہور کے خیال کی بنیاد درج ذیل چیزیں ہیں:

۱- اس مسئلہ کی بنا اگرچہ براہ راست نص پر نہیں ہے، مگر نص سے الگ بھی نہیں ہے، نکاح ہی کے ابتدائی مراحل میں نص کے ذریعہ عورت، مرد اور باکرہ و ثیبہ کے مزاج کا جو فرق سمجھ میں آتا ہے، اس کا تقاضا ہے کہ یہ فرق دیگر مواقع پر بھی ملحوظ ہو، بخاری شریف میں حضرت ابو ہریرہؓ کی روایت ہے کہ رسول اللہ ﷺ نے ارشاد فرمایا:

لا تنكح الأيم حتى تستأمر ولا تنكح البكر حتى تستأذن، قالوا: كيف إذن؟ قال: أن تسكت (بخاری ۷۷۲) (ثیبہ عورت کا نکاح نہیں کیا جائے گا جب تک کہ اس سے مشورہ نہ کر لیا جائے اور باکرہ عورت کا نکاح نہیں کیا جائے گا جب تک کہ اس سے اجازت نہ لی جائے، صحابہ کرامؓ نے عرض کیا یا رسول اللہ! اس کی اجازت کیسی ہوگی؟ آپ ﷺ نے فرمایا: اس کی خاموشی اس کی اجازت ہے۔

ایک روایت حضرت عائشہؓ کی ہے:

قالت: يا رسول الله! إن البكر تستحيي، قال: رضاها صمتها (بخاری ۷۷۱/۲) (حضرت عائشہؓ نے حضور ﷺ سے دریافت کیا کہ باکرہ لڑکی تو اپنی پسند بتانے میں شرمائے گی، تو آپ ﷺ نے ارشاد فرمایا کہ اس کی خاموشی اس کی پسند ہے)۔

اس نص میں پسند و ناپسند اور رد و قبول کے طریقہ اظہار میں شبہ و باکرہ کے درمیان فرق کیا گیا ہے، اس لئے یہ کہنا درست نہیں کہ اس فرق کی بنیاد کسی نص پر نہیں ہے۔

۲- ابتدائے نکاح میں پسند و ناپسند کا طریقہ اظہار منصوص اور متفق علیہ ہے، اس لئے خیار بلوغ کے مرحلے کو بھی اسی پر قیاس کیا جاسکتا ہے، شامی لکھتے ہیں:

وغاية الأمر كون هذه الحالة كحالة ابتداء النكاح (شامی ۳۳۵/۲)۔

کیونکہ خیار بلوغ کا مرحلہ اگرچہ بقاء نکاح کا مرحلہ ہے، لیکن اگر نکاح کی حقیقت، مقاصد اور زوجین کی حیثیت پر نگاہ کی جائے تو نکاح کا حقیقی آغاز زوجین کے بلوغ کے بعد ہی ہوتا ہے، اس طرح اس حقیقی آغاز کو عرفی آغاز سمجھا جاسکتا ہے۔

۳- ماضی میں کسی فقیہ کے یہاں یہ تصور نہیں ملتا، جس میں مرد و عورت اور باکرہ و شبہ کا فرق بالکل مٹا دیا گیا ہو۔

۴- علاوہ ازیں عرف میں اس درجہ تبدیلی کی بات بھی خلاف واقعہ ہے، ممکن ہے کسی خاص عرف میں ایسی بات ہو، مگر عرف عام میں آج بھی ایک عورت مرد کے مقابلے میں، اور ایک باکرہ شبہ کے مقابلے میں زیادہ حیا دار اور کم سخن سمجھی جاتی ہے، اور مسائل و احکام میں عرف خاص کے بالمقابل عرف عام زیادہ قابل لحاظ ہوتا ہے۔

ان وجوہ کے پیش نظر جمہور کا موقف زیادہ قوی معلوم ہوتا ہے۔

ب- باکرہ کے لئے خیار بلوغ:

بحث کا دوسرا معرکہ الآراء نکتہ یہ ہے کہ باکرہ لڑکی کو خیار بلوغ کا حق کب تک حاصل

رہے گا؟

مقالات میں اس کے تعلق سے پانچ رائیں ملتی ہیں:

۱- ایک رائے جس کو اکثر مقالہ نگاروں نے اختیار کیا ہے، وہ یہ ہے کہ باکرہ لڑکی کو اگر نکاح کا علم ہے تو بلوغ کے فوراً بعد تک، اور علم نہیں ہے تو علم ہونے کے فوراً بعد تک خیار بلوغ کا حق رہے گا، بلوغ یا علم کے بعد تھوڑا بھی توقف و سکوت اس کے حق خیار کو ساقط کر دے گا، بشرطیکہ اس کو بولنے اور رد کرنے کا اختیار حاصل ہو، اگر اختیار حاصل نہ ہو اور بولنے اور رد کرنے سے مانع کوئی عذر درپیش ہو، تو عذر کے ختم ہونے اور اختیار کے حاصل ہونے تک اس کو خیار بلوغ حاصل رہے گا، اسی طرح نکاح سے متعلق ضروری تحقیقات سے بھی خیار باطل نہ ہوگا۔

اس رائے کی بنیاد فقہاء کی تصریحات پر ہے، عام طور پر کتب فقہیہ میں اس قسم کی عبارتیں ملتی ہیں:

وبطل خیار البکر بالسکوت لو مختارة عالمة بأصل النکاح، فلو سألت عن قدر المهر قبل الخلوة أو عن الزوج أو سلمت علی الشهود لم يبطل خيارها.... ولا يمتد إلى آخر المجلس، وإن جهلت به لتفرغها للعلم (در مختار مع رد المحتار ۳۴۱/۲-۳۴۲، وکذا فی الهدایہ ۲/۲۹۷، عنایہ علی ہاشم فتح القدر ۳/۲۷۲)۔

فقہاء حنفیہ کے یہاں اس سلسلے میں کوئی اختلاف نہیں ہے، البتہ خصاف کے نزدیک باکرہ لڑکی کا خیار بلوغ اختتام مجلس تک باقی رہتا ہے (شرح وقایہ ۲/۲۹۷)۔

دوسری بنیاد یہ ہے کہ خیار بلوغ کو ابتداء عقد نکاح پر قیاس کیا گیا ہے، اس لئے کہ جس طرح بالغ افراد کی پسند و ناپسند ابتدائے عقد میں اہمیت رکھتی ہے اسی طرح نابالغ افراد کی پسند و ناپسند بعد بلوغ اہمیت رکھتی ہے، اس لئے پسند و ناپسند جاننے کا جو معیار ابتدائے عقد کے وقت منصوص ہے وہی معیار خیار بلوغ کے وقت بھی برقرار رہے گا، اور بالغہ باکرہ لڑکی کی پسند آغاز عقد میں محض اس کی خاموشی مانی گئی ہے، اس لئے خیار بلوغ کے مرحلے میں بھی اس کی بلا عذر خاموشی اس کی رضامندی مانی جائے گی، اور خیار باطل قرار پائے گا، ابن عابدین کی اس عبارت میں اسی

کا خلاصہ پیش کیا گیا ہے:

و غایۃ الامر کون هذه الحالة كحالة ابتداء النکاح (ردالمحتار ۲/۳۳۵)۔

۲۔ دوسری رائے یہ ہے کہ ثیبہ نابالغہ کی طرح باکرہ نابالغہ کو بھی خیار بلوغ اس وقت تک حاصل رہے گا، جب تک کہ وہ صراحت سے یا دلالت حال سے اپنی رضا مندی کا اظہار نہ کر دے، مجلس کی کوئی قید نہیں ہے، اس رائے کو مولانا فیاض عالم قاسمی اور مولانا ظفر عالم ندوی نے اختیار کیا ہے۔

اس رائے کی بنیاد دراصل اس تصور پر ہے کہ یہ مسئلہ منصوص نہیں ہے، بلکہ محض قیاسی اور عرفی ہے، اس لئے آج کے بدلے عرف میں باکرہ اور ثیبہ کے درمیان کوئی خاص فرق نہیں کیا جاسکتا۔

مگر اس تصور کی کمزوری اس سے قبل بیان کی جا چکی ہے۔

۳۔ تیسری رائے جناب شمس پیرزادہ صاحب کی ہے، ان کے نزدیک خیار بلوغ کا حق لڑکی کو اس وقت تک حاصل ہوتا ہے، جب تک کہ وہ معاملہ کو اچھی طرح نہ سمجھ لے، یا جب تک شوہر اس سے مباشرت نہ کر لے۔

مگر اس خیال میں بڑی کمزوری یہ ہے کہ اس میں ابہام ہے، معاملہ کو اچھی طرح سمجھنے کی کیا حد ہوگی؟ اور اس کے لئے کتنی مدت درکار ہوگی؟ ”شوہر سے مباشرت“ کو حد مقرر کرنا بھی کافی وسعت رکھتا ہے، اگر کسی لڑکی کو مہینوں برسوں اس کی نوبت نہ آئے تو اس کے مطابق خیار کی گنجائش رہے گی؟ دراصل اس طرح کے معاملات کو توسع دینا نکاح کے دائرے کو تنگ کرنا ہے، اصولی طور پر جب ایک چیز ضرورت یا مجبوری کی بنا پر وجود میں آگئی تو اس کا موجود رہنا ہی اصل ہے، اور اس کے فسخ کا اختیار احتمال نقص کی بنا پر ہے۔ لیکن اس احتمال کو اس قدر اہمیت دینا کہ اصل ہی کمزور پڑ جائے ”قلب موضوع“ ہے۔

۴۔ چوتھی رائے جناب عبدالعظیم اصلاحی صاحب کی ہے، ان کے نزدیک خیار بلوغ کا

حق لڑکی کو علامت بلوغ یعنی پہلی بار رویت دم کے وقت حاصل ہوتا ہے، اور زیادہ سے زیادہ دوسرے حیض کے آنے تک رہنا چاہئے، یا اس سے پہلے اس کے کسی عمل سے قبولیت و موافقت کا اظہار ہو جائے۔

لیکن یہ بھی محض ایک خیال ہے، جس کی کوئی ٹھوس بنیاد نہیں ہے، زیادہ سے زیادہ کی حد دوسرا حیض مقرر کرنے کی بنیاد کیا ہے؟ تیسرا یا چوتھا حیض کیوں نہیں ہو سکتا؟ یا پہلے حیض ہی کا اختتام، یا پہلے حیض کے متصل طہر کے چند ایام کیوں حد نہیں بن سکتے؟

غرض اصلاحی صاحب نے اپنے خیال سے جو حد مقرر کی ہے، اس کی نہ کوئی ٹھوس بنیاد ہے اور نہ اس کی کوئی نظیر ماضی کے کسی مستند فقیہ کے یہاں ملتی ہے۔

مذکورہ بالا تمام آراء اور ان کے دلائل کے تجزیے سے جمہور کی بات ہی مضبوط نظر آتی ہے، جو نمبر ا پر بیان کی گئی۔

ج۔ ہندوستان میں کسی لڑکی کے لئے مسئلہ خیار بلوغ سے ناواقفیت عذر شرعی بن سکتی ہے یا نہیں؟

یہ اس بحث کا تیسرا اور آخری نکتہ ہے، بسا اوقات نابالغ لڑکیوں کو یہ علم نہیں ہوتا کہ بلوغ کے بعد ان کو خیار بلوغ بھی حاصل ہے، بالخصوص ان گھرانوں میں جہاں علم دین کی بوباس نہیں ہوتی، تو اگر اس جہالت کی بنا پر کوئی لڑکی اپنا حق خیار استعمال نہ کر سکے، تو یہ ان کے حق میں عذر شرعی قرار پائے گا یا نہیں؟ اور اس کا خیار بلوغ باقی رہے گا یا ساقط ہو جائے گا؟

مقالات میں اس سلسلہ میں دو نقطہ نظر پائے جاتے ہیں:

۱۔ ایک مشہور نقطہ نظر جس کو زیادہ تر علماء، فقہاء اور مقالہ نگاروں نے اختیار کیا ہے، یہ ہے کہ آزاد مسلم گھرانوں میں یہ کوئی عذر شرعی نہیں ہے، اور اس کی بنا پر لڑکی کا خیار بلوغ باقی نہیں رہے گا، بشرطیکہ دار، دارالعلم ہو، یعنی ایسا ملک ہو جہاں علم دین کا چرچا ہو، اور علماء و فقہاء اور مسائل جاننے اور بتانے والے باسانی میسر ہوں، اس لحاظ سے ہمارا ملک ہندوستان دارالعلم

ہے، اس لئے کہ صدیوں یہاں اسلامی حکومت رہی ہے، اور آج بھی اسلامی حکومت کے آثار یہاں باقی ہیں، بیٹھارہ مدارس، علماء اور نشریاتی ادارے یہاں قائم ہیں، اردو، ہندی، انگریزی، اور دیگر مقامی زبانوں میں مسائل و احکام کی کتابیں دستیاب ہیں، مسلم پرسنل لاء جیسی حکومت کی اجازت یافتہ تنظیم قائم ہے، مختلف ریاستوں میں امارات، دارالقضاء، دارالافتاء اور محکمہ جات شرعیہ کا نظام موجود ہے، غرض ہر جانب علم کا چرچا ہے، ایسے ماحول اور حالات میں بھی کوئی گھرانہ یا لڑکی علم دین کی نعمت سے محروم ہو تو اسے مجرمانہ غفلت و کوتاہی ہی قرار دیا جاسکتا ہے، اور اس کی بنا پر مسائل میں کوئی رعایت نہیں مل سکتی۔

مقالہ نگاروں نے اگرچہ اتنی وضاحت سے کام نہیں لیا ہے، مگر ان کا مقصد اور بحث کی روح اور خلاصہ یہی ہے۔ اس نقطہ نظر کی تائید فقہاء کی ان تصریحات سے ہوتی ہے، جن میں کسی مملکت کے اسلامی یا علمی مملکت ہونے کی صورت میں آزاد عورتوں کی جہالت کو عذر تسلیم نہیں کیا گیا ہے، کیونکہ دارالعلم میں آزاد عورتیں طلب علم کے لئے وقت نکال سکتی ہیں۔ ہدایہ میں ہے:

”ولم يشترط العلم بالخيار، لأنها تتفرغ لمعرفة احكام الشرع، والدار دار العلم فلم تعذر بالجهل“ (ہدایہ ۳۱۷/۲)۔

تقریباً تمام ہی کتب فقہیہ میں اس طرح کی عبارتیں موجود ہیں، اگر ان تمام عبارتوں کا پوری گہرائی اور حقیقت پسندی کے ساتھ جائزہ لیا جائے تو جہالت کے عذر نہ قرار پانے کی علت دارالاسلام نہیں بلکہ دارالعلم ہونا قرار پاتی ہے، اور جن فقہاء کے یہاں دارالاسلام کی تعبیر آئی ہے، ان کی غرض بھی یہی دارالعلم ہے، اس لئے کہ اسلامی مملکت میں علوم اسلامیہ کا حصول کسی غیر مسلم مملکت کے مقابلے میں زیادہ آسان ہے، آج اس ہندوستان کو دیکھئے کہ کیا یہاں طلب علم کے امکانات و مواقع کسی مسلم مملکت سے کم ہیں؟ اور کیا ایسی صورت میں یہاں جہالت عذر قرار پاسکے گی؟

۲- دوسرا نقطہ نظر یہ ہے کہ ہندوستان دارالکفر ہے، اور یہ حکم دارالاسلام کے لئے

ہے، اس لئے ہندوستان میں مسئلہ سے ناواقفیت کو عذر قرار دینا چاہئے۔ اور اگر کوئی کنواری لڑکی اپنی جہالت کی بنا پر حق خیار کا بروقت استعمال نہ کر سکے، یا لاعلمی میں کوئی ایسا عمل کر لے جس سے خیار باطل ہو جاتا ہو، تو اس کو معذور قرار دیتے ہوئے اس کا خیار بلوغ باقی ماننا چاہئے، اس نقطہ نظر کے حامل مقالہ نگاروں کے اسماء گرامی یہ ہیں:

مولانا ظفر عالم ندوی، مولانا فیاض عالم قاسمی، مفتی جمیل احمد نذیری، مولانا جمال الدین قاسمی، مولوی نوشاد عالم ندوی۔

مفتی جمیل احمد نذیری نے کوئی قطعی رائے پیش کرنے کے بجائے اس تعلق سے علماء و فقہاء کو غور کرنے کی دعوت دی ہے، اس نقطہ نظر کے حامل علماء کا استدلال یہ ہے کہ فقہاء نے جہالت و لاعلمی کو عذر تسلیم کرنے سے انکار دار الاسلام میں کیا ہے، اسی لئے بہت سی کتابوں میں ”دارالاسلام“ کی تعبیر صراحت کے ساتھ کی ہے، جبکہ موجودہ ہندوستان دارالکفر ہے۔

مگر مولانا نذیری نے اس معاملے کو صرف دارالکفر تک محدود نہیں رکھا ہے، بلکہ ان تمام احوال و ظروف کو بھی اس میں شامل کر لیا ہے جن میں والدین کی مجبوری یا غفلت کے سبب لڑکیاں دینی تعلیم سے محروم رہ جاتی ہیں۔ دراصل مولانا نذیری کے پیش نظر فقہاء کی وہ عبارتیں ہیں جن میں احکام شرع جاننے کی فرصت و فراغت کو علت کے طور پر بیان کیا گیا ہے، مثلاً ہدایہ کے الفاظ:

”ولم يشترط العلم بالخيار لأنها تنفرغ لمعرفة أحكام الشرع“ (ہدایہ ۳۱۷/۲)۔

اس لئے جن حالات میں یہ فرصت و فراغت حاصل نہ ہو، وہ معذور سمجھی جائے گی۔ لیکن اگر غور کیا جائے تو یہ دونوں بنیادیں کمزور ہیں، اس لئے کہ:

۱- جہاں تک دارالاسلام کی بات ہے تو عرض کیا جا چکا ہے کہ دارالاسلام کی قید بھی دارالعلم ہی کی غرض سے ہے، ورنہ فی نفسہ یہ قید مقصود نہیں ہے، اگر کوئی دارالکفر یا اس کا کوئی خاص حصہ دارالکفر ہونے کے باوجود دارالعلم ہو، اور علم کے تمام مواقع وہاں موجود ہوں، تو پھر کسی

کو طلب علم سے کیا عذر ہو سکتا ہے، اسی لئے ہم دیکھتے ہیں کہ فقہاء نے زیادہ تر جس قید پر زور دیا ہے وہ یہی دارالعلم کی قید ہے، دارالاسلام کا ذکر محض ایک اتفاقی، یا تو ضیحی قید ہے، یہی وجہ ہے کہ بہت سے فقہاء نے صرف دارالعلم پر اکتفا کیا ہے۔

۲- رہی علم دین کے لئے فرصت و فراغت کی بات، تو یہ بھی محض ایک نتیجہ کے طور پر بیان کیا گیا ہے، قید احترازی نہیں ہے، مقصد یہ ہے کہ جس ملک یا علاقے میں علمی ماحول اور مواقع ہوں وہاں آزاد لڑکی طلب علم کیلئے موقع نکال سکتی ہے، اور جہاں ماحول یا مواقع میسر نہ ہوں وہاں کسی لڑکی کے لئے اس کے واسطے موقع نکالنا مشکل ہے۔

اور اگر یہ قید احترازی بھی ہو تو یہ قید باندیوں کے مقابلے میں ہے، کہ باندیاں پابند ہیں، ان کو اپنے آقاؤں کی خدمت سے ہی فرصت نہیں ہے، جبکہ آزاد عورتوں پر ایسی کوئی پابندی نہیں ہے، ان کے پاس طلب علم کے لئے پوری فراغت موجود ہے، ورنہ اگر اس قید کو اتنی ہی وسعت دے دی جائے تو خود ”دارالاسلام“ اور ”دارالعلم“ میں بھی ان مسلم گھرانوں کو معذور قرار دینا پڑے گا، جو اپنی ہوس پرستی، دنیا طلبی، دین بیزاری، یا مجرمانہ غفلت و لاپرواہی کے باعث علم دین سے دور ہیں، اس لئے کہ ان کو ان کے خیال میں فرصت و فراغت ہی میسر نہیں آ سکی۔

غرض فقہاء نے جس پس منظر اور ماحول میں بات کی ہے اور جو ان کے استدلال کی روح ہے اس کے لحاظ سے جمہور علماء کا نقطہ نظر درست محسوس ہوتا ہے۔

ولی اقرب کی موجودگی میں ولی ابعدا کا نکاح:

دوسرا مسئلہ یہ ہے کہ قریب تر ولی کی زندگی اور موجودگی میں نسبتاً دور کا ولی لڑکا یا لڑکی کا نکاح کر دے تو یہ نکاح صحیح اور نافذ ہوگا یا نہیں؟
اس مسئلہ میں بنیادی طور پر دو امور قابل بحث ہیں:

۱- قریب تر ولی کی زندگی اور موجودگی میں نسبتاً دور کے ولی کے نکاح کرنے کا حکم۔

۲- غیبت منقطعہ کی حقیقت اور اس کا حکم۔

۱- اگر قریب تر ولی کی زندگی اور موجودگی میں بعید تر ولی نابالغ لڑکے یا لڑکی کا نکاح کر دے، جبکہ قریب تر ولی میں ولایت کی اہلیت اور مطلوبہ تمام شرائط موجود ہوں اور اس کی ولایت میں عمل نکاح کی تکمیل ہو سکتی ہو۔

اس سلسلہ میں مقالات کے اندر تین نقطہ نظر پائے جاتے ہیں:

۱- ڈاکٹر قدرت اللہ باقوی صاحب کی رائے یہ ہے کہ نکاح ہو جائے گا مگر ولی البعد گنہگار ہوگا، اس لئے کہ اس نے حق ولایت بالجبر حاصل کیا، البتہ ولی اقرب کو فسخ کرانے کا اختیار ہوگا، قاضی اس نکاح کو فسخ کر سکتا ہے۔

ڈاکٹر صاحب نے اپنی اس رائے کا کوئی ماخذ تحریر نہیں کیا ہے، البتہ کسی ڈرجہ میں اس کی بنیاد فقہ مالکی میں ملتی ہے، قرطبی نے اس سلسلہ میں امام مالک کے تین اقوال کا ذکر کیا ہے:

☆ نکاح درست نہیں۔

☆ نکاح درست ہے۔

☆ ولی اقرب کو نکاح کے باقی رکھنے اور ختم کرانے کا اختیار ہے۔

یہ اقوال اس صورت سے متعلق ہیں جبکہ باپ کے علاوہ کسی اور ولی نے لڑکی کا نکاح کرایا ہو۔

”فاختلف فیہا قول مالک فمرۃ قال: ان زوج الأبعد مع حضور

الأقرب فالنکاح مفسوخ، ومرة قال: النکاح جائز، ومرة قال: للأقرب ان یجوز او یفسخ، وهذا الخلاف کله فیما عدا الأب فی ابنته“ (بدیۃ المجتہد للقرطبی ۱۵/۲)۔

مگر پریشانی یہ ہے کہ ڈاکٹر صاحب نے اپنی رائے میں امام مالک کے دو اقوال کو جمع کر دیا ہے، کیونکہ امام مالک کی تیسری رائے کا مطلب نکاح موقوف ہے، اسی لئے ولی اقرب کی اجازت پر موقوف رکھا گیا ہے، اور دوسری رائے قطعی جواز کی ہے، ڈاکٹر صاحب نے دونوں کو جمع کر کے یہ رائے قائم کی کہ جائز بھی ہے، موقوف بھی ہے۔ ہاں اگر ڈاکٹر صاحب کا مطلب جواز

سے جواز موقوف ہو تو پھر یہ مسلک حنفی اور امام مالک کے قول ثالث کے مطابق ہو سکتا ہے، اور قاضی کے فسخ کی بات ڈاکٹر صاحب نے شاید اس لئے کہی ہو کہ یہ معاملہ عدالت ہی کے ذریعہ حل ہو سکتا ہے۔

دوسری بات یہ ہے کہ حنفیہ کے ماسواد گیرائے کے نزدیک باپ دادا کے سواد گیر اولیاء کی ولایت ہی مشتبہ یا معدوم ہے، قول مشہور کے مطابق امام مالک کے یہاں باپ کے سوا، اور امام شافعی کے یہاں باپ اور دادا کے سوا کسی کو ولایت اجبار حاصل نہیں (شرح مہذب ۷/ ۳۲۳)۔

جبکہ خیار بلوغ کا مسئلہ ہی باپ اور دادا کے سواد گیر اولیاء کا ہے، اس لئے اس مقصد سے فقہ حنفی کے سوا کسی دوسرے مسلک میں اس کی بنیاد تلاش کرنا یا اس کو نمونہ عمل بنانا مشکل ہے۔

۲- دوسرا نقطہ نظر جناب عبدالعظیم اصلاحی اور مولانا اخلاق الرحمن قاسمی صاحب کا ہے، اس کے مطابق ولی اقرب کی موجودگی میں ولی ابعدا بالغ کا نکاح کر دے تو نکاح درست نہ ہوگا، مگر یہ قول بھی فقہ حنفی کے مطابق نہیں ہے، بلکہ فقہ مالکی یا فقہ شافعی سے ہم آہنگ ہے۔ اور زیر بحث مسئلہ میں خروج عن المذہب کی ضروری شرائط موجود نہیں ہیں۔

زیادہ سے زیادہ فقہاء حنفیہ میں امام زفر کے یہاں اس کا سراغ ملتا ہے، ان کے یہاں اس سلسلہ میں بڑی شدت ہے، ان کے نزدیک ولی اقرب کی زندگی میں کسی صورت میں ولی ابعدا نکاح نہیں کر سکتا، غیبت منقطعہ کی صورت میں بھی نہیں، جب تک کہ موت کا یقین نہ ہو جائے، وہ اس کو میراث پر قیاس کرتے ہیں، کہ جس طرح وراثت میں اقرب کی زندگی میں ابعدا محبوب ہوتا ہے، خواہ اقرب حاضر ہو یا غیر حاضر، اسی طرح اقرب کی زندگی میں ابعدا کی ولایت محبوب رہے گی، امام زفر اس باب میں مالکیہ اور شافعیہ سے بھی زیادہ سخت ہیں، کیونکہ مالکیہ اور شافعیہ کے نزدیک (مالکیہ کے عدم جواز والے قول کے مطابق) ولی اقرب کی عدم موجودگی میں کم از کم حاکم کو نکاح کرانے کا حق حاصل ہے، امام زفر اس کی بھی اجازت نہیں دیتے، وہ کہتے ہیں کہ حاکم کی ولایت ولی ابعدا کی ولایت سے بھی بعید تر ہے (المبسوط ۴/ ۲۲۱)۔

مگر ظاہر ہے کہ یہ ولایت نظری ہے، جس کی بنیاد مصلحت، شفقت اور ہمدردی پر ہے، اس لئے اس میں امام زفر کی شدت کا ساتھ دینے کی صلاحیت نہیں ہے۔

۳- تیسرا نقطہ نظر جس کو مذکورہ بالا حضرات کے سوا تمام ہی حضرات نے اختیار کیا ہے، وہ یہ کہ نکاح ولی اقرب کی اجازت پر موقوف رہے گا اور ولی اقرب کا محض سکوت کافی نہ ہوگا، خود مجلس عقد میں ولی اقرب کی خاموشی کے ساتھ موجودگی بھی اجازت متصور نہ ہوگی، بلکہ صحت نکاح کے لئے اس کی جانب سے صراحت یا دلالت اجازت دینا ضروری ہوگا۔

مذکورہ بالا دونوں نقطہ ہائے نظر کے مقابلے میں یہ نقطہ نظر زیادہ معتدل اور مناسب ہے کئی وجوہ سے:

ایک تو اس لئے کہ یہ فقہ حنفی کے مطابق ہے، فتاویٰ شامی میں ہے:

”فلو زوج الأبعد حال قيام الأقرب توقف على إجازته (در مختار) فلم يجعلوا سكوتہ إجازته والظاهر أن سكوتہ هنا كذلک، فلا يكون سكوتہ إجازة لنكاح الأبعد وإن كان حاضراً في مجلس العقد ما لم يرض صريحاً أو دلالة“ (رد المحتار: باب الولی ۲/۴۳۲)۔

دوسرے اس لئے کہ یہ قول دو انتہاؤں کے درمیان ہے، پہلا قول جواز کا ہے اور دوسرا عدم جواز کا، ایک میں افراط ہے تو دوسرے میں تفریط، اس لئے کہ اس ولایت کی بنیاد شفقت و ہمدردی پر ہے، اور اس لحاظ سے ولی اقرب کے بالمقابل ولی ابعداً یقینی طور پر کمتر ہے، اور قرابت کی دوری اور نظر و شفقت کی کمی کی بنا پر رشتہ میں کمزوری یا نا موافقت کا امکان بہر حال موجود ہے، اس لئے مناسب ہے کہ نفس ولایت و قرابت کے لحاظ سے نکاح اصل جائز ہو، البتہ دفع مضرت کے لئے ولی اقرب کی اجازت پر موقوف ہو، اس طرح اس نقطہ نظر میں دونوں جانب کی رعایت ہو جاتی ہے۔

۲- غیبت منقطعہ کی حقیقت اور اس کا حکم:

دوسرا مسئلہ دراصل مسئلہ مذکورہ ہی کی دوسری شکل ہے، وہ یہ کہ اگر ولی اقرب موجود نہ

ہو، اور نابالغ لڑکی یا لڑکے کا کوئی مناسب رشتہ آجائے تو ولی ابعدا نکاح کر سکتا ہے یا نہیں؟ امام زفر کے سوا تقریباً تمام ہی فقہاء کے نزدیک غیبت منقطعہ کی صورت میں ولی اقرب کی ولایت ساقط ہو جاتی ہے، اور یہ ولی ابعدا یا حاکم وقت کی طرف (علی اختلاف الاقوال) منتقل ہو جاتی ہے (مغنی المحتاج فی فقہ الشافعیہ ۳/۱۵۴، شامی ۲/۳۴۳، کتاب النکح علی المذاہب الاربعہ ۴/۳۷۷-۳۸۱)۔

مقالہ نگاروں میں بھی اس سلسلہ میں اتفاق نظر آتا ہے۔

البتہ فقہاء کی طرح مقالہ نگاروں کے درمیان بھی یہ بات مختلف فیہ ہے کہ غیبت منقطعہ کا اطلاق کس حد پر ہوگا؟ فقہ حنفی میں اس سلسلہ میں تین روایات ملتی ہیں:

۱- مسافت سفر۔

۲- اتنی دوری کہ قافلے سال میں صرف ایک بار پہنچ سکیں۔

۳- ایسے مقام پر ہونا کہ ولی اقرب سے وقت کے اندر نکاح کے بارے میں مشورہ کرنا

ممکن نہ ہو (ہدایہ ۲/۳۱۹، عالمگیری ۱/۲۸۵)۔

یہ تینوں روایات مقالہ نگاروں میں تین راہیں بن گئی ہیں:

۱- تین مقالہ نگار حضرات نے مسافت قصر کی رائے اختیار کی ہے، ان کے اسماء گرامی یہ ہیں: ڈاکٹر ظفر الاسلام، مولانا محمد برہان الدین سنبھلی اور مفتی حبیب اللہ صاحب۔ ان حضرات نے اپنے رجحان کے اسباب پر کوئی روشنی نہیں ڈالی ہے، لیکن جہاں تک روایات اور آراء کے تجزیہ سے سمجھ میں آتا ہے، اس ترجیح کے دواہم اسباب ہو سکتے ہیں:

(الف) ایک اس بنا پر کہ اس قول میں ایک معینہ حد قائم ہو جاتی ہے جو لوگوں کے

لئے باعث سہولت ہے، دیگر اقوال میں دوسروں کی رائے جاننے اور اس سلسلے میں تحقیقات کی ضرورت پڑتی ہے جو ہر ایک کے لئے آسان نہیں۔

(ب) دوسری وجہ یہ ہے کہ اکثر متأخرین نے اس روایت کو اختیار کیا ہے، اور کتب

فقہیہ میں اس کے لئے ”وعلیہ الفتویٰ“ کی تصریح آئی ہے، مگر اس رائے میں دقت یہ ہے کہ یہ آج

کے حالات پر منطبق نہیں ہے، اس لئے کہ مسافت سفر (۴۸ میل) کا فاصلہ آج کے ترقی یافتہ اور تیز رفتار دور میں گھنٹوں بلکہ منٹوں کا ہے، جس میں ولی اقرب سے مشورہ و ملاقات مشکل نہیں۔

۲- شیخ وہبہ زحیلی نے دوسری روایت کو پسند کیا ہے، یعنی ولی اقرب ایسے مقام پر ہو کہ قافلے وہاں تک سال میں صرف ایک بار پہنچ سکیں، شیخ نے بھی اپنی پسندیدگی کی کوئی وجہ نہیں تحریر کی ہے، لیکن لگتا ہے کہ وہ قدوری کے رجحان سے متاثر ہوئے ہیں۔

مگر اس قول میں بھی مشکل یہ ہے کہ آج معلوم دنیا میں کوئی ایسا مقام نہیں رہ گیا جہاں قافلوں کو پہنچنے میں ایک سال کا عرصہ لگ جائے، مواصلات اور رابطوں کے اس جدید دور میں یہ بالکل عجیب سی بات معلوم ہوتی ہے۔

۳- مذکورہ بالا چار اصحاب کے سوا بقیہ تمام مقالہ نگاروں نے تیسری روایت کو اپنا نقطہ نظر بنایا ہے، یعنی ولی اقرب ایسے مقام پر ہو کہ رشتہ کے بارے میں وقت کے اندر کوئی استصواب رائے ممکن نہ ہو، اور اس کے انتظار میں کفوئے فوت ہو جانے کا اندیشہ ہو۔ اس نقطہ نظر کے مطابق فاصلے کی بھی قید نہیں ہے، بلکہ خود شہر یا کسی قریبی مقام پر بھی ولی اقرب اگر اس طرح روپوش یا لاپتہ ہو جائے کہ اس تک رسائی یا استصواب رائے ممکن نہ رہے، تو بھی غیبت منقطعہ قرار پائے گی۔

یہی نقطہ نظر سب سے زیادہ متوازن اور قابل اعتماد معلوم ہوتا ہے، جس کے کئی اسباب ہیں:

(الف) یہ ہر دور پر منطبق ہو سکتا ہے، بالخصوص آج کے دور میں تو اس کے سوا کسی دوسرے نقطہ نظر کا انطباق ہی ممکن نہیں۔

(ب) اکثر مشائخ متقدمین نے اسی روایت کو اختیار کیا ہے، ”الجبھی“ اور ”المبسوط“ میں اسی کو ”الصحیح“ کہا گیا ہے، ”الفتح“ میں اس کو ”اشبہ بالفقہ“ کہا گیا ہے، شرح المہلتقی میں اس کو ”الصحیح الاقاول“ قرار دے کر یہ فیصلہ سنایا گیا ہے کہ ”وعلیہ الفتوی“۔ ”الاختیار“ ”التقایہ“

اور ”المسئور“ جیسی کتب فقہیہ میں اسی کو ترجیح دی گئی ہے۔ ”البحر“ میں ہے کہ مشائخ متقدمین کی رائے پر فتویٰ دینا زیادہ بہتر ہے (رد المحتار: باب الولی ۲/۴۳۳) صاحب ہدایہ نے اس کو اقرب الی الفقہ کہا ہے (۳۱۹/۲)۔

علامہ سرخسی اور محمد بن الفضل نے اس کو ”الاصح“ کہا ہے، ”التبیین“ میں اس کے لئے ”هذا احسن“ اور جواہر الاخلاطی میں ”وعلیہ الفتوی“ کی تعبیر آئی ہے (فتاویٰ ہندیہ ۱/۲۸۵)۔
(ج) المغنی میں امام احمدؒ کا بھی ایک قول اسی کے قریب قریب موجود ہے۔

”ففي قول الخرقى هي من لا يصل إليه الكتاب أو يصل فلا يجيب عنه الخ“ (المغنی ۷/۳۷۰)۔

(د) سقوط ولایت کا مقصد اور غیبت منقطعہ کا حاصل بھی اسی روایت سے زیادہ اچھی طرح حاصل ہوتا ہے۔

(ه) یہ روایت بقیہ دونوں روایتوں کو جامع ہے، کیونکہ مسافت سفر میں بھی اگر یہ صورت حال پیدا ہو جائے کہ استصواب رائے ممکن نہ رہے تو یہ غیبت منقطعہ قرار پائے گی، یہی حال اس مقام کا ہے جہاں قافلے سال میں صرف ایک بار پہنچ سکتے ہوں، اس لئے ایسی روایت کو اختیار کرنا زیادہ بہتر ہے جس میں زیادہ توسع، جامعیت اور حالات پر کامل انطباق ہو۔
غیبت منقطعہ کی ایک صورت:

یہاں ایک ممکنہ صورت یہ ہے کہ ولی اقرب موجود ہو مگر اس پوزیشن میں نہ ہو کہ اس کی رائے سے فائدہ اٹھایا جاسکے تو اس کے بارے میں کیا حکم ہوگا؟
مقالہ نگاروں نے اور فقہاء نے اس صورت سے تعرض نہیں کیا ہے، لیکن آخری روایت کی جو روح ہے اس کے پیش نظر خیال یہ ہوتا ہے کہ یہ صورت بھی غیبت منقطعہ میں داخل ہونی چاہئے۔
سقوط ولایت کی ایک اور صورت:

یہاں ایک صورت یہ بھی قابل غور ہے کہ اگر ولی اقرب کسی مناسب رشتہ کو بلا وجہ رد کر

دے تو اس صورت میں اس کی ولایت ساقط مانی جائے گی یا نہیں؟

اکثر مقالہ نگار اس سلسلے میں خاموش ہیں، البتہ جناب مولانا مفتی محمد احسان صاحب، مولانا جمال الدین قاسمی، مولانا ثناء الہدی ویشالوی، مفتی مصلح الدین بڑودوی، مولانا حسن محمد تقوی الجواہری، اور راقم الحروف نے اپنے مقالات میں اس پر روشنی ڈالی ہے۔ دراصل یہ عضل کی بحث ہے کہ عضل کی صورت میں ولی کی ولایت ساقط ہو جاتی ہے، مگر عضل کا اطلاق اس وقت ہوگا جبکہ ولی اقرب بلا وجہ کسی مناسب رشتہ کو رد کر دے، لیکن اگر اس کے رد کے پیچھے کوئی مصلحت ہو مثلاً کوئی اور مناسب رشتہ اس کے پیش نظر ہو، تو یہ عضل قرار نہیں پائے گا، فقہاء کے یہاں یہ تمام تفصیلات مذکور ہوئی ہیں (دیکھئے: رد المحتار ۳۴۱/۲، حاشیہ بحر ۱۳۶/۳، فتاویٰ ہندیہ ۲۸۵/۱، بدائع الصنائع ۲/۲۵۰)۔

البتہ ولایت ولی ابعدا کے بجائے مفتی جو قول کے مطابق قاضی کی طرف منتقل ہوگی۔

”وإذا خطبها كفوء وعضلها الولي ثبت الولاية للقاضي نيابة عن

العاضل“ (البحر الرائق ۱۳۶/۲)۔

لیکن جس جگہ نظام قضاء موجود نہ ہو تو وہاں ولایت ولی ابعدا کی طرف منتقل ہوگی، مگر اس صورت میں ولی ابعدا کی طرف سے مکرر اجازت شرط ہوگی۔

”ولو تحالت الولاية إليه يعني الأبعد لم يجز إلا بإجازته بعد

التحول“ (در مختار ۳۴۱/۲، باب الولي)۔

شامی بحر کے حاشیہ پر لکھتے ہیں:

”ويمكن أن يجاب أن يحمل ما في الخلاصة على ما إذا لم يكن

قاض“ (البحر الرائق ۱۳۶/۲)۔

مقالہ نگاروں کے درمیان اس سلسلہ میں کوئی اختلاف نہیں ہے۔ واللہ اعلم بالصواب



جدید فقہی تحقیقات:

دوسرا باب

تمہیدی مقالات

ولایت

مفتی نظام الدین اعظمی ☆

ولایت کا مفہوم:

ولایت کے بیسیوں معنی شریعت میں آتے ہیں، جن کا حاصل یہ ہے کہ صاحب اختیار فی الجملہ ہو، مثلاً مرنے سے پہلے کوئی آدمی بچوں میں انتظام کے لئے وصی مقرر کرتا ہے تو اسے بھی محض اختیار فی الجملہ کا اختیار ہوتا ہے، اور اگر اس نے وصی مقرر نہیں کیا تو بالغ وارث کو نابالغین کی حضانت و تربیت کا اختیار فی الجملہ حاصل ہوتا ہے۔

اس جگہ ایک اور چیز ذہن میں آگئی، اس کا لکھنا بھی مفید معلوم ہوتا ہے، اس لئے عرض ہے کہ طلاق دینے کا حق اللہ تعالیٰ نے محض مردوں کو دیا ہے عورتوں کو نہیں دیا ہے، اس سلسلہ میں متعدد نصوص موجود ہیں، مثلاً:

”یا ایہا النبی إذا طلقتم النساء فطلقوهن لعدتھن“ (سورہ طلاق/۱) اور مثلاً

”والمطلقات یتربصن بأنفسھن ثلاثة قروء“ (سورہ بقرہ/۲۲۸) اور ”السکوت فی

معرض البیان“ بیان کے اصل شرعی سے بطور اشارۃ النص معلوم ہو گیا کہ اگر عورتوں کو بھی طلاق دینے کا حق ہوتا تو کسی نہ کسی انداز میں طلاق دینے کا اختیار مل جاتا بلکہ ”یتربصن بأنفسھن ثلاثة قروء“ میں بطور اشارۃ النص یہ حکم نکل آیا کہ نکاح نہ کرنے کا حکم اگرچہ تبریہ رحم کے لئے

☆ سابق مفتی دارالعلوم دیوبند، دیوبند، ضلع سہارنپور، یوپی۔

بھی ہوتا ہے مگر یہ تر بھس مردوں کا حق ہے، اور یہ شرعی حکم ہے کہ جو شخص جس کے حق میں مجبوس ہوتا ہے اس کا نفقہ اسی جس کرنے والے پر ہوتا ہے، اس لئے کہ ”ثلاثة قروء“ میں جس میں بحق شوہر مجبوس رہے گی اس کا نفقہ بذمہ شوہر رہے گا، اور اس تر بھس کی مدت ختم ہو جانے کے بعد حکم شرعی یہ ہے کہ اگر عورت نکاح کی خواہش یا ضرورت محسوس کرتی ہو تو حکم دیا جائے گا کہ نکاح کر لے ورنہ صبر کرے، یا اپنا کوئی ذریعہ معاش جو جائز ہو اختیار کر لینا چاہئے، اور بصورت مجبوری اس کا نفقہ اس کے عصبات پر درجہ بدرجہ حسب تصریح حکم شرع لازم ہوگا۔ اور یہیں سے یہ بھی معلوم ہو گیا کہ یہ قانون کہ تا نکاح ثانی یا تا عمر نفقہ شوہر کے ذمہ رہے گا، یہ حکم سراسر خلاف حکم شرع اور ناجائز ہے، اور قرآن پاک میں ہے:

”الرجال قوامون على النساء بما فضل الله بعضهم على بعض وبما أنفقوا من أموالهم، فالصالحات قانتاتٌ حافظاتٌ للغيب بما حفظ الله واللاتي تخافون نشوزهنّ فعظوهنّ واهجروهنّ في المضاجع واضربوهنّ فإن أطعنكم فلا تبغوا عليهنّ سبيلاً إن الله كان علياً كبيراً“ (سورہ النساء ۳۴)۔

یہ آیت بھی جوامع الکلم میں سے ہے اور موجزات و معجزات کے قبیل سے ہے، اس آیت میں اللہ تعالیٰ نے مردوں میں ایک جائز اور خاص فضیلت رکھی ہے جس کی وجہ سے مردوں کو عورتوں پر حکم و منتظم و نگران بنایا ہے۔

اور عام طور سے عورتیں علم و عمل میں نیز تشریعیات میں تکوینیات میں مردوں کے برابر نہیں ہوتیں بلکہ ماتحت و تابع اور نیچے ہوتی ہیں، اور یہ فضیلت خاص اللہ تعالیٰ نے محض مردوں کو اس وجہ سے بھی دی ہے کہ مرد عورتوں پر مال خرچ کرتا ہے، مہر دیتا ہے اور دیگر نفقات بھی دیتا ہے، اور مردوں کے ذمہ عورتوں کو عموماً کھانا کپڑا و مکان اور سکنی بھی دینا پڑتا ہے، اور یہ سب چیزیں مردوں پر لازم ہیں۔ اور جو عورتیں دیندار ہوتی ہیں وہ سب مردوں کے تابع ہوتی ہیں اور یہ سب امور بیان فرما کر اللہ تعالیٰ نے ان سب باتوں میں اپنا علم والا ہونا اور حکمت والا ہونا بتا کر

اشارہ فرمادیا کہ ان باتوں میں کسی کو اپنی عقل و فہم اور قوت کو مقدم اور راجح نہ ماننا ضروری ہے، اور اس فضیلت خاصہ کی جانب بخاری شریف کے اس ارشاد میں بھی اشارہ ہے، فرمایا گیا:

”لن یفلح قوم ولّوا أمورہم امرأۃ“۔

اور اس کے علاوہ بہت سی روایات کثیرہ شہیرہ ہیں جن میں ان تمام مذکورہ بالا باتوں کا ذکر ہے جس کا انکار کرنا جائز نہیں ہے بلکہ ان باتوں کے ماننے کا حکم قرآن پاک میں صراحتاً منصوص ہے، فرمایا گیا ہے:

”وما آتاکم الرسول فخذوہ وما نہاکم عنہ فانتہوا“ (سورہ حشر ۷)۔

اور اسی طرح اشارہ اس آیت کریمہ میں بھی ہے:

”وما ینطق عن الہوی ان ہو إلا وحی یوحی“ (سورہ انجم ۳-۴) اسی طرح

اشارہ اس آیت کریمہ میں بھی ہے: ”إنہ لحق مثل ما أنکم تنطقون“ (سورہ الذاریات ۲۳) لہذا ان آیات کا انکار کرنا بھی کفر ہو جائے گا، کیونکہ اشارۃ النص عبارتۃ النص سے کسی طرح کمزور نہیں ہوتا۔ اللہم احفظنا من الضلال والہوی۔

اتنی گفتگو سے سوال نمبر ۳ کے اہم اور بنیادی امور کے احکام کا ذکر بھی آ گیا ہے، اس

لئے اب سوال ۳ کے جواب کی حاجت نہیں رہی، فقط واللہ تعالیٰ اعلم۔



ولایت - تشریح و تجزیہ

مولانا شمس پیرزادہ ☆

ولایت کے اقسام اور ان کے شرائط:

یہاں ولایت نکاح سے بحث ہے، اس لئے ولایت کی دیگر اقسام کو بیان کرنے کی ضرورت محسوس نہیں ہوتی۔

۱- قرآن کریم میں نکاح کے تعلق سے ولی کا لفظ استعمال نہیں ہوا ہے، لیکن متعدد آیات میں خطاب کا رخ عورتوں کے اولیاء کی طرف ہے جو ان کے اقرباء ہوتے تھے اور اس وقت کے معاشرہ میں عرفاً اور عادتاً عورتوں کا نکاح کر دیا کرتے تھے۔ ولایت علی النفس کے لئے عاقل اور بالغ ہونا کافی ہے۔

۲- شریعت نے ہر عاقل و بالغ کو خواہ وہ مرد ہو یا عورت اپنا نکاح کرنے کا اختیار دیا ہے۔

فقہاء کے نزدیک نابالغ لڑکی اور لڑکے کے نکاح کا اختیار اولیاء کو ہے، لیکن قرآن و سنت کی اس پر کوئی واضح دلیل نہیں ہے۔ قرآن کی آیت ”حتی اذا بلغوا النکاح“ (سورہ نساء، ۶) (یہاں تک کہ وہ نکاح کی عمر کو پہنچ جائیں) اس معاملہ میں صریح ہے کہ نکاح کی عمر بلوغت ہے، اور نکاح کی ضرورت بالغ مرد اور عورت ہی کو ہوتی ہے، اس لئے نابالغ مرد و عورت کے نکاح کا سوال پیدا ہی نہیں ہوتا۔ رہا حضرت عائشہ کی کم سنی میں نکاح سے استدلال تو اولاً حضرت عائشہ کی

☆ سابق بانی ادارہ دعوت القرآن، ۵۹ محمد علی روڈ، ممبئی۔

نکاح کے وقت عمر کیا تھی، یہ مسئلہ متنازع فیہ ہے۔ ثانیاً یہ معاملہ نبی ﷺ سے متعلق تھا جو آپ کے لئے خصوصی طور پر جائز رہا ہوگا۔ ثالثاً یہ سورہ نساء کے نزول سے پہلے کا واقعہ ہے جس میں بلوغ کو نکاح کی عمر قرار دیا گیا ہے۔

رہا سورہ طلاق کی آیت ”واللاتی لم یحصن“ (جن کو حیض نہ آیا ہو) سے نابالغہ کے نکاح پر استدلال تو یہ صحیح نہیں، کیونکہ اس میں ایسی مطلقہ عورتوں کی عدت بیان کی گئی ہے جن کو حیض نہ آیا ہو، اور حیض کا نہ آنا بیماری وغیرہ کی وجہ سے ہو سکتا ہے، لہذا اس سے مطلقہ کا نابالغ ہونا ثابت نہیں ہوتا، اور بالفرض اگر کسی نے نابالغ لڑکی سے نکاح کر لیا تو اس سے مباشرت تو وہ کر نہیں سکے گا، کیونکہ اس کی اجازت نہ شریعت میں ہے اور نہ عقل و فطرت۔ پھر اگر وہ اس نابالغہ کو طلاق دیتا ہے تو مباشرت نہ کر سکنے کی بنا پر اس کی کوئی عدت نہ ہوگی جیسا کہ سورہ احزاب میں بیان کیا گیا ہے:

”اذا نکحتم المؤمنات ثم طلقتموهن من قبل ان تمسوهن فما لکم علیہن من عدۃ تعتدونها“ (احزاب، ۴۹)۔

(جب تم مومن عورتوں سے نکاح کرو اور پھر انہیں ہاتھ لگانے سے پہلے طلاق دے دو تو تمہارے لئے ان پر کوئی عدت واجب نہیں ہے جس کو تم شمار کرو)۔

جب کہ سورہ طلاق کی مذکورہ بالا آیت میں ان عورتوں کی عدت جن کو حیض نہ آیا ہو تین ماہ بیان کی گئی ہے۔ معلوم ہوا کہ اس کا تعلق نابالغہ سے نہیں ہے، لہذا یہ آیت نابالغہ کے نکاح کے لئے حجت نہیں بن سکتی۔

(الف) ولایت کے بارے میں لڑکی اور لڑکے میں یہ فرق ہے کہ بالغ لڑکا اپنا نکاح ولی کے توسط کے بغیر کر سکتا ہے، اور لڑکی بھی اپنا نکاح ولی کے توسط کے بغیر کر سکتی ہے، لیکن لڑکی کی غیرت کی وجہ سے ایسا کرنا مناسب نہیں ہے، اور عرف بھی یہی ہے کہ لڑکی کا ولی اس کی اجازت سے اس کا نکاح کر دے۔

(ب) نکاح کے بارے میں عاقلہ بالغہ لڑکی کو خود اپنے نفس پر اختیار ہے، وہ اپنی مرضی سے نکاح کر سکتی ہے، ولی کی اجازت ضروری نہیں۔ اگر ولی کی مرضی کے بغیر لڑکی نے ازخود اپنا نکاح کر لیا تو شرعاً منعقد ہوگا اور لڑکی گنہگار نہیں ہوگی، البتہ ولی کو بالکل نظر انداز کر دینا کوئی مناسب بات نہیں ہے۔ قرآن و سنت سے اس کا ثبوت اس طرح ملتا ہے۔

قرآن کریم میں فرمایا گیا ہے:

”فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ“
(البقرہ ۲۳۳) (پھر جب وہ اپنی عدت پوری کر لیں تو معروف طریقہ پر وہ جو کچھ اپنے لئے کریں اس کا تم پر کوئی گناہ نہیں)۔

اس آیت سے عورت کا خود اپنا نکاح کرنے کا حق ثابت ہوتا ہے۔

دوسری جگہ فرمایا گیا ہے: ”فَإِنْ طَلَّقَهَا فَلَا تَحِلُّ لَهَا مِنْ بَعْدِ حَتَّى تَنْكِحَ زَوْجًا غَيْرَهُ“ (البقرہ ۲۳۰) (پھر اگر اس نے (دوبارہ کے بعد) طلاق دے دی تو اب یہ عورت اس کے لئے حلال نہیں جب تک کہ وہ دوسرے شوہر سے نکاح نہ کر لے)۔

اس آیت میں نکاح کی نسبت عورت کی طرف کی گئی ہے جو اس بات کی صریح دلیل ہے کہ عورت کو اپنا نکاح کرنے کا اختیار ہے۔

تیسری جگہ ارشاد ہوا ہے: ”فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ“ (البقرہ ۲۳۰) (پھر اگر وہ بھی اس کو طلاق دے دے تو ان دونوں پر مراجعت کرنے (پھر سے نکاح کرنے) میں کوئی گناہ نہیں بشرطیکہ وہ یہ خیال کرتے ہوں کہ وہ اللہ کے حدود کو قائم رکھیں گے)۔

یہ آیت بھی اس بات کی دلیل ہے کہ مرد و عورت ولی کے بغیر ایجاب و قبول کر سکتے ہیں، چنانچہ چوتھی جگہ فرمایا گیا: ”وَإِذَا طَلَّقْتُمُ النِّسَاءَ فَلَمَّا بَلَغْنَ أَجْلَهُنَّ فَلَا تَعْضُلُوهُنَّ أَنْ

ینکحن أزواجهن إذا تراضا بینہم بالمعروف“ (البقرہ، ۲۳۲) (اور جب تم عورتوں کو طلاق دے دو اور وہ اپنی عدت پوری کر لیں تو پھر انہیں اپنے شوہروں سے نکاح کرنے سے نہ روکو جب کہ وہ معروف طریقہ پر باہم رضامندی سے معاملہ طے کریں)۔

اس آیت میں بھی نکاح کی نسبت عورتوں کی طرف کی گئی ہے، اور اولیاء کو جو عرفاً اور عادتاً عورتوں کے نکاح کر دیا کرتے تھے، منع کیا گیا ہے کہ وہ عورتوں کو اپنے نکاح سے نہ روکیں جب کہ وہ معروف طریقہ پر اپنے سابق شوہروں سے باہمی رضامندی سے نکاح کرنا چاہیں۔

اس پر یہ معارضہ کیا جاتا ہے کہ ان آیتوں میں ثیبہ (مطلقہ یا بیوہ) عورتوں کا حکم بیان کیا گیا ہے، مگر اول تو شان نزول سے حکم کی عمومیت پر کوئی اثر نہیں پڑتا، مزید یہ کہ باکرہ عورتوں کے نکاح کا حکم علیحدہ سے بیان نہیں ہوا ہے، اس لئے عورت خواہ باکرہ ہو یا ثیبہ، اس کی اپنی مرضی کے مطابق نکاح کرنے کا اختیار ہے، اور ولی کو اس پر نہ جبر کرنے کا اختیار ہے اور نہ اسے اپنی مرضی کے مطابق نکاح کرنے سے روکنے کا۔

ولی کے حق میں سورہ نور کی آیت نمبر ۳۲ ”وأنکحوا الایامی منکم“ (اور تم میں سے جو لوگ مجرد ہوں ان کے نکاح کر دو) بھی پیش کی جاتی ہے، لیکن ایامی (مجرد) میں مرد اور عورتیں دونوں شامل ہیں، تو کیا مرد ولی کے بغیر اپنا نکاح نہیں کر سکتا؟ اگر کر سکتا ہے تو عورت کیوں نہیں کر سکتی؟ پھر اس آیت میں خطاب معاشرہ سے ہے نہ کہ صرف اولیاء سے، مزید برآں یہ آیت ولی کو نہ جبر کرنے کا اختیار دیتی ہے اور نہ عورت کے حق نکاح کو ولی کی طرف منتقل کرتی ہے۔

اور جہاں تک حدیث کا تعلق ہے اس میں صراحت کے ساتھ فرمایا گیا ہے کہ باکرہ کا نکاح اس کی اجازت کے بغیر نہ کیا جائے۔

”لا تنکح الایم حتی تستأمر ولا تنکح البکر حتی تستأذن“ (مسلم: کتاب النکاح)۔
(ثیبہ کا نکاح اس کی رضامندی کے بغیر نہ کیا جائے اور باکرہ کا نکاح اس کی اجازت کے بغیر نہ کیا جائے)۔

اور جب باکرہ کی اجازت ضروری قرار پائی تو ولی کی رضامندی کہاں لازم قرار پائی؟ اگر ولی کی رضامندی کو بھی لازم قرار دیا جائے تو سوال یہ پیدا ہوتا ہے کہ اگر باکرہ کو ایک رشتہ پسند ہو اور ولی اس پر رضامند نہ ہو تو کیا اس کو نکاح سے روک دیا جائے گا؟ اگر روک دیا جائے تو اس کا مطلب یہ ہوا کہ ولی کی رضامندی کے بغیر باکرہ کا نکاح ہو ہی نہیں سکتا۔ ایسی صورت میں باکرہ کی اجازت یا رضامندی ہی بے معنی ہو کر رہ جاتی ہے، کیونکہ کبھی ولی راضی ہوگا تو باکرہ راضی نہیں ہوگی، اور اگر باکرہ راضی ہو تو ولی راضی نہیں ہوگا۔ ظاہر ہے اسلام عورتوں کے لئے ایسی مشکلات پیدا کرنا نہیں چاہتا جس کے نتیجہ میں وہ شادی سے محروم رہیں، اور اس محرومی کی مثالیں موجودہ معاشرہ میں دیکھنے میں آتی ہیں، اس لئے ولی کی رضامندی کو شرط قرار دینا خلاف مصلحت ہے۔

موظا امام مالک میں حضرت عبداللہ بن عباس سے مروی ہے کہ رسول اللہ ﷺ نے فرمایا: ”الْأَيُّمُ أَحَقُّ بِنَفْسِهَا مِنْ وَلِيِّهَا وَالْبَعْرُ تَسْتَأْذِنُ فِي نَفْسِهَا وَإِذْنُهَا صَمَاتُهَا“ (الموظا: کتاب النکاح) (ثیبہ اپنے معاملہ میں ولی سے زیادہ حق رکھتی ہے اور بکر (کنواری) سے اس کے معاملہ میں اجازت لی جائے اور اس کی اجازت اس کا خاموش رہنا ہے)۔

یہ حدیث صراحت کرتی ہے کہ ثیبہ کو نکاح کے معاملہ میں اختیار ہے اور وہ ولی کی رضامندی کی پابند نہیں ہے۔ مرہی بکر (کنواری) تو وہ زیادہ شرمیلی ہوتی ہے، اس لئے اس کی خاموشی کو اس کی اجازت پر محمول کیا گیا، جس سے واضح ہے کہ ولی کو اپنی مرضی اس پر تھوپنے کا اختیار نہیں ہے۔

واقعات سے بھی اس کی تصدیق ہوتی ہے۔ بخاری کی روایت ہے:

”عن خنساء بنت خدام أن أباهَا زَوَّجَهَا وَهِيَ ثَيِّبٌ فَكَرِهَتْ ذَلِكَ“

فأنت رسول الله ﷺ فَرَدَّ نِكَاحَهُ“ (بخاری: کتاب النکاح)۔

(خنساء بنت خدام سے روایت ہے کہ وہ ثیبہ تھیں اور ان کے والد نے ان کا نکاح

کر دیا جو انھیں پسند نہیں تھا، وہ رسول اللہ ﷺ کی خدمت میں حاضر ہوئیں تو آپ نے ان کا نکاح رد کر دیا۔

دوسرا واقعہ وہ ہے جسے نسائی نے صحیح اسناد کے ساتھ حضرت عائشہؓ سے نقل کیا ہے: (حضرت عائشہؓ سے روایت ہے کہ ایک عورت ان کے پاس آئی اور کہنے لگی کہ میرے باپ نے میرا نکاح اپنے بھتیجے کے ساتھ کر دیا تا کہ میرے ذریعہ اس کی خست کو دور کرے جبکہ میں اسے پسند نہیں کرتی۔ حضرت عائشہؓ نے کہا: نبی ﷺ کے تشریف لانے تک بیٹھی رہو، پھر جب رسول اللہ ﷺ تشریف لائے تو اس نے آپ ﷺ کو یہ واقعہ سنایا۔ آپ ﷺ نے اس کے والد کو بلا بھیجا اور عورت کو اختیار دیا۔ عورت نے کہا: یا رسول اللہ! میرے والد نے میرا نکاح کر دیا ہے اسے میں برقرار رکھتی ہوں، میں دراصل یہ جاننا چاہتی تھی کہ کیا عورتوں کو اپنے نکاح کا حق ہے؟) (النسائی: کتاب النکاح)۔

یہ واقعہ باکرہ سے تعلق رکھتا ہے، چنانچہ امام نسائی نے باب باندھا ہے ”باکرہ کا نکاح اس کا باپ اس کی نارضا مندی کے باوجود کر دے“۔ اس حدیث سے معلوم ہوا کہ اگر باپ (ولی) نے باکرہ کا نکاح اس کی رضا مندی کے بغیر کر دیا ہو تو باکرہ کو اس بات کا اختیار ہے کہ وہ اس نکاح کو فسخ کر دے۔

ان حدیثوں کے مقابلے میں کچھ ایسی حدیثوں کو پیش کیا جاتا ہے جو ان کی معارض ہیں۔ اس سلسلہ کی ایک حدیث ترمذی کی ہے:

”قال رسول الله ﷺ: لا نکاح إلا بولي“ (الترمذی: ابواب النکاح) (رسول اللہ ﷺ نے فرمایا: ولی کے بغیر نکاح نہیں)۔

اس کے ایک راوی ابو اسحاق ہیں جو مدلس ہیں (تہذیب ۸/۹۶) اور اس کے دوسرے راوی شریک بن عبد اللہ کے بارے میں متعدد محدثین نے کہا ہے کہ وہ سبی الحفظ ہیں اور بکثرت

غلطیاں کرتے ہیں۔ نسائی اور دارقطنی کہتے ہیں: وہ قوی نہیں ہیں (تہذیب ۲/۳۳۳)۔

اس حدیث کی اسناد دوسرے طریقہ پر بھی ہے جس کے ایک راوی اسرائیل ہیں جن کے بارے میں محدثین کی مختلف رائیں ہیں، بعض محدثین نے انہیں ضعیف کہا ہے، اور ابن حزم نے ان کی کئی حدیثیں رد کر دی ہیں (تہذیب ۱/۲۹۰)۔

تیسرے طریقہ کی اسناد میں ابو عوانہ ہیں جن کا اصل نام وضاح بن عبد اللہ یشکری ہے، ان کے بارے میں متعدد محدثین کی رائے یہ ہے کہ وہ جب لکھی ہوئی حدیث پیش کرتے ہیں تو صحیح ہوتی ہے لیکن جب یادداشت سے بیان کرتے ہیں تو بکثرت غلطیاں کرتے ہیں۔ ابو حاتم کی یہی رائے ہے۔ ابن مدینی کہتے ہیں کہ ان کی حدیث میں عجیب و غریب باتیں ہوتی ہیں (تہذیب ۱۱/۱۱۶)۔

چوتھے طریقہ کی اسناد میں یونس بن ابی اسحاق ہیں جن کے بارے میں محدثین کی رائیں مختلف ہیں۔ علی ابن المدینی سے منقول ہے کہ وہ شدید غفلت برتتے ہیں۔ امام احمد بن حنبل ان کی حدیث کو ضعیف قرار دیتے تھے۔ ابو حاتم کہتے ہیں: وہ سچے ہیں لیکن ان کی حدیث کو حجت کے طور پر پیش نہیں کیا جاسکتا (تہذیب ۱۱/۳۳۳)۔

ان تمام طریقوں سے اسناد امام ترمذی نے ”باب ماجاء لا نکاح الابولی“ میں بیان کر دی ہیں اور حدیث کے بارے میں جو اختلاف ہے اس کو بھی نقل کر دیا ہے۔ جن صحابہ سے یہ روایت بیان کی گئی ہے اس میں حضرت عائشہ کا نام بھی ہے جب کہ حضرت عائشہ نے اپنی بھتیجی کا نکاح اس کے باپ عبد الرحمن کی غیر موجودگی میں کر دیا تھا، (تحفۃ الاحوذی ۳/۲۲۹) اگر وہ اس حدیث کی راوی ہوتیں کہ ولی کے بغیر نکاح نہیں تو اپنے بھائی کا انتظار کئے بغیر اس کی لڑکی کا نکاح کیسے کر دیتیں؟ علاوہ ازیں اگر اس حدیث کو صحیح تسلیم کیا جائے تو اس کا اطلاق ثیبہ پر بھی ہوگا کیونکہ ”ولی کے بغیر نکاح نہیں“ میں بکر کی کوئی قید نہیں ہے جبکہ ثیبہ کے بارے میں بدلائل واضح

ہو چکا کہ اس کو اپنے نفس پر اختیار ہے۔

دوسری حدیث جس سے نکاح کے لئے ولی کو شرط کے طور پر پیش کیا جاتا ہے ترمذی کی

درج ذیل حدیث ہے:

(حضرت ابن ابی عمر نے ہم سے بیان کیا، ہمیں سفیان بن عیینہ نے خبر دی، وہ جرتج

سے اور وہ سلیمان سے اور وہ زہری سے اور وہ عروہ سے اور وہ حضرت عائشہ سے روایت کرتے

ہیں کہ رسول اللہ ﷺ نے فرمایا: جس عورت نے اپنا نکاح اپنے ولی کی اجازت کے بغیر کیا تو

اس کا نکاح باطل ہے، اس کا نکاح باطل ہے، اس کا نکاح باطل ہے، پھر اگر اس سے (مرد نے)

مباشرت کی تو اس مباشرت کو حلال کر دینے کی بنا پر عورت کے لئے مہر ہے، اور اگر اولیاء کے

درمیان نزاع ہو جائے تو سلطان اس کا ولی ہے جس کا کوئی ولی نہیں) (الترمذی: ابواب الزکاح)۔

امام ترمذی نے اس حدیث کو نقل کر کے لکھا ہے کہ یہ حدیث حسن ہے، مگر ان کی اس

رائے سے اتفاق نہیں کیا جاسکتا کیونکہ اس میں متعدد پہلوؤں سے کلام کی گنجائش ہے:

اولاً: یہ حدیث عنعنہ کے ساتھ مروی ہے جس کے ایک راوی زہری ہیں، اور جب

زہری سے اس روایت کے بارے میں پوچھا گیا تو انہوں نے انکار کیا (تحفۃ الاحوذی ۲/۲۲۸-۲۳۱)،

اس لئے زہری کی طرف اس کی نسبت صحیح نہیں۔

ثانیاً: اس کے ایک راوی سلیمان بن موسیٰ اموی ہیں جن کے بارے میں محدثین کے

مختلف اقوال ہیں۔ امام بخاری کہتے ہیں: ”ان کے پاس منکر حدیثیں ہیں۔ نسائی کہتے ہیں: وہ

فقیہ ہیں لیکن حدیث میں قوی نہیں۔ ابن مدینی کہتے ہیں: ان کا حافظہ موت سے پہلے خراب ہو گیا

تھا (تہذیب ۲/۲۲۶-۲۲۷)۔

ثالثاً: اس کے ایک راوی ابن جرتج ہیں جو مشہور ثقہ راوی ہیں لیکن تدلیس کیا کرتے

تھے اور انہوں نے ستر عورتوں سے متعہ کیا تھا اور وہ اس کو جائز سمجھتے تھے۔ احمد بن حنبل کہتے ہیں:

ابن جریج کی بعض مرسل حدیثیں موضوع ہوتی ہیں (میزان الاعتدال ۲/۶۵۹)۔ امام مالک کہتے ہیں: ابن جریج حاطب اللیل ہیں۔ دارقطنی کہتے ہیں: وہ بری طرح تدلیس کرتے تھے۔ ابن حبان نے ان کا ذکر ثقہ راویوں میں کیا ہے (تہذیب ۶/۴۰۲)۔

رابعاً: یہ روایت حضرت عائشہؓ سے مروی ہے جب کہ حضرت عائشہؓ نے اپنی بھتیجی کا نکاح ولی کی غیر موجودگی میں کر دیا تھا جس کی تفصیل اوپر گذر چکی ہے، اس لئے اس حدیث کی نسبت حضرت عائشہؓ کی طرف صحیح معلوم نہیں ہوتی۔

خامساً: اس حدیث میں ولی کی اجازت کے بغیر نکاح کو باطل قرار دیا گیا ہے اور ساتھ ہی ایسے نکاح پر مہر کو لازم قرار دیا گیا ہے۔ اگر نکاح ہی سرے سے باطل ہوا تو اس پر مہر کا کیا سوال؟ اور ایسی صورت میں تو تعزیر لازم آجاتی مگر حدیث میں اس کا کوئی ذکر نہیں۔

سادساً: اس حدیث میں باکرہ کی کوئی صراحت نہیں ہے، اس لئے ولی کی اجازت کے بغیر نکاح کے باطل ہونے کا اطلاق ثیبہ پر بھی ہوگا جب کہ بدلائل واضح ہو چکا کہ ثیبہ کو اپنے نفس پر اختیار ہے۔

سابعاً: حدیث میں اولیاء کے تنازع کا ذکر ہے اور پھر اس کا حل یہ پیش کیا گیا کہ سلطان اس کا ولی ہے جس کا کوئی ولی نہیں، حالانکہ یہاں اولیاء موجود ہیں، اس لئے اس کے متن کو حدیث رسول باور کرنا مشکل ہے۔

ان وجوہ سے یہ حدیث ضعیف حجت نہیں ہوتی، لہذا اس حدیث کو بلا اجازت ولی باکرہ کے نکاح کو باطل قرار دینے کی دلیل بنانا صحیح نہیں۔

تیسری حدیث ابن ماجہ کی ہے جس کو ولی کی شرط کے طور پر پیش کیا جاتا ہے:

”حدثنا جميل بن الحسن العتكي، ثنا محمد بن مروان العقيلي، ثنا

هشام بن حسان عن محمد بن سيرين عن أبي هريرة قال: قال رسول الله

ﷺ: لا تزوج المرأة المرأة ولا تزوج المرأة نفسها، فإن الزانية هي التي

تزوج نفسہا“ (ابن ماجہ: کتاب النکاح)۔

(جمیل بن حسن عتکی نے ہم سے بیان کیا، ہم سے محمد بن مروان عقیلی نے بیان کیا، ہم سے ہشام ابن حسان نے بیان کیا، وہ محمد بن سیرین سے روایت کرتے ہیں، وہ ابو ہریرہ سے روایت کرتے ہیں کہ رسول اللہ ﷺ نے فرمایا: عورت عورت کا نکاح نہ کرے اور عورت خود اپنا نکاح بھی نہ کرے کیونکہ زانیہ اپنا نکاح خود کرتی ہے)۔

اس حدیث کے راوی جمیل بن حسن عتکی ہیں جن کے بارے میں ابن ابی حاتم کہتے ہیں کہ ہم نے ان سے کوئی روایت نہیں لکھی۔ عبدان کہتے ہیں کہ وہ کذاب اور فاسق ہے۔ اور ابن حبان نے ان کا ذکر ثقہ راویوں میں کیا ہے اور کہا ہے کہ وہ غیر مانوس روایتیں بیان کرتے ہیں (تہذیب ۱۱۳/۲)۔ اس حدیث کے دوسرے راوی محمد بن مروان عقیلی ہیں جن کے بارے میں بھی محدثین کے اقوال مختلف ہیں۔ عبد اللہ بن احمد اپنے والد سے بیان کرتے ہیں کہ میں نے انہیں دیکھا وہ حدیثیں بیان کر رہے تھے، لیکن میں نے ان کو نہیں لکھا اور دانستہ ان کو ترک کر دیا (تہذیب ۴۳۵/۹) مطلب یہ کہ امام احمد بن حنبل کے نزدیک وہ ضعیف راوی ہیں۔ اس طرح اسناد کے اعتبار سے یہ حدیث ضعیف ہے جو حجت نہیں بن سکتی، علاوہ ازیں اس حدیث کا مطلب اس کے آخری فقرہ سے واضح ہے ایسی کوئی عورت زانیہ کی طرح اپنا نکاح نہ کرے۔ ظاہر ہے زانیہ بغیر گواہوں کے اپنا نکاح کرتی ہے اور اس کا کوئی اعلان نہیں ہوتا لیکن شرعی نکاح میں گواہوں کا اور اعلان کا ہونا ضروری ہے، اور مذکورہ حدیث میں اس کے بغیر نکاح کرنے کی ممانعت کی گئی ہے۔ اور زیادہ سے زیادہ یہ کہا جاسکتا ہے کہ عورت اپنا نکاح از خود نہ کرے بلکہ کسی مرد کو مقرر کرے جو اس کا نکاح پڑھائے۔ بہر صورت اس حدیث میں ولی کا کوئی ذکر نہیں ہے۔

جہاں تک فقہاء کی آراء کا تعلق ہے امام ابو حنیفہؒ ولی کو بالغہ کے نکاح کے لئے شرط نہیں قرار دیتے، لیکن امام شافعی کے نزدیک ولی کے بغیر نکاح منعقد نہیں ہوتا۔ امام مالک ولی کی اجازت کو اتمام نکاح کے لئے ضروری قرار دیتے ہیں نہ کہ صحت نکاح کے لئے۔ امام احمد بن حنبل

کے نزدیک ولی نکاح کے لئے شرط ہے۔ اور جہاں تک مسلم پرسنل لاء کا تعلق ہے عورت کے نکاح کے اختیار کو اس طرح بیان کیا گیا ہے۔

23. (3) (a) Under Hanafi and Ismaili Shite law she becomes competent when being of sound mind she attains puberty.
- (b) Under the Shafii and Malki law, a 'thayyiba' is competent so to contract but not a woman who is a virgin; the marriage of an adult virgin governed by the Shafii law, contracted by her father without her consent, has however been held not to be valid (Muslim Law by Tayabji P.47)

ولایت نکاح کے مسئلہ پر ڈاکٹر تنزیل الرحمن نے مجموعہ قوانین اسلامی میں تفصیلی اور مدلل بحث کی ہے اور اخیر میں اپنا یہ تجزیہ پیش کیا ہے کہ:

”مندرجہ بالا بحث کی روشنی میں ہم اس نتیجہ پر پہنچے ہیں کہ معاہدہ نکاح کے اصل فریق مرد اور عورت ہیں نہ کہ ان کے ولی۔ اس لئے ایک بالغ اور عاقل عورت کو یہ حق ہونا چاہئے کہ وہ بلا وساطت ولی اپنا نکاح کرنے پر قادر ہو (مجموعہ قوانین اسلامی، مطبوعہ پاکستان ۱۰۰۰)۔

بالغہ کے نکاح کے لئے ولی کو شرط قرار دینے والے کہتے ہیں کہ اگر یہ اختیار باکرہ کو حاصل ہو تو وہ الٹے سیدھے فیصلے کرے گی، مگر موجودہ زمانہ میں تو لڑکی کے باپ کے بارے میں بھی یہ بات دیکھنے میں آتی ہے کہ وہ اپنی لڑکی کو بیچ دیتے ہیں، اور کتنے ہیں جو اپنی برادری کے باہر نکاح کر دینے کے لئے تیار نہیں ہوتے جس کی وجہ سے عورتوں کی شادیاں نہیں ہو پاتیں۔ لہذا اولیاء کو اختیار دے کر لڑکیوں کو بے بس کرنا ہوگا، اور شریعت کا یہ منشا ہرگز نہیں ہو سکتا۔ شریعت

نے جس طرح مرد کو اپنی مرضی کے مطابق نکاح کرنے کا اختیار دیا ہے اسی طرح عورت کو بھی اپنی مرضی کے مطابق نکاح کرنے کا اختیار دیا ہے، اور ولی کو یہ اختیار نہیں دیا ہے کہ وہ اپنی مرضی اس پر تھوپے، البتہ مناسب اور پسندیدہ بات عورت کے حق میں یہ ضرور ہے کہ وہ ولی کے توسط سے یا کسی مرد کو اپنا وکیل بنا کر نکاح کرے۔ عورت کی غیرت اور حیاداری کا یہ تقاضا ضرور ہے کہ وہ براہ راست اپنا نکاح نہ کرے۔

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا اور جب ولی کو اس نکاح کا علم ہوا تو اس نے اس نکاح سے اتفاق کیا یا اسے رد کر دیا تو شرعاً دونوں صورتوں میں اس کا نکاح منعقد ہو گیا۔

۳۔ عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا حق نہیں ہے اور اولیاء اس نکاح کو بذریعہ قاضی فسخ نہیں کر سکتے۔ جن فقہاء نے کفایت یا مہر میں کمی کی وجہ سے اولیاء کے اعتراض کے حق کو تسلیم کیا ہے انہوں نے قرآن و سنت کی کوئی دلیل پیش نہیں کی ہے۔ کفایت تو فقہاء کا اجتہاد ہے، اور مہر عورت کا حق ہے، اگر وہ کم پر راضی ہے تو کسی کو اس پر اعتراض کا کیا حق؟

۴۔ زیر ولایت لڑکی کا نکاح ولی نے اس کی نابالغی کے زمانہ میں کر دیا لیکن لڑکی اس نکاح سے مطمئن اور خوش نہیں ہے تو وہ اس نکاح کو یقیناً فسخ کر سکتی ہے۔ اول تو نابالغہ کا نکاح کرنے کے لئے کوئی وجہ جواز نہیں ہے جیسا کہ اوپر بیان کیا جا چکا، اور جب بالغہ کی اجازت کو شریعت نے ضروری قرار دیا ہے تو نابالغہ کو اس کے بالغ ہونے کے بعد بے اختیار قرار دینا کیا معنی؟ اگر باپ دادا نے بھی نابالغہ کا نکاح کر دیا ہو تو اس کے بالغ ہو جانے کے بعد اس نکاح کو رد کرنے کا اختیار لڑکی کو ہے اور باپ دادا کو یہ اختیار نہیں ہے کہ وہ اپنی مرضی اس پر تھوپیں۔ نکاح کے بعد نباہ لڑکی کو کرنا ہے نہ کہ باپ یا دادا کو، پھر اس کی مرضی کے علی الرغم اسے کس طرح کسی کے نکاح میں دیا جاسکتا ہے؟

- ۵- خیار بلوغ کا حق لڑکی کو اس وقت تک حاصل ہوتا ہے جب تک کہ وہ معاملہ کو اچھی طرح سمجھ نہ لے یا جب تک شوہر سے مباشرت نہ کر لے۔
- ۶- اگر ولی نے لڑکی کا نکاح اس کی مرضی کے بغیر کر دیا تو عورت اس نکاح کو خود رد کر سکتی ہے۔ قاضی کی طرف رجوع کرنے کی ضرورت نہیں۔
- ۷- ولی عورت کے اقرب لوگ ہیں جن کو عصابات کہتے ہیں۔ باپ پھر بیٹا پھر بھائی وغیرہ۔
- ۸- جب شرعاً ولی کی اجازت بالغہ کے لئے شرط نہیں ہے تو یہ سوال پیدا نہیں ہوتا کہ کسی ایک ولی کی اجازت کافی ہوگی یا تمام مساوی اولیاء کا اتفاق ضروری ہوگا۔



ولایت کے احکام

مفتی مصلح الدین احمد ☆

العقاد و صحت نکاح کے لئے زوجین کا عاقل و بالغ ہونا شرط ہے یا نہیں؟ ابن شبرمہ، ابو بکر اصم اور عثمان رحمہم اللہ فرماتے ہیں کہ نابالغ بچوں کا نکاح قبل از بلوغ نہ کرایا جائے، ارشاد خداوندی ہے: ”حتی إذا بلغوا النکاح“ (سورہ نساء: ۶)، پس اگر قبل از بلوغ درست ہو تو بلوغ کی قید کا کوئی فائدہ نہیں۔

علامہ ابن حزم فرماتے ہیں کہ نابالغ لڑکی کا نکاح تو آثار مرویہ کی بنا پر جائز ہے اور نابالغ لڑکے کا نکاح جائز نہیں۔

لیکن جمہور فقہائے امت کے نزدیک جواز و صحت نکاح کے لئے بلوغ اور عقل شرط نہیں، اس لئے وہ فرماتے ہیں کہ صغیر و مجنون کا نکاح صحیح ہے۔

صغر:

ائمہ اربعہ و جمہور فقہاء کے نزدیک نابالغ لڑکے اور لڑکی کا نکاح کرایا جائے تو درست ہو جاتا ہے، بلکہ ابن منذر نے تو نابالغ بچی کا کفو میں نکاح کر دیا جاوے تو اس نکاح کے جواز پر اجماع کا دعویٰ کیا ہے، نابالغ کے نکاح کو فقہائے امت نے درج ذیل دلائل کی بنیاد پر جائز قرار دیا ہے:

۱- ”واللاتي ينسن من المحيض من نساء كم إن ارتبتم فعدتهن ثلاثة

أشهر واللاتي لم يحضن“ (سورہ طلاق: ۴)، آیت کریمہ میں نابالغہ بچی کی عدت عورت کی طرح تین ماہ بیان کی گئی ہے، اور ظاہر ہے کہ عدت نکاح و فراق کے بعد ہی واجب ہوا کرتی ہے۔

۲- ”وأنكحوا الأيامي منكم“ (سورہ نور: ۳۲) بے نکاحوں کا نکاح کرادیا کرو،

جس میں بے خاوند عورت بھی داخل ہے، اور بے خاوند عورت مطلق ہے اس میں بالغہ کی قید نہیں۔ اسی طرح بے نکاح کے اطلاق میں بالغ مرد اور نابالغ بچہ دونوں شامل ہیں۔

۳- عن عائشة تزوجني النبي وأنا بنت ست وبنی بی وأنا بنت تسع

(بخاری و مسلم) حضرت عائشہؓ فرماتی ہیں کہ حضور ﷺ سے میرا نکاح چھ سال کی عمر میں ہوا اور نو سال کی عمر میں میری رخصتی ہوئی، حضور ﷺ نے حضرت حمزہ کی بیٹی کا نکاح ابن ابی سلمہ سے کیا حالانکہ اس وقت دونوں نابالغ تھے۔

۴- آثار صحابہ: بہت سے صحابہ کرامؓ سے نابالغ لڑکے و لڑکی کا نکاح کرادینا ثابت

ہے۔

تزوج صغار کا حق کس کو ہے؟

جمہور فقہاء امت جو تزوج صغار کے جواز کے قائل ہیں وہ اس بارے میں مختلف ہیں

کہ تزوج صغار کا حق کس کو حاصل ہے؟

مالکیہ و حنابلہ کہتے ہیں کہ صرف باپ، باپ کا وصی، حاکم، ان تینوں ہی کو تزوج صغار کا

حق ہے کیونکہ اولاد پر باپ کی شفقت کامل ہے، بچوں کی خیر خواہی اور ان کے مصالح و غیرہ کی حقیقی دلچسپی باپ ہی کو ہوتی ہے، اور باپ کا وصی اور حاکم باپ کے حکم میں ہوا کرتے ہیں (المغنی

۳۸۹/۶ وغیرہ)۔

حنفیہ فرماتے ہیں کہ باپ اور دادا اور ان کے علاوہ دیگر عصبات کو صغیر و صغیرہ کا نکاح

کرانے کا حق ہے کیونکہ ارشاد خداوندی ہے: ”وإن خفتن أن لا تقسطوا فی الیتامیٰ فانکحوا ما طاب لکم الخ“ (سورہ نساء: ۳) یعنی یتامیٰ کے نکاح کے سلسلہ میں جب ظلم کا اندیشہ ہو تو آیت کریمہ میں اولیاء یتامیٰ کو ان کے نکاح کا حکم دیا گیا ہے، اور ایک روایت میں تو امام ابوحنیفہؒ نے صاحبینؒ کے برخلاف عصبہ رشتہ داروں کے نہ ہونے کی صورت میں غیر عصبہ رشتہ داروں (ماں، بہن، خالہ وغیرہ) کو تزویج صغار کی اجازت دی ہے، اور اس کی دلیل ارشاد خداوندی: ”وأنکحوا الایتامیٰ منکم“ (سورہ نور: ۳۲) کا عموم ہے کہ آیت کریمہ میں عصبہ وغیر عصبہ کی تفریق کے بغیر نکاح کر دینے کا حکم دیا ہے (بدائع ۲/۲۴۰، مبسوط ۴/۲۱۳ وغیرہ)۔

شافعیہ کے نزدیک باپ اور دادا کے علاوہ اور کسی کو تزویج صغار کا حق نہیں۔ ”الشیب أحق بنفسها من ولیها والبکر یزوجها أبوها“ (دارقطنی) شیبہ اپنے ولی کی بہ نسبت اپنے نکاح کی زیادہ حقدار ہے اور باکرہ (کنواری) کا نکاح اس کا باپ کرائے، نیز مسلم شریف کی روایت میں ہے: ”والبکر یستأمرها أبوها“ یعنی باکرہ سے اس کا باپ اجازت نکاح لے، اور باپ کی غیر موجودگی میں ولایت و عصوبت کے اندر دادا باپ کے قائم مقام ہے۔

خلاصہ کلام یہ کہ مالکیہ یوں کہتے ہیں کہ قیاس اس بات کا مقتضی ہے کہ تزویج صغار جائز نہ ہو، مگر آثار مرویہ کی بنا پر باپ کے حق میں قیاس کو ترک کر دیا گیا، لہذا باپ کے علاوہ کا حکم قیاس کے تقاضے پر برقرار رہا۔

حنابلہ نے دیکھا کہ تزویج صغار کے سلسلہ میں احادیث باپ پر مقصور ہیں۔

شافعیہ نے احادیث سے استدلال کیا مگر انہوں نے دادا کو باپ پر قیاس کیا۔

حنفیہ نے آیات قرآنیہ کہ جن میں یتامیٰ وغیر یتامیٰ کی تزویج کا اولیاء کو حکم دیا گیا ہے،

ان کے عموم کو تزویج صغار کے بارے میں اختیار کیا ہے۔

البتہ امام ابو یوسفؒ اور امام محمدؒ نے تزویج صغار کی صحت و جواز کے لئے کفایت اور مہر

مثل کو شرط قرار دیا ہے، کیونکہ ولایت مصلحت پر مبنی ہے اور غیر کفو یا غیر مہر مثل میں کیا جانے والا نکاح کسی صورت میں مصلحت و خیر خواہی پر مبنی نہیں ہو سکتا۔

عقلی دلیل: صحت نکاح کے لئے زوجین کا عاقل ہونا بھی بالاتفاق شرط نہیں، لہذا اولی کا مجنون اور مجنونہ، اسی طرح معتوہ اور معتوہہ (مغلوب العقل اور ناقص العقل کو معتوہ کہتے ہیں) کا نکاح کر دینا صحیح ہے، بالغ ہوں یا نابالغ، باکرہ ہوں یا شیبہ (بدائع ۲۴۱/۲)۔

ولایت نکاح:

بہ اتفاق فقہاء نکاح کی صحت و انعقاد کے لئے ولایت انشاء ضروری ہے، یا تو بذات خود یا بالغیر۔ پس اگر یہ ولایت انشاء پائی جائے گی تو عقد نکاح صحیح اور نافذ ہو جائے گا ورنہ جمہور کے نزدیک باطل اور امام ابوحنیفہؒ کے نزدیک موقوف رہے گا۔

اب ولایت کے بارے میں درج ذیل امور بحث طلب ہیں: ولایت کے معنی، ولایت کی انواع، عورت کے نکاح میں ولایت کی شرط، ولی کی شرائط، ولایت نکاح کس کو حاصل ہے؟ ولایت کس پر ثابت ہوگی؟ اولیاء کی ترتیب، عورت کی اجازت نکاح کی کیفیت، عضل ولی یعنی ولی کارو کنا، ولی کا غائب یا مفقود یا قید ہونا۔

ولایت کے معنی:

ولایت کے لغوی معنی محبت و نصرت کے ہیں ”ومن يتولّٰ الله ورسوله والذین آمنوا فإن حزب الله هم الغالبون“ (سورہ مائدہ: ۵۶)، ”والمؤمنون والمؤمنات بعضهم اولیاء بعض“ (سورہ توبہ: ۱۷)۔ ولایت کے معنی قوت اور غلبہ کے بھی آتے ہیں، اسی معنی کے اعتبار سے صاحب غلبہ و اقتدار کو ولی کہا جاتا ہے۔

فقہاء کی اصطلاح میں: القدرة علی مباشرة التصرف من غیر توقف علی اجازة أحد۔ یعنی دوسرے کی اجازت پر توقف کے بغیر کسی تصرف پر بذات خود قادر ہونا۔ ایسا

تصرف کرنے والے کو متولی عقد (یعنی ولی) کہا جاتا ہے، جیسا کہ ارشاد خداوندی ہے: فلیملل ولیہ بالعدل۔

مشروعیتِ ولایت کا سبب: نابالغ اور مجنون کی مصلحتوں کی رعایت اور ان کے حقوق کی حفاظت، تاکہ ان کے عاجز و ضعیف ہونے کی بنا پر ان کے حقوق ضائع نہ ہونے پائیں۔

ولایت کے اقسام:

حنفیہ کے یہاں ولایت کی تین قسمیں ہیں: ولایت علی النفس، ولایت علی المال، نفس اور مال دونوں پر ولایت۔

ولایت علی النفس: شخصی اور ذاتی ضرورتوں سے قاصر و عاجز کے حالات کی طرف توجہ کرنا، مثلاً نکاح، تعلیم و تربیت، دوا و علاج وغیرہ۔

ولایت علی المال: تصرفات مالیہ (جیسے کہ مال کو بڑھانا، اس میں تصرف کرنا، مال کی حفاظت، مال خرچ کرنا وغیرہ) سے عاجز و قاصر کے حالات کی تدبیر کرنا۔ باپ اور دادا، باپ اور دادا کا وصی، قاضی کا وصی، ان کو ولایت علی المال حاصل ہوتی ہے۔

ولایت علی النفس و المال: شخصی اور مالی ضرورتوں کو شامل ہے۔ یہ صرف باپ اور دادا کو حاصل ہے۔ نکاح کے سلسلہ میں زیر بحث، ایت علی النفس ہوا کرتی ہے۔

پھر ولایت کی دو قسمیں ہیں: ولایت اجبار اور ولایت اختیار۔

۱۔ ولایت اجبار: ہی تنفيذ القول علی الغیر (دوسرے پر اپنی بات کو نافذ کرنا)۔ اس عام معنی کے اعتبار سے ولایت اجبار کے چار اسباب ہیں: قرابت، ملکیت، ولاء اور امامت۔

ولایت قرابت: صاحب قرابت (رشتہ دار) کو اپنے مولیٰ علیہ پر یا تو قریبی رشتہ داری کی وجہ سے حاصل ہوتی ہے جیسے کہ باپ، دادا، بیٹا، یا دور کی رشتہ داری کی وجہ سے حاصل ہوتی

ہے جیسے کہ چچا زاد بھائی وغیرہ۔

ولایت ملک: یہ ولایت آقا کو بشرط عقل و بلوغ اپنے مملوک پر حاصل ہوتی ہے، لہذا آقا اپنے غلام یا باندی کا نکاح جبراً کرا سکتا ہے، اور غلام یا باندی کا نکاح (اگر وہ از خود کر لیں) آقا کی اجازت پر موقوف رہتا ہے۔

ولاء الموالاة: دو شخصوں کے درمیان یہ عقد (عہد) ہو کہ ایک دوسرے کی مدد کرے گا اور جنایت کرنے کی صورت میں تاوان ادا کرے گا اور موت کی صورت میں وارث ہوگا، چنانچہ اس عقد سے ولایت انکاح حاصل ہوگی بشرطیکہ ولی عاقل بالغ آزاد ہو اور مولیٰ علیہ کا کوئی نسبی یا عصبہ سببی وارث نہ ہو۔

ولایت امامت: امام عادل اور اس کے نائب کی ولایت جیسے کہ سلطان اور قاضی۔ پس جس شخص کے اندر نکاح کی اہلیت معدوم ہو یا ناقص ہو، ایسے شخص پر امام عادل اور اس کے نائب کو ولایت نکاح حاصل ہوتی ہے بشرطیکہ اس شخص کا کوئی ولی قریب موجود نہ ہو، کیونکہ حضور اکرم ﷺ کا ارشاد ہے: السلطان ولی من لا ولی له (ترزی وغیرہ) (بادشاہ ایسے شخص کا ولی ہے جس کا کوئی ولی نہ ہو)۔

ولایت اجبار بمعنی خاص: یہ ولی کا حق ہے کہ وہ اپنے علاوہ جس کے ساتھ چاہے نکاح کر دے۔

ولایت اجبار بمعنی خاص حنفیہ کے نزدیک نابالغہ (اگرچہ شبہ ہو) معتوہ، مجنونہ پر ولی کو حاصل ہوتی ہے، اور ایسی ولایت اجبار جس کو حاصل ہو اس کو ولی مجبر کہتے ہیں۔

۲۔ ولایت اختیار: یہ ولی کا حق ہے، اپنے مولیٰ علیہ کا نکاح وہ اپنی مرضی و اختیار سے کر سکتا ہے اور ایسے شخص کو ولی مخیر یعنی اختیاری ولی کہتے ہیں۔

امام ابوحنیفہؒ کے نزدیک عاقلہ بالغہ آزاد عورت کے نکاح کے سلسلہ میں خواہ یہ عورت باکرہ ہو یا شبہ، ولایت اختیار مستحب ہے۔ عاقلہ بالغہ عورت اپنی مرضی سے اپنا نکاح کر سکتی ہے

مگر ناتجربہ کاری کی وجہ سے عورت اپنے مصالحوں پر کما حقہ نظر نہیں کر سکتی، لہذا اس کے لئے مستحب یہی ہے کہ وہ اپنے نکاح کا معاملہ اپنے ولی کے حوالہ کر دے اور اسی کے ذریعہ اپنا نکاح کرائے۔

عورت کے نکاح کے لئے ولایت شرط ہے یا نہیں؟

بغیر ولی کے عورتوں کی عبارت سے نکاح کے منعقد ہونے کے بارے میں فقہائے

امت کی دو رائیں ہیں:

حنفیہ کے نزدیک عورتوں کی عبارت سے نکاح منعقد اور صحیح ہو جاتا ہے، اور دیگر ائمہ

کے نزدیک عورت کا نکاح بغیر ولی کے صحیح نہیں ہوتا بلکہ باطل ہے (فتح القدیر ۲/۳۱۹، درمختار ۲/۴۰۷، المہذب ۲/۳۵۲، المغنی ۶/۴۴۹ وغیرہ)۔

امام ابو حنیفہ اور امام ابو یوسف ظاہر روایت میں فرماتے ہیں کہ آزاد بالغ عاقل عورت کا

نکاح اس کے ولی کی مرضی کے بغیر صحیح و نافذ ہو جاتا ہے۔

ولی عصبہ کی موجودگی میں عاقلہ بالغہ آزاد عورت کا نکاح اپنی مرضی سے صحیح ہو جاتا ہے

بشرطیکہ وہ نکاح کفو میں ہو اور مہر مثل سے کم پر نہ ہو، پس اگر وہ غیر کفو میں نکاح کرے گی تو اس کے

ولی کو اس نکاح پر اعتراض کر کے قاضی کے ذریعہ نکاح کو فسخ کرانے کا حق حاصل ہے۔

ولی عصبہ کی موجودگی میں کسی عورت نے غیر کفو میں نکاح کیا اور اس نکاح سے اس کو

بچہ پیدا ہو گیا، یا اس نکاح سے اس کو حمل قرار پایا اور وہ حمل ظاہر ہے۔ ان دونوں صورتوں میں بچہ

کی تربیت و حفاظت کے پیش نظر ولی کا حق اعتراض اور قاضی کے ذریعہ فسخ نکاح کا حق ساقط

ہو جاتا ہے، کیونکہ ماں باپ کی تفریق کی صورت میں بچہ ضائع ہو جائے گا اور دونوں کا اکٹھا رہنا

بلاشبہ بچہ کے حق میں قرین مصلحت ہے۔

حنفیہ کی دلیل یہ حدیث ہے: ”الایم احق بنفسها من ولیها والبکر تستامر

وإذنها صماتها“ (بے نکاحی عورت اپنی ذات کی اپنے ولی کی بہ نسبت زیادہ حقدار ہے، اور

کنواری سے اجازت لی جائے گی اور خاموشی اس کی اجازت قرار دی جائے گی، ”الایم“ بے نکاحی اور بے خاوند عورت کو کہا جاتا ہے خواہ وہ باکرہ ہو یا ثیبہ۔ علاوہ ازیں عورت جب تمام تصرفات بیچ، رہن، اجارہ وغیرہ کی اہلیت کاملہ رکھتی ہے تو اپنا نکاح کرنے کی بھی اہل قرار دی جائے گی کیونکہ یہ خالص اپنی ذات میں تصرف ہے۔

ولی کی شرائط:

حنفیہ کے نزدیک ولی کے اندر چار شرائط کا پایا جانا ضروری ہے: عقل، بلوغ، حریت، اتحاد دین (بدائع الصنائع ۲/۲۳۹)۔

کمال اہلیت بلوغ، عقل اور حریت پر موقوف ہے، لہذا نابالغ، مجنون، معتوہ (ضعیف العقل)، نشہ والا، بوڑھا پے کی وجہ سے مختل العقل اور غلام کو ولایت حاصل نہ ہوگی، کیونکہ قصور ادراک اور عاجز ہونے کی بنا پر ان کو اپنے بنفس پر ولایت حاصل نہیں تو دوسرے پر ان کو کیسے ولایت حاصل ہو سکتی ہے؟

ولی اور زیر ولایت شخص کا دین کے اعتبار سے متحد ہونا بھی شرط ہے، لہذا غیر مسلم کو مسلم پر اور مسلم کو غیر مسلم پر ولایت حاصل نہ ہوگی ”ولن يجعل الله للكافرين على المؤمنين سبيلاً“ (سورۃ نساء: ۱۳۱)۔ اور حدیث میں ہے: الإسلام يعلو ولا يُعلَى۔ اسلام غالب رہتا ہے مغلوب نہیں ہوتا، اس شرط کا سبب یہ ہے کہ تحقیق مصلحت اسی میں ہے۔

حنفیہ کے یہاں ولایت کے لئے مرد ہونا شرط نہیں، لہذا ان کے نزدیک عاقلہ بالغہ آزاد عورت بطور ولایت یا بطور وکالت دوسرے کا نکاح کر سکتی ہے، اسی طرح ولایت کے لئے عدالت (احکام شرعیہ کی تعمیل، کبیرہ گناہ سے بچنا، صغیرہ گناہ پر اصرار نہ کرنا) بھی ضروری نہیں، لہذا ولی (عادل ہو یا فاسق) کو نکاح کرانا جائز ہے کیونکہ فسق، شفقت اور اپنے رشتہ دار کی رعایت مصلحت کے منافی اور مانع نہیں، نیز اس لئے بھی کہ حق ولایت عام ہے، اور عہد نبوی و خیر القرون

کے دور میں کہیں کسی ولی کو اس کے فسق کی بنا پر تزویج سے منع کیا جانا منقول نہیں۔

اولیاء کی ترتیب:

حنفیہ کے نزدیک ولایت سے صرف ولایت اجبار مراد ہے۔ عصبہ میت کے اس مذکر (مرد) رشتہ دار کو کہتے ہیں جس کی نسبت میت کی طرف کسی عورت کے واسطے سے نہ ہو، ولایت اجبار عصبہ رشتہ داروں کو الّا قرب فالّا قرب کی بنیاد پر حاصل ہوتی ہے، یعنی جو عصبہ جتنا زیادہ قریبی رشتہ دار ہوگا اسی کے مطابق اس کو ترجیح ہوگی (بدائع ۲/۲۳۰، فتح القدر ۲/۴۰۵، ۴۱۳، ۴۱۶، درمختار ۲/۴۲۹، ۴۳۱)۔

اس لئے کہ حضرت علیؓ کا ارشاد ہے: النکاح إلی العصابات، یعنی نکاح کا حق واختیار عصابات کو ہے۔

ولایت اجبار کی ترتیب: یہ ولایت درج ذیل ترتیب سے حاصل ہوتی ہے، بنوۃ، أبوۃ، أخوۃ، عمومۃ، معتق، امام و حاکم، (۱) بیٹا، پوتا اور نیچے تک، (۲) باپ، جد عصبی اور اوپر تک، (۳) حقیقی بھائی اور علاقائی (باپ شریک) بھائی، ان کے بیٹے اور نیچے تک، (۴) حقیقی چچا، علاقائی چچا، ان کے بیٹے اور نیچے تک (۵) معتق یعنی آزاد کرنے والا پھر معتق کے عصبہ نسبی، (۶) سلطان اور اس کا نائب یعنی قاضی۔

قول معتمد کے مطابق باپ کے وصی کو صغیر اور صغیرہ کا نکاح کرانا درست نہیں اگرچہ باپ نے اس وصی کو وصیت کی ہو۔

ولی اقرب (قریب تر) کی موجودگی میں ولی ابعدا (نسباً دور) نے نکاح کرادیا تو یہ نکاح ولی اقرب کی اجازت پر موقوف رہے گا، مگر یہ کہ قریب تر ولی نابالغ یا مجنون ہو تو ایسی صورت میں ولی ابعدا کا نکاح نافذ ہو جائے گا۔

کسی لڑکی کے مساوی درجہ کے ایک سے زائد ولی ہوں اور ان میں سے کسی ایک نے

کفو میں مہر مثل وغیرہ شرائط کی رعایت کے ساتھ نکاح کرادیا تو یہ نکاح درست ہو جائے گا۔ سب اولیاء کی اجازت و اتفاق ضروری نہیں۔ ”وذلك فيما قاله هذا إذا اجتمع في الصغير والصغيرة والمجنون الكبير والمجنونة الكبيرة وليان أحدهما أقرب والآخر أبعد، فأما إذا كانا في الدرجة سواء كالأخوين والعمين ونحو ذلك فلكل واحد منهما على حياله أن يزوج رضی الآخر أو مسخط بعد أن كان التزويج من كفو بمهر وافر وهذا قول عامة العلماء“ (بدائع ۲/۲۵۱) اولیاء کی مذکورہ بالا باہمی ترتیب صاحبین کی رائے کے مطابق ہے۔

امام ابوحنیفہ فرماتے ہیں کہ عصبہ رشتہ داروں کے نہ ہونے کی صورت میں غیر عصبہ رشتہ داروں کو ولایت نکاح حاصل ہے، یعنی ذوی الارحام کو الاً قرب فالاً قرب کی بنیاد پر نکاح کرانے کا حق حاصل ہوگا۔

چنانچہ عصبات نہ ہونے کی صورت میں ماں، پھر دادی، پھر نانی کو ولایت تزویج ہوگی اور اصول کے نہ ہونے کے وقت یہ ولایت فروع کی طرف منتقل ہو جائے گی۔ پس بیٹی، پوتی پر قرب کی وجہ سے، اور پوتی، نواسی پر قوت قرابت کی وجہ سے مقدم اور رائج ہوگی۔ اس کے بعد جد غیر صحیح یعنی نانا اور دادی کا باپ، پھر بہنیں، پھر اخیانی چچا، پھر مطلقاً پھوپھیاں، پھر ماموں اور خالائیں اور ان کی اولاد۔ اگر ذوی الارحام میں سے بھی کوئی رشتہ دار نہ ہو تو پھر حاکم، یعنی قاضی کی طرف ولایت تزویج منتقل ہو جائے گی۔

کسی مجنون (پاگل) عورت کا باپ اور بیٹا دونوں موجود ہوں تو اس پاگل عورت کی ولایت نکاح امام ابوحنیفہ اور امام ابو یوسف کے نزدیک مجنونہ کے بیٹے کو ہوگی، کیونکہ وہ عصبہ ہونے میں مقدم ہے، اور زیادتی شفقت کا اعتبار نہیں اور امام محمد فرماتے ہیں کہ ولایت تزویج مجنونہ کے باپ کو حاصل ہوگی کیونکہ بیٹے کی بہ نسبت باپ زیادہ شفیق ہوتا ہے۔

حنفیہ اور دیگر ائمہ مجتہدین کا باہمی فرق یہ ہے کہ دیگر ائمہ مجتہدین باپ اور دادا کے علاوہ دیگر رشتہ داروں کے لئے ثبوت ولایت تزویج کے قائل نہیں، اور حنفیہ باپ اور دادا کے علاوہ دیگر رشتہ داروں کے لئے بھی ثبوت ولایت تزویج کے قائل ہیں، وہ فرماتے ہیں کہ قرآن کریم سے ابن العم یعنی چچا زاد بھائی کے لئے تزویج ثابت ہے ”ویستفتونک فی النساء قل اللہ یفتیکم فیہن.....“ (سورہ نساء: ۱۳۷) بقول حضرت عائشہ صدیقہؓ آیت کا شان نزول وہ یتیم بچی ہے جو اپنے کسی ولی کی زیر ولایت ہو اور وہ خود اس یتیم بچی سے نکاح کرنا چاہتا ہو، لیکن اس کے مہر کی مقدار میں نا انصافی کر رہا ہو، یعنی اس بچی کے مہر مثل سے کم پر اس سے نکاح کرنا چاہتا ہو۔ اور ظاہر ہے کہ یہ ولی متصور ابن العم یعنی بچی کا چچا زاد بھائی ہی ہو سکتا ہے، اور جب چچا زاد بھائی کو ولایت حاصل ہے تو اس سے قریب تر رشتہ دار مثلاً بھائی اور چچا کو تو بطریق اولی ولایت تزویج حاصل ہوگی۔ علاوہ ازیں حضرت علیؓ کا قول ”النکاح الی العصابات“ میں لفظ عصابات کے عموم میں باپ کے علاوہ دیگر عصبی رشتہ دار بھی داخل ہیں۔

اسی طرح حنفیہ دیگر ائمہ مجتہدین کے برخلاف اسی قول علیؓ کی بنا پر فرماتے ہیں کہ باپ کے وصی کو ولایت تزویج اس لئے حاصل نہیں کہ وہ عصبہ رشتہ داروں میں سے نہیں۔

فقہائے امت اس پر متفق ہیں کہ کسی عورت کا کوئی ولی نہ ہو یا وہ اس عورت کو نکاح سے روکتا ہو، ایسی صورت میں سلطان کو ولایت تزویج ہوگی کیونکہ حضرت عائشہ صدیقہؓ کی حدیث ہے: السلطان ولی من لا ولی لہ۔ سلطان سے مراد امام یا حاکم یا ان کا مقرر کردہ قاضی ہے۔
العقاد و لزوم نکاح کی شرائط و تفصیل:

ناقلہ بالغہ آزاد نے اجازت ولی کے بغیر کسی سے نکاح کر لیا تو یہ نکاح منعقد ہوایا نہیں؟ اور ولی کو حق اعتراض اور حق فسخ نکاح ہے یا نہیں؟

فقہاء احناف ظاہر روایت میں امام ابوحنیفہؒ اور امام ابو یوسفؒ سے نقل کرتے ہوئے

فرماتے ہیں کہ عاقل و بالغ آزاد عورت کو خود اپنے نکاح اور اپنی نابالغہ بیٹی کے نکاح اور دوسرے کی طرف سے وکیل بالزکاح بننے کا حق حاصل ہے، لیکن غیر کفو میں اپنا نکاح کرنے کی صورت میں اس کے اولیاء کو حق اعتراض اور قاضی کے ذریعہ فسخ نکاح کا حق حاصل ہوگا (بدائع الصنائع ۲/۲۳۷)، اور امام محمد فرماتے ہیں کہ یہ نکاح جائز نہیں تا وقتیکہ ولی یا حاکم اجازت نہ دیدے، لہذا معلوم ہوا کہ ولی کی اجازت کے بغیر کفو اور مہر مثل کے ساتھ عورت کا یہ نکاح درست قرار پائے گا اور وہ عورت گنہگار نہ ہوگی۔

لزوم نکاح کی شرائط:

لزوم عقد کے معنی یہ ہیں کہ نکاح کے بعد زوجین یا ان کے علاوہ اور کسی کو فسخ نکاح کا حق باقی نہ رہے۔ لزوم نکاح کی چار شرطیں ہیں:

۱۔ عدم الاہلیۃ: جیسے کہ مجنون و معتوہ، یا ناقص الاہلیۃ جیسے کہ نابالغ لڑکا یا نابالغ لڑکی، ان میں سے کسی کا نکاح اس کا باپ یا دادا کر دے، یہ امام ابوحنیفہؒ اور امام محمدؒ کے نزدیک شرط ہے، چنانچہ باپ یا دادا کے علاوہ اور کسی ولی جیسے کہ بھائی، چچا وغیرہ نے نکاح کرایا اگرچہ کفو اور مہر مثل کے ساتھ ہو، تو یہ نکاح لازم نہ ہوگا بلکہ جنون سے افاقہ اور بلوغ کے بعد ان کو فسخ نکاح کا حق حاصل رہے گا، کیونکہ اصول و فروع کے علاوہ کی قرابت کمال شفقت و رعایت مصالح میں اصول و فروع کے برابر نہیں ہو سکتی۔

امام ابوحنیفہؒ اور امام محمدؒ کی دلیل وہ روایت ہے کہ قدامہ ابن مظعونؓ نے اپنی بھتیجی کا نکاح عبد اللہ بن عمرؓ سے کر دیا تو حضور اکرم ﷺ نے ان کو بلوغ کے بعد فسخ نکاح کا اختیار دیا اور انہوں نے عبد اللہ بن عمرؓ سے اپنا نکاح فسخ کر لیا۔

امام ابو یوسفؒ فرماتے ہیں کہ باپ اور دادا کے علاوہ کا کرایا ہوا نکاح بھی لازم ہو جاتا ہے اور زوجین کو فسخ نکاح کا حق نہیں رہتا۔

اسی طرح حاکم وقت نے کسی مجنون یا نابالغ کا نکاح کر دیا، تو افاقہ اور بلوغ کے بعد امام ابوحنیفہؒ کے نزدیک ان کو فسخ نکاح کا حق نہیں رہتا (برخلاف امام محمدؒ کے) کیونکہ حاکم کی ولایت بھائی اور چچا کی ولایت کی بہ نسبت عام و تمام ہے کیونکہ حاکم کو نفس اور مال دونوں میں تصرف کا حق ہے، لہذا اس کی ولایت باپ اور دادا کی ولایت کے مشابہ ہونے کی وجہ سے ولایت ملزمہ ہوگی۔

۲۔ خاوند بیوی کا کفو ہو، مرد کا بہ وقت نکاح دین، آزادی، مال، پیشہ و صنعت، مہر مثل وغیرہ صفات میں بیوی کے مساوی اور برابر ہونے کو اصطلاح شریعت میں ”کفو ہونا“ کہتے ہیں۔

کفایت شرط لزوم ہے صحت نکاح کی شرط نہیں، کیونکہ حضور اکرم ﷺ نے فاطمہ بنت قیسؓ کو اسامہ بن زیدؓ سے نکاح کا حکم دیا اور فاطمہ بنت قیسؓ نے حکم کی تعمیل کی۔ حضرت عائشہؓ کی روایت ہے کہ حضرت حذیفہ بن عقبہ بن ربیعہؓ نے حضرت سالم کو متبنی (منہ بولا بیٹا) بنا کر اپنی بھتیجی سے ان کا نکاح کر دیا، حالانکہ سالمؓ آزاد کردہ غلام ہیں۔

۳۔ عاقلہ بالغہ عورت نے مہر مثل سے کم پر نکاح کیا، اس صورت میں بھی امام ابوحنیفہؒ کے نزدیک ولی کو حق اعتراض ہے، وہ قاضی سے فسخ نکاح کا مطالبہ کر سکتا ہے، مگر یہ کہ خاوند اضافہ کر کے اس کو مہر مثل کے برابر کر دے تو پھر ولی کو فسخ نکاح کے مطالبہ کا حق نہیں رہے گا، اور صاحبینؒ فرماتے ہیں کہ مہر مثل کی مماثلت لزوم نکاح کے لئے شرط نہیں، اس کے بغیر بھی نکاح لازم ہو جائے گا۔

۴۔ خاوند محبوب (مقطوع الذکر) یا عنین (نامرد) نہ ہو اور بیوی اس کے ساتھ رہنے پر رضامند نہ ہو۔ اور اگر بیوی رضامند ہو تو اس کو حق فسخ نہ رہے گا۔

ایک عورت نے اجازت ولی کے بغیر نکاح کر لیا اور اس کے متعدد اولیاء میں سے کسی

ایک ولی نے اجازت دیدی تو بقیہ اولیاء کا حق فسخ نکاح امام ابوحنیفہؒ اور امام محمدؒ کے نزدیک ساقط ہو جائے گا، اور امام ابو یوسفؒ کے یہاں دیگر اولیاء کا حق فسخ ساقط نہ ہوگا۔

کسی عورت کے متعدد اولیاء میں سے کسی ایک ولی نے عورت کی رضامندی سے اس کا نکاح غیر کفو میں کر دیا اور دیگر اولیاء راضی نہیں تو عام علماء امت کے نزدیک وہ نکاح صحیح ہو جائے گا (بدائع الصنائع ۲/۳۱۸)۔

عورت کی اجازت نکاح کی کیفیت:

”الثیب تعرب عن نفسها والبكر رضاها صمتها“ (ابن ماجہ وغیرہ) ثیبہ اپنی رائے صراحتاً ظاہر کرے کہ وہ اس نکاح پر راضی ہے یا ناراض، اور کنواری عورت کی خاموشی رضامندی نکاح سمجھی جائے گی۔ ”الثیب أحق بنفسها من وليها والبكر تستأذن في نفسها وإذنها صماتها“ (ترمذی شریف وغیرہ) ان روایات کی بنا پر باکرہ کی خاموشی رضامندی کی دلیل سمجھی جائے گی۔ اسی طرح ہر وہ امر جو رضامندی پر دلالت کرتا ہو، مثلاً بغیر استہزاء کے ہنسنا، تبسم، بغیر چلائے رودینا وغیرہ اجازت و رضامندی قرار دیا جائے گا۔

ثیبہ کی اجازت کے لئے قول صریح ضروری ہے کہ وہ اپنی زبان سے کہے کہ میں راضی ہوں، میں نے اجازت دی وغیرہ۔

ولی کا نکاح کرانے سے انکار کرنا:

عاقلاً بالغہ آزاد عورت کو کفو میں نکاح کرنے سے اس کے مطالبہ کے باوجود اور ہونے والے زوجین کی باہمی رغبت و رضامندی کے باوجود ولی کے منع کرنے اور نکاح کرانے سے انکار کرنے کو شریعت میں عضل کہا جاتا ہے، اور اللہ تعالیٰ نے ”وإذا طلقتم النساء فبلغن أجلهن فلا تعضلوهن أن ينكحن أزواجهن“ (سورہ بقرہ: ۲۳۱) اس آیت کریمہ میں عورت کے اولیاء کو اس طرح منع کرنے اور انکار کرنے سے روکا ہے۔

مہر مثل سے کمی کی بنا پر شافیہ، حنا بلہ اور صاحبین کے نزدیک ولی کو نکاح سے روکنے کا حق حاصل نہیں، کیونکہ مہر خالص عورت کا حق ہے، نیز وجوب مہر کے بعد جب وہ کل مہر معاف و ساقط کر سکتی ہے تو شروع میں کچھ کمی کر دینے کا بھی اس کو حق ہے۔

امام ابوحنیفہؒ کے نزدیک مہر مثل سے کمی کی بنا پر اولیاء کو منع کرنے کا حق حاصل ہے، کیونکہ یہ کمی اولیاء کے حق میں عار ہے، نیز اولیاء کے خاندان کی دوسری عورتوں کا اس میں ضرر ہے، ان کا مہر مثل کم ہو جانے کی وجہ سے۔

تحقق عضل کا معیار:

باپ اپنی بیٹی کا پیغام صرف رد کر دینے کی وجہ سے عاضل و مانع نہیں قرار پائے گا، مگر یہ کہ اس سے ضرر پہنچانا متحقق ہو جائے اور یہ ظاہر ہو جائے کہ وہ محض اپنی خدمت کے لئے یا اپنی بیٹی کی آمدنی و دولت کسی اور جگہ نہ چلی جائے، اس بنا پر اس کا نکاح نہیں کر رہا ہے اور انکار کر رہا ہے تو اب عضل متحقق ہو جائے گا۔

امام مالکؒ کے متعلق منقول ہے کہ صالح خاوندوں کے انتظار میں انہوں نے اپنی صاحبزادیوں کو نکاح سے منع فرمایا تھا، اسی طرح حضرت سعید بن مسیبؒ وغیرہ دیگر فقہاء کے متعلق یہ منقول ہے، اور ظاہر ہے کہ ان کا مقصد اپنی بیٹیوں کو ضرر پہنچانا نہ تھا، لہذا ان میں سے کسی کو بھی عاضل نہیں قرار دیا گیا۔

عضل و منع کا حکم:

نقصان پہنچانے کی نیت سے تکرار عضل کی بنا پر وہ ولی فاسق قرار پائے گا کیونکہ عضل صغیرہ گناہ ہے۔

عضل ولی کی بنا پر امام احمدؒ کے نزدیک ولی اقرب سے ولی البعد کی طرف ولایت منتقل ہو جاتی ہے، اور جب تمام اولیاء منع کر دیں تو حاکم وقت اس کا نکاح کرائے گا۔

حنفیہ، شافعیہ، مالکیہ کے یہاں اس صورت میں ولی ابعدا کے بجائے حاکم وقت کی طرف ولایت منتقل ہو جاتی ہے کیونکہ حدیث میں ہے: ”فإذا اشتجروا فالسلطان ولی من لا ولی له“۔ یعنی اولیاء باہم جھگڑیں تو بادشاہ وقت ہر ایسے شخص کا ولی ہے جس کا کوئی ولی نہ ہو۔ نیز اس وجہ سے بھی کہ عضل کی بنا پر وہ ولی نہیں رہا بلکہ ظالم بن گیا، اور رفع ظلم قاضی کے فرائض میں سے ہے۔

ولی کی غیوبت:

حنفیہ کے نزدیک ولی اگر غائب بہ غیبت منقطعہ ہو اور اس نے کسی کو تزویج کا وکیل نہ بنایا ہو، ایسی صورت میں عصبات میں سے جو ولی ابعدا (بعید تر) ہو اس کی طرف ولایت منتقل ہو جاتی ہے، چنانچہ باپ کے غائب ہونے کی صورت میں دادا نکاح کرائے گا، اس صورت میں سلطان وقت کی طرف ولایت منتقل نہیں ہوتی، کیونکہ حدیث میں ہے: السلطان ولی من لا ولی له۔ اور یہاں پر اس عورت کا ولی موجود ہے، اور اس لئے بھی کہ یہ ولایت نظر و مصلحت پر مبنی ہے، اور عورت جس کی رائے سے منافع نہ ہو سکے اس کو تفویض نکاح کرنے میں خیر خواہی اور بہبودی نہیں، لہذا خیر خواہی اور ہمدردی کے جذبہ و تقاضہ کے پیش نظر ولی ابعدا کو نکاح کرانے کا حق ملے گا، اور وہ سلطان پر مقدم ہے، جیسے کہ ولی اقرب کی موت کی صورت میں ولی ابعدا کو ولایت نکاح حاصل ہو جاتی ہے۔

غیبت منقطعہ کی حد:

صاحب قدوری کے قول مختار کے مطابق یہ ہے کہ ولی اتنی مسافت بعیدہ پر ہو کہ جہاں قافلے سال میں ایک ہی مرتبہ پہنچ سکتے ہوں، اور بعض متأخرین فقہاء احناف کہتے ہیں کہ ادنیٰ مسافت قصر اڑتالیس میل (۸۹ کیلومیٹر) ہے۔ امام ابو بکر محمد بن فضل بخاری فرماتے ہیں کہ ولی اقرب اتنے فاصلہ پر ہے کہ اس کی رائے معلوم کرنا بسہولت ممکن نہ ہو تو غیبت منقطعہ ہے ورنہ

غیبت منقطعہ نہیں۔ صاحب بدائع علامہ کاسانی نے اس قول کو اقرب الی الفقہ کہا ہے (بدائع الصنائع ۲/۲۵۰-۲۵۱، فتح القدر ۲/۱۵۷ وما بعدہا)۔

ولی کے کرائے ہوئے نکاح کو فسخ کرانے کا حق:

باپ، اور اس کے نہ ہونے کی صورت میں دادا کو اپنے نابالغ لڑکے اور نابالغ لڑکی کا نکاح کسی جگہ جبراً کرانے کا حق حاصل ہے، اور یہ نکاح صحیح و لازم بھی ہو جائے گا۔ لزوم نکاح کا مطلب یہ ہے کہ نکاح کے بعد زوجین یا ان کے علاوہ اور کسی کو فسخ نکاح کا حق باقی نہ رہے، باپ اور دادا نے غیر کفو میں نکاح کر دیا تب بھی نکاح صحیح اور لازم ہو جائے گا۔

باپ اور دادا نے غبن فاحش (یعنی صغیرہ کا نکاح اس کے مہر مثل سے کم پر کر دینا یا صغیر کا نکاح مہر مثل سے زیادہ مقدار پر کرنا) کے ساتھ کر دیا تب بھی یہ نکاح صحیح اور لازم ہو جائے گا۔

باپ اور دادا کے علاوہ اور کسی ولی نے صغیر یا صغیرہ کا نکاح غیر کفو میں کیا یا غبن فاحش کے ساتھ کیا تو بہر صورت یہ نکاح قطعاً صحیح نہ ہوگا بلکہ باطل ہوگا۔

باپ اور دادا کے علاوہ کا کرایا ہوا نکاح کفو میں مہر مثل پر صحیح تو ہو جائے گا لیکن صغیر اور صغیرہ کو بلوغ کے بعد یا بعد از بلوغ نکاح کا علم ہونے کے بعد قاضی کے یہاں مقدمہ دائر کر کے قاضی کے ذریعہ فسخ نکاح کا حق حاصل ہوگا، بغیر قضاء قاضی کے وہ از خود اپنا نکاح فسخ نہیں کر سکتے۔

علامہ شامی بحوالہ شرح مجمع فرماتے ہیں کہ غیر کفو اور غبن فاحش کے ساتھ باپ کے لئے تزویج صغیر و صغیرہ کا جواز امام ابوحنیفہ کا مذہب ہے، اور صاحبین کے نزدیک باپ کو بھی غیر کفو میں اور غبن فاحش کے ساتھ نکاح کرانا جائز نہیں، ان کے نزدیک یہ نکاح ہی صحیح نہ ہوگا۔

ولی کا معروف بسوء اختیار و فاسق وغیرہ ہونا:

سوء اختیار اور سوء رائے کا مطلب یہ ہے کہ وہ شخص (ولی) فاسق یا ماجن ہو، یعنی اس کو اپنے

کام کی کوئی پرواہ اور خیال نہ ہو، یا وہ سفیہ (ضعیف العقل) طماع (لا لچی) ہو، باپ اور دادا کے عدم کفو اور عدم مہر مثل میں کرائے ہوئے نکاح کی صحت و نفاذ کے لئے فقہاء کرام کے یہاں یہ شرط ہے کہ وہ باپ یا دادا سوء اختیار کے ساتھ معروف و مشہور نہ ہو یعنی ماجن (بے پرواہ) و فاسق نہ ہو۔

شرح مجمع میں ہے کہ باپ سفاہت یا طمع کی بنا پر معروف بسوء اختیار ہو تو اس کا کرایا ہوا نکاح بالا جماع جائز نہیں۔

اس قسم کے نکاح کے باطل ہونے کے لئے صرف سوء اختیار کا تحقق اور پایا جانا کافی نہیں بلکہ ولی کا سبب اختیار ہونا قبل از عقد لوگوں کے اندر معروف و مشہور ہونا ضروری ہے، چنانچہ سوء اختیار کی شہرت سے پہلے کسی سبب اختیار ولی یعنی باپ نے اپنی نابالغ لڑکی کا نکاح کسی فاسق سے کر دیا تو یہ نکاح صحیح قرار پائے گا۔

عدم کفایت کے مفہوم میں خاوند کا فاسق و فاجر ہونا یا فسق و فجور کے علاوہ اور کسی وجہ سے کفو (مساوی) نہ ہونا دونوں شامل ہیں حتیٰ کہ باپ نے اپنی صغیرہ بیٹی کا نکاح کسی فقیر سے کر دیا، یا کسی حقیر پیشہ والے سے کر دیا جو اس لڑکی کا کفو نہیں، تو یہ نکاح صحیح نہ ہوگا۔

ما قبل میں مذکور ہوا کہ لڑکی کو بعد از بلوغ نکاح فسخ کرانے کا حق ہوگا، یہ نابالغ لڑکی کے سلسلہ میں ہے، لیکن اگر اولیاء نے کسی نابالغ لڑکی کا نکاح اس کی اجازت سے کسی شخص کو کفو سمجھ کر اس کے ساتھ کرایا، پھر نکاح کے بعد اس شخص کا غیر کفو ہونا ظاہر ہوا، تو اس صورت میں خود عورت یا اس کے ولی وغیرہ کو یہ نکاح فسخ کرانے کا حق حاصل نہ ہوگا (در مختار و رد المحتار ۶۶۲-۶۸)۔



عقد نکاح اور شرط ولایت

شیخ وہبہ مصطفیٰ زحلی ☆

الحمد لله رب العالمين، والعاقبة للمتقين، والصلاة والسلام على أفضل الأنبياء والمرسلين وعلى آله وصحبه أجمعين۔ اما بعد

یہ ایک حقیقت ہے کہ زندگی میں باہمی عہد و پیمان کا نظام معاشرتی روابط کو منظم اور استوار کرنے کا ذریعہ ہوتا ہے، معاملات میں سب سے نازک اور اہم معاملہ نکاح کا ہوتا ہے، کیونکہ اس کے ذریعہ ایک ایسے نئے خاندان کی تشکیل ہوتی ہے جسے پوری زندگی کے لئے بقاء اور استحکام حاصل ہوتا ہے، اسی بنیاد پر فریقین کے حقوق اور فرائض کا تعین ہوتا ہے، لہذا اسلام کی طرف سے اس پر توجہ دیا جانا ضروری اور واضح تھا، فقہ میں اس کے احکام اور اس کے ضمن میں پیدا شدہ فسخ یا طلاق کے احکام ذکر کرنے کا مقصد یہ ہوتا ہے کہ ہر اس پہلو کی اجمالاً اور تفصیلاً وضاحت ہو جائے جس کا اس سے کسی بھی طرح کا تعلق ہو۔

اس سلسلہ میں رہنمائی کرنے والے قرآن و سنت سے ثابت شرعی نصوص زیادہ تفصیل سے بیان کئے گئے ہیں بہ نسبت ان دوسرے تشریحی احکام کے جو عبادات اور خاندان کے احکام یعنی وراثت و وصیت کے علاوہ ہیں۔

عقد نکاح کے احکام و شرائط میں سے ایک ولایت بھی ہے، جو عقد اور کفایت کے سلسلے

☆ دمشق یونیورسٹی، شام۔

میں اس لئے حاصل ہوتی ہے تاکہ رشتہ مستحکم ہو، اس کا باہمی رابطہ مضبوط ہو اور تا عمر برقرار رہے۔ ولایت کے اثبات یا نفی کے سلسلہ میں فقہاء کے نقطہ ہائے نظر یا تو حق آزادی اور عورت کی کامل اہلیت کو ملحوظ رکھنے سے متاثر ہیں، جیسا کہ حنفیہ کا نقطہ نظر ہے، یا اس کا مقصد زیادہ باخبر اور واقف ولی کے ذریعہ عورت کے مفاد کا حصول ہے، جیسا کہ جمہور فقہاء کا رجحان ہے۔

عملی زندگی کا تقاضا ہے کہ مندرجہ ذیل سوالات کی روشنی میں اس موضوع پر گفتگو کی جائے۔

۱- نکاح میں ولایت سے کیا مراد ہے، اور ولایت علی النفس کی شرطیں کیا ہیں؟

ولایت کے لغوی معنی یا تو محبت اور نصرت کے ہیں، جیسا کہ اللہ تعالیٰ کے ارشاد ”والمؤمنون والمؤمنات بعضهم أولیاء بعض“ (توبہ ۱۷) میں ہے، یا اس کے معنی اقتدار اور قدرت کے ہیں، کہا جاتا ہے: ”صاحب الولاية علی القطر الفلانی یا الوالی“ یعنی صاحب اقتدار و اختیار۔ ولایت، ولی بمعنی قرب سے مشتق ہے۔

ولایت شرعاً جیسا کہ امام نووی نے اپنی کتاب ”التوقیف علی مہمات التعاریف“ میں ذکر فرمایا ہے، یہ ہے: ”تنفیذ القول علی الغیر، شاء الغیر أم أبی“، یعنی دوسرے پر قول کو نافذ کرنا، دوسرا چاہے یا نہ چاہے۔ یا اس کا مفہوم ہے: ”القدرة علی مباشرة التصرف من غیر توقف علی إجازة أحد“ یعنی دوسرے کی اجازت پر توقف کے بغیر کسی تصرف پر قادر ہونا۔

عقد کرانے والے کو ولی کہتے ہیں، اسی لئے اللہ تعالیٰ کا فرمان ہے: ”فلیملل ولیہ بالعدل“ (بقرہ ۲۸۲)۔ چھوٹوں اور پاگلوں کے نکاح کے سلسلے میں ولایت (بالاتفاق ولایت اجبار) کی مشروعیت کا سبب ان کے مفادات کی رعایت اور ان کے حقوق کا تحفظ ہے، تاکہ عاجز اور کمزور ہونے کی بنا پر ان کے حقوق ضائع نہ ہوں۔

ولایت نکاح کی دو قسمیں ہیں: ولایت اجبار، ولایت اختیار۔

ولایت اجبار کا مفہوم یہ ہے کہ دوسرے کی رضایا اس کا انتخاب معلوم کئے بغیر اس پر قول کو نافذ کیا جائے، اس کا ثبوت یا تو قرابت کے سبب ہوتا ہے، ایسی صورت میں اسے ولایت قرابت کہتے ہیں، یا اس کا ثبوت امامت کے سبب ہوتا ہے، ایسی صورت میں اسے ولایت امامت کہتے ہیں۔

ولایت قرابت کا اثبات ولی کے لئے مولیٰ علیہ (زیر ولایت شخص) سے قرابت کے سبب ہوتا ہے تو یہ قرابت یا تو قریب کی ہوگی جیسے باپ، دادا اور بیٹا، یا دور کی ہوگی جیسے ماموں زاد اور چچا زاد بھائی۔

ولایت امامت سے مراد امام عادل اور اس کے نائب، مثلاً سلطان اور قاضی کی ولایت ہے، لہذا ان میں سے ہر ایک کو اختیار ہے کہ اہلیت سے عاری یا ناقص اہلیت والے کا نکاح کرائے، بشرطیکہ اس شخص کا کوئی ولی قریب موجود نہ ہو، سلطان اور قاضی کا یہ عمل حدیث نبوی ﷺ "السلطان ولی من لا ولی لہ" (سلطان اس شخص کا ولی ہے جس کا کوئی ولی نہ ہو) کے مطابق ہوگا (اس حدیث کی تخریج سنن اربعہ کے مصنفین نے سوائے نسائی کے حضرت عائشہؓ سے کی ہے، اور ابو عوانہ، ابن حبان اور حاکم نے اسے صحیح قرار دیا ہے)۔

خلاصہ یہ کہ نکاح میں ولایت اجبار اپنے مخصوص مفہوم کے اعتبار سے ولی کا وہ حق ہے جس کی بنیاد پر اسے اختیار ہے کہ دوسرے کا نکاح جس سے چاہے کر دے۔

رہا ولایت اختیار تو اس سے مراد ولی کا وہ حق ہے جو مولیٰ علیہ (زیر ولایت شخص) کے انتخاب اور اس کی مرضی کے مطابق نکاح کرانے کے سلسلے میں اسے حاصل ہوتا ہے، ایسی ولایت کے حامل شخص کو ولی مختار کہتے ہیں، امام ابو حنیفہؒ اور ان کے شاگرد امام زفرؒ کے نزدیک آزاد، عاقلہ، بالغہ عورت کے نکاح میں یہ ولایت مستحب ہے، خواہ وہ عورت باکرہ ہو یا ثیبہ، اس طرح ان روایات اور طریقوں کے محاسن کی رعایت ہو جاتی ہے جنہیں اسلام نے ملحوظ رکھا ہے، کیونکہ مذہب حنفی کے مطابق عورت اپنے اختیار اور اپنی مرضی سے اپنا نکاح خود کر سکتی ہے، لیکن اس کے لئے

بہتر یہی ہے کہ نکاح کا معاملہ اپنے ولی کے سپرد کر دے۔ ولایت اختیار کے اثبات کے لئے صرف مولیٰ علیہ (زیر ولایت شخص) کی رضامندی شرط ہے، کسی اور کی نہیں۔

اس سے واضح ہوتا ہے کہ حنفیہ کے نزدیک ولی صرف ولی مجبر ہے جس کی ولایت نابالغوں، پاگلوں اور معتوہین پر ہوتی ہے، اور ولایت اجبار صرف نابالغہ پر ہوتی ہے خواہ وہ ثیبہ اور معتوہ ہی کیوں نہ ہو، اسی طرح نابالغ اور مجنون کے نکاح میں ولی کی موجودگی شرط ہے، لیکن مکلفہ (عاقلہ، بالغہ) کے نکاح میں یہ شرط نہیں ہے (در مختار مع رد المحتار ۲/۲۰۷، طبع الامیریہ)۔

عورت کے نکاح میں ولایت کی شرط سے متعلق فقہاء کے نقطہ ہائے نظر:

عورت کے نکاح کے سلسلے میں ولایت کی شرط یا عبارت نساء کے ذریعہ انعقاد نکاح سے متعلق مسلم فقہاء کی دورائیں ہیں: ایک رائے حنفیہ کی ہے جس کے مطابق اگر ایک عورت بغیر ولی کے عقد نکاح کے دو اجزاء (ایجاب و قبول) میں سے کسی ایک کو استعمال کرتی ہے تو اس کی عبارت سے نکاح صحیح ہو جائے گا، دوسری رائے جمہور (بقیہ ائمہ) کی ہے جس کی رو سے ولی کے بغیر عقد ہی باطل ہو جائے گا (فتح القدیر ۴/۳۹۱ اور بعد کے صفحات، در مختار ۲/۲۰۷ اور بعد کے صفحات، الشرح الصغیر وحاشیۃ الصاوی ۲/۳۵۳، مغنی المحتاج ۳/۱۳۷ اور بعد کے صفحات، المغنی ۶/۲۲۹)۔

جہاں تک پہلی رائے کا تعلق ہے تو ظاہر الروایہ میں امام ابو حنیفہؒ اور امام ابو یوسفؒ کا قول ہے کہ آزاد مکلفہ (عاقلہ بالغہ) کا نکاح بغیر ولی کی رضامندی کے نافذ ہو جائے گا، لہذا عاقلہ بالغہ عورت کو اختیار ہے کہ اپنا اور اپنے علاوہ دوسرے کا نکاح کرائے، لیکن اگر عورت اپنا نکاح خود کرائے اور اس کا ولی عصبہ موجود ہو تو اس کے نکاح کی صحت اور لزوم کے لئے شرط یہ ہے کہ شوہر کفو ہو، اور مہر، مہر مثل سے کم نہ ہو، لہذا اگر اس نے غیر کفو میں نکاح کر لیا تو ولی کو اس نکاح پر اعتراض کا حق حاصل ہوگا اور قاضی ایسے نکاح کو فسخ کر دے گا، لیکن اگر ولی خاموش رہا یہاں تک کہ عورت کو بچہ پیدا ہو گیا یا اسے حمل قرار پا گیا اور وہ حمل ظاہر ہے، تو ایسی صورت میں بچہ کی پرورش

کے پیش نظر ولی کا حق اعتراض و مطالبہ تفریق ساقط ہو جائے گا، کیونکہ ماں باپ کی تفریق سے بچہ ضائع ہو جائے گا، اور دونوں کا ساتھ رہنا بلاشبہ بچہ کی تربیت کے لئے قرین مصلحت ہے۔

مفتی بہ قول یہ ہے کہ اگر عورت غیر کفو میں نکاح کر لے تو عقد فاسد ہو جائے گا، لہذا اگر ولی ایسے عقد سے اتفاق بھی کر لے تب بھی عقد صحیح نہیں ہوگا، یہ حکم حضرت حسن کی روایت کے مطابق ہے، اور یہی مختار ہے، لیکن طاہر الروایہ کے مطابق کفو کا اعتبار لزوم نکاح کے لئے ہوگا، کفو کے اعتبار کے سلسلے میں امام مالک، ثوری اور حنفیہ میں سے امام کرخی کا مسلک اس کے خلاف ہے (رد المحتار علی الدر المختار ۲/۲۳۷)۔

کفو کی شرط لزوم ہونے کے سلسلے میں فقہاء کے دلائل مندرجہ ذیل ہیں:

۱۔ حدیث ”الایم أحق بنفسها من ولیها، والبکر تستأمر فی نفسها

وإنها صماتها“ (اس حدیث کی تخریج مسلم، ابوداؤد، ترمذی اور نسائی نے کی ہے، اور امام مالک نے اسے مؤطا میں نقل فرمایا ہے) (ثیبہ اپنے نفس کے سلسلے میں اپنے ولی سے زیادہ حق رکھتی ہے، اور کنواری سے اس کے معاملہ میں رائے معلوم کی جائے گی، اور اس کا خاموش رہنا ہی اس کی اجازت ہے) اور ”ایم“ کا معنی ہے: وہ عورت جس کا کوئی شوہر نہ ہو، خواہ وہ باکرہ ہو یا ثیبہ۔ اس حدیث سے معلوم ہوا کہ عورت واپنا نکاح خود کرنے کا اختیار ہے، کیونکہ اس حدیث میں مذکور ”أحق“ سے معلوم ہوا کہ عورت اور ولی میں سے ہر ایک کو ایک قسم کا حق حاصل ہے، یہ بھی واضح رہے کہ اگر عورت راضی ہو تو ولی کو صرف نکاح کرانے کا حق ہے، جبکہ اس حدیث نے عورت کو ولی سے زیادہ نکاح کا حقدار بنایا ہے۔

۲۔ عورت تمام مالی تصرفات بیع، اجارہ، رہن وغیرہ کی کامل اہلیت رکھتی ہے، لہذا وہ

اپنا نکاح خود کرنے کی بھی اہل قرار پائے گی، کیونکہ تصرف کرنا خالص اس کا حق ہے، جہاں تک دوسری رائے کا تعلق ہے جو جمہور کی رائے ہے، تو وہ یہ ہے کہ نکاح بغیر ولی کے درست نہیں ہوگا،

عورت اپنا یا دوسرے کا نکاح کرانے کی اہلیت نہیں رکھتی ہے، اسی طرح وہ اپنے نکاح کے سلسلے میں ولی کے سوا دوسرے کو وکیل بھی نہیں بنا سکتی ہے، لہذا اگر وہ عاقلہ بالغہ ہونے کی صورت میں بھی ایسا کرے گی تو اس کا نکاح صحیح نہیں ہوگا۔

یہی رائے بیشتر صحابہؓ کی بھی ہے، جیسے ابن عمرؓ، علیؓ، ابن مسعودؓ، ابن عباسؓ، ابو ہریرہؓ، اور عائشہؓ۔ سعید بن المسیب، حسن بصری، عمر بن عبدالعزیز، جابر بن زید، ثوری، ابن ابی لیلیٰ، ابن شبرمہ، ابن المبارک، عبید اللہ العنبری، اسحاق اور ابو عبیدہ رحمہم اللہ کا بھی یہی مسلک ہے۔ ان حضرات کے دلائل مندرجہ ذیل ہیں:

۱۔ حضرت عائشہؓ، حضرت ابو موسیٰؓ اور حضرت ابن عباسؓ کی حدیث: ”لا نکاح إلا بولي“ (اے امام احمد اور سنن اربعہ کے مصنفین نے روایت کیا ہے) (بغیر ولی کے نکاح درست نہیں)۔ نیز حضرت عائشہؓ کی حدیث: ”ایما امرأة نکحت بغیر اذن ولیها، فنکاحها باطل باطل باطل، فإن دخل بها فلها المهر بما استحل من فرجها، فإن اشتجروا فالسلطان ولی من لا ولی له“ (اس حدیث کی تخریج امام احمد اور سوائے نسائی کے سنن اربعہ کے مصنفین نے کی ہے، ابو عوانہ، ابن حبان، حاکم اور ابن معین اور دیگر حفاظ حدیث نے اسے صحیح قرار دیا ہے، اس حدیث کی تخریج گذر چکی ہے) (جو عورت ولی کی اجازت کے بغیر نکاح کر لے اس کا نکاح باطل ہے، باطل ہے، باطل ہے، تو اگر مرد نے اس عورت سے مباشرت کر لی تو اس کی شرمگاہ کو حلال کرنے کی بنا پر اس کے لئے مہر ہے، اور اگر اولیاء کے درمیان نزاع پیدا ہو جائے تو سلطان اس کا ولی ہے جس کا کوئی ولی نہیں)۔ اسی طرح حضرت ابو ہریرہؓ کی حدیث: ”لا تزوج المرأة نفسها، فإن الزانية هي التي تزوج نفسها“ (اس حدیث کی تخریج دارقطنی نے کی ہے، اس کی سند میں کلام ہے) (کوئی عورت اپنا نکاح خود نہ کرے، کیونکہ زانیہ ہی اپنا نکاح خود کرتی ہے)۔

۲۔ شادی ایک اہم، پائیدار اور کثیر المقاصد معاملہ ہے، ایک خاندان کی تشکیل،

اطمینان کا حصول اور استحکام اور اس طرح کے دوسرے امور نکاح کے خاص مقاصد ہیں، مرد امور زندگی کا وسیع تجربہ رکھنے کی بنیاد پر ان مقاصد کو ملحوظ رکھنے کی زیادہ صلاحیت رکھتا ہے، رہی عورت تو اس کا تجربہ محدود ہوتا ہے اور وہ وقتی حالات سے متاثر ہو جاتی ہے، لہذا اس کے لئے بہتر یہ ہے کہ اپنا نکاح خود نہ کرے بلکہ یہ معاملہ اپنے ولی کے سپرد کر دے۔

ولایت علی النفس کی شرطیں:

اس سوال کے دوسرے جز کا تقاضا یہ ہے کہ ولایت علی النفس کے سلسلہ میں مطلوب معروضی شرطوں کو بیان کیا جائے، چنانچہ ولایت یا تو صرف نفس پر ہوتی ہے، یا صرف مال پر، یا دونوں پر۔

ولایت علی النفس سے مراد نابالغ کے شخصی امور کی سرپرستی ہے، جیسے شادی کرانا، تعلیم دلانا، دو اعلاج کرانا اور برسر روزگار بنانا۔ یہ ولایت باپ، دادا اور دیگر تمام اولیاء کو حاصل ہوتی ہے۔

ولایت علی المال سے مراد نابالغ کے مالی امور کی تدبیر کرنا ہے، مثلاً مال میں سرمایہ کاری، اس میں تصرف، اس کی حفاظت اور اسے خرچ کرنا۔ یہ ولایت باپ، دادا، ان دونوں کے علاوہ وصی اور قاضی کے وصی کو حاصل ہوتی ہے۔

ولایت علی النفس و المال: یہ ولایت شخصی اور مالی دونوں ضرورتوں کو شامل ہے، اور یہ صرف باپ اور دادا کو حاصل ہوتی ہے۔

ولایت علی النفس کے سلسلے میں فقہاء نے پانچ شرطیں بیان کی ہیں، ان میں سے دو شرائط متفق علیہ ہیں اور یہ اول اور دوم ہیں، اور تین شرائط مختلف فیہ ہیں، ان کی تفصیل حسب ذیل ہے:

۱۔ کمال اہلیت: بلوغ، عقل اور حریت کی بنا پر (البدائع ۲/۲۳۹، الشرح الصغیر للدرریر ۲/۳۶۹ اور بعد کے صفحات، معنی المحتاج ۳/۱۵۴ اور بعد کے صفحات، کشاف القناع ۵/۵۵ اور بعد کے صفحات)، لہذا بچہ، مجنون، معتوہ (ضعیف العقل) اور نشہ میں مبتلا شخص کو ولایت حاصل نہیں ہے،

اسی طرح درازی عمر یا فساد عقل کی وجہ سے کمزور فکر و نظر والے شخص اور غلام کو ولایت حاصل نہیں ہے، کیونکہ نقص ادراک اور عجز کی وجہ سے ان میں سے کسی کو اپنے اوپر ولایت حاصل نہیں، لہذا دوسرے پر بھی ولایت حاصل نہ ہوگی، اس لئے کہ ولایت کمال حال کا تقاضا کرتی ہے۔ اور جہاں تک غلام کا تعلق ہے تو چونکہ وہ اپنے آقا کی خدمت میں مشغول ہوتا ہے اس لئے وہ دوسرے کے معاملات کو سمجھنے کے لئے فارغ نہیں ہو سکتا۔

۲۔ ولی اور مولیٰ علیہ (زیر ولایت شخص) کے دین میں یکسانیت: لہذا غیر مسلم کو مسلم پر اور مسلم کو غیر مسلم پر ولایت حاصل نہیں ہے، یعنی فقہاء حنفیہ اور حنابلہ کے نزدیک کوئی کافر کسی مسلمان عورت کا نکاح نہیں کر سکتا، ایسا ہی حکم اس کے برعکس صورت میں بھی ہے۔ شافعیہ کا خیال ہے کہ کافر کافرہ کا نکاح کر سکتا ہے، خواہ کافرہ کا شوہر کافر ہو یا مسلمان ہو۔ اور مالکیہ کا خیال ہے کہ ایک مسلمان کافرہ کتابیہ کا نکاح کر سکتا ہے۔ مرد کو مسلمان یا کافر کسی پر ولایت حاصل نہیں ہے، کیونکہ اللہ تعالیٰ کا ارشاد ہے: "والمؤمنون والمؤمنات بعضهم أولیاء بعض" (توبہ، ۱۷)۔ دوسری جگہ ارشاد ہے: "والذین کفروا بعضهم أولیاء بعض" (الانفال، ۷۳)۔ اسی طرح ارشاد ہے: "ولن يجعل الله للكافرين على المؤمنين سبيلاً" (النساء، ۱۳۱)۔ اسی طرح حدیث نبوی ﷺ ہے: "الإسلام يعلو ولا يعلو" (دارقطنی نے اس حدیث کو اپنی سنن میں اور رویانی نے اپنی مسند میں عایذ بن عمرو مزنی سے مرفوعاً بیان کیا ہے، طبرانی نے اسے اوسط میں اور بیہقی نے دلائل میں حضرت عمرؓ سے اور اسلم بن ہبل نے تاریخ واسط میں معاذ بن جبلؓ سے مرفوعاً بیان کیا ہے، اور بخاری نے اپنی صحیح میں اسے تعلقاً بیان کیا ہے) (اسلام غالب ہوتا ہے، مغلوب نہیں)۔ اتحاد دین کی شرط اس لئے لگائی گئی ہے تاکہ مصالح کے حصول میں نقطہ نظر یکساں ہو، کیونکہ مسلمان پر کافر کو ولایت حاصل ہونے کا مطلب کافر کی طرف سے مسلمان کی تحقیر کرنا ہے۔ امام یا اس کا نائب اس سے مستثنیٰ ہے، کیونکہ ان کو تمام مسلمانوں پر ولایت عامہ حاصل ہے۔

۳۔ ذکوریت: یہ حنفیہ کے سوا جمہور فقہاء کے نزدیک شرط ہے، لہذا عورت کو ولایت نکاح حاصل نہیں ہوگی، کیونکہ عورت کو خود اپنے اوپر ولایت حاصل نہیں ہوتی تو اسے دوسرے پر بدرجہ اولیٰ ولایت حاصل نہیں ہوگی۔ حنفیہ کا خیال ہے کہ ولایت کے ثبوت کے لئے ذکوریت (مرد ہونا) شرط نہیں، لہذا ان کے نزدیک عاقلہ بالغہ عورت کو ولایت یا وکالت کے طور پر دوسروں کا نکاح کرنے کا اختیار ہے۔

فقہاء کا یہ اختلاف عبارت نساء سے انعقاد نکاح کے سلسلے میں ان کے سابقہ اختلاف سے متفرع ہے۔

۴۔ عدالت سے مراد: دینی فرائض کی ادائیگی کے ذریعہ دین پر قائم رہنا، اور کبائر مثلاً زنا، والدین کی نافرمانی وغیرہ سے اجتناب اور صغیرہ گناہوں پر اصرار نہ کرنا۔

عدالت شافیہ اور حنا بلہ کے نزدیک شرط ہے، لہذا غیر عادل یعنی فاسق کو ولایت حاصل نہیں، کیونکہ حضرت ابن عباس سے مروی ہے: ”لا نکاح إلا بشاہدی عدل و ولی مرشد“ (امام احمد فرماتے ہیں: اس باب میں اصح قول ابن عباس کا ہے جو مرفوعاً مروی ہے: ”لا نکاح إلا بولی وشاہدی عدل، وأیما امرأة نکحها ولی مسخوط علیہ، فنکاحها باطل“، اور برقانی نے اسے اپنی سند سے حضرت جابر سے مرفوعاً روایت کیا ہے: ”لا نکاح إلا بولی وشاہدی عدل“) (دو عادل گواہوں اور ولی مرشد کے بغیر نکاح نہیں ہوتا) اور اس لئے بھی کہ ولایت میں غور و فکر اور مصلحت بینی کی ضرورت ہوتی ہے، لہذا اولایت مال کی طرح اس کا اختیار فاسق کو نہیں ہوگا۔

ظاہری عدالت کافی ہے، چنانچہ مستور الحال ہونا بھی کافی ہے، کیونکہ ظاہری اور باطنی دونوں قسم کی عدالتوں کی شرط لگانے میں حرج اور مشقت ہے، اور اس کے نتیجے میں بیشتر نکاحوں کو باطل قرار دینا لازم آئے گا۔

اس شرط سے سلطان مستثنیٰ ہے، چنانچہ سلطان اس کا نکاح کرائے گا جس کا کوئی ولی نہیں ہوگا، لہذا عملی ضرورت کے پیش نظر اس کی عدالت شرط نہیں۔

حنفیہ اور مالکیہ کا خیال ہے کہ ثبوت ولایت کے لئے عدالت شرط نہیں، لہذا اولی خواہ عادل ہو یا فاسق، اپنی بیٹی یا بھتیجی کی شادی کر سکتا ہے، کیونکہ اس کا فسق اس کی شفقت کے پائے جانے اور اپنے رشتہ دار کی مصلحت کو ملحوظ رکھنے سے مانع نہیں، اور اس لئے بھی کہ ولایت عام ہے، اور عہد رسالت اور بعد کے ادوار میں کسی کو فسق کی بنا پر شادی کرانے سے منع کیا جانا منقول نہیں۔

یہی رائے راجح ہے، کیونکہ حضرت ابن عباسؓ کی مذکورہ حدیث ضعیف ہے، اور اس لئے بھی کہ ”مرشد“ کے معنی عادل کے نہیں ہیں، بلکہ مرشد وہ ہوتا ہے جو مصلحت کے مقامات کی طرف لوگوں کی رہنمائی کرتا ہے، اور فاسق اس کی اہلیت رکھتا ہے۔

۵۔ رشد: فقہاء حنابلہ کے نزدیک اس کا مفہوم ہے: کفو اور مصالح نکاح کی معرفت، نہ کہ مال کی حفاظت، کیونکہ ہر موقع کارشد اس کے اعتبار سے ہے۔ شوافع کے نزدیک اس کا مفہوم ہے: مال کا عدم اسراف۔

شافعیہ اور حنابلہ کے نزدیک ثبوت ولایت کے لئے رشد شرط ہے، کیونکہ جس شخص پر سفاہت کی بنا پر پابندی ہوتی ہے وہ اپنی شادی خود نہیں کر سکتا، لہذا وہ دوسرے کا کام بھی انجام نہیں دے سکتا، لیکن اگر سفیہ مجبور علیہ نہ ہو تو شافعیہ کے معتمد قول کے مطابق اس کے لئے دوسرے کی شادی کرانا جائز ہے۔

حنفیہ اور مالکیہ کا خیال ہے کہ رشد بمعنی مال میں بطریق احسن تصرف، ثبوت ولایت کے لئے شرط نہیں ہے، لہذا سفیہ مبذر (فضول خرچ کم عقل) خواہ وہ مجبور علیہ ہی کیوں نہ ہو اسے دوسرے کی شادی کرانے کا اختیار ہے، لیکن مالکیہ کے نزدیک بھی مستحب یہ ہے کہ اگر شادی ذی الرائے سفیہ کرارہا ہو تو ولی اور مولیہ (زیر ولایت لڑکی) کی اجازت ہی سے کرائے، لہذا اگر مثال کے طور پر اس نے اپنی لڑکی کی شادی اپنے ولی کی اجازت کے بغیر کر دی تو مستحب ہے کہ ولی اس

نکاح کی مصلحت پر غور کر لے، اگر وہ نکاح قرین مصلحت ہو تو اسے برقرار رکھے ورنہ اسے رد کر دے، اور اگر اس نے مصلحت نکاح پر غور نہ کیا تو نکاح نافذ ہوگا۔

خلاصہ یہ کہ حنفیہ کے نزدیک شرائط ولی چار ہیں: عقل، بلوغ، آزادی، اتحاد دین۔ عدالت اور رشد شرط نہیں ہیں۔

۲- شریعت نے کن لوگوں کو اپنا نکاح خود کرنے کا اختیار دیا ہے، اور کن کے نکاح کا اختیار ان کے اولیاء کے حوالہ کیا ہے؟

شادی بھی دیگر تمام معاملات کی طرح ایک معاملہ ہے جس کو ہر وہ شخص انجام دے سکتا ہے جو اسے انجام دینے کی کامل اہلیت رکھتا ہو، یعنی عاقل بالغ خواہ وہ مرد ہو یا عورت، لہذا جن کو اپنا نکاح خود کرنے کا اختیار ہے وہ ہیں: عاقل بالغ مرد اور عورتیں، چنانچہ فقہاء حنفیہ کی کتابوں میں مندرجہ ذیل عبارت ملتی ہے:

”وعبارة النساء معتبرة في النكاح حتى لو زوّجت الحرة العاقلة البالغة نفسها جاز، وكذلك لو زوّجت غيرها بالولاية أو الوكالة، وكذا إذا وكلت غيرها في تزويجها أو زوّجها غيرها فأجازت“ (کتاب الاختیار شرح المختار از علامہ عبداللہ بن محمود بن مودود الموصلی الحنفی ۲/۱۵۲، طبع دار البشائر، دمشق)۔

(نکاح میں عورتوں کی عبارت معتبر ہے، لہذا اگر آزاد عاقلہ بالغہ عورت نے اپنا نکاح خود کر لیا تو جائز ہے، اسی طرح اگر اس نے ولایت یا وکالت کے طور پر دوسرے کا نکاح کر دیا تو بھی جائز ہے، اسی طرح اگر اس نے دوسرے کو اپنے نکاح کا وکیل بنا دیا یا دوسرے نے اس کا نکاح کر دیا اور اس نے اجازت دے دی تو بھی جائز ہے)۔

”ولا يجوز للولي إجبار البالغة على النكاح لأنها حرة مخاطبة بالتكاليف الشرعية بالغة فلا يكون للغير عليها ولاية“ (ہدایہ مع فتح القدر وعناہ ۲/۳۹۵،

طبع المکتبۃ التجاریۃ مصر)۔

(ولی کے لئے جائز نہیں کہ بالغہ کو نکاح پر مجبور کرے، کیونکہ وہ آزاد تکالیف شرعیہ کی مخاطب اور بالغہ ہے، لہذا دوسرے کو اس پر ولایت حاصل نہیں ہوگی)۔

شامی پرسنل لاء قانون دفعہ نمبر ۲۰ میں ہے: ”بالغہ لڑکی جس کی عمر سترہ سال ہو چکی ہو اگر نکاح کرنا چاہے تو قاضی ایک متعینہ مدت کے اندر اس لڑکی کے ولی سے اس کی رائے معلوم کرے گا، اگر ولی کو کوئی اعتراض نہ ہو یا اس کا اعتراض قابل اعتناء نہ ہو تو قاضی کفایت کی شرط کے ساتھ اس کی شادی کی اجازت دے گا“۔

یہ واضح رہے کہ فقہی اعتبار سے بلوغ کی پہچان اس کی طبعی علامتوں کے ظہور سے ہوتی ہے (لڑکے میں اس کی علامت انزال ہے، اور لڑکی میں حیض یا حمل) اس کے لئے کسی متعین عمر کی قید نہیں، اور اگر بلوغ کا عمل تاخیر سے ہو تو امام ابوحنیفہؒ کے نزدیک لڑکوں کے سلسلے میں اٹھارہ سال ہو جانے پر اور لڑکیوں کے سلسلے میں سترہ سال ہو جانے پر بلوغ کا حکم لگایا جائے گا، صاحبین اور جمہور کے نزدیک پندرہ سال کی تکمیل پر لڑکے اور لڑکی دونوں پر بلوغ کا حکم لگا دیا جائے گا، حنفیہ کے نزدیک مفتی بہ رائے یہی ہے۔

رہے وہ لوگ جن کے نکاح کا اختیار شریعت نے ان کے اولیاء کے حوالہ کیا ہے تو وہ ہیں: نابالغ یا جنون یا کم عقلی کے سبب اہلیت نہ رکھنے والے یا ناقص اہلیت والے، کم عقل اگرچہ وہ بالغ ہوں، نشہ میں مبتلا شخص، درازی عمر یا فساد عقل کے سبب غور و فکر میں کوتاہی کرنے والا اور غلام، کیونکہ بصیرت کی کمی اور عاجز ہونے کی بنا پر اور غلام کے اپنے آقا کی خدمت میں مشغول ہونے کی وجہ سے ان لوگوں کو خود اپنے اوپر ولایت حاصل نہیں ہے (البدائع ۲/۲۳۹، الدر المختار ورد المختار ۲/۳۱۷)۔ یعنی ولی (جو کہ امام ابوحنیفہؒ کے علاوہ جمہور فقہاء کے نزدیک عصبہ ہوتا ہے) جن لوگوں کا نکاح کرائے گا وہ ہیں: نابالغ لڑکا اور لڑکی خواہ وہ باکرہ ہو یا یتیم، حنفیہ کے مطابق۔

مالکیہ نے حق تزویج کو باپ میں محدود کر دیا ہے، اور شافعیہ نے باپ اور دادا میں، کیونکہ ان کے علاوہ میں شفقت کی کمی اور قرابت کی دوری پائی جاتی ہے۔ شافعیہ نے ثیبہ صغیرہ سے صراحتاً اجازت حاصل کرنے کو واجب قرار دیا ہے، جہاں تک باکرہ کا تعلق ہے تو ولی کے لئے مستحب ہے کہ اس سے اجازت لے لے، اور اس کی اجازت اس کی خاموشی ہے، اور ولی کو اختیار ہے کہ اس کی اجازت کے بغیر اس کا نکاح کر دے چاہے وہ بالغہ ہی کیوں نہ ہو، لیکن ثیبہ کا نکاح ولی اس کی اجازت سے کرے گا، اور باپ کی ولایت کے ساقط ہونے کی وجہ سے ثیبہ صغیرہ کا نکاح بلوغ سے قبل نہیں کیا جائے گا۔

اس سوال کا تقاضا ہے کہ مندرجہ ذیل تین مسائل پر تفصیلی گفتگو کی جائے:

(الف) کیا ولایت کے بارے میں لڑکے اور لڑکی کے درمیان کچھ فرق ہے؟ لڑکے پر ولی کی ولایت کب ختم ہوتی ہے؟ اور لڑکی پر ولی کی ولایت کب ختم ہوتی ہے؟

نکاح میں ولایت اجبار کے بارے میں لڑکے اور لڑکی کے درمیان کوئی فرق نہیں، لہذا حنفیہ کی رائے کے مطابق ولی عصبہ کے لئے جائز ہے کہ وہ صغیر و صغیرہ، مجنون و مجنونہ، معتوہ و معتوہ اور غلام کا نکاح کرے، نابالغہ لڑکی خواہ باکرہ ہو یا ثیبہ، ان کے نزدیک مکلفہ (یعنی عاقلہ بالغہ) خواہ باکرہ ہو یا ثیبہ، کے نکاح میں ولی کی موجودگی شرط نہیں ہے، لیکن باکرہ کے لئے بہتر یہی ہے کہ اپنے نکاح کا معاملہ اپنے ولی کے سپرد کر دے۔

عاقل ہونے کی صورت میں مرد یا عورت پر بلوغ سے ولایت ختم ہو جاتی ہے، مجنون، مجنونہ، معتوہ، معتوہہ پر عقل آ جانے سے ولایت ختم ہو جاتی ہے، نشہ میں مبتلا شخص پر نشہ ختم ہونے یا افاقہ سے اور غلام پر آزادی سے ولایت ختم ہو جاتی ہے۔ درمختار کے مصنف لکھتے ہیں: بالغہ باکرہ کو نکاح پر مجبور نہیں کیا جائے گا، کیونکہ بلوغ سے اس پر ولایت ختم ہو جاتی ہے (درمختار ۲/۴۱۰)۔

(ب) نکاح کے بارے میں عاقلہ بالغہ لڑکی کے خود اپنے نفس پر کیا اختیارات ہیں، کیا وہ ولی کی مرضی کے بغیر اپنا نکاح خود کر سکتی ہے؟ ولی کی مرضی کے بغیر لڑکی نے اگر خود اپنا نکاح کر لیا تو شرعاً منعقد ہو یا نہیں، ایسا کرنے سے لڑکی گنہگار ہوئی یا نہیں؟

عاقلہ بالغہ عورت کے لئے اپنا نکاح خود کرنا اور دوسرے کو اپنے نکاح کا وکیل بنانا درست ہے، امام ابو حنیفہ اور امام ابو یوسف کے ظاہر الروایہ میں مروی قول اور امام زفر کے قول کے مطابق یہ نکاح اگر چہ ولی کی مرضی کے بغیر ہو مطلقاً صحیح ہوگا، کیونکہ اصل یہ ہے سچے ”جس شخص کو اپنے مال میں تصرف کا حق ہے اسے اپنے نفس میں بھی تصرف کا حق ہے، اور جس کو اپنے مال میں تصرف کا حق نہیں اس کو اپنی ذات میں بھی تصرف کا حق نہیں“۔ اس نکاح پر طلاق و میراث وغیرہ کے احکام مرتب ہوں گے، لیکن نکاح لازم نہ ہوگا، لہذا ولی عصبہ خواہ وہ غیر محرم ہی کیوں نہ ہو، جیسے اصح قول کے مطابق چچا زاد بھائی کو غیر کفو میں نکاح کی صورت میں اعتراض کا حق حاصل ہوگا بشرطیکہ عورت کو بچہ پیدا نہ ہوا ہو، یا اس کا حمل ظاہر نہ ہوا ہو، ایسی صورت میں قاضی نکاح کو فسخ کر دے گا اور تجدید نکاح سے ولی کا اعتراض متجدد ہوگا، مثال کے طور پر اپنی زیر ولایت لڑکی کی شادی ولی نے اس کی اجازت سے غیر کفو میں کر دی، اور شوہر نے اسے طلاق دے دی، پھر اس لڑکی نے دوبارہ اسی شوہر سے اپنا نکاح از خود کر لیا تو ولی کو تفریق کا حق حاصل ہوگا، اور نکاح اول سے رضا مندی نکاح ثانی پر رضا مندی نہیں قرار پائے گی، الا یہ کہ ولی اس عورت کے بچہ پیدا ہونے تک خاموش رہے، ایسا اس لئے تاکہ بچہ ضائع نہ ہو اور حمل ظاہر کو ولادت سے ملحق کیا جاسکے۔ فساد زمان کی وجہ سے غیر کفو میں نکاح کی صورت میں عدم جواز کا قول ہی مفتی بہ ہے، اسی طرح ولی کی اجازت کے بغیر عورت کے خود سے کئے ہوئے نکاح کے لزوم کے لئے شرط یہ ہے کہ مہر مثل سے کم نہ ہو۔

بنابریں عورت کو حق ہے کہ اپنا نکاح ولی کی رضامندی کے بغیر کر لے، اور اگر اس نے ایسا اقدام کیا تو عقد منعقد اور صحیح ہوگا اور عورت ایسا کرنے سے گنہگار نہ ہوگی، لیکن ایسی صورت میں اس نے سنت نبوی ﷺ کی مخالفت کی، کیونکہ سنت نبوی ﷺ میں نکاح کو ولی کی رضا سے مربوط کر دیا گیا ہے، لہذا ولی ہی سے نکاح کرانے کا مطالبہ کیا جائے گا تا کہ عورت بے شرم نہ سمجھی جائے۔

حنفیہ کے دلائل کتاب و سنت اور عقل کی روشنی میں:

جہاں تک کتاب اللہ کی بات ہے تو قرآن کی متعدد آیات میں صراحتاً نکاح کی نسبت عورت کی طرف کی گئی ہے، اور اسناد میں اصل یہ ہے کہ وہ فاعل حقیقی کی طرف ہو، چنانچہ اللہ تعالیٰ کا قول ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهُ" (بقرہ ۲۳۰)۔ ایک جگہ ارشاد ہے: "وَإِذَا طَلَّقْتُمُ النِّسَاءَ فَبَلَّغُنَّ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ" (بقرہ ۲۳۲)۔ ایک اور موقع پر ارشاد ہے: "فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ" (بقرہ ۲۳۳)۔ ان آیات کا ظاہر اس بات پر دلالت کرتا ہے کہ عورت کا نکاح، اس کی مراجعت اور جو کچھ وہ اپنے سلسلے میں معروف کے مطابق کرے، سب کا صدور اسی سے ہوتا ہے اور اس سے صادر ہونے والے عمل پر اس کا اثر مرتب ہوتا ہے، یہ عمل ولی کی اجازت یا اس کی انجام دہی پر موقوف نہیں۔

جہاں تک سنت کی بات ہے تو بخاری کے علاوہ تمام محدثین نے حضرت ابن عباسؓ سے نقل کیا ہے کہ انہوں نے فرمایا: قال رسول الله ﷺ: "الثيب أحق بنفسها من وليها، والبكر تستأذن في نفسها، وإذنها صماتها"۔ اور ایک روایت میں ہے: "الأيم أحق بنفسها"۔

ایم کا مفہوم ہے: جس عورت کا کوئی شوہر نہ ہو، خواہ وہ باکرہ ہو یا ثیبہ۔ ابوداؤد اور نسائی

کی روایت ہے: ”لیس للولی مع الشیب امر والیتیمہ تستأمر وصمتها إقرارها“ (شیبہ کے ساتھ ولی کا کوئی اختیار نہیں، یتیم عورت سے اس کی رائے معلوم کی جائے گی، اور اس کی خاموشی اس کا اقرار ہے)۔

درحقیقت شیبہ اور باکرہ کے درمیان فرق صرف اتنا ہے کہ باکرہ پر عموماً حیا غالب ہوتی ہے، جو اس کے لئے نکاح کی صراحت سے مانع ہوتی ہے، لہذا شریعت نے اسے رخصت عطا کرتے ہوئے صرف ایسے عمل پر اکتفاء کیا جو اس کی رضا پر دلالت کرے، یہ چیز اہلیت کے عام ضوابط سے ہم آہنگ ہے۔ ایک حدیث وہ ہے جو نبی ﷺ کے ام سلمہؓ سے شادی کرنے کے سلسلے میں مروی ہے کہ جب آپ نے ﷺ ان کے پاس ان ہی سے نکاح کرنے کا پیغام بھیجا تو انہوں نے کہا: ”میرے اولیاء میں سے کوئی موجود نہیں ہے“، تو اس پر آپ ﷺ نے فرمایا: ”لیس أحد من اولیائک شاهد ولا غائب یکرہ ذلک“ (سبل السلام ۱۳۰/۳) (تمہارے اولیاء میں سے کوئی حاضر اور غائب ایسا نہیں جو اسے ناپسند کرتا ہو) اس سے معلوم ہوا کہ اولیاء کو کراہت کی جگہ کے علاوہ میں کراہت کے اظہار کا حق نہیں ہے۔

جہاں تک عقل کا تعلق ہے تو یہ بات واضح ہے کہ عقد نکاح کے اولین مقاصد عورت کے ساتھ مخصوص ہیں، ان مقاصد میں کوئی ولی اس کا شریک نہیں، مثلاً جماع کی حلت، نفقہ اور سکنی کا وجود، اور اس طرح کے دوسرے مخصوص حقوق جو اس عقد کے نتیجہ میں عورت کو حاصل ہوتے ہیں، اس قسم کے معاملات میں اصلی یہ ہے کہ ان کو وہ شخص انجام دے جو اس کے اصلی مقاصد سے متعلق ہو، دوسرے کے ثانوی حق کو ملحوظ رکھنے کے لئے صرف اتنا کافی ہے کہ اسے عقد پر اعتراض کرنے کا حق دے دیا جائے بشرطیکہ ان فوائد کے حصول کی توقع نہ ہو جو اس کی طرف راجع ہوتے ہوں۔

دیگر مذاہب کے دلائل:

حنفیہ کے سوا جمہور کے نزدیک نکاح کے منعقد ہونے کے لئے ولی کا ہونا شرط ہے، اس

پر کتاب و سنت اور مندرجہ ذیل عقلی دلائل سے استدلال کیا ہے۔

کتاب اللہ سے استدلال:

اللہ تعالیٰ کا ارشاد ہے: ”وَأَنْكَحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ“ (النور/۳۲) ایک موقع پر ارشاد ہے: ”وَلَا تَنْكَحُوا الْمُشْرِكِينَ حَتَّىٰ يُؤْمِنُوا“ (بقرہ/۲۲۱)، مذکورہ دونوں آیتوں میں خطاب اولیاء سے ہے، لہذا معلوم ہوا کہ نکاح کی ذمہ داری ان کے سپرد ہے نہ کہ عورتوں کے ذمہ، اسی طرح اللہ تعالیٰ کا ارشاد ہے: ”وَإِذَا طَلَقْتُمُ النِّسَاءَ فَلْيَبْغِينَ فِئْتَانًا مِّنْهُنَّ لَا تَحْبِسَنَّ أَزْوَاجَهُنَّ لِتَكْفُرُوا بِاللَّهِ وَالرَّسُولِ لَمَنْ أَجْرٌ خَسِيرٌ“ (بقرہ/۲۳۲)۔ یہ آیت بتاتی ہے کہ اولیاء عورتوں کو شوہروں کے انتخاب سے روکتے ہیں، اور روکنا اسی کی طرف سے ممکن ہے جس کے اختیار میں شی ممنوع ہو، اس طرح اس آیت سے معلوم ہوا کہ عقد نکاح کا اختیار ولی کو ہے نہ کہ عورت کو۔

جہاں تک سنت کا تعلق ہے تو اس سلسلے میں چند احادیث ہیں، ایک حدیث ہے: ”لَا نِكَاحَ إِلَّا بِوَلِيِّ“ (اس روایت کو امام احمد اور نسائی کے علاوہ تمام اصحاب سنن نے حضرت ابو موسیٰ اشعریٰ سے نقل کیا ہے)۔ یہ حدیث اس باب میں صریح ہے کہ نکاح بغیر ولی کے درست نہیں ہوتا۔ ایک حدیث ہے: ”أَيُّمَا امْرَأَةٍ نَكَحْتُمْ بِغَيْرِ إِذْنِ وَلِيِّهَا فَنِكَاحًا بَاطِلًا“۔ قَالَهَا ثَلَاثًا۔ فَإِنْ دَخَلَ بِهَا فَلَهَا الْمَهْرُ بِمَا اسْتَحَلَّ مِنْ فَرْجِهَا فَإِنْ تَشَاجَرُوا فَالْسلْطَانُ وَلِيُّ مَنْ لَا وَلِيَّ لَهُ“ (اسے ائمہ خمسہ (امام احمد اور نسائی کے علاوہ اصحاب سنن) نے حضرت عائشہؓ سے نقل فرمایا ہے)۔ ایک حدیث میں ہے: ”لَا تَزُوجُ الْمَرْأَةَ الْمَرْأَةَ، وَلَا تَزُوجُ الْمَرْأَةَ نَفْسَهَا، فَإِنَّ الزَّانِيَةَ هِيَ الَّتِي تَزُوجُ نَفْسَهَا“ (اسے ابن ماجہ، دارقطنی اور بیہقی نے حضرت ابو ہریرہؓ سے نقل کیا ہے)۔

عقلی دلیل یہ ہے کہ ولی کے تجربہ سے عورت کے حق میں مقاصد نکاح یعنی محبت اور بقائے معاشرت کی تکمیل ہوتی ہے، جبکہ عورت عموماً جذبات کے فیصلے سے مغلوب ہو جاتی ہے۔

حنفیہ نے مندرجہ ذیل پہلوؤں سے ان دلائل پر بحث کی ہے:

پہلی اور دوسری دونوں آیتوں میں مسلمانوں سے عام خطاب ہے، اولیاء سے خاص خطاب نہیں۔ تیسری آیت کا حقیقی مفہوم یہ ہے کہ اس میں مردوں کو اس بات سے روکا گیا کہ وہ عورتوں کو عقد نکاح کرنے سے منع کریں، بلکہ اس میں تو خطاب شوہروں سے ہے، جس کو فخرالدین رازیؒ نے بھی اختیار کیا ہے۔

رہ گئی بات حدیث ”لانکاح إلا بولی“ کی تو وہ ضعیف ہے اور اس کی سند میں اضطراب ہے، اسی طرح حدیث ”ایما امرأة“ بھی منقطع ہے، اور اس کے مفہوم سے معلوم ہوتا ہے کہ عورت کا نکاح اس کے ولی کی اجازت سے درست ہے، اور یہ مفہوم جمہور کی رائے کے خلاف حجت ہے۔ رہا سوال حدیث ”لاتزوج المرأة المرأة“ کا تو جیسا کہ ابن کثیر نے اس کے بارے میں فرمایا ہے، صحیح یہ ہے کہ: یہ حدیث حضرت ابو ہریرہؓ پر موقوف ہے۔ اس حدیث کا مقصد عقد نکاح کے اختیار میں عورت کے خود سر ہونے سے نفرت دلانا ہے، لیکن اس میں ایسا کوئی اشارہ نہیں کہ اگر عورت از خود عقد نکاح کر لے تو عقد فاسد ہو جائے گا۔ پھر یہ احادیث آپ ﷺ کے قول: ”الایم أحق بنفسها من ولیها“ (اے مسلم، ابو داؤد، ترمذی، نسائی نے اور امام مالک نے مؤطا میں بیان کیا ہے، جیسا کہ گذر چکا) سے متعارض ہیں، اور ایتم کا مطلب جیسا کہ گذر چکا، وہ عورت ہے جس کا کوئی شوہر نہ ہو، خواہ وہ عورت باکرہ ہو یا ثیبہ۔

خلاصہ یہ ہے کہ عورت کے تصرفات کی صحت کو ثابت کرنے والی اہلیت ہی عورت کو اس قابل بناتی ہے کہ وہ دیگر معاملات کی طرح عقد نکاح کو بھی انجام دے سکے، لیکن اسلامی آداب کو ملحوظ رکھتے ہوئے بہتر ہے کہ ولی کی رائے یا اس کی اجازت لے لی جائے اور ولی ہی عقد نکاح کو انجام دے تاکہ عورت بے حیائی کی طرف منسوب نہ کی جائے اور عرف و دستور کے خلاف بھی نہ

ہو۔

(ج) عورت نے ولی کی اجازت اور مرضی کے بغیر اپنا نکاح کر لیا، اور جب ولی کو اس نکاح کا علم ہوا تو اس نے اس نکاح سے اتفاق کیا یا اسے رد کر دیا، تو شرعاً اس اجازت اور رد کا اس نکاح پر کیا اثر ہوگا؟

اگر ولی نے عورت کی اپنی پسند سے کی گئی شادی سے اتفاق کیا تو سنت نبوی ﷺ کا تحقق ہو گیا اور عقد صحیح اور بابرکت ہوا، کیونکہ اس میں نکاح کے تمام ارکان، شرائط اور آداب کو ملحوظ رکھا گیا ہے، لیکن امام محمد بن الحسن (جن کے نزدیک ولی کی موافقت شرط ہے) کی رائے کے مطابق اس اتفاق سے نقص ختم ہو جائے گا، کیونکہ ولی کی اجازت متحقق ہوگئی (فتح القدر ۲/۳۹۲)۔

لیکن اگر ولی نے نکاح کو رد کر دیا تو اس سے عقد کی صحت پر کوئی اثر نہیں پڑے گا اور عقد صحیح، نافذ اور لازم ہوگا، الا یہ کہ نکاح غیر کفو میں ہو یا مہر میں غبن فاحش کے ساتھ ہو (الدر المختار ۲/۴۱۹، نیز دیکھئے حضرت ابن عباسؓ سے مروی حدیث جسے احمد، ابوداؤد اور ابن ماجہ نے نقل کیا ہے اور ارسال کی بنا پر معلول قرار دیا ہے) (سبل السلام ۲/۱۲۲-۱۲۳)۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کا حق ہے یا نہیں؟ اور کیا اولیاء اس نکاح کو بذریعہ قاضی فسخ کر سکتے ہیں؟

فقہاء مذاہب اربعہ کا اتفاق ہے کہ عقد نکاح میں کفایت شرط لزوم ہے نہ کہ شرط صحت عقد، لیکن حنفیہ کے نزدیک مفتی بہ یہی ہے کہ یہ صحت نکاح کے لئے شرط ہے، چنانچہ اگر عورت غیر کفو میں نکاح کر لے تو عقد صحیح ہوگا، اور اولیاء کو اس پر اعتراض کرنے اور اسے فسخ کرانے کا حق حاصل ہوگا۔

حنفیہ فرماتے ہیں (فتح القدر ۲/۳۹۳، الدر المختار ۲/۴۰۸، ۴۰۹، ۴۱۸-۴۱۹): ولی کو

غیر کفو کی صورت میں اعتراض کا حق ہوگا، لہذا اگر عورت نے اپنا نکاح غیر کفو میں کر لیا تو اولیاء اگرچہ وہ محارم نہ ہوں جیسے چچا زاد بھائی کو اپنی طرف سے عار کو دفع کرنے کے لئے زوجین کے درمیان تفریق کرانے کا حق ہے، اسی طرح انہیں اس میں بھی اعتراض کا حق ہے جب مہر میں غبن فاحش پایا جائے، لہذا اگر کوئی ولی عصبہ غیر کفو میں نکاح کی صورت میں قاضی کے سامنے اعتراض کرے تو قاضی کو فتح نکاح کا حق ہوگا، بشرطیکہ ولی عورت کے بچہ ہونے یا اس کے حمل ظاہر ہونے تک خاموش نہ رہے، یہ حکم ظاہر الروایہ کے مطابق ہوگا تا کہ بچہ ضائع اور مجہول النسب نہ ہو، یہ تفریق قضاء قاضی سے ہی ممکن ہے، کیونکہ یہ مسئلہ مجتہد فیہ ہے۔

صاحب در مختار نے ذکر کیا ہے کہ شوہر کے غیر کفو ہونے کی صورت میں فساد زمانہ کی بنا پر عدم جواز ہی مفتی بہ ہے؛ لہذا اولیٰ کی رضامندی کے بغیر غیر کفو میں نکاح کے ذریعہ اس کے ولی کے علم میں آنے کے بعد مطلقہ ثلاثہ حلال نہیں ہوگی۔

ابن عابدین کے مذکورہ قول کے بارے میں شمس الائمہ فرماتے ہیں: یہ احتیاط سے قریب تر ہے۔ علامہ قاسم کی تصحیح میں بھی اسی طرح ہے، کیونکہ ہر ولی مقدمہ کو اچھی طرح نہیں پیش کر سکتا اور نہ ہر قاضی عدل کرتا ہے، اور اگر ولی مرافعت اچھی طرح کر بھی لے اور قاضی انصاف بھی کرے پھر بھی ہو سکتا ہے کہ ولی بار بار حکام کے دروازے پر آنے سے غیرت محسوس کرتے ہوئے اور مقدمہ کو گراں بار سمجھ کر اعتراض ہی ترک کر دے۔ ایسی صورت میں ضرر متحقق ہے، لہذا ولی کا روکنا اس ضرر کو دفع کرنا ہے۔ فتح القدیر سے یہی منقول ہے (فتح القدیر ۲/۴۱۹)۔

۴- ولی نے زیر ولایت لڑکی کا نکاح اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو اس نکاح کو وہ فسخ کر سکتی ہے یا نہیں؟ اس سلسلے میں باپ اور دادا کے کئے ہوئے نکاح اور دوسرے اولیاء کے

کئے ہوئے نکاح کے حکم میں کچھ فرق ہے یا نہیں؟

اس مسئلہ میں حنفیہ کے نزدیک اختلاف و تفصیل ہے (درمختار و ردالمحتار ۲/۴۱۸-۴۱۹، فتح القدیر ۲/۴۰۷-۴۰۸، ۴۲۵، البدائع ۲/۳۱۵، الاختیار ۲/۱۵۶)۔ اگر صغیر یا صغیرہ خواہ وہ یتیمہ ہو، کا غیر کفو میں نکاح کرانے والا باپ یا دادا ہو، اور ان میں سے کوئی مجنون یا فسق کے سبب سوء اختیار میں معروف نہ ہو، تو ایسی صورت میں نکاح صحیح اور لازم ہوگا اور صغیرہ کو اعتراض اور فسق نکاح کا حق حاصل نہ ہوگا، خواہ وہ نکاح مہر میں غبن فاحش (جس میں لوگ غبن کا تحمل نہ کر سکتے ہوں) کے ساتھ ہی کیوں نہ کیا گیا ہو۔

لزوم نکاح کا مفہوم یہ ہے کہ نکاح کسی کی اجازت پر موقوف نہ ہوگا، اور نہ اس میں خیار ثابت ہوگا، کیونکہ باپ اور دادا پختہ رائے اور بھرپور شفقت والے ہیں، لہذا ان دونوں کے نکاح کر دینے سے عقد اسی طرح لازم ہو جائے گا جیسا کہ بلوغ کے بعد بچہ اور بچی کی مرضی سے ان دونوں کا کرایا ہوا نکاح لازم ہوتا ہے۔ لیکن اگر باپ یا دادا فسق یا مجنون کے سبب سوء اختیار میں معروف ہوں یا نشہ کی حالت میں انہوں نے نابالغہ لڑکی کا نکاح فاسق یا شریر یا فقیر یا کمتر پیشہ والے سے کر دیا، یا اس کی شادی مہر میں غبن فاحش کے ساتھ کر دی، تو نکاح سوء اختیار کے ظاہر ہونے کی وجہ سے صحیح نہیں ہوگا، اور ایسی صورت میں اس کی متوقع شفقت اس کے معارض نہیں ہوگی۔

اور اگر نابالغہ لڑکی کی شادی کرانے والے باپ یا دادا کے علاوہ ہوں، خواہ ماں ہو یا قاضی یا باپ کا وکیل، تو غیر کفو یا مہر میں غبن فاحش کی صورت میں سرے سے نکاح ہی صحیح نہ ہوگا، اور اگر کفو میں اور مہر مثل کے ساتھ ہو تو صحیح ہوگا، لیکن بلوغ کے بعد یا نکاح کا علم ہونے کے بعد صغیر اور صغیرہ کو خیار فسق حاصل ہوگا اگرچہ دخول کے بعد ہی ہو، اگرچاہیں تو نکاح کو باقی رکھیں اور چاہیں تو فسق کر لیں، کیونکہ شفقت کی کمی ہے اور زوجین کے درمیان بشرط قضاء فسق کے ذریعہ

تفریق کرادی جائے گی۔ حاصل یہ کہ اگر صغیر و صغیرہ کا نکاح کرانے والے اب وجد کے علاوہ ہوں تو انہیں بلوغ یا علم نکاح سے خیار بلوغ حاصل ہوگا، کیونکہ اختیار فسخ بشرط قضاء مثبت فسخ ہے، ثبوت فسخ سے پہلے اس نکاح میں زوجین کے درمیان وراثت کا عمل جاری ہوگا اور شوہر پر پورا مہر لازم ہوگا، کیونکہ پورا مہر جس طرح دخول سے لازم ہوتا ہے اگرچہ وہ دخول حکماً ہی ہو مثلاً خلوت صحیحہ، اسی طرح دخول سے پہلے ان میں سے کسی ایک کی موت سے بھی مہر لازم ہوگا۔ یہی راجح رائے ہے اور یہی امام ابوحنیفہ اور امام محمد کی رائے بھی ہے، لہذا عقد کے بموجب بلوغ کے بعد خیار حاصل ہوگا۔

اور جب عورت نے خیار بلوغ میں فسخ کو اختیار کیا اور قاضی نے دفتوں کے درمیان تفریق کرادیا تو یہ تفریق بغیر طلاق ہوگی، کیونکہ یہ ایسا فسخ ہے جو دفع لزوم کے نتیجے میں ثابت ہوا، لہذا اس کی حیثیت طلاق کی نہ ہوگی، اور اسی لئے اس کا ثبوت عورت کے حق میں ہوگا اور اگر یہ فسخ دخول سے پہلے ہوا تو عورت کے لئے مہر نہیں ہوگا، کیونکہ فسخ کا مطلب عقد کے تقاضوں کو زائل کرنا ہے، اور اگر دخول کے بعد ہو تو عورت کو مہر مسمی (متعین کردہ مہر) ملے گا، کیونکہ شوہر نے معقود علیہ (جس پر معاملہ طے پایا ہے) کو حاصل کر لیا۔

امام ابو یوسف کا خیال ہے کہ باپ اور دادا کے علاوہ دیگر اولیاء کا کیا ہوا نکاح بھی لازم ہوگا، لہذا نابالغوں کو بلوغ کے بعد خیار حاصل نہیں ہوگا۔

۵۔ خیار بلوغ کا حق لڑکی کو کب تک حاصل ہوتا ہے اور کب ساقط ہو جاتا ہے؟ قریب تر ولی زندہ ہو اور نسبت دور کے ولی نے لڑکی کو نکاح کر دیا تو یہ نکاح صحیح اور نافذ ہوگا یا نہیں؟

یہ سوال دو شقوں پر مشتمل ہے:

پہلی شق: باکرہ لڑکی کے حق میں خیار بلوغ فوری ہوگا، مجلس میں محض اس کے سکوت

سے ہی اس کا خیار باطل ہو جائیگا، لہذا مجلس (مجلس بلوغ) میں اس کا سکوت ہی اس کی رضا ہے، مثلاً اسے نکاح کی خبر مل چکی تھی، اس کے بعد کسی مجلس میں حائضہ ہوئی، اور یا باکرہ بالغہ ہو چکی تھی، اس کے بعد کسی مجلس میں نکاح کی خبر پہنچی، بہر حال یہ خیار آخر مجلس تک باقی نہیں رہے گا اور یہ عورت حکم خیار سے ناواقفیت کی بنیاد پر معذور نہیں سمجھی جائے گی، کیونکہ اس کی پرورش دارالاسلام میں ہوئی ہے۔

جہاں تک اس شبہ کی بات ہے جو حالت ثیوبت میں (یعنی بلوغ سے قبل شوہر اس سے مباشرت کر چکا ہو) بالغ ہوئی ہو تو اس کا خیار تمام عمر ہے، کیونکہ اس کا سبب عدم رضا ہے، لہذا وہ اس وقت تک باقی رہے گا جب تک نکاح سے رضا مندی پر دلالت کرنے والا کوئی عمل ظاہر نہ ہو جائے، اور مجلس سے اٹھ جانے پر اس کا خیار باطل نہیں ہوگا۔

اسی طرح لڑکے کا خیار اس وقت تک باطل نہیں ہوگا جب تک وہ یہ نہ کہے: رضیت (میں راضی ہوں)، یا جب تک اس کی طرف سے کوئی ایسا عمل ظاہر نہ ہو جائے جس سے معلوم ہو کہ وہ راضی ہے، یعنی شبہ کی طرح اس کا بھی خیار بلوغ تمام عمر ہے، اور مجلس سے اٹھ جانے سے اس کا خیار ساقط نہیں ہوگا۔

حاصل یہ کہ باکرہ کا خیار مجلس بلوغ میں یا خبر نکاح ماننے کی مجلس میں اس کے سکوت سے باطل ہو جائے گا۔ رہے شبہ اور لڑکا تو ان کا خیار بلوغ اس سے باطل نہیں ہوگا، ان کے خیار کی مدت پوری عمر ہے تا وقتیکہ ان میں سے کوئی یہ نہ کہے: رضیت (میں راضی ہوں) یا ان دونوں کی طرف سے ایسا عمل صادر ہو جو رضا مندی پر دلالت کرے (فتح القدیر مع عنایہ ۲/۳۰۹-۳۱۱)۔

اس سوال کی دوسری شق ہے: ولی اقرب کی موجودگی میں ولی البعد کا نکاح کرانا۔

حنفیہ کے نزدیک یہ بات طے شدہ ہے کہ اگر ولی اقرب کے ہوتے ہوئے کوئی ولی

اپنے مرتبہ کے پیش نظر نکاح کر دے تو یہ نکاح ولی اقرب کی اجازت پر موقوف ہوگا، الا یہ کہ ولی

اقرب نابالغ یا مجنون ہو تو ولی بعد کا کیا ہوا عقد نافذ ہوگا (فتح القدیر ۲/۴۱۳-۴۱۶، الدر المختار ۲/۴۰۹ اور بعد کے صفحات)۔

ولی اقرب کو اس صورت میں فسخ کا حق حاصل ہوگا جب وہ لڑکے یا لڑکی کے شہر میں موجود ہو، لیکن اگر ولی اقرب غیبت منقطعہ کے طور پر غائب ہو تو ولی بعد کے لئے نکاح کرانا جائز ہے۔ غیبت منقطعہ: یہ ہے کہ وہ کسی ایسے شہر میں ہو جہاں قافلے سال میں صرف ایک ہی مرتبہ پہنچتے ہوں، قدوری نے اسی کو اختیار کیا ہے۔

یہ واضح رہے کہ ولایت اجبار کے سلسلے میں اولیاء کی ترتیب عصبیات میں سے الأ قرب فالأ قرب کے اعتبار سے ہوگی، کیونکہ حضرت علیؑ سے مروی ہے: "النکاح إلی العصابات" (نکاح کا اختیار عصبیات کو ہے) اور اس کی ترتیب حسب ذیل ہے:

بنوة (بیٹا ہونا)، أبوة (باپ ہونا)، أخوة (بھائی ہونا)، عمومة (چچا ہونا)، معتق (آزاد کرنے والا)، امام اور حاکم۔

امام ابوحنیفہؒ کا خیال ہے کہ عصبیات اقرب کی عدم موجودگی میں ولایت تزویج استحساناً غیر عصبیات کو حاصل ہوگی، کیونکہ ولایت نظری (جس میں حصول مصلحت کا لحاظ کیا جاتا ہے) ہوتی ہے، اور نظر کا تحقق اس صورت میں ہوگا جب ولایت اس شخص کو حاصل ہوگی جو شفقت پر آمادہ کرنے والی قرابت سے متصف ہو۔ صاحبین نے حضرت علیؑ کی مذکورہ صدر روایت پر عمل کرتے ہوئے اس سے اختلاف کیا ہے، اور اس لئے بھی کہ ولایت قرابت کو غیر کفو سے بچانے کے لئے ثابت ہوتی ہے، اور قرابت کا تحفظ عصبیات ہی سے ممکن ہے، اور یہی قیاس کا بھی تقاضا ہے۔

امام ابوحنیفہؒ کی رائے کے مطابق ولایت الأ قرب فالأ قرب کے اعتبار سے ذوی الارحام کو حاصل ہوگی، اگر عصبہ نہ ہو تو ولایت ماں کو حاصل ہوگی، پھر دادی کو، پھر نانی کو، اگر اصول میں سے کوئی نہ پایا جائے تو ولایت فروع کو حاصل ہوگی، اس طور پر کہ بیٹی کو پوتی پر قرب کی

وجہ سے مقدم رکھا جائے گا، اور پوتی کو نواسی پر قوت قرابت کی وجہ سے مقدم کیا جائے گا، پھر نانا کو اور دادی کے باپ کو، پھر بہنوں کو پھر ماں شریک چچا کو، پھر علی الاطلاق پھوپھیوں کو، پھر ماموں کو، پھر خالائوں اور ان کی اولاد کو، اگر ذوی الارحام میں سے کوئی موجود نہ ہو تو ولایت حاکم کی طرف لوٹ جائے گی، اور حاکم کی جگہ اس وقت قاضی ہے۔

اور اگر دو ولی قرب اور درجہ میں برابر ہوں تو ان میں سے کوئی ایک نکاح کرادے گا، شامی قانون (م ۲۲/۲) میں اس کی صراحت موجود ہے کہ اگر دو ولی قرب میں مساوی ہوں تو ان میں سے جو بھی اپنی شرائط کے ساتھ نکاح کرادے، جائز ہے۔

۶۔ اگر ولی نے زیر ولایت لڑکی کے نکاح میں اس کے مصالحوں اور مفادات کا لحاظ نہیں کیا، بلکہ بالجبر یا اپنے کسی مفاد کی خاطر نامناسب جگہ لڑکی کی شادی کر دی، لڑکی اس نکاح سے مطمئن اور خوش نہیں ہے اور قاضی کے پاس فسخ نکاح کا دعویٰ لے کر آئی ہے، گواہوں کی بات سننے کے بعد قاضی کے سامنے یہ بات ثابت ہو گئی کہ ولی نے اس نکاح میں لڑکی کے مفادات کا سرے سے کوئی لحاظ نہیں کیا ہے تو کیا قاضی اس نکاح کو فسخ کر سکتا ہے یا نہیں؟ ولی کے معروف بسوء الاختیار، ماجن اور فاسق متہتک ہونے سے کیا مراد ہے؟

جہاں تک اس سوال کی پہلی شق کا تعلق ہے تو فقہاء کا اس بات پر اتفاق ہے کہ کفایت جو کہ زوجین کے درمیان عقد نکاح میں شرط ہے، عورت اور اس کے اولیاء کا حق ہے، لہذا اگر کوئی عورت غیر کفو میں نکاح کر لے تو اس کے اولیاء کو فسخ نکاح کے مطالبہ کا حق ہے، اور اگر ولی نے اس کا نکاح غیر کفو میں کر دیا تو اسے بھی فسخ کا حق حاصل ہے، کیونکہ یہ خیار معقود علیہ (جس پر معاملہ طے ہوا ہو) میں نقص کی بنا پر حاصل ہوتا ہے، تو یہ خیار بیع کے مشابہ ہو گیا (البدائع ۲/۳۱۸، فتح

القدر ۲/۴۲۳، الشرح الكبير للدردير ۲/۲۹۴، مغنی المحتاج ۳/۱۶۳، کشف القناع ۵/۷۲)۔ اور اس لئے بھی کہ پہلے گزر چکا ہے کہ ایک لڑکی رسول اللہ ﷺ کے پاس آئی اور اس نے عرض کیا: میرے والد نے میرا نکاح اپنے بھتیجے سے کر دیا ہے تاکہ میرے ذریعہ اپنی پستی کو دور کرے، راوی کہتے ہیں کہ آپ ﷺ نے اس کو اختیار دے دیا، تو اس نے کہا: میں اپنے والد کے کئے ہوئے نکاح کو برقرار رکھتی ہوں، لیکن میں عورتوں کو یہ بتانا چاہتی تھی کہ باپ کو کچھ اختیار نہیں (اس حدیث کو امام احمد، ابن ماجہ اور نسائی نے حضرت عبداللہ بن بریدہ عن ابیہ کے واسطے سے بیان کیا ہے) (مشقی الأخبار مع نیل الأوطار ۱۲۷۶)۔

حاصل یہ کہ اگر عورت نے کفالت کو ترک کیا تو ولی کا حق باقی رہے گا، اسی طرح اس کے برعکس صورت میں۔ اس شق کا جواب یہ ہے کہ عورت کو قاضی سے واقعہ کی تحقیق کے بعد فسخ نکاح کے مطالبہ کا حق حاصل ہے، لہذا اگر ولی نے عورت کے مفادات کا لحاظ نہیں کیا تو قاضی اس نکاح کو فسخ کر سکتا ہے۔

جہاں تک دوسری شق کا تعلق ہے تو سوء اختیار کا مفہوم ہے: فسق یا مجون میں مبتلا ہونے کی وجہ سے یا سفاہت یا طمع کی بنا پر شرعی آداب اور اسلامی اخلاق کی پرواہ نہ کرنا۔ المغرب میں ہے: ما جن وہ ہے جسے اپنے فعل کی یاد دوسرے اسے کیا کہتے ہیں، اس کی پرواہ نہ ہو۔ شرح مجمع الأنہر میں ہے: "حتى لو عرف من الأب سوء الاختيار لسفهه، أو لطمعه، لا يجوز عقده إجماعاً" (یہاں تک کہ اگر باپ کی طرف سے سفاہت یا طمع کی وجہ سے سوء اختیار معروف ہو تو اس کا کیا ہوا عقد بالاتفاق جائز نہیں)۔

اس سے واضح ہوتا ہے کہ سوء اختیار یا تو سفہ کی بنا پر ہوگا یعنی اسراف اور ناشجی کی وجہ سے، یا حرص و طمع اور اپنے مصالح کو عورت کے مصالح پر ترجیح دینے کی وجہ سے، یا فسق میں مبتلا ہونے کی وجہ سے، اور امام راغب اصفہانی کے قول کے مطابق فسق سے مراد: ارتکاب گناہ کے ذریعہ خواہ وہ چھوٹا ہی کیوں نہ ہو، اللہ کی اطاعت سے نکل جانا، لیکن اس میں معروف اس صورت

میں ہوگا جب کہ وہ کبیرہ ہو اور عموماً فاسق اس شخص کو کہتے ہیں جو حکم شرعی کو مانتا ہو لیکن اس کے احکام پر عمل کرنے میں کوتاہی کرتا ہو، اسی طرح سوء اختیار مجنون کی وجہ سے بھی ہوتا ہے، اور مجنون جیسا کہ مختار الصحاح اور دیگر معاجم میں ہے، یہ ہے کہ انسان اپنے عمل کی پروا نہ کرے۔

حاصل یہ کہ یہ امور ولی کی ولایت میں قاذح ہیں، اگرچہ وہ باپ و دادا ہوں، اور جو اس میں معروف ہو اس کے لئے بالاتفاق اپنی زیر ولایت لڑکی کا نکاح کرانا درست نہ ہوگا، اسی طرح اگر ولی نشہ میں مبتلا ہو اور اس نے لڑکی کی شادی فاسق یا شریر یا فقیر یا کم تر پیشہ والے سے کر دی تو بھی اس کا نکاح کرنا درست نہ ہوگا، کیونکہ اس کا سوء اختیار ظاہر ہو گیا، لہذا اس کی متوقع شفقت اس کے منافی نہیں ہوگی (الدر المختار ۲/۴۱۸-۴۱۹، ۴۳۶)۔

۷۔ ولی کون لوگ ہیں اور اولیاء میں باہم کیا ترتیب ہے؟

ولی لغت کے اعتبار سے عدو کی ضد ہے، عرفاً اس سے مراد عارف باللہ ہوتا ہے، اور شرعاً اس کا مفہوم ہے: بالغ، عاقل، وارث، اگرچہ وہ فاسق ہی ہو۔ جیسا کہ مذہب ہے۔ بشرطیکہ متہتک نہ ہو، لیکن اگر وہ متہتک ہو تو مہر مثل سے کم پر یا غیر کفو میں اس کی طرف سے اپنی مولیہ (زیر ولایت لڑکی) کا کیا گیا نکاح نافذ نہیں ہوگا۔

فسق اگرچہ حنفیہ کے نزدیک سلب اہلیت کا باعث نہیں ہے، لیکن اگر باپ متہتک ہو تو اس کا کیا گیا نکاح بشرط مصلحت ہی نافذ ہوگا، اور اگر ولی باپ یا دادا ہو، اور ان کا سوء اختیار معروف نہ ہو تو ان کا کیا گیا نکاح لازم ہوگا اگرچہ غبن فاحش کے ساتھ ہو یا غیر کفو میں ہو۔

اس سے ظاہر ہوا کہ فاسق متہتک (جو سبب الاختیار کے مفہوم میں ہے) کی ولایت علی الاطلاق ساقط نہیں ہوتی، کیونکہ اگر اس نے کفو میں مہر مثل کے ساتھ نکاح کرایا تو اس کا کیا گیا نکاح درست ہوگا (الدر المختار رد المحتار ۲/۴۰۶، ۴۱۷-۴۱۸)۔

جہاں تک اولیاء کی ترتیب کا تعلق ہے تو حنفیہ کے مسلک کے مطابق اس کا بیان

گذر چکا ہے، اور یہ ترتیب عصبات میں اس طرح ہے:

۱- بیٹا اور پوتا، اسی طرح نیچے تک۔

۲- باپ اور دادا، اسی طرح اوپر تک۔

۳- سگا بھائی، علاقائی بھائی اور ان دونوں کے بیٹے، اسی طرح نیچے تک۔

۴- سگا چچا اور باپ شریک چچا اور ان دونوں کے بیٹے، اسی طرح نیچے تک۔

پھر سلطان، یا اس کا نائب جو قاضی ہوتا ہے، کیونکہ وہ مسلمانوں کی جماعت کا نائب ہے جیسا کہ حدیث گذر چکی ہے: "السلطان ولی من لا ولی له" سلطان اس کا ولی ہے جس کا کوئی ولی نہ ہو۔

معمد قول کے مطابق وصی کو نابالغ اور نابالغہ کے نکاح کا اختیار نہیں، اگرچہ باپ نے اسے اس کی وصیت کی ہو، نہ ترتیب صاحبین کے مسلک کے مطابق ہے، اور یہ گذر چکا ہے کہ امام ابوحنیفہؒ کا خیال ہے کہ عصبات کی عدم موجودگی میں غیر عصبہ اقارب کو نکاح کی ولایت حاصل ہوگی، ترتیب "الأقرب فالأقرب" کے اعتبار سے ہوگی، لہذا اگر عصبہ نہ ہو تو ولایت ماں کو حاصل ہوگی، پھر دادی کو، پھر نانی کو، اگر اصول میں سے کوئی نہ پایا جائے تو ولایت فروع کو حاصل ہوگی، جیسا کہ گذر چکا، اگر ذوی الارحام میں سے کوئی موجود نہ ہو تو ولایت حاکم کی طرف منتقل ہو جائے گی جو کہ ہمارے زمانہ میں قاضی ہے (البدائع ۲/۲۲۰ اور بعد کے صفحات، فتح القدر ۲/۴۰۵، ۴۱۳، ۴۱۶، الدر المختار ۲/۲۲۹-۲۳۱)۔

۸- کسی لڑکی کے اگر یکساں درجہ کے ایک سے زائد ولی ہوں اور اجازت ولی کو شرط صحت قرار دیا جائے تو کیا نکاح کی صحت کے لئے کسی ایک ولی کی اجازت کافی ہوگی یا تمام مساوی اولیاء کا اتفاق ضروری ہوگا؟

ظاہر الروایہ کے مطابق کفاءة لزوم نکاح کی شرط ہے نہ کہ صحت نکاح کی، لہذا عقد صحیح

ہو جائے گا لیکن لازم نہیں ہوگا، یعنی ولی کو یہ اختیار ہوگا کہ قاضی کے سامنے نکاح پر اعتراض کر کے نسخ نکاح کا مطالبہ کرے، حضرت امام حسن کی مختار روایت کے مطابق جو مفتی بہ ہے، کفایت صحت نکاح کی شرط ہے۔

اور اگر اقرب ولی کئی ہوں، اس طور پر کہ وہ قرابت میں یکساں درجہ کے حامل ہوں جیسے حقیقی بھائی، ان میں سے بعض نکاح پر راضی ہوں اور بعض راضی نہ ہوں تو امام ابوحنیفہ اور ان کے شاگرد امام محمد کے نزدیک بعض کی رضا مندی دوسروں کے حق کو ساقط کر دے گی، کیونکہ یہ ایک ایسا حق ہے جس میں تجزی نہیں ہوتی، چونکہ جس سبب سے یہ حق ثابت ہوا ہے اس میں بھی تجزی نہیں ہوتی یعنی قرابت، اور یہ حق قرابت دار کے لئے مکمل طور پر ثابت ہوتا ہے، اس میں تقسیم نہیں ہوتی ہے، اور یہ طے شدہ اصول ہے کہ کسی غیر متجزی چیز کے جز کا ساقط کرنا کل کا ساقط کرنا ہے، لہذا اگر ایک ولی نے اپنا حق ساقط کر دیا تو دیگر کا حق بھی ساقط ہو گیا، جیسے دشمنوں کے لئے ولایت امان اور ولایت قصاص، چنانچہ اگر ایک مسلمان نے کسی حربی کو امان دے دی تو دوسرے مسلمان کے لئے جائز نہیں کہ اس حربی یا اس کے مال سے تعرض کرے، اور اگر حق قصاص کے مالک اولیاء کی جماعت میں سے کسی ایک نے قاتل کو معاف کر دیا جو ایک ناقابل تجزی حق ہے تو بقیہ کا حق ساقط ہو جائے گا اور کسی دوسرے ولی کو اس کے مطالبہ کا حق حاصل نہ ہوگا (الدر المختار وردالمختار ۲/۲۰۹)۔

الاختیار میں ہے: اگر کئی اولیاء میں سے ایک راضی ہو تو دوسرے ولی کو جو اس کے مساوی ہو یا اس سے نیچے درجہ کا ہو، اعتراض کا حق نہیں، اور اگر کوئی ولی اس سے بھی قریب تر ہو تو اسے اس کا اختیار ہے (الاختیار ۲/۱۶۲)۔

امام ابو یوسف اور امام زفرؒ دیگر ائمہ مذاہب کے ساتھ اس بات پر متفق ہیں کہ اگر یکساں درجہ کے بعض اولیاء راضی ہوں تو دوسروں کا حق اعتراض ختم نہ ہوگا، کیونکہ کفایت ایک

مشترک حق ہے جو ہر ایک کے لئے ثابت ہوتا ہے، اگر متعدد شرکاء میں سے کوئی اپنا حق ساقط کر دے تو اس کے دوسرے شریک کا حق ساقط نہیں ہو جاتا، مثلاً دین مشترک۔

نکاح میں ولایت کی شرط سے متعلق مختلف سوالات کے یہ جوابات ہیں، علمی اور نظری اعتبار سے ایک مسلمان مرد اور ایک مسلمان عورت کے لئے ان کا جاننا ضروری ہے۔

☆☆☆

ولایت نکاح - حقائق و مسائل

مولانا اختر امام عادل ☆

رشتہ نکاح کو نتیجہ خیز اور گھریلو زندگی کو مربوط بنانے کے لئے اسلام نے جو ہدایات دی ہیں ان میں ”ولایت نکاح“ کو خاص اہمیت حاصل ہے، اسلام نے ایک طرف نکاح میں انسان کی اپنی پسند اور ذاتی دلچسپی کو اہمیت دی، تو دوسری طرف معاشرتی قدروں کے تحفظ، اندرون خانہ اخلاقی ماحول کی تعمیر، جذبات کی بیجا اشتعال انگیزیوں پر گرفت اور دور سے دور تک دیکھنے اور سوچنے کا رجحان پیدا کرنے کے لئے ”ولایت نکاح“ کی دفعہ بھی قائم کی ہے، مگر ان دونوں کے درمیان اعتدال شرط ہے، اعتدال مفقود ہو جائے تو گھریلو اور ازدواجی زندگی بحران کا شکار ہو کر رہ جائے گی۔

۱- ولایت کا مفہوم:

ولایت کے لغوی معنی ہیں تصرف کرنا، ذمہ داری اٹھانا، محبت کرنا وغیرہ۔ اسی طرح ولایت نکاح کے لغوی معنی ہوئے کسی کے نکاح کی ذمہ داری اٹھانا اور اس کو نباہنا، جس کی بنیاد محبت، خیر خواہی اور ہمدردی پر ہو۔

اور اصطلاح میں ولایت کا مفہوم ہے: مخصوص افراد کا مخصوص حالات و ظروف میں مخصوص شرائط کے ساتھ کسی کے نکاح کی ذمہ داری لینا، اور خیر خواہانہ طور پر اس کو پایہ تکمیل تک

☆ بانی و مہتمم جامعہ امام ربانی منورہ اشرفیہ، ہستی پور۔

پہنچانا۔ فقہاء نے ولایت کے مختلف پہلوؤں پر جس انداز میں بحث کی ہے اس کی روشنی میں یہی تعریف جامع لگتی ہے، یوں فقہاء نے مختصر لفظوں میں اس کو اس طرح بیان کیا ہے:

”الولاية هي تنفيذ الأمر على الغير“ (عنايه على ہاشم الہدایہ ۲/۲۹۳)، یعنی

دوسرے پر تنفیذی قوت کے حصول کا نام ولایت ہے۔

علامہ شامیؒ ولی کی تعریف کرتے ہوئے رقم طراز ہیں:

”الولي هو لغة خلاف العدو و عرفاً العارف بالله تعالى، و شرعاً

العاقل البالغ الوارث ولو فاسقاً على المذهب ما لم يكن متهتکاً“ (شامی باب الولی ۳۰۳/۲)۔

یعنی ولی لغت میں دشمن کی ضد ہے، عرف میں عارف باللہ کو اور شریعت میں عاقل بالغ

وارث کو کہتے ہیں اگرچہ وہ فاسق ہو، بشرطیکہ متہتک نہ ہو، یہی مذہب ہے۔

ولایت کی قسمیں:

ولایت نکاح کی دو قسمیں ہیں: ۱۔ ولایت استحباب، ۲۔ ولایت اجبار۔

ولایت استحباب عاقلہ بالغہ لڑکی پر حاصل ہوتی ہے، خواہ وہ باکرہ ہو یا ثیبہ، یعنی مستحب

یہ ہے کہ عاقلہ بالغہ لڑکی کا نکاح ولی کی اجازت اور مرضی سے ہو اور ولایت اجبار نابالغہ لڑکی پر

ہوتی ہے خواہ وہ باکرہ ہو یا ثیبہ، اسی طرح بالغہ معتوہہ اور مرقوقہ پر بھی ولایت اجبار حاصل ہوتی

ہے۔

”الولاية في النكاح نوعان: ولاية ندب واستحباب: وهو الولاية على

العاقله البالغة بکرا كانت أو ثيباً، وولاية إجبار: وهو الولاية على الصغيرة بکرا

كانت أو ثيباً و کذا الكبيرة المعتوہة والمرقوقة“ (مرقاۃ شرح مشکوٰۃ ۶/۲۰۳)۔

ولایت اجبار کا مطلب یہ نہیں کہ زبردستی مار پیٹ کر نکاح کیا جائے، بلکہ مطلب یہ ہے

کہ زیر ولایت لڑکی کی مرضی و علم کے بغیر بھی ولی کو نکاح کرنے کا اختیار حاصل ہے۔

”لیس المراد بولاية الإجماع أن ينكحها جبراً و ضرباً بل المراد صحة

الإنکاح و نفاذه بدون الأمر“ (العرف الشذی علی الترمذی ۱/۲۱۲)۔

یہ تعریف حنفیہ کے نقطہ نظر کے مطابق ہے، دیگر فقہاء کو اس کے کئی اجزاء سے اختلاف

ہے جس کی تفصیل آئندہ مباحث کے ذیل میں معلوم ہوگی۔

ولایت کی روح:

شریعت میں نظر یہ ولایت کے پیچھے جو روح کام کر رہی ہے وہ دراصل یہ ہے کہ شارع

کو عورت کا اپنے نکاح کے تعلق سے خود معاملہ کرنا مطلوب نہیں ہے، عورت کے پاس جو فطری حیا،

تستر اور تمنع ہے اس کا تقاضا ہے کہ اپنے جنسی معاملات میں وہ خود کوئی پیش رفت نہ کرے، بلکہ

اپنے سرپرست مردوں کو اس کے لئے آگے بڑھائے، اسی طرح بعض دفعہ ان بچوں کے نکاح کی

نوبت آجاتی ہے جو ابھی دائرہ تکلیف سے خارج ہیں، ایسے موقع پر بھی ولی کی ضرورت محسوس

ہوتی ہے۔

عورت کے بارے میں اسلام کا یہی وہ عمومی مزاج ہے جو ”وأنکحوا الأيامیٰ

منکم“ النخ (نور ۳۲) اور ”لأنکاح إلا بولی“ (ترمذی ۱/۲۰۸) جیسی آیات و روایات میں

بیان کیا گیا ہے۔

لیکن بعض صورتیں ایسی ممکن ہیں کہ ان میں عورت کو مردوں کی مناسب رہنمائی اور مدد

حاصل نہ ہو، اور بطور خود اس کو اقدام نکاح کی واقعی ضرورت پیش آجائے، ان حالات میں عورتیں

اپنا نکاح اپنی مرضی سے خود کرنے کا قانونی حق رکھتی ہیں، ان کو ہر حالت میں مردوں کا بالکل اسیر

بنادینا ان کی فطری آزادی، تکلیف، اور دیگر معاملات میں ان کی مالکانہ حیثیت کے خلاف ہے،

یہی وہ قانونی اختیار ہے جو ”فإذا بلغن أجلهن فلا جناح علیکم فیما فعلن فی أنفسهن

بالمعروف“ (سورہ بقرہ: ۲۳۴) اور ”قد حلت فانکحی من شئت“ الخ (العرف الشذی ۲۱۰/۱) جیسی آیات واحادیث میں بیان کیا گیا ہے۔

عورت کی زندگی میں دونوں طرح کے حالات پیش آسکتے ہیں، اس لئے قرآن و سنت میں دونوں کے مطابق ہدایات موجود ہیں، فقہاء نے اپنے اپنے طور پر آیات اور احادیث کا مختلف حالات پر انطباق کیا ہے، مگر اس موضوع پر سب سے زیادہ توازن اور اعتدال امام ابوحنیفہ کے یہاں نظر آتا ہے۔

ولایت علی النفس کی شرطیں:

تمام فقہاء کے یہاں نکاح میں ولایت کا تصور موجود ہے مگر اس ولایت نکاح یا ولایت علی النفس کے لئے ولی کے لئے کچھ شرائط ضروری ہیں، جو حسب ذیل ہیں:

۱۔ پہلی شرط یہ ہے کہ ولی مکلف ہو یعنی عاقل اور بالغ ہو، اس لئے کہ بے عقل، مجنون اور نابالغ مرفوع القلم ہیں، ان کو خود اپنی ذات پر بھی ولایت حاصل نہیں ہے تو دوسرے پر کیوں کر حاصل ہوگی، نیز اس ولایت کی بنیاد ہمدردی پر ہے، اور معاملہ کسی مجنون یا نابالغ کے حوالہ کر دینا ہمدردی نہیں (ہدایہ ۲۹۸/۲)۔

بلوغ کی شرط حنفیہ، شافعیہ اور حنابلہ کے یہاں ہے، استدلال اس حدیث سے ہے کہ رسول اللہ ﷺ نے ارشاد فرمایا: ”لانکاح الا باذن ولی مرشد او سلطان“۔

صاحب مجمع الزوائد کہتے ہیں کہ اس روایت کو طبرانی نے الاوسط میں نقل کیا ہے اور اس کے رجال صحیح کے رجال ہیں۔

ایک قول جس کی نسبت بعض حنابلہ اور مالکیہ کی طرف کی گئی ہے، یہ ہے کہ بلوغ شرط نہیں ہے، اس قول کی بنیاد وہ روایت ہے جس میں ہے کہ عمر بن ابی سلمہ نے اپنی ماں حضرت ام سلمہؓ کا نکاح حضور اکرم ﷺ سے کرایا جب کہ ان کی عمر اس وقت تین سال یا چھ سال کی تھی

(مؤطا امام مالک ۲۱۶، شرح معانی الآثار ۷/۲) مگر یہ استدلال روایت میں موجود بعض احتمالات کی بنا پر محل نظر ہے، اس لئے کہ امام طحاوی نے اس کو ولایت کے بجائے وکالت قرار دیا ہے، یعنی حضرت ام سلمہؓ نے خود ایجاب کرنے کے بجائے اپنے بیٹے کو وکیل بنایا (طحاوی ۷/۲) بعض لوگوں نے کہا ہے کہ عمر سے مراد عمر بن ابی سلمہ نہیں بلکہ عمر فاروقؓ ہیں، ایک قول یہ ہے کہ نکاح عمرؓ نے نہیں بلکہ ان کے بڑے بھائی سلمہؓ نے پڑھایا تھا (العرف الشذی ۲۱۰/۱)۔

علاوہ ازیں ارشاد نبوی ہے:

”رفع القلم عن ثلاثة: مجنون حتى يفيق والنائم حتى يستيقظ

والصغير حتى يبلغ“ (مشکوٰۃ)۔

تین اشخاص مرفوع القلم ہیں، مجنون افاقہ سے قبل، سویا ہوا شخص جاگنے سے قبل، نابالغ

بالغ ہونے سے قبل۔

اس حدیث سے نابالغ کی جو پوزیشن واضح ہوتی ہے، اس کا بھی تقاضا ہے کہ ولایت

جیسے ذمہ دارانہ منصب پر نابالغ شخص فائز نہ ہو، جبکہ بہت سے ائمہ کے نزدیک وہ خود دوسرے کی ولایت اجبار کے تحت ہے۔

۲۔ دوسری شرط یہ ہے کہ وہ وارث ہو، تملاً اسے حصہ وراثت ملنا ضروری نہیں، محض وہ

رشتہ کافی ہے جس سے کوئی انسان مستحق وراثت ہو سکتا ہے، خواہ وہ عصبہ میں سے ہو یا ذوی الفروض

یا ذوی الارحام میں سے، اور عملاً وہ وراثت کا حقدار بن سکتا ہو یا محبوب یا محروم ہو، فقہاء احناف نے

اولیاء کی جو فہرست پیش کی ہے اس کے پیش نظر یہ شرط ثابت ہوتی ہے۔ شامی نے تولى کی تعریف

ہی ان الفاظ میں کی ہے: ”الولي ... شرعاً العاقل البالغ الوارث الخ“ (شامی ۲/۳۰۳)۔

اس سے صرف سلطان کا استثناء کیا جاسکتا ہے جو آخری ولی کی حیثیت رکھتا ہے، ارشاد

نبوی ﷺ ہے:

”فان اشتجروا فالسلطان ولي من لا ولي له“ (ترمذی ۲۰۸/۱)۔

یعنی اختلاف کے وقت سلطان اس کا ولی ہے جس کا کوئی ولی نہیں۔۔۔۔۔ چونکہ یہ آخری اور فیصلہ کن مرحلہ ہے، اس لئے اس کو عام قاعدہ سے الگ رکھا جاسکتا ہے۔

۳۔ تیسری شرط یہ ہے کہ ولی آزاد ہو، اس لئے کہ غلام خود اپنے ذاتی تصرفات کا بھی مالک نہیں ہے، تو دوسرے کے تصرفات کا مالک کیسے ہوگا (ہدایہ ۲۹۸/۲)۔

۴۔ ولی اور زیر ولایت لڑکی میں اتحاد مذہب بھی شرط ہے، کوئی کافر مسلمان عورت کا ولی نہیں ہو سکتا، اس لئے کہ فرمان خداوندی ہے:

”ولن يجعل الله للكافرين على المؤمنين سبيلاً“۔ اور اللہ ہرگز کافروں کو مؤمنوں پر راہ نہیں دے گا۔

ہاں کافر، کافر کا ولی ہو سکتا ہے، ارشاد باری تعالیٰ ہے:

”والذين كفروا بعضهم اولياء بعض“۔ اور کفار باہم ایک دوسرے کے ولی

ہیں۔

اس شرط سے بعض صورتیں مستثنیٰ ہیں، مثلاً سلطان کی ولایت کے لئے اتحاد مذہب شرط نہیں ہے، مسلم حکمران لا وارث ذمیہ کا ولی ہو سکتا ہے، اسی طرح مسلمان آقا اپنی غیر مسلم باندی کا اور کافر آقا اپنی نو مسلم باندی کا نکاح کر سکتا ہے (نیل الاوطار ۶/۹۷)۔

۵۔ پانچویں شرط یہ ہے کہ ولی معاملہ کا شعور رکھتا ہو، مصالح نکاح سے باخبر اور لڑکی

کے حق میں حساس، سنجیدہ اور ہمدرد ہو، اسی لئے فقہاء نے ایسے ولی کی ولایت ساقط قرار دی ہے جس کے بارے میں خاص معاملہ نکاح میں خیانت یا فسق کا ثبوت مل جائے، حنفیہ کے نزدیک زندگی کے عام معاملات میں فسق و خیانت ولایت کے لئے نقصان دہ نہیں ہے، لیکن خاص معاملہ نکاح میں اگر بددیانتی یا طمع و سفاہت کا ثبوت مل جائے تو اس کی ولایت ساقط مانی جائے گی، اور

اس کا کیا ہوا نکاح نافذ نہیں ہوگا، اس معاملے میں باپ کا بھی استثناء نہیں ہے، یوں عام حالات میں باپ طاقتور ولی مانا گیا ہے، وہ اپنی لڑکی کا نکاح غیر کفو میں یا غبن فاحش کے ساتھ بھی کر دے تو امام ابوحنیفہ کے نزدیک یہ قابل اعتراض نہیں سمجھا جاتا، بلکہ یہ مانا جاتا ہے کہ شاید کوئی اور بڑی مصلحت پیش نظر ہوگی جس کی بنا پر کفایت اور نفع و نقصان کو اس نے نظر انداز کر دیا ہوگا (ہدایہ ۲/۲۰۲)۔

لیکن باپ جیسے ولی کے بارے میں بھی اگر یقین کے ساتھ ثابت ہو جائے کہ اس نے لڑکی کے نکاح میں اپنے کسی مفاد کے لئے لڑکی کے مصالح کو نظر انداز کر دیا ہے اور اس نے فسق، لاپرواہی یا بددیانتی کا مظاہرہ کیا ہے، تو اس کا کیا ہوا نکاح نافذ نہ ہوگا، فقہاء نے بڑی وضاحت کے ساتھ اس مسئلے پر روشنی ڈالی ہے (دیکھئے: شامی ۲/۳۰۳)۔

البتہ ولی عام معاملات میں متہتک، خائن اور بددیانت مشہور ہونے کے باوجود خاص معاملہ نکاح میں کفایت اور مصالح نکاح کا لحاظ کرے تو اس حد تک اس کی ولایت معتبر ہوگی، اور نکاح درست ہوگا (ملاحظہ ہو: شامی ۲/۳۱۸، فتاویٰ خیرہ ۱/۲۳، باب لأولیاء، نیز فتح القدیر ۳/۱۷۳)۔

یہاں ایک قابل وضاحت بات یہ ہے کہ اگر ولی اور زیر ولایت لڑکی کے درمیان کسی دوسرے معاملے میں کوئی مقدمہ بازی یا تحصیل حق کا نزاع چل رہا ہو تو فقہاء نے اسے باہم عداوت قرار دینے سے انکار کیا ہے جس کا مقتضایہ ہے کہ اس سے ولایت نکاح مشتبہ نہ ہوگی، اس لئے کہ دونوں الگ الگ معاملے ہیں، صاحب درمختار عداوت کی تشریح کے ذیل میں رقمطراز ہیں:

”ثم إنما يثبت العداوة بنحو قذف أو جرح أو قتل ولي لا بمخاصمة،

نعم هي تمنع الشهادة فيما وقعت فيه المخاصمة.“

اس پر شامی نے ابن وہبان کے حوالے سے لکھا ہے:

”وقد يتوهم بعض المتفقهة من الشهود أن من خاصم شخصا في حق

أو ادعى عليه يصير عداوة فيشهدون بينهما بالعداوة، وليس كذلك، وإنما

دشت بنحو... الخ (ردالمحتار کتاب القضاء ۳/۳۳۲)۔

لیکن آج ہمارے دور میں اس پر غور کرنے کی ضرورت ہے کہ کیا دونوں معاملوں کو آج واقعہ الگ الگ رکھا جاسکتا ہے؟ اور کیا آج ایک معاملہ کی مخالفت دوسرے معاملے پر اثر انداز ہوگی؟ یہ تو ہوئی اور ہوس کا دور ہے، آج جنگ صرف حق کی نہیں بلکہ زیادہ تر ہوس کی ہوتی ہے، ایک ولی جو ایک معاملے میں زیر ولایت لڑکی سے مخالفت رکھتا ہو وہ نکاح کے معاملے میں اس مخالفت سے قطع نظر کر کے واقعی اس کا مخلص ہوگا؟ کم از کم آج کے دور میں میرے لئے یہ سمجھنا مشکل ہے۔

۶۔ ائمہ ثلاثہ (امام مالک، امام شافعی اور امام احمد) نے ولی کے لئے مرد ہونے کی بھی شرط لگائی ہے، اس لئے کہ مرد کی نگاہ زیادہ دور رس ہوتی ہے، وہ معاملہ کے مصالح و عواقب کو زیادہ اچھی طرح سمجھ سکتا ہے، اس سلسلہ میں بعض آیات و روایات سے استدلال کیا گیا ہے۔

ارشاد باری تعالیٰ ہے: الرجال قوامون علی النساء (نساء، ۳۴) مردوں کو عورت پر حکمرانی حاصل ہے۔

نیز ارشاد ہے: "فلا تعضلوہن ان ینکحن أزواجہن إذا تراضوا بینہم بالمعروف" (سورہ بقرہ، ۲۳۲)۔

جب عورتیں باہمی رضا مندی سے معروف طریقے پر اپنے شوہروں سے نکاح کرنا چاہیں تو ان کو نہ روکو۔

ان دونوں آیات میں عورتوں کے معاملے کا مالک مردوں کو بتایا گیا ہے۔ مگر ان دونوں آیات سے ولایت نکاح کے مسئلے کو کوئی واضح تعلق نہیں ہے، اس لئے کہ پہلی آیت میں نکاح کے بعد کی قوامیت بھی مراد ہو سکتی ہے، اسی طرح دوسری آیت میں مردوں کی اس خلل انداز طبیعت پر قدغن لگائی گئی ہے جو عام طور پر عورتوں کے معاملے میں رونما ہوتی ہے، بلکہ "ینکحن" سے تو

نکاح کے معاملے میں عورتوں کی خود اختیاری کا ثبوت فراہم ہوتا ہے، مگر ممکن ہے کہ سماجی برتری کی بنا پر وہ ان کے ذاتی اختیارات میں رکاوٹ ڈالیں، اس لئے مردوں کو اس سے باز رکھا گیا، اس کا ہرگز یہ معنی نہیں کہ نکاح کی ولایت صرف مردوں کو حاصل ہے۔

ایک استدلال حضرت ابو ہریرہؓ کی حدیث مرفوع سے کیا گیا ہے، جس کو ابن ماجہ اور دارقطنی نے روایت کیا ہے: لا تزوج المرأة المرأة ولا تزوج المرأة نفسها (نیل الاوطار ۱۱۸/۶) کہ عورت کسی عورت کی شادی نہیں کر سکتی اور نہ عورت خود اپنی شادی کر سکتی ہے۔ یہ روایت کئی طرق سے منقول ہے۔

طبرانی، دارقطنی، ابن عدی اور اسحاق بن راہویہ نے اس کو حضرت جابرؓ، عمران بن حصینؓ، ابن عمرؓ، حضرت علیؓ، حضرت انسؓ وغیرہ صحابہ سے بھی نقل کیا ہے، مگر حافظ ابن حجر نے اس حدیث کی تمام سندوں کو لغو اور واہی قرار دیا ہے (الدرایۃ فی تخریج احادیث الہدایہ ۲۹۶/۲، ۲۹۷)۔

حنفیہ کے نزدیک ولی ہونے کے لئے مرد کی شرط نہیں ہے، بعض صورتوں میں عورتیں بھی ولی بن سکتی ہیں اور معاملہ نکاح میں وہ تصرف کر سکتی ہیں، حضرت عائشہؓ نے اپنی بھتیجی حفصہؓ کی شادی اپنے بھائی کے غائبانے میں کرائی تھی، اس سے کچھ اس طرف رہنمائی حاصل کی جاسکتی ہے (طحاوی ۵/۲)۔

۷۔ بعض فقہاء نے ولی کے لئے عدالت کی بھی شرط لگائی ہے، ان کا استدلال حضرت ابن عباس کی اس حدیث سے ہے کہ رسول اللہ ﷺ نے ارشاد فرمایا:

”لا نکاح إلا باذن ولی مرشد أو سلطان“ (طبرانی)۔

اس میں ”ولی مرشد“ کی تفسیر ان حضرات نے ولی عادل سے کی ہے، مگر یہ مفہوم متعین نہیں ہے، اس لئے کہ رشد کا استعمال عقل کے لئے بھی ہوتا ہے، رشید اسی سے آیا ہے۔

یہ رائے حنابلہ اور شافعیہ کی ہے، ان کے بالمقابل امام ابو حنیفہ اور امام مالک ولایت کے لئے عدالت کو شرط نہیں کرتے۔

۲- کون اپنا نکاح خود کر سکتا ہے اور کون نہیں؟

جو لوگ اپنا نکاح خود کرنے کی اہلیت و صلاحیت رکھتے ہوں، شریعت اسلامی نے ان کو اپنا نکاح خود کرنے کا اختیار دیا ہے خواہ وہ مرد ہوں یا عورت، لیکن جو اپنا نکاح خود کرنے کی صلاحیت نہیں رکھتے ان کی سہولت اور مصالح کے پیش نظر ان کے نکاح کا اختیار ان کے اولیاء کے حوالہ کیا ہے۔

ولایت کے ذیل میں ان دو قسموں کے وجود سے تمام فقہاء کا اتفاق ہے، البتہ افراد کی تقسیم میں جزوی طور پر اختلاف پایا جاتا ہے۔

فقہاء احناف نے ہر عاقل، بالغ، آزاد اور مکلف شخص کو خواہ وہ مرد ہو یا عورت، قسم اول میں داخل کیا ہے، اور بے عقل، مجنون، معتوہ، مرقوق اور نابالغ افراد کو قسم ثانی میں داخل کیا ہے، خواہ وہ مرد ہوں یا عورت۔

قسم اول کے افراد اپنے نکاح کے معاملے میں ولی کی مرضی و اجازت کے پابند نہیں ہیں، وہ اپنا نکاح خود اپنی عبارت سے کر سکتے ہیں، بشرطیکہ عورت ہونے کی صورت میں وہ کفایت اور مہر مثل کا لحاظ رکھیں، اولیاء کو اس صورت میں صرف ولایت ندب حاصل ہوتی ہے، یعنی بہتر یہ ہے کہ نکاح کا معاملہ اولیاء کی نگرانی اور سرپرستی میں انجام پذیر ہو، البتہ کفایت کے فقدان یا مہر مثل کی کمی کی صورت میں ظاہر الروایۃ کے مطابق اولیاء کو حق اعتراض حاصل ہوگا، یعنی وہ قاضی کے ذریعہ اس نکاح کو فسخ کر سکتے ہیں، اور امام ابوحنیفہ سے مروی حسن بن زیاد کی روایت کے مطابق غیر کفو میں نکاح ہی منعقد نہ ہوگا (ہدایہ ۲/۲۹۴، شرح وقایہ ۲/۲۱۲)۔

قسم ثانی کے افراد اپنے نکاح کے باب میں ولی کی مرضی و اجازت کے پابند ہیں، وہ اپنی عبارت سے اپنا نکاح نہیں کر سکتے، اگر وہ اپنا نکاح اپنی عبارت اور مرضی سے کر لیں تو ان کا نکاح اولیاء کی اجازت پر موقوف ہوگا، اولیاء کو ان افراد پر ولایت اجبار حاصل ہے، یعنی اولیاء ان

کی مرضی جانے بغیر اپنی پسند سے ان کا نکاح کر سکتے ہیں، یہ الگ بات ہے کہ اس معاملہ میں باپ اور دادا دیگر اولیاء میں فرق ہے، کہ باپ اور دادا کا کیا ہوا نکاح لازم ہوتا ہے، قابل فسخ نہیں ہوتا ہے، جبکہ دیگر اولیاء کا کیا ہوا نکاح غیر لازم اور قابل فسخ ہوتا ہے (ہدایہ ۲/۲۹۳-۲۹۸)۔

دیگر ائمہ کو اس تقسیم کی بعض جزئیات سے اختلاف ہے۔

نکاح کے باب میں عورت کی خود اختیاری کا معاملہ:

مثلاً امام ابوحنیفہ کے علاوہ تمام ائمہ کے یہاں ایجاب و قبول کے باب میں عورت و مرد کے درمیان فرق کیا گیا ہے، امام مالک، امام شافعی، اور امام احمد کے نزدیک عورت کی عبارت سے نکاح منعقد نہیں ہوتا، چاہے اس کا ولی سو بار اظہار رضا مندی کرے (العرف الشذی ۱/۲۰۹)۔

امام ابو یوسف کی ایک روایت بھی یہی ہے، امام محمد کے نزدیک عورت کی عبارت سے نکاح تو ہو جاتا ہے مگر ولی کی اجازت پر موقوف رہتا ہے، امام ابوحنیفہ کے نزدیک بالغہ عورت اپنی عبارت سے اپنا نکاح خود کر سکتی ہے، عبارت یا اجازت کے باب میں وہ ولی کی پابند نہیں ہے، البتہ بہتر یہ ہے کہ وہ خود نکاح نہ کرے بلکہ اولیاء کے توسط سے نکاح کا معاملہ کرے تاکہ بے حیائی کا تصور نہ ہو۔ ظاہر الروایہ میں امام ابو یوسف بھی امام ابوحنیفہ کے ہم خیال ہیں (ہدایہ ۲/۲۹۳-۲۹۴)۔

ائمہ ثلاثہ کی طرف سے استدلال میں عام طور پر جو روایات پیش کی جاتی ہیں ان میں ایک خاص روایت حضرت ابو موسیٰ اشعری کی ہے کہ رسول اللہ ﷺ نے ارشاد فرمایا:

”لا نکاح إلا بولی“ (ترمذی ۱/۲۰۸) کہ بغیر ولی کے نکاح نہیں ہوتا۔

روایت کا جائزہ:

یہ حدیث کئی طرق سے منقول ہے مگر محدثین نے اس پر کلام کیا ہے، یہ حدیث متصل ہے یا مرسل؟ اس میں علماء کا اختلاف پایا جاتا ہے، امام طحاوی نے ارسال کے قول کو ترجیح دی ہے، اس حدیث کی متعدد اسانید پر امام طحاوی نے مفصل کلام کیا ہے، اور اپنے خاص طرز میں اس سے

استدلال کے نقائص پر روشنی ڈالی ہے (طحاوی ۲/۶۵)۔

ملا علی قاری نے بھی اس حدیث کو سنداً مضطرب قرار دیا ہے، اور اس کے بالمقابل دیگر زیادہ صحیح روایات کو ترجیح دی ہے (مرقاۃ ۶/۲۰۷)۔

اور اصولی طور پر بھی یہ بات قابل لحاظ ہے کہ ایک مضطرب روایت جب صحیح ترین روایات کے بالمقابل آجائے تو مضطرب روایت کو ترجیح حاصل نہ ہوگی۔

اس کے علاوہ یہ روایت ائمہ ثلاثہ کے بجائے زیادہ سے زیادہ امام محمد کے موقف کی دلیل بن سکتی ہے، جو اس کے قائل ہیں کہ ولی کی جانب سے عبارت شرط نہیں ہے، بلکہ صرف اجازت شرط ہے، ”لا نکاح إلا بولی“ کا معنی یہی ہو سکتا ہے کہ نکاح بغیر ولی کے، یعنی بغیر اس کی اجازت کے درست نہیں ہے، عورت کی عبارت کا عدم اعتبار اس کے معنی میں ایک طرح کا اضافہ ہے۔

اس کے علاوہ اس روایت کا کوئی ایک محمل متعین نہیں ہے، اس میں کئی معنی محتمل ہیں، اس لئے کہ حدیث میں نفی، نفی صحت پر بھی محمول ہو سکتی ہے اور نفی کمال پر بھی، دوسری روایات کے تناظر میں نفی کمال پر محمول کرنا زیادہ بہتر معلوم ہوتا ہے۔ علامہ کشمیری کہتے ہیں کہ لفظ میں نہیں بلکہ مصداق لفظ میں نفی کمال مراد ہے یعنی ناقص کو معدوم کے درجہ میں فرض کیا گیا ہے، ولی کے نہ ہونے سے معاملہ میں جو نقص پیدا ہو سکتا ہے اسی کو عدم سے تعبیر کیا گیا ہے، اس لئے نقص کو دور کرنے کے لئے ولی کی اجازت کی ضرورت ہے (العرف الحدی ۱/۲۰۹) لیکن یہاں اس نقطہ نظر سے بھی غور کیا جائے کہ کسی عورت پر ولی کو جو ولایت حاصل ہوتی ہے وہ ولی کے حق کے طور پر یا عورت کی ہمدردی و خیر خواہی کے پیش نظر؟ شافعیہ اس کو ولی کے حق کے طور پر دیکھتے ہیں جبکہ حنفیہ اس کو عورت کے مفاد کی چیز قرار دیتے ہیں (موطا امام محمد ۲/۲۳۹)۔

اس لحاظ سے اگر عاقلہ بالغہ عورت خود اپنے شوہر کا صحیح طور پر انتخاب کرے اور کفایت

یا مہر کسی لحاظ سے اس میں نقص واقع نہ ہو تو ولایت کی علت کے لحاظ سے یہ قابل اعتراض نہیں ہونا چاہئے، امام محمد نے حضرت عمر فاروقؓ کا ایک اثر امام ابوحنیفہ کے موقف کے حق میں پیش کیا ہے، نیز اس کی تائید اس سے بھی ہوتی ہے کہ نزاع کی صورت میں سلطان سے رجوع کا حکم دیا گیا ہے۔

”فإن اشتجروا فالسلطان ولي من لا ولي له“ (ترمذی ۲۰۸۱)۔

ظاہر ہے کہ اگر یہ ولی کا حق ہے تو سلطان کی طرف مراجعت کی حاجت کیا ہے، اس کا صاف مطلب یہ ہے کہ عورت کے مصالح کے پیش نظر اس مراجعت کا حکم دیا گیا ہے (العرف الشذی ۲۰۹/۱، مرقاة ۲۰۴/۱)۔

پھر حدیث میں ولایت عام ہے، ولایت اجبار اور ولایت استحباب دونوں مراد ہو سکتے ہیں، اور یہ بھی ممکن ہے کہ حدیث اپنے عموم پر باقی نہ ہو، بلکہ اس میں صرف وہ افراد داخل ہوں جو مذکورہ بالا قسم ثانی کے ذیل میں آتے ہیں، جن پر ولی کو ولایت اجبار حاصل ہوتی ہے، اس تخصیص کی بنیاد وہ دلائل ہیں جن میں نکاح کے باب میں عورتوں کو خود مختاری دی گئی ہے (مرقاۃ شرح مشکوٰۃ ۲۰۷/۱)۔

اسی طرح یہ قیاس بھی اس کے لئے مخصص بن سکتا ہے کہ جب عورت عقل و بلوغ کے مرحلے میں پہنچ کر بیع، اجارہ اور دیگر مالی معاملات میں خود مختار ہو جاتی ہے، تو صرف نکاح کے معاملے میں وہ ولی کی پابند کیوں رہے گی؟ رہا یہ کہ رائے سے تخصیص درست ہے یا نہیں؟ تو ”احکام الأحکام“ میں ابن دقیق العید کی تصریح کے مطابق اگر رائے بالکل واضح اور جلی ہو تو مخصص بن سکتی ہے، جیسا کہ اخلاقیات کی بیشتر روایات میں یہ عمل ہوا ہے (العرف الشذی ۲۰۹/۱)۔

علامہ کشمیری نے اس حدیث کا ایک اور معنی بتایا ہے کہ عورت اگر اپنی مرضی اور اپنی عبارت سے کفایت اور مہر مثل کا لحاظ رکھے بغیر نکاح کر لے تب تو ظاہر ہے کہ ولی کو حق اعتراض

حاصل ہے اور وہ نکاح قابل فسخ ہے، اس لئے کہ عورت نے اپنے مصالحوں کا لحاظ نہیں رکھا، لیکن اگر عورت کفایت اور مہر مثل کو ملحوظ رکھتے ہوئے نکاح کرے تو اس حدیث پر عمل کی صورت یہ ہوگی کہ ولی کو اجازت دینے پر مجبور کیا جائے گا جیسا کہ حدیث ذیل کا مقتضی ہے:

”والأيم إذا وجدت لها كفوا“ الخ (ترمذی)۔ بے شوہر کی عورت کا کفو ملے تو نکاح میں تاخیر نہ کرو۔

اسی طرح آیت پاک بھی اس طرف اشارہ کرتی ہے:

”ولا تعضلوهن أن ينكحن أزواجهن“ الخ (سورۃ بقرہ: ۲۳۲)۔ اور ان کو اپنے شوہروں سے نکاح کرنے سے نہ روکو۔

اسی طرح ولی اگر جبری اجازت دیدے تو ”لا نکاح إلا بولي“ کا منشا پورا ہو گیا، اس طرح ”لا نکاح إلا بولي“ کا معنی یہ ہوا کہ ”لا نکاح إلا باستیذان الولي“ یعنی نکاح میں ولی کی رضا مندی حاصل کرنے کی کوشش ہونی چاہئے، خواہ وہ رضا مندی نکاح سے قبل حاصل ہو یا نکاح کے بعد (العرف الشذی ۲۱۱/۱)۔

غرض ان چند در چند احتمالات و معانی کی بنا پر یہ حدیث ائمہ ثلاثہ کے حق میں کافی کمزور ہونے لگتی ہے، مسانید ابو حنیفہ میں یہ روایت حضرت امام ابو حنیفہ کے حوالے سے بھی آئی ہے، اس کا مطلب یہ ہے کہ یہ روایت امام ابو حنیفہ کے سامنے بھی تھی، مگر اس کا مفہوم ان کے نزدیک اس سے مختلف تھا جو ائمہ ثلاثہ نے سمجھا ہے، اور اسی لئے یہ کہنا بھی صحیح نہ ہوگا کہ ممکن ہے کہ امام ابو حنیفہ تک یہ حدیث نہ پہنچی ہو (العرف الشذی ۲۰۹/۱)۔

حضرت عائشہ صدیقہؓ کی روایت:

ایک حدیث حضرت عائشہ صدیقہ کی بھی اس سلسلے میں پیش کی جاتی ہے، جس کو احمد،

ترمذی، ابوداؤد، ابن ماجہ اور دارمی نے روایت کیا ہے کہ رسول اللہ ﷺ نے ارشاد فرمایا:

”ایما امرأة نکحت بغير إذن ولیها فنکاحها باطل، باطل، باطل، فبان

دخل بها فلها المهر بما استحل من فرجها، فبان اشتجروا فالسلطان ولی من لا ولی له“ (مشکوٰۃ علی المرتقاۃ ۶/۲۰۷)۔

جو عورت اپنے ولی کی اجازت کے بغیر نکاح کر لے اس کا نکاح باطل ہے، باطل ہے، باطل ہے، اگر اس کے ساتھ دخول کرے تو شرمگاہ حلال کرنے کی وجہ سے اس کے لئے مہر واجب ہے، اگر ان میں باہم اختلاف ہو جائے تو سلطان اس شخص کا ولی ہے جس کا کوئی ولی نہیں۔

اس حدیث کے طرق پر بھی کلام کیا گیا ہے، مگر امام ترمذی نے اس کو حسن قرار دیا ہے، لیکن حدیث کو قابل استدلال تسلیم کرنے کے باوجود زیر بحث مسئلہ پر اس سے استدلال مشکل ہے، اس لئے کہ ”فنکاحها باطل“ کا ایک معنی یہ بھی ہو سکتا ہے کہ ”نکاح کے باطل ہونے کا امکان ہے“۔ یہ اس وقت ہے جبکہ لڑکی نے غیر کفو میں یا مہر مثل سے کم پر شادی کر لی ہو، باطل کے معنی بے فائدہ کے بھی ہیں، ارشاد باری تعالیٰ ہے:

”ربنا ما خلقت هذا باطلا“ (آل عمران: ۱۹۱) (اے پروردگار آپ نے اس کو بے فائدہ

پیدا نہیں کیا)۔

اگر یہ معنی ملحوظ ہو تو مطلب یہ ہوگا کہ ولی کی مرضی کے بغیر کیا ہوا نکاح بے فائدہ اور

مصالح و مفادات سے خالی ہے۔

حدیث کی یہ تخصیص یا تاویل اس لئے کی جائے گی کہ ان آیات اور روایات صحیحہ سے

تعارض لازم نہ آئے، جن میں نکاح کی نسبت عورت کی طرف کی گئی ہے، یا جن میں اس کی رائے اور

مرضی کو خاص اہمیت دی گئی ہے، بلکہ خود زیر نظر حدیث میں بھی بعض ایسے اشارات موجود ہیں جن

سے ولی کی اجازت کے بغیر کئے ہوئے نکاح کا جواز ثابت ہوتا ہے، مثلاً اسی حدیث کا یہ ٹکڑا ہے کہ:

”فبان دخل بها فلها المهر بما استحل من فرجها“۔

دخول کے بعد وجوب مہر کا حکم اور اس کے لئے استحلال فرج کی تعلیل صحت عقد کی طرف اشارہ کرتا ہے۔

علاوہ ازیں اس حدیث کے دوراوی اپنے عمل و فتویٰ کے لحاظ سے امام ابوحنیفہ کے ہم خیال نظر آتے ہیں، حضرت عائشہؓ کے بارے میں گذر چکا ہے کہ انہوں نے اپنی بھتیجی حضرت حفصہؓ کی شادی اپنے بھانجے منذر بن زبیرؓ سے بطور خود کر دی تھی، جبکہ حفصہؓ کے باپ عبدالرحمنؓ شام میں تھے، اور حضرت عائشہؓ اصولی طور پر بھتیجی کی ولی نہیں تھیں، لیکن ولی کے بغیر انہوں نے شادی کر دی، حضرت عبدالرحمنؓ شام سے واپسی پر اس معاملہ پر کچھ کبیدہ خاطر ہوئے لیکن بہن کی عزت کا لحاظ کر کے اس کو رد نہیں کیا، بعض روایات میں آیا ہے کہ حضرت عائشہؓ حمہ ایجاب و قبول دوسرے مردوں کے ذریعہ کرایا تھا، خود نہیں کیا تھا، (طحاوی ۶/۲) لیکن سوال یہ ہے کہ وہ مرد حضرات بھی تو ولی نہیں تھے، زیادہ سے زیادہ ان کو حضرت عائشہؓ کا وکیل قرار دیا جاسکتا ہے۔

غرض مذکورہ واقعہ سے کم از کم اتنا ضرور ثابت ہوتا ہے کہ حضرت عائشہؓ کے نزدیک نکاح کی صحت کے لئے ولی کا موجود ہونا ضروری نہیں تھا، اسی طرح اسی سند کے دوسرے راوی امام زہری بھی اس معاملے میں امام ابوحنیفہ کے ہم خیال ہیں (العرف الشذی ۱/۲۰۹)۔

راوی کا اپنی روایت کے خلاف مسلک اختیار کرنا اس بات کی علامت ہے کہ روایت کا معنی وہ نہیں ہے جو بظاہر مفہوم ہو رہا ہے، بلکہ دوسری روایات اور خود رواۃ حدیث کے مذہب کے تناظر میں وہی تاویل یا تخصیص کرنی ہوگی جو مذکور ہوئی۔

ایک حدیث یہ پیش کی جاتی ہے کہ رسول اللہ ﷺ نے فرمایا:

”لا تزوج المرأة المرأة ولا تزوج المرأة نفسها فإن الزانية هي التي

تزوج نفسها“ (مخلاة على المرقاة ۶/۲۰۹)۔

مگر اس حدیث کے بارے میں ابن حجر کے حوالے سے پہلے بتایا جا چکا ہے کہ اس حدیث

کی کوئی سند محفوظ نہیں، ہر سند لغو اور وہی ہے (الدریۃ فی تخریج احادیث الہدایہ ۲/۲۹۶-۲۹۷)۔

عقلی دلیل:

ائمہ ثلاثہ اپنے موقف کی تائید میں ایک بات یہ بھی کہتے ہیں کہ عورتیں ناقص العقل ہوتی ہیں، اس لئے معاملہ نکاح ان کے حوالے کرنا خطرے سے خالی نہیں، مگر اس دلیل میں کمزوری یہ ہے کہ جس خطرے کا امکان ہے وہ اولیاء کی مداخلت سے دور ہو سکتا ہے، حنفیہ بھی اس کے قائل ہیں کہ اگر عورت جذبات میں بہہ کر غیر کفو میں شادی کرے یا نکاح میں مہر مثل کا لحاظ نہ رکھے تو اولیاء کو اعتراض کا حق حاصل ہے (ہدایہ ۲/۲۹۶)۔

حنفیہ کے دلائل:

حنفیہ کی طرف سے عام طور پر وہ آیات و روایات پیش کی جاتی ہیں جن میں نکاح کی نسبت خود عورت کی طرف کی گئی ہے، اگر عورت اپنے نکاح کے باب میں خود مختار نہ ہو، اور اسے اپنی عبارت سے حق نکاح حاصل نہ ہو تو یہ نسبت بے معنی ہو جائے گی، مثلاً ارشاد باری تعالیٰ ہے:

۱۔ ”فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهُ“ (سورہ بقرہ: ۲۳۰)۔

تیسری طلاق کے بعد عورت اس وقت تک شوہر کے لئے حلال نہیں ہوگی جب تک کہ وہ اس شوہر کے علاوہ کسی دوسرے شوہر سے نکاح نہ کرے۔

۲۔ ایک دوسرے مقام پر ارشاد ہے: ”فَلَا تَعْضَلُوهُنَّ أَنْ يَنْكِحْنَ أَزْوَاجَهُنَّ“ (سورہ بقرہ: ۲۳۲) (ان کو ان کے شوہروں سے نکاح کرنے سے نہ روکو)۔

۳۔ ایک اور جگہ ارشاد ہے: ”فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ“ (سورہ بقرہ: ۲۳۳)۔

پھر جب وہ اپنی مدت کو پہنچ جائیں تو وہ اپنے حق میں معروف طریقے پر جو بھی کریں تمہارے لئے کوئی مضائقہ نہیں۔

ان تمام آیات میں نکاح کی نسبت خود عورتوں کی طرف کی گئی ہے، یہ اس بات کی دلیل ہے کہ ان کے لئے بطور خود نکاح کرنا درست ہے۔

۴۔ احادیث کی طرف آئیے تو خود نبی کریم ﷺ نے ولی کی شرط کو عملاً کالعدم قرار دیا ہے، حضرت ام سلمہؓ کے شوہر ابو سلمہؓ کا جب انتقال ہو گیا تو حضور ﷺ نے ان سے نکاح کرنے کا ارادہ فرمایا، حضرت ام سلمہؓ نے اس سلسلہ میں کئی اعذار پیش کئے جس میں ایک یہ تھا کہ: ”لیس أحد من اولیائی حاضرأ (کہ یا رسول اللہ میرا کوئی ولی موجود نہیں ہے)۔“ اس پر حضور ﷺ نے ان کو اطمینان دلایا کہ:

”لیس أحد من اولیاءک حاضرأ ولا غائبأ إلا ویرضانی“ الخ۔

(تمہارے کسی ولی کو خواہ موجود ہو یا نہ ہو، میرے معاملے میں اعتراض نہ ہوگا)۔

اس طرح حضور ﷺ نے صاف طور پر نکاح میں ولی کی موجودگی کو غیر ضروری اور محض اس کی رضا مندی کو کافی قرار دیا، اور بالآخر ایک چھ سالہ نابالغ بچے نے ایجاب کیا اور معاملہ نکاح مکمل ہو گیا (شرح معانی الآثار ۷۰۲)۔

بعض حضرات نے اس میں یہ نکتہ پیدا کیا ہے کہ حضور ﷺ تو خود تمام مسلمانوں کے ولی تھے، اس لئے ان کے لئے ولی کی ضرورت نہ تھی، امام طحاوی اس نکتہ آفرینی پر سخت ناراض ہیں، وہ کہتے ہیں کہ اگر ایسی بات تھی تو حضور ﷺ کو حضرت ام سلمہ کے ولی کی غیر موجودگی والے عذر کے جواب میں یہ کہنا چاہئے تھا کہ تمہارے لئے ولی کی کیا حاجت؟ میں تو خود تمہارا ولی ہوں، مگر حضور نے یہ ارشاد نہ فرمایا (طحاوی ۷۲)۔

موظا امام مالک میں یہ ٹکڑا بھی ہے کہ ”وکان أهلها غائباً“ الخ۔ کہ حضرت ام سلمہ کے گھر والوں کی غیر موجودگی میں نکاح ہوا۔

اس سے اور وضاحت ہو جاتی ہے کہ عورت اپنے اولیاء کی غیر موجودگی میں ان کے علم و

اطلاع کے بغیر بھی بطور خود نکاح کر سکتی ہے، اسی کے ساتھ حضرت ام سلمہؓ کے اختتام عدت کے موقعہ پر حضور کا یہ ارشاد بھی پیش نظر رکھا جائے تو نکاح کے باب میں عورت کی خود اختیاری کا مسئلہ بالکل صاف ہو جاتا ہے:

”قد حلت فانکحی من شئت“ (موطا امام مالک ص ۲۰۳)۔

(تم حلال ہو چکی ہو پس جس سے چاہو نکاح کر لو)۔

۵۔ ایک اور روایت انہی الفاظ کے ساتھ آئی ہے جس کو سعید بن منصور نے حضرت ام سلمہؓ

کے حوالے سے نقل کیا ہے کہ ”جاءت امرأة الى رسول الله ﷺ فقالت ان ابي انكحني رجلا وانا كارهة فقال لا يبها لا نکاح لك اذ هي فانكحی من شئت“ (الدرية ۲/۲۹۴)۔

(ایک عورت دربار نبوت ﷺ میں حاضر ہوئی اور عرض رسا ہوئی کہ میرے باپ

نے میری شادی ایک مرد سے کر دی ہے حالانکہ مجھے وہ پسند نہیں ہے، تو اس کے باپ سے آپ ﷺ نے ارشاد فرمایا کہ تیرے کئے ہوئے نکاح کا اعتبار نہیں، (اور عورت سے فرمایا) جاؤ جس سے چاہو نکاح کر لو)۔

حافظ ابن حجر نے اس کو مرسل جید تسلیم کیا ہے (الدرية فی تخریج احادیث الهدية ۲/۲۹۴)۔

ولایت اجبار کی بنیاد:

یہاں ایک اہم ترین اختلاف ولایت اجبار کی بنیاد کا ہے، امام مالک، امام شافعی اور امام

احمد کے نزدیک ولایت اجبار کی بنیاد بکارت ہے، ترمذی نے ان حضرات کا مذہب نقل کیا ہے:

”وقال بعض أهل المدينة: تزويج الأب على البكر جائز وإن كرهت

ذلك وهو قول مالك بن أنس والشافعي وأحمد وإسحاق“ (ترمذی ۲/۲۱۰)۔

بعض اہل مدینہ کا خیال یہ ہے کہ باپ کے لئے باکرہ کی شادی اس کی مرضی کے بغیر

کرنا درست ہے، مالک بن انس، امام شافعی، امام احمد اور اسحاق کی رائے یہی ہے۔

ان کے بالمقابل حنفیہ کی رائے یہ ہے کہ ولایت اجبار کی بنیاد بکارت پر نہیں صغر پر ہے (ہدایہ ۲/۲۹۴)۔

شافعیہ میں شیخ تقی الدین سبکی شافعی بھی حنفیہ کے ہم خیال ہیں، سبکی ۱۰۰ سے زائد مسلوں میں شافعیہ سے اختلاف رکھتے ہیں، جن میں ایک یہ بھی ہے (العرف الشدی ۱/۲۱۲)۔

حنابلہ میں ابن تیمیہ اور ابن قیم بھی اس معاملے میں حنفیہ سے اتفاق کرتے ہیں (نیل الاوطار ۶/۱۲۱)۔

ائمہ ثلاثہ کے دلائل:

ائمہ ثلاثہ کے پاس اس سلسلے میں کوئی منصوص بنیاد نہیں ہے، وہ عقلی طہور پر یہ استدلال کرتے ہیں کہ کنواری لڑکی خواہ بالغ ہو یا نابالغ، نکاح کا کوئی تجربہ نہیں رکھتی، اس لئے اس کا معاملہ اس کے حوالہ کر دینا مناسب نہیں، اس لئے مدللہ کنوار پن پر رکھا جانا چاہئے (ہدایہ ۲/۲۹۴)۔ اور چونکہ ان کے نزدیک اصل چیز تجربہ ہے، امام شافعی اس تجربہ کو عرفی بنیاد کے بجائے حقیقی بنیاد پر دیکھتے ہیں، چنانچہ اگر کوئی لڑکی زنا کی مرتکب ہو جائے تو وہ ان کے نزدیک حقیقی تجربہ حاصل ہونے کی بنا پر شبہ کے حکم میں ہے، چاہے عرف میں وہ کنواری سمجھی جاتی ہو، یہی وجہ ہے کہ نکاح کے تعلق سے استمراج کے وقت ایسی لڑکی کا محض سکوت کافی نہیں، بلکہ زبان سے اظہار ضروری ہے۔

”لأنها ثيب حقيقة لأن مصيها عائد إليها“ (ہدایہ ۲/۲۹۵)۔

مگر اس عقلی استدلال میں کمزوری یہ ہے کہ تجربہ بھی موقوف ہے بلوغ اور شہوت پر، بلوغ سے قبل شادی بھی ہو جائے، اور شوہر سے ملاقات بھی کر لے تو جنسی تجربہ حاصل نہ ہوگا، اور نہ عورت ہونے کی حیثیت سے مردوں کو سمجھنے کا سلیقہ اس کو آئے گا، اس لئے جب بات تجربہ کی آئے گی تو بھی بنیاد بکارت و شہوت کے بجائے بلوغ و عدم بلوغ کو بنانا ہوگا۔

حنفیہ کے دلائل:

حنفیہ کے پاس اس سلسلہ میں منصوص بنیادیں موجود ہیں:

۱- بخاری شریف میں حضرت ابو ہریرہؓ کی روایت ہے کہ:

”لا تنكح الأيم حتى تستأمر ولا تنكح البكر حتى تستأذن“ (بخاری ۷۷۱/۲)۔

(بے شوہر کی عورت کا نکاح مشورہ کے بغیر اور باکرہ کا نکاح اجازت کے بغیر نہیں کیا

جائے گا)۔

”الایم“ کے معنی اگر ثیبہ کے لیے جائیں جیسا کہ بعض روایات میں یہ لفظ بھی آیا

ہے، تو مطلب یہ ہوگا کہ ثیبہ کے نکاح میں استیمار اور باکرہ میں استیذان کی ضرورت ہے۔

استیمار کے معنی مشورہ کے ہیں، اور مشورہ میں زبانی اظہار ضروری ہوتا ہے۔ اور استیذان کے معنی

اجازت لینے کے ہیں، اور اجازت دلالت حال سے بھی ممکن ہے۔ حدیث پاک کی ان بلیغ

تعبیرات سے فقہاء نے یہ مسئلہ مستنبط کیا ہے کہ ثیبہ کے لئے محض سکوت کافی نہیں جبکہ باکرہ کے

لئے سکوت کافی ہے۔ بہر حال خواہ استیذان ہو یا استیمار، حدیث اس باب میں بالکل صریح ہے

کہ ثیبہ اور باکرہ کسی پر بھی اجبار درست نہیں، اس حدیث سے بکارت کو بنیاد بنانے کا تصور رد ہو

جاتا ہے۔

اس معنی کی اور بھی کئی روایات موجود ہیں (مشکوٰۃ علی الرقاۃ ۶/۲۰۲-۲۰۹)۔

۲- ابوداؤد کی ایک روایت ہے، حضرت ابن عباسؓ فرماتے ہیں:

”إن جاریة أنت النبی ﷺ فذکرت أن أباهما زوجها وهي کارهة

فخیرها النبی ﷺ“ (ابوداؤد ۲۸۵، ۲۸۶)۔

کہ ایک باکرہ لڑکی دربار نبوت ﷺ میں حاضر ہوئی اور عرض رسا ہوئی کہ اس کے

باپ نے اس کی شادی اس کی مرضی کے بغیر کر دی ہے، تو حضور اکرم ﷺ نے اس کو نکاح کے

معاملے میں اختیار دیا۔

۳۔ بخاری میں اسی طرح کا واقعہ ایک شبہ کے بارے میں بھی آیا ہے:

”عن خنساء بنت خدام الأنصارية أن أبها زوجها وهي ثيب فكرهت ذلك فأتت رسول الله ﷺ فردّ نكاحها“ (بخاری ۷۷۱/۲-۷۷۲)۔

خنساء بنت خدام انصاریہ سے روایت ہے کہ ان کے باپ نے ان کی شادی ان کی مرضی کے بغیر کر دی اور وہ شبہ تھیں، وہ دربار رسالت میں اس معاملے کو لے کر حاضر ہوئیں تو آپ نے ان کا نکاح رد فرما دیا۔

یہ دونوں الگ الگ واقعے ہیں، ابو داؤد میں دونوں روایتیں الگ الگ مذکور ہیں (ابو داؤد ۲۸۵)۔

اگرچہ نسائی وغیرہ کی بعض روایات سے معلوم ہوتا ہے کہ خنساء بھی باکرہ تھیں، اور اس طرح دونوں کے ایک واقعہ ہونے کا شبہ ہوتا ہے، مگر محققین نے بخاری کی روایت کو ترجیح دیتے ہوئے خنساء کو شبہ قرار دیا ہے، اور دونوں کو الگ الگ دو واقعہ تسلیم کیا ہے، ابن قطن نے اس تعدد پر دارقطنی کی ایک روایت سے استدلال کیا ہے:

”عن ابن عباس أن النبي ﷺ ردّ نكاح ثيب و بكر أنكحهما أبوهما و هما كارهتان“ (مرقاۃ شرح مشکوٰۃ ۶/۲۰۸-۲۰۹)۔

حضرت ابن عباسؓ روایت کرتے ہیں کہ نبی ﷺ نے ایک شبہ اور ایک باکرہ کا نکاح رد فرما دیا جن کے والدین نے ان کی مرضی کے بغیر زبردستی ان کا نکاح کر دیا تھا۔

ولایت اجبار کن لوگوں کو حاصل ہے؟

یہاں ایک بحث یہ ہے کہ ولایت اجبار کن اولیاء کو حاصل ہے؟ حنفیہ کے نزدیک فی الجملہ تمام اولیاء کو یہ ولایت حاصل ہے، البتہ اس میں تفصیل یہ ہے کہ باپ اور دادا کو ولایت

ملزمہ حاصل ہے، اور ان کے علاوہ دیگر اولیاء کو ولایت غیر ملزمہ۔ ملزمہ کا مطلب یہ ہے کہ ان کا کیا ہوا نکاح لازم ہوگا، اور لڑکائی لڑکی کو خیار بلوغ حاصل نہ ہوگا، اور غیر ملزمہ کا مطلب یہ ہے کہ خیار بلوغ حاصل ہوگا (ہدایہ ۲/۲۹۶)۔

حنفیہ میں امام ابو یوسف اولیاء کے درمیان ملزمہ و غیر ملزمہ کا یہ فرق تسلیم نہیں کرتے، ان کے نزدیک نابالغی کے زمانے کا کیا ہوا نکاح خواہ کسی ولی نے کیا ہو، بہر صورت لازم ہوگا، اور لڑکائی لڑکی کو خیار بلوغ حاصل نہ ہوگا، مگر امام ابو حنیفہ اور امام محمد نے بچے کے ساتھ باپ دادا اور دیگر اولیاء کی محبتوں اور شفقتوں میں جو مبینہ فرق پایا جاتا ہے اس کا لحاظ کیا ہے (ہدایہ ۲/۲۹۷)۔

امام مالک صرف باپ کے لئے ولایت اجبار مانتے ہیں، اور امام شافعی باپ اور دادا کے لئے مانتے ہیں، دیگر اولیاء کے لئے نہیں۔ ہاں حاجت کی صورت میں اس کی گنجائش ہو سکتی ہے، مگر نابالغی کے زمانہ میں یہ حاجت متصور نہیں، اس لئے کہ نکاح کا مقصد جنسی تقاضوں کی تسکین ہے، البتہ باپ کا معاملہ اس سے الگ ہے، کیونکہ خلاف قیاس اس کا ثبوت نص سے ہے۔

”عن عائشة أن النبي ﷺ تزوجها وهي بنت سبع سنين وزفت إليه وهي بنت تسع سنين ولعبها معها ومات عنها وهي بنت ثمانى عشرة، رواه مسلم“ (مشکوٰۃ مع المرقاة ۶/۲۰۵)۔

حضرت عائشہ کا نکاح نبی کریم ﷺ سے سات سال کی عمر میں اور رخصتی نو سال کی عمر میں ہوئی، درآنحالیکہ وہ اپنے کھلونے بھی ساتھ لے گئی تھیں، اور حضور ﷺ کا وصال جب ہوا تو وہ اٹھارہ برس کی تھیں۔

حضرت امام شافعی مسئلہ ولایت کو غیر قیاسی تو نہیں مانتے مگر اس کو باپ اور دادا میں محصور کرتے ہیں، ان کے خیال میں باپ اور دادا کو جو قرب قرابت اور بے انتہاء شفقت حاصل ہے وہ دوسرے اولیاء کو حاصل نہیں، اس لئے ممکن ہے کہ وہ نابالغ کے نکاح کے معاملے میں زیادہ

سنجیدگی، حساسیت اور غور و فکر کا مظاہرہ نہ کر سکیں۔

حنفیہ بھی اس مسئلہ کو قیاسی تسلیم کرتے ہیں، اس لئے کہ نابالغی کے زمانے میں نکاح کی حاجت صرف جنسی اغراض کے لئے نہیں ہوتی بلکہ کفایت اور اس جیسے دیگر مصالح بھی کبھی اس کے مقتضی ہوتے ہیں کہ آئے ہوئے رشتہ کو ضائع نہ ہونے دیا جائے، اس لئے کہ ہر وقت مناسب رشتہ میسر نہیں ہوتا، ایسے موقعہ پر باپ اور دادا تک ہی معاملہ محصور کرنا خلاف مصلحت ہے، اس لئے کہ ممکن ہے کہ کسی لڑکی کے باپ دادا موجود نہ ہوں، اس صورت میں مذکورہ مصالح کی حفاظت کس طرح ہوگی؟ رہی بات قرابت کی دوری اور شفقت کی کمی کی، اور اس میں در آنے والے امکانی خطرات کی، تو اس کو ولایت غیر ملزمہ کے ذریعہ حل کیا جاسکتا ہے، یعنی باپ اور دادا کے علاوہ دیگر اولیاء کا کیا ہوا نکاح نابالغ کے لئے لازم نہ ہوگا، بلکہ اس کو خیار بلوغ حاصل ہوگا (ہدایہ ۲/۲۹۶)۔ اس ضمن میں وصی کے لئے ولایت نکاح کا مسئلہ بھی سامنے آتا ہے، اس کی تفصیل کے لیے دیکھئے: مرقاۃ شرح مشکوٰۃ (۲۰۸/۶)۔

(الف) مذکورہ بالا تفصیل سے یہ بات بھی صاف ہوگئی کہ حنفیہ کے نزدیک ولایت کے باب میں لڑکی اور لڑکے میں کوئی فرق نہیں ہے، بلوغ دونوں کے لئے حد ولایت ہے، البتہ جو فقہاء بکارت کو بنیاد بناتے ہیں ان کے نزدیک لڑکا اور لڑکی میں فرق واقع ہوگا، لڑکے پر بلوغ تک ولایت حاصل رہے گی، اور لڑکی پر شبہ ہونے تک خواہ لڑکی بالغ ہو یا نابالغ۔

(ب) عاقلہ بالغہ لڑکی نکاح کے باب میں اپنے نفس پر مکمل اختیار رکھتی ہے، وہ ولی کی مرضی کے بغیر بھی اپنا نکاح خود کر سکتی ہے، ایسا کرنے سے وہ گناہ گار نہ ہوگی، اور شرعاً یہ نکاح منعقد ہوگا، یہ حنفیہ کا نقطہ نظر ہے، امام محمد ابتداء میں نکاح کے موقوف ہونے کے قائل تھے، لیکن بعد میں رجوع کر لیا تھا (دیکھئے: ہدایہ ۲/۲۹۳ اور ۳۰۱)۔

البتہ غیر کفو میں شادی کرنے کی صورت میں اولیاء کو حق اعتراض حاصل ہوگا، یعنی وہ

قاضی کے ذریعہ نکاح فسخ کر سکتے ہیں، یہی ظاہر الروایہ ہے، لیکن امام ابوحنیفہ سے مروی حسن بن زیاد کی روایت میں نکاح ہی منعقد نہ ہوگا، المحیط میں ہے کہ اکثر مشائخ نے اسی کو اختیار کیا ہے، متأخرین نے عام طور پر اسی قول پر فتویٰ دیا ہے، امام سرحسی کہتے ہیں کہ حسن کی روایت زیادہ محتاط ہے (عالمگیری)۔

خیال یہ ہوتا ہے کہ نکاح سے قبل حسن بن زیاد کی روایت پر اور نکاح کے بعد ظاہر الروایہ پر فتویٰ دیا جانا چاہئے، تاکہ بے اعتدالیوں پر قابو بھی پایا جاسکے اور قانونی حیثیت بھی برقرار رہے۔ مالکیہ، شافعیہ، اور حنابلہ عورت کی جنس کو اپنے نکاح کا اختیار نہیں دیتے، چاہے وہ عاقل بالغ ہی کیوں نہ ہو، تفصیل پیچھے گزر چکی ہے۔

(ج) عاقلہ بالغہ لڑکی اگر کفو میں نکاح کرے تو حنفیہ کے نزدیک ولی کی اجازت کی ضرورت نہیں، البتہ غیر کفو میں نکاح کی صورت میں حسن بن زیاد کی روایت کے مطابق قبل از نکاح علم ہونا اور صراحتاً یا دلالتاً رضامندی ظاہر کرنا ضروری ہے محض سکوت کافی نہیں، اسی طرح قبل از نکاح سکوت اور بعد از نکاح اظہار رضامندی بھی کافی نہیں (ملاحظہ ہو: فتاویٰ شامی: باب الولیٰ ۴۳۲/۲)۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو ظاہر الروایہ کے مطابق حق اعتراض حاصل ہوگا، لیکن اس کے لئے قضائے قاضی ضروری ہے، تفصیل پیچھے گزر چکی ہے۔

۴- نابالغی کی حالت کا نکاح:

زیر ولایت لڑکی کا نکاح ولی نے اس کی نابالغی کے زمانے میں کر دیا لیکن لڑکی اس نکاح سے مطمئن اور خوش نہیں ہے، اس سلسلہ میں حنفیہ کے نزدیک تفصیل یہ ہے کہ باپ اور دادا کا کیا ہوا نکاح لازم ہے، وہ کسی صورت میں قابل فسخ نہیں ہے، البتہ دوسرے اولیاء کا کیا ہوا نکاح عدم کفایت یا نغبہ فاحش کی صورت میں قابل فسخ ہے، ماں اور قاضی بھی صحیح روایت کے مطابق اسی

حکم میں ہیں۔

”وان كان المزوج غيرهما أي غير الأب وأبيه ولو الأم أو القاضي أو وكيل الأب الخ. لا يصح النكاح من غير كفاء أو بغبن فاحش“ (در مختار علی ہاشم رد المحتار: باب الوئی ۲/۲۱۹)۔

البتہ اس کے لئے قضائے قاضی شرط ہے، اس کی وجہ یہ ہے کہ اس میں ضرر خفی ہے، لڑکی صحیح طور پر اس کا ادراک کر سکی یا نہ کر سکی اس کا فیصلہ قاضی کرے گا، صاحب ہدایہ لکھتے ہیں:

”ويشترط فيه القضاء..... لأن الفسخ هنا للدفع ضرر خفي وهو تمكن الخلل“ (بدایہ ۲/۲۹۷)۔

اس سے ثابت ہوتا ہے کہ محض لڑکی کا عدم اطمینان کافی نہیں ہے بلکہ واقعیت شرط ہے جس کا فیصلہ شرعی عدالت کرے گی۔

البتہ جس علاقہ میں اسلامی قاضی یا حاکم موجود نہ ہو اس کے بارے میں مولانا عبدالحی لکھنوی رقمطراز ہیں: اور جہاں کفار کی حکومت ہو اور قضائے قاضی مفقود ہو اگر ایسا واقعہ پیش آئے تو صاحب معاملہ بلاد اسلامیہ (جیسے بلاد حجاز، بلاد روم وغیرہ، اور ہندوستان میں رامپور، بھوپال وغیرہ) میں جہاں قاضی موجود ہو جا کر فیصلہ کرالے یا بذریعہ تحریر قضاۃ بلاد اسلامیہ سے فسخ نکاح کا حکم منگالے (فتاویٰ عبدالحی ۲/۲۱۲-۲۲)۔

آج جن ریاستوں میں امارت شرعیہ اور دارالقضاء یا شرعی پنچایتوں کا باقاعدہ نظم ہے، خیال یہ ہوتا ہے کہ ان کے ذریعہ بھی یہ مسئلہ حل کیا جاسکتا ہے، اس لئے کہ فقہاء نے ان کی شرعی اہمیت تسلیم کی ہے۔

۵- خیار بلوغ کا حق کب تک؟

۱- باکرہ لڑکی کو خیار بلوغ کا حق، اگر نکاح کا علم تھا تو بلوغ کے فوراً بعد اور علم نہ تھا تو علم

ہونے کے فوراً بعد تک باقی رہتا ہے، اس میں ذرا بھی توقف اور سکوت اس کے حق خیار کو ساقط کر دے گا بشرطیکہ اس کو بولنے اور رد کرنے کا اختیار حاصل ہو، اگر اختیار حاصل نہ ہو، مثلاً نکاح کی خبر پہنچتے ہی یا بالغ ہوتے ہی کسی نے اس کا منہ بند کر لیا تو اس حالت کا سکوت رضا مندی کی دلیل نہیں ہے، البتہ مسئلہ معلوم نہ ہونا کہ میرے سکوت سے میرا اختیار باطل ہو جائے گا، یا مجھ کو خیار بلوغ حاصل ہے، یہ عذر شرعی نہیں ہے، اس لئے کہ آزاد مسلم گھرانوں میں بچوں اور بچیوں کی دینی تعلیم و تربیت مامور بہ ہے۔

البتہ لڑکا اور شیبہ لڑکی کو خیار بلوغ کا حق اس وقت تک باقی رہتا ہے جب تک کہ وہ صراحتاً اپنی رضا مندی کا اظہار نہ کر دیں، یا کوئی فعل ایسا کریں جس سے رضا مندی سمجھی جائے، مجلس بلوغ سے اٹھ جانا اس کے خیار کو باطل نہیں کرتا (شامی ۳۳۶/۲، ہدایہ ۲۹۷/۲-۲۹۸)۔

ولی اقرب کے رہتے ہوئے دوسرے ولی کا نکاح:

۲- قریب تر ولی زندہ اور موجود ہو اور اس کی ولایت سے استفادہ ممکن ہو تو نسبتاً دور کے ولی کو ولایت نکاح حاصل نہیں ہے، اگر دور کا ولی اس صورت میں نکاح کر دے تو یہ نکاح قریب تر ولی کی اجازت پر موقوف ہوگا، اس سلسلے میں محض اس کا سکوت کافی نہیں ہے، مجلس عقد میں بھی اس کی موجودگی اور سکوت کافی نہیں ہے بلکہ اس کی طرف سے صراحتاً یا دلالتاً اجازت ضروری ہے (رد المحتار: باب الولی ۲۳۲-۲۳۳)۔

البتہ اگر قریب تر ولی غائب ہو یا ایسے مقام پر ہو جس کی رائے سے استفادہ وقت کے اندر ممکن نہ ہو اور اس کی آمد یا اس کی اجازت کے انتظار میں کفو کے فوت ہو جانے کا اندیشہ ہو تو ولی اقرب کی زندگی میں بھی ولی بعد کو نابالغہ کے نکاح کا اختیار ہوگا، اس صورت میں فقہاء نے ولی اقرب کو معدوم فرض کیا ہے (ہدایہ ۲۹۹/۲)۔

یہ فقہاء کی اصطلاح میں غیبت منقطعہ کہلاتی ہے، اس کی راجح تعریف وہی ہے جو

مذکور ہوئی، البتہ بعض فقہاء نے مسافت قصر کو اس کی حد قرار دیا ہے مگر محققین نے اس قول کو مرجوح قرار دیا ہے (ملاحظہ ہو: رد المحتار ۲/۴۳۳، باب الولی)۔

یہاں ایک صورت یہ ہے کہ ولی اقرب موجود ہو مگر اس پوزیشن میں نہ ہو کہ اس کی رائے سے فائدہ اٹھایا جاسکے، خیال یہ ہوتا ہے کہ اس صورت کو بھی غیبت منقطعہ کے ذیل میں داخل کرنا چاہئے۔

یہاں ایک قابل لحاظ صورت یہ بھی ہے کہ ولی کی غیبت منقطعہ کی صورت میں اگر ولی بعد نابالغہ کا نکاح کر دے اور دوسری طرف ولی اقرب بھی اپنے مقام پر اس کا نکاح دوسرے سے کر دے تو اس صورت میں کس کا نکاح نافذ ہوگا؟ بعض فقہاء نے اس صورت میں دونوں کو ولی مساوی کے درجہ میں رکھا ہے، اس لئے کہ ایک کو قرب قرابت اور بعد تدبیر حاصل ہے تو دوسرے کو قرب تدبیر اور بعد قرابت حاصل ہے، اس لئے اس صورت میں جس کا نکاح تاریخی طور پر پہلے واقع ہوگا اس کا نکاح نافذ ہوگا، بعد کا نکاح نافذ نہ ہوگا، اگرچہ بہت سے فقہاء کو اس سے اختلاف ہے، ان کے نزدیک غیبت منقطعہ کی صورت میں ولی اقرب معدوم کے حکم میں ہوتا ہے اور مکمل ولایت نکاح اس کے بعد والے ولی کو حاصل ہوتی ہے، اس لئے ولی اقرب کا اپنے مقام پر کیا ہوا نکاح کسی صورت میں نافذ نہ ہوگا، صاحب ہدایہ وغیرہ کا رجحان اسی قول کی طرف ہے، لوگوں کی سہولت اور شادی بیاہ کے معاملات میں نظم و ضبط کے نقطہ نظر سے یہ قول زیادہ قرین قیاس معلوم ہوتا ہے۔

اس مقام پر ایک یہ صورت بھی قابل ذکر ہے کہ اگر ولی اقرب کسی کفو کی جانب سے آئے ہوئے رشتہ کو بلا وجہ رد کر دے تو کیا حکم ہے؟ علامہ شامی اور ابن نجیم نے اس پر مفصل کلام کیا ہے، علامہ شرنبلالی نے تو ”کشف المعضل فیمن عضل“ نام سے ایک مستقل رسالہ ہی اس موضوع پر لکھ دیا ہے، شامی نے بحر کے حاشیہ پر اس سے کافی استفادہ کیا ہے۔

فقہاء کی گفتگو کا خلاصہ یہ ہے کہ اگر ولی اقراب کفو کے رشتہ کو کسی معقول بنیاد پر رد کرے، مثلاً اس کے پیش نظر کوئی اس سے بہتر دوسرا ہم کفو رشتہ موجود ہو، تو اس صورت میں اس کا تصرف معتبر ہوگا، لیکن اگر وہ بغیر کسی معقول بنیاد کے خواہ مخواہ رشتہ رد کر دے تو اس کی ولایت ساقط ہو جائے گی، لیکن ولایت ولی ابعدا کے بجائے صحیح اور مفتی بہ قول کے مطابق قاضی کی طرف منتقل ہوگی۔

”قال و إذا خطبها كفوء و عضلها الولی ثبت الولاية للقاضي نيابة عن

العاضل“ (۱۳۶۳/۱۱۱)

البتہ جس مقام پر نظام قضاء موجود نہ ہو تو بلا وجہ رد کرنے کی صورت میں ولایت ولی ابعدا کی طرف منتقل ہوگی، مگر اس صورت میں ولی ابعدا کی طرف سے مکرر اجازت شرط ہے۔

”ولو تحالت الولاية إليه یعنی الأبعد لم یجز إلا بإجازته بعد التحول“

(درمختار: باب الود)

شامی بحر کے حاشیہ پر لکھتے ہیں:

”ویمکن أن یجاب أن یحمل ما فی الخلاصة علی ما إذا لم یکن

قاض“ (۱۳۶۲/۲)

۶- باپ اور دادا کی ولایت نکاح کا امتیاز:

فقہاء حنفیہ باپ اور دادا کے علاوہ دیگر اولیاء کو بھی ولایت نکاح کا حقدار کہتے ہیں مگر باپ اور دادا کے سوا دیگر اولیاء کی ولایت غیر ملزمہ ہے، یعنی نابالغ اور نابالغہ کو بلوغ یا عہد کے بعد اختیار بلوغ حاصل ہوگا، البتہ باپ اور دادا کی ولایت ان کے نزدیک ملزمہ ہے، اور ان کے بارے میں انہوں نے صراحت کی ہے کہ ان کا کیا ہوا نکاح قابل فسخ نہیں ہے، حتیٰ کہ کفایت اور مہر مثل جیسی اہم چیزوں کو بھی نظر انداز کر کے وہ نکاح کر دے تو بھی امام ابوحنیفہ اس کو درست قرار دیتے

ہیں خواہ لڑکی یا لڑکا اس سے مطمئن ہو یا نہیں، وہ باپ دادا کی انتہائی قربت، محبت، شفقت اور ہمدردی کے پیش نظر تاویل کرتے ہیں کہ ممکن ہے کہ کسی اور بلند مقصد کے لئے انہوں نے کفایت اور مہر جیسی ظاہری چیزوں سے صرف نظر کیا ہو۔

”إن الحكم يدار على دليل النظر وهو قرب القرابة وفي النكاح مقاصد تربو على المهر.... لأن الإعراض عن الكفاءة لمصلحة تفوقها“ (ہدایہ ۳۰۲/۲)۔

صاحبین کو اس سے اختلاف ہے، وہ بچہ کے لئے معمولی نقصان کو تو قابل تحمل قرار دیتے ہیں مگر معمول سے بڑھ کر نقصان کی صورت میں ان کا نقطہ نظر یہ ہے کہ نکاح منعقد ہی نہ ہوگا، چاہے نکاح کرانے والا باپ یا دادا ہی کیوں نہ ہو۔

”وقالا: لا يجوز الحط والزيادة إلا بما يتغابن الناس فيه، ومعنى هذا الكلام أنه لا يجوز العقد عندهما، لأن الولاية مقيدة بشرط النظر فعند فواته يبطل العقد وهذا لأن الحط عن مهر المثل ليس من النظر في شيء.... وعندهما هو ضرر ظاهر لعدم الكفاءة فلا يجوز“ (ہدایہ ۳۰۱/۲، ۳۰۲)۔

البتہ جس صورت میں یہ یقین ہو جائے کہ باپ یا دادا نے لڑکی کے مصالح و مفادات کا لحاظ نہیں کیا ہے بلکہ ناجائز دباؤ یا اپنے کسی مفاد کی خاطر نامناسب جگہ اس کی شادی کر دی ہے، اس وقت ولی کو فقہاء کی اصطلاح میں متہتک قرار دیا جائے گا، اور اگر لڑکی اس نکاح سے راضی نہ ہو تو بلوغ کے بعد اس کو اختیار بلوغ حاصل ہوگا اور عدالت کے ذریعہ اس کو نکاح فسخ کرانے کا حق ہوگا۔ فقہاء نے متہتک کی تشریح ’معروف بسوء الاختيار‘ سیء الاختيار‘ اور ’معروف مجاناً و فسقاً‘ جیسے الفاظ سے کیا ہے، جس کا مفہوم یہ ہے کہ وہ شخص بیہودہ، لاپرواہ اور کھلا ہوا فاسق ہو۔ لغت میں متہتک بے غیرت اور لاابالی شخص کو کہتے ہیں (شامی ۳۰۳/۲، باب الولی)۔

فقہاء نے کہیں معروف کا لفظ استعمال کیا ہے اور کہیں صرف سی اختیار کہا ہے، مقصد صرف اتنا ہے کہ یہ متحقق ہو جائے کہ باپ نے اس نکاح میں لڑکی کے مصالح کا قطعی لحاظ نہیں کیا ہے اور بچی کو اپنے کسی مفاد کی بھینٹ چڑھا دیا ہے، ایسا شخص بے ضمیر اور بے غیرت کہلائے گا، ایسے شخص کا تصرف نافذ نہ ہوگا جب تک کہ لڑکی اس پر اطمینان کا اظہار نہ کر دے، علامہ خیر الدین ربلی نے فتاویٰ خیر یہ میں ابن فرشتہ کے حوالے سے یہی حاصل مفہوم تحریر کیا ہے (فتاویٰ خیر یہ ۲۳/۱ باب الأولیاء، فتاویٰ شامی ۲/۲۱۸)۔

فقہاء کی عبارات یہی بتاتی ہیں کہ باپ اور دادا کی ولایت اس وقت محل نظر ہو جاتی ہے جب اس کا سوء اختیار اور طمع و سفاہت متحقق اور غیر مشتبہ ہو جائے۔ سوء اختیار کا مشتہر ہونا یا اس سے قبل کم از کم ایک بار اس کا صدور ہونا شرط نہیں ہے۔

البتہ شامی نے فتح القدیر کے حوالے سے ایک بحث نقل کی ہے جس میں معروف کا معنی مشہور بتایا گیا ہے، اور اس کے لئے کم از کم اس نکاح سے قبل اپنی کسی زیر ولایت لڑکی کے بارے میں ایک بار سوء اختیار کا ثبوت ملنا ضروری قرار دیا ہے، یعنی پہلی بار کسی شخص سے نکاح کے معاملے میں اختیار کا تحقق اس کے کئے ہوئے نکاح پر اثر نہیں ڈالتا، بلکہ ایک بار تحقق کے بعد دوسری بار کا اسی طور کا نکاح متاثر ہوگا، شامی نے اس نظریہ کی توجیہ یہ نقل کی ہے کہ اگر فقہاء کے نزدیک محض تحقق کافی ہوتا اور شہرت کی ضرورت نہ ہوتی تو وہ یہ مسئلہ ہرگز بیان نہ کرتے کہ اگر باپ یا دادا اپنی زیر ولایت لڑکی کا نکاح غیر کفو میں یا غبن فاحش کے ساتھ کر دے تو بھی وہ نکاح لازم ہوگا، حالانکہ عدم کفایت یا غبن فاحش کی بنا پر سوء اختیار متحقق ہے مگر عدم شہرت کی بنا پر نکاح پر اثر نہیں پڑتا۔

”ولو كان المانع مجرد تحقق سوء الاختيار بدون الاشتهار لزوم إحالة

المسئلة أعنى قولهم ولزوم النكاح ولو بغبن فاحش أو بغیر كفاء إن كان الولی

أباً أو جداً“ (شامی ۲/۲۳۰)۔

مگر شامی کی یہ توجیہ محل نظر ہے، واقعہ یہ نہیں ہے، عدم کفایت یا عنین فاحش کی ہر صورت کو یقینی طور پر سوء اختیار قرار دینا زیادتی ہے، بعض اوقات ایک شفیق اور عقلمند باپ مہر کی کمی یا غیر کفو ہونے پر اس لئے راضی ہو جاتا ہے کہ دوسرے مصالح اس میں محسوس کرتا ہے، مثلاً ایک عالم صالح غیر کفو ہے اور مہر بھی مثل سے کم دے رہا ہے، مگر وہ ایسا مشہور و معروف بالصلاح عالم ہے کہ اس کے ساتھ لڑکی کی زندگی دینی و دنیاوی دونوں اعتبار سے خوش گوار رہنے کی قوی امید ہے، تو یہ کہنا صحیح نہیں کہ مہر مثل سے کم پر یا غیر کفو میں عقد کرنے سے سوء اختیار متحقق ہو گیا، یہ سوء اختیار نہیں بلکہ عین دانشمندانہ اور خیر خواہانہ اختیار ہے۔ فقہاء کے ”معروف“ کی قید کا یہی مطلب ہے کہ سوء اختیار میں کسی قسم کا اشتباہ باقی نہ رہے، یہ مطلب نہیں کہ اشتہار شرط ہے۔

ماضی قریب کے مشہور فقیہ و عالم حضرت مولانا مفتی محمد شفیع کا خیال یہ ہے کہ شامی کی یہ بحث محض برائے بحث ہے، نہ فتح القدر کا فتویٰ اور فیصلہ ہے اور نہ خود علامہ شامی کا، اس کی بنیاد پر تمام فقہاء کی تصریحات سے اور خود مسئلہ کی صریح علت سے صرف نظر نہیں کیا جاسکتا (جوہر الفقہ ۲/۱۱۸)۔

اس کی تائید اس سے ہوتی ہے کہ خود علامہ شامی نے ”مجانہ اور فسقا“ کی تشریح کے ذیل میں ”مجمع“ کی جو اتفاق و اجماع والی عبارت نقل کی ہے، اس پر بالکل سکوت کیا ہے، اس سے لگتا ہے کہ ان کو اس سے اتفاق ہے (شامی ۲/۲۱۸)۔

اس تفصیل کی روشنی میں محقق یہ معلوم ہوتا ہے کہ اگر باپ سے زیر ولایت لڑکی کے نکاح میں پہلی بار بھی یقینی طور پر سوء اختیار کا صدور ثابت ہو جائے تو یہ نکاح لازم نہ ہوگا، اور لڑکی کو بعد بلوغ خیار بلوغ حاصل ہوگا۔

کتب فقہ کی بعض عبارتوں میں ہے کہ نکاح باطل ہو جاتا ہے، جس سے بظاہر لگتا ہے کہ نکاح کا انعقاد ہی نہیں ہوتا، مگر یہ صحیح نہیں۔ زیادہ محقق اور راجح قول یہ ہے کہ نکاح تو ہو جاتا ہے مگر سوء اختیار کی بنا پر باطل ہو سکتا ہے، بشرطیکہ لڑکی بعد بلوغ اپنی ناراضی کا اظہار کرے اور

عدالت سے رجوع کرے، علامہ خیر الدین ربلی لکھتے ہیں:

”وقد وقع في أكثر الفتاوى في هذه المسئلة أن النكاح باطل فظاهره أنه لم ينعقد، وفي الظهيرية يفرق بينهما ولم يقل إنه باطل وهو الحق، ولذا قال في الذخيرة في قولهم فالنكاح باطل أي يبطل انتهى كلام البحر والمسئلة شهيرة“ (فتاویٰ خیر یہ ۱/۲۳، نیز دیکھیے: شامی ۲/۴۱۸)۔

یہ بات اس لئے بھی قرین قیاس ہے کہ فسق و لا پرواہی کی بنا پر انسان کی ولایت بالکلیہ ساقط نہیں ہو جاتی بس اس کا نفاذ و لزوم ساقط ہو جاتا ہے، یہی وجہ ہے کہ کوئی فاسق و متہتک شخص کفو میں مہر مثل کے عوض لڑکی کا نکاح کر دے تو وہ نکاح درست اور نافذ ہوتا ہے۔

ابن عابدین لکھتے ہیں:

”وبهذا ظهر أن الفاسق المتہتک وهو بمعنى سيء الاختيار لا تسقط ولايته مطلقا لأنه لو زوج من كفاء بمهر المثل صح“ (شامی ۲/۳۰۳: باب الولی، وکذافی ۲/۴۱۸)۔

اور اسی بنیاد پر فقہاء نے یہ مسئلہ بھی اٹھایا ہے کہ ولی کے فاسق و متہتک ہونے کی صورت میں اس کے تصرفات نکاح بعض مواقع پر قابل اعتراض ہو جاتے ہیں، لیکن اس کے باوجود اس کی ولایت فی الجملہ قائم رہتی ہے، اور اس کی موجودگی میں ولی بعد کو یہ حق حاصل نہیں کہ اس کی اجازت و مرضی کے بغیر نابالغ لڑکی کا وہ نکاح کر لے، غالباً اسی بنا پر بزاز یہ کے اس جزئیہ کو جس میں ولی کے فاسق ہونے کی صورت میں قاضی کو نکاح کا اختیار دیا گیا ہے، علامہ ابن ہمام نے مذہب کا غیر معروف قول بتایا ہے۔

”وما فی البزازیة من أن الأب والجد إذا كان فاسقا فللقاضي أن يزوج من

الكفو قال فی الفتح: إنه غیر معروف فی المذهب“ (شامی: باب الولی ۲/۳۰۳)۔

۷۔ اولیاء اور ان کے درمیان ترتیب:

ولی وہی شخص ہو سکتا ہے جس میں ولایت علی النفس کی شرائط پائی جاتی ہوں، ان شرائط کی تفصیل سوال نمبر ۱ کے تحت گذر چکی ہے، ان شرائط میں ایک شرط یہ ہے کہ ولی زیر ولایت لڑکے یا لڑکی کا وارث ہو، اولیاء کے درمیان باہم ترتیب قائم کرنے میں اس شرط کو خاص دخل ہے۔

یوں تو فقہاء احناف کے نزدیک تمام ورثہ یکے بعد دیگرے ولی بن سکتے ہیں مگر ان کے درمیان وراثت و حجب کی بنیاد پر ترتیب قائم کی گئی ہے، سب سے مقدم عصبہ بنفسہ ہے، یعنی ایسا مرد جو کسی عورت کے واسطے کے بغیر میت سے قرابت رکھتا ہو۔ عصبہ بالغیر، مثلاً لڑکی جب لڑکے کے ساتھ مل کر عصبہ ہو جائے تو اسے اپنی مجنونہ ماں پر ولایت حاصل نہیں ہے، اسی طرح عصبہ مع الغیر، مثلاً بہن جو لڑکی کے ساتھ عصبہ ہو جائے اسے اپنی مجنونہ بہن پر ولایت نہیں ہے (شرح وقایہ ۲۵/۲)۔

پھر عصبہ بنفسہ میں بھی وراثت اور حجب کے لحاظ سے ترتیب قائم ہوگی جو حسب ذیل ہے:

(۱) زیر ولایت شخص کا جزو سب سے مقدم ہے، یعنی بیٹا، پوتا وغیرہ درجہ بدرجہ نیچے تک (اگر موجود ہو)، (۲) زیر ولایت شخص کا اصل، اوپر تک درجہ بدرجہ، یعنی باپ دادا وغیرہ، (۳) پھر اصل قریب یعنی باپ کا جزو، یعنی بھائی وغیرہ، (۴) پھر بھائی کا بیٹا، پوتا وغیرہ درجہ بدرجہ نیچے تک، (۵) پھر باپ کا چچا، (۸) پھر باپ کے چچا کا بیٹا، پوتا وغیرہ درجہ بدرجہ نیچے تک، (۹) پھر دادا کا چچا، (۱۰) پھر دادا کے چچا کا بیٹا وغیرہ درجہ بدرجہ نیچے تک۔

پھر ترجیح قوت قرابت کی بنا پر ہوگی، یعنی جس کے پاس دو قرابتیں ہوں گی وہ ایک قرابت والے سے مقدم ہوگا، مثلاً حقیقی، علانی پر مقدم ہوگا۔ یہ ترتیب تو عصبات کی تھی، اگر عصبہ موجود نہ ہو تو (۱۱) ماں کا درجہ ہے، (۱۲) پھر دادی (بعض کتابوں میں ترتیب برعکس ہے)، (۱۳) پھر بیٹی، (۱۴) پھر پوتی، (۱۵) پھر نواسی، (۱۶) پھر پوتا کی بیٹی، (۱۷) پھر نواسی کی بیٹی، (۱۸) پھر نانا، (۱۹) پھر حقیقی بہن۔

بعض فقہاء کے کلام سے معلوم ہوتا ہے کہ بہن نانا پر مقدم ہے، مگر محققین نے نانا کی تقدیم کو راجح قرار دیا ہے۔
البحر الرائق میں ہے:

”ظاهر کلام المصنف أن الجد الفاسد مؤخر عن الأخت لأنه من ذوي الأرحام وذكر المصنف في المستصفى: أنه أولى منها عند أبي حنيفة، و عند أبي يوسف: الولاية لهما كما في الميراث، وفي فتح القدير: قياس ما صحح في الجد والأخ من تقدم الجد تقدم الجد الفاسد على الأخت فثبت بهذا أن المذهب أن الجد الفاسد بعد الأم قبل الأخت“۔ (البحر الرائق لابن نجيم)۔

یعنی مصنف کا ظاہر کلام یہ ہے کہ نانا بہن سے مؤخر ہے کیونکہ وہ ذوی الارحام سے ہے، مصنف نے مستصفیٰ میں کہا ہے کہ امام ابوحنیفہ کے نزدیک نانا بہن سے اولیٰ ہے، اور امام ابو یوسف کے نزدیک دونوں کو ولایت کا حق ہے، جیسا کہ میراث میں ہے، اور فتح القدير میں ہے کہ جب دادا اور بھائی میں دادا مقدم ہے، تو قیاس کا مقتضی یہی ہے کہ نانا اور بہن میں نانا مقدم ہو، اس سے معلوم ہوا کہ مذہب یہ ہے کہ نانا کا مرتبہ ماں کے بعد اور بہن سے قبل ہے۔

(۲۰) پھر علاقائی بہن، (۲۱) پھر اخیانی بہن، (۲۲) پھر ذوی الارحام، جن میں سب سے مقدم پھوپھیاں ہیں، (۲۳) پھر ماموں، (۲۴) پھر خالائیں، (۲۵) پھر چچا کی بیٹی، (۲۶) پھر اسی ترتیب سے ان کی اولاد، یعنی چچا کی بیٹیاں نہ ہوں تو پہلے پھوپھی کی بیٹیاں، (۲۷) پھر ماموں کی بیٹیاں، (۲۸) پھر خالہ کی بیٹیاں، (۲۹) پھر چچا کی بیٹیوں کی بیٹیاں وغیرہ۔

(۳۰) اگر رشتہ دار کوئی نہ ہو، نہ عصبہ اور نہ غیر عصبہ تو پھر مولیٰ الموالاة ولی ہوگا۔ مولیٰ الموالاة اس مجہول النسب شخص کو کہتے ہیں جو دوسرے سے کہے کہ اگر میں مرجاؤں تو تم میرے وارث ہو، اور اگر میں جنایت کروں تو تم میرے ضمانت دار ہو، اور دوسرا اس کو قبول کرے تو قبول

کرنے والا شخص وارث اور دیت ادا کرنے والا ہوگا۔ اگر دونوں مجہول ہوں اور دونوں باہم ایک دوسرے سے اس طرح کا معاہدہ کریں، تو دونوں ایک دوسرے کے وارث اور ضمانتدار ہوں گے (۳۱) اس کے بعد مولی العتاقہ کا درجہ ہے، (۳۲) اگر کسی کا یہ بھی نہ ہو تو سلطان اس کا ولی ہوگا، (۳۳) اس کے بعد قاضی کی ولایت کا درجہ ہے، جس کے منشور میں سلطان نے اس طرح کے لاوارث بچوں کے نکاح کا معاملہ بھی شامل کر دیا ہو (ہدایہ ۲/۲۹۸، ۲۹۹، شرح وقایہ مع عمدة الرعاہ ۲/۲۵، ۲۶، فتاویٰ شامی: باب الولی ۲/۲۹۹، ۳۰۰، عالمگیری: کتاب النکاح۔ باب الاولیاء ۲/۲۹۱)۔

۸۔ چند مساوی اولیاء میں ایک کی اجازت کافی ہے:

اگر کسی لڑکی کے یکساں درجہ کے ایک سے زائد ولی ہوں تو نکاح کی صحت کے لئے کسی ایک ولی کی اجازت کافی ہے، تمام مساوی اولیاء کا اتفاق ضروری نہیں، احادیث اور فقہی عبارات سے یہی مستفاد ہوتا ہے۔

حضرت سمرہ بن جندب کی روایت ہے کہ نبی کریم ﷺ نے فرمایا: ”ایما امرأة زوجھا ولیان فھي للأول منھما“ (ابوداؤد: کتاب النکاح ۱/۲۸۵، ترمذی ۱/۲۱۱)۔
(جس عورت کی شادی اس کے دو ولی کر دیں تو پہلے جس کا نکاح واقع ہو اس کا نکاح درست ہوگا)۔

شارحین نے یہاں ”ولیان“ سے ”ولیان متساویان“ مراد لیا ہے، یعنی دو برابر درجے کے ولی اگر کسی عورت کا نکاح کر دیں تو جس نے پہلے نکاح کیا اس کا نکاح درست ہوگا، اس سے ثابت ہوتا ہے کہ دونوں میں سے ہر ایک نکاح کے معاملے میں خود مختار ہے، اور صحت نکاح کے لئے ایک کی اجازت بھی کافی ہے، دونوں کا اتفاق ضروری نہیں۔

ورنہ حدیث میں دونوں کے نکاح کو غلط قرار دیا گیا ہوتا، کیونکہ دونوں کا اتفاق پایا نہیں گیا، لیکن حدیث میں نکاح اول کو درست کہنے کا صاف مطلب یہ ہے کہ کسی ایک کی اجازت سے

بھی نکاح ہو جائے گا، اسی لئے صاحب ہدایہ نے لکھا ہے:

”فنز لا منزلة وليين متساويين فأيهما عقد نفذ ولا يرد“ (ہدایہ ۲/۲۹۹) کہ

دو برابر درجے کے اولیاء میں جو بھی عقد کر دے نافذ ہوگا، اس کو رد نہیں کیا جائے گا۔ امام ترمذی کہتے ہیں کہ میرے علم میں اس مسئلہ میں کسی کا اختلاف نہیں ہے۔

”والعمل على هذا عند أهل العلم لا نعلم بينهم في ذلك اختلافاً إذا زوج

أحد الوليين قبل الآخر فنكاح الأول جائز و نكاح الآخر مفسوخ، وإذا زوجها جميعاً

فنكاحهما جميعاً مفسوخ وهو قول لثوري وأحمد وإسحق“ (ترمذی ۱/۲۱۱)۔



جدید فقہی تحقیقات:

تیسرا باب

تفصیلی مقالات

ولایت نکاح سے متعلق چند اہم مسائل

مولانا خالد سیف الدین عثمانی

۱- ولایت کی حقیقت اور ولایت علی النفس کی شرطیں:

دوسرے شخص پر اپنے تصرف کو نافذ کرنا خواہ وہ اس سے راضی ہو یا نہ ہو، ولایت ہے۔ علامہ

ہصنفی کے الفاظ میں: ”الولاية تنفيذ القول على الغير... شاء أو أبى“ (الدر المختار ۲/۲۹۶)۔

ولایت علی النفس کی شرائط پر ملک العلماء علامہ کاسانی نے تفصیل سے گفتگو کی ہے،

جس کا حاصل یہ ہے کہ اس ولایت کی بعض شرطیں ولی سے متعلق ہیں، بعض کا تعلق زیر ولایت

شخص سے ہے اور بعض کا ولی کے تصرف سے۔ ولی سے متعلق شرط یہ ہے کہ وہ عاقل ہو

فائر العقل نہ ہو، بالغ ہونا بالغ نہ ہو، وہ فی الجملہ زیر ولایت شخص کا وارث بن سکتا ہو، یہ شرط حنفیہ

کے نزدیک ہے، اسی بنیاد پر حنفیہ کے یہاں غلام ولی نہیں ہو سکتا، اگر زیر ولایت شخص مسلمان ہو تو

ولی کا بھی مسلمان ہونا ضروری ہے، (بدائع الصنائع ۲/۵۰۰-۵۰۱) البتہ حنفیہ کے نزدیک یہ ضروری

نہیں کہ ولی اس کا عصبہ رشتہ دار ہو اور نہ یہ ضروری ہے کہ وہ فسق سے محفوظ ہو (حوالہ سابق

۵۰۱/۲-۵۰۲)۔

مولیٰ علیہ یعنی جو شخص زیر ولایت ہو اس سے متعلق شرط کی تفصیل یہ ہے کہ ولی کے

اختیار کے لحاظ سے ولایت کی دو قسمیں ہیں: ولایت ایجاب، ولایت ندب۔

ولایت ایجاب سے مراد یہ ہے کہ ولی کا تصرف زیر ولایت شخص کے لئے لازم

جزل سگریٹری، اسلامک فقہ اکیڈمی (انڈیا)۔

ہو جائے، یہ ولایت نابالغ اور فاقتر العقل بالغ پر حاصل ہوتی ہے، عاقل و بالغ لڑکے اور لڑکی پر یہ ولایت حاصل نہیں ہوتی (حوالہ سابق ۲/۵۰۳)۔ عاقلہ بالغ لڑکی پر ولایت ندب و استحباب ہوتی ہے اور ولی کا عقد اس کے لئے لازم نہیں ہوتا۔

ولی کے تصرف سے متعلق شرط یہ ہے کہ وہ تصرف زیر ولایت شخص کے حق میں مفید و نافع ہونہ کہ نقصان دہ اور مضر (بدائع الصنائع ۲/۵۱۰)۔

۲- ولی اور زیر ولایت لڑکی کے اختیارات:

(الف) حنفیہ کے نزدیک لڑکا ہو یا لڑکی، ولایت کا حق نابالغی اور جنون سے متعلق ہے، نابالغ اور فاقتر العقل پر ولایت حاصل ہوگی، صحیح العقل بالغ پر ولایت حاصل نہیں ہوگی۔

”وكل هؤلاء له ولاية الإجماع على البنت والذكر في حال صغرهما إذا جن“ (ہندیہ ۱/۲۸۳)۔

یہ حنفیہ کی رائے پر ہے۔ مالکیہ، شوافع اور حنابلہ کے نزدیک لڑکوں میں ولایت بلوغ و عدم بلوغ سے متعلق ہے، اور لڑکیوں میں کنواری اور شوہر دیدہ (ثیبہ) ہونے سے، یہاں تک کہ علامہ دردیر مالکی نے تو نقل کیا ہے کہ اگر وہ ساٹھ سال سے زیادہ کی ہو جائے جب بھی باپ کو اس پر ولایت اجبار حاصل ہوگی (الشرح الصغیر ۲/۳۵۳-۳۵۴، شرح منہب ۱۶/۱۶۵، المغنی ۷/۳۳)۔

حقیقت یہ ہے کہ قیاس تو حنفیہ کے نقطہ نظر کی تائید میں ہے ہی، احادیث بھی اسی رائے کی مؤید ہیں، چنانچہ حضرت عبداللہ بن عباسؓ سے روایت ہے کہ کنواری لڑکی کا اس کے والد نے نکاح کر دیا جو اسے ناپسند تھا تو آپ ﷺ نے اس لڑکی کو اختیار دیا کہ چاہے تو اس نکاح کو قبول کرے یا رد کر دے (ابوداؤد، نسائی، ابن ماجہ)، علامہ ابن ہمام نے اس کی سند کو صحیح قرار دیا ہے (فتح القدر ۳/۲۶۱)۔ حضرت خنساء بنت خدامؓ کے بارے میں بھی مروی ہے کہ ان کو ان کے والد کا کیا ہوا رشتہ ناپسند تھا، جب معاملہ آپ کے سامنے پیش ہوا تو آپ ﷺ نے اس نکاح کو رد فرمادیا، گو بعض روایتوں سے معلوم ہوتا ہے کہ وہ ثیبہ تھیں، لیکن نسائی کی روایت میں ہے کہ وہ

کنواری تھیں (فتح القدیر ۳/۲۶۱، نسائی)۔

(ب) حنفیہ کے نزدیک عاقلہ، بالغہ لڑکی اگر خود اپنا نکاح ولی کی مرضی کے بغیر بھی کر لے تو اس کا نکاح منعقد ہو جائے گا، البتہ اس کا یہ عمل خلاف مستحب ہوگا:

”عن أبي حنيفة تجوز مباشرة البالغة العاقلة عقد نكاحها ونكاح

غيرها مطلقا إلا أنه خلاف المستحب وهو ظاهر المذهب“ (فتح القدیر ۳/۲۵۵)۔

”خلاف مستحب“ کے لفظ سے ظاہر ہے کہ اس کی وجہ سے لڑکی گنہ گار نہیں ہوگی، البتہ

اس طریقہ کار کی حوصلہ افزائی نہیں کی جائے گی۔

مالکیہ، شوافع اور حنابلہ کے نزدیک ولایت اجبار ختم ہونے کے بعد بھی لڑکی خود

اپنا نکاح نہیں کر سکتی، ولی کے واسطے ہی سے اس کا نکاح ہو سکتا ہے (الشرح الصغير ۲/۳۳۵، شرح

مہذب ۱۶/۱۵، المغنی ۷/۵)۔ ابن قدامہ نے جمہور کے نقطہ نظر کو ان الفاظ میں واضح کیا ہے:

”إن النكاح لا يصح إلا بولي ولا تملك المرأة تزويج نفسها ولا

غيرها ولا توکیل ولي غيرها فی تزويجها ، فإن فعلت لم يصح النكاح“ (المغنی

۷/۵)۔

جمہور کے پیش نظر وہ روایات ہیں جن میں ولی کے بغیر نکاح کو باطل قرار دیا گیا ہے،

جیسے حضرت عائشہؓ کی روایت:

”قال رسول الله ﷺ: أيما امرأة لم ينكح الولي، فنكاحها باطل،

فنكاحها باطل، فنكاحها باطل“ (ابن ماجہ ۱۳۵)۔

اور حضرت عبداللہ بن عباسؓ کی روایت: ”لا نكاح إلا بولي“ (حوالہ سابق)۔

حنفیہ کا نقطہ نظریہ ہے کہ قرآن مجید نے متعدد مواقع پر نکاح کی نسبت عورت کی

طرف کی ہے۔ حضور ﷺ نے حضرت ام سلمہؓ سے نکاح فرمایا حالانکہ اس میں کوئی ولی نہیں تھا،

اس کے علاوہ متعدد ازواج مطہرات سے آپ ﷺ کا نکاح ان کے کسی ولی کی شرکت کے

بغیر ہوا۔ خود حضرت عائشہؓ نے اپنے بھائی حضرت عبدالرحمن بن ابی بکرؓ کی لڑکی کا نکاح کر دیا حالانکہ اس پر حضرت عبدالرحمنؓ کو ایک گونہ تکدر بھی ہوا۔ پھر آنحضرت ﷺ نے فرمایا کہ: بہ مقابلہ ولی کے لڑکی اپنے نفس کی زیادہ حق دار ہے۔ ”الایم أحق بنفسها من ولیها“۔

تو جب ولی ولایت اجبار باقی رہتے ہوئے لڑکی کی اجازت کے بغیر اس کا نکاح کر سکتا ہے تو لڑکی کے اپنے نفس کے بارے میں زیادہ حق دار ہونے کا تقاضا یہ ہے کہ اگر وہ بھی ولی کی اجازت کے بغیر نکاح کر لے تو نکاح منعقد ہو جائے گا۔ جہاں تک حضرت عائشہؓ کی اس روایت کی بات ہے جس میں بغیر ولی کے ہونے والے نکاح کو باطل قرار دیا گیا ہے، اول تو اس روایت کی سند پر کلام کیا گیا ہے، دوسرے خود حضرت عائشہؓ کا عمل اس کے خلاف ہے، جیسا کہ مذکور ہوا، اور یہی بات اس روایت کی صحت کو مشکوک کرنے کے لئے کافی ہے۔ تیسرے ضروری نہیں کہ باطل سے باطل کلا اصطلاحی معنی مراد ہو، عربی زبان میں غیر مفید کام کے لئے بھی باطل بولا جاتا ہے، تو حدیث کی مراد یہ بھی ہو سکتی ہے کہ ایسا نکاح نفع بخش نہیں ہوگا، بہر حال یہ امر واقعہ ہے کہ حنفیہ کی رائے شریعت کے حراج و مذاق اور اصول و قواعد سے زیادہ موافقت رکھتی ہے۔

مالکیہ، شوافع اور حنابلہ کے نزدیک لڑکی ولی کی مرضی کے بغیر خود اپنا نکاح نہیں کر سکتی، البتہ اگر لڑکی شوہر دیدہ (ثیبہ) ہے تو ولی کے لئے لڑکی سے اجازت لینا ضروری ہے، اگر لڑکی کی مرضی عقد میں شامل نہ ہو تو نکاح منعقد نہیں ہوگا، اور اگر لڑکی کنواری ہو تو گوبالغہ ہو لڑکی کی رضا مندی ضروری نہیں۔ مالکیہ کے نزدیک صرف باپ اور شوافع اور حنابلہ کے نزدیک باپ اور دادا دونوں اسے نکاح پر مجبور کر سکتے ہیں:

”فإن كانت البكر بالغة فللأب والجد إجبارها على النكاح وإن أظهرت الكراهية، وبه قال ابن أبي ليلى وأحمد وإسحاق، وقال مالك للأب إجبارها دون الجد“ (المجموع شرح مہذب ۱۶/۱۶۹)۔

یہاں اس بات کی وضاحت مناسب ہوگی کہ شوافع اور حنابلہ وغیرہ کے نزدیک گوعورت

کا کیا ہوا نکاح منعقد نہیں ہوتا لیکن اگر کسی حنفی قاضی کی عدالت میں یہ مقدمہ پہنچا اور اس نے اپنے مسلک کے مطابق نکاح کو نافذ قرار دیا، تو ان حضرات کے نزدیک بھی اب یہ نکاح درست سمجھا جائے گا (شرح مہذب ۱۶/۱۵۲، المغنی ۷/۶۷)۔

(ج) حنفیہ کے نزدیک چونکہ عاقلہ بالغہ خود اپنا نکاح کر سکتی ہے، اس لئے اگر اس نے نکاح کر لیا تو نکاح منعقد ہو جائے گا، البتہ اگر اس نے غیر کفو میں نکاح کر لیا تو حنفیہ کے نزدیک اس سلسلہ میں متعدد اقوال منقول ہیں۔ علامہ ابن ہمام نے تفصیل سے اس کا ذکر کیا ہے، اور امام ابوحنیفہ اور صاحبین کا قول نقل کرنے کے بعد لکھا ہے:

”فتحصل أن الثابت الآن هو اتفاق الثلاثة على الجواز مطلقاً من الكفء وغيره“ (فتح القدير ۳/۲۵۶)۔

اور یہی ظاہر روایت بھی ہے کہ نکاح کفو میں کرے یا غیر کفو میں، منعقد ہو جائے گا، البتہ اگر غیر کفو میں کیا ہو تو ولی کو اعتراض کا حق حاصل ہوگا۔

”ثم في ظاهر الرواية لا فرق بين الكفء وغيره، ولكن للولي الاعتراض في غير الكفء“ (ہدایۃ مع الفتح ۳/۲۵۸)۔

۳- اولیاء کا حق اعتراض:

جیسا کہ مذکور ہوا اگر عاقلہ بالغہ لڑکی کفو سے مہر مثل یا اس سے زیادہ پر اپنا نکاح کرے تو ولی کو اس پر اعتراض کا حق نہیں، ہاں اگر مہر کم مقرر کرے یا غیر کفو میں نکاح کر لے تو ولی کو اعتراض کا حق حاصل ہے، لیکن حق اعتراض اس لڑکی کے ماں بننے سے پہلے تک ہے، چنانچہ علامہ بابر تہ ولی کے حق اعتراض پر تبصرہ کرتے ہوئے رقم طراز ہیں:

”یعنی إذا لم تلد من الزوج، وأما إذا ولدت فليس للأولياء حق الفسخ كيلا يضيع الولد عمّن يربيه“ (عنايۃ مع الفتح ۳/۲۵۸)۔

ولی کے حق اعتراض کا مطلب یہی ہے کہ ولی قاضی کے سامنے اپنا اعتراض پیش کرے

اور قاضی تحقیق کر کے نکاح فسخ کر دے، چنانچہ علامہ قہستانی ولی کے حق اعتراض کی تشریح کرتے ہوئے فرماتے ہیں:

”أی ولاية المرافعة إلى القاضي ليفسخ“ (جامع الرموز ۲/۲۰۱)۔

۴- باپ دادا اور دوسرے اولیاء میں فرق:

حنفیہ کے نزدیک چونکہ ہر ولی اپنی زیر ولایت نابالغ لڑکی کا نکاح کرنے کا اختیار رکھتا ہے، اس لئے ان حضرات کے نزدیک ولایت کی دو قسمیں ہیں: ولایت اجبار اور ولایت الزام۔ ولایت اجبار سے مراد یہ ہے کہ وہ نابالغ لڑکی کا نکاح اس کی اجازت کے بغیر کر سکتا ہے، یہ ولایت ہر ولی کو حاصل ہے۔ ولایت الزام سے مراد ایسی ولایت ہے کہ جس کو ولایت اجبار تو حاصل ہو ہی، بالغ ہونے کے بعد بھی اس کا کیا ہوا نکاح ناقابل رد ہو، یہ ولایت صرف باپ اور دادا کو حاصل ہے، لہذا باپ اور دادا اگر فاسق متہتک یا اپنے اختیارات کے غلط استعمال میں معروف نہ ہو تو اس کا کیا ہوا نکاح لازم ہوگا۔ اور اگر ان دونوں کے علاوہ کسی اور ولی نے لڑکے یا لڑکی کا نابالغی کے زمانہ میں نکاح کیا تو یہ نکاح اس پر لازم نہ ہوگا، بلکہ بالغ ہونے کے بعد اس کو اس نکاح کے باقی رکھنے اور ختم کر دینے کا اختیار حاصل ہوگا، انہی کو فقہاء خیار بلوغ سے تعبیر کرتے ہیں (فتح القدر ۳/۲۷۸)۔

یہ تفصیل حنفیہ کی رائے پر ہے۔ امام مالک اور امام احمد کے نزدیک باپ کے علاوہ اور امام شافعی کے نزدیک باپ اور دادا کے علاوہ دوسرا ولی نکاح نہیں کر سکتا (رحمۃ اللامۃ ۲۶۵) اور امام ابو یوسف کے نزدیک باپ اور دادا کے علاوہ دوسرے اولیاء کو بھی ولایت الزام حاصل ہے اور ان کا کیا ہوا نکاح لازم ہے (الجامع الصغیر مع النافع الکبیر للإمام محمد ۱۷۱)۔

۵- خیار بلوغ:

(الف) شوہر دیدہ لڑکی کو خیار بلوغ اس وقت تک حاصل ہوگا جب تک کہ وہ نکاح پر

اپنی رضامندی کا اظہار نہ کر دے، خواہ یہ اظہار زبان کے ذریعہ ہو یا کسی ایسے عمل کے ذریعہ جو اس کی رضامندی کو ظاہر کرتا ہو، جیسے عاقد کو اپنے نفس پر قدرت دینا یا مہر کا مطالبہ وغیرہ، البتہ کنواری لڑکی جو ہی بالغ ہو اس کے لئے فوراً اظہار ناراضگی ضروری ہے، اگر اس نے فوراً اس کا اظہار نہ کیا اور کچھ دیر بھی گزر جائے تو اب اس کا حق خیار ختم ہو جائے گا۔

”ثم خيار البكر يبطل بالسكوت ولا يبطل خيار الغلام ما لم يقل رضيت أو يجيء منه ما يعلم أنه رضی، و كذلك الجارية إذا دخل بها الزوج قبل البلوغ... وخيار البلوغ في حق البكر لا يمتد إلى آخر المجلس“ (ہدایہ مع انفتاح قبل البلوغ - ۲۸۱/۳ - ۲۸۲)

امام ابو حنیفہؒ اور امام ابو یوسفؒ کے نزدیک اگر لڑکی خیار بلوغ کے حق سے واقف نہیں تھی تو اس ناواقفیت کا بھی اعتبار نہیں اور اس کا حق خیار ختم ہو جائے گا۔ لیکن امام محمدؒ کے نزدیک اس ناواقفیت کو عذر سمجھا جائے گا اور جب تک وہ مسئلہ سے واقف نہ ہو خیار باقی رہے گا (دیکھئے: جامع الرموز ۲/۲۰۳)۔

حقیقت یہ ہے کہ فی زمانہ جہالت کے غلبہ اور تعلیم سے دوری کی رعایت کرتے ہوئے امام محمدؒ کی رائے زیادہ قابل عمل معلوم ہوتی ہے۔

(ب) اگر قریب ترین ولی زندہ بھی ہو اور موجود بھی اور نسبتاً دور کا ولی نکاح کر دے تو نکاح ولی اقرب کی اجازت پر موقوف رہے گا، یہاں تک کہ اگر نکاح کے بعد ولی اقرب کی وفات یا کسی دوسری جگہ منتقلی کی صورت پیش آگئی اور اب وہی قریب تر ولی قرار پایا تو اب بھی نکاح کے منعقد ہونے کے لئے اس کی دوبارہ اجازت ضروری ہوگی۔

”فلو زوج الأبعد حال قيام الأقرب توقف على إجازته، ولو تحولت الولاية إليه لم يجز إلا بإجازته بعد التحول“ (در مختار مع الرد ۲/۳۱۵)۔

البتہ دو صورتوں میں ولی اقرب کی زندگی اور ملاقات کے ممکن ہونے کے باوجود نسبتاً

دور کا ولی نکاح کر سکتا ہے، ایک تو اس صورت میں کہ ولی ایسا غائب ہو کہ جس کا شمار غیبت منقطعہ میں ہوتا ہے۔ غیبت منقطعہ سے کیا مراد ہے؟ اس سلسلہ میں مختلف اقوال منقول ہیں، اتنی دوری کہ جہاں سال میں ایک دفعہ سے زیادہ قافلے نہ جا سکیں۔ یہ امام قدوری کی رائے ہے۔ متأخرین میں سے اکثر اہل علم کی رائے یہ ہے کہ سفر شرعی کی مسافت کے بقدر دوری پر ہو (ہدایہ مع الفتح ۲۹۰/۳) لیکن ظاہر ہے کہ آج کے عہد میں جب کہ مواصلات کے جدید آلات نے دنیا کو ایک کوزہ میں سمیٹ کر رکھ دیا ہے اور دور دراز رہنے والے لوگوں سے لمحوں میں گفتگو کی جاسکتی ہے، یہ اقوال قرین قیاس نہیں ہیں۔ ایک اور قول یہ ہے کہ اگر ولی اقرب اتنی دوری پر واقع ہو کہ اس کی رائے حاصل کرنے تک ایک مناسب رشتہ ہاتھ سے چلا جائے گا تو اس کی غیبت منقطعہ تصور کیا جائے گا۔ امام سرحسی نے مبسوط میں اس کو صحیح تر قول قرار دیا ہے۔ صاحب ہدایہ نے اس کو فقہ سے قریب تر کہا ہے، و ہذا اقرب الی الفقہ۔ اور نہایہ میں کہا گیا ہے کہ یہی اکثر مشائخ کا قول ہے۔ بلکہ قاضی خاں نے لکھا ہے کہ اگر کوئی شخص شہر میں روپوش ہو تو اس کو بھی غیبت منقطعہ ہی سمجھا جائے گا (ہدایہ مع الفتح القدیر ۲۹۰/۳، بدائع ۵۲۰/۲، ۵۲۱)۔ فی زمانہ یہ زیادہ قابل قبول رائے معلوم ہوتی ہے۔

دوسرے اگر ولی اقرب مناسب رشتہ کو بھی خواہ مخواہ رد کر دے تو ولایت کا حق اس سے ختم ہو جائے گا، اور ایک قول کے مطابق صرف قاضی و سلطان اور ایک قول کے مطابق اس کے بعد جو بھی قریب تر ولی ہو وہ اس نابالغ لڑکی کے نکاح کرنے کا مجاز ہوگا۔ علامہ شامی نے اس پر تفصیل سے گفتگو کی ہے (دیکھئے: رد المحتار ۲/۳۱۵، ۳۱۶)۔

۶۔ ولی اگر مصالح کی رعایت نہ کرے:

اگر ولی نے لڑکی کا نکاح کرنے کے وقت لڑکی کے مصالح و مفادات کا لحاظ نہیں کیا تو اس کی چند صورتیں ممکن ہیں:

اول یہ کہ اس وقت ولی ہوش و حواس کی حالت میں نہ ہو اور نکاح اس نے کسی ایسے شخص

سے کر دیا جو فاسق، شریر، لڑکی کے خاندان کے مقابلہ بہت غریب یا پیشہ کے اعتبار سے کم تر پیشہ والا ہو تو یہ نکاح درست نہیں (درمختار ۲/۳۰۵)۔

دوسری صورت یہ ہے کہ وہ اپنی سفاہت و بے وقوفی اور حرص و طمع کی وجہ سے اختیارات کے غلط استعمال میں معروف ہے تو بالاتفاق اس کا کیا ہوا نکاح درست نہیں، شامی نے شرح مجمع کے حوالہ سے نقل کیا ہے:

”لو عرف من الأب سوء الاختيار لسفهه أو لطمعه لا يجوز عقده اتفاقاً“ (منہ الخالق علی البحر ۳/۱۳۵)۔

تیسری صورت یہ ہے کہ وہ فسق و فجور اور لاپرواہی کی وجہ سے اختیارات کے غلط استعمال میں معروف ہو تو ایسے باپ اور دادا کا کیا ہوا نکاح بھی منعقد نہیں ہوگا۔

”حتى لو كان معروفاً بذلك مجاناً وفسقاً فالعقد باطل على الصحيح“ (البحر الرائق ۳/۱۳۵)۔

لیکن سوال یہ ہے کہ معروف بسوء الاختيار سے کیا مراد ہے؟ عام طور پر مشائخ کا رجحان یہ ہے کہ اگر باپ نے پہلے کسی لڑکی کے نکاح میں اپنے اختیارات کا غلط استعمال کیا ہو تب ہی اس دوسری لڑکی کا نکاح نا درست ہوگا، اور اگر ایسا نہ ہو تو یہ نکاح لازم ہوگا (ردالمحتار ۲/۳۰۵)، لیکن بظاہر معروف بسوء الاختيار قرار پانے کے لئے خاص نکاح ہی کے معاملہ میں نا تجربہ کاری کا ظہور ضروری ہو، یہ بات سمجھ میں نہیں آتی۔ بعض دفعہ دوسرے معاملات اور روزمرہ کے معمولات سے بھی یہ بات عیاں ہو جاتی ہے کہ یہ شخص اپنے اختیارات کے صحیح استعمال کی صلاحیت سے محروم ہے یا قصداً اس کا ارتکاب کرتا ہے، اس لئے اگر کسی شخص کی ایسی نا تجربہ کاری خواہ خاص نکاح کے معاملہ میں تو سامنے نہ آئی ہو لیکن دوسرے معاملات میں اس سے ایسی نا تجربہ کاری کا ظہور ہوا ہو اور وہ کوئی ایسا نکاح کر دے جو مصلحت و مفاد کے خلاف ہو تو اس نکاح کو درست نہیں ہونا چاہئے۔

چوتھی صورت یہ ہے کہ ولی کے بارے میں پہلے سے تو نکاح یا کسی اور معاملہ میں اختیارات کے غلط استعمال کا تجربہ سامنے نہ آیا ہو، لیکن خود یہ نکاح اس کی کھلی ہوئی نادانی یا بددیانتی کا مظہر ہو۔ فقہی جزئیات سے اندازہ ہوتا ہے کہ ایسا نکاح امام ابو یوسفؒ اور امام محمدؒ کے نزدیک جائز نہیں، اور امام ابو حنیفہؒ کے یہاں جائز ہے۔ چنانچہ کاسانیؒ، قہستانی اور ابن نجیم وغیرہ نے ذکر کیا ہے کہ اگر نابالغ لڑکی کا مہر، مہر مثل سے نمایاں طور پر زیادہ مقرر کر دے، یا نابالغ لڑکی کا مہر، مہر مثل سے نمایاں طور پر کم خود باپ یا دادا نے مقرر کیا ہو تو امام ابو یوسفؒ اور امام محمدؒ کے نزدیک نکاح منعقد نہیں ہوگا، کیونکہ ولایت کا حق اس کی شفقت و محبت کی وجہ سے اس کو دیا گیا ہے، اور اس کا یہ عمل صریح طور پر تقاضہ شفقت کے خلاف ہے۔

”لأن الولاية مقيدة بشرط. النظر فعند فواته يبطل العقد“ (البحر الرائق ۱۳۴/۳، بدائع الصنائع ۵۱۱/۲، جامع الرموز ۲/۲۰۳)۔

خیال ہوتا ہے کہ فی زمانہ یہی نقطہ نظر زیادہ قرین صواب ہے، کیونکہ جب کسی شخص کا سوء اختیار اس کے عمل ہی سے ظاہر ہو تو محض گمان شفقت کو اس پر ترجیح نہیں دی جاسکتی۔ ہسکتی نے نشہ میں مبتلا باپ اور دادا کے کئے ہوئے ناموزوں نکاح کے غیر معتبر ہونے پر یہی استدلال کیا ہے۔

”..... لظهور سوء اختياره فلا تعارضه شفقتة المظنونة“ (در مختار ۳۰۵/۲)۔

اس لئے اگر قاضی محسوس کرے کہ ولی نے اس نکاح میں لڑکی کے مصالح اور مفادات کا کوئی لحاظ نہیں کیا ہے تو وہ اس نکاح کو فسخ کر سکتا ہے۔

گذشتہ تصریحات سے ظاہر ہے کہ معروف بسوء الاختیار سے وہ شخص مراد ہے جس سے نکاح یا کسی اور معاملہ میں اپنے اختیارات کے غلط استعمال کا تجربہ ہو۔

ماجن سے وہ لاپرواہ شخص مراد ہے کہ جس کو نہ اس کی پرواہ ہو کہ وہ کیا کر رہا ہے اور نہ اس

کی کہ اس کو کیا کہا جاتا ہے؟ لا یبالی ما یصنع وما قیل له (منہ الخالق علی البحر ۳/۱۳۵)۔

۷۔ اولیاء اور ان کی ترتیب:

ولایت کا حق اقارب جن میں عصبہ اور ذوی الارحام دونوں شامل ہیں، کو حاصل ہے،

اس کے بعد سلطان اور قاضی کو۔

۸۔ اگر ایک سے زیادہ ہم درجہ ولی ہوں؟


اگر دو ہم درجہ ولی ہوں جیسے دو بھائی یا دو چچا، تو ان میں سے ایک کی بھی اجازت کافی

ہوگی، خواہ دوسرا اس نکاح کو قبول کرے یا نہ کرے، اگر دونوں نے دو الگ اشخاص سے نکاح

کر دیئے تو جو نکاح پہلے کیا گیا ہو وہ نکاح منعقد ہوگا، بعد کا منعقد نہیں ہوگا، اور اگر دونوں نکاح

بیک وقت کئے گئے ہیں یا معلوم نہیں کہ کون سا نکاح پہلے ہوا اور کون سا بعد میں؟ تو دونوں ہی عقد

باطل ہو جائے گا (بندیہ ۱/۲۸۴-۲۸۵، فتاویٰ قاضی خاں ۱/۳۵۶)۔



مسئلہ ولایت

مولانا ڈاکٹر ظفر الاسلام اعظمی ☆

- ۱- جس پر صحت نکاح موقوف ہو اسے ولی فی النکاح کہتے ہیں، بغیر اس کے نکاح صحیح نہ ہوگا۔
 ”الولی فی النکاح هو الذي يتوقف عليه صحة العقد فلا يصح بدونه“
 (کتاب الفقہ علی المذاهب الأربعة ۲۹/۳)۔ ”والولاية فی الفقہ تنفيذ القول علی الغير شاء
 أو أبی“ (المحررات ۲۰۹/۳)۔

علامہ ابن قدامہ حنبلی کی درج ذیل عبارت سے ولایت علی النفس کی شرطوں کی تعیین
 اس طرح ہوتی ہے:

”وتعتبر الولاية لمن سميًا ستة شروط: العقل والحرية والإسلام
 والذكورية والبلوغ والعدالة على اختلاف نذكره“ (المغنی ۳۵۵/۷)۔

- ۲- (الف) انقطاع ولایت علی الصغیر والصغیرة کے متعلق علامہ ابن عابدین شامی تحریر
 فرماتے ہیں:

”لابد فی کل منهما من سنّ المراهقة وأقله للأثني تسع، وللذکر اثنا
 عشر، لأن ذلك أقلّ مدة يمكن فيها البلوغ كما صرحوا به فی باب بلوغ
 الغلام“ (رد المحتار ۲/۳۰۶)۔

☆ پرنسپل و شیخ الحدیث، جامعہ دارالعلوم، ممبئی۔

یعنی صغیر و صغیرہ دونوں ہی میں معتبر مراہقت کا سن ہے اور یہ لڑکی میں کم از کم ۹ سال اور لڑکے میں ۱۲ سال ہے، اور یہ اقل مدت ہے جس میں فقہاء نے بلوغ کا اعتبار کیا ہے، اس کی تائید شیخ عبدالرحمن الجزیری نے بھی کی ہے (دیکھئے: الفقہ علی المذاہب الأربعة ۳۸۱/۳)۔

بہر حال بلوغ سے قبل خیار نہ ہوگا جیسا کہ بدائع الصنائع (۳۱۶/۲) میں ہے۔

اگر لڑکے و لڑکی میں بلوغ کی علامت (مادہ منویہ کا نکلنا اور حیض آنا) ظاہر نہ ہو تو جب دونوں کی عمر پندرہ سال پوری ہو جائے اور سولہواں سال لگ جائے تو اس کو بالغ قرار دیا جائے گا اور انہیں خیار حاصل ہو جائے گا جیسا کہ مولانا فضیل الرحمن ہلال عثمانی نے اپنی کتاب ”اسلامی قانون“ میں لکھا ہے۔

(ب) بوجہ ”الایم أحق بنفسها من ولیها“ اور آیات: ”فلا جناح علیکم

فیما فعلن فی أنفسهن بالمعروف“ اور ”حتی تنکح زوجاً غیرہ“۔ اگر عاقلہ بالغہ نے ولی کی رضا کے بغیر نکاح کر لیا تو صحیح ہو جائے گا اور بعض اوقات منعقد بھی ہو جائے گا، اس کی تفصیلات جواب نمبر ۲ کے جز (ج) میں انشاء اللہ آئیں گی، حضرت امام محمدؒ کے نزدیک یہ نکاح اولاً موقوف تھا مگر بعد کو انہوں نے حضرت امام اعظمؒ کے مسلک کی طرف رجوع فرمایا لیا۔

حضرت امام ابوحنیفہؒ کے نزدیک چونکہ ولایت از قبیل شرط نکاح نہیں، اس لئے بدون ولی کیا ہوا نکاح منعقد ہو جائے گا، زیادہ سے زیادہ ترک استحباب لازم آئے گا۔ علامہ قرطبی لکھتے ہیں:

”وکان یتحب ان تقدم الثیب ولیها ليعقد علیها“۔

پھر ولایت کی ضرورت تو قصور عقل کے باعث پڑتی ہے، بلوغ کے بعد قصور عقل کہاں رہ گیا، اس لئے ضرورت بھی نہیں۔

”والولاية علی الصغیرة لقصور عقلها وقد کمل بالبلوغ“ (ہدایہ ۲۹۳/۲)۔

ثانیاً یہ کہ اس بالغہ نے تو خاص اپنے حق میں تصرف کیا ہے جس کی وہ اہل ہے۔

”ووجه الجواز أنها تصرفت في خالص حقها وهي من أهله لكونها عاقلة مميزة“ (ہدایہ ۲/۲۹۳)۔

ہاں اتنا ضرور ہے کہ غیر کفو میں نکاح کرنے کے باعث گناہ گار ہوگی، کیوں کہ کفو کا حق ہے اور اس نے غیر کفو میں نکاح کر کے اولیاء کے حق میں نقصان پہنچایا ہے۔

”وإذا زوجت نفسها من غير كفوء فقد ألحقت الضرر بالأولياء فثبت لهم حق الاعتراض لدفع الضرر عن أنفسهم.... ولأن طلب الكفاءة لحق الأولياء فلا تقدر على إسقاط حقهم“ (مبسوط للسرخسی ۵/۱۳)۔

(ج) اس سلسلہ میں ائمہ کے اقوال و آراء اس طرح ہیں:

بروایت حسن نکاح غیر کفو میں صحیح نہ ہوگا۔ ”وفي رواية الحسن إن كان الزوج كفوئاً لها جاز النكاح وإن لم يكن كفوئاً لها لا يجوز“۔

حضرت امام ابو یوسف کا قول اول یہ تھا کہ اگر اس کے ولی ہیں تو نکاح کسی صورت میں منعقد نہ ہوگا چاہے کفو میں ہو یا غیر کفو میں، اس کے بعد اس قول سے رجوع فرمایا اور فرمانے لگے کہ کفو میں کیا ہوا نکاح صحیح ہوگا، عدم کفو میں غیر صحیح، اس کے بعد پھر رجوع فرمایا اور کہنے لگے کہ نکاح صحیح ہو جائے گا، چاہے کفو میں ہو یا غیر کفو میں۔

”وكان أبو يوسف أولاً يقول: لا يجوز تزويجها من كفء أو غير كفء إذا كان لها ولي ثم رجع وقال: إن كان الزوج كفوئاً جاز النكاح وإلا فلا، ثم رجع فقال: النكاح صحيح سواء كان الزوج كفوئاً لها أو غير كفء لها“ (مبسوط للسرخسی ۵/۱۰)۔

حضرت امام محمد کے نزدیک یہ نکاح ولی کی اجازت پر موقوف ہوگا، چاہے کفو میں ہو یا غیر کفو میں، اگر ولی نے اجازت دیدی تو ٹھیک اور اگر باطل کر دیا تو باطل ہو جائے گا، لیکن کفو کی صورت میں بصورت انکار قاضی کے لئے مناسب ہے کہ اس نکاح کی تجدید کر دے۔

”وعلی قول محمد: يتوقف نکاحها علی إجازة الولی سواء زوجت نفسها من کفاء أو غیر کفاء فإن أجازة الولی جاز وإن أبطله بطل، إلا أنه إن كان الزوج کفناً لها ینبغی للقاضی أن یجدد العقد إذا أبی الولی أن یزوجها منه“ (مبسوط للسرحدی ۱۰/۵)۔

حضرت امام شافعی و مالک رحمہما اللہ کے نزدیک یہ نکاح منعقد ہی نہ ہوگا۔

”وقال مالک والشافعی: لا ینعقد النکاح بعبارۃ النساء أصلاً“ (ہدایہ ۲/۲۹۳)۔

ایک قول حضرت امام ابو یوسفؒ کا امام اعظمؒ کے ساتھ ہے۔ قاضی خاں نے اس کو

صحیح کہا ہے، صاحب ہدایہ لکھتے ہیں: وعن أبی حنیفة وأبی یوسف: أنه لا یجوز فی غیر الکفاء۔

علامہ قرطبی ولایت کے از قبیل شرط نکاح ہونے نہ ہونے کے سلسلہ میں ائمہ کے

اختلافات نقل کرتے ہوئے رقم طراز ہیں:

”وقال أبو حنیفة و زفر و الشعبي و الزهري‘ إذا عقدت المرأة نکاحها

بغیر ولی و کان کفناً جاز“ (بدایۃ الجہد ۱۰/۲)۔

مذکورہ اقوال و آراء سے یہ بات سمجھ میں آتی ہے کہ بعض ائمہ مثلاً حضرت امام

ابو یوسفؒ اور حضرت امام محمدؒ نے کفو کا اعتبار قطعاً نہیں کیا ہے، مگر ہاں دونوں کے احکام جداگانہ

ہیں، حضرت امام ابو یوسفؒ کے نزدیک یہ نکاح صحیح ہوگا، گو کہ صاحب ہدایہ کی ایک عبارت سے جو

کہ مذکور ہو چکی، پتہ چلتا ہے کہ غیر کفو کی صورت میں یہ نکاح منعقد ہی نہ ہوگا، اور وہ امام صاحب

کے ساتھ ہیں، اور یہی روایت حسن و زفر بن ہذیل سے بھی ہے، حضرت امام محمدؒ کے نزدیک یہ

نکاح موقوف ہوگا جبکہ حضرت امام شافعیؒ اور حضرت امام مالکؒ کے نزدیک یہ نکاح سرے سے

منعقد ہی نہ ہوگا۔

۳- جاننا چاہئے کہ ایک ولایت جبر و استبداد ہے اور دوسرے ولایت ندب و استجاب۔

چونکہ حضرت امام شافعیؒ کے نزدیک ولایت کی علت غلام میں صغیر اور جاریہ میں بکارت ہے، اس لئے اگر عاقلہ بالغہ باکرہ ہو تو چونکہ وہ مصالِح نکاح سے واقف نہیں ہے، اس لئے اسے صغیرہ کے ساتھ لاحق کرتے ہوئے ولی کے لئے ولایت استبداد کا ثبوت ہوگا، بخلاف ثیبہ بالغہ کے، کیوں کہ وہ مصاحبت رجال اور مصالِح سے قدرے واقف ہے، اس لئے اس جیسی ولایت اس پر نہ ہوگی۔

”قوله إن البكر وإن كانت عاقلة بالغة فلا تعلم بمصالح النكاح، لأن العلم بها يقف على التجربة والممارسة و ذلك بالثبابة ولم توجد فالتحقت بالبكر الصغيرة فبقيت ولاية الاستبداد عليها.... بخلاف الثيبه البالغة لأنها علمت بمصالح النكاح وبالممارسة ومصاحبة الرجال فانقطعت ولاية الاستبداد عليها“ (بدائع الصنائع ۲/۲۴۲)۔

لیکن احناف کے نزدیک چونکہ علت صغیر ہے اس لئے بالغ و بالغہ پر ولایت نہ ہوگی۔

”وأما ولاية الحتم والإيجاب والاستبداد فشرط ثبوتها على أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكراً أو ثيباً فلا تثبت هذه الولاية على العاقل البالغ ولا على العاقلة البالغة“ (بدائع الصنائع ۲/۲۴۱)۔

عبارت مذکورہ سے معلوم ہو گیا کہ حضرت امام شافعیؒ کے نزدیک ولایت استبداد حاصل ہوگی، اور حضرت امام ابوحنیفہؒ کے نزدیک چونکہ بلوغ کے بعد قصور عقل زائل ہو گیا، اس لئے شرعاً وہ احکام کی مکلف ہوگئی، لیکن پھر بھی ابھی وہ نکاح کے داخلی و خارجی مصالِح سے واقف نہیں نیز مباشرت نکاح کے فریضہ کو وہ از خود انجام نہیں دے سکتی، اس لئے اس پر ولایت جبر و استبداد تو حاصل نہ ہوگی، ہاں ولایت استحباب حاصل ہوگی۔ بہر کیف اس جزئیہ کا حکم یہ ہے کہ اگر عاقلہ بالغہ نے کفو میں نکاح کر لیا ہے تو ولی کو اعتراض کا حق نہیں ہونا چاہئے، ولی اس سلسلہ میں

کوئی رخصت ڈالے گا تو بذریعہ قاضی اسے نافذ کرایا جاسکتا ہے، حضرت امام ابو یوسف کا بھی یہی مسلک ہے جسے حضرت امام طحاوی نے نقل فرمایا ہے (دیکھئے: مبسوط ۱۰/۵)۔

۴۔ اگر صغیر و صغیرہ کا نکاح باپ یا دادا کے ماسوائے کر دیا ہے تو ان دونوں کو بعد البلوغ خیار ہوگا۔

”وإذا زوج الصغير والصغيرة غير الأب والجد ثم بلغا فلهما الخيار عند أبي حنيفة ومحمد وفي الخانية وقال أبو يوسف لا خيار لهما (تاریخانیہ ۲۶/۳) إذا زوجها غير الأب والجد فلها الخيار“ (بدائع الصنائع ۲/۳۱۵)۔

مذکورہ عبارتوں سے معلوم ہوا کہ ماسوا باپ و دادا کے کئے ہوئے نکاح پر بعد البلوغ خیار حاصل ہوگا، لیکن فقہاء کی نصوص کا جائزہ لینے کے بعد معلوم ہوتا ہے کہ ان دونوں کے نکاح پر بھی خیار حاصل ہوگا چند شرطوں کے ساتھ:

۱۔ باپ و دادا عقد سے پہلے سوء الاختیار میں معروف ہوں، ۲۔ ان دونوں میں سکر ہو اور ان کے جنون کا فیصلہ بھی ہو چکا ہو، اس کے شادی کر دینے کی وجہ سے بغیر مہر مثل کے یا کسی فاسق سے یا غیر کفو سے (دیکھئے: کتاب الفقہ علی المذاهب الأربعة ۴/۳۳)۔

بہر کیف باپ یا دادا کے کئے ہوئے نکاح سے مطمئن اور خوش نہ رہنے کی صورت میں وہ بذریعہ قاضی فسخ نکاح کرا سکتی ہے۔ خون دیکھتے ہی وہ عقد نکاح کو فسخ کر دے گی اور اپنے آپ کو مختار بنا لے گی، پھر قاضی باہم تفریق کر دے گا۔

”فمجرد أن ترى الصغيرة الدم تشهد أنها فسخت العقد واختارت نفسها ثم يفرق القاضي بينهما“ (کتاب الفقہ علی المذاهب الأربعة ۴/۳۳) حتی لو سکتت كما بلغت وهي بكر بطل خيارها (تاریخانیہ ۲۶/۳)۔

۵۔ لڑکی اور لڑکے کے بالغ ہوتے ہی اس نکاح کو قولاً باطل کرنا ہوگا، اگر ان دونوں سے سکوت یا کوئی ایسا فعل پایا گیا جو اس نکاح سے رضا پر دلالت کرتا ہے تو پھر خیار حاصل نہ ہوگا

(ملاحظہ ہو: بدائع الصنائع ۲/۲۱۶، فتاویٰ تاتارخانیہ ۳/۲۶۷)۔

قریب تر ولی کے زندہ رہتے ہوئے نسبتاً دور کے ولی کا کیا ہوا نکاح حضرت امام ابوحنیفہؒ کے نزدیک اس صورت میں درست ہے جبکہ قریب تر ولی غیبت منقطعہ کے طور پر موجود نہ ہو۔

”فان كان أحدهما أقرب من الآخر فإنه يجوز نكاح الأقرب لا الأبعد
تقدم أو تأخر إلا إذا كان الأقرب غائبا غيبة منقطعة فنكاح الأبعد يجوز إذا وقع
قبل عقد الأقرب“ (فتاویٰ تاتارخانیہ ۳/۲۲۳-۲۲۳)۔

مگر اس میں اختلاف ہے کہ غیبت منقطعہ کی حد کیا ہے۔ تجرید میں مرقوم ہے کہ قافلے
جہاں سے ان کے وطن پر سال میں ایک سے زائد بار پہنچ سکتے ہوں تو وہ غیبت منقطعہ نہیں ہے،
اور اگر سال میں ایک ہی بار پہنچ سکتے ہیں تو غیبت منقطعہ ہے۔

”وفي التجريد: والصحيح أن القوافل إذا كانت تصل في السنة غير
مرة فليست بمنقطعة وإن كانت لا تصل إلا مرة فهي منقطعة“۔

قاضی خاں لکھتے ہیں کہ بعضوں نے غیبت منقطعہ کی تحدید ایک سال کی مسافت سے
اور بعضوں نے ایک ماہ کی مسافت سے کی ہے۔ صاحب کنز نے قصر کی مسافت کو معیار قرار دیا
ہے۔ ”وللأبعد التزويج بغيبة الأقرب مسافة القصر“ (کنز الدقائق علی البحر ۳/۱۲۶) اسی
کی ترجمانی کبریٰ کی عبارت سے بھی ہو رہی ہے۔

”وفي الكبرى: والصحيح ثلاثة أيام ولياليها وهي مسيرة سفر وبه
يفتي“ (فتاویٰ تاتارخانیہ ۳/۲۲۳)۔

مذکورہ حکم اس صورت میں ہے جبکہ قریب تر ولی موجود نہ ہو، لیکن اگر موجود ہو مگر اس
مجلس میں موجود نہ ہو بلکہ مسافت قصر سے کم پر ہو تو ولی بعد کا کیا ہوا نکاح ولی اقرب کی اجازت پر
موقوف ہوگا، بشرطیکہ وہ اہل ولایت سے ہو (فتاویٰ تاتارخانیہ ۳/۲۲۳)۔

یہی حکم فتاویٰ قاضی خاں (۱/۱۶۵) میں بھی ملتا ہے۔ قریب تر ولی کی موجودگی میں کئے

ہوئے نکاح کے سلسلہ میں امام مالک کے تین اقوال ہیں بشرطیکہ یہ نکاح باپ کے علاوہ کسی اور نے کیا ہو، قول اول: فسخ نکاح، قول ثانی: جواز نکاح، قول ثالث: اقرب کی صوابدید پر محمول ہوگا۔ حضرت امام شافعیؒ کے نزدیک یہ نکاح منعقد ہی نہ ہوگا، خواہ باکرہ ہو یا شیبہ۔

”فاختلف فیہا قول مالک، فمرة قال: إن زوج الأبعد مع حضور الأقرب فالنکاح مفسوخ، ومرة قال: النکاح جائز، ومرة قال: للأقرب أن یجیز أو یفسخ وهذا الخلاف کله عنده فیما عدا الأب فی ابنته... وقال الشافعی لا یعقد أحد مع حضور الأب لا فی بکر ولا فی ثیب“ (بدایۃ المجتہد للقرطبی ۱۵/۲)۔

واضح ہو کہ ائمہ کے اس اختلاف کا مدار ترتیب کے حکم کے اختلاف کے باعث ہے، اختلاف کی تقریر یوں ہے: ترتیب حکم شرعی ہے یا حکم شرعی نہیں، پھر یہ کہ یہ حق ولایت خود ولی کا حق ہے یا اللہ کا، تو جس امام نے یہ کہا کہ ترتیب حکم شرعی نہیں تو ان کے نزدیک ابعد کا کیا ہوا نکاح اقرب کی موجودگی میں صحیح ہے، اور جس نے حکم شرعی مان کر ولی کا حق قرار دیا ان کے نزدیک بھی نکاح منعقد ہو جائے گا، مگر جس نے حق شرعی مان کر حقوق اللہ کا قول کیا ہے ان کے نزدیک منعقد نہ ہوگا۔ علامہ قرطبی کی ایک تحریر بدایۃ المجتہد (۱۵/۲) میں موجود ہے اسی کا ترجمہ ماقبل میں پیش کیا گیا ہے۔

۶- علامہ شامی تحریر فرماتے ہیں:

”رجل متہتک و مستہتک لا یبالی أن یتہتک سرہ، وفي المغرب:

الماجن الذی لا یبالی ما یصنع“ (رد المحتار ۳/۲۶، ۵۳)۔

مذکورہ عبارت سے معلوم ہوا کہ جو شخص عزت کی پرواہ نہ کرے وہ متہتک کہلاتا ہے۔

علامہ مذکور نے سبب الاختیار کو متہتک کا ہم معنی قرار دیا ہے جبکہ علامہ رافعی نے مغائرت بتلائی

ہے۔ بہر کیف اگر باپ کے کئے ہوئے نکاح میں مصالح اور شفقت کا فقدان ہو اور حرص و حماقت

کا یقین ہو جائے تو یہ نکاح منعقد نہ ہوگا۔

”حتی لو عرف من الأب سوء الاختیار لسفهه أو لطمعه لا يجوز عقده إجماعاً“ (رد المحتار علی الدر ۳/۶۶۳)۔

معروف بسوء الاختیار کا معنی اکثر فقہاء نے (بجز معدودے چند) یہی لکھا ہے کہ یہ بات مشتبه نہ رہے کہ باپ نے اس نکاح میں لڑکی کے مصالح پر نظر کئے بغیر کسی لالچ، غرض یا حماقت سے اس کا نکاح کیا ہے، منحہ الخالق میں رملی سے بھی یہی منقول ہے ”إن علم سوء تدبیرہ“ یعنی اگر یہ یقین ہو جائے تو ایسا نکاح لازم نہ ہوگا، بعض فقہاء نے سرے سے اس نکاح ہی کو باطل قرار دیا ہے، نیز ظہیر یہ میں ہے کہ قاضی دونوں میں تفریق کر دے گا، یہی صحیح اور حق ہے، اسی لئے ذخیرہ میں مذکور ہے کہ باطل کا معنی سیطل ہے۔ بندہ کی بھی یہی رائے ہے (نیز دیکھئے: البحر الرائق ۳/۱۳۵)۔

۷۔ اولیاء کی ترتیب عند الاحناف اس طرح پر ہے۔ سب سے پہلے عصبہ بالنسب کو تقدم ہوگا، پھر عصبہ بالسبب کو، اس کے بعد ذوی الأرحام، پھر بادشاہ، پھر قاضی کو، جیسا کہ علامہ عبدالرحمن الجزیری اپنی کتاب الفقہ علی المذاهب الاربعہ جلد (۲۹/۳) میں تحریر فرماتے ہیں:

”وتقدم العصبۃ بالنسب علی العصبۃ بالسبب ثم ذو الأرحام ثم السلطان ثم القاضی“۔

۸۔ ایک سے زائد مساوی درجہ کے اولیاء کی صورت میں کسی ایک ولی کی اجازت کافی ہوگی۔

”وفي الخانیة: إذا اجتمع للصغیر والصغیرة ولیان كالأخوين والعمین فآیہما زوج جاز“ (فتاویٰ تاتارخانیہ ۳/۲۲) اسی کی ترجمانی درج ذیل عبارت سے بھی ہو رہی ہے۔

علامہ ابن قدامہ حنبلی تحریر فرماتے ہیں:

”وقال أبو حنیفة: إذا رضیت المرأة وبعض الأولیاء لم یکن لباقی الأولیاء فسخ“ (المغنی و شرحہ ۷/۳۷۳)۔

حضرت مفتی رشید احمد صاحب لکھتے ہیں کہ جب صغیرہ کے دو چچا ہوں، ایک سفر بعید میں گیا اور دوسرے نے نکاح کر دیا تو یہ نکاح صحیح ہو گیا، بلکہ اگر دوسرا چچا موجود ہوتا تو بھی اس کو فسخ نکاح کا کوئی حق نہ ہوتا (احسن الفتاویٰ ۵/۹۸)۔



مسئلہ ولایت پر ایک نظر

مولانا راشد حسین ندوی ☆

۱- شریعت اسلامیہ میں ولایت کا مفہوم:

ولایت (بکسر الواو) کے لغوی معنی: اقتدار، اور نصرت و محبت کے آئے ہیں۔ سیبویہ فرماتے ہیں کہ ”یہ لفظ واو کے فتح سے آئے تو مصدر ہوگا اور کسرہ سے آئے تو اسم ہوگا“ (البحر الرائق ۱۰۹/۳، وکذافی الشامی ۲/۴۹۶، ولسان العرب مادہ ”ولی“ ۱۵/۳۰۱)۔

فقہی تعریف: فقہ کی اصطلاح میں ولایت کی تعریف ان الفاظ سے کی جاتی ہے: ”تنفيذ القول على الغير شاء أو أبى“ یعنی دوسرے پر بات نافذ کرنا، چاہے یا نہ چاہے (البحر الرائق ۱۰۹/۳، الدر المختار ۲/۴۹۶)۔

ولایت کے اقسام:

فقہاء کے یہاں ولایت کی دو قسمیں ہیں: ۱- ولایت اجبار، ۲- ولایت ندب۔

ولایت اجبار کا مطلب یہ ہے کہ جب ولی عقد کرے تو نافذ ہو جائے، چاہے زیر

ولایت پسند کرے یا ناپسند (فتح القدر ۳/۱۶۱)۔

یہ ولایت عصبات بنفسہ کے لئے دو صنفوں پر ثابت ہوتی ہے:

۱- نابالغ لڑکی اور نابالغ لڑکے پر۔

۲- پاگل لڑکی اور پاگل لڑکے پر، خواہ بالغ ہی کیوں نہ ہوں (فتاویٰ ہندیہ ۱/۲۸۳، فتح

رہی ولایت ندب واستحباب تو وہ عاقلہ بالغہ پر ثابت ہوتی ہے، خواہ وہ شبہ ہو یا باکرہ، اس ولایت میں مولیٰ علیہ کی رضامندی حاصل کرنا ضروری ہوتا ہے (مصادر سابقہ)۔

ثبوت ولایت کی شرائط:

ولایت علی النفس اسی وقت ثابت ہوتی ہے جب ولی میں کچھ شرائط پائی جائیں، ان شرائط میں کچھ پر ائمہ کا اتفاق ہے اور کچھ مختلف فیہ ہیں۔ متفقہ شرائط چار ہیں:

۱- ولی عاقل ہو، ۲- بالغ ہو، ۳- آزاد ہو، ۴- مسلمان ہو (مسلم کے حق میں)۔

اور امام شافعیؒ و امام احمد بن حنبلؒ کے نزدیک ایک شرط یہ بھی ہے کہ ولی مرد ہو۔

نیز امام شافعیؒ کے قول اور امام احمدؒ کی ایک روایت کے مطابق ولی کا عادل ہونا بھی

شرط ہے، (فتاویٰ قاضی خاں ۱/۳۵۶، بحر ۳/۱۲۳-۱۲۴، ہندیہ ۱/۱۸۴، درمختار ۲/۳۱۲، المغنی ۷/۳۵۵)۔

حنفیہ کے یہاں ولایت اجبار کے لئے تو مرد ہونا شرط ہے لیکن مطلق ولایت کے لئے

شرط نہیں (ہندیہ ۱/۲۸۳، فتح القدر ۱۸۱۳)، رہی عدالت تو وہ کسی بھی ولایت کے لئے شرط نہیں

ہے (ہندیہ ۱/۲۸۴، بحر ۳/۱۲۳-۱۲۴)۔

۲- شریعت اسلامیہ نے مکلف (عاقل، بالغ، آزاد) لڑکے اور مکلف لڑکی کو اپنے نکاح کا

اختیار دیا ہے، اگرچہ عاقلہ بالغہ لڑکی کے لئے مستحب یہی ہے کہ اذن ولی سے عقد کرے (ہدایہ مع

الفتح ۳/۱۵۷)۔

اور مندرجہ ذیل اصناف کا عقد نکاح اولیاء کے حوالہ کیا ہے:

۱- نابالغ لڑکا، ۲- نابالغ لڑکی، ۳- پاگل لڑکا، ۴- پاگل لڑکی، ۵- غلام اور باندی۔

لیکن یہ تفصیلات ائمہ احناف کے قول کے مطابق ہیں، بقیہ ائمہ کا ان میں کچھ اختلاف

ہے۔

چنانچہ نابالغ لڑکے اور لڑکی کی شادی امام احمد بن حنبلؒ، امام مالکؒ، ابن ابی لیلیؒ،

ابوعبید اور امام ثوری کے نزدیک صرف باپ کر سکتا ہے، دوسرے اولیاء نہیں کر سکتے۔

جبکہ امام شافعی فرماتے ہیں کہ باپ اور دادا کے علاوہ کوئی دوسرا ولی نہیں کر سکتا (المغنی ۳۸۲، ۱۷۱، ۱۷۲، ۱۷۳)۔

اسی طرح امام شافعی، امام احمد بن حنبل وغیرہ بہت سے حضرات کے نزدیک لڑکی کو اپنی یا کسی دوسرے کی شادی کرنے کا اختیار نہیں ہے (المغنی ۱۷۱، ۱۷۲)۔

(اس سلسلہ میں ائمہ کرام کی مستدل احادیث کے لئے دیکھئے: ترمذی مع تحفة الأحموزی ۱۷۰، ۱۷۱، باب ما جاء لا نکاح إلا بولی، أبوداؤد ۵۶۶، باب فی الولی، احمد ۱۶۶، ۱۶۷، ۲۶۰)۔

ولایت میں لڑکے اور لڑکی کے درمیان فرق:

(الف) لڑکا اور لڑکی جب نابالغ ہوں تو اولیاء کو ان کا نکاح کرنے کے سلسلہ میں ولایت اجبار حاصل ہوتی ہے، اس اعتبار سے تو لڑکی اور لڑکے کا حکم یکساں ہے۔

لیکن اگر باپ یا دادا کے علاوہ کسی اور ولی نے عقد نکاح کیا ہو تو اس صورت میں صغیر اور صغیرہ کو بالغ ہونے پر اختیار بلوغ حاصل ہوتا ہے، یعنی اگر وہ چاہیں تو نکاح فسخ کر سکتے ہیں، اس سلسلہ میں لڑکے اور لڑکی کا حکم یہ ہے کہ بالغ ہونے کے بعد جب تک صراحتاً یا دلالتاً نکاح سے رضامندی کا اظہار نہ کریں انہیں فسخ نکاح کا حق حاصل رہتا ہے۔

اور باکرہ لڑکی کے لئے حکم یہ ہے کہ اگر اسے پہلے سے نکاح کا علم تھا تو جیسے ہی بلوغ کی علامت مثلاً حیض دیکھے، نکاح کو باطل کر دے (البحر ۱۲۲، ۱۲۳، فتح القدر ۱۷۹)۔

اور اگر پہلے سے علم نہیں تھا تو مجلس علم میں نکاح کو رد کر دے اور دو آدمیوں کو گواہ بنا لے (در مختار ۲۰۶)۔

بہر حال چاہے مجلس علم ہو، یا مجلس بلوغ، یہ اختیار آخر مجلس تک ممتد نہیں رہتا (مصادر سابقہ)۔

مختصراً یہ کہ ولایت اجبار لڑکی اور لڑکے دونوں پر بلوغ کے بعد ختم ہو جاتی ہے جب کہ

ولایت ندب و استحباب (خاص طور سے لڑکی پر) بلوغ کے بعد بھی برقرار رہتی ہے (در مختار ۲/۲۹۶، ہندیہ ۱/۲۸۳)۔

بلوغ کے تحقق اور عمر سے متعلق تفصیلات اور ائمہ کے اختلاف کے لئے دیکھئے:
(البحر الرائق ۸/۸۳-۸۵، ہدایہ مع الفتح ۸/۲۰۱-۲۰۲، شامی ۵/۹۷)۔

کیا عاقلہ بالغہ لڑکی اپنا نکاح خود کر سکتی ہے؟

(ب) اس مسئلہ کی تفصیلات جو اب نمبر ۲ کے ضمن میں گذر چکی ہیں، مزید تفصیل کے لئے ملاحظہ ہو: المغنی (۷/۲۳۷) ہدایہ مع الفتح (۳/۱۵۹-۱۶۰)، البحر الرائق (۳/۱۰۹)، ہندیہ (۱/۲۹۲)، فتاویٰ خانیہ (۱/۳۵۱)۔

کیا ولی نکاح رد کر سکتا ہے؟

(ج) عاقلہ بالغہ نے ولی کی اجازت کے بغیر اگر کفو میں اپنا نکاح کیا ہو تو منعقد ہو جائے گا اور ولی کی اجازت اور رد سے اس پر کوئی اثر نہیں پڑے گا۔

اور غیر کفو میں نکاح کیا تو ظاہر الروایہ کے مطابق اس صورت میں بھی نکاح منعقد ہو جائے گا اور ولی کی رضا اور عدم رضا یا اجازت اور عدم اجازت سے کوئی فرق نہیں پڑے گا، البتہ اس کو یہ حق حاصل ہے کہ قاضی کی عدالت میں جا کر اس نکاح پر اعتراض کرے اور نسخ کروالے۔ لیکن حضرت حسنؓ کی روایت کے مطابق غیر کفو میں نکاح کیا تو سرے سے منعقد ہی نہ ہوگا، بعد میں ولی اجازت دے بھی دے تب بھی کوئی فرق نہیں پڑے گا، اور فتویٰ اسی روایت پر ہے (دیکھئے: فتاویٰ ہندیہ ۱/۲۹۲، فتاویٰ خانیہ ۱/۳۵۱، البحر ۳/۱۱۰، فتح القدر ۳/۱۵۹)۔

البتہ ابتداء میں امام محمدؒ کا مسلک یہی تھا کہ عاقلہ بالغہ عورت اگر بغیر اذن ولی نکاح کرے تو موقوفاً منعقد ہوگا، یعنی ولی اجازت دیدے تو انعقاد تام ہو جائے گا، ورنہ نکاح باطل ہو جائے گا۔ المغنی میں یہ مسلک ابن سیرینؒ، قاسم بن محمدؒ، حسن بن صالحؒ اور امام ابو یوسفؒ کی طرف بھی منسوب کیا گیا ہے (المغنی ۷/۲۳۷)۔

۳- اس کا ذکر جواب نمبر ۲ کے ضمن میں تفصیل سے کیا جا چکا ہے کہ عاقلہ بالغہ لڑکی نے اگر کفو میں نکاح کیا ہے تو ولی کو فسخ کا حق نہیں ہے، البتہ غیر کفو میں کیا ہو تو ظاہر الروایہ کے مطابق اسے اعتراض کرنے اور نکاح فسخ کرانے کا حق حاصل ہے۔

۴- ولی کی ولایت میں کئے ہوئے نکاح کا حکم:

باپ دادا اور دوسرے اولیاء کے کئے ہوئے نکاح کے حکم میں فرق ہے، چنانچہ:

۱- اگر نابالغ لڑکی کا نکاح باپ یا دادا کریں تو نہ صرف یہ کہ نکاح منعقد ہو جائے گا بلکہ لڑکی کو خیار بلوغ بھی حاصل نہ ہوگا، چاہے نکاح کفو میں کیا ہو یا غیر کفو میں، اور خواہ عن فاحش کے ساتھ کیوں نہ کیا ہو۔

البتہ اس حکم سے دو صورتیں مستثنیٰ ہیں، ان دو صورتوں میں غیر کفو میں یا عن فاحش کے ساتھ باپ دادا بھی نکاح کریں تو منعقد نہ ہوگا:

۱- باپ یا دادا کی شہرت سی الاختیار یا فاسق معتہک کی حیثیت سے ہو۔

۲- نشہ کی حالت میں نکاح کیا ہے۔

لیکن یہ تفصیل امام صاحب کے یہاں ہے، صاحبین کے نزدیک اگر غیر کفو میں یا عن فاحش کے ساتھ نکاح کیا ہو تو مطلقاً منعقد نہ ہوگا۔

۲- اگر باپ دادا کے علاوہ کسی دوسرے ولی نے عقد کیا تو مہر مثل کے ساتھ کفو میں نکاح منعقد ہو جائے گا، لیکن بلوغ کے بعد لڑکی کو نکاح فسخ کرانے کا اختیار (خیار بلوغ) رہے گا۔ اور اگر غیر کفو میں یا عن فاحش کے ساتھ عقد کیا تو سرے سے منعقد ہی نہ ہوگا۔

امام ابو یوسفؒ کے نزدیک دوسرے اولیاء کا حکم بھی باپ دادا ہی کی طرح ہوگا، اور لڑکی کو حق فسخ نہیں رہے گا (ان تمام مسائل کی تفصیل کے لئے دیکھئے: البحر الرائق ۳/۱۳۵، رد المحتار ۲/۳۱۲، ہدایہ ۱/۱۷۱، ہندیہ ۱/۲۸۷، المغنی ۷/۳۸۲)۔

۵- خیار بلوغ کب تک حاصل رہتا ہے؟

اس کی تفصیل جواب نمبر ۲ کی شق الف میں گذر چکی ہے (مزید تفصیل کے لئے مندرجہ ذیل

مراجعہ دیکھئے: ہدایہ مع الفتح ۳/۱۷۷، البحر الرائق ۳/۱۲۲، در مختار ۲/۳۱۰-۳۱۱)۔

ولی اقرب کی موجودگی میں ولی البعد کا عقد:

ولی اقرب موجود ہو اور اس کی رائے اور مشورہ لینا آسان اور ممکن ہو تو ولی البعد کے

لئے عقد نکاح جائز نہ ہوگا۔

لیکن اگر ولی اقرب غائب ہو تو ولی البعد کو تزویج کا حق حاصل ہو جاتا ہے، لیکن غیوبت

کی حد متعین کرنے میں مشائخ اور متأخرین کے درمیان اختلاف ہے۔

مشائخ فرماتے ہیں کہ ولی اقرب کی غیوبت اگر اس نوعیت کی ہو کہ اس کی رائے

جاننے یا خط و کتابت کے ذریعہ مشورہ کرنے میں مناسب رشتہ نکل جائے گا تو ولی البعد عقد کر سکتا

ہے، اس قول کو ہدایہ میں ”أقرب إلى الفقه“ کہا گیا ہے (غیبت منقطعہ کی مزید تفصیل کے لئے ملاحظہ

ہو: البحر الرائق ۳/۱۲۶، المغنی ۷/۳۷۰، تنویر الابصار مع الدرر ۲/۳۱۵)۔

ترجیح:

صاحب بحر اور علامہ شامی نے مشائخ کے قول کو راجح قرار دیا ہے، اور قاضی خاں نے

بھی اسی قول کو معتبر قرار دے کر ایک جزئیہ کی تفریح کی ہے کہ ولی البعد اگر اسی شہر میں اس طرح

چھپ جائے کہ اس سے رابطہ قائم کرنا مشکل ہو رہا ہو تو یہ غیبت منقطعہ مانی جائے گی (البحر

۳/۱۲۶، رد المحتار ۲/۳۱۵)۔

اور راقم کی ناقص رائے میں بھی آج کے ترقی یافتہ دور کے مناسب مشائخ ہی کا فتویٰ

راجح ہے، اس لئے کہ کبھی آدمی ایک ہی شہر میں اس طرح گم اور لاپتہ ہو جاتا ہے کہ اس کی رائے

اور مشورہ لینا ممکن نہیں ہوتا، جبکہ کبھی دور دراز مقام مثلاً یورپ و امریکہ میں رہتے ہوئے بھی اس کا

مواصلاتی رابطہ اپنے اعزہ سے قائم رہتا ہے، اور چند لمحات میں ان سے مشورہ لینا اور رائے جاننا

آسانی سے ممکن ہوتا ہے۔ لہذا پہلی صورت میں یہ کہہ کر کہ مسافت قصر نہیں پائی جا رہی ہے ولایت تفویض نہ کرنا، اور دوسری صورت میں مسافت قصر پائی جانے کی وجہ سے ولایت بعد کو تفویض کر دینا مناسب معلوم نہیں ہوتا۔

۶- صورت مسئلہ میں اگر باپ دادا کے علاوہ کسی دوسرے ولی (بھائی، چچا وغیرہ) نے نکاح کر دیا اور قاضی مجسوس کر لے کہ واقعہ کسی دباؤ کے تحت یا کسی ذاتی فائدہ کے پیش نظر لڑکی کے مفادات کو نظر انداز کیا گیا ہے تو بلاشبہ قاضی بطلان نکاح کا فیصلہ کر دے گا، اس کی تفصیلات جواب نمبر ۲ کے ضمن میں گذر چکی ہیں (مزید توضیح کے لئے دیکھئے: درمختار ۲/۳۰۵، البحر الرائق ۳/۱۳۶، فتح القدر ۳/۱۸۱، الحیلة الناجزة ص ۹۸-۹۹)۔

فاسق متہتک وغیرہ کا مطلب:

(الف) معروف بسوء الاختیار:

معروف بسوء الاختیار کا لفظی معنی واضح ہے، اور اس کا تحقق اس وقت سمجھا جاتا ہے جب باپ یا دادا اپنی کسی نابالغ لڑکی کا بالکل بے جوڑ اور نامناسب رشتہ لا ابالی پن یا فسق کی وجہ سے کریں، ایک بار نامناسب رشتہ کرنے کے بعد اب وہ معروف بسوء الاختیار کے حکم میں ہوں گے، اور اب اگر دوسری نابالغ لڑکی کا بے جوڑ رشتہ کریں تو عقد صحیح نہ ہوگا (رد المحتار ۲/۳۰۴-۳۰۵، البحر ۳/۱۳۵، نیز دیکھئے: کتاب الفسخ والتفریق ۲/۹۴، الحیلة الناجزة ص ۹۸)۔

(ب) ماجن:

”الماجن: الذي لا يبالي ما يصنع وما قيل له“۔

(ماجن وہ ہے جس کو نہ خود اپنے فعل کی پرواہ ہو نہ بُرا بھلا کہے جانے کی) (لسان العرب

۱۳/۳۲-۳۳)۔

(ج) متہتک:

قاموس میں ہے: ”رجل منهتك ومتهتك ومستهتك، أي لا يبالي أن

یہ تک سترہ۔

یہ لفظ چاہے باب انفعال سے آئے چاہے باب تفعّل یا استفعال سے، مطلب ایک ہی ہے، یعنی وہ شخص جسے اپنے راز کے فاش ہونے کی کوئی پرواہ نہ ہو (القاموس المحیط ص ۲۹۵، نیز لسان العرب ۱۵/۲۶۱۵ مادہ "ہک")۔

الحیلة الناجزة (ص ۹۸) اور کتاب الفسخ والتفریق (ص ۹۵) میں اس کا ترجمہ "بے

باک" اور "بے غیرت" سے کیا گیا ہے۔

۷۔ ولی کون لوگ ہیں؟

اولیاء میں ترتیب مجمل طور سے یوں بیان کی جاسکتی ہے کہ پہلے عصبات اور قرابت داروں کے لئے ولایت ثابت ہوتی ہے، اس کے بعد مولی الموالاة کے لئے، وہ بھی نہ ہو تو سلطان اور اس کے نائبین کے لئے ثابت ہوتی ہے (درمختار ۲/۳۱۱-۳۱۳)۔

عصبات کی تفصیل:

ثبوت ولایت کے سلسلے میں عصبات کی وہی ترتیب ہوتی ہے جو وراثت کے باب میں ہوتی ہے، البتہ ان میں سے بعض میں کچھ اختلاف ہے۔ چنانچہ:

۱۔ اقرب ترین ولی بیٹا ہوتا ہے، اس کے بعد پوتا نیچے تک، لیکن امام محمد کے نزدیک ولی

اقرب باپ ہوتا ہے اوپر تک، پھر بیٹا۔

اسی اختلاف کی وجہ سے ہند یہ میں لکھا ہے کہ بہتر یہ ہے کہ باپ بیٹے کو نکاح کرنے کا

حکم دے، تاکہ بغیر اختلاف کے نکاح صحیح ہو۔

۲۔ اس کے بعد باپ، پھر دادا اوپر تک، ۳۔ حقیقی بھائی، ۴۔ علاتی بھائی، ۵۔ حقیقی

بھتیجا نیچے تک، ۶۔ علاتی بھتیجا نیچے تک، ۷۔ حقیقی چچا، ۸۔ علاتی چچا، ۹۔ حقیقی چچا کے بیٹے نیچے

تک، ۱۰۔ علاتی چچا کے بیٹے نیچے تک، ۱۱۔ باپ کا حقیقی چچا، ۱۲۔ باپ کا علاتی چچا، ۱۳۔ اسی

ترتیب سے ان کے بیٹے، ۱۴۔ دادا کا حقیقی چچا، ۱۵۔ دادا کا علاتی چچا، ۱۶۔ ان کے بعد اسی ترتیب

سے ان کے بیٹے، ۱۷۔ پھر سب سے ابعد عصبہ (عم بعید کا بیٹا) ولی ہوتا ہے۔

مذکورہ بالا لوگوں کو نابالغ لڑکی اور لڑکے کے نیز پاگل لڑکی اور لڑکے پر ولایت اجبار حاصل ہوتی ہے (ہندیہ ۱/۲۸۳، نیز دیکھئے: البحر الرائق ۳/۱۱۹، فتح القدر ۳/۱۸۱، رد المحتار ۲/۳۱۱)۔

۱۸۔ ان عصبات بنفسہ میں سے کوئی نہ ہو تو آزاد کردہ غلام یا باندی کا ولی اس کا سابق آقا (مولی) ہوتا ہے، چاہے وہ عورت ہی کیوں نہ ہو۔

۱۹۔ اس کے بعد مولی کے عصبات (حوالہ سابق)۔

اگر ان دونوں صنفوں میں سے کوئی نہ ہو تو امام محمدؒ کے نزدیک حاکم ولی ہوگا، اور امام صاحب، نیز صحیح قول کے مطابق امام ابو یوسفؒ کے نزدیک دوسرے قرابت داروں اور ذوی الارحام کو ولایت حاصل ہوگی، علامہ شامی کی تصریح کے مطابق فتویٰ امام صاحب کے قول پر ہے (رد المحتار ۲/۳۱۲)۔

شخصین کے نزدیک عصبات کی غیر موجودگی میں اولیاء کی ترتیب اس طرح ہوگی:

۲۰۔ مذکورہ بالا عصبات کی عدم موجودگی میں ماں، ۲۱۔ دادی (اس ترتیب میں کچھ اختلاف بھی ہے)، ۲۲۔ بیٹی، ۲۳۔ پوتی، ۲۴۔ نواسی، ۲۵۔ پرپوتی (یعنی پوتے کی بیٹی)، ۲۶۔ نواسی کی بیٹی اسی طرح نیچے تک، ۲۷۔ نانا، ۲۸۔ حقیقی بہن، لیکن ان دونوں کی تقدیم و تاخیر کے سلسلہ میں عبارات فقہاء مختلف ہیں، ۲۹۔ علاقہ بہن، ۳۰۔ اخیانی بھائی بہن (ان میں مرد و عورت دونوں کو برابر درجہ کی ولایت حاصل ہوتی ہے)۔ ان کے بعد ذوی الارحام کو ولایت حاصل ہوتی ہے، اور ان میں ترتیب اس طرح ہوتی ہے:

۳۱۔ پھوپھیاں، ۳۲۔ ماموں، ۳۳۔ خالائیں، ۳۴۔ بنات الاعمام، ۳۵۔ اسی

ترتیب سے ان کی اولاد، ۳۶۔ اس کے بعد مولی الموالاة کو ولایت حاصل ہوتی ہے، مولی الموالاة اس شخص کو کہتے ہیں جس کے ہاتھوں پر بچہ کے والد نے اسلام قبول کیا ہو، اور موالاة کی ہو۔

اس کے بعد حکام کو اس ترتیب سے ولایت حاصل ہوتی ہے:

۳۷۔ پہلے سلطان کو، ۳۸۔ ان کے بعد قاضی کو، لیکن اس کو تبھی ولایت حاصل ہوگی جب سلطان اس کے تقرری نامہ میں بصراحت یہ حق اس کو تفویض کرے، ۳۹۔ قاضی کے نائبین کو (بشرطیکہ سلطان کی جانب سے اصل قاضی کو حق تزویج تفویض کیا گیا ہو) (رد مختار ۲/۳۱۳، نیز دیکھئے: البحر ۳/۱۲۲، ہندیہ ۱/۲۸۲)۔

۸۔ صرف ایک ولی کی اجازت کافی ہے:

اگر کسی نابالغ لڑکی کے یکساں درجہ کے دو یا دو سے زیادہ اولیاء ہوں تو ان میں سے اگر صرف ایک ولی عقد کر دے تو عقد صحیح ہو جائے گا، خواہ دوسرے اولیاء اجازت دیں یا انکار کریں۔ مندرجہ ذیل حدیث میں اسی صورت کا حکم بیان کیا گیا ہے:

”عن سمرة عن النبي ﷺ : أيما امرأة زوجها وليان فهي للأول

منهما“ (ابوداؤد ۲/۵۷۱، باب إذا نكح الوليان)۔

اور اگر وہ الگ الگ اشخاص سے نکاح کرادیں تو صرف عقد اول صحیح ہوگا، بعد کے عقود باطل ہوں گے، اور اگر سب عقد ایک ساتھ واقع ہوں، یا ہوں تو ترتیب سے لیکن یہ پتہ نہ ہو کہ ان میں پہلا کون ہے، تو تمام عقود باطل ہوں گے (البحر الرائق ۳/۱۱۹، رد المختار ۲/۳۱۳)۔



مسئلہ ولایت

مولانا محمد ظفر عالم ندوی مدظلہ العالی

۱- ولایت کا مفہوم:

لغت میں ولایت کے کئی مفہوم بیان کئے گئے ہیں، ایک مفہوم محبت و نصرت کا ہے جس کو علامہ ابن عابدین شامی نے ردالمحتار (۳/۵۵)، علامہ ابن نجیم نے البحر الرائق (۳/۱۰۹) اور ذاکر وہب الزحیلی نے الفقہ الاسلامی وادلتہ (۷/۱۸۷) میں ذکر کیا ہے۔

ایک دوسرا مفہوم جو زیادہ واضح اور موضوع سے قریب تر ہے، یہ ہے کہ ولایت کسی چیز کے مالک ہونے اور اس کو انجام دینے کا نام ہے، صاحب معجم الوسیط نے یہی لغوی مفہوم بیان کیا ہے (معجم الوسیط ۱/۱۰۵)۔

اصطلاحی مفہوم علامہ ابن عابدین اور علامہ ابن نجیم نے یہ بیان کیا ہے کہ دوسرے پر کسی امر کو نافذ کرنا خواہ وہ چاہے یا نہ چاہے، ولایت کہلاتا ہے۔

”الولاية في الفقه تنفيذ القول على الغير شاء أو أبى“ (ردالمحتار ۳/۵۵، البحر الرائق ۳/۱۰۹، نیز الاحوال الشخصية للشيخ محي الدين ص ۶۸، الفقہ الاسلامی وادلتہ ۷/۱۸۷، المفصل فی أدکام المرأة ۶/۲۳۹)۔

ولایت علی النفس کی شرائط:

ولایت علی النفس کی چار شرطیں تو متفق علیہ ہیں اور تین مختلف فیہ ہیں۔ متفق علیہ شرائط

دارالعلوم ہندوستان العلماء لکھنؤ۔

ہیں: عقل، بلوغ، حریت، اور اتحاد دین۔ اور مختلف فیہ ہیں: عدالت، ذکوریت، اور رشد (ان شرائط کی تفصیل کے لئے دیکھیں: المغنی ۶/۶۵، مغنی المحتاج ۳/۱۵۴، کشاف القناع ۳/۳۰، شرح المنتہی ۳/۱۳۱، فتح القدر ۳/۱۸۱، المفصل فی أحكام المرأة ۶/۳۴۲)۔

۲- نکاح کا اختیار:

کن لوگوں کو اپنا نکاح خود کرانے کا اختیار حاصل ہے اور کن لوگوں کو نہیں ہے، اس سلسلہ میں فقہاء کی عام طور پر تین رائیں پائی جاتی ہیں جو درج ذیل ہیں:

پہلی رائے ابن شبرمہ اور ابوبکر اصم کی ہے کہ صغیر یا صغیرہ کا نکاح کرانے کا حق اور اختیار کسی کو نہیں ہے۔ علامہ سرحسی نے ان حضرات کے دلائل کو بڑی تفصیل سے بیان کیا ہے (المبسوط ۳/۲۱۴)۔

دوسری رائے علامہ ابن حزم کی ہے کہ باپ کو اپنی بیٹی کا نکاح کر دینے کا حق حاصل ہے تا آنکہ وہ بالغ ہو جائے، لیکن جب بالغ ہو جائے گی تو لڑکی کو اختیار بلوغ حاصل نہیں ہوگا اور اگر لڑکی کا کوئی ولی نہ ہو تو ایسی صورت میں خواہ ضرورت ہو یا نہ ہو کسی کو بھی حق حاصل نہیں ہے کہ صغیرہ کا نکاح کر دے تا آنکہ وہ بالغ ہو جائے اور صغیر (بچہ) پر کسی کو ولایت حاصل نہیں ہے اور نہ ہی اس کو صغیرہ (بچی) پر قیاس کیا جاسکتا ہے۔

”وللأب أن يزوج ابنته الصغيرة ما لم تبلغ بغير إذنها، ولا خيار لها إذا بلغت، وأما الصغيرة التي لا أب لها، فليس لأحد أن يزوجه لا من ضرورة ولا من غير ضرورة حتى تبلغ، وأما الصغير فلا ولاية لأحد عليه في تزويجه، ولا يصح قياسه على الصغيرة، لأن القياس لاحجة فيه“ (المحلى لابن حزم ۹/۳۵۹، ۱۰/۴۶۰)۔

تیسری رائے جمہور فقہاء کی ہے کہ صغیر اور صغیرہ دونوں پر اولیاء کو حق ولایت حاصل ہے، اور ولی شرعی کو حق حاصل ہے کہ صغیر و صغیرہ کا نکاح کر دے (المبسوط ۳/۲۱۳، ۲۱۴)۔ علامہ سرحسی نے مبسوط میں جمہور کی طرف سے کافی دلائل فراہم کئے ہیں، ہم طوالت کے خوف سے ان

کو ترک کر رہے ہیں۔

(الف) اب رہی یہ بات کہ صغیر و صغیرہ کے درمیان ولایت کے بارے میں کیا کچھ فرق ہے اور ان کی ولایت کب ختم ہوتی ہے؟ اس سلسلہ میں جمہور کی رائے یہ ہے کہ ولایت کے سلسلہ میں لڑکا اور لڑکی کے درمیان قدرے فرق ہے۔ صغیر کے حق میں بلوغ پر ولایت ختم ہو جاتی ہے۔ صغیرہ کے سلسلہ میں تفصیل یہ ہے کہ بالغ ہونے سے قبل تک ولی کو ولایت اجبار حاصل ہوگی، اور بعد بلوغ نکاح کرنے کے سلسلہ میں ولایت استحباب یا مشارکت حاصل رہے گی، ساتھ ہی حفظ وصیانت کی ولایت بھی باقی رہے گی (المفتی ۲۶۶/۳)۔

(ب) عاقلہ بالغہ لڑکی کے اختیارات کے سلسلہ میں فقہاء کی آراء مختلف ہیں جو درج ذیل ہیں: شوافع اور حنابلہ کے نزدیک عاقلہ بالغہ لڑکی کو از خود اپنا نکاح کرنے کا اختیار حاصل نہیں ہے، لیکن احناف کا نقطہ نظر یہ ہے کہ عاقلہ بالغہ اپنا نکاح از خود کر سکتی ہے لیکن شرط یہ ہے کہ وہ نکاح غیر کفو میں نہ ہو، اگر ولی کی مرضی اور اجازت کے بغیر غیر کفو میں کر لیا تو وہ نکاح منعقد نہیں ہوگا، علامہ ابن ہمام نے عدم انعقاد کے قول کو مفتی بہ قرار دیا ہے (فتح القدیر ۲۳۶/۳-۲۳۷)۔

(ج) عاقلہ بالغہ لڑکی نے اپنا نکاح از خود کر لیا اور بعد میں ولی کو معلوم ہوا اور اس نے اتفاق کر لیا تو نکاح برقرار رہے گا، اور اگر ولی نے رد کر دیا تو دیکھا جائے گا کہ لڑکی نے نکاح کفو میں کیا ہے یا غیر کفو میں؟ اگر کفو میں کیا ہے تو وہ نکاح معتبر مانا جائے گا اور اگر غیر کفو میں کیا ہے تو اولیاء کو نکاح فسخ کرانے کا حق حاصل ہوگا، مفتی بہ قول کے مطابق ایسی صورت میں نکاح بلا قضاء قاضی کے فاسد ہو جائے گا۔ شیخ محی الدین عبد الحمید نے مسئلہ کا پورا جائزہ لینے کے بعد لکھا ہے:

”وعلی المفتی بہ فی المذہب لم ینعقد التزوید أصلاً وأن الولی لو

رضی قبل العقد بغير الكفء صح و لزم“ (الأحوال الشخصية للشیخ محمد محی الدین ص ۹۷)۔

۳- اولیاء کا حق اعتراض و حق فسخ:

اس سوال کا جواب اوپر آچکا ہے کہ کفو میں تو نکاح منعقد ہو جائے گا لیکن غیر کفو میں

اولیاء کو اعتراض کا حق اور نکاح کو فسخ کرانے کا حق حاصل ہوگا۔ راقم کا خیال ہے کہ جہاں نظام قضاء موجود ہو وہاں قاضی کی عدالت میں معاملہ پیش کر کے نکاح فسخ کرالیا جائے گا، اور جہاں نظام قضاء موجود نہ ہو وہاں نکاح ہی منعقد نہ ہوگا یا نکاح غیر معتبر سمجھا جائے گا۔ (درمختار ۳/۲۲۶، المفصل فی احکام المرأة ۲۶۰/۳۳۰)

اس موقع پر صاحب عنایہ نے ایک وضاحت یہ بھی کی ہے کہ غیر کفو کی صورت میں اولیاء کو حق اعتراض یا حق فسخ اس وقت حاصل ہوگا جب اس مرد سے عورت کو کوئی اولاد نہ ہوئی ہو یا حمل ظاہر نہ ہوا ہو، اگر حمل کا ظہور ہو گیا یا اولاد ہو گئی تو پھر فسخ کے مطالبہ کا حق نہ ہوگا۔

”ولکن للولي الاعتراض في غير الكفوء یعنی إذا لم تلد من الزوج، وأما إذا ولدت فليس للأولياء حق الفسخ کی لا یضیع الولد“ (عنایہ علی ہاشم فسخ القدر ۳/۱۶۰)۔

۳- خیار بلوغ:

نابالغ لڑکے اور لڑکی پر باپ اور دادا کو ولایت اجبار حاصل ہے، اس لئے اگر باپ یا دادا کا کیا ہوا نکاح ہو تو نابالغ ہوتے وقت ان دونوں کو نکاح فسخ کرانے کا حق حاصل نہ ہوگا، یعنی خیار بلوغ نہیں ملے گا۔ لیکن یہ حکم اس صورت میں ہے جبکہ باپ یا دادا جس نے نکاح کرایا، لا پرواہی اور فسق کی وجہ سے سوء اختیار میں معروف نہ ہوں، اگر ان کا سوء اختیار معروف ہو اور نکاح غیر کفو یا مہر مثل میں نہ ہوا ہو تو نکاح درست نہ ہوگا (ردالمحتار ۳/۶۶)۔

علامہ ابن نجیم نے لکھا ہے کہ باپ یا دادا کے معروف بسوء الاختیار کی صورت میں نکاح باطل ہو جائے گا۔ لیکن فتاویٰ ظہیریہ میں ہے کہ نکاح منعقد ہو جائے گا، البتہ دونوں میں تفریق کردی جائے گی۔ شیخ ابوزہرہ نے اپنی معروف کتاب ”الاحوال الشخصية“ کے حاشیہ پر یہ فیصلہ لکھا ہے کہ فتاویٰ ظہیریہ کی بات برحق ہے (الاحوال الشخصية لأبی زہرہ حاشیہ ص ۱۱۹، ۱۲۰)۔

راقم کی بھی یہی رائے ہے کہ باپ یا دادا اگرچہ سوء اختیار میں معروف ہوں تاہم حق

ولایت حاصل ہونے کی وجہ سے نکاح منعقد ہو جائے گا، لیکن چونکہ یہ نکاح لڑکی کے حق میں نامناسب اور اس کے مفاد کے خلاف ہوا ہے اس لئے لڑکی کے عدم رضا اور غیر مطمئن ہونے کی وجہ سے دونوں کے درمیان تفریق کر دی جائے گی۔

لیکن یہ اس صورت میں ہے جبکہ نظام قضاء موجود ہو، جہاں نظام قضاء نہ ہو ایسی جگہوں کے لئے سوء اختیار پائے جانے کی صورت میں سرے سے نکاح غیر معتبر سمجھا جائے گا اور درست نہ ہوگا۔

مذکورہ تفصیل سے واضح ہو گیا کہ باپ اور دادا کے علاوہ دیگر اولیاء نے اگر صغیر یا صغیرہ کا نکاح کر دیا ہے تو بلوغ کے وقت انہیں اختیار حاصل ہوگا، لیکن باپ یا دادا نے نکاح کر دیا ہے تو اس کی دو صورتیں ہوں گی، اگر باپ یا دادا جنہوں نے نکاح کر لیا ہے سوء اختیار میں معروف نہ ہوں تو صغیر یا صغیرہ کو بلوغ کے وقت اختیار بلوغ حاصل نہ ہوگا، لیکن اگر سوء اختیار میں معروف ہوں تو اختیار بلوغ حاصل ہوگا۔

۵- اختیار بلوغ کی حد اور سقوط کی مدت:

اس سوال کے دو حصے ہیں: ایک یہ کہ اختیار بلوغ کا حق لڑکی کو کب تک حاصل رہتا ہے اور کب ختم ہو جاتا ہے؟ دوسرا حصہ یہ ہے کہ قریب تر ولی زندہ ہو اور نسبتاً دور کے ولی نے لڑکی یا لڑکی کا نکاح کر دیا تو یہ نکاح صحیح اور نافذ ہوگا یا نہیں؟ ترتیب وار دونوں حصوں کے جوابات درج ذیل ہیں:

باکرہ کا اختیار بلوغ:

سوال کے پہلے حصہ کے متعلق فقہاء احناف کی رائے یہ ہے کہ باکرہ لڑکی جس لمحہ میں بالغ ہو وہ فوراً کہہ دے کہ میں اپنا نکاح رد کرتی ہوں، اگر اس نے خاموشی اختیار کی، اور مجلس اگرچہ ختم نہ ہوئی ہو پھر بھی سکوت کو نکاح پر رضا مندی تصور کرتے ہوئے اختیار بلوغ ختم ہو جائے گا۔

”وسکوت البکر رضاءها ولا یمتد خیارها الی آخر المجلس“ (شرح

وقایہ ۲/۲۹۷)۔

بعض فقہاء بالخصوص ابو بکر خصافؒ کی رائے ہے کہ خیار بلوغ کا حق مجلس کے اختتام تک رہے گا (حوالہ سابق)، اس کے بعد ایک دوسرا مرحلہ یہ پیش آتا ہے کہ اس کو فوراً گواہ تلاش کرنا چاہئے اور لڑکی گواہوں کے سامنے کہہ دے کہ میں ابھی بالغ ہوئی ہوں اور آپ لوگوں کو گواہ بناتی ہوں کہ میں اپنی نابالغی کا کیا ہوا نکاح رد کرتی ہوں، اور اگر گواہان میسر نہ ہوں اور آبادی سے دور رہنے کی وجہ سے چند دنوں تک گواہ نہ بنا سکی تو خیار ساقط ہو جائے گا، اور یہ عذر معتبر نہیں سمجھا جائے گا (فتاویٰ ہندیہ ۱/۲۸۳)۔

اب رہی یہ بات کہ اگر باکرہ لڑکی کو اپنے نکاح کا علم ہی نہ ہو اور بلوغ کے کچھ دنوں کے بعد تک بھی یہ اطلاع نہ ہو سکی تو بعد اطلاع اسے خیار بلوغ حاصل ہوگا یا نہیں؟ اس کے متعلق صاحب ہدایہ و دیگر فقہاء نے صراحت کی ہے کہ لاعلمی کی وجہ سے بوقت علم و اطلاع خیار بلوغ حاصل ہوگا۔

ثیبہ کا خیار بلوغ:

مذکورہ بالا حکم باکرہ لڑکی کے لئے ہے لیکن نابالغہ ثیبہ لڑکی کو بالغ ہونے کے بعد اس وقت تک خیار بلوغ حاصل ہوتا ہے جب تک کہ وہ زبان یا عمل سے اسی شوہر کی رفاقت پر رضامندی کا اظہار نہ کر دے (ہدایہ ۲/۲۹۷)۔

راقم کا خیال ہے کہ اس مسئلہ میں ثیبہ کی طرح باکرہ کو بھی اس وقت تک خیار بلوغ حاصل ہونا چاہئے جب تک کہ وہ صراحتاً یا عملاً اپنی رضامندی کا اظہار نہ کر دے، فقہاء نے باکرہ اور ثیبہ میں جو فرق کیا ہے اس کی بنیاد نص نہیں بلکہ محض اجتہاد ہے، موجودہ دور میں بالخصوص ہندوستانی ماحول میں اس سے مزید پیچیدگی بڑھے گی، اس لئے باکرہ کے لئے بھی رضامندی پر صریح قول یا عمل آجانے کے بعد ہی خیار بلوغ ساقط ہونا چاہئے۔

خیار بلوغ اور ہندوستانی معاشرے کا عمومی جہل:

اس جگہ ایک پیچیدہ مسئلہ یہ پیش آتا ہے کہ اگر ان لڑکیوں کو خواہ باکرہ ہوں یا شیبہ اگر خیار بلوغ کا علم ہی نہ ہو اور عند البلوغ علم ہونے کی وجہ سے اس اختیار اور حق کو استعمال نہیں کیا اور اس سے ایسا عمل صادر ہو گیا جو زوجین کے درمیان جائز ہوا کرتا ہے تو کیا یہ حق ملے گا یا نہیں؟ اس کے متعلق فقہاء کی رائے یہ ہے کہ جہل عذر نہیں ہے، اس لئے اس کی وجہ سے یہ حق نہیں ملے گا بلکہ ساقط سمجھا جائے گا اور نکاح لازم ہوگا۔ صاحب شرح وقایہ لکھتے ہیں:

”ولا تعذر بالجهل، والجهل ليس بعذر في حقها“ (شرح وقایہ ۲/۲۳۲)،

صاحب ہدایہ نے اس سلسلہ میں یہ دلیل پیش کی ہے: ”والداردار العلم فلم تعذر بالجهل“ (ہدایہ ۲/۲۹۷)۔

لیکن اگر فقہاء کی اس رائے اور دلائل کا گہرائی کے ساتھ جائزہ لیا جائے تو یہ واضح ہو جائے گا کہ اس مسئلہ کی بنیاد کوئی نص نہیں بلکہ یہ محض ایک اجتہادی رائے ہے جو عرف اور حالات پر مبنی ہے، صاحب ہدایہ نے جو یہ کہا ہے کہ ہمارے دار یعنی دار الاسلام میں جہل عذر نہیں ہے، اس سے یہ معلوم ہوا کہ اگر دار الاسلام نہ ہو تو جہل کو عذر مانا جائے گا، اور یہی بات سمجھ میں بھی آتی ہے، لہذا ہندوستان جیسے ملک میں جو دار الاسلام نہیں ہے، نابالغہ جب بالغہ ہو جائے اور اپنی ناراضگی کا اظہار نہ کرے یا کوئی ایسا عمل کرے جو عملاً رضا مندی کو بتاتا ہو تب بھی جہل کی وجہ سے اس کا حق باقی رہے گا، اور اسے خیار بلوغ کا علم جب تک نہیں ہو جاتا اس وقت تک یہ حق ساقط نہیں ہوگا۔

ولی اقرب کی موجودگی میں ولی ابعدا کا کیا ہوا نکاح:

سوال کے دوسرے حصے یعنی ولی اقرب کی موجودگی میں اگر ولی ابعدا نے نکاح کر دیا تو نکاح کا کیا حکم ہوگا؟

اس سلسلہ میں فقہاء کی رائے ہے کہ یہ عقد نکاح ولی اقرب کی اجازت پر موقوف ہوگا، اگر وہ اجازت دیدے تو نکاح نافذ ہو جائے گا ورنہ نہیں۔

اور اگر ولی اقرب نہ ہو یا غیر موجود ہو تو ولی ابعدا کا کیا ہو ان کا نکاح نافذ ہو جائے گا (فتاویٰ

ہند یہ ۱/۲۸۵)۔

۶- نابالغ لڑکی کے مفاد کے خلاف کیا ہو ان کا نکاح:

اگر ولی نے لڑکی کے مصالح و مفادات کا لحاظ کئے بغیر نکاح کر دیا اور قاضی کے نزدیک لڑکی نے اپنے مفاد کے خلاف کئے گئے نکاح کے خلاف دعویٰ کو ثابت کر دیا اور فسخ نکاح کا مطالبہ کیا تو قاضی شریعت کو حق حاصل ہے کہ اس نکاح کو فسخ کر دے، کیونکہ نکاح کے لازم ہونے کے لئے یہ بھی شرط ہے کہ ولی سوء اختیار میں معروف نہ ہو یعنی مہتک فی الدین نہ ہو، اور نہ ہی لاپرواہی و فسق میں نکاح سے قبل معروف ہو (درمختار ۶۶۳-۶۷)۔

سوء اختیار، ماجن اور فاسق مہتک کی تشریح فقہاء کی بیان کردہ تفصیلات کی روشنی میں مختصراً درج ذیل ہیں:

سوء اختیار: اس کا مطلب یہ ہے کہ ولی کا لالچی اور بے وقوف ہونا اور لوگوں کو دھوکہ دینا

عام ہو۔

ماجن: وہ شخص ہے جو اپنے کام میں اور اس بات سے جو اسے کہا جائے، لاپرواہی کرتا ہو۔

فاسق مہتک: وہ شخص جو عزت دہری کی بھی پرواہ نہ کرتا ہو، یہاں تک کہ گناہ کا مرتکب

ہو جاتا ہو اور رسوائی بھی ہوتی ہو۔

۷- ولی کون لوگ ہیں اور اولیاء میں باہم ترتیب کیا ہے؟

احناف کے نقطہ نظر سے (جو کہ زیادہ وسیع اور طبائع انسانی سے قریب تر مسلک ہے)

ولی وہ لوگ ہیں جو عصبہ بنفسہ ہوں، یعنی کسی عورت کے واسطے کے بغیر مولیٰ علیہ کے رشتہ دار ہوں،

البتہ جب کوئی عصبہ موجود نہ ہو تو ذوی الأرحام (یعنی ماں کی طرف سے رشتہ دار) کو نابالغ لڑکے

یا لڑکی کا نکاح کر دینے کا حق حاصل ہوگا اور جب کوئی رشتہ دار نہ ہو تو قاضی دوسرے اولیاء کی طرح نابالغ کا نکاح کر سکتا ہے (المبسوط ۴/۱۹۲، ۱۹۳، البحر الرائق ۳/۱۳۳)۔

اولیاء کے درمیان باہم ترتیب :-

اولیاء کے درمیان قدرے اختلاف کے ساتھ وہی ترتیب ہے جو وراثت کے باب میں ہے، اور وہ ترتیب درج ذیل ہے:

باپ، دادا، - گابھائی، علاقائی بھائی، علاقائی بھتیجا، سگا چچا، علاقائی چچا، سگا چچا زاد بھائی، علاقائی چچا زاد بھائی، اسی طرح دوسرے عصبات (پدری رشتہ داران) بہ ترتیب وراثت، اس کے بعد ماں، بیٹی کی بیٹی، بیٹی کی بیٹی، پوتے کی بیٹی، بیٹی کی نواسی، سگی بہن، سوتیلا بھائی، سوتیلی بہن، دیگر ذوی الارحام یعنی مادری رشتہ داران بہ ترتیب وراثت۔

۸- مساوی درجہ کے اولیاء میں ایک کی اجازت کیا کافی ہوگی؟

کسی لڑکی کے یکساں درجہ کے ایک سے زائد اولیاء ہوں، اور اجازت ولی نکاح صحیح ہونے کے لئے شرط ہو تو کسی ایک ولی کی اجازت جمہور فقہاء احناف کے نزدیک کافی ہوگی، تمام مساوی اولیاء کا متفق ہونا ضروری نہیں؛ اس سلسلہ میں امام ترمذی نے ایک روایت نقل کی ہے جس میں صراحت موجود ہے کہ اس طرح کا نکاح درست ہوگا، دوسرے اولیاء کی اجازت ضروری نہیں، بلکہ دوسرا ولی اگر دوسری جگہ نکاح کر دے تو وہ نکاح منسوخ ہو جائے گا۔ امام ترمذی نے اس روایت کو حسن قرار دیا ہے اور یہ بھی وضاحت کی ہے کہ علماء کا اس سلسلہ میں کوئی اختلاف بھی معروف نہیں۔

”عن سمرة بن جندب أن رسول الله ﷺ قال: أيما امرأة زوجها

وليان فهي للأول منهما، قال أبو عيسى هذا حديث حسن، والعمل على هذا

عند أهل العلم، لا نعلم بينهم في ذلك اختلافاً“۔

صاحب تحفۃ الأحوذی وضاحت کرتے ہیں: ”وإذا زوج أحد الوليين قبل الآخر فنكاح الأول جائز ونكاح الآخر منسوخ وإذا زوجا جميعا فنكاحهما جميعا منسوخ“ (تحفۃ الأحوذی مع جامع الترمذی ۳/۲۴۸)۔

سنن ابوداؤد میں بھی یہ روایت موجود ہے۔ صاحب عون المعبود نے اس میں وہی تفصیلات بیان کی ہیں جو اوپر درج کی گئی ہیں (عون المعبود شرح سنن ابوداؤد ۶/۱۱۱، شیخ ابوزبرہ کی کتاب ۱۱ احوال الشخصیہ ص ۱۱۴)۔

اس سے واضح ہوتا ہے کہ جمہور فقہاء کی رائے یہی ہے کہ مساوی درجہ کے اولیاء میں اگر کسی نے بھی نکاح کی اجازت دے دی تو یہ اجازت کافی ہے، دوسرے اولیاء کی رضا مندی ضروری نہیں۔ ناچیز جمہور کے ہی مسلک کو رائج اور قابل عمل سمجھتا ہے، اور اسی میں لڑکی کے مصالح و مفادات کا تحفظ بھی ہے، ورنہ موجودہ پرفتن دور میں اگر تمام اولیاء کی اجازت پر کسی نکاح کو موقوف کر دیا جائے تو کوئی نکاح شاید ہی وجود پذیر ہوگا، اس طرح بعض وہ رشتے جو لڑکی کے مفاد میں بہتر ہوں گے اختلاف رائے کی وجہ سے چھوٹتے رہیں گے، اس لئے کسی ایک ولی کی اجازت کافی ہوگی۔



ولایت کی شرعی حیثیت

مفتی نسیم احمد قاسمی ☆

۱- ولایت کا لغوی معنی اور شرعی مفہوم:

ولی کا لفظ اگر اللہ تعالیٰ کے لئے استعمال کیا جائے تو اس کے معنی ”مددگار“ ہوگا (لسان العرب ۶/۴۹۲)، قرآن کریم کی مختلف آیات میں ولی کا لفظ اس مفہوم میں استعمال کیا گیا ہے، مثلاً ”اللہ ولی الذین آمنوا یخرجہم من الظلمت إلی النور“ (سورہ بقرہ: ۲۵۷)۔ ولی کا لفظ صدیق اور محبت کے مفہوم میں بھی مستعمل ہے، (المعجم الوسیط ۲/۱۰۵۸) لغوی اعتبار سے ولی اس شخص کو بھی کہا جاتا ہے جو کسی معاملہ کا ذمہ دار ہو یا کسی معاملہ کو انجام دے ”کل من ولی امرأ أو قام بہ“ (حوالہ بالا)۔

صاحب لسان العرب نے ”ولی“ کا مفہوم ذکر کرتے ہوئے لکھا ہے: ”الولی“ اور اسی قبیل سے ولی الیتیم ہے۔ اس سے مراد وہ شخص ہے جو کسی یتیم کا ذمہ دار ہو اور اس کی نگرانی اور کفالت کرتا ہو، اور ”ولی المرأة“ سے مراد وہ شخص ہوتا ہے جو کسی عورت کے عقد نکاح کا ذمہ دار ہوتا ہے، اس کی اجازت کے بغیر عورت کا نکاح نہیں ہوتا ہے، اسی مفہوم میں حدیث رسول ”ایما امرأة نکحت بغیر إذن ولیها فنکاحها باطل“ میں ولی کا لفظ استعمال ہوا ہے (لسان العرب ۶/۴۹۲)۔

ولایة: ولی الشیء و ولی علیہ ولایة و ولایة کا مصدر ہے، ولایت (بالکسر)

☆ سابق نائب ناظم، امارت شرعیہ، پھلواڑی شریف، پٹنہ۔

سلطان اور ولایت (بافتح) نصرت کے معنی میں مستعمل ہے (حوالہ بالا)۔

اور اصطلاح شرع میں ”تنفيذ القول على الغير شاء الغير أو أبى“ کو ”ولایت“ سے تعبیر کیا جاتا ہے، یعنی غیر پر قول کی تنفیذ ولایت ہے، چاہے وہ غیر جس پر کسی حکم اور قول کی تنفیذ کی جائے وہ اسے پسند کرے یا ناپسند کرے (المعجم الوسيط ۲/۱۰۵۸)۔ درمختار میں ہے:

”والولاية تنفيذ القول على الغير... شاء أو أبى“ (درمختار علی ہامش الرد ۲/۲۹۲)۔

ڈاکٹر وہبہ زحیلی نے ولایت کی اصطلاحی تعریف کرتے ہوئے لکھا ہے:

”هي سلطة شرعية يتمكن بها صاحبها من إنشاء العقود والتصرفات

و تنفيذها على ترتيب الآثار الشرعية عليها“ (الفقه الاسلامي وأدلتہ ۳/۱۳۹)۔

ولایت کی قسمیں:

حنفیہ کے نزدیک ولایت کی حسب ذیل تین قسمیں ہیں:

۱- ولایت علی النفس، ۲- ولایت علی المال، ۳- ولایت علی النفس والمال۔

۱- ولایت علی النفس: ولایت علی النفس کی صورت میں ولی کو اپنے زیر ولایت لڑکے اور لڑکی کی تعلیم و تربیت، علاج و معالجہ اور نکاح وغیرہ کے اختیارات حاصل ہوتے ہیں، یہ ولایت باپ اور دادا کے علاوہ دیگر تمام اولیاء کو حسب ضابطہ شرعی حاصل ہوتی ہے۔

۲- ولایت علی المال: ولایت علی المال کی صورت میں ولی کو زیر ولایت افراد کے مال و جائیداد پر تصرف، اس کی نگہداشت اور حفظ و انفاق کا حق حاصل ہوتا ہے۔ ولایت کی یہ قسم باپ، دادا اور ان دونوں کے وصی اور قاضی اور اس کے وصی کو حاصل ہوتی ہے۔

۳- ولایت علی النفس والمال: ولایت علی النفس والمال کی صورت میں نفس و مال دونوں پر ولایت حاصل ہوتی ہے۔ پھر ولایت علی النفس کی دو قسمیں ہیں:

۱- ولایت اجبار، ۲- ولایت استحباب۔

۱- ولایت اجبار سے مراد وہ ولایت ہے جو باپ اور دادا کو نابالغ اولاد یعنی بیٹا بیٹی

دونوں پر حاصل ہوتی ہے، لڑکی چاہے نابالغہ باکرہ ہو یا ثیبہ، اسی طرح بالغہ معتوہہ اور مجنونہ پر حاصل ہونے والی ولایت بھی ولایت اجبار ہے۔ یہی حکم معتوہ اور مجنون لڑکے کا بھی ہے۔

۲- ولایت استحباب سے مراد وہ ولایت ہے جو عاقلہ اور بالغہ عورت پر حاصل ہوتی ہے، چاہے وہ باکرہ ہو یا ثیبہ۔ علامہ ابن الہمام نے ولایت علی النفس کی تقسیم کرتے ہوئے لکھا ہے:

”الولاية في النكاح نوعان ولاية نذب واستحباب وهو الولاية على البالغة العاقلة بكرة كانت أو ثيباً، وولاية إجبار وهو الولاية على الصغيرة بكرة كانت أو ثيباً وكذا الكبيرة المعتوہة والمرقوقة“ (فتح القدير علی باشم البدایہ ۲۵۵/۳)۔

ولایت علی النفس کی شرائط:

ولایت علی النفس کے لئے ولی میں حسب ذیل شرائط کا پایا جانا ضروری ہے۔

۱- آزاد ہونا، ۲- عاقل ہونا، ۳- بالغ ہونا، لہذا کسی غلام، مجنون اور نابالغ کو ولایت حاصل نہیں ہوگی۔ فتاویٰ ہندیہ میں ہے:

”لا ولاية للمملوك على أحد ولا للمكاتب على ولده، كذا في محيط السرخسی۔ ولا ولاية لصغير ولا مجنون ولا لكافر على مسلم و مسلمة، كذا في الحاوي“ (فتاویٰ ہندیہ ۲۸۳/۱، بدائع الصنائع ۲۳۹/۲)۔

ثبوت ولایت کے لئے عدالت شرط نہیں ہے، کیونکہ فسق کی وجہ سے اہلیت ولایت ختم نہیں ہوتی ہے، لہذا فاسق ولی بھی اپنے زیر ولایت لڑکی اور لڑکے کا نکاح کر سکتا ہے۔ علامہ کاسانی نے تحریر فرمایا ہے:

”وكذا العدالة ليست بشرط لثبوت الولاية عند أصحابنا، وللفاسق أن يزوج ابنه وابنته الصغيرين“ (بدائع ۲۳۹/۲)۔

علامہ ابن رشد مالکی نے شرائط ولایت کا تذکرہ کرتے ہوئے تحریر فرمایا ہے:

”فإنهم اتفقوا على أن من شرط الولاية الإسلام والبلوغ والذكورة“ (بدایہ

المجتهد ابن رشد مالکی (۱۲/۲)۔

فقہاء کا اس پر اتفاق ہے کہ اسلام، بلوغت اور مرد ہونا ولایت کے لئے شرط ہے۔

۲- اسلامی شریعت نے کن لوگوں کو خود اپنا نکاح کرنے کا اختیار دیا ہے:

حسب ذیل شرائط کے پائے جانے کی صورت میں شریعت اسلامی نے ولی کے بغیر

نکاح کا اختیار دیا ہے۔

۱- نکاح کرنے والا بالغ ہو، لہذا صبی عاقل کا نکاح اگرچہ ہمارے ائمہ حنفیہ کے

نزدیک منعقد ہو جائے گا، مگر اس کا نفاذ اس کے ولی کی اجازت پر موقوف ہوگا۔ علامہ کاسانی نے

شرائط جواز نکاح کا تذکرہ کرتے ہوئے لکھا ہے:

”منہا أن یکون العاقد بالغاً فإن نکاح الصبی العاقل وإن کان منعقدا علی

أصل أصحابنا فهو غیر نافذ بل نفاذہ یتوقف علی إجازة ولیہ“ (بدائع ۲/۲۳۳)۔

۲- نکاح کرنے والا آزاد ہو، لہذا عاقل، بالغ غلام کا نکاح اس کے مولیٰ کی اجازت

کے بغیر درست نہیں ہوگا۔ نبی کریم ﷺ کا ارشاد گرامی ہے:

”أیما عبد تزوج بغیر إذن مولاه فهو عاهر“ (حوالہ بالا)۔

۳- نکاح کرنے والا عاقل ہو، لہذا مجنون اور پاگل کا نکاح ولی کے بغیر درست نہیں

ہوگا۔

۴- نکاح کے باب میں وہ ولایت کا اہل ہو، لہذا جو شخص ولایت فی النکاح کا اہل نہیں

ہوگا، اسے بذات خود نکاح کرنے کا اختیار حاصل نہیں ہوگا۔ بدائع میں ہے:

”ومنها الولاية في النکاح فلا ینعقد النکاح من لا ولاية له“ (حوالہ بالا)۔

علامہ ابن رشد مالکی نے تحریر کیا ہے کہ جو لوگ آزاد اور بالغ ہیں ان کا نکاح صرف ان کی

رضامندی اور اجازت سے درست ہو جائے گا، اس پر فقہاء کا اتفاق ہے۔ بدایۃ المجتہد میں ہے:

’أما الرجال البالغون الأحرار المالکون لأمر أنفسهم ، فإنهم اتفقوا

علی اشتراط رضاهم و قبولهم فی صحة النکاح“ (بدلیۃ الجہد ۳/۲)۔

اولیاء کے ذریعہ نکاح:

۱۔ نابالغ لڑکے اور لڑکی کے نکاح کا اختیار ولی کو دیا گیا ہے، اگر ان کی اجازت کے بغیر نکاح کر لیا جائے تو اس کا نفاذ ولی کی اجازت پر موقوف ہوگا۔

۲۔ اسی طرح غلام اور باندی کا نکاح ولی ہی کے ذریعہ درست قرار پائے گا۔

۳۔ بالغ مجنون اور معتوہ لڑکے اور لڑکی کا نکاح ولی کے بغیر درست نہیں قرار پائے گا۔

علامہ کاسانی نے تحریر فرمایا ہے:

”فشرط ثبوتها علی أصل أصحابنا کون المولیٰ علیہ صغیرا أو

صغیرة أو مجنوننا کبیرا أو مجنونة. کبیرة سواء کانت الصغیرة بکرا أو ثیبا فلا

تثبت هذه الولاية علی البالغ العاقل ولا علی العاقلة البالغة“ (بدائع الصنائع ۲/۲۳۱)۔

ہمارے اصحاب کی اصل کے مطابق ثبوت ولایت کی شرط یہ ہے کہ مولیٰ علیہ (زیر

ولایت) نابالغ لڑکا یا لڑکی ہو یا بالغ مجنون لڑکا یا لڑکی ہو، چاہے نابالغہ باکرہ ہو یا ثیبہ، لہذا یہ

ولایت عاقل بالغ لڑکے اور عاقلہ بالغ لڑکی پر ثابت نہیں ہوگی۔

لڑکے اور لڑکی کی ولایت میں فرق:

(الف) لڑکے پر ولی کو نابالغی کی حالت میں ولایت حاصل رہتی ہے، بلوغ کے

بعد یہ ولایت ختم ہو جاتی ہے، لڑکے کے بلوغ کی علامت اور پہچان انزال ہے، انزال کی صورت

میں لڑکے کو بالغ قرار دیا جائے گا، بلوغ کی یہ ظاہری علامت ہے۔ اگر اس علامت کا ظہور نہ ہو تو

پندرہ سال کی عمر میں لڑکے کو بالغ قرار دیا جائے گا، اور اس پر بلوغ کے احکام جاری ہوں گے۔

لڑکے کے حق میں بلوغ کی کم سے کم مدت بارہ سال ہے یعنی بارہ سال کی مدت میں لڑکا بالغ

ہو سکتا ہے اس سے کم مدت میں نہیں۔ لڑکی پر بھی ولی کو نابالغی کی حالت میں ولایت حاصل ہوتی

ہے، لڑکی اس وقت بالغ قرار دی جائے گی جب علامات بلوغ (مثلاً احتلام، حیض اور حمل ظاہر ہو) پائی جائیں، اگر لڑکی میں کوئی علامت بلوغت نہ پائی جائے تو صبح اور مفتی بہ قول کے مطابق اسے بھی پندرہ سال کی عمر میں بالغ قرار دیا جائے گا، اور اس پر بلوغت کے احکام جاری ہوں گے۔ لڑکی کی بلوغت کی کم سے کم مدت قول مختار کے مطابق نو سال ہے (در مختار ۹۷/۵، فتاویٰ ہندیہ ۶۱/۵)۔

عاقلہ بالغہ لڑکی کا کیا ہوا نکاح:

(ب) عاقلہ اور بالغہ عورت بذات خود ولی کی اجازت کے بغیر اپنا نکاح کر سکتی ہے یا

نہیں؟ اس سلسلہ میں فقہاء کے حسب ذیل اقوال ہیں:

عاقلہ بالغہ لڑکی ولی کی مرضی اور اجازت کے بغیر اپنا نکاح نہیں کر سکتی ہے، اسے یہ

اختیار حاصل نہیں ہے کہ اپنے طور پر کسی مرد سے نکاح کر لے، اس لئے کہ صحت عقد کے لئے

ولایت شرط ہے، اس قول کی بنیاد پر عاقد ولی ہوگا، عورت عاقد نہیں ہو سکتی ہے، فقہاء تابعین میں

سے سعید بن المسیب، حسن بصری، قاضی شریح، ابراہیم نخعی، عمر بن عبدالعزیز اور ائمہ مجتہدین میں

سے سفیان ثوری، امام اوزاعی، عبداللہ بن مبارک، شافعی، ابن شبرمہ، احمد، اسحاق ابن حزم

اندلسی، ابن ابی لیلی، طبری اور امام ابو ثور کا مسلک یہی ہے (فتاویٰ ۱۲۷/۲)۔

امام ترمذی نے اصحاب نبی ﷺ میں سے عمر بن الخطابؓ، علی بن ابی طالبؓ، عبداللہ

بن عباسؓ، ابو ہریرہؓ، ابن عمرؓ، ابن مسعودؓ اور حضرت عائشہؓ کی طرف اس قول کو منسوب کیا ہے (حوالہ

بالا)۔

ان حضرات نے حسب ذیل آیات قرآنی اور احادیث رسول اللہ ﷺ سے

استدلال کیا ہے:

۱۔ قرآن میں اولیاء کو مخاطب کرتے ہوئے کہا گیا: ”وَأَنْكِحُوا الْأَيَامَىٰ مِنْكُمْ

وَالصَّالِحِينَ مِنْ عِبَادِكُمْ وَإِمَائِكُمْ“ (سورہ نور ۳۲)۔

۲۔ سورہ بقرہ میں ارشاد خداوندی ہے: ”وَلَا تَنْكِحُوا الْمُشْرِكِينَ حَتَّىٰ

یؤمنوا“ (سورہ بقرہ ۳۲۲)۔

ان دونوں آیات میں نکاح کے سلسلہ میں مردوں کو مخاطب کیا گیا، عورتوں کو نہیں، اس سے ثابت ہوتا ہے کہ عورتوں کو اپنے طور پر نکاح کرنے کا اختیار نہیں ہے۔ مختلف احادیث سے بھی ثابت ہوتا ہے کہ ولی کے بغیر نکاح درست نہیں ہوتا ہے، چنانچہ ابو موسیٰ اشعریؓ سے روایت ہے کہ نبی کریم ﷺ نے ارشاد فرمایا: ”لا نکاح إلا بولی“ (رواہ احمد و ابوداؤد و الترمذی و ابن حبان)۔

حضرت عائشہؓ سے روایت ہے کہ نبی کریم ﷺ نے ارشاد فرمایا:

”أیما امرأة نکحت بغیر إذن ولیها فنکاحها باطل، فنکاحها باطل، فنکاحها باطل، فإن دخل بها فلها المهر بما استحل من فرجها فإن اشتجروا فالسلطان ولی من لا ولی له“ (رواہ احمد و ابوداؤد و الترمذی)۔

مذکورہ بالا دونوں احادیث سے بھی ظاہر ہوتا ہے کہ عاقلہ بالغہ لڑکی کا بھی نکاح ولی کی اجازت کے بغیر درست نہیں ہوگا۔ اس سلسلہ میں دوسرا قول امام مالک کا یہ ہے کہ اگر عورت معاشرہ میں عزت و شرافت کی مالک، حسن و جمال کی پیکر یا مال و دولت والی ہو کہ مرد اس جیسی عورتوں سے نکاح کی رغبت رکھتا ہو تو اس کا نکاح ولی کے بغیر درست اور صحیح نہیں ہوگا۔ اور اگر عورت ان صفات کی حامل نہ ہو تو پھر جائز ہوگا کہ کوئی اجنبی آدمی اس کا نکاح اس کی مرضی سے کر دے، اس صورت میں بھی اسے اپنے نکاح کا اختیار حاصل نہیں ہوگا (مواہب الجلیل للخطاب ۳۳۰/۳، جواہر الاکلیل ۱/۲۷۸)۔

عاقلہ بالغہ لڑکی کے نکاح کے سلسلہ میں فقہاء حنفیہ کے مختلف اقوال ہیں، ظاہر الروایہ کے مطابق امام ابو حنیفہ اور امام ابو یوسف کا قول یہ ہے کہ آزاد عاقلہ بالغہ لڑکی کا نکاح اس کی رضا مندی سے منعقد ہو جائے گا چاہے ولی نے اس کا عقد نہیں کیا ہو، اور لڑکی چاہے باکرہ ہو یا ثیبہ، امام ابو یوسف سے دوسرا قول یہ منقول ہے کہ ولی کے بغیر نکاح منعقد نہیں ہوگا اور امام محمد کی رائے یہ ہے کہ اس کا نکاح ولی کی اجازت پر موقوف ہوگا۔ ہدایہ میں ہے:

”وینعقد نکاح الحرة العاقلة البالغة برضاها وإن لم يعقد عليها ولي بکراً كانت أو ثیباً عند أبي حنيفة وأبي يوسف رحمهما الله في ظاهر الرواية: وعن أبي يوسف رحمه الله لا ينعقد إلا بولي وعند محمد ينعقد موقوفاً“ (ہدایہ مع الفتح ۲۵۹/۳)۔

صاحب فتح القدر علامہ ابن الہمام نے امام ابو یوسف سے حسب ذیل تین روایات نقل کی ہیں:

الف: ولی کی موجودگی میں نکاح مطلقاً جائز نہیں ہوگا۔

ب: دوسرا قول یہ ہے کہ اگر عورت نے اپنا نکاح کفو میں کیا ہو تو نکاح درست قرار پائے گا، اور غیر کفو میں کرنے کی صورت میں نکاح جائز نہیں ہوگا۔

ج: تیسرا قول یہ ہے کہ مطلقاً نکاح جائز ہوگا، چاہے وہ کفو میں نکاح کرے یا غیر کفو میں۔ امام محمد سے دو قول منقول ہیں: پہلے قول کے مطابق نکاح ولی کی اجازت پر موقوف رہے گا، اگر ولی اجازت دیدے تو نکاح نافذ ہوگا، اور اگر رد کر دے تو نکاح رد ہو جائے گا، اور ان کا دوسرا قول ظاہر الروایہ کے مطابق ہے۔ ان روایات اور اقوال کا خلاصہ یہ ہے کہ امام ابو حنیفہ، امام ابو یوسف اور امام محمد اس بات پر متفق ہیں کہ ولی کی اجازت کے بغیر بھی نکاح صحیح ہوگا، چاہے کفو میں نکاح ہو یا غیر کفو میں (فتح القدر علی ہاشم الہدایہ ۲۵۹/۳، بدائع الصنائع ۲/۲۷۷)۔

مذکورہ بالا تفصیلات کا حاصل یہ ہے کہ فقہ حنفی کی رو سے آزاد عاقلہ بالغہ لڑکی اپنا نکاح ولی کی اجازت اور مرضی کے بغیر کفو میں کرے یا غیر کفو میں، مہر مثل پر کرے یا اس سے کم پر، اور چاہے وہ باکرہ ہو یا ثیبہ، ہر صورت میں ظاہر الروایہ کے مطابق اس کا نکاح درست قرار پائے گا، البتہ غیر کفو کی صورت میں اس کے اولیاء کو حق اعتراض حاصل ہوگا۔

(ج) عاقلہ بالغہ لڑکی کے کئے ہوئے نکاح پر ولی کی اجازت یا رد کا اثر:

ظاہر الروایہ کے مطابق امام ابو حنیفہ اور امام ابو یوسف کے نزدیک عاقلہ بالغہ لڑکی کا

نکاح ولی کی اجازت اور مرضی کے بغیر بھی درست قرار پاتا ہے، چاہے اس نے کفو میں کیا ہو یا غیر کفو میں، البتہ غیر کفو میں نکاح کی صورت میں ولی کو حق اعتراض حاصل ہوگا۔ اور اس صورت میں ولی قاضی کی عدالت میں معاملہ پیش کر کے فسخ نکاح کی کوشش کر سکتا ہے، لہذا اس صورت میں بالغ لڑکی کے نکاح پر ولی کی اجازت یا اس کے رد کا کوئی اثر ظاہر نہیں ہوگا، یعنی اس کے رد کرنے سے عاقلہ بالغ لڑکی کا نکاح رد نہیں ہوگا (فتاویٰ ہندیہ ۱/۲۸۷)۔

راقم الخروف کے نزدیک ظاہر الروایہ پر ہی فتویٰ دینا بہتر اور مناسب ہے۔

۳۔ عاقلہ بالغ لڑکی کے خود سے نکاح کرنے کی مختلف صورتوں اور ان کے احکام کی تفصیل کے لئے دیکھئے: درمختار (۲/۲۹۶-۲۹۷) ہدایہ مع الفتح (۲/۲۵۸) بدائع الصنائع (۲/۴۷۷)۔

۴۔ نابالغ کے نکاح کا حکم اور خیار بلوغ:

نابالغ لڑکی کے نکاح کی دو صورتیں ہو سکتی ہیں:

۱۔ پہلی صورت میں جبکہ زیر ولایت نابالغ لڑکی کا نکاح باپ یا دادا نے کیا تو یہ نکاح شرعاً نافذ اور لازم قرار پائے گا، اور بلوغ کے بعد بھی لڑکی کو خیار بلوغ حاصل نہیں ہوگا، وہ اپنا نکاح فسخ نہیں کر سکتی ہے۔ ان دونوں کا کیا ہوا نکاح اسی طرح لازم ہوگا جس طرح بالغ ہونے کی حالت میں خود اس کا کیا ہوا نکاح لازم ہوتا ہے، اس کی وجہ یہ ہے کہ باپ دادا دونوں رائے اور عقل کے اعتبار سے پختہ اور کامل ہوتے ہیں، ان دونوں کی شفقت بھی کامل اور پوری ہوتی ہے، اس لئے ان کے نکاح کو رد نہیں کیا جاسکتا ہے، الا یہ کہ یہ دونوں معروف بسوء الاختیار ہوں۔ ہدایہ میں ہے:

”فإن زوجهما الأب والجد یعنی الصغير والصغيرة فلا خيار لهما بعد

بلوغهما لأنهما كاملا الرأي، وأفرا الشفقة، فيلزم العقد بمباشرتهما كما إذا

باشراه برضاهما بعد البلوغ“ (ہدایہ مع الفتح ۳/۲۷۷، فتاویٰ ہندیہ ۱/۲۸۵، درمختار ۲/۳۰۳)۔

البتہ اگر ولی مجبر یعنی باپ یا دادا معروف بسوء الاختیار ہوں، اور یہ ثابت ہو جائے کہ

زیر ولایت نابالغ لڑکی کے نکاح میں ان دونوں نے اپنی بیوقوفی یا طمع و لالچ کی وجہ سے اپنے اختیار اور ولایت کا غلط استعمال کیا تو پھر ان کا کیا ہوا نکاح درست نہیں ہوگا۔

علامہ ابن عابدین شامی نے تحریر فرمایا ہے:

”حتی لو عرف من الأب سوء الاختیار لسفہہ أو لطمعہ لا یجوز عقدہ

إجماعاً“ (رد المحتار ۲/۳۰۴)۔

۲۔ دوسری صورت میں جبکہ نابالغ لڑکی کا نکاح باپ، دادا کے علاوہ کسی دوسرے ولی نے کر دیا اور لڑکی اس نکاح سے راضی اور مطمئن نہیں ہے تو ایسی صورت میں لڑکی کو بالغ ہونے پر اختیار بلوغ حاصل ہوگا، اگر وہ چاہے تو اس نکاح کو برقرار رکھے اور اگر چاہے تو رد کر دے، مگر اختیار بلوغ کی صورت میں فسخ نکاح کے لئے قضاء قاضی شرط ہے، قضاء قاضی کے بغیر نکاح فسخ نہیں ہوگا۔

ہدایہ میں ہے: اور اگر نابالغ لڑکی کا نکاح باپ دادا کے علاوہ کسی دوسرے ولی نے کیا تو ایسی صورت میں ان دونوں میں سے ہر ایک کو اختیار بلوغ حاصل ہوگا، اگر وہ چاہیں تو نکاح کو قائم رکھیں اور اگر چاہیں تو نکاح فسخ کر دیں، امام ابو حنیفہ اور امام ابو یوسف کا یہی مسلک ہے (ہدایہ مع الفتح ۳/۲۷۸، نیز فتاویٰ ہندیہ ۱/۲۸۵)۔

۵۔ اختیار بلوغ:

اگر نابالغ لڑکی کا نکاح باپ یا دادا کے علاوہ کسی دوسرے ولی نے کر دیا تو اسے اختیار بلوغ حاصل ہوگا، جس کی تفصیل یہ ہے:

۱۔ اگر لڑکی باکرہ ہو تو اس کا اختیار بلوغ محض سکوت سے باطل ہو جائے گا، اور مجلس کے آخری حصہ تک اختیار تمتد نہیں ہوگا، مثلاً لڑکی جس وقت بالغ ہوئی اس وقت اس نے اپنے نکاح کو رد نہیں کیا تو اس کا اختیار باطل ہو جائے گا۔

۲۔ اور اگر وہ لڑکی حقیقت میں ثیبہ ہو یا شوہر نے اس کے ساتھ شب زفاف منائی ہو پھر

وہ بالغہ ہوئی تو اس کا خیار بلوغ محض سکوت اور مجلس سے اٹھنے کی وجہ سے باطل نہیں ہوگا بلکہ صراحتاً نکاح پر رضامندی ظاہر کرے یا اس کی طرف سے ایسا فعل پایا جائے جو رضا پر دلالت کرے جیسے اپنے نفس پر قابو دینا، نفقہ طلب کرنا وغیرہ، تو اس کا خیار باطل ہوگا (فتاویٰ ہندیہ ۲۸۶/۱)۔

قریب تر ولی کی موجودگی میں دور کے ولی کا کیا ہوا نکاح:

قریب تر ولی موجود ہو اور نسبت دور کے ولی کے ذریعہ نابالغہ لڑکی کا نکاح کیا گیا تو اس کی حسب ذیل صورتیں ہوں گی:

۱۔ ولی اقرب موجود تھا اور اس کی موجودگی میں ولی ابعدا نے نابالغہ لڑکی کا نکاح کر دیا حالانکہ ولی اقرب کے اندر اہلیت ولایت بھی پائی جاتی ہے، تو ایسی صورت میں اس کا کیا ہوا نکاح ولی اقرب کی اجازت پر موقوف ہوگا، اگر ولی اقرب اجازت دے دے تو نکاح نافذ ہو جائے گا اور اجازت نہ دے تو رد ہو جائے گا اور اگر اس کے اندر اہلیت نہ ہو تو پھر ولی ابعدا کا کیا ہوا نکاح درست قرار پائے گا۔

فتاویٰ تاتارخانیہ میں ہے:

”وإن زوج الصغير أو الصغيرة أبعدا الأولياء فإن كان الأقرب حاضراً وهو من أهل الولاية توقف نكاح الأبعد على إجازته، وإن لم يكن من أهل الولاية بأن كان صغيراً أو كبيراً كافراً أو مجنوناً جاز“ (فتاویٰ تاتارخانیہ)۔

۲۔ ولی اقرب موجود نہ ہو مگر وہ اتنے کم فاصلہ پر رہتا ہو کہ آسانی کے ساتھ بوقت ضرورت اس کی رائے معلوم کی جاسکتی ہو، اور نکاح کے سلسلہ میں اس سے مشورہ لیا جاسکتا ہو، تو ایسی صورت میں بھی ولی ابعدا کا نکاح اس کی اجازت پر موقوف ہوگا۔

۳۔ تیسری صورت یہ ہے کہ ولی اقرب غائب ہو اور اس کی غیبت منقطعہ ہو تو ایسی صورت میں ولی ابعدا کا کیا ہوا نکاح درست قرار پائے گا۔ اب رہا یہ سوال کہ ”غیبت منقطعہ“ کسے کہا جائے گا تو اس کی تعیین اور حد میں فقہاء حنفیہ کے مختلف اقوال ہیں:

ایک قول یہ ہے کہ اگر ولی ایسی جگہ رہتا ہو کہ وہاں عموماً سال میں صرف ایک بار قافلے پہنچتے ہوں تو اسے منقطع کہا جائے گا۔

ایک قول کے مطابق ایک سال کی مسافت، اور ایک قول کے مطابق ایک ماہ کی مسافت منقطع کہلائے گی مگر اس سلسلہ میں صحیح قول یہ ہے کہ ولی اقرب ایسے مقام پر رہتا ہو کہ اگر اس کی آمد، اور اس کی رائے کا انتظار کیا جائے تو کفو والا رشتہ فوت ہو جائے گا تو اسے منقطع کہا جائے گا، اور ولی بعد کو نکاح کرنے کا حق اور اختیار حاصل ہوگا، اور اگر اس کی آمد اور رائے کے انتظار کی صورت میں کفو کے فوت ہونے کا اندیشہ نہ ہو تو اسے منقطع نہیں کہا جائے گا (فتاویٰ تاتارخانیہ)۔

بدائع میں ہے:

پھر ولی اقرب کو بعد پر اس وقت تقدم حاصل ہوگا جبکہ وہ موجود ہو یا غیبت غیر منقطع کے ساتھ غائب ہو، لہذا اگر وہ غیبت منقطع کے ساتھ غائب ہو تو ہمارے ائمہ ثلاثہ (امام ابوحنیفہ، ابو یوسف، محمدؒ) کے قول کے مطابق ولی بعد کو نکاح کرنے کا حق حاصل ہوگا (بدائع ۲۵۰/۲) البتہ امام زفر ولی اقرب کی عدم موجودگی میں بھی بعد کی ولایت کو تسلیم نہیں کرتے ہیں، اور اقرب کی ولایت کو برقرار رکھتے ہیں، اگر ولی اقرب نے اپنی جگہ نابالغ لڑکی کا نکاح کر دیا تو اس کی ولایت کے قائم اور باقی ہونے کی وجہ سے ان کے نزدیک اس کا کیا ہوا نکاح درست قرار پائے گا (بدایہ مع لفتح ۲۸۸/۳-۲۸۹)۔

۶- معروف بسوء الاختیار ولی کا کیا ہوا نکاح:

بلوغ سے قبل تک لڑکے اور لڑکی کی عقل کامل اور رائے پختہ اور صائب نہیں ہوتی ہے، اس لئے اسلام نے ان دونوں کے مصالح اور مفادات کے تحفظ کے پیش نظر خود نابالغ لڑکے اور لڑکی کو اپنے نفس پر ولایت نکاح اور تصرف کا اختیار نہ دے کر ان کے ولی کو ہدایت کی کہ وہ نابالغ لڑکے اور لڑکی کے مستقبل اور ان کے مفادات و مصالح کو سامنے رکھ کر مناسب رشتہ کر دے، پھر اولیاء میں بھی قرابت و تعلق کے اعتبار سے شفقت و محبت میں کمی و بیشی ہوتی ہے، اس لئے باپ

اور دادا، جو قرابت اور شفقت کے اعتبار سے دیگر اولیاء سے فائق اور برتر ہوتے ہیں، ان کو ولایت اجبار دی گئی، اور ان کے نکاح کو جائز و نافذ تسلیم کیا گیا، اور ان کے علاوہ دوسرے اولیاء میں اس درجہ کی قرابت اور شفقت و محبت نہیں پائی جاتی ہے، اس لئے ان کو ولایت اجبار کا حق نہیں دیا گیا، اور ان کی طرف سے کوتاہی کے امکان کے پیش نظر لڑکے اور لڑکی کو خیار بلوغ دیا گیا جس کی تفصیل گذر چکی ہے (ردالمحتار ۲/۳۰۴-۳۰۵)۔

۷۔ اولیاء اور ان کی ترتیب:

نکاح کے سلسلے میں سب سے پہلے اولیاء عصبہ کو ولایت حاصل ہوگی، اور میراث کی ترتیب کے مطابق ولی اقرب کو ولی ابعدا پر تقدم حاصل ہوگا، نابالغ لڑکی اور نابالغ لڑکے کے حق میں قریب تر ولی اس کا باپ ہے، اور نکاح کے باپ میں اولیاء کی وہی ترتیب ہے جو میراث کی تقسیم میں عصبات میں ہے۔ مگر عصبات میں سے کوئی ولی موجود نہ ہو تو امام ابوحنیفہ کے نزدیک ظاہر الروایہ کے مطابق نابالغ لڑکی کے نکاح کی ولایت ذوی الارحام کو حاصل ہوگی۔ امام محمد ذوی الارحام کی ولایت کے قائل نہیں ہیں۔ امام ابو یوسف کے اقوال اس سلسلہ میں مضطرب ہیں۔ امام ابوحنیفہ کے نزدیک ذوی الارحام میں سب سے قریب تر ولی ماں ہوگی۔ ہدایہ میں ہے:

”والترتیب فی العصبات فی ولایة النکاح کالترتیب فی الإرث، والأبعد محجوب بالأقرب“ (ہدایہ مع الفتح ۳/۲۷۷)۔

حاصل کلام یہ ہے کہ نکاح کے باب میں سب سے پہلے ولی عصبہ کو ولایت حاصل ہوگی، اور عصبہ اقرب کی موجودگی میں ابعدا محروم قرار پائے گا، اسے ولایت حاصل نہیں ہوگی، اگر عصبات میں سے کوئی بھی ولی قریب کا یا دور کا موجود نہ ہو تو حضرت امام ابوحنیفہ کے نزدیک ذوی الارحام کو ولایت نکاح حاصل ہوگی، اور ان میں بھی الاقرب فالاقرب کا قاعدہ جاری ہوگا، ان کی عدم موجودگی میں سلطان وقت کو ولایت حاصل ہوگی، پھر اس کے بعد قاضی کو ولایت نکاح حاصل ہوگی، بشرطیکہ اس کے مشورہ میں اس کی وضاحت کر دی گئی ہو۔ علامہ کاسانی نے تحریر کیا ہے:

”وأما شرط التقدم فثيئان: أحدهما العصوبة عند أبي حنيفة، فتقدم

العصبة على ذوى الرحم سواء كانت العصبة أقرب أو أبعد، (بدائع ۲/۲۳۹)۔

۸- یکساں درجہ کے اولیاء کی موجودگی میں سب کی اجازت ضروری نہیں:

اگر کسی نابالغ لڑکی کے یکساں درجہ کے ایک سے زائد ولی ہوں تو ایسی صورت میں ان

میں جو ولی بھی نکاح کر دے گا نکاح جائز قرار پائے گا، سمجھوں کی اجازت اور رضا مندی ضروری

نہیں ہوگی اور اگر ایک سے زائد ہونے کی صورت میں یکے بعد دیگرے دونوں ولی نے لڑکی کا نکاح

کر دیا تو ایسی صورت میں جس ولی نے پہلے نکاح کیا ہوگا اس کا کیا ہوا نکاح درست قرار پائے گا اور

اگر ایک ہی وقت میں دونوں ولی نے لڑکی کا نکاح دو مختلف اشخاص سے کر دیا تو ایسی صورت میں

دونوں کا کیا ہوا نکاح باطل قرار پائے گا (دیکھئے: فتاویٰ ہندیہ ۱/۲۸۴، فتاویٰ تاتارخانیہ ۳)۔



ولایت علی النفس کے احکام و مسائل

مولانا محمد جمال الدین قاسمی ☆

۱- ولایت کا مفہوم:

عربی زبان میں یہ لفظ بڑا وسیع مفہوم رکھتا ہے، اگر اس لفظ کی پوری وسعت کو ملحوظ رکھا جائے تو یہ نصرت، سرپرستی، حمایت، نگہبانی اور قرابت کے مفہومات پر حاوی ہے، فقہاء چونکہ عام طور پر لغوی معنی سے کم بحث کرتے ہیں، اس لئے انہوں نے ولایت کے ان تمام معانی کا احاطہ نہیں کیا جو اہل لغت کے یہاں مشہور و معروف ہیں، چنانچہ یہ سارے معانی فقہ کی متداول کتابوں میں یکجا موجود نہیں ہیں، علامہ احمد طحطاوی اس کے لغوی معنی پر ہلکی سی روشنی ڈالتے ہوئے فرماتے ہیں:

”أما معناها لغة فالسلطة والنصرة، قال سيويہ الولاية بالفتح المصدر

وبالكسر الاسم“ (حاشیہ طحطاوی ۲/۲۶۷)۔

سیویہ کا کہنا ہے کہ ولایت مصدر ہے اور ولایت اسم مصدر ہے۔

علامہ ابن عابدین فرماتے ہیں:

”قوله الولاية الخ) معناها اللغوي المحبة والنصرة كما في المغرب“

(شامی ۲/۳۲۱)۔

(مغرب میں ہے کہ ولایت کے لغوی معنی نصرت و محبت کے ہیں)۔

قرآن پاک میں بھی ”ولایت“ کا استعمال بہت سی جگہوں پر ہوا ہے، مثلاً ارشاد باری ہے:

☆ مفتی دارالعلوم، شیورام پٹی، حیدرآباد۔

”والذین آمنوا ولم یهاجروا مالکم من ولایتهم من شیء حتی یهاجروا“

(الانفال: ۷۲)۔

مگر فقہاء کی اصطلاح میں ولایت کہتے ہیں: ”کسی معاہدے کو عملی جامہ پہنانے پر قادر ہونے کو“۔ چنانچہ شیخ ابوزہرہ رقم طراز ہیں:

”الولاية هي القدرة على إنشاء العقد نافذاً“ (الاحوال الشخصیہ، ۱۰۷) (کسی

معاہدے کو عملی جامہ پہنانے پر قادر ہونے کو ولایت کہتے ہیں)۔

ولایت کے اقسام:

اولاً ولایت کی دو قسمیں ہیں:

۱۔ ولایت قاصرہ، ۲۔ ولایت متعدیہ۔

ولایت قاصرہ میں عاقد ایسے معاملہ کو انجام دینے پر قادر ہوتا ہے جن کا تعلق خود اس کی ذات سے ہوتا ہے، جب کہ ولایت متعدیہ میں اس عاقد کو شریعت ایسے معاملات کو انجام دینے پر قدرت دیتی ہے جس کا تعلق اس کے علاوہ کسی دوسرے انسان سے ہو، پھر اس ولایت متعدیہ کی بھی دو قسمیں بیان کی جاتی ہیں:

۱۔ ولایت علی المال، ۲۔ ولایت علی النفس۔

ولایت علی المال کا مطلب یہ ہے کہ انسان دوسرے کے مال میں شریعت کی طرف سے مامور ہونے کی بنا پر تصرف کرے، جیسا کہ باپ اپنے زیر ولایت بچہ و بیٹی کے مال میں تصرف کرتا ہے، اور ولایت علی النفس کا مفہوم یہ ہے کہ کوئی انسان دوسرے کا ازدواجی رشتہ طے کرنے پر قادر ہو (الاحوال الشخصیہ، ۱۰۷)۔

فقہاء نے ولایت علی النفس کی دو قسمیں بیان کی ہیں:

۱۔ ولایت اجبار۔

۲۔ ولایت ندب یا ولایت اختیار یا ولایت شرکت۔

ولایت اجبار کا مطلب یہ ہے کہ زیر ولایت شخص پر اپنے قول کو لازم کر دیا جائے خواہ وہ خوش ہو یا ناخوش ہو، چنانچہ علامہ ابن نجیم مصری فرماتے ہیں:

”والولاية في الفقه تنفيذ القول على الغير شاء أو أبى“ (البحر الرائق ۱۰۹/۳)۔

فقہ میں ولایت کا مفہوم یہ ہے کہ اپنے غیر پر کسی بات کو لازم کر دینا خواہ اسے پسند ہو یا

نا پسند۔

ولایت اجبار کا دوسرا نام ولایت استبداد ہے۔

اور ولایت ندب کا مطلب یہ ہے کہ جن اشخاص پر اولیاء اپنی بات کو جبراً لازم نہیں کر سکتے ان کا اپنے نکاح میں اولیاء کی خدمت حاصل کرنا اور ان کے ذریعہ نکاح کے معاملات کو طے کرانا تا کہ از خود نکاح کے معاملہ میں دخل دینے کی وجہ سے ان کی حیثیت عرفی پر بدناما داغ نہ لگے (شامی ۳۲۱/۲)۔

یہ تو احناف کے نزدیک ہے، لیکن جمہور فقہاء کے یہاں چونکہ مکلفہ لڑکی از خود اپنا نکاح نہیں کر سکتی، بلکہ شوہر کے انتخاب اور ایجاب کے واسطے ولی کا موجود ہونا ضروری ہے، اس لئے وہ حضرات اس کا نام ولایت اشتراک اور ولایت اختیار رکھتے ہیں۔

ولایت علی النفس کے تین شرائط ہیں:

۱۔ ولی کا بالغ ہونا، ۲۔ اس کا عاقل ہونا، ۳۔ اس میں وارث بننے کی صلاحیت کا ہونا۔

مگر تیسری شرط پر خیر الدین رطبی نے یہ اعتراض کیا ہے کہ ولایت علی النفس تو امام کو بھی حاصل ہوتی ہے، مگر وہ وارث نہیں ہوتا، لہذا اس قید کی ضرورت نہیں ہے (منہج الخلق علی ہاشم البحر ۱۰۹/۳)۔

بعض حضرات نے اگرچہ اس کا جواب دینے کی کوشش کی ہے (حاشیہ طحاوی ۲۶/۲) لیکن صحیح بات یہ ہے کہ اس قید کا اضافہ بے محل ہے (حوالہ سابق)، ہونا یہ چاہئے تھا کہ ولی کے لئے صرف دو شرطیں قرار دی جائیں: ایک عاقل ہونا، دوسرے اس کا بالغ ہونا، پھر یہ کہ زیر ولایت شخص اگر مسلمان ہو تو ولی کا مسلمان ہونا بھی ضروری ہے تاکہ وارث کا مقصود اسلام کی قید سے حاصل

ہو جائے۔

حاصل یہ کہ ولایت علی النفس کے لئے احناف کے یہاں تین شرطیں ہیں: ولی کا عاقل ہونا، اس کا بالغ ہونا اور اگر زیر ولایت شخص مسلمان ہو تو اس کا مسلمان ہونا۔ اور فقہاء نے آزاد ہونے کی بھی قید لگائی ہے (المجموع ۱/۳۱۷)، مگر آج کل چونکہ غلامی کا سلسلہ بند ہو گیا ہے اس لئے اس شرط کے ذکر کرنے کی ضرورت نہیں سمجھی گئی۔

۲۔ اس بات پر تو سب کا اتفاق ہے کہ جو بچہ عاقل و بالغ نہ ہو، اس کے نکاح کا ذمہ دار ولی ہے، اس کا خود سے کیا ہوا نکاح منعقد و لازم نہ ہوگا (فتاویٰ تاتارخانیہ ۱۵/۳)، اور عاقل و بالغ مرد اپنا نکاح خود کرنے کا اہل و مجاز ہے، اب یہاں سوال یہ پیدا ہوتا ہے کہ کیا یہی حکم لڑکی کا بھی ہے، اس سلسلہ میں ائمہ اربعہ کے درمیان اختلاف پایا جاتا ہے۔

ائمہ ثلاثہ (امام شافعی، امام مالک اور امام احمد بن حنبل) کے یہاں عورتوں کی عبارت سے نکاح منعقد نہیں ہوتا ہے، ولی کی تعبیر ضروری ہے، اس میں صغیرہ، کبیرہ، باکرہ، ثیبہ، عاقلہ، اور مجنونہ سب برابر ہیں (دیکھئے: المجموع ۱/۳۰۳)۔

علامہ ابن رشد تحریر فرماتے ہیں:

”اختلف العلماء هل الولاية شرط من شروط صحة النكاح أم ليست بشرط فذهب مالك إلى أنه لا يكون نكاح إلا بولي وإنها شرط في الصحة“
(بدایۃ المجتہد ۷/۲)۔

علامہ ابن قدامہ رقم طراز ہیں:

”لا تملك المرأة تزويج نفسها ولا غيرها ولا توكيل غير وليها في تزويجها فإن فعلت لم يصح النكاح“ (المعنى ۷/۳۳)۔

(عورت اپنا نکاح خود نہیں کر سکتی، نہ کسی دوسری عورت کا کر سکتی ہے اور نہ اپنی شادی میں غیر ولی کو وکیل بنا سکتی ہے کیونکہ ایسا کرنے کی صورت میں نکاح ہی صحیح نہ ہوگا)۔

اس کے برخلاف احناف سے اس مسئلہ میں سات روایتیں منقول ہیں، امام ابوحنیفہ سے دو روایتیں ہیں:

۱- عبارت نساء سے نکاح منعقد ہو جاتا ہے بشرطیکہ عورت عاقلہ بالغہ ہو (ہدایہ ۳۱۳/۲)، البتہ ولی کا ہونا مندوب و مستحب ہے (بدائع ۲۴۷/۲)، یہی طاہر الروایہ ہے۔

۲- دوسری روایت حسن بن زیاد سے مروی ہے کہ اگر عورت نے نکاح کفو میں کیا تو درست ہے اور غیر کفو میں کیا ہے تو درست نہیں ہے (تمیین ۲۴۷/۲)۔

امام ابو یوسفؒ سے اس مسئلہ میں تین روایتیں منقول ہیں:

ان کی پہلی روایت جمہور کے مطابق ہے یعنی بلا ولی نکاح جائز ہی نہیں ہو سکتا، پھر انہوں نے امام ابوحنیفہؒ کی دوسری روایت کی طرف رجوع کر لیا یعنی غیر کفو میں عورت نے نکاح کیا ہو تو جائز نہیں ہے، آخر میں انہوں نے امام صاحب کی پہلی روایت کی طرف رجوع کر لیا یعنی کفو میں کیا ہو یا غیر کفو میں کیا ہو بہر صورت جائز ہے۔

امام محمد کی اس مسئلہ میں دو روایتیں ہیں:

پہلی روایت یہ ہے کہ جو نکاح ولی کے بغیر ہوا ہے وہ ولی کی اجازت پر موقوف رہے گا خواہ نکاح کفو میں ہو یا غیر کفو میں، البتہ اگر کفو میں ولی اجازت نہ دے تو قاضی کو چاہئے کہ تجدید عقد کر دے اور ولی کی بات کی طرف توجہ نہ دے۔

ان کی دوسری روایت یہ ہے کہ انہوں نے امام ابوحنیفہؒ کی پہلی روایت کی طرف رجوع کر لیا۔ حاصل یہ کہ امام ابوحنیفہ اور صاحبین کا اس پر اتفاق ہے کہ عبارت مکلفہ سے نکاح منعقد ہو جاتا ہے خواہ کفو میں ہو یا غیر کفو میں (فتح القدیر ۳۹۲/۲، مبسوط شرحی ۱۰/۵)۔

جمہور نے اپنے مسلک پر آیات و حدیث سے استدلال کیا ہے، فرمان باری تعالیٰ ہے:

۱- ”وَأَنْكَحُوا الْأَيَامَىٰ مِنْكُمْ“ (سورہ نور ۳۲)۔ (تم اپنے میں سے غیر شادی شدہ

عورتوں کا نکاح کرو)۔

اس آیت میں اولیاء کو خطاب ہے جس سے معلوم ہوتا ہے کہ عورتوں کو خود اپنے نکاح کا حق حاصل نہیں ہے، یہ ذمہ داری اولیاء کی ہے، اسی لئے ان کو خطاب کیا گیا ہے (قرطبی ۲۳۹/۱۲)۔

۲- ”ولا تنكحوا المشركين حتى يؤمنوا“ (سورہ بقرہ ۲۳۱) (اور نکاح نہ کر دو مشرکین سے جب تک وہ ایمان نہ لے آویں)۔

اس آیت سے بھی علامہ قرطبی نے جمہور کے مسلک پر استدلال کیا ہے کہ اس میں خطاب اولیاء کو ہے نہ کہ عورتوں کو۔

۳- ”فانكحوهن يا ذن اهلهن“ (سورہ نساء ۲۵) (سوان سے نکاح کرو ان کے مالکوں کی اجازت سے)۔

اس آیت سے بھی جمہور کے مسلک پر استدلال کیا گیا ہے کہ اس میں خطاب مردوں کو ہے۔

ابن ماجہ میں حضرت ابو ہریرہ کی روایت ہے:

۴- ”قال رسول الله ﷺ: لا تزوج المرأة المرأة ولا تزوج المرأة نفسها“ (ابن ماجہ: ۱۳۵، باب لا نکاح إلا بولي)۔

(آپ ﷺ نے ارشاد فرمایا کہ کوئی عورت کسی دوسری عورت کا نکاح نہ کرے اور نہ خود اپنا نکاح کرے کیونکہ زانیہ اپنا نکاح خود کرتی ہے)۔

۵- ”عن أبي موسى أن رسول الله ﷺ قال لا نکاح إلا بولي“ (ترمذی ۲۰۸)۔

(حضرت ابو موسیٰ سے مروی ہے کہ رسول اللہ ﷺ نے فرمایا کہ کوئی نکاح ولی کے بغیر نہیں ہو سکتا)۔

۶- ”عن عائشة أن رسول الله ﷺ قال أيما امرأة نکحت بغير إذن

وليها فنکاحها باطل فنکاحها باطل فنکاحها باطل“ (ترمذی ۲۰۸)۔

(حضرت عائشہ سے مروی ہے کہ رسول اللہ ﷺ نے فرمایا کہ جو عورت ولی کی

اجازت کے بغیر نکاح کرے اس کا نکاح باطل ہے، باطل ہے، باطل ہے۔
جمہور کے دلائل پر ایک نظر:

۱۔ جمہور کا پہلی آیت سے استدلال کرنا صحیح نہیں ہے کیونکہ ایامی ایم کی جمع ہے، اور ایم ”من لا زوج لہ“ کو کہا جاتا ہے خواہ مرد ہو یا عورت جیسا کہ خود علامہ قرطبی نے بھی اس کی وضاحت کی ہے، اس کی روشنی میں آیت کا مطلب یہ ہوا کہ مرد و عورت دونوں کے لئے بہتر طریقہ یہ ہے کہ وہ بلا واسطہ ولی نکاح کا اقدام نہ کریں، رہی یہ بات کہ اگر کوئی بلا واسطہ ولی نکاح کرے تو اس کا کیا حکم ہوگا؟ اس سے یہ آیت ساکت ہے، پھر جب ایامی کے مصداق میں بالغ مرد و عورت دونوں داخل ہیں اور بالغ لڑکوں کا نکاح بلا واسطہ ولی بالاتفاق درست ہو جاتا ہے اور کوئی اسے باطل نہیں کہتا تو اسی طرح ظاہر یہی ہے کہ بالغ لڑکی اگر اپنا نکاح کفو میں کر لے تو وہ بھی درست ہو جائے گا، البتہ خلاف سنت ہوگا۔ چنانچہ مفتی شفیع صاحب فرماتے ہیں:

اگر کوئی بالغ لڑکی اپنا نکاح بغیر اجازت ولی کے اپنے کفو میں کرے تو نکاح صحیح ہو جائے گا، اگرچہ خلاف سنت کرنے کی وجہ سے وہ موجب ملامت ہوگی جب کہ اس نے مجبوری سے اس پر اقدام نہ کیا ہو (معارف القرآن ۶/۳۰۹)۔

۲۔ دوسری آیت کا جواب بھی یہی ہے کہ نکاح کا مسنون و مستحب طریقہ حنفیہ کے نزدیک بھی یہی ہے کہ اولیاء نکاح کرائیں، اسی مستحب طریقہ کو ملحوظ رکھتے ہوئے خطاب اولیاء کو ہے، آیت میں اس پر کوئی دلالت نہیں ہے کہ عاقلہ، بالغہ اپنا نکاح خود کر لے تو اس کا نکاح منعقد نہ ہوگا۔

۳۔ تیسری آیت کا جواب یہ ہے کہ نکاح کی نسبت عورت کی طرف دوسری آیات سے ثابت ہے (جس کا تذکرہ حنفیہ کے دلائل کے تحت آرہا ہے) اس کے علاوہ مذکورہ آیات سے تو ائمہ ثلاثہ کا مذہب ثابت بھی نہیں ہوتا، حنفیہ کا مسلک ثابت ہوتا ہے (تفصیل کے لئے دیکھئے: احکام القرآن شفعی ۲/۲۳۹)۔

۴- اور حضرت ابو ہریرہؓ کی روایت کا جواب یہ ہے کہ اس میں ایک راوی جمیل ابن حسین العنکی ہیں جو متکلم فیہ ہیں، اور اگر ان کے ثقہ ہونے کے قول کو بھی اختیار کیا جائے تب بھی یہ روایت نکاح بلا بینہ اور نکاح فی غیر الکفو پر محمول ہو سکتی ہے (مرقات ۲۰۹/۶)۔

۵ و ۶- یہ دونوں حدیثیں سنداً ضعیف ہیں، حضرت ابو موسیٰ کی حدیث اضطراب کی بنا پر ضعیف ہے، چنانچہ خود امام ترمذی فرماتے ہیں:

وحدیث أبي موسى فيه اختلاف (ترمذی ۲۰۸/۱)۔

اور ملا علی قاری فرماتے ہیں:

”فإنه ضعيف مضطرب في أسناده وفي وصله وانقطاعه وإرساله“ (مرقات

۲۵۷/۶)۔

اور حضرت عائشہؓ کی روایت بھی اسی بنا پر ضعیف ہے کہ وہ ابن جریج عن سلیمان بن موسیٰ عن الزہری کے طریق سے مروی ہے، اور خود ابن جریج فرماتے ہیں:

”تم لقيت الزهري فسألته فأنكره“ (ترمذی ۲۵۸/۲)۔

اور اگر ان دونوں حدیثوں کو سنداً صحیح مان لیا جائے تو یہ دونوں اس صورت پر محمول ہیں جبکہ عورت نے ولی کے بغیر غیر کفو میں نکاح کر لیا ہو یا پھر ”لانکاح إلا بولی“ میں نفی سے نفی کمال مراد ہے، اور حضرت عائشہؓ کی روایت میں ”فنکاحها باطل“ کا مطلب یہ ہے کہ ایسا نکاح فائدہ مند نہیں ہوتا جیسا کہ قرآن میں بھی باطل بمعنی بے فائدہ آیا ہے، فرمان باری ہے:

”ربنا ما خلقت هذا باطلا“ (سورہ آل عمران ۱۹۱)۔

نیز ”فنکاحها باطل“ کا ایک مطلب یہ ہو سکتا ہے کہ ایسا نکاح ناپائدار ہوتا ہے یعنی عدم کفایت اور مہر مثل سے کمی کی صورت میں ولی کے مطالبہ پر نکاح کو فسخ کیا جاسکتا ہے اور باطل ناپائدار کے معنی میں آیا ہے جیسا کہ لبید کے ایک شعر میں ہے:

”ألا كل شئ ما خلا الله باطل أي فان“ (سن لواللہ کے علاوہ ہر چیز فانی

اور ناپاکدار ہے۔)

اس کے علاوہ اس روایت میں ”نکحت نفسہا بغیر اذن ولیہا“ کے الفاظ آئے ہیں جس کا تقاضا یہ ہے کہ اگر عورت اجازت لے لے تو اس کی عبارت سے نکاح منعقد ہو جائے گا، لہذا ان وجوہ کی روشنی میں جمہور کے دلائل محل نظر ہیں (بدیۃ المجتہد ۸/۲)۔
حنفیہ کے دلائل:

جمہور کے دلائل کے مقابلہ میں حنفیہ کے پاس دلائل کا ایک بڑا ذخیرہ موجود ہے، اختصار کے پیش نظر ان میں سے چند پراکتفاء کیا جاتا ہے:

۱- ”فإن طلقها فلا تحلّ له من بعد حتی تنکح زوجاً غیرہ“ (سورہ بقرہ ۲۳۰)۔

(پھر اگر اس عورت کو طلاق دی یعنی تیسری بار تو اب حلال نہیں اس کو وہ عورت اس کے بعد جب تک نہ نکاح کرے کسی خاوند سے اس کے سوا)۔

اس آیت میں نکاح کی نسبت عورت کی طرف کی گئی ہے، جو اشارۃ النص کے طور پر اس بات کی دلیل ہے کہ نکاح عبارت نساء سے منعقد ہو جاتا ہے۔

۲- ”وإذا طلقتم النساء فبلغن أجلهنّ فلا تعضلوهنّ أن ینکحن أزواجهنّ“ (سورہ بقرہ ۲۳۲)۔

(اور جب تم نے عورتوں کو طلاق دی، پھر وہ اپنی عدت کو پوری کر چکیں تو اب ان کو اپنے شوہروں سے نکاح کر لینے سے نہ روکو)۔

اس آیت میں بھی نکاح کی نسبت عورتوں کی طرف کی گئی ہے جس سے اشارۃ النص کے طور پر معلوم ہوتا ہے کہ عبارت نساء سے نکاح منعقد ہو جاتا ہے، نیز اس میں اولیاء کو منع کیا گیا ہے کہ وہ عورتوں کو اپنے سابقہ شوہروں سے نکاح کرنے سے نہ روکیں، معلوم ہوا کہ اولیاء کو مکلفہ عورت کے معاملہ میں مداخلت کا حق نہیں ہے۔

۳- ”فإذا بلغن أجلهنّ فلا جناح عليكم فيما فعلن في أنفسهنّ بالمعروف“ (سورہ بقرہ ۲۳۴)۔

(پھر جب پورا کر چکیں اپنی عدت کو تو تم پر کچھ گناہ نہیں اس بات میں کہ کریں وہ اپنے حق میں قاعدے کے موافق)۔

یہ آیت بھی یہ بتاتی ہے کہ عدت گزرنے کے بعد عورتیں نکاح کے معاملے میں مکمل مختار ہیں، اور ”فعلن في أنفسهنّ“ کے الفاظ صراحتاً بتا رہے ہیں کہ نکاح عورت کا فعل ہے اور اس کی عبارت سے نکاح منعقد ہو جاتا ہے۔

۴- ”عن ابن عباس أن النبي ﷺ قال: الأيم أحق بنفسها من وليها والبكر تستأذن في نفسها وإذنها صماتها“ (مسلم ۴۵۵)۔

(ابن عباس سے مروی ہے کہ رسول اللہ ﷺ نے ارشاد فرمایا کہ ”ایم“ اپنی ذات کے معاملہ میں ولی سے زیادہ حقدار ہے، اور باکرہ لڑکی سے اجازت لی جائے اور اس کی اجازت خاموشی اختیار کرنا ہے)۔

”ایم“ کے معنی بے شوہر عورت کے ہے، اس حدیث سے صراحتاً معلوم ہوا کہ بے شوہر عورت اپنے نکاح کی ولی سے زیادہ حقدار ہے۔

طحاوی میں حضرت ام سلمہؓ سے مروی ہے:

”قالت: دخل علي رسول الله ﷺ بعد وفاة أبي سلمة فخطبني إلى نفسي: فقلت يا رسول الله! إنه ليس أحد من أوليائي شاهدا فقال: إنه ليس منهم شاهد ولا غائب يكره ذلك، قالت قم يا عمر فزوج النبي ﷺ فتزوجها“ (طحاوی ۸۷۲)۔

(حضرت ام سلمہؓ فرماتی ہیں کہ ابو سلمہؓ کے انتقال کے بعد رسول اللہ ﷺ میرے پاس تشریف لائے اور مجھے اپنے لئے پیغام نکاح دیا، تو میں نے عرض کیا یا رسول اللہ میرے اولیاء

میں سے کوئی موجود نہیں ہیں۔ اس پر آپ ﷺ نے ارشاد فرمایا کہ تمہارے اولیاء میں سے کوئی خواہ غائب ہو یا حاضر اس رشتہ کو ناپسند نہ کرے گا، ام سلمہؓ نے اپنے بیٹے عمر سے کہا کہ نبی کریم ﷺ سے میرا نکاح کر دو، اس کے بعد آپ ﷺ نے ان سے نکاح کر لیا۔

یہ نکاح بغیر ولی کے ہوا، کیونکہ حضرت عمر بن ابی سلمہؓ اس وقت نابالغ تھے، چنانچہ امام طحاوی فرماتے ہیں:

”وہو یومئذ طفل صغیر غیر بالغ“ (طحاوی ۸/۲)۔

اس لئے ان کا نکاح کرنا شرعاً معتبر نہیں، کیونکہ ولایت علی النفس کی شرائط کے ضمن میں یہ معلوم ہو چکا ہے کہ ولی کا عاقل و بالغ ہونا ضروری ہے، کوئی بچہ کسی کا ولی نہیں ہو سکتا، لہذا عمر بن ابی سلمہؓ کو نکاح کے لئے کہنا محض مزاحاً تھا۔ اور اس حدیث کی یہ تاویل کرنا کہ یہ نکاح حضور ﷺ کی ولایت عامہ کے تحت ہوا تھا، معتبر نہیں، کیونکہ ولایت عامہ کو اس موقع پر استعمال کیا جاتا ہے جب کہ نسبی اولیاء زندہ نہ ہوں اور واقعہ میں ام سلمہؓ کے نسبی اولیاء موجود تھے، لہذا یہ تاویل بعید معلوم ہوتی ہے۔

۶- امام بخاری نے اپنی صحیح میں حضرت سہل بن سعدؓ سے روایت نقل کی ہے:

”ان امرأة عرضت نفسها على النبي ﷺ، فقال له رجل: يا رسول الله زوجنيها فقال النبي ﷺ: أملكناكها بما معك من القرآن“ (بخاری ۷۶۷/۲)۔

(ایک عورت نے اپنے آپ کو آپ ﷺ پر پیش کیا) آپ ﷺ نے سکوت فرمایا تو ایک صحابی نے درخواست کی کہ یا رسول اللہ میرا اس سے نکاح کر دیجئے (اس صحابی کے پاس قرآن پاک یاد ہونے کے علاوہ کچھ نہیں تھا) تو آپ ﷺ نے فرمایا کہ حفظ قرآن کے سبب میں نے تمہارا اس عورت سے نکاح کر دیا۔

اس واقعہ میں بھی عورت کا کوئی ولی موجود نہ تھا، جس سے معلوم ہوا کہ ولی کے بغیر

عبارت نساء سے بھی نکاح منعقد ہو جاتا ہے، ماقبل میں ذکر کردہ دلائل کی روشنی میں معلوم ہوا کہ عبارت نساء سے بھی نکاح منعقد ہو جاتا ہے اور اسی کے قائل احناف ہیں، اس کے علاوہ دیگر عقلی و نقلی دلائل مبسوط سرحسی، بدائع، فتح القدر اور زیلعی میں مذکور ہیں۔

(الف) یہ بات تو متفق علیہ ہے کہ جو لڑکا عاقل و بالغ ہو اس پر کسی کو ولایت حاصل نہیں ہے اور جو لڑکا عقل و بلوغ کی حد کو نہ پہنچا ہو اس پر ولایت باقی ہے (شرح مہذب ۳۵۴/۱۷)، احناف کے یہاں یہی حکم لڑکی کا بھی ہے (ہدایہ ۳۱۴/۲) جبکہ جمہور اس کے خلاف رائے رکھتے ہیں (حوالہ سابق)، حاصل یہ کہ احناف کے یہاں ولایت کے بارے میں لڑکی اور لڑکے میں کوئی فرق نہیں ہے، لیکن جمہور نے لڑکی اور لڑکے کے درمیان یہ فرق کیا ہے کہ عورت کی عبارت سے تو نکاح منعقد نہیں ہو سکتا، جیسا کہ اس پر تفصیل سے اوپر گفتگو ہو چکی ہے، البتہ لڑکے کی عبارت سے نکاح منعقد ہو جائے گا بشرطیکہ وہ عاقل و بالغ ہو، نیز انہوں نے فرمایا کہ لڑکا عاقل بالغ ہوتے ہی اپنے نفس کا مالک ہو جاتا ہے کسی دوسرے کی اس پر ولایت باقی نہیں رہتی ہے، لیکن لڑکی کے بارے میں وہ فرماتے ہیں کہ ان کے حق میں ولایت کے ختم ہونے کا مدار شیوہت پر ہے، یعنی ان حضرات کے نزدیک ولی کو باکرہ پر ولایت اجبار حاصل ہے خواہ وہ صغیرہ ہو یا کبیرہ، بالغہ اور ثیبہ پر ولایت اجبار حاصل نہیں خواہ وہ صغیرہ ہو یا کبیرہ۔

اس کے برعکس ہمارے نزدیک ولایت اجبار کا مدار صغر پر ہے، لہذا صغیرہ پر ولایت اجبار ہے اور کبیرہ پر ولایت اجبار نہیں ہے، خواہ وہ باکرہ ہو یا ثیبہ، گویا صغیرہ باکرہ پر بالاتفاق ولایت اجبار ہے اور کبیرہ ثیبہ پر بالاتفاق ولایت اجبار نہیں، اور کبیرہ باکرہ پر جمہور کے نزدیک ولایت اجبار ہے ہمارے نزدیک نہیں، اور صغیرہ ثیبہ پر ہمارے یہاں ولایت اجبار ہے اور جمہور کے یہاں نہیں ہے، حاصل یہ کہ چار صورتوں میں سے دو صورتیں اتفاقی ہیں اور دو صورتیں اختلافی ہیں (بدائع ۲۴۱/۲)۔

(ب) جمہور کے یہاں وہ خود سے نکاح نہیں کر سکتی، ولی کی وساطت ضروری ہے،

اور اگر باکرہ ہے تو ولی جبر بھی کر سکتا ہے، لیکن حنفیہ کے یہاں عاقلہ بالغہ لڑکی خواہ باکرہ ہو یا ثیبہ خود اپنے نفس کی مالک ہے، جہاں چاہے نکاح کر سکتی ہے (ہدایہ ۲/۳۱۳)، کیونکہ یہ بات مسلم ہے کہ بالغ ہو جانے پر لڑکی کو اپنے مال میں تصرف کا اختیار حاصل ہو جاتا ہے اور اس کے باپ اور کسی دیگر ولی کو اس کے مال پر ولایت باقی نہیں رہتی، اسی طرح اس کو نکاح کے معاملہ میں بھی تصرف کا اختیار ہے، اور اس پر کسی کو ولایت نہیں رہتی، نیز اگر نکاح کے سلسلہ میں عورت اور ولی کے حقوق کا جائزہ لیا جائے تو یہ واضح ہوگا کہ ولی کا حق عورت پر نہیں ہے، بلکہ خود عورت کا حق ولی پر ہے، اس کی دلیل یہ ہے کہ وہ ولی کو اپنی پسند کے کفو سے نکاح کرنے پر مجبور کر سکتی ہے لیکن اگر ولی اپنی پسند کے مرد سے اس کا نکاح کرنا چاہے تو وہ انکار کر سکتی ہے اور اس معاملے میں اسی پر جبر نہیں کیا جاسکتا، اور ولی کے حق کی بنیاد دراصل کفایت پر ہے، چنانچہ عورت اگر غیر کفو سے یا مہر مثل سے کم پر نکاح کرے تو ولی کو حق حاصل ہوگا کہ نکاح کے لزوم سے انکار کر دے تاکہ ولی کو عورت کے غیر کفو سے نکاح کر لینے کے سبب شرم و عار کا سامنا نہ کرنا پڑے (شامی ۲/۳۲۲)، لیکن جب عورت کفو سے اور مہر مثل سے نکاح کرے تو ولی کا مقصد پورا ہے اور شرم و عار کا سوال پیدا نہیں ہوتا، اور جب لزوم نکاح کا مانع (غیر کفو، مہر مثل میں کمی) زائل ہو گیا تو نکاح کو لازم ہونا ہی چاہئے۔

مفتی شفیع صاحب فرماتے ہیں:

اتنی بات تو باتفاق ائمہ فقہاء ثابت ہے کہ نکاح کا مسنون اور بہتر طریقہ یہی ہے کہ خود اپنا نکاح کرنے کے لئے کوئی مرد یا عورت بلا واسطہ اقدام کے بجائے اپنے اولیاء کے واسطے سے یہ کام انجام دے، اس میں دین و دنیا کے بہت سے مصالح و فوائد ہیں، خصوصاً لڑکیوں کے معاملے میں کہ لڑکیاں اپنے نکاح کا معاملہ خود طے کریں، یہ ایک قسم کی بے حیائی بھی ہے اور اس میں فواحش کا راستہ کھل جانے کا اندیشہ بھی، اسی لیے بعض روایات حدیث میں عورتوں کو خود اپنا نکاح بلا واسطہ ولی کرنے سے روکا بھی گیا ہے، امام اعظم ابوحنیفہ اور بعض دیگر ائمہ کے نزدیک یہ حکم ایک خاص سنت اور شرعی ہدایت کی حیثیت میں ہے، اگر کوئی بالغ لڑکی اپنا نکاح بغیر اجازت ولی کے اپنے

کفو میں کرے تو نکاح صحیح ہو جائے گا، مگر خلاف سنت کرنے کی وجہ سے وہ موجب ملامت ہوگی، جب کہ اس نے کسی مجبوری سے اس پر اقدام نہ کیا ہو (معارف القرآن ۶/۲۰۹)۔

(ج) عاقلہ بالغہ لڑکی کا نکاح ولی کی اجازت و مرضی کے بغیر بھی ظاہر الروایہ میں نافذ ہے (تاتارخانیہ ۳/۳۱) اور اگر نکاح کفو و مہر مثل پر کیا ہے تو ولی کو اعتراض کا حق بھی نہیں ہے، نکاح لازم بھی ہو جائے گا (شامی ۲/۳۲۲) اور ایسی صورت میں ولی راضی نہ ہو تو اس سے نکاح پر کوئی اثر نہ پڑے گا، ہاں اگر ولی علم کے بعد اجازت دے دے تو اس کا اثر صرف ”رفع اثم“ میں ظاہر ہوگا، یعنی اجازت ولی کے بغیر جب اس نے نکاح کر لیا تھا تو امام محمدؒ کے نزدیک گناہ کی مرتکب ہوئی تھی، (تاتارخانیہ ۳/۲۱۳، معارف القرآن ۶/۲۰۹) لیکن ولی کی رضامندی حاصل ہو جانے کے بعد اب وہ گنہگار نہیں رہے گی۔

۳- جب عاقلہ بالغہ لڑکی ولی کی اجازت کے بغیر از خود نکاح کرے تو یہ نکاح صحیح ہو جاتا ہے (ہدایہ ۲/۳۱۳)۔

البتہ دو صورتیں ایسی ہیں جن میں اولیاء کو اعتراض کا حق ہوتا ہے اور اگر وہ چاہیں تو قاضی سے رجوع کر کے اس نکاح کو فسخ کرادیں، اور وہ دو صورتیں یہ ہیں:

۱- عاقلہ بالغہ لڑکی نے غیر کفو میں ولی کی رضامندی کے بغیر نکاح کر لیا ہو (در مختار علی ہاشم الشامی ۲/۳۲۲)۔

۲- مہر مثل سے کم پر ان کو راضی کئے بغیر رشتہ ازدواج سے منسلک ہو گئی ہو (شامی ۲/۳۲۲)۔

ان مذکورہ دو صورتوں کے علاوہ کسی اور صورت میں ولی کو حق اعتراض حاصل نہیں ہے اور نہ بذریعہ قاضی عاقلہ بالغہ کے کئے ہوئے نکاح کو فسخ کر سکتا ہے (تاتارخانیہ ۳/۳۱-۳۲)۔

۴- ایسی بالغہ لڑکی جس کا نکاح نابالغی ہی میں اس کے اولیاء نے کر دیا تھا، اب بلوغ کے بعد وہ مطمئن نہیں ہے، اور نکاح فسخ کرانا چاہتی ہے تو ہمارے فقہاء احناف نے ایسی لڑکی کو درج ذیل تفصیل کے مطابق اختیار دیا ہے:

۱- باپ دادا فاسق معتبتک، ماجن اور معروف بسوء الاختیار (ان کی تفصیلات سوال نمبر (۶) کے ضمن میں آرہی ہیں) نہ ہوں اور نکاح مہر مثل پر کفو میں کیا ہو۔

۲- باپ دادا فاسق معتبتک، ماجن اور معروف بسوء الاختیار تو ہوں لیکن نکاح مہر مثل پر کفو میں کیا ہو تو ان دونوں صورتوں میں یہ نکاح بالاتفاق نافذ ہوگا، بلوغ کے بعد بھی اسے خیارج فنخ حاصل نہ ہوگا (شامی ۲/۳۳۰)، صاحبین کے یہاں اس کی وجہ یہ ہے کہ باپ دادا نے چونکہ لڑکی کے مصالحوں اور اس کے مفادات (مہر مثل اور کفو) کی رعایت کی ہے اور ان کو ولایت بھی اسی غرض کے لئے حاصل ہوئی تھی، اس لئے یہ نکاح نافذ و لازم ہوگا، بلوغ کے بعد خیارج فنخ حاصل نہ ہوگا، مگر یہ دلیل کمزور معلوم ہوتی ہے کیونکہ نکاح میں صرف یہی دو امور (مہر مثل اور کفو) مقصود نہیں ہوتے، بلکہ میاں بیوی کے درمیان ہم آہنگی، مزاجوں کی یکسانیت اور ان کے سماجی و معاشی سطح میں قربت و مناسبت بھی بطور خاص مصالح میں داخل ہیں، جن کی رعایت کئے بغیر عموماً یہ رشتہ ناکام رہتا ہے، زندگی اجیرن بن جاتی ہے اور بالآخر یہ مبارک رشتہ درمیان سے ٹوٹ جاتا ہے، اس لئے صرف ان دو امور (مہر مثل اور کفو) کا لحاظ کرنا اور مصالح کی فہرست سے بقیہ کو خارج کر دینا مناسب معلوم نہیں ہوتا، اور امام صاحب کی طرف سے یہ وجہ بیان کرنا کہ وافر الشفقتہ ہونے کی وجہ سے اس بات کا بہت امکان ہے کہ انہوں نے ان مخفی مصالح کی بھی رعایت کی ہو (ہدایہ ۲/۳۱۷)، لیکن یہ دلیل بھی مخدوش ہے، جیسا کہ آئندہ آرہا ہے۔

۳- باپ دادا فاسق معتبتک، ماجن اور معروف بسوء الاختیار ہوں اور انہوں نے مہر مثل سے کم پر یا غیر کفو میں نکاح کر لیا ہو تو بالاتفاق یہ نکاح صحیح تو ہو جائے گا لیکن اسے خیارج بلوغ حاصل ہوگا (در مختار علی ہاشم الشامی ۲/۳۳۰)، اگر وہ یہ رشتہ قائم نہیں رکھنا چاہتی ہے تو سوال نمبر (۵) کے ضمن میں ذکر کردہ تفصیل کے مطابق عدالت سے رجوع ہو کر نکاح فنخ کر سکتی ہے۔

۴- باپ دادا فاسق معتبتک، ماجن اور معروف بسوء الاختیار نہ ہوں لیکن انہوں نے مہر مثل سے کم پر یا غیر کفو میں نکاح کر دیا تو یہ نکاح امام ابوحنیفہؒ کے نزدیک نافذ و لازم ہوگا، بلوغ

کے بعد لڑکی کو خیار فسخ حاصل نہ ہوگا (در مختار علی ہاشم الشامی ۲/۳۳۰) اور صاحبین کے نزدیک نکاح تو صحیح ہے لیکن بلوغ کے بعد لڑکی کو خیار فسخ حاصل ہوگا (شامی ۲/۳۳۰)۔ صاحبین کی دلیل یہ ہے کہ باپ دادا نے چونکہ مہر مثل سے کم پر یا غیر کفو میں نکاح کر دیا ہے جو مصالحوں کے خلاف ہے اس لئے لڑکی کو دونوں صورتوں میں خیار فسخ ملے گا مگر جیسا کہ ماقبل میں امام ابوحنیفہؒ کے نظریہ پر دو طرح سے استدلال کیا گیا ہے، ایک دلیل کی بنیاد حدیث پر ہے، چنانچہ امام سرحسیؒ فرماتے ہیں کہ:

۱- حضرت عائشہؓ کا نکاح صغریٰ میں ہوا، اگر باپ کے کئے ہوئے نکاح میں خیار بلوغ ہوتا تو آنحضرت ﷺ حضرت عائشہؓ کو مطلع فرمادیتے کہ تم کو تمہارے باپ کے کئے ہوئے نکاح کو فسخ کرنے کا اختیار ہے جیسا کہ آنحضرت ﷺ نے آیت تخییر ”فتعالین أمتعنن وأسرحکنن سراحاً جمیلاً“ (سورہ احزاب: ۲۸) کے موقع پر حضرت عائشہؓ کو اطلاع دیتے ہوئے فرمایا تھا کہ میں تمہارے سامنے ایک چیز پیش کرتا ہوں تم اس بارے میں مجھ سے کچھ نہ کہنا جب تک کہ تم اپنے باپ سے مشورہ نہ کر لو، یہ کہنے کے بعد حضورؐ نے مذکورہ آیت تخییر حضرت عائشہؓ کے سامنے پڑھی (مبسوط ۴/۲۱۳)۔

چونکہ آپ ﷺ نے رخصتی کے بعد ایسا نہ کیا تو یہ امر قاعدہ شرعی بن گیا کہ اگر باپ اپنی نابالغ لڑکی کا نکاح کر دے تو اس کو بالغ ہونے پر خیار بلوغ حاصل نہیں ہے، کیونکہ حضرت عائشہؓ کو خیار بلوغ سے مطلع نہیں فرمایا (مبسوط ۴/۳۱۲)۔

۲- اور ان کی دوسری دلیل بر بنائے استحسان یہ ہے کہ باپ کی شفقت و محبت اپنی اولاد کے لئے کامل ہے اور وہ اولاد سے کہیں زیادہ اس کے مصالح اور مفادات کا پاسبان اور نگہ دار ہوتا ہے، نیز باپ اولاد کے مصالح اور مفادات کو اپنے تجربہ اور مشاہدات کی بنا پر خود اولاد سے زیادہ جانتا ہے اس لئے وافر الشفقہ اور کامل الرأی ہونے کے سبب استحسان سے کام لیا جائے تو یہ نتیجہ برآمد ہوگا کہ باپ نے اولاد کی جملہ مصالح کو پیش نظر رکھتے ہوئے نکاح کیا ہے، اس لئے ان کا کیا ہوا نکاح بہر حال قابل پابندی اور واجب التعمیل ہونا چاہئے اور اسے خیار بلوغ کے ذریعہ فسخ

کرنے کا حق نہ ہونا چاہئے، اور دادا کا حکم بھی شفقت اور ولایت کاملہ میں باپ جیسا ہے، لیکن مذکورہ عوارض (فاسق معہتک، ماجن اور معروف بسوء الاختیار) کی وجہ سے مصالح کی رعایت نہ کرنا ظاہر ہے، اس لئے ان عوارض کی موجودگی میں اگر انہوں نے غیر کفو اور مہر مثل سے کم پر نکاح کر دیا ہے تو بلوغ کے بعد لڑکی کو اختیار منسوخ حاصل ہوگا۔

دلائل کا جائزہ:

۱- حضرت عائشہؓ کے نکاح سے یہ استدلال کرنا کہ زیر ولایت لڑکی کا باپ یا دادا نے جو نکاح کیا ہے وہ لازم و نافذ ہوگا، اس میں خیار بلوغ حاصل نہ ہوگا، کمزور ہے، کیونکہ خیار بلوغ ایک اختیاری فعل ہے۔ اس بات کا کہیں ثبوت نہیں ہے کہ حضرت عائشہؓ خیار بلوغ کا حق استعمال کرنا چاہتی تھیں لیکن چونکہ نکاح ان کے والد کا کیا ہوا تھا اس لئے اس حق کا استعمال نہیں کر سکتی تھیں، نیز حضور ﷺ کا حضرت عائشہؓ کو خیار بلوغ کی اطلاع نہ دینے کو آیت تخییر پر قیاس کرنا اور یہ کہنا کہ نابالغہ کو والد و دادا کے کئے ہوئے نکاح کو منسوخ کرنے کا اختیار نہیں ہے، یہ بھی ضعیف ہے، کیونکہ آیت تخییر کا نزول اس حادثہ کے سبب ہوا تھا کہ ازواج مطہرات تنگی محسوس کر رہی تھیں اور نفقہ میں زیادتی کا مطالبہ تھا، اس کے تدارک کے لئے ایک حکم شرعی کی ضرورت تھی، لہذا یہ آیت نازل ہوئی، اگر یہ حادثہ پیش نہ آتا تو اس آیت کی ضرورت بھی نہ ہوتی، صغریٰ میں حضرت عائشہؓ کا نکاح اور اس کے بعد ان کی رخصتی کوئی حادثہ نہ تھا اور نہ حادثہ کہلائے جانے کے قابل کوئی معاملہ تھا، یہ معاملہ اس وقت حادثہ کہلاتا جب حضرت عائشہؓ رخصت ہونے سے انکار فرمادیتیں کہ مجھے یہ نکاح پسند نہیں ہے اور میں شوہر کے یہاں جانا نہیں چاہتی، اس وقت یہ واقعہ حادثہ کہلانے کا مستحق ہوتا اور اس کے لئے نزول حکم کی ضرورت بھی ہوتی، اور اس وقت حضور ﷺ بذریعہ وحی جلی یا خفی حضرت عائشہؓ کو مطلع فرماتے کہ یہ نکاح تمہارے والد کا کیا ہوا ہے اور والد کے کئے ہوئے نکاح میں خیار بلوغ نہیں ہے، لیکن یہاں صورتحال اس سے مختلف ہے، تو پھر کیوں کر استدلال صحیح ہو سکتا ہے۔

۲- اس دلیل کا حاصل یہ ہے کہ باپ دادا کے کئے ہوئے نکاحوں کو کمال شفقت کی بنا پر ناقابل فسخ قرار دیا گیا ہے، اور فاسق معہتک وغیرہ ہونے کی صورت میں چونکہ شفقت کی کمی ہے اس لئے وہ نکاح قابل فسخ قرار دیا گیا ہے، مگر یہ دلیل بھی دو وجوہ سے ناقص ہے: پہلی وجہ یہ ہے کہ اس کی بنیاد کسی حکم شرعی پر نہیں ہے، محض تجربہ اور مشاہدہ کی بنا پر یہ حکم ہے، لہذا اس میں تخلف کا امکان بہر حال باقی ہے۔ دوسرے یہ کہ جس طرح باپ اور دادا اپنی نابالغہ کے حق میں وافر الشفقہ ہیں اسی طرح وہ ایک بالغہ کے حق میں بھی وافر الشفقہ ہیں، لہذا اگر باپ یا دادا خود بالغہ لڑکی کا نکاح کر دیں تو ایسے نکاح کو غیر لازم اور غیر نافذ کیوں قرار دیا جاتا ہے؟ اور اس کی رضامندی کو ضروری کیوں قرار دیا جاتا ہے؟ پھر یہ بات بھی قابل غور ہے کہ جوں جوں لڑکی کی عمر بڑھتی جاتی ہے اور وہ جوانی کی منزلوں میں قدم رکھتی ہے تو باپ اپنی لڑکی کے لئے زیادہ محتاط اور فکرمند ہو جاتا ہے اور لڑکی کے لئے اس کی محبت و شفقت میں اضافہ ہو جاتا ہے، جس کا تقاضا ہے کہ بالغہ کا نکاح بھی اگر باپ دادا اس کی رضامندی کے بغیر کر دے تو اسے لازم ہونا چاہئے تھا، حالانکہ ایسا نہیں ہے، تو پھر نابالغہ کے بارے میں ہی ایسا حکم کیوں لگایا جاتا ہے۔

بحث کا تجزیہ:

حق بات یہ ہے کہ امام ابوحنیفہؒ کی جانب سے پیش کی جانے والی یہ دلیل کہ باپ اور دادا (جو شفقت و محبت میں باپ ہی کی طرح ہے) کی شفقت نابالغہ کے لئے زیادہ ہوتی ہے اور اس پر ان کی ولایت مکمل ہوتی ہے اس لئے نابالغہ کو اختیار بلوغ نہیں۔ یہ ایسا حکم ہے جس کا ثبوت نہ قرآن سے ہے اور نہ کوئی حدیث یا آثار صحابہ موجود ہے، بلکہ صحیح بات یہ ہے کہ اس کی حیثیت محض قیاسی اور عقلی ہے جس کی بنیاد فطرت انسانی اور تجربات زمانہ پر ہے۔ ممکن ہے کہ امام ابوحنیفہ اور ان کے ہم خیال فقہاء کے تجربے کی روشنی میں یہی بات ہو کہ باپ اپنی نابالغ اولاد کی مصلحت کے خلاف کام نہ کرتا ہو، لیکن اگر کسی زمانے یا ملک میں پیش آمدہ حالات اس کے برخلاف ہوں اور لوگ اپنے اختیارات کا غلط استعمال کرنے لگیں تو پھر اس کا نتیجہ اس تجربے سے

یقیناً مختلف ہوگا، خود فقہاء سے یہ امکانی صورتحال مخفی نہ تھی چنانچہ انہوں نے باپ دادا کے کئے ہوئے نکاح کے لازم ہونے کے لئے چند شرطیں لگائی ہیں کہ باپ دادا مالی معاملات میں غیر امین نہ ہوں، فاسق اور لاپرواہ نہ ہوں جسے فقہاء کی اصطلاح میں معروف بسوء الاختیار، فاسق متہتک اور ماجن سے تعبیر کیا جاتا ہے (شانی ۲/۳۳۰)۔ اور اس کی تفصیل سوال نمبر (۶) کے ضمن میں آرہی ہے۔

گذشتہ مباحث کا حاصل یہ ہے کہ باپ دادا اور دوسرے اولیاء کے نکاح میں فرق نہ کرنا چاہئے، خیار بلوغ دونوں کے نکاح میں مطلقاً حاصل ہونا چاہئے، کیونکہ جو حضرات اس میں فرق کے قائل ہیں ان کے پاس نص نہیں ہے صرف زمانے کے حالات ہیں، واللہ اعلم۔

۵- اگر لڑکی باکرہ ہے تو اسے خیار بلوغ، بلوغ کے فوراً بعد استعمال کرنا ضروری ہوگا، تاخیر نہیں کر سکتی، چنانچہ فقہاء نے صراحت کی ہے کہ:

الف: اگر بلوغ کے بعد کچھ دیر خاموش رہی تو یہ اختیار ساقط ہو جائے گا (عالمگیری

۱/۲۸۶)۔

ب: خیار بلوغ کا علم نہ ہونا بھی عذر میں شمار نہ ہوگا، لہذا اس صورت میں بھی خاموشی اختیار کو ساقط کر دے گا (عالمگیری ۱/۲۸۶)۔

مگر آج کل جب کہ جہالت عام ہے، شریعت کی بنیادی باتوں سے بھی لوگ غافل ہیں، لہذا اس کو عذر میں شمار کرنا چاہئے، اور علم کے بعد خیار بلوغ کا استعمال معتبر قرار دینا چاہئے۔

ج: اگر بالغ ہوتے ہی حق شفیعہ اور خیار بلوغ دونوں کا علم ہو تو اس طرح کہے کہ میں دونوں کو اختیار کرتی ہوں، پھر خیار بلوغ کا حق پہلے استعمال کرے (طحاوی ۱/۳۷)۔

د: اگر شوہر کو بلوغ کے بعد جماع پر قدرت دے دے تو اس سے بھی خیار بلوغ ساقط ہو جائے گا (بحر ۳/۱۲۳)، البتہ اگر بلوغ سے قبل جماع کر لیا ہو خواہ اس کی رضامندی سے ہی کیوں نہ ہو تو اس سے خیار بلوغ ساقط نہ ہوگا کیوں کہ ابھی اسے خیار بلوغ کا حق حاصل ہی نہیں

ہوا ہے (شامی ۲/۳۳۷)۔

۲- اگر لڑکی ثیبہ ہو خواہ اس کا دوسرا نکاح ہو یا خود شوہر نے نابالغی کے زمانے میں اس سے جماع کر لیا ہو تو خیار بلوغ کا استعمال کرنا اس کے حق میں فوراً ضروری نہیں ہے، نیز صرف سکوت اس کے حق میں مبطل خیار نہ ہوگا، بلکہ زبان سے صراحت کرنا ضروری ہوگا (عالمگیری ۱/۲۸۶)۔

الف: اگر جماع بغیر رضامندی کے کیا گیا ہو تو عورت کے خیار بلوغ پر کوئی اثر نہ

پڑے گا (شامی ۲/۳۳۷)۔

ب: جماع رضامندی کی صورت میں ہو تو خیار بلوغ ساقط ہو جائے گا (عالمگیری ۱/۲۸۶)۔

ج: نفقہ کا مطالبہ کرنے سے بھی خیار بلوغ ساقط ہو جائے گا (حوالہ سابق)۔

۳- قریب تر ولی کی زندگی اور اس کی موجودگی میں جب کہ وہ خود نکاح کر سکتا ہو یا اپنی

رائے دے سکتا ہو، بعید تر ولی کو حق ولایت حاصل نہیں ہوتا ہے، اگر ولی اقرب کی موجودگی میں

صغیر یا صغیرہ کا نکاح ولی بعد کر دے تو ولی بعد کا یہ کیا ہو انکاح ”نکاح فضولی“ کے حکم میں ہوگا،

یعنی یہ نکاح باطل تو نہ ہوگا البتہ ولی اقرب کی اجازت پر موقوف رہے گا، اگر وہ اجازت دیدے تو

نافذ ہوگا، ورنہ باطل ہو جائے گا (تاتارخانیہ ۳/۲۳)۔ اور اگر قریب تر ولی زندہ تو ہو لیکن غیبت

منقطعہ پر ہو تو بعید تر ولی زیر ولایت صغیر و صغیرہ کا نکاح کر دینے کا مجاز ہوگا (حوالہ سابق)، کیونکہ ولی

اقرب کے غیبت منقطعہ پر ہونے کی صورت میں اگرچہ اس کی ولایت ختم یا منقطع نہیں ہوئی لیکن

حق ولایت کے استعمال کرنے سے قاصر ہونے کی وجہ سے معطل ضرور ہوگئی، اس لئے ولی بعد کو

یہ حق حاصل ہو جاتا ہے کہ وہ زیر ولایت صغیر و صغیرہ کا نکاح کر دے۔

اب یہاں یہ سوال رہ جاتا ہے کہ کون سی غیبت غیبت منقطعہ کہلائے گی، تو اس سلسلے

میں فقہاء کی رائیں بہت مختلف ہیں (بحر ۳/۱۲۶)۔ لیکن ان میں سب سے بہتر یہ ہے کہ ایسے

غائب کی غیبت منقطعہ سمجھی جائے گی جس کے پاس سے خبر آنے تک جس کفو سے نکاح ہو رہا ہے

وہ انتظار نہ کر سکے (مبسوط ۴/۲۲۲)۔ اسی طرح اگر ولی اقرب شہر ہی میں چھپا ہوا ہو اور مولیٰ علیہ کی

مصلحت کا تقاضہ ہو کہ نکاح کر دیا جائے تو ولی ابعدا کو یہ حق حاصل ہو جائے گا (بحر ۱۲۶/۳)، اور اگر ولی اقرب موجود ہو لیکن کسی سبب شرعی کے بغیر مطالبہ کے باوجود نکاح کرانے سے انکار کرے تو ولی ابعدا کو ولایت تزویج حاصل ہوگی (حوالہ سابق)۔

۶- پہلے ہم معروف بسوء الاختیار، ماجن اور فاسق مجتہک کا مفہوم متعین کریں گے پھر اصل مسئلہ کا ذکر کریں گے، سید احمد طحطاویؒ معروف بسوء الاختیار کا مطلب یہ بیان کرتے ہیں کہ جو لالچ یا ناعاقبت اندیشی کے سبب زیر ولایت شخص کے مفاد اور اس کے مصالح کی ٹھیک طور پر رعایت نہ کر سکے، چنانچہ وہ باپ دادا کے معروف بسوء الاختیار کے مفہوم کی تعین کرتے ہوئے فرماتے ہیں:

”الظاهر أن المراد أنهما لا يحسنان التصرف إما لطمع أو سفه أو غير ذلك“ (طحطاوی ۲/۳۴۴)۔

اور فاسق مجتہک کی تشریح علامہ ابن عابدین نے قاموس کے حوالے سے یہ بیان کیا ہے کہ جو فسق میں مبتلا ہونے کے ساتھ بے باک اور بے غیرت ہو، فسق میں اتنا ڈھیٹ ہو چکا ہو کہ اپنی عزت کا اسے بالکل خیال نہ ہو، چنانچہ فرماتے ہیں:

”في القاموس: رجل منهتك ومتهتك ومستهتك لا يبالي أن يهتك ستره“ (شامی ۲/۳۲۱)۔

اور انہوں نے مغرب کے حوالہ سے ماجن کا مفہوم یہ بیان کیا ہے کہ جو اپنی عزت کی طرف سے غافل ہو، اور اتنا بے حیا ہو کہ لوگوں کے کچھ کہنے سننے کا بھی اس پر اثر نہ ہوتا ہو، چنانچہ رقم طراز ہیں:

”في المغرب: الماجن الذي لا يبالي ما يصنع وما قيل له“ (منہ الخالق علی البحر ۳/۱۳۵)۔

ان تینوں میں سے دو الفاظ یعنی ماجن اور فاسق مجتہک ایسے ہیں جن میں ”عُرف“ یا

”اشتبہ“ کی قید بالاتفاق نہیں ہے، ان دونوں وصف میں ولی کو شہرت ہونے یا نہ ہونے سے حکم پر کوئی اثر نہیں پڑے گا، صرف ان دونوں اوصاف کا تحقق کافی ہے۔ اسی طرح صحیح بات یہ ہے کہ سوء اختیار میں بھی ولی کا مشہور و معروف ہونا ضروری نہیں ہے اور نہ یہ تزویج کے ساتھ خاص ہے، بلکہ اس میں بھی صرف تحقق کافی ہے (احسن الفتاویٰ ۵/۱۱۲ تا ۱۱۸، جواہر الفقہ ۲/۱۱۶ تا ۱۲۰، ۴/۱۵۳ تا ۱۵۶، جلد ناجزہ ۹۸)۔

حاصل یہ کہ اگر باپ دادا فسق میں مبتلا ہوں، بے باک و بے غیرت ہوں، ان کی ناعاقبت اندیشی بالکل عیاں ہو اور مال و زر کے اتنے خوگر ہوں کہ زیر ولایت لڑکی کے مصالح اور اس کے مفادات کی رعایت نہ کرنا بالکل واضح ہو چکا ہو تو ان حضرات کے کئے ہوئے نکاح کو عقل و بلوغ کے بعد لڑکی فسخ کر سکتی ہے اور ان کا کیا ہو انکاح لازم نہ ہوگا۔

۷۔ احناف اس بات پر متفق ہیں کہ عصبہ بنفسہ کو ولایت علی النفس حاصل ہے (در مختار علی ہاشم الشامی ۲/۳۳۷)، اور عصبہ بنفسہ کی ترتیب وہی ہے جو باب میراث میں معتبر ہے (حوالہ سابق)، اسی کے قائل صاحب کنز ہیں (کنز علی ہاشم البحر ۳/۱۱۸)۔

یعنی سب سے پہلے فروع، پھر اصول، پھر فروع، اب، پھر فروع جد کو ولایت حاصل ہوگی، اور یہی مفتی بہ ہے، چنانچہ فتاویٰ خیر یہ میں ہے:

”قال في النهر هذا الترتيب يعني ترتيب الكنز هو المفتى به كما في الحلاصة“ (فتاویٰ خیر یہ علی ہاشم الحامدیہ ۱/۴۲)۔

البتہ چند جگہوں پر جزوی اختلاف پایا جاتا ہے۔

مجنونہ و معتوہہ کا لڑکا اور اس کا باپ دونوں موجود ہوں تو حق ولایت کس کو ملے گا، شیخین نے فرمایا لڑکا اور اس کے فروع کو ملے گا، جب کہ امام محمد کا کہنا ہے کہ باپ کو ملے گا (بحر ۳/۱۱۹)۔ ذیل میں شیخین کے مسلک کے مطابق اولیاء کی تفصیل ذکر کی جا رہی ہے:

۱۔ بیٹا، پھر پوتا، پھر پوتائیچے تک (جب کہ مولیٰ علیہ مجنون یا مجنونہ ہو یا معتوہ یا معتوہہ ہو)۔

- ۲- اس کے بعد باپ، پھر دادا، پھر پردادا اور پرتک۔
- ۳- پھر حقیقی بھائی، پھر علاقائی بھائی، پھر حقیقی بھائی کے لڑکے، پھر علاقائی بھائی کے لڑکے، اسی طرح نیچے کی پڑھی تک۔
- ۴- حقیقی چچا، پھر علاقائی چچا، پھر حقیقی چچا کے لڑکے، پھر علاقائی چچا کے لڑکے، اسی طرح نیچے کی پڑھی تک۔
- ۵- باپ کے حقیقی چچا، پھر ان کے علاقائی چچا، پھر اسی ترتیب سے ان کے لڑکے نیچے کی پڑھی تک۔
- ۶- دادا کے حقیقی چچا، پھر ان کے علاقائی چچا، پھر اسی ترتیب سے ان کے لڑکے نیچے کی پڑھی تک۔
- ۷- مولیٰ عتاقہ خواہ مذکر ہو یا مؤنث، پھر ان کے عصبات، جو شخص اپنے غلام یا باندی کو آزاد کرنے سے مولیٰ عتاقہ کہتے ہیں (کتاب المیراث ۱۲۹) اس کا ذکر چونکہ فقہی کتابوں میں ہے اس لئے بیان کر دیا گیا ہے ورنہ آج کل اس کا وجود نہیں ہے۔
- ۸- ماں۔
- ۹- دادی، یہاں ترتیب میں دادی کو ماں کے بعد ذکر کیا گیا ہے، لیکن قنیہ میں دادی کا ذکر ماں سے پہلے ہے اور یہ اس نظریہ پر مبنی ہے کہ دادی باپ کے خاندان سے ہے اس لئے مقدم ہوگی، لیکن یہ بات محل نظر ہے، کیونکہ اس ولایت کی بنیاد شفقت پر ہے اور شفقت مولیٰ علیہ پر ماں کی بہ نسبت دادی کے زیادہ ہے، اس لئے اسے حق تقدم حاصل ہونا چاہئے (شامی ۳۳۹/۲)۔
- ۱۰- نانی، دادی و نانی میں سے مقدم کون ہوں گی تو شرنبلالی نے اپنے ایک رسالہ میں یہ ذکر کیا ہے کہ علامہ قاسم نے شرح نقایہ میں ام کے بعد مطلق جدہ کا ذکر کیا ہے، اس سے معلوم ہوتا ہے کہ نانی مراد ہے، لہذا نانی کو دادی پر حق تقدم حاصل ہوگا، لیکن اوپر قنیہ کی ذکر کردہ تعلیل سے معلوم ہوتا ہے کہ دادی کو نانی پر حق تقدم حاصل ہے، اور بعض

نے دونوں کو یکساں ولی قرار دیا ہے کیونکہ یہاں کوئی مرتجح نہیں پایا جا رہا ہے، مگر علامہ ابن عابدین نے دادی کو نانی پر مقدم کرنے کا خیال ظاہر کیا ہے، اس لئے اس کے پیش نظر ترتیب میں پہلے دادی پھر نانی کا ذکر کیا ہے (شامی ۲/۳۳۹)۔

۱۱- نانا، صاحب کنز کے بیان سے بظاہر معلوم ہوتا ہے کہ نانا چونکہ ذوی الارحام میں ہے اس لئے وہ بہن سے موخر ہے، اس کی بنیاد بھی یہی ہے کہ بہن باپ کے خاندان سے ہے اس لئے یہ نانا سے مقدم ہے، مگر یہ بات محل نظر ہے جیسا کہ دادی سے متعلق تفصیل میں بیان ہوا اور مستصفیٰ میں یہ صراحت ہے کہ امام ابوحنیفہ کے یہاں نانا اخت سے مقدم ہے، اور صاحبین کے یہاں میراث کی طرح دونوں کا ولایت نکاح میں بھی یکساں درجہ ہے (البحر ۳/۱۲۴)، لیکن ابن ہمام نے فرمایا کہ صاحبین کے نزدیک اگرچہ باب میراث میں دادا اور بھائی کا درجہ یکساں ہے، لیکن ولایت تزویج میں دادا کو بھائی پر حق تقدم حاصل ہے محض از دیاد شفتت کے پیش نظر، اسی طرح چونکہ نانا میں بہن کے مقابلے میں شفتت زیادہ رہتی ہے، اس لئے ان کو بہن پر ولایت تزویج میں حق تقدم حاصل ہوگا (فتح القدر ۲/۴۱۳)، اسی بنا پر نانا کو بہن سے پہلے ذکر کیا گیا ہے۔

۱۲- لڑکی، کنز میں ہے کہ ماں کے بعد بہن کو ولایت حاصل ہوگی، اور لڑکی سے لے کر پر نواسی تک کا کوئی ذکر نہیں ہے، لیکن علامہ ابن نجیم نے ان کی طرف سے یہ عذر بیان کیا ہے کہ ماں کے بعد پر نواسی تک کے اولیاء بھی صاحب کنز کے یہاں معتبر ہیں اور اس کے بعد ہی بہن کو حق ولایت حاصل ہوگا، لیکن چونکہ لڑکی سے پر نواسی تک جو اولیاء ہیں ان کا تعلق ایک مخصوص صورت سے ہے کہ جب کہ مولیٰ علیہ مجنون و مجنونہ ہو، یہ اولیاء تمام مولیٰ علیہ کے لئے نہیں ہیں، شاید اسی لئے صاحب کنز نے اس کا ذکر نہیں کیا ہے (البحر ۳/۱۲۸)۔

۱۳- پوتی - ۴- نواسی - ۱۵- پر پوتی - ۱۶- پر نواسی -

۱۷- حقیقی بہن، بہن کا درجہ نانا سے پہلے ہے یا نانا کے بعد اس کی وضاحت نانا سے متعلق تفصیل کے تحت آچکا ہے، نہر میں ہے کہ خواہر زادہ اور عمر النسفی سے یہ منقول ہے کہ بہن ولایت تزویج میں ماں سے مقدم ہے، اور اس کی بنیاد اس نظریہ پر ہے کہ بہن باپ کے خاندان سے ہے (شامی ۲/۳۳۹، تاریخانیہ ۳/۲۵) مگر یہ نظریہ محل نظر ہے جیسا کہ دادی سے متعلق تفصیل کے ضمن میں آچکا ہے۔

۱۸- علاقائی بہن۔ ۱۹- بھائی بہن ماں شریک۔ ۲۰- پھر ان کی اولاد خواہ مذکر ہو یا مؤنث دونوں برابر حق دار ہوں گے۔ ۲۱- پھوپھی۔ ۲۲- ماموں۔ ۲۳- خالہ۔ ۲۴- چچا کی لڑکی۔ ۲۵- پھوپھی کی لڑکی۔ ۲۶- ماموں کی اولاد۔ ۲۷- خالہ کی اولاد۔ ۲۸- چچا کی لڑکی کی اولاد۔ ۲۹- مولی الموالاة (مولی الموالاة فقہی اصطلاح میں اسے کہا جاتا ہے جس نے کسی صغیر یا طغیرہ کے والد کے ہاتھ پر اسلام قبول کیا ہو، اور اس سے عقد موالاة کر لیا) (فتح القدر ۲/۴۱۳، بحر ۳/۱۴۴)۔

۳۰- سلطان۔

۳۱- قاضی، قاضی کو ولایت تزویج اس وقت حاصل ہوتی ہے جب کہ سلطان نے اس کے منشور میں نکاح کرانے کی ولایت لکھی ہو (عائگیری ۱/۲۸۴)۔

حاصل یہ کہ عصبہ بنفسہ کی چار جہتیں ہیں: (۱) بنوۃ، (۲) أبوۃ، (۳) أخوۃ، (۴) مومتہ۔ اگر ان عصبات میں سے کوئی ایک ہی فرد ہو تو ولایت اسی کو حاصل ہوگی دوسرا اس میں شریک نہیں ہوگا اور اگر عصبہ بنفسہ کئی ہوں اور ان کی جہتیں الگ الگ ہوں تو جو جہت کے اعتبار سے زیادہ قریب ہوں انہیں حق تقدم حاصل ہوگا، یعنی جہت بنوۃ (بیٹا ہونا) کو جہت أبوۃ (باپ ہونا) پر، اور جہت أبوۃ کو جہت أخوۃ (بھائی ہونا) پر، اور جہت أخوۃ کو جہت مومتہ (چچا ہونا) پر، عصبہ بنفسہ کی یہ سب سے آخری جہت ہے جیسا کہ ۱ سے ۶ تک ترتیب میں دکھایا گیا ہے، اور اگر ایک ہی جہت کے کئی ایک ہوں تو قریب ترین درجہ کو حق تقدم حاصل ہوگا، مثلاً باپ دادا ہوں

تو باپ کو، بیٹا پوتا ہو تو بیٹا کو حق تقدم حاصل ہے، اور اگر جہت اور درجہ دونوں میں یکساں ہوں تو جو قرابت میں ماں باپ دونوں کی طرف منسوب ہوں ان کو ایسے حضرات پر حق تقدم حاصل ہے جو صرف باپ یا صرف ماں شریک ہوں جیسا کہ ۱۷ سے ۱۹ تک کی ترتیب سے واضح ہے (۱۱۱ احوال اشخاص، ۴۵۹)، اور اگر درجہ اور قوت قرابت میں سب یکساں ہوں تو ہر ایک کو علی وجہ الکمال ولایت حاصل ہوگی اور ہر ایک کو اپنے زیر ولایت لڑکا یا لڑکی پر حق تصرف حاصل ہوگا (۲۲۳ تا ۲۲۴)۔

۸- جس لڑکی کے یکساں درجہ کے دو یا دو سے زائد ولی موجود ہوں تو طرفین، امام شافعی اور امام احمد بن حنبل کا مذہب یہ ہے کہ دونوں میں سے ہر ایک کو اگر چہ علی وجہ الکمال ولایت حاصل ہے، لیکن بہتر یہ ہے کہ جن کو امور نکاح سے زیادہ واقفیت ہو اسے حق تقدم حاصل ہوگا، پھر جو اورع ہو اسے حق ملے گا، پھر عمر دراز کو یہ حق حاصل ہوگا۔ (المجموع ۱۷/۳۱۵، المغنی ۷/۴۰۵)، اگر دوسرا ولی اطلاع پانے کے بعد اسے فسخ کر دے تو بھی نکاح پر کوئی اثر نہیں پڑے گا اور امام ابو یوسف، امام زفر اور امام مالک کے یہاں اگر ایک دوسرے کی مرضی کے بغیر نکاح کر دیا تو صحیح نہ ہوگا، دونوں کی رضامندی ضروری ہے (بدائع ۲/۲۵۱، فتح القدیر ۲/۳۱۹، بحر ۳/۱۱۹، مبسوط سرخسی ۳/۲۱۸، المجموع ۱۷/۳۱۵، المغنی ۷/۴۰۵)۔



تعمیر بیت کے مسائل

مسئلہ نمبر ۱۰۰۰

بیت کا مشیور

خط لکھ کر بتا دے کہ اگر وہ اس کے سر تو تخت ہو گا کہ اگر میں اس کے سر سے
 لکھوں گا تو اس کے سر تو تخت ہو گا کہ اگر میں اس کے سر سے
 لکھوں گا تو اس کے سر تو تخت ہو گا کہ اگر میں اس کے سر سے
 لکھوں گا تو اس کے سر تو تخت ہو گا کہ اگر میں اس کے سر سے

بیت کا مشیور

بیت کا مشیور

بیت کا مشیور

بیت کا مشیور

بیت کا مشیور

پن۔ فقہی قاعدہ ہے: ”إن كل من يجوز تصرفه في ماله بولاية نفسه يجوز نكاحه على نفسه“ یعنی ہر وہ شخص جس کو اپنی ولایت اور ذمہ داری پر اپنے مال میں تصرف کرنا جائز ہے۔ اس کا خود اپنا نکاح کرنا بھی جائز ہے (البحر الرائق ۱۰۹/۳)، اور چونکہ مذکورہ اصناف ثلاثہ کا تصرف اپنے اوپر جائز نہیں، اسی لئے شرائط ولایت میں عقل، بلوغ اور حریت و آزادی کا ذکر آتا ہے۔ ہدایہ میں ہے: ”ولا ولاية لعبد ولا صغير ولا مجنون لأنه لا ولاية لهم على أنفسهم“ (ہدایہ ۲۹۸)۔

اور بدائع الصنائع میں ہے:

”فشرط ثبوتها على أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكرةً أو ثيباً“ (۲۳۱/۲)۔

۲۔ شریعت اسلامیہ نے ہر بالغ، عاقل، آزاد مرد و عورت کو اپنے نکاح کا اختیار دیا ہے، حدیث میں ہے: ”الایم أحق بنفسها من وليها والبكر تستأذن في نفسها وإذنها صماتها“ (مشکوٰۃ) ایک دوسری حدیث میں ہے: ”لا تنكح الأيم حتى تستأمر ولا تنكح البكر حتى تستأذن، متفق عليه“ (مشکوٰۃ)۔ یعنی بہر صورت عورت بالغہ خواہ ثیبہ ہو یا بکرہ، بغیر اس کی اجازت کے اس کا نکاح کرنا درست نہیں۔

البتہ شریعت نے بہتر و افضل طریقہ یہی بتلایا ہے کہ کسی عورت کے نکاح کی ذمہ داری اس کے ولی کو نبھانی چاہئے، کوئی عورت خود اپنا نکاح نہ کرے کہ اس کے فطری زیور حیا پر دھبہ آجانے کا اندیشہ ہے، اس لئے بہتر یہی ہے کہ اس کا نکاح اس کا ولی اس کی اجازت سے کرے، البحر الرائق میں ہے: ”نفذ نكاح حرة مكلفة بلا ولي لأنها تصرفت في خالص حقها وهي من أهله لكونها عاقلة بالغة“ (۱۰۹/۳)۔

نابالغ مرد و عورت کا نکاح ان کے اولیاء کے اختیار میں ہے کہ وہ عدم شعور و ناقص فہمی

کے سبب کہیں اپنے پاؤں پر کلہاڑی مارنے کا مصداق نہ ہو جائیں۔ ”ویجوز نکاح الصغیر و الصغیرة إذا زوجهما الولی بکراً كانت الصغیرة أو ثیباً“ (ہدایہ ۲۹۶)۔

اسی طرح باندی یا غلام کا نکاح اس کے آقا کے اختیار میں ہے۔ ”وہو ای الولی شرط صحة نکاح صغیر و مجنون و رقیق“ (در مختار مع شامی ۱۵۵/۳)۔ اور مجنونہ کا نکاح بھی اس کے ولی کے اختیار میں ہے۔

امام مالک و شافعی اور احمد کے نزدیک عورتوں کے ذریعہ نکاح درست نہیں۔ ”وقال مالک و الشافعی رحمہما اللہ: لا ینعقد النکاح بعبارۃ النساء أصلاً، لأن النکاح یراد لمقاصده و التفویض إلیهن منحل بہا“ (ہدایہ ۲۹۴)۔ اور معنی میں ہے: ”أن النکاح لا یصح إلا بولی، ولا تملک المرأة تزویج نفسها ولا غیرها، ولا توکیل غیر ولیها فی تزویجها فإن فعلت لم یصح النکاح“ (المغنی لابن قدامہ ۳۲۵/۹)۔

عورت نہ اپنا نکاح خود کر سکتی ہے اور نہ کسی دوسرے کا اور نہ ہی اپنے ولی کے علاوہ کسی کو وکیل بنا سکتی ہے۔

(الف) ولایت دو طرح کی ہے: ۱۔ ولایت استحباب، ۲۔ ولایت اجبار۔

ولایت استحباب کا حق ولی کو ہمیشہ حاصل ہے، خواہ عورت بالغہ ہو یا صغیرہ، باکرہ ہو یا ثیبہ، البتہ ولایت اجبار کے سلسلہ میں اختلاف ہے، امام ابوحنیفہ کے نزدیک ولایت اجبار کا مدار بلوغ و عدم بلوغ پر ہے، بالغ ہونے سے پہلے پہلے ولی کو اجبار کا حق حاصل ہے، بلوغ کے بعد نہیں، اور امام شافعی کے نزدیک ولایت کا مدار بکارت پر ہے۔ ”ومعنی الإجبار أن ینفذ علیها شاءت أو أبت، ومدار إجبار الولی عند أبی حنیفة علی الصغیر بکراً أو ثیباً، وعند الشافعیة علی البکارۃ صغیرة أو کبیرة“ (مرقاۃ شرح مشکوٰۃ ۲۰۴)۔

معلوم ہوا کہ عند الاحناف ولایت کا استحقاق بالغ ہونے تک رہتا ہے، اس مسئلہ میں

لڑکی اور لڑکے میں کوئی فرق نہیں ہے۔ شامی میں ہے:

”وللولی إنکاح الصغیر والصغیرة جبراً ولو ثیباً کمعتوه و مجنون

شہرا“ (شامی ۱۷۰/۳)۔

ہدایہ میں ہے:

”رجوز نکاح الصغیر والصغیرة إذا زوجهما الولی بکراً کانت

الصغیرة أو ثیباً“ (ہدایہ ۲۹۶)۔

یعنی نابالغ لڑکے یا لڑکی کا نکاح جبراً کرنے کا اختیار ولی کو حاصل ہے، یہ نکاح صحیح اور

جائز ہوگا۔

(ب) حنیفہ کے نزدیک عاقلہ بالغہ لڑکی کا اپنا نکاح خود کرنے کے بارے میں دو قول ہیں:

۱- ایک تو یہ کہ علی الاطلاق جائز ہے، ۲- دوسرا یہ کہ اگر کفو میں کیا ہے تو جائز ہے ورنہ نہیں،

”روایتان عن ابي حنيفة رحمه الله: أحدهما تجوز مباشرة العاقلة البالغة عقد

نكاحها و نکاح غیرها مطلقاً، إلا أنه خلاف المستحب وهو ظاهر المذهب،

ورواية الحسن عنه: إن عقدت مع كفاء جاز و مع غیره لا یصح۔ واختیرت

للفتوی“ (مرقاۃ شرح مشکاۃ ۲۰۶/۶)۔

ہدایہ میں ہے: ”وینعقد نکاح الحرة البالغة برضاها وإن لم یعقد علیها

ولی بکراً کانت أو ثیباً عند ابي حنيفة وأبي يوسف في ظاهر الرواية، وعن ابي

يوسف: أنه لا ینعقد إلا بولی، وعند محمد: ینعقد موقوفا“ (ہدایہ ۲۹۳)۔

یعنی امام ابو یوسف سے ایک روایت یہ بھی ہے کہ بغیر ولی کے نکاح نہیں ہوگا، اور امام

محمد کے نزدیک اجازت ولی پر موقوف رہے گا۔

اور ظاہر روایت کے مطابق عورت کا خود اپنا نکاح بغیر ولی کے کفو میں بھی صحیح ہو جائے گا،

البتہ ولی کو اعتراض کا حق ہوگا (ہدایہ مع الفتح ۱۵۷/۳)۔

نکاح میں ولایت کے مسائل

مولانا خورشید احمد اعظمی ☆

۱- ولایت کا مفہوم:

لفظ ”ولایۃ“ واو کے فتح و کسرہ کے ساتھ نصرت و مدد کے معنی میں آتا ہے، اسی سے فعلیل کے وزن پر ”ولی“ مستعمل ہے فاعل کے معنی میں ”(من ولیہ) إذا قام به، قال ابن فارس: وکل من ولی أمر أحد فهو ولیه“ (المصباح المنیر فی غریب الشرح الکبیر)۔ فقہی اصطلاح میں اس کا مطلب ہے: ”تنفیذ القول علی الغیر“ (شامی ۱۵۳/۴) یعنی غیر پر قول نافذ کرنا۔ البحر الرائق میں ہے: ”الولی فی الفقه البالغ العاقل الوارث“ (۱۰۹/۳)۔

اور اسباب ولایت چار ہیں: ”القرب، الملک، الولاء، الإمامة“ (البحر ۱۰۹/۳، شامی ۱۵۳/۴)۔

شروط ولایت علی النفس:

ہدایہ میں ہے: ”الأسباب الموجبة للحجر ثلاثة: الصغر، والرق، والجنون“ (ص ۳۳۶)۔

یعنی وہ اسباب جو کسی کو تصرف سے مانع ہیں تین ہیں: عدم بلوغ، غلامی، اور پاگل

☆ محلہ رکھونا تھ پورہ، سوات۔

پن۔ فقہی قاعدہ ہے: ”إن كل من يجوز تصرفه في ماله بولاية نفسه يجوز نكاحه على نفسه“ یعنی ہر وہ شخص جس کو اپنی ولایت اور ذمہ داری پر اپنے مال میں تصرف کرنا جائز ہے۔ اس کا خود اپنا نکاح کرنا بھی جائز ہے (البحر الرائق ۱۰۹/۳)، اور چونکہ مذکورہ اصناف ثلاثہ کا تصرف اپنے اوپر جائز نہیں، اسی لئے شرائط ولایت میں عقل، بلوغ اور حریت و آزادی کا ذکر آتا ہے۔ ہدایہ میں ہے: ”ولا ولاية لعبد ولا صغير ولا مجنون لأنه لا ولاية لهم على أنفسهم“ (ہدایہ ۲۹۸)۔

اور بدائع الصنائع میں ہے:

”فشرط ثبوتها على أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكرةً أو ثيباً“ (۲۳۱/۲)۔

۲۔ شریعت اسلامیہ نے ہر بالغ، عاقل، آزاد مرد و عورت کو اپنے نکاح کا اختیار دیا ہے، حدیث میں ہے: ”الایم أحق بنفسها من وليها والبكر تستأذن في نفسها وإذنها صماتها“ (مشکوٰۃ) ایک دوسری حدیث میں ہے: ”لا تنكح الأيم حتى تستأمر ولا تنكح البكر حتى تستأذن، متفق عليه“ (مشکوٰۃ)۔ یعنی بہر صورت عورت بالغہ خواہ ثیبہ ہو یا بکرہ، بغیر اس کی اجازت کے اس کا نکاح کرنا درست نہیں۔

البتہ شریعت نے بہتر و افضل طریقہ یہی بتلایا ہے کہ کسی عورت کے نکاح کی ذمہ داری اس کے ولی کو نبھانی چاہئے، کوئی عورت خود اپنا نکاح نہ کرے کہ اس کے فطری زیور حیا پر دھبہ آجانے کا اندیشہ ہے، اس لئے بہتر یہی ہے کہ اس کا نکاح اس کا ولی اس کی اجازت سے کرے، البحر الرائق میں ہے: ”نفذ نكاح حرة مكلفة بلا ولي لأنها تصرفت في خالص حقها وهي من أهله لكونها عاقلة بالغة“ (۱۰۹/۳)۔

نابالغ مرد و عورت کا نکاح ان کے اولیاء کے اختیار میں ہے کہ وہ عدم شعور و ناقص فہمی

ابنہ احنفیہ کے نزدیک لڑکی کا خود اپنا نکاح کرنا شرعاً درست ہے، نکاح منعقد ہو جائے گا، اور عورت گنہگار نہیں ہوگی، اگرچہ خلاف مستحب ہونے میں کوئی کلام نہیں۔

حدیث میں آتا ہے: ”الایم أحق بنفسها من ولیها، والبکر تستأمر“ (مشکوٰۃ)، ایک دوسری حدیث میں ہے: ”لانکاح إلا بولی“ (مشکوٰۃ)، اس نفی کو نفی کمال پر محمول کرتے ہوئے خلاف مستحب قرار دیا گیا ہے۔

لیکن دیگر ائمہ کرام نے اس نفی کو نفی صحت پر محمول کرتے ہوئے عورت کے خود اپنے کئے ہوئے نکاح کو باطل غیر صحیح قرار دیا ہے، اگرچہ امام مالک کے یہاں یہ تفصیل بھی ملتی ہے کہ ولایت شریف عورت کے لئے شرط ہے رذیل کے لئے نہیں، اور امام احمد و شافعی کے نزدیک علی الاطلاق ولایت شرط ہے (ہدایہ المجمعہ ۱۱/۲)۔

(ج) عاقلہ بالغہ عورت نے اپنی مرضی سے ولی کی اجازت کے بغیر اپنا نکاح کر لیا تو اس کا نکاح درست و صحیح ہے۔ ولی اس نکاح سے اتفاق کرتا ہے تو بہتر اور مستحسن ہے، اور اگر وہ اس سے اتفاق نہیں کرتا تو بھی اس نکاح پر کوئی فرق نہیں پڑے گا، کیونکہ صحت نکاح کے لئے ولی کا ہونا شرط نہیں ہے۔ عورت نے اگر اپنا نکاح کفو میں یا اپنے سے اعلیٰ کے ساتھ کیا ہے تو اولیاء کو اعتراض کا حق حاصل نہیں ہے (ہدایہ)، ہاں اگر اس نے غیر کفو میں نکاح کیا تو قاضی کے ذریعہ فسخ نکاح کی اجازت اولیاء کو ہے، لیکن اگر دیندار مرد سے نکاح کیا ہے اور نسب و پیشہ کے لحاظ سے کفایت نہیں ہے، تو پھر اس صورت میں اولیاء کا فسخ نکاح کرانا کلام سے خالی نہیں، کیونکہ اب انتظامی امور انہیں حالات میں استوار ہو سکتے ہیں جس کا انتخاب عورت نے اپنے لئے کیا ہے اور اس کا یہ فعل شریعت کے منافی بھی نہیں ہے۔

۳- اولیاء کو حق اعتراض ہے یا نہیں؟

اس کی تفصیل سوال نمبر ۲ کے جز ”ج“ میں گذر چکی ہے، (نیز دیکھئے: البحر الرائق ۱۰۹۳)۔

۴- نابالغ لڑکی کا نکاح اور اولیاء میں فرق مراتب:

اگر زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو اسے اس نکاح کو فسخ کرانے کا اختیار اسی صورت میں حاصل ہوگا کہ اس کا یہ نکاح باپ یا دادا کے علاوہ کسی دوسرے ولی نے کرایا ہو (البحر الرائق ۳/۱۲۰، ہدایہ ۲۹۷)۔

اور اگر اس کا نکاح نابالغی کے زمانہ میں اس کے باپ یا دادا نے کرایا ہے تو اسے اختیار فسخ حاصل نہیں (ہدایہ ۲۹۷)۔

امام مالکؒ کے نزدیک نابالغ لڑکی کے نکاح کا حق صرف اس کے باپ کو حاصل ہے، دادا یا کسی دوسرے ولی کو اختیار حاصل نہیں اور امام شافعیؒ کے نزدیک باپ اور دادا دونوں کو نابالغ کے نکاح کا اختیار ہے، دوسرے اولیاء کو نہیں (دیکھئے: ہدایہ المجتہد ۲/۸)۔ (اور ان حضرات کے نزدیک لڑکی کو اختیار فسخ حاصل نہیں)۔

۵- خیار بلوغ کا حق:

نابالغ لڑکی کا نکاح اس کے باپ یا دادا کے علاوہ کسی اور ولی نے کرایا ہے، تو اس لڑکی کو یہ حق حاصل ہے کہ بعد بلوغ اس نکاح کو باقی رکھے یا رد کر دے۔ اس سے متعلق تفصیل یہ ہے کہ اگر لڑکی باکرہ ہے اور اس کو نکاح کا علم پہلے سے ہے تو بالغ ہوتے ہی اسے اپنا خیار بلوغ استعمال کرنے کا حق ہے۔ بلوغ کے بعد اس نے سکوت اختیار کیا، اور نکاح کو رد نہیں کیا تو اس کو پھر یہ حق حاصل نہیں۔ اس کا سکوت رضا پر محمول ہوگا، اس کے لئے یہ شرط نہیں ہے کہ عورت کو اس بات کا بھی علم ہو کہ اسے خیار بلوغ حاصل ہے۔

”ثم خيار البلوغ يبطل بالسكوت“ (ہدایہ ۲۹۷، البحر الرائق ۳/۱۲۱)۔

اور شامی میں ہے: ”وبطل خيار البكر بالسكوت عالمة بأصل النكاح فلا يشترط علمها بثبوت الخيار لها أو أنه لا يمتد إلى آخر المجلس كما في شرح الملتقى“ (شامی ۳/۱۸۷)۔

یعنی اگر نکاح کا علم بلوغ کے بعد ہو تو علم نکاح تک تو ممتد ہوگا، اس کے بعد نہیں، علم نکاح کے بعد اگر تھوڑی دیر بھی خاموش رہی تو وہ خیار ساقط ہو جائے گا۔

”ولا يمتد إلى آخر المجلس أي مجلس بلوغها أو علمها بالنكاح كما في الفتح، أي إذا بلغت وهي عالمة بالنكاح أو علمت به بعد بلوغها فلا بد من الفسخ في حال البلوغ أو العلم، فلو سكتت ولو قليلا بطل خيارها ولو قبل تبدل المجلس“ (شامی ۴/۱۸۸)۔

اور اگر لڑکی شیبہ ہے تو اس کا خیار صرف سکوت سے باطل نہیں ہوتا اور نہ تبدل مجلس سے، جب تک اس کی طرف سے صریح رضا یا دلالت علی الرضا نہ پائی جائے۔ ”وخیار الصغير والثيب إذا بلغا لا يبطل بالسكوت بلا صريح رضا أو دلالة عليه كقبلة ولمس“ (در مختار ۴/۱۹۰)۔

قریب تر ولی کی موجودگی میں دور کے ولی کا نکاح کرنا:

قریب تر ولی کی موجودگی میں دور کے ولی کا نکاح کرنا درست نہیں، جب تک ولی اقرب اس کی اجازت نہ دے یا رضا مندی کا اظہار نہ کرے وہ نکاح موقوف رہے گا، نافذ نہیں ہوگا۔ البتہ اگر ولی اقرب زندہ تو ہے لیکن موقع پر موجود نہیں بلکہ اتنی دور ہے کہ اگر اس کی رائے اور اجازت کا انتظار کیا جائے تو زوج کفو ہاتھ سے نکل جائے گا تو ولی ابعدا یعنی ولی اقرب کے بعد جس کا حق بنتا ہے اس کا نکاح کر دینا درست مانا جائے گا، اب ولی اقرب کی واپسی سے وہ باطل نہیں ہوگا۔

کتب فقہ میں قریب تر ولی کی غیبت کا اندازہ مسافت قصر سے کیا گیا ہے، لیکن اس دور میں جبکہ تین دن کی مسافت تین گھنٹوں میں، بلکہ مہینوں کی مسافت گھنٹوں میں طے کی جاتی ہے، مذکورہ مسئلہ میں اس کا لحاظ مناسب نہیں معلوم ہوتا کہ اسے غیبت قرار دیا جائے۔

”وللولي الأبعد التزويج بغية الأقرب. فلو زوج الأبعد حال قيام

الأقرب توقف علی إجازته“ در مختار (۱۹۹۴)، اور البحر الرائق (۱۲۶۳، ۱۲۷۷) میں کنز کی عبارت ہے:

”وللأبعد التزويج بغيبة الأقرب مسافة القصر ولا يبطل بعوده“۔

اس لئے مناسب یہی معلوم ہوتا ہے کہ اسی رائے کو ترجیح دی جائے جسے صاحب ملتقی نے اختیار کیا ہے اور باقانی نے اس پر اعتماد کیا ہے یعنی ”مالم ينتظر الكفاء الخاطب جوابہ“ (در مختار ۲۰۰۴)۔

۶۔ ولی کے معروف بسوء الاختیار، ماجن اور فاسق مستہتک ہونے سے کیا مراد ہے؟

کتب فقہ میں ولی کے معروف بسوء الاختیار کی تفصیل اس طرح مذکور ہے کہ اس سے کبھی اس سے پہلے سوء اختیار کا صدور ہو چکا ہو، یعنی اپنی کسی لڑکی کا نکاح ایسے شوہر سے کیا ہو جس کی وجہ سے یہ کہا جاسکے کہ اس نے غلط انتخاب کیا۔ تو پہلی مرتبہ کا سوء اختیار تو نافذ ہو گا مگر یہ دوبارہ کسی لڑکی کے نکاح میں اسی طرح کا انتخاب کرے تو اس نکاح کو باطل قرار دیا جائے گا کیونکہ اب وہ معروف بسوء الاختیار ہو چکا ہے (شامی ۱۷۲۴)۔

اس مسئلہ پر کہ باپ اور دادا نے صغیرہ کا نکاح کر دیا تو اسے خیار بلوغ حاصل نہیں، کتاب و سنت سے صراحتہ کوئی دلیل نہ مل سکی، ہاں فقہاء و مجتہدین کا اجماع ضرور موجود ہے، ورنہ یہ بات کچھ عجیب سی لگتی ہے کہ نکاح میں انتظام مصالح کو اہمیت بلکہ بنیاد بنایا گیا ہے۔ پھر بھی لڑکی اپنے انتخاب سے عرفی غیر کفو میں نکاح کر لے تو عورت کے اولیاء کو اعتراض و فسخ کا حق حاصل ہو، اور اگر باپ یا دادا صغیرہ کا نکاح غیر کفو میں کر دیں تو وہ نافذ ہو، عورت جسے شوہر کے ساتھ نباہ کرنا یا نہ کرنا ہے اسے کوئی اختیار حاصل نہیں۔

اسی طرح اگر باپ یا دادا سے سوء اختیار بالکل ظاہر ہو کر چہ پہلی ہی مرتبہ کیوں نہ ہو، تو بھی وہ نکاح نافذ رہے، اور عورت کو اس بات کا اختیار نہ ہو کہ وہ شوہر کے شرابی اور فاسق ہونے پر نکاح کو فسخ کر اسکے۔ بہر کیف سوال میں چونکہ صغیرہ یا بالغہ کی کوئی قید نہیں، اس لئے بالغہ کے متعلق

تفصیل یہ ہے کہ اگر ولی نے کسی بالغہ عاقلہ عورت کا نکاح کسی نامناسب جگہ کر دیا اور عورت کو حالات کا علم نہیں ہے تو حالات کا علم ہونے پر عورت کو اختیار منجھ حاصل ہونا چاہئے۔

حدیث کی کتابوں میں دو ایسے واقعے ملتے ہیں جن میں حضور ﷺ نے عورتوں کی شکایت پر سابقہ نکاح کو رد کیا ہے۔

۱۔ ”عن خنساء بنت خدام أن أباهما زوجها وهي ثيب فكرهت ذلك، فأتت رسول الله ﷺ فردّ نكاحها، رواه البخاري وفي رواية ابن ماجه نكاح أبيها“ (مشکوٰۃ، ۲۷۰)۔

۲۔ ”عن ابن عباس قال: إن جارية بكرأت رسول الله ﷺ فذكرت أن أباهما زوجها وهي كارهة فخيرها النبي ﷺ، رواه أبو داود“ (مشکوٰۃ، ۲۷۱)۔

۷۔ ولی کون لوگ ہیں اور اولیاء میں باہم کیا ترتیب ہے؟

ولی، عورت کے وہ عصبہ ہیں جو آزاد، عاقل و بالغ مسلمان ہوں (دیکھئے: درمختار، ۱۹۰، ۱۹۳، البحر الرائق، ۱۱۹)۔

اولیاء کی باہم ترتیب وراثت کی ترتیب پر ہے، لہذا عصبہ بالنسب سب پر مقدم ہوں گے، اس لئے عورت کا لڑکا اور اس کا پوتا، عورت کے باپ اور دادا پر مقدم ہوں گے (ظاہر ہے یہ صورت صغیرہ میں غیر متصور ہے)۔ امام محمد رحمہ اللہ کا قول ہے کہ عورت کا باپ اس کے لڑکوں پر مقدم ہوگا، اور مغنی کی روایت کے مطابق امام ابوحنیفہ کا مشہور قول یہی ہے، نیز امام احمد بن حنبل اور امام شافعی رحمہما اللہ کا بھی یہی قول ہے کہ: عورت کے باپ کی موجودگی میں کسی اور کے لئے ولایت نہیں ہوگی، ”فاولی الناس بتزویجها أبوها ولا ولاية لأحد معه، وبهذا قال الشافعی وهو المشهور عن أبي حنيفة رحمه الله“ (المغنی، ۳۵۵)۔

فقہ حنفی کی کتابوں میں ترتیب یہی ہے کہ ولایت کا سب سے زیادہ حقدار لڑکا، پھر اس کا لڑکا (پوتا) اسی سلسلہ سے پھر باپ، پھر حقیقی دادا، پھر سگا بھائی، پھر شریک بھائی، پھر سگے بھائی کا

لڑکا، پھر باپ شریک بھائی کا لڑکا، پھر سگا چچا، پھر دادا شریک چچا، پھر سگے چچا کا لڑکا، پھر دادا شریک چچا کا لڑکا، پھر باپ کے چچا اسی ترتیب سے (البحر الرائق ۱۱۹/۳، فتح القدر ۳، درمختار ۱۹۵-۱۹۶)۔

۸- کسی لڑکی کے اگر یکساں درجہ کے ایک سے زائد ولی ہوں اور اجازت ولی کو شرط صحت قرار دیا جائے تو اس صورت میں ایک ولی کی اجازت و رضا سب کی اجازت و رضا متصور ہوگی (البحر الرائق ۱۲۹/۳)۔



مسئلہ ولایت

مفتی محمد احسان ☆

۱- ولایت کا مفہوم اور اس کی شرائط:

ولایت لغت میں فتح کے ساتھ بمعنی نصرت و اعانت، اور کسرہ کے ساتھ بمعنی سلطان و بادشاہ کے ہے، ولی دوست اور تعلق رکھنے والے کو کہتے ہیں۔

”الولي في اللغة خلاف العدو، والولاية بالكسر السلطان والولاية النصره وقال سيويه: الولاية بالفتح المصدر والولاية بالكسر الاسم مثل الإمارة والنقاية“ (البحر الرائق ۳/۱۰۹)۔

اور اصطلاح فقہاء میں ولایت کسی دوسرے شخص (جس پر ولایت حاصل ہے) کی ذات یا مال میں اپنے تصرف کے اس طرح نافذ کرنے کو کہتے ہیں کہ اس دوسرے شخص کے قبول و عدم قبول کا اس تصرف پر کوئی اثر مرتب نہ ہو۔

”الولاية في الفقه تنفيذ القول على الغير شاء أو أبى“ (البحر الرائق ۳/۱۰۹، وکذا في الدر المختار مع رد المحتار ۳/۵۵)۔

نکاح میں ولایت دو قسم کی ہوتی ہے: ۱- ولایت اجبار، ۲- ولایت استحباب۔ مکلف یعنی عاقلہ بالغہ اور آزاد عورت کو اپنا نکاح خود کرنے کا حق حاصل ہے خواہ وہ باکرہ ہو یا ثیبہ، اس لئے کہ قرآن کریم کی آیت ”فلا تعضلوهن أن ينكحن أزواجهن“ اور ”حتى تنكح

دارالعلوم وقف، دیوبند۔

☆

زوجاً غیرہ“ میں نکاح کی نسبت خود مکلفہ ہی کی طرف ہے، اور مسلم شریف میں رسول اللہ ﷺ کا فرمان ہے: الأیم أحق بنفسها من وليها، اور ائیم وہ عورت ہے جو شوہر والی نہ ہو خواہ باکرہ ہو یا ثیبہ۔ اسی سے فقہاء نے یہ قاعدہ استنباط کیا ہے کہ جس شخص کو اپنے مال میں تصرف کی اجازت ہے اس کو اپنی ذات میں تصرف یعنی نکاح کی بھی اجازت ہے۔

”الأصل هنا أن كل من يجوز تصرفه في ماله بولاية نفسه يجوز نكاحه على نفسه، وكل من لا يجوز تصرفه في ماله بولاية نفسه لا يجوز نكاحه على نفسه“ (البحر الرائق ۱۰۹۳)۔

اس کے باوجود اگر بالغہ و عاقلہ اپنے نکاح کا اختیار ولی وغیرہ کسی دوسرے شخص کو دے دے یا اس کے لئے نکاح پر راضی ہو جائے تو اس ولی کی ولایت کو ایسی صورت میں ولایت ندب و استحباب کہتے ہیں اور نابالغہ و مجنونہ پر ان کے ولی کو، یا مملوکہ پر اس کے آقا کو، آزاد کردہ پر اس کے مولیٰ کو، اور جس کا کوئی نہ ہو اس پر بادشاہ کو جو ولایت حاصل ہوتی ہے اس کو ولایت اجبار کہتے ہیں کہ اگر کوئی ولی حسب و ضاحت ان میں سے کسی کا نکاح کر دے تو اس کا کیا ہوا نکاح منعقد ہو جاتا ہے، اور جس زیر ولایت کا نکاح کیا گیا ہے اس کے انکار و عدم رضا کا اس وقت اس نکاح پر کوئی اثر نہیں ہوتا۔

”ولاية ندب واستحباب وهي الولاية على العاقله البالغة بكرًا كانت أو ثيبًا، وولاية إجبار وهي الولاية على الصغيرة بكرًا كانت أو ثيبًا، وكذا الكبيرة المعتوهة والمرقوفة، وتثبت الولاية بأسباب أربعة: بالقرابة والملك والولاء والإمامة“ (البحر الرائق ۱۰۹۳، رد المحتار علی الدر المختار ۵۵۳، فی بدائع الصنائع ۲/۴۹۷، ۵۱۳)۔

حاصل یہ کہ نکاح میں ولایت علی النفس کے ثبوت کے لئے چار چیزوں ”قرابت، ملک، ولاء و امامت“ میں سے کسی ایک کا پایا جانا ضروری ہے۔

۲- منف (عاقل و بالغ) شخص کو اپنا نکاح خود کرنے کا اختیار ہے اور اس کے برخلاف

مملوک، غیر عاقل اور نابالغ کے نکاح کا اختیار ان کے اولیاء کو ہے: ”نقد نکاح حرہ مکلفہ بلا ولی“ (کنز الدقائق مع البحر ۱۰۹۳)۔

(الف) ولی کو جس طرح لڑکی پر ولایت اجبار و الزام اور ولایت استحباب حاصل ہے، اسی طرح لڑکے پر بھی ولایت حاصل ہے، لڑکی و لڑکے میں اس اعتبار سے کوئی فرق نہیں۔

”ثبت لهم ولاية الإجبار على البنت والذكر في حال صغرهما و حال كبرهما إذا جُنَا“ (البحر الرائق ۱۱۹۳)۔

اور لڑکا ہو یا لڑکی دونوں پر ولایت الزام یا اجبار اس حالت میں ہے جبکہ وہ غیر مکلف ہوں صغر کی وجہ سے یا جنون وغیرہ کی وجہ سے، اور جب بالغ و مکلف ہو جائیں تو ان پر کسی کو ولایت اجبار باقی نہیں رہتی۔

”ولاية الیتم والإیجاب والاستبداد: فشرط ثبوتها على أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكرة أو ثيباً فلا تثبت هذه الولاية على البالغ العاقل ولا على العاقلة البالغة، والأصل أن هذه الولاية على أصل أصحابنا تدور مع الصغر وجوداً وعدمًا في الصغير والصغيرة“ (بدائع الصنائع ۲/۵۰۳)۔

(ب) پسندیدہ امر تو یہ ہے کہ عاقلہ بالغہ خاتون اپنے معاملات، خاص طور پر نکاح کو اپنے اولیاء ہی کے سپرد کر دے، لیکن اگر اولیاء کی رضا کے بغیر وہ اپنا نکاح خود کرے تو بھی نکاح درست ہو جائے گا اور ایسا کرنے سے لڑکی پر کوئی گناہ نہیں ہوگا۔

”نقد نکاح حرہ مکلفہ بلا ولی لأنها تصرفت في خالص حقها وهي من أهله لكونها عاقلة بالغة، ولهذا كان لها التصرف في المال ولها اختيار الأزواج وإنما يطالب الولي بالتزويج كيلا تنسب إلى الوقاحة الخ ولا تجبر بكر بالغة على النكاح“ (البحر الرائق ۱۱۰۳)۔

(ج) اور عاقلہ بالغہ و آزاد خاتون اگر ولی کی رضا مندی کے بغیر اپنا نکاح کفو میں کرے تو اولیاء کو کسی طرح کے اعتراض کا حق حاصل نہیں رہتا۔ نفلذ نکاح حرۃ مکلفۃ بلا رضا ولی (الدر المختار مع رد المحتار ۵۵۳) البتہ اگر غیر کفو میں نکاح کرے تو اولیاء کو حق اعتراض حاصل ہوتا ہے۔

۳۔ عاقلہ بالغہ لڑکی اگر کفو میں ولی کی رضا مندی کے بغیر نکاح کر لے تو ولی کے رد کرنے کا اس پر کوئی اثر نہیں ہوتا، البتہ اگر ولی کی رضا کے بغیر غیر کفو میں نکاح کرے تو ظاہر الروایہ یہ ہے کہ امام اعظم، امام ابو یوسف اور امام محمد رحمہم اللہ کے نزدیک نکاح درست ہو جائے گا، اس کے بعد اگر ولی اس پر رضا کا اظہار کر دے تو درست ہے، اور اگر ولی نے اسے رد کر دیا تو اس کو یہ اختیار حاصل ہے کہ بذریعہ قاضی اس نکاح کو فسخ کرادے۔

”من نکحت غیر کفوۃ فرق الولی و هذا ظاہر فی انعقادہ صحیحاً و ہو ظاہر الروایۃ عن الثلاثۃ، فتبقى أحكامه من إرث و طلاق و قدّمنا أنه يشترط فی هذه الفرقة قضاء القاضي“ (المحرر الرائق ۱۲۸۳، وکذا فی البندیہ ۲۹۲)۔ لیکن عاقلہ بالغہ پر یہ ولایت اولیاء کو اس لئے دی گئی ہے کہ اگر اس نکاح میں تبدلہ ہونے کا گمان ہو یا یہ نکاح ان کی سماجی یا عرفی عزت پر داغ کا باعث ہو تو وہ اس کو فسخ کر سکتے ہیں، اور یہ بات کس درجہ دور رس ہے، اس کے لئے قاضی شرعی کے فیصلہ کو شرط قرار دیا گیا ہے، تاہم عاقلہ بالغہ خود مختار ہے، اگر وہ اپنا نکاح خود بھی کرے اور نباہ ہو سکتا ہو تو اولیاء کو بھی اس پر راضی ہو ہی جانا چاہئے۔

۴۔ زیر ولایت لڑکی کا نکاح کرنے والا ولی اگر باپ یا دادا میں سے کوئی ہو اور وہ سو، اختیار کے ساتھ معروف نہ ہو تو یہ نکاح لازم ہو جائے گا، ایسی صورت میں باپ دادا کی یہ ولایت ولایت اجبار سے آگے بڑھ کر ولایت الزام ہوگی اور اس لڑکی کو اس نکاح کے فسخ کرانے کا کوئی اختیار نہ ہوگا، اس لئے کہ باپ اور دادا میں شفقت تامہ پائی جاتی ہے اور جب باپ دادا میں ولی بننے کی

اہلیت و شرط موجود ہے تو وہ کامل الرائے بھی ہیں، اس لئے اگر غبن فاحش کے ساتھ یعنی مہر میں کمی کے ساتھ یا غیر کفو میں بھی نکاح کر دیں تب بھی یہ کہا جائے گا کہ بظاہر جو چیز نقصان دہ نظر آ رہی ہے لامحالہ باپ دادا نے اس سے بڑھ کر کوئی مصلحت اس نکاح میں پیش نظر رکھی ہوگی جو لڑکی کے حق میں فائدہ کا باعث ہوگی، اور اگر باپ دادا میں اہلیت ہی نہ ہو کہ وہ ولی بن سکیں بایں طور کہ سکران یا مجنون ہوں یا سوء اختیار کے ساتھ معروف ہوں اور اس کے باوجود کفو میں نکاح کر دیں تو بھی کوئی ضرر نہیں اور نکاح لازم ہی ہوگا، البتہ اگر جنون یا سوء اختیار کے ساتھ معروف ہونے کی حالت میں غبن فاحش کے ساتھ یا غیر کفو میں نکاح کر دیں تو یہ نکاح درست نہیں، یعنی نکاح منعقد تو ہوگا لیکن لازم نہ ہوگا، اور صغیرہ کو بلوغ کے وقت اس نکاح کو فسخ کرانے کا اختیار ہوگا (الدر المختار مع رد المحتار ۳/۶۷)۔

اور اگر زیرو لایت لڑکی کا نکاح باپ یا دادا کے علاوہ کسی دوسرے ولی نے کیا ہو تو اگر وہ نکاح کفو میں کیا گیا ہے تو وہ نکاح درست ہوگا، لیکن چونکہ باپ دادا کے علاوہ اولیاء میں اس درجہ کی شفقت نہیں ہوتی اس لئے اس لڑکی کو بالغ ہونے کے بعد اس نکاح کو فسخ کرا لینے کا اختیار ہوگا، اور اگر وہ نکاح غبن فاحش کے ساتھ یا غیر کفو میں کیا گیا ہو تو وہ نکاح منعقد ہی نہ ہوگا۔

”إن كان المزوج غیرهما أي غیر الأب وأبیه ولو الأم الخ - لا یصح النکاح من غیر کفء أو بغبن فاحش أصلاً (الدر المختار) وقال فی رد المحتار تحته: أي لا لازماً ولا موقوفاً علی الرضا بعد البلوغ الخ وليس للتزویج من غیر کفء حيلة كما لا ینفی“ (فتاویٰ شامی ۳/۶۷-۶۸، الہندیہ ۱/۲۸۵، البحر ۳/۱۳۳)۔

۵- لڑکی کو اختیار بلوغ کا حق کب تک؟

جو لڑکی اختیار بلوغ کو حاصل کر کے اپنا نکاح فسخ کرانا چاہتی ہو اس کی دو صورتیں ممکن ہیں: پہلی صورت یہ ہے کہ وہ حقیقۃً یا حکماً باکرہ ہو کہ اس کے شوہر نے اب تک اس سے صحبت نہ کی ہو، اس صورت میں اس لڑکی پر ضروری ہے کہ جب وہ بالغ ہو اسی وقت اور اسی مجلس میں اس نکاح کو زبان سے فسخ ورد کر دے، اور بشرط امکان اسی وقت اولیاء کے کئے ہوئے اس نکاح سے راضی

نہ ہونے اور اس کو رد کرنے پر گواہ بھی بنالے، اگر اس نے ایسا نہ کیا تو اس وقت خاموش رہنے یا مجلس بدل دینے سے اس کا خیار بلوغ ساقط ہو جائیگا، اور اگر رات میں یادگیر کسی ایسے وقت میں بالغ ہوئی جس وقت گواہ بنانا ممکن نہ ہو تو اسی وقت اسی مجلس میں اپنی زبان سے اس نکاح کو رد کر دے اور فوراً گواہوں کی جستجو کرے، گواہ ملنے پر ان سے کہے کہ میں بالغ ہوئی ہوں اور اپنے اس نکاح کو جو اولیاء نے میرے بچپن میں کر دیا تھا رد کرتی ہوں۔ دوسری صورت یہ ہے کہ وہ ثیبہ ہو یعنی اس کے بالغ ہونے سے پہلے شوہر نے اس سے جماع کر لیا ہو، اس صورت میں بالغ ہونے پر اسی مجلس میں اس نکاح کو رد کرنا ضروری نہیں، اگر اس نے مجلس بدل دی یا خاموش رہی تو اس کا خیار بلوغ کا حق ساقط نہ ہوگا بلکہ اس نکاح پر اس کے صراحۃً راضی ہو جانے پر اس کا یہ حق ساقط ہوگا، یا اس وقت ساقط ہوگا جب اس کی طرف سے کوئی ایسا فعل پایا جائے جو اس کے اس نکاح سے راضی ہو جانے پر دلالت کرے جیسے بالغ ہونے کے بعد شوہر کو وطی پر قدرت دیدینا یا مہر اور نفقہ و سکنی میں سے کسی کا مطالبہ کرنا وغیرہ (فتاویٰ ہندیہ ۲۸۶/۱)۔

خیار بلوغ کے حق کو حاصل کرتے ہوئے نکاح کو رد کرنے اور اس پر گواہ بنانے کے بعد قاضی شرعی سے بھی اس نکاح کو فسخ کرانا ضروری ہے، صرف لڑکی کا اس نکاح کو فسخ کر دینا اور اس پر گواہ بنا لینا کافی نہیں، ”یشترط فیہ (خیار البلوغ) القضاء“ (ہندیہ ۲۸۵/۱)۔

عدم علم اور خیار بلوغ:

اور اگر لڑکی کو بالغ ہونے پر اپنے نکاح کے بارے میں معلوم ہی نہ ہو بلکہ بعد میں نکاح کا علم ہو تو نکاح کا علم ہونے پر اسے خیار بلوغ حاصل ہوگا، اور یہ تاخیر اس حق کے ساقط ہونے کا سبب نہیں ہوگی، اور اگر اسے نکاح کا علم تو ہو لیکن وہ خیار بلوغ کے مسئلہ ہی سے ناواقف ہو اور بلوغ کے بعد خیار کو ساقط کرنے والے اسباب (سکوت، تبدیلی مجلس اور مطالبہ مہر و نفقہ وغیرہ) پائے جائیں تو اس کا خیار ساقط ہو جائے گا، بعد میں مسئلہ معلوم ہونے پر اسے یہ حق حاصل نہیں ہوگا۔

”إذا علمت بالعقد ساعة ما بلغت لكن جهلت بثبوت الخيار فسكنت بطل خيارها، أما إذا لم تعلم بالعقد ساعة ما بلغت كان لها الخيار إذا علمت“
(الفتاوى الهندية ۲۸۶/۱)۔

مرافعہ میں تاخیر:

لڑکی نے بالغ ہونے پر اگر سابقہ نکاح کو رد کر کے اس پر گواہ بنائے لیکن قاضی کے یہاں مرافعہ میں تاخیر ہوگئی تو بھی خيار بلوغ ساقط نہیں ہوگا، البتہ یہ شرط ہے کہ اس درمیان وہ لڑکی صراحتاً یا دلالتاً اس نکاح پر اپنی رضا کا اظہار نہ کر دے۔

”عن محمد إذا اختارت نفسها وأشهدت على ذلك ولم تتقدم إلى القاضي شهرين فهي على خيارها ما لم تمكنه من نفسها، كذا في الذخيرة“
(الفتاوى الهندية ۲۸۶/۱)۔

ولی اقرب کی زندگی میں ولی ابعده کے نکاح کی حیثیت:

اولیاء کی ترتیب کے موافق قریبی ولی کے ہوتے ہوئے اس کی رضا مندی کے بغیر ولی ابعده اگر صغیر یا صغیرہ کا نکاح کر دے تو یہ نکاح ولی اقرب کی اجازت پر موقوف ہوگا۔

”لو زوج الأبعد حال قيام الأقرب توقف على إجازته“ (الدر المختار مع رد المحتار ۸۱/۳، وکذا فی البحر الرائق ۱۱۹/۳)۔

اور اگر ہم کفو و مناسب رشتہ آجائے اور ولی اقرب موجود نہ ہو، نیز غالب گمان یہ ہو کہ ولی اقرب کا انتظار کرنے میں اس کے آنے یا اس کی رضا حاصل کرنے تک یہ رشتہ باقی نہ رہے گا تو ولی ابعده کو نکاح کر دینے کی اجازت حاصل ہوگی، نیز اگر ولی اقرب ہم کفو رشتہ ملنے پر لڑکی کا نکاح نہ کرے اور ضرورت کے باوجود مثال مٹول سے کام لے تو ولی ابعده کو نکاح کی ولایت حاصل ہو جائے گی الا یہ کہ ولی اقرب کے سامنے کوئی دوسرا بھی ہم کفو رشتہ موجود ہو (الدر المختار مع رد المحتار ۸۳، ۸۱/۳)۔

۶۔ لڑکی کے مصالحوں کے خلاف ولی کا نکاح کرنا:

اگر ولی طمع یا دباؤ وغیرہ میں لڑکی کے مصالحوں کے خلاف یعنی غیر کفو میں یا غبن فاحش کے ساتھ بچپن میں اس کا نکاح کر دے اور یہ ولی باپ دادا کے علاوہ ہو تو وہ نکاح منعقد ہی نہ ہوگا۔
در مختار میں ہے:

”إن كان المزوج غيرهما أي غير الأب وأبيه ولو الأم لا يصح النكاح من غير كفاء أو بغبن فاحش أصلاً“۔
اور ردالمحتار میں وضاحت ہے کہ:

”أصلاً أي لا لازماً ولا موقوفاً على الرضا بعد البلوغ“ (الدر المختار مع ردالمحتار ۶۸۳)۔

اور اگر ولی باپ یا دادا ہوں اور پہلے سے معروف بسوء الاختیار یا ماجن و فاسق معتہک ہوں تو بھی یہ نکاح صحیح نہیں ہوگا۔

”وفي شرح المجمع: لو عرف من الأب سوء الاختيار لسفهه أو لطمعه لا يجوز عقده إجماعاً“ (ردالمختار ۶۶۳)۔

اور اگر باپ یا دادا نے اپنی کسی غرض یا دباؤ کی وجہ سے لڑکی کے مصالحوں کے خلاف (غیر کفو میں یا غبن فاحش کے ساتھ) نکاح کر دیا تو یہ اس کی طرف سے سوء اختیار ہے، لیکن یہ سوء اختیار پہلے سے معروف و مشہور نہیں تو امام اعظمؒ کے نزدیک اس صورت میں نکاح منعقد و لازم ہو جائے گا اور لڑکی کے لئے اس نکاح کو فسخ کرانے کی اجازت نہیں ہوگی، امام صاحبؒ کی دلیل یہ ہے کہ باپ و دادا میں شفقت اس درجہ پائی جاتی ہے کہ شفقت کے ہوتے ہوئے وہ بچی کا نکاح غیر کفو میں یا غبن فاحش کے ساتھ کر ہی نہیں سکتے اور غیر کفو میں یا غبن فاحش کے ساتھ نکاح کر دیا تو ان کی زیادتی شفقت اور ان کے کامل الرائے ہونے کی وجہ سے یقین رکھا جائے کہ لڑکی کے فائدے کے لئے اس سے بھی اہم کوئی مصلحت ان کے پیش نظر ہوگی، لہذا جب

تک وہ سوء اختیار میں مشہور نہ ہو گئے ہوں تو ان کا کیا ہوا نکاح اس صورت میں بھی لازم ہوگا اور اس میں فسخ کی کوئی گنجائش نہ ہوگی (الدر المختار علی ہاشم رد المحتار ۳/۶۶، البحر الرائق ۳/۱۳۴)۔

اور اس زمانہ میں حقیقتاً بھی یہی صورت حال رہی ہوگی، باپ و دادا کی طرف سے سوء اختیار انتہائی درجہ نادر ہوگا، اس لئے فقہاء نے فتویٰ کے لئے بھی اسی قول کو اختیار فرمایا ہے، لیکن آج کے دور میں باپ و دادا کی طرف سے سوء اختیار اس درجہ ندرت میں نہیں بلکہ حالات کافی حد تک ابتر ہو چکے ہیں، اگر آج بھی اسی قول پر فتویٰ دیا جائے تو اس کا مطلب یہ ہوگا کہ باپ و دادا سوء اختیار کے ساتھ اگر نکاح کر دیں تو پہلی لڑکی کو اسی حال میں زندگی گزارنی لازم ہوگی اور وہ والدین کے اس سوء اختیار کی سزا ہمیشہ برداشت کرتی رہے گی، بلکہ بہت سی مہرتبہ تو لڑکی ظلم و ستم تک کو برداشت کرتی رہتی ہے اور تذکرہ تک نہیں کرتی، اور باپ و دادا اپنے اس عیب (سوء اختیار) پر ہر ممکن پردہ ڈالتے ہیں جس کے نتیجے میں ان کا سوء اختیار مشہور ہو ہی نہیں پاتا اور دوسری تیسری لڑکی بھی سوء اختیار کی بھینٹ چڑھ جاتی ہے، لہذا چونکہ امام صاحبؒ کے مسلک کی علت پورے طور پر اب باقی نہیں رہی اور صاحبینؒ کے نزدیک باپ و دادا بھی اگر سوء اختیار کے ساتھ نکاح کریں اور یہ سوء اختیار متحقق ہو تو نکاح درست نہ ہوگا خواہ اس اختیار کی شہرت ہوئی ہو یا نہ ہوئی ہو۔

”قالا لا يجوز أن يزوجها غير كفاء ولا يجوز الحط ولا الزيادة إلا

بما يتغابن الناس“ (رد المحتار ۳/۶۶، البحر الرائق ۳/۱۳۴)۔

اس لئے ہماری رائے یہ ہے کہ اس صورت میں بھی لڑکی کو قاضی کے یہاں دعویٰ پیش کرنے کی اجازت ہو اور قاضی ایسی صورت حال کے متحقق و ثابت ہو جانے کے بعد نکاح کو فسخ کر دے۔

اصطلاحات:

ماجن وہ شخص کہلاتا ہے جو برے کام کرنے میں اس قدر بیباک ہو کہ کسی کے کہنے سننے

اور لعن طعن کرنے کی اسے کوئی پرواہ نہ ہو، اسی طرح فاسق مہتک علی الاعلان فسق و فجور میں مبتلا شخص کو کہتے ہیں (شامی ۶۶۳)۔

الحاصل اس سے ایسا شخص مراد ہے جو اپنی لا پرواہی، بے باکی اور علی الاعلان فسق میں مبتلا ہونے کی وجہ سے ایک مرتبہ اپنی کسی غرض کے پیش نظر لڑکی کے مصالح کے خلاف نکاح کر کے لوگوں میں مشہور ہو گیا ہو۔

۷۔ نکاح میں ولی وہ اشخاص ہو سکتے ہیں جو عصبہ بنفسہ ہوں، اور اولیاء میں باہم ترتیب یہ ہے: ۱۔ جز میت، بیٹا، پوتا، ۲۔ اصل میت، باپ، دادا، ۳۔ جزء اب، بھائی بھتیجا، ۴۔ جزء جد، چچا اور اس کا بیٹا۔

الاقرب فالاقرب، نیز ایک قرابت والے کے مقابلہ دو قرابت والے مقدم ہوں گے۔
”الولی فی النکاح لا المال العصبہ بنفسہ الخ بلا توسط انشی علی ترتیب الإرث والحجب“ (درمختار ۱۹۳، دیوبند میں متداولہ نسخہ، البحر الرائق ۱۱۹)۔

۸۔ کسی لڑکی کے اگر یکساں درجہ کے ایک سے زائد ولی ہوں اور اس صورت میں ولی کی اجازت نکاح کی صحت کے لئے شرط ہو تو نکاح کی صحت کے لئے کسی ایک ولی کی اجازت کافی ہو جائے گی، تمام اولیاء کا متفق ہونا ضروری نہیں، ”فرضا البعض من الأولیاء قبل العقد أو بعده کالکل لثبوتہ لکل کمل اکولایة أمان وقود لو استورا فی الدرجه“ (درمختار ۱۹۱، البحر الرائق ۱۲۹)۔



مسائل و احکام ولایت

مفتی محمد ثناء الہدی قاسمی ۵۶

۱- ولایت کا مفہوم:

الولاية (بفتح) کے معنی لغت میں القرابة، المحبة اور النصرة کے آتے ہیں، اسی لئے کہا جاتا ہے:

”هم علي ولاية أو ولاية واحدة أي يد واحدة مجتمعون في النصرة أو في الخير والشر“ (النجدر ۱۰۲۱)۔

یعنی وہ میری مدد میں اکٹھا ہیں یا میرے خلاف خیر و شر میں اکٹھا ہو گئے۔

اور شریعت کی اصطلاح میں ولایت کا مفہوم ہے: ”تنفيذ القول على الغير ما يكون في النفس أو في المال أو بينهما معاً“ (رد المحتار)۔

اس مفہوم میں ولایت وصی، قیم الوقف، ولایت وجوب صدقة الفطر اور ولایت نکاح وغیرہ سب داخل ہیں۔

ولایت علی النفس کی شرائط:

ولایت علی النفس کے لئے اسلام، عقل، بلوغ، ذکوریت اور حریت کا پایا جانا ضروری ہے، ان میں اسلام، بلوغ اور ذکوریت کے شرط ہونے پر تمام فقہاء متفق ہیں، جب کہ عبد، فاسق

اور سفیہ کے ولی ہونے یا نہ ہونے کے بارے میں ائمہ کے درمیان اختلاف ہے، بدایۃ المجتہد
میں ہے:

”وأما النظر في الصفات الموجبة للولاية والسالبة لها فإنهم اتفقوا
على أن من شرط الولاية الإسلام والبلوغ والذكورة وأن سوابها أضرار هذه
أعني الكفر والصغر والأنوثة“ (بدایۃ المجتہد ۱۳/۲)۔

ولایت کو ثابت اور سلب کرنے والی صفات کے لحاظ سے سب لوگ اس پر متفق ہیں کہ
ولایت کے شرائط میں اسلام، بلوغ اور ذکوریت داخل ہیں اور ان کے برعکس یعنی کفر، صغر اور
انوثت ولایت کے حق کو سلب کرنے والی چیزیں ہیں۔

ابن رشد مالکی کے مطابق امام ابوحنیفہؒ کے نزدیک غلام ولی ہو سکتا ہے، جبکہ دوسرے
ائمہ اس کے منکر ہیں، فسق بھی امام ابوحنیفہؒ کے نزدیک حق ولایت کو ساقط نہیں کرتا، فتاویٰ ہندیہ
میں ہے:

”والفسق لا يمنع الولاية كذا في فتاوى قاضي خان“ (فسق مانع ولایت
نہیں ہے جیسا کہ فتاویٰ قاضی خاں میں ہے)۔
شامی میں ہے:

”وبه ظهر أن الفاسق المتهتك وهو بمعنى سيئ الاختيار لا تسقط
ولايته مطلقاً لأنه لو زوج من كفوء بمهر المثل صح“ (رد المحتار ۱/۳۸۳)۔
اس سے پتہ چلا کہ فاسق متهتك جو سیئ الاختیار کے معنی میں ہے اس کی ولایت مطلقاً
ساقط نہیں ہوتی، اس لئے کہ اگر وہ مہر مثل کے ساتھ کفو میں نکاح کر دے تو صحیح ہے۔
البتہ فاتر العقل اور مخبوط الحواس کی ولایت صحیح نہیں ہے، فتاویٰ ہندیہ میں ہے:

وإذا جن الولي جنوناً مطبقاً تزول ولايته (۳۰۲/۱)۔ جب ولی جنون مطبق کا
شکار ہو جائے تو اس کی ولایت باطل ہو جاتی ہے۔

اس سلسلہ میں زیادہ واضح اور درست بات یہ ہے کہ یہ حق قرابت، ملک، ولاء اور امامت کے ذریعہ ملتا ہے، اور ان تمام لوگوں کو ملتا ہے جو مال میں تصرف کا حق رکھتے ہیں، درمختار میں ہے:

”والأصل أن كل من تصرف في ماله تصرف في نفسه ومالا فلا“
(درمختار علی باش رد المحتار، ۱/۳۹۵)۔

(ضابطہ یہ ہے کہ جو اپنے مال میں تصرف کر سکتا ہے وہ اپنے نفس میں بھی تصرف کر سکتا ہے اور جو اپنے مال میں تصرف نہیں کر سکتا وہ اپنے نفس میں بھی تصرف نہیں کر سکتا)۔

۲- نکاح میں حق ولایت کا استعمال:

شریعت اس بات کو پسند کرتی ہے کہ عورتیں نکاح جیسے اہم معاملہ میں اپنے ولی کی رائے اور مشوروں کا احترام کریں، یہ ان کے حق میں بہتر ہے، تاکہ اولیاء ان کے مصالح کو دھیان میں رکھ کر ان کے لئے کفو میں مناسب رشتہ تلاش کر سکیں، اس طرح وہ اپنی ناقص العقلی، جذباتیت اور عجلت پسندی کے مضر اثرات سے محفوظ رہ سکیں گی اور ان کے لئے کسی غیر مناسب رشتہ کی ڈور میں بندھنا ناممکن ہو جائے گا، تاہم شریعت یہ نہیں چاہتی کہ اللہ کے بندے اور بندیوں کو بالکل بے دست و پا کر دیا جائے اور ان کی آراء کو بالکل نظر انداز کر کے اولیاء جہاں چاہیں اور جس کے ساتھ چاہیں اسے ازدواجی زندگی گزارنے پر مجبور کر دیں، اس انداز کا کلی اختیار دینا چونکہ مفاسد سے خالی نہیں، اس لئے شریعت نے اولیاء کو یک گونہ اختیار دیا اور لڑکے لڑکیوں کی رضا اور اجازت کو بھی اس کے ساتھ ملحوظ رکھا، کیونکہ نفع اور ضرر اسی کی طرف عائد ہونے والا ہے، شاہ ولی اللہ نے اس پر روشنی ڈالتے ہوئے لکھا ہے:

”لا يجوز أيضا أن يحكم الأولياء فقط لأنهم لا يعرفون ما تعرف المرأة من نفسها ولأن حاد العقد وقاده راجعان إليها“ (حجۃ اللہ البالغہ)۔

یہ بھی جائز نہیں ہے کہ صرف اولیاء کو نکاح کا اختیار دیا جائے کیونکہ اپنا نفع و ضرر جو

عورت جانتی ہے وہ اس سے ناواقف ہیں اور وہ نفع و نقصان اسی کی طرف عائد ہونے والا ہے۔ اس معتدل، متوازن اور حکیمانہ اصول کی وجہ سے شریعت اسلامیہ میں عاقل، بالغ، آزاد (لڑکا ہو یا لڑکی) اپنے نفس کا خود مالک ہوتا ہے اور اس پر سے ولی کی ولایت ختم ہو جاتی ہے، اس لئے معاملہ لڑکے کا ہو یا لڑکی کا، باکرہ کا ہو یا ثیبہ کا، بلوغ کے بعد اسے اپنا نکاح کرنے کا اختیار ہے، اس سلسلہ میں قرآن کریم کی مندرجہ ذیل آیتوں سے رہنمائی حاصل ہوتی ہے:

”فان طلقها فلا تحال له من بعد حتی تنکح زوجاً غیرہ“ (سورہ بقرہ، ۲۳۰)۔

(پھر اگر کوئی (تیسری) طلاق دیدے عورت کو تو پھر وہ اس کے لئے حلال نہ رہے گی اس

کے بعد یہاں تک کہ وہ اس کے سوا ایک اور خاوند کے ساتھ (عدت کے بعد) نکاح کرے)۔

”فلا تعضلوھن ان ینکحن أزواجھن“ (سورہ بقرہ، ۲۳۲) (تو تم ان کو اس

امر سے مت روکو کہ وہ اپنے شوہروں سے نکاح کر لیں)۔

”فاذا بلغن أجهن فلا جناح علیکم فیما فعلن فی أنفسھن

بالمعروف“ (سورہ بقرہ، ۲۳۲) (پھر جب اپنی میعاد پوری کر لیں تو تم کو کچھ گناہ نہ ہوگا ایسی بات

میں کہ وہ عورتیں اپنی ذات کے لئے کچھ کارروائی (نکاح کی) کریں قاعدے کے موافق)۔

اس قسم کی دوسری آیتیں جن میں نکاح کی اسناد و اضافت عورت کی طرف کی گئی ہے اور

جن میں ولی کی قید نہیں لگائی گئی ہے، یہ بتاتی ہیں کہ بالغ مرد و عورت کا نکاح بغیر اذن ولی منعقد

ہو جاتا ہے، احادیث میں بھی اس کی طرف واضح اشارہ ملتا ہے، ابوداؤد شریف میں ہے:

”لا تنکح الثیب حتی تستأمر ولا البکر إلا بإذنھا“ (ثیبہ کا نکاح اس کی

اجازت کے بغیر نہ کیا جائے اور نہ باکرہ کا اس کی اجازت کے بغیر)۔

”تستأمر الیتیمۃ فی نفسھا فإن سکت فهو إذنھا وإن أبت فلا جواز

علیھا“ (ابوداؤد: کتاب النکاح باب فی الاستیمار، ۲۸۵)۔

(غیر شادی شدہ سے اس کی ذات کے متعلق مشورہ لیا جائے، اگر سکوت اختیار کرے تو

یہ اس کی اجازت ہے اور اگر انکار کر دے تو اس کے خلاف کوئی راستہ نہیں۔

موطا امام مالک میں حضرت عبداللہ بن عباسؓ کی روایت ہے کہ رسول اللہ ﷺ نے

ارشاد فرمایا:

”الایم أحق بنفسها من وليها والبكر تستأذن في نفسها وإذنها

صماتها“ (موطا امام مالک: کتاب النکاح/۱۸۹)۔

غیر شادی شدہ اپنے نفس کی زیادہ حقدار ہے ولی کے مقابلہ میں، اور باکرہ سے اس کے

نفس کے متعلق اجازت لی جائے گی اور اس کی اجازت اس کا سکوت ہے۔

روایتوں سے یہ بھی پتہ چلتا ہے کہ اگر کسی بالغہ عورت کا نکاح ولی نے بغیر اس کی مرضی

کے کر دیا اور عورت ناپسند کرے تو اس کو اختیار ہوگا کہ وہ چاہے تو اس رشتہ کو باقی رکھے اور چاہے تو

فسخ کر دے، ابوداؤد شریف میں ہی یہ روایت ہے:

”إن جارية بكرة أبت النبي ﷺ فذكرت أن أباهما زوجها وهي كارهة

فخيرها النبي ﷺ“ (ابوداؤد: باب في البكر يزوجه أبها ولا يستأمرها/۲۸۵)۔

(ایک باکرہ لڑکی نبی ﷺ کے پاس آئی اور اس نے ذکر کیا کہ اس کے والد نے اس

کا نکاح کر دیا ہے حالانکہ وہ اسے ناپسند کرتی ہے تو نبی ﷺ نے اسے اختیار دیا)۔

ان آیات و احادیث کی روشنی میں فقہاء نے لکھا ہے کہ آزاد، عاقل، بالغ مرد اور عاقلہ

بالغہ عورت خواہ وہ باکرہ ہو یا ثیبہ، ولی کی مرضی کے بغیر اپنا نکاح کر سکتے ہیں، اور اگر نکاح ولی کی

مرضی سے ہو رہا ہے تو بھی ان کی رضا صحت نکاح کے لئے ضروری ہے، اگر معاملہ مرد کا ہے تب تو

یہ مسئلہ متفق علیہ ہے، بدایۃ المجتہد میں ہے:

”وأما الرجال البالغون الأحرار المالكون لأمر أنفسهم فإنهم اتفقوا

على اشتراط رضاهم وقبولهم في صحة النكاح“ (بدایۃ المجتہد ۶/۲)۔

اور اگر معاملہ لڑکی کا ہے تو اس میں تھوڑی تفصیل ہے اور ائمہ کے درمیان اختلاف بھی

ہے کہ آیا بغیر ولی کے اس کا نکاح منعقد ہوگا یا نہیں، امام ابوحنیفہؒ کا مذہب یہی ہے کہ یہ نکاح بھی بغیر ولی کی رضا کے منعقد ہو جاتا ہے، ہدایہ میں ہے:

”وینعقد نکاح الحرة العاقلة البالغة برضاها وإن لم يعقد عليها ولي بكرة كانت أو ثيباً“ (ہدایہ ۲/۲۹۳)۔

(آزاد عاقلہ بالغہ کا نکاح اس کی رضامندی سے منعقد ہو جاتا ہے اگرچہ ولی نے اس کا عقد نہ کیا ہو خواہ یہ لڑکی باکرہ ہو یا ثیبہ)۔
در مختار میں ہے:

”ولا تجبر البالغة البكر على النكاح لانقطاع الولاية بالبلوغ“ (رد المحتار ۲/۲۹۸)۔
(باکرہ بالغہ کو نکاح پر مجبور نہیں کیا جاسکتا، اس لئے کہ بلوغ سے ولایت منقطع ہو جاتی ہے)۔

فتاویٰ ہندیہ میں ہے کہ اگر ولی نے لڑکی کی مرضی جانے بغیر نکاح کر دیا تو یہ نکاح اس کی اجازت پر موقوف ہوگا، اگر لڑکی نے منظور کر لیا تو نافذ ہوگا اور اگر انکار کر دیا تو باطل ہو جائے گا۔
(فتاویٰ ہندیہ ۳۰۹/۱، نیز دیکھئے: تقریر ترمذی از شیخ الہند ۱/۳۱)۔

امام شافعیؒ اور امام مالکؒ بالغہ باکرہ کے لئے ولی کی مرضی کو ضروری قرار دیتے ہیں، ان کا استدلال مشہور حدیث ”لا نکاح إلا بولي“ سے ہے، جس کے ظاہری الفاظ یہ بتاتے ہیں کہ نکاح بغیر ولی کے نہیں ہوتا۔

لیکن یہ روایت متکلم فیہ ہے کیونکہ یہ سلیمان بن موسیٰ کی روایت ہے اور بخاری نے ان کی تضعیف کی ہے۔ نسائیؒ نے کہا: ان کی روایت یونہی ہے۔ امام احمدؒ کہتے ہیں: ابن ابی طالب والی روایت قوی نہیں ہے اور مروزی کی روایت کو میں صحیح نہیں سمجھتا، اس لئے کہ حضرت عائشہؓ کا عمل اس کے خلاف ہے۔ ابن جریجؒ نے زہریؒ سے نقل کیا ہے کہ وہ منکر الحدیث ہیں۔

ایک دوسری روایت جو حضرت ابو موسیٰ سے مروی ہے وہ بھی متکلم فیہ ہے، اس لئے کہ

محمد بن حسن، احمد سے روایت کرتے ہیں کہ ”لا نکاح إلا بولي“ کے بارے میں ان سے دریافت کیا گیا کہ اس سلسلہ میں نبی ﷺ سے کچھ ثابت ہے؟ تو فرمایا: ”لیس ثبت فیہ شیء عن النبی ﷺ“ (قوت المحدثی علی ہاشم الترمذی ۲۰۸)۔

۳- ولی کو حق فسخ:

اس روایت ”لا نکاح إلا بولي“ کو اگر کسی درجہ میں صحیح مان لیا جائے تو بھی اس کا مطلب یہ ہوگا کہ ”لا یلزم النکاح بدون الولی“ یعنی بغیر ولی کی مرضی کے اس کا لزوم نہیں ہوگا اور اسے لڑکی کے غیر کفو میں نکاح کرنے یا مہر مثل سے کم پر نکاح کرنے کی صورت میں حق فسخ ملے گا، جب تک کہ لڑکی صاحب اولاد نہ ہوگئی ہو، اب اگر ولی نے اس نکاح کے خلاف استغاثہ کیا تو قاضی اس بنیاد پر زوجین کے درمیان تفریق کرادے گا، ہدایہ میں ہے:

”إذا زوجت المرأة نفسها من غیر کفو فلالأولياء أن یفرقوا بینهما دفعاً لضرر العار عن أنفسهم“ (ہدایہ ۲/۳۰۰)۔

جب عورت غیر کفو میں اپنا نکاح کرے تو اولیاء کو ان دونوں کے درمیان تفریق کرانے کا اختیار ہوگا تاکہ اپنی ذات سے ضرر عار کو دفع کر سکیں۔

فقہاء احناف نے ظاہر روایات کی حیثیت سے یہی بات نقل کی ہے، لیکن حسن بن زیاد نے امام ابوحنیفہ سے دوسرا قول یہ نقل کیا ہے کہ لڑکی کا غیر کفو میں بغیر ولی کی اجازت سے کیا ہوا نکاح جائز ہی نہیں ہوگا اور اسی پر فتویٰ نقل کیا ہے، شامی میں ہے:

”یفتی فی غیر الکفو بعد جوازہ أصلاً وهو المختار لفساد الزمان“ (رد المحتار ۲/۲۹۷)۔

غیر کفو میں عدم جواز کا فتویٰ دیا جائے گا اور فساد زمانہ کی وجہ سے یہی مختار ہے۔
عام طور پر متاخرین فقہاء نے حسن بن زیاد والے قول پر فتویٰ دیا ہے، فتاویٰ دارالعلوم،

کفایت الحفستی، امداد الفتاویٰ، فتاویٰ رحیمیہ وغیرہ دیکھنے سے بھی اکابر علماء اور اصحاب افتاء کی راجح رائے یہی معلوم ہوتی ہے کہ یہ نکاح ہوگا ہی نہیں، بلکہ بعض جوابات میں تو یہاں تک صراحت ہے کہ لڑکی کا دوسرا نکاح جو ولی نے کیا ہے اسلئے درست ہے کہ پہلا نکاح غیر کفو کی وجہ سے جو لڑکی نے خود کیا تھا منعقد ہی نہیں ہوا تھا، علامہ شامی نے اس قول کی پسندیدگی کی وجہ فساد زمان کو قرار دیا ہے، لیکن یہ کوئی علت منصوصہ نہیں ہے، اس لئے آج کے بدلے ہوئے حالات میں جب بغیر ولی کی رضا اور اجازت کے غیر کفو میں نکاح کا رجحان بڑھ رہا ہے، سماجی قدریں ٹوٹ رہی ہیں، کفو میں اچھے رشتوں کی تلاش ایک مسئلہ بن گیا ہے، تلک وجہیز کی لعنت نے ولی کو بھی کفو اور عدم کفو کے مسئلہ پر اصرار سے بے نیاز کر دیا ہے، ایسے میں ظاہر روایات پر فتویٰ دینا عالمی زندگی کو انتشار سے بچانے کی غرض سے بہتر معلوم ہوتا ہے، اور عملاً ایسا ہو بھی رہا ہے۔

پھر چونکہ عدم کفو میں نکاح اولیاء کے لئے کبھی باعث ننگ و عار بھی سمجھا جاتا ہے، اور اس سے ان کی سماجی حیثیت متاثر ہوتی ہے، اس لئے انعقاد نکاح کو ولی کی اجازت پر موقوف قرار دیا جائے، اگر ولی کو اعتراض نہ ہو یا اس کی رضا کا پتہ دلالت چل جائے، مثلاً اس نے اپنی لڑکی کی طرف سے مہر و نفقہ طلب کیا یا اسے ہدایا بھیجے جو شادی کے بعد سماج میں بھیجنے کا رواج ہے تو یہ نکاح نافذ ہو جائے گا، بصورت دیگر اسے اختیار ہوگا کہ وہ قاضی کے یہاں اس نکاح کے خلاف استغاثہ کرے، استغاثہ کا یہ حق اسے اس وقت تک ملے گا جب تک عورت اپنے اس شوہر سے ماں نہیں بن جاتی (الجوبہۃ النیرۃ ۶۲)۔

اس ساری بحث کا حاصل یہ ہے کہ عاقلہ بالغہ لڑکی کے از خود نکاح کر لینے کی صورت میں نکاح شرعاً منعقد ہو جاتا ہے بشرطیکہ اس نکاح میں کفو اور مہر مثل کی رعایت کی گئی ہو، اس صورت میں نہ تو لڑکی گناہگار ہوتی ہے اور نہ ہی ولی کے رد کرنے سے نکاح پر کوئی اثر پڑتا ہے، البتہ اگر نکاح غیر کفو میں ہو اور مہر مثل سے کم پر ہو تو اولیاء کو اس نکاح پر اعتراض کا حق ہوگا اور وہ اس نکاح کو بذریعہ قاضی فسخ کر سکتے ہیں۔

۴۔ صغیر اور صغیرہ کا نکاح:

شریعت نے ولی کو اجازت دی ہے کہ وہ اپنے زیر ولایت لڑکے اور لڑکی کا نکاح ان کی بلوغت سے قبل بھی کر سکتے ہیں اور اس سلسلہ میں انہیں زیر ولایت صغیر اور صغیرہ کی اجازت کی بھی ضرورت نہیں ہے، کیونکہ صغیر سنی کی وجہ سے ان کی اجازت کا اعتبار نہیں ہے، ہدایہ میں ہے:

”ویجوز نکاح الصغیر والصغیرة إذا زوجهما الولي بکراً کانت الصغیرة أو ثیباً“ (ہدایہ: باب فی الأولیاء ۲/۲۹۵)۔

صغیر اور صغیرہ کا نکاح جب ان کا ولی کر دے تو جائز ہے خواہ وہ صغیرہ باکرہ ہو یا ثیبہ۔

در مختار میں ہے:

”وللولیٰ إنکاح الصغیر والصغیرة جبراً ولو ثیباً“ (الدر المختار علی ہاشم رد المحتار ۲/۳۱۷)۔

ولی کو صغیر اور صغیرہ کا جبراً نکاح کر دینے کا حق ہے خواہ وہ ثیبہ ہی کیوں نہ ہو۔

نابالغ بچوں کے نکاح کے ولی کون ہوں گے اس میں فقہاء کی آراء مختلف ہیں، امام مالک اور مشہور قول کے مطابق امام احمد کے نزدیک نابالغ بچوں کا نکاح صرف باپ ہی کر سکتا ہے، امام شافعی باپ کے ساتھ دادا کو بھی یہ حق دیتے ہیں، احناف کے یہاں جیسا کہ پہلے مذکور ہوا، تمام اولیاء کو علی الترتیب یہ حق حاصل ہے لیکن باپ اور دادا کے کئے ہوئے نکاح اور دوسرے اولیاء کے کئے ہوئے نکاح کے حکم میں فرق ہے، امام صاحب کے نزدیک اگر نکاح باپ یا دادا نے کیا ہو تو یہ نکاح حتمی طور پر نافذ رہے گا، اور عورت کو اختیار بلوغ حاصل نہیں ہوگا، اس لئے کہ یہ دونوں ولی قرابت قریبہ کی وجہ سے وافر الشفقہ ہوتے ہیں، شرط صرف اتنی ہے کہ وہ اپنے اختیارات کے غلط اور ناروا استعمال کے لئے مشہور نہ ہوں، اور نشہ کی حالت میں اسے انجام نہ دیا ہو۔ فتاویٰ ہندیہ میں ہے:

”فإن زوجهما (أي الصغیر والصغیرة) الأب والجد فلا خيار لهما بعد

بلوغھما“ (فتاویٰ ہندیہ)۔

(اگر دونوں یعنی صغیر اور صغیرہ کا نکاح باپ یا دادا کرے تو انہیں خیار بلوغ نہیں

ہوگا)۔

الفقہ علی المذاہب الاربعہ میں ہے:

”إذا زوجهما الأب والجد فلا خيار لهما بعد بلوغهما بشرطین: أن لا

یکون معروفًا بسوء الاختیار قبل العقد وثنایہما أن لا یکون سکران“ (الفقہ علی

المذاہب الاربعہ ۳۰۴)۔

صغیر اور صغیرہ کا نکاح باپ دادا کے علاوہ دوسرے اولیاء نے کیا ہو یا باپ دادا ہی نے

کیا ہو لیکن وہ معروف بسوء الاختیار یا نشہ باز ہو تو ان دونوں کو خیار بلوغ ملے گا، اگر چاہیں تو

بلوغت کے بعد نکاح کو باقی رکھیں اور چاہیں تو قاضی کے ذریعہ فسخ کرادیں، اس لئے کہ باپ دادا

میں معروف بسوء الاختیار یا نشہ بازی کی وجہ سے اور دیگر اولیاء میں قرابت بعیدہ کی وجہ سے ممکن

ہے کہ انہوں نے یہ رشتہ کسی ذاتی مفاد کے حصول کے لئے کیا ہو، ایسے میں دونوں کو خیار بلوغ

دے کر شریعت بڑے مفاسد کا سد باب کرنا چاہتی ہے تاکہ وہ اپنے اختیار کا استعمال کر کے

امساک بالمعروف یا تتریح بالاحسان پر عمل کر سکیں اور ان کی رضا بھی اس اہم معاملہ میں شامل

ہو جائے جسے انہیں زندگی بھر برتنا ہے، فتاویٰ ہندیہ میں ہے:

”وإن زوجهما غیر الأب والجد فلکل واحد منهما الخيار إذا بلغ إن

شاء أقام علی النکاح وإن شاء فسخ ویشترط فیہ القضاء“ (فتاویٰ ہندیہ ۳۰۴)۔

(اگر باپ دادا کے علاوہ کوئی دوسرا ان کا نکاح کر دے تو دونوں کو بعد بلوغ اختیار

ہوگا چاہے تو نکاح پر قائم رہے یا چاہے تو فسخ کر دے، لیکن اس میں قضا شرط ہے)۔

بعض صاحب نظر معاصر علماء کا خیال ہے کہ مطلقاً اولیاء کے ذریعہ کئے گئے نکاح میں

(خواہ باپ دادا نے ہی کیا ہو) خیار بلوغ ملنا چاہئے جیسا کہ قاضی شریح کی رائے ہے اور دوسرے

قرآن سے اس کی تائید ہوتی ہے۔

”إِذَا زَوَّجَ الرَّجُلُ ابْنَهُ أَوْ بِنْتَهُ فَالْخِيَارُ لَهُمَا إِذَا شَبَا“ (مصنف ابن ابی شیبہ ۱/۱۳۳)۔
(جب ایک شخص اپنے بیٹا یا بیٹی کا نکاح کر دے تو دونوں کو جوان ہونے کے بعد خیار حاصل ہوگا)۔

یہاں قابل ذکر بات یہ ہے کہ فقہ کی متداول اور عام کتابوں میں قاضی شریح کی اس رائے کو ان کی عبقریت و عظمت کے باوجود مستدل نہیں بنایا گیا ہے اور باپ دادا اور دیگر اولیاء کے درمیان تفریق کی گئی ہے، اس کا واضح اور صاف مطلب یہ ہے کہ مفتی بہ قول وہ نہیں ہے، اس کے علاوہ اگر باپ دادا کو بھی عام اولیاء کے خانہ میں ڈال دیا جائے گا اور ان کے کئے ہوئے نکاح کو بھی کلیۃً لازم نہیں مانا جائے گا تو ان کی شفقت اور فطری طور پر بچوں کے تئیں ان کی محبت پر سوالیہ نشان لگ جائے گا، پھر فسخ نکاح سے سماج میں ان کی ہتک عزتی ہوگی، ان اندیشوں کی وجہ سے کوئی باپ دادا بڑے اچھے رشتے ملنے پر بھی نکاح صغیر و صغیرہ کی ہمت نہیں کرے گا۔

۵- خیار بلوغ:

جن صورتوں میں لڑکی کو خیار بلوغ ملتا ہے اگر وہ باکرہ ہے تو اسے بالغ ہوتے ہی یا نکاح کا علم ہوتے ہی اس رشتہ سے نارضا مندی ظاہر کر کے اس پر فوراً دو مرد یا ایک مرد اور دو عورتوں کو گواہ بنانا ضروری ہوگا تا کہ وہ اپنی نارضا مندی کو قاضی کے سامنے ثابت کر سکے، چونکہ باکرہ کے سلسلہ میں سکوت بعض حالتوں میں رضا پر دلالت کرتا ہے اس لئے اگر اس نے بلوغت یا علم بالنکاح کے بعد سکوت اختیار کیا تو یہ حق سکوت کو رضامان کر ختم ہو جائے گا، یہ اختیار ”آنی“ ہے اس لئے آخر مجلس بلوغ یا آخر مجلس علم بالنکاح تک باقی نہیں رہے گا، فتاویٰ ہندیہ میں ہے:

”ويبطل هذا الخيار في جانبها بالسكوت إذا كانت بكرًا ولا يمتد إلى

آخر المجلس حتى لو سكتت كما بلغت وهي بكر بطل الخيار“ (فتاویٰ ہندیہ

۱/۳۰۳)۔

ہدایہ میں ہے:

”وإن لم تعلم بالنكاح فلها الخيار حتى تعلم“ (ہدایہ ۲/۲۹۷)۔

اگر اسے نکاح کا علم نہیں ہے تو علم ہونے تک اسے اختیار ہوگا۔

پھر جب لڑکی نے بالغ ہوتے ہی رشتہ سے اپنی نارضا مندی ظاہر کر کے دو گواہ بنا لیے تو

اب قاضی کے پاس فسخ نکاح کے دعویٰ میں تاخیر سے یہ حق اس وقت تک ساقط نہیں ہوگا جب تک

لڑکی اپنے نفس پر شوہر کو قدرت نہ دے دے، فتاویٰ ہندیہ میں ہے:

”إذا اختارت نفسها وأشهدت على ذلك ولم تتقدم إلى القاضي

شهرين فهي على خيارها ما لم تمكنه من نفسها“ (فتاویٰ ہندیہ)۔

جب لڑکی نے خود کو اختیار کر لیا اور اس پر گواہ بنا لیا اور قاضی کے پاس دو ماہ تک نہ گئی تو

بھی وہ اپنے اختیار پر باقی رہے گی جب تک شوہر کو خود پر قابو نہ دے دے۔

شیبہ عورت اور لڑکے کا معاملہ باکرہ سے قدرے مختلف ہے، چونکہ ان کا سکوت رضا

نہیں بلکہ ان کی اجازت قولاً یا عملاً معتبر ہے اس لئے اس کا اختیار بلوغ اس وقت تک باقی رہے گا

جب تک وہ اپنی رضا مندی کا اظہار نہ کر دے، یا کوئی ایسا کام کرے جس سے رضا مندی کا پتہ

چلے، اب اگر وہ اس نکاح کو رد کرنا چاہے تو وہ قاضی کے پاس بغیر گواہ کے یہ بات کہہ سکتی ہے کہ

میں اس نکاح کو ناپسند کرتی ہوں، آپ فسخ کر دیں، تو قاضی اس نکاح کو فسخ کر دے گا (ہدایہ

۲/۲۹۷)۔

ولی اقرب کی موجودگی میں ولی البعد کا نکاح کرنا:

قریب تر ولی زندہ ہو، حاضر ہو اور اہل ولایت ہو، ایسی صورت میں ولی البعد نے نکاح

کر دیا تو یہ نکاح ولی اقرب کی اجازت پر موقوف ہوگا، اور یہ اجازت مجلس میں صرف سکوت اختیار

کرنے سے نہیں سمجھی جائے گی بلکہ ولی اقرب کی اجازت صراحتاً یا دلالتاً ہونی چاہئے، درمختار میں

ہے:

”فلو زوج الأبعد حال قيام الأقرب توقف على إجازته“ (رد المحتار علی ہاش

رد المحتار ۲/۲۳۳)۔

اقرب کے ہوتے ہوئے ابعد نے اگر نکاح کر دیا تو یہ اقرب کی اجازت پر موقوف

ہوگا۔

اور شامی میں ہے:

”فلا يكون سكوته إجازة لنكاح الأبعد وإن كان حاضراً في مجلس

العقد ما لم يرض صريحاً أو دلالة“ (رد المحتار ۲/۲۲۷)۔

لیکن اگر ولی اقرب سفر پر ہو اور اندیشہ ہو کہ ولی اقرب کے آنے تک جو مناسب رشتہ

ملا ہوا ہے وہ فوت ہو جائے گا، تو ایسی حالت میں ولی ابعد کفو میں مہر مثل پر رشتہ کر سکتا ہے، کیونکہ

ولی اقرب کی عدم موجودگی میں حق ولایت ولی ابعد کی طرف منتقل ہو گیا ہے، اب اگر ولی اقرب

آجاتا ہے تو ولی ابعد کی ولایت ختم ہو جائے گی مگر اس کا کیا ہوا نکاح صحیح اور نافذ ہوگا، کیونکہ اس

نے ولایت تامہ کی موجودگی میں یہ نکاح کیا ہے۔

۶- حق ولایت کا غلط استعمال:

اگر ولی نے نکاح میں لڑکی کے مصالح و مفادات کا سرے سے لحاظ نہیں کیا اور واضح طور

پر بے رحمی اور نا انصافی کا پتہ چلتا ہو، یا ولی نے کسی دباؤ یا اپنے کسی مفاد کی خاطر نامناسب جگہ لڑکی

کی شادی کر دی تو قاضی اس نکاح کو فسخ کر سکتا ہے، اس لئے کہ اس صورت میں ولی خواہ وہ باپ

دادا ہی کیوں نہ ہو، سوء اختیار کا مرتکب ہوا ہے، ایسے میں ظاہر الروایہ کے مطابق نکاح منعقد

ہو جائے گا، البتہ ولی کا ایسا فسق یا سوء اختیار فسخ نکاح کا سبب بن سکتا ہے۔

فقہاء نے معروف بسوء الاختیار کے لئے ضروری قرار دیا ہے کہ اس نے اپنی پہلی لڑکی

کی شادی میں بھی اس کے مصالح و مفاد کو نظر انداز کیا ہو اور طمع زر کے نتیجہ میں نکاح کر دیا ہو، البتہ

یہ معاملہ پہلی بار سامنے آیا ہو تو اسے معروف بسوء الاختیار نہیں کہیں گے تاہم یہ بات بہت مناسب

معلوم نہیں ہوتی ہے، اسی لئے حضرت مفتی کفایت اللہ صاحب نے لکھا ہے:

”اگرچہ یہ تفصیل کچھ مناسب اور موجہ معلوم نہیں ہوتی، مگر فقہاء نے اس کو لیا ہے اور اس کے موافق تفریحات کی ہیں۔“

یہی حکم ولی فاسق متہتک (یعنی ایسا شخص جو بدنام، بے غیرت اور کھلا ہوا فاسق نیز گناہوں کے ارتکاب پر جری ہو) کے کئے ہوئے نکاح کا ہے۔

۷۔ ولی اور ترتیب اولیاء:

جس شخص کو حق ولایت حاصل ہوتا ہے اسے ولی کہتے ہیں، نکاح میں ولی، ارث اور حجب کی ترتیب پر عصبہ بنفسہ ہوتا ہے۔

درمختار میں ہے:

”والولي في النكاح العصبه بنفسه بلا توسط أنثى على ترتيب الإرث والحجب بشرط حرية وتكليف وإسلام في حق مسلمة وولد مسلم“ (درمختار علی بابہ راجعہ شمارہ ۲/۳۱۲)۔

(نکاح میں ولی مؤنث کے توسط کے بغیر ارث و حجب کی ترتیب کے لحاظ سے عصبہ بنفسہ ہوتا ہے، البتہ حریت، مکلف ہونا اور اسلام شرط ہے، اور یہ ولایت مسلمان لڑکی اور مسلمان لڑکے کے سلسلہ میں ہے)۔

اس کا مطلب یہ ہے کہ پہلے جزء، پھر اصل، پھر جزء اصل قریب، پھر جزء اصل بعید؛ اس طرح ہم اولیاء کو ان کی قرابت اور ولایت کے اعتبار سے نو درجوں میں بانٹ سکتے ہیں۔

۱۔ لڑکا، پوتا، پرپوتا اور اس سے نیچے علی الترتیب۔

۲۔ باپ، دادا، اوپر تک علی الترتیب۔

۳۔ حقیقی بھائی، علاتی بھائی، حقیقی بھائی کا بیٹا، علاتی بھائی کا بیٹا اور اس سے نیچے علی الترتیب۔

۴۔ حقیقی چچا، باپ کا علاتی چچا، حقیقی چچا کا لڑکا، علاتی چچا کا لڑکا اور اس سے نیچے علی

الترتیب۔

۵۔ باپ کا حقیقی چچا، باپ کا علاقائی چچا (جو دادا کا علاقائی بھائی ہو)، باپ کے حقیقی چچا کا لڑکا، علاقائی چچا کا لڑکا نیچے تک علی الترتیب۔

۶۔ دادا کا حقیقی چچا، دادا کا علاقائی چچا، اس کے بعد ان کے لڑکے علی الترتیب۔

۷۔ ان سب کی عدم موجودگی میں وہ مرد جو عصبہ بعید سے ہو، مثلاً دور کے رشتہ کا چچا، اس کا لڑکا وغیرہ علی الترتیب۔

۸۔ مذکورہ اولیاء کے بعد مولائے عتاقہ ولی بنے گا، یعنی اگر کسی شخص نے اپنے غلام کو آزاد کر دیا تو یہ آقا اس کا ولی ہوگا، وہ آقا نہ رہے تو اس کے رشتہ دار جو عصبہ ہوں ولی بنیں گے۔

۹۔ اگر مذکورہ اولیاء میں سے کوئی موجود نہ ہو تو ذوی الارحام میں سے جو بچہ کا وارث ہو سکتا ہو وہی نکاح کے سلسلہ میں ولی ہوگا۔ امام اعظم ابوحنیفہ کے نزدیک ذوی الارحام میں بھی ترتیب ہے، اس اعتبار سے ماں، لڑکی، پوتی، نواسی، پوتے کی لڑکی، نواسے کی لڑکی، حقیقی بہن، علاقائی (باپ شریک) بہن، اخیانی (ماں شریک) بھائی و بہن اور ان کی اولاد یکے بعد دیگر علی الترتیب، پھر پھوپھی، ماموں، خالہ، چچا کی لڑکی، پھوپھی کی لڑکی کو علی الترتیب، ان کے بعد مولی الموالاة کو، پھر بادشاہ وقت کو، قاضی کو اور قاضی کے مقرر کردہ افراد کو علی الترتیب یہ حق ملے گا۔

۸۔ کسی لڑکی کے یکساں درجہ کے ایک سے زائد ولی ہوں اور اجازت ولی کو شرط صحت قرار دیا جائے تو کسی ایک ولی کی اجازت کافی ہوگی، تمام اولیاء کا متفق ہونا ضروری نہیں ہوگا، ان میں سے جس نے بھی اپنے حق کا پہلے استعمال کر لیا نکاح صحیح ہو جائے گا، ذر مختار میں ہے:

”ولو زوجها وليان مستويان قدم السابق فان لم يدر او وقعاً معاً بطلا“
(الدر المختار علی ہامش رد المحتار ۲/۴۳۲)۔

(اگر دو برابر کے ولی نے نکاح کر دیا تو جس نے پہلے نکاح کیا وہ مقدم ہوگا، اگر تقدیم و تاخیر کا پتہ نہ چلے یا دونوں نکاح بیک وقت کئے گئے تو دونوں باطل ہیں)۔

مسئلہ ولایت

مولانا ارشاد احمد اعظمی ☆

۱- عربی زبان میں ولایت (داد کے فتح کے ساتھ) چاہنے اور مدد کرنے کے لئے آتا ہے، اور ولایت (داد کے کسرہ کے ساتھ) چاہت اور مدد کے لئے، اور کہا گیا ہے کہ ولایت کسرہ کے ساتھ حکومت اور سلطنت کے لئے، اور فتح کے ساتھ مدد کے معنی میں بولا جاتا ہے (تاج العروس، المنجدنی اللفظ)۔

ڈاکٹر وہبہ زحیلی کے الفاظ میں ”ولایت لغت میں قدرت اور سلطنت کے لئے ہے، اور فقہاء کی اصطلاح میں ان شرعی اختیارات کو کہتے ہیں جن کے حصول کے بعد آدمی کو تصرفات و معاملات کی انجام دہی میں کسی کی اجازت کی ضرورت باقی نہیں رہتی“ (الفقہ الاسلامی وادلتہ ۱۴۰۳ء)۔

اس کی دو قسمیں ہیں: ۱- اَصِيْلَةٌ يَاقَاصِرَةٌ، ۲- نِيَابِيَةٌ يَآمْتَعَدِيَّةٌ۔

اصیلہ (قاصرہ) وہ ولایت ہے جو انسان کو اپنے ذاتی معاملات کو انجام دینے کے لئے حاصل ہے، اور نیا بیہ (متعدیہ) اس ولایت کو کہتے ہیں جو کسی اور کے کام کو انجام دینے کے لئے شریعت کی طرف سے آدمی کو حاصل ہوتی ہے (الفقہ الاسلامی وادلتہ ۱۴۰۳ء، عقد الزواج وآثارہ: ابوزہرہ ص ۱۵۳)۔

لفظ ولی کے عربی زبان میں بہت سے استعمالات ہیں، صاحب تاج العروس نے اس کے اکیس معنی شمار کرائے ہیں، لیکن شریعت کی اصطلاح میں ولی کا استعمال اس شخص کے لئے

☆ استاذ، جامعہ اسلامیہ، ترجمہ والی مسجد، بھوپال۔

مخصوص ہے جس کو یہ حقوق و اختیارات حاصل ہیں، گرچہ فقہاء اب عام طور پر اس لفظ کا استعمال اس شخص کے لئے کرتے ہیں جس کو دوسروں کے معاملات انجام دینے کا شرعاً حق حاصل ہے، اور اسی لئے ولایت کی تعریف کرتے ہوئے کہہ دیتے ہیں: *الولاية تنفيذ القول على الغير* شاء أم أبى۔ جو درحقیقت ولایت کی ایک قسم ہے جس کو ہم نے نیابہ اور متعدیہ کا نام دیا ہے، اس بحث میں ہماری گفتگو اسی ولایت سے ہے۔

ولایت نیابہ کی تین قسمیں ہیں: ۱۔ ولایت علی النفس، ۲۔ ولایت علی المال، ۳۔ ولایت علی النفس و المال (الفقه الاسلامی و أدلتہ ۱۸۷/۷)، ولایت فی النکاح و ولایت علی النفس میں شامل ہے، بلکہ نکاح کی اہمیت اور اس کے مسائل کی کثرت کی وجہ سے اس طرح ذکر کر دیا جاتا ہے گویا ولایت علی النفس اور ولایت فی النکاح دونوں ایک ہی چیز ہیں۔

۲۔ ولایت فی النکاح کی امام ابوحنیفہ کے مطابق دو قسمیں ہیں: ۱۔ ولایت حم و ایجاب، ۲۔ ولایت ندب و استحباب۔ اور امام محمد اور شافعی کے اقوال کی روشنی میں اس کی تقسیم ہوگی ولایت استبداد و اجبار اور ولایت مشارکت و اختیار کی طرف (بدائع لکھنؤ ۲/۲۴۱)۔

احناف کے یہاں ولایت حم و ایجاب و استبداد کے لئے شرط ہے کہ زیر ولایت کم سن یا مجنون و معتوہ ہو اور ولی عاقل بالغ حق وراثت سے جڑا ایسا شخص ہو جو فاسق معہک اور اپنے اختیارات کے استعمال میں بدنام نہ ہو، اور نہ ہی نشہ کی حالت میں اپنی اولاد کا رشتہ نامناسب جگہ یا غیر معقول مہر پر کر رہا ہو (بدائع الصنائع ۲/۲۴۲، رد المحتار ۶/۳۷، فتح القدر ۲/۴۱۲، فقہ السنہ ۲/۱۲۵)۔

اور ولایت ندب و استحباب آزاد عاقل بالغ کے نکاح کی ولایت کی صورت میں پائی جائے گی، اس ولایت کو امام محمد و شافعی اور ابو یوسف ایک قول کے مطابق ولایت مشترکہ قرار دیتے ہیں (بدائع الصنائع ۲/۲۴۷)۔

امام شافعی نابالغ لڑکے اور دو شیزہ لڑکیوں کے معاملہ میں ولایت اجبار کا حق صرف باپ اور دادا کو دیتے ہیں، اگر وہ عاقل آزاد اور معاملہ فہم ہوں، ساتھ ہی زیر ولایت کے مسلمان

ہونے کی صورت میں مسلمان ہوں، لیکن ولایت اختیار کا حق ان کے نزدیک باپ و دادا کے ساتھ عصبیات بالنفس کو بھی حاصل ہے۔

مالکیہ کے نزدیک جن لوگوں کو ولایت حاصل ہے، ان کی دو قسمیں ہیں: ۱۔ ولایت خاصہ، ۲۔ ولایت عامہ۔ ولایت خاصہ صرف چھ اشخاص کو حاصل ہے: ۱۔ باپ، ۲۔ باپ کا متعین کردہ شخص، ۳۔ قریبی عصبہ، ۴۔ کفیل، ۵۔ مولیٰ، ۶۔ حاکم۔

باپ یا اس کی عدم موجودگی میں اس کے متعین کردہ شخص کو نابالغ لڑکے اور دو شیزہ لڑکیوں پر (گرچہ وہ بالغ ہو چکی ہوں) ولایت اجبار حاصل ہے، ان کے علاوہ کسی کو ولایت اجبار حاصل نہیں۔

ولایت عامہ کی شکل یہ ہے کہ کوئی کم حیثیت عورت اپنے باپ یا اس کے وصی کی عدم موجودگی میں کسی بھی مسلمان کو اپنے عقد نکاح کا کام سونپ دے۔

حنابلہ کا مسلک ہے کہ ولایت اجبار صرف باپ اور اس کے وصی یا پھر حاکم کو حاصل ہے اگر زیر ولایت کم سن ہے، لیکن اگر عورت آزاد اور بالغ ہے تو اس کی رضامندی کے بعد سارے اولیاء اس کا عقد انجام دے سکتے ہیں، احناف کے یہاں اصل ولایت ولایت اجبار ہے اور یہ زیر ولایت کے کم سن، کم عقل اور جنون کی حالت میں ہر اس شخص کو حاصل ہے جو عقل و بلوغ کے ساتھ حق وراثت سے جڑا ہو، اس میں باپ و دادا اور عصبیات کے ساتھ امام ابوحنیفہ کے نزدیک ذوی الارحام بھی شامل ہیں، نیز ولاء موالات اور ولایت سلطان بھی آجاتی ہے، امام ابوحنیفہ کے نزدیک ولی کا مذکر ہونا ضروری نہیں، چنانچہ ماں، بہن، خالہ وغیرہ بھی بوقت ضرورت ولایت کی ذمہ داری نبھاسکتی ہیں (الفقہ الاسلامی وادلتہ ۷/ ۱۸۷، بدائع الصنائع ۲/ ۲۴۰)۔

خلاصہ یہ کہ عاقل بالغ مرد اپنی شادی بالاتفاق خود کر سکتا ہے جب کہ کم سن لڑکے اور نابالغ لڑکیاں (اگر شوہر دیدہ نہ ہوں) اور کم عقل و مجنون کا نکاح ولی اپنی مرضی سے کر سکتا ہے (الفقہ الاسلامی وادلتہ ۷/ ۱۹۳)۔

(الف) لڑکا عقل کے ساتھ جب بلوغ کو پہنچ جائے تو اس پر کسی کی ولایت باقی نہیں رہتی، البتہ لڑکیوں کا معاملہ ذرا مختلف ہے (بدائع الصنائع ۲/۲۴۸)۔

(ب) مذہب حنفی میں لڑکی جب تک کم سن ہے اولیاء کو اس پر ولایت اجبار حاصل ہے، البتہ بلوغ و عقل کے بعد یہ ولایت صرف مندوب و مستحب رہ جاتی ہے، اگر لڑکی کفو میں شادی کرتی ہے اور مہر مثل کا لحاظ بھی رکھا گیا ہے تو ایسا کرنے کا اس کو حق حاصل ہے، البتہ مندوب و مستحب یہی ہے کہ یہ کام اولیاء انجام دیں، لیکن اگر نکاح غیر کفو کے ساتھ ہوا ہے یا مہر مثل کو نظر انداز کیا گیا ہے تو اولیاء کو اس پر اعتراض کا حق حاصل ہے۔

حسن بن زیاد کی ایک روایت ابو حنیفہ سے یہ ہے کہ لڑکی عقل و بلوغ کے بعد بھی اگر غیر کفو میں اولیاء کی رضا مندی کے بغیر شادی کر لیتی ہے تو یہ نکاح باطل ہوگا، اس روایت کے مطابق بالغہ عاقلہ کا اختیار مشروط ہے۔ احناف میں امام محمد اولیاء کی اجازت کے بغیر نکاح کو موقوف قرار دیتے ہیں، اگر اولیاء نے اجازت دے دی تو نکاح درست قرار پائے گا ورنہ رد ہوگا۔ شواہح کے نزدیک عقل و بلوغ کے بعد لڑکی اگر باکرہ ہے تو باپ اور دادا نکاح کے لئے اس کی رضا مندی کے پابند نہیں، البتہ اس کی دلجوئی کے لئے اس سے اجازت لے لینی چاہئے، لیکن اگر وہ بلوغ کے ساتھ شوہر دیدہ ہے تو پہلے اس کی اجازت لی جائے گی پھر اولیاء اپنے ہاتھوں سے اس کی شادی انجام دیں گے۔

ابو ثور کی رائے ہے کہ لڑکی اگر دو شیزہ ہے تب بھی اس کی رائے لے کر ہی اولیاء اس کا عقد کریں (بدایۃ المجتہد)۔

۳- بالغہ دو شیزہ لڑکیوں کے نکاح میں اولیاء کا کیا رول ہو؟ علماء کے نزدیک اس سلسلہ میں کافی نزاع رہا ہے، مسلک حنفی اس معاملے میں عورتوں کو پورا اختیار دیتا ہے اور اولیاء کے مفاد کی رعایت کے لئے ان کو اعتراض کا حق عطا کرتا ہے، امام محمد نے الگ رائے ظاہر کی تھی، لیکن کہا جاتا ہے کہ انہوں نے اپنے قول سے رجوع کر لیا اور اولیاء کی رضا مندی کے بغیر نکاح کی

صحت کے قائل ہو گئے۔

دوسری طرف دوسرے علماء دوشیزہ بالغہ لڑکیوں کے عقد نکاح کے لئے اولیاء کو ان کی مرضی پر چھوڑ دیتے ہیں، البتہ وہ اولیاء کے دائرہ کو بالکل تنگ کر دیتے ہیں اور یہ حق صرف باپ کو یا زیادہ سے زیادہ دادا کو دیتے ہیں اس شرط کے ساتھ کہ وہ معاملہ فہم ہوں۔

ہر ایک نے اپنے موقف کے ثبوت میں زور دار استدلال کیا ہے اور آیات قرآنیہ و احادیث نبویہ اور امثال و نظائر کو پیش کیا ہے، ابن رشد نے تفصیل سے ان دلائل کا جائزہ لیا ہے، اور یہ نتیجہ اخذ کیا ہے کہ رشتہ زواج کے سلسلے میں بالغہ لڑکیوں کی رائے کو نظر انداز کرنا مناسب نہیں، ابن القیم کا خیال بھی یہی ہے، موجودہ دور کے علماء نے بھی کثرت سے اس خیال کی وکالت کی ہے۔

لیکن کیا ہم لڑکیوں کو مکمل آزادی دے دیں جیسا کہ فقہ حنفی کا رجحان رہا ہے، علوم حدیث سے جڑے علماء اس کے شدید مخالف ہیں، ابن ماجہ، دارقطنی اور بیہقی کی ایک حدیث ہے کہ عورت اپنی شادی خود نہ کرے، کیونکہ جو عورت اپنی شادی خود کر لے بدکار ہے (ابن ماجہ، دارقطنی، بیہقی، نیل الاوطار)۔

شوکانی نیل الاوطار میں ابن المنذر سے نقل کرتے ہوئے کہتے ہیں کہ وہ صحابہ میں سے کسی کو اس کے خلاف نہیں جانتے (نیل الاوطار ۶/۱۳۶)۔

امام محمد کی رائے اس معاملہ میں سب سے زیادہ مناسب ہے جس کے مطابق لڑکی کا کیا ہوا عقد اولیاء کی اجازت تک موقوف ہوگا، اور اگر ابو ثور کا قول اختیار کر لیا جائے تو پھر سارے نصوص پر عمل بھی ہو جائے گا اور ہر ایک کے جذبات کی رعایت بھی۔

۴۔ نکاح کی اصل عمر بلوغ ہے جن کی طرف نصوص شرعیہ میں اشارات بھی موجود ہیں، لیکن صغریٰ میں ضرورت پڑنے پر اسلام نے شادی سے منع نہیں کیا ہے۔

فقہاء احناف کا خیال ہے کہ باپ اور دادا اگر معاملات میں بے احتیاطی کے لئے

مشہور نہ ہوں اور لالچ یا کم عقلی کے باعث اپنے اختیارات کا غلط استعمال نہ کریں اور نہ ہی حالت نشہ میں ہوں تو اپنی نابالغ اولاد کے نکاح کے لئے مکمل اختیار رکھتے ہیں، ایسی شادی اولاد بالغ ہونے کے بعد فسخ نہیں کر سکتی، کیونکہ یہ عقد وفور شفقت اور کمال رائے پر مبنی ہے، لیکن باپ و دادا کے علاوہ دوسروں کو یہ حق اس وقت حاصل ہوگا جب کفو کی رعایت کی گئی ہو، اس کے بعد بھی لڑکا یا لڑکی اس عقد سے مطمئن اور خوش نہیں ہیں تو بالغ ہونے کے ساتھ شرعی عدالت کے ذریعہ اس کو فسخ کر سکتے ہیں۔

باپ و دادا اگر غلط انتخاب کے لئے بدنام ہیں یا لالچ یا کم عقلی میں نابالغ اولاد کا نکاح نامناسب جگہ کر دیں یا نشہ کے عالم میں کسی فاسق، شریر، مفلوک الحال یا حقیر پیشہ سے بیاہ دیں تو نکاح درست نہیں ہوگا (رد المحتار ۳/۶۷)۔

۵- خیار بلوغ لڑکی کو نکاح کا علم ہونے کی صورت میں بلوغ کے ساتھ حاصل ہوتا ہے، اگر نکاح کا علم نہ ہو تو معلوم ہونے کے ساتھ ہی اسے نکاح کے رد کرنے کا اعلان کرنا پڑے گا، اگر وہ ایسا نہیں کرتی اور بغیر کسی مجبوری کے خاموشی اختیار کرتی ہے تو مان لیا جائے گا کہ اس نے نکاح کو منظوری دے دی، اس میں مجلس کا اعتبار نہیں کیا جائے گا، یہ حکم دوشیزہ لڑکی کا ہے۔

قریب تر ولی کی موجودگی میں نسبتاً دور کا ولی شادی کر دے تو عقد صحیح ہوگا، لیکن اس کا نفاذ قریب تر ولی کی اجازت پر موقوف ہوگا۔

۶- ماجن بے غیرت بے حیا شخص ہے جسے اس کی بالکل پرواہ نہیں کہ اس کے کام کا انجام کیا ہوگا اور لوگ اس کے بارے میں کیا کہیں گے۔ مہتک جسے اپنی عزت کا لحاظ نہ ہو۔

سی الاختیار وہ ہے جو معاملات کے سلسلے میں بے احتیاطی سے کام لیتا ہے اور اپنے اختیارات کو غلط طریقے سے استعمال کرتا ہے (نکاح کے اسلامی قوانین ۶۰)، حاشیہ ابن عابدین میں ہے:

”الفاسق المتهتك وهو بمعنى سبب الاختيار“ (رد المحتار ۳/۵۴)۔

باپ اور دادا اگر ماجن و فاسق مہتک و معروف بسوء الاختیار اور نشہ میں نہ ہوں تو فقہ

خسفی کے مطابق اپنی نابالغ اولاد کی شادی کا مطلق اختیار رکھتے ہیں اور یہ شادی لازم ہوگی، لڑکے یا لڑکی کو خیار بلوغ حاصل نہیں ہوگا، لیکن شادی انجام دینے والے اگر دوسرے اولیاء ہیں تو بالغ ہونے کے بعد صاحب معاملہ کو خیار بلوغ دیا جائے گا، اگر وہ اس نکاح سے خوش اور مطمئن نہیں ہے تو اسے ناپسندیدہ قرار دے کر قاضی سے اسے فسخ کر سکتا ہے، مولانا صدر الدین اصلاحی نے اس مقام پر بڑی اچھی بحث کی ہے، فرماتے ہیں:

خیار بلوغ کے بارے میں اس استثناء کی بنیاد کسی آیت یا کسی صحیح حدیث یا کسی مسلمہ شرعی اصول پر نہیں ہے، اس کا تمام تر مدار صرف اس خیال پر ہے کہ باپ و دادا ایک طرف تو اپنی اولاد کے حق میں انتہائی شفیق اور سچے خیر خواہ ہوتے ہیں، دوسری طرف وہ جہاں دیدہ، پختہ کار اور صاحب نظر بھی ہوتے ہیں، اسی لئے ان سے یہی توقع رکھی جاسکتی ہے کہ اپنے لخت جگر کے مستقبل کے بارے میں یہ اہم ترین فیصلہ کرتے وقت انہوں نے کم اندیشی اور کوتاہ نظری سے کام نہ لیا ہوگا اور مخلصانہ و خیر خواہانہ ذمہ داری کا حق پوری طرح ادا کر دیا ہوگا، بلاشبہ اس خیال میں خاصا وزن ہے لیکن یہ وزن اتنا زیادہ بھی نہیں ہے کہ اس خیال یا رائے کو ایک مسلمہ اور دائمی کلیہ کی حیثیت سے تسلیم کر لیا جائے، کم از کم آج کے دور کا تجربہ اور مشاہدہ تو اس نظریہ کی پوری پوری تائید نہیں کرتا، زوال کے مارے ہوئے مسلم معاشرے میں کتنے ہی افراد ایسے مل سکتے ہیں جو اپنی نابالغ لڑکی کو نکاح کے نام پر فی الواقع فروخت کر رہے ہوتے ہیں، پھر اس معاملے کا ایک خاص پہلو اور بھی ہے جسے نظر انداز نہ کیا جانا چاہئے اور وہ یہ کہ سن رسیدہ سرپرستوں اور نوخیز اولاد دونوں کی پسند کا معیار اور انتخاب کا مدار کچھ نہ کچھ مختلف ہو سکتا ہے (نکاح کے اسلامی قوانین ۶۱)۔

حاشیہ ابن عابدین میں ایک جگہ نکاح کے عدم صحت کی وجہ بیان کرتے وقت کہا گیا

ہے: "لظہور سوء اختیارہ فلا تعارضہ شفقته المظنونة" (رد المحتار ۶۷)۔

اس لئے اگر قاضی اس نتیجہ پر پہنچتا ہے کہ ولی نے اس کے ساتھ زیادتی کی ہے اور

نکاح میں اس لڑکی کے مفادات و مصالح کا لحاظ نہیں کیا تو اس نکاح کو فسخ کرنے کا اسے اختیار ہونا

چاہئے، اصلاحی صاحب کا بھی رجحان اسی طرف ہے، وہ کہتے ہیں کہ شریعت کے اصولوں سے یہ بات ہم آہنگ ہی ہوگی متصادم نہ ہوگی، نکاح کے بارے میں شریعت کا بنیادی اصول جبر کا نہیں اختیار کا ہے (نکاح کے اسلامی قوانین ۶۲)۔

۷۔ احناف کے نزدیک اسباب ولایت چار ہیں: قرابت، ملکیت، ولاء، اور سلطان۔
قرابت کے تعلق سے صاحبین صرف عصبات کو ولایت کا حق دیتے ہیں، امام ابوحنیفہ عصبات کی غیر موجودگی میں ذوی الارحام کو بھی حق ولایت عطا کرتے ہیں، امام ابوحنیفہ کے قول کے مطابق اولیاء کی ترتیب اس طرح ہے:

۱۔ ابن، ابن الابن، اسی طرح نیچے تک، ۲۔ باپ، دادا، اور اس سے آگے، ۳۔ حقیقی بھائی اور علاقائی بھائی اور ان کی اولاد، ۴۔ حقیقی چچا، علاقائی چچا اور ان کی اولاد، ۵۔ ماں، ۶۔ وادی، ۷۔ نانی، ۸۔ لڑکی، ۹۔ پوتی، ۱۰۔ نواسی، ۱۱۔ نانا، ۱۲۔ بہنیں، ۱۳۔ اخیانی چچا، ۱۴۔ پھوپھیاں، ۱۵۔ ماموں، ۱۶۔ خالہ (الفقہ الاسلامی وادلتہ نے ۱۹۹۷، ۲۰۰۰)۔

۸۔ کسی لڑکی کے اگر یکساں درجہ کے ایک سے زائد ولی ہوں، اور ان سب کا اتفاق حاصل کئے بغیر کوئی ایک ولی لڑکی کی شادی کر دیتا ہے تو نکاح درست ہو جائے گا، امام ابوحنیفہ و محمد کے نزدیک سارے اولیاء کی رضامندی ضروری نہیں، شیخ ابوزہرہ کہتے ہیں: ”وإن اتحدت الجهة والدرجة وقوة القرابة كان كلاهما وليا وأيهما زوج صح زواجه، فإن زوج كلاهما اعتبر زواج المتقدم فإن لم يعرف المتقدم بطل زواجهما“ (عقد الزواج وآثاره ۱۶۰)۔



مسئلہ ولایت

مفتی عبدالرحیم قاسمی ☆

ولایت کا مفہوم اور اس کی شرطیں •

ماتحت پر اس کی مرضی یا بغیر مرضی کے قول نافذ کرنا ولایت ہے۔ اور یہ چار اسباب سے ثابت ہوتی ہے:

۱۔ قرابت، ۲۔ ملکیت، ۳۔ ولاء، ۴۔ امامت۔

”الولاية تنفيذ القول على الغير ثبت بأربع: قرابة و ملك و ولاء

وإمامة شاء أو أبا“ (در مختار علی ہاشم رد المحتار ۲/۲۹۶)۔

عاقل، بالغ، وارث شخص ولی ہوتا ہے اگرچہ فاسق ہو جب تک متہتک نہ ہو۔ ”هو

البالغ العاقل الوارث ولو فاسقاً على المذهب مالم يكن متهتكا“ (تنویر الابصار، مزید تفصیل کے لئے دیکھئے: در مختار ۲/۲۱۱)۔

کامل عقل و فہم سے جان و مال کی حفاظت اور نفع و نقصان کی پہچان کے لئے رہبری

ہوتی ہے اور عقل و شعور کی کمی کے سبب انسان کے لئے صحیح طور پر کاموں کو انجام دینا مشکل ہوتا ہے، اس لئے شریعت نے قریبی تعلق رکھنے والے عاقل بالغ رشتہ داروں کو اپنے ماتحتوں پر اختیارات دیئے ہیں، علامہ کاسانی نے فرمایا: ولایت کی اہلیت ماتحت پر شفقت کرنے کی قدرت پر مبنی ہے، اور یہ رائے اور عقل کے کمال سے ہی حاصل ہو سکتی ہے۔

☆ امیر مرکز دعوت و ارشاد و افتاء، ناظم جامعہ خیر العلوم، نور محل روڈ، بھوپال۔

”لأن أهلية الولاية بالقدرة على توصيل النظر في حق المولى عليه، وذلك بكمال الرأي والعقل“ (بدائع الصنائع ۲/۲۳۷)۔

اس پر سب کا اتفاق ہے کہ عصوبت ولی کی تقدیم کے لئے شرط ہے، صاحبین کے نزدیک اصل ولایت کے ثبوت کی شرط بھی عصوبت ہے، حسن بن زیاد کی امام ابوحنیفہ سے یہی روایت ہے، اور صاحبین نے امام ابوحنیفہ سے روایت کیا ہے کہ اصل ولایت کے لئے عصوبت شرط نہیں، وہ تو صرف قرابت رحم پر مقدم کرنے کی شرط ہے، عصبہ کی موجودگی میں غیر عصبہ کو ولایت حاصل نہیں ہوگی، اور عصبہ نہ ہوں تو غیر عصبہ مردوں عورتوں میں سے قریب ترین رشتہ دار مثلاً ماں، بہن، خالہ کو ولایت حاصل ہوگی، پھر قریب تر، جب کہ نکاح کرنے والا اس کا وارث ہو جس کا نکاح اپنی ولایت سے کر رہا ہے، امام اعظم سے مشہور روایت یہی ہے (دیکھئے: بدائع الصنائع ۲/۲۳۰)۔

ولایت کے لئے عدالت شرط نہیں، لہذا فاسق اپنے بچوں کا نکاح کرانے کی اہلیت رکھتا ہے۔

”وكذا العدالة ليست بشرط لثبوت الولاية عند أصحابنا، وللفاسق أن يزوج ابنه وابنته الصغيرين“ (بدائع الصنائع ۲/۲۳۹)۔

ولایت کی قسمیں:

ولایت کی دو قسمیں ہیں: ۱- ندب: مکلفہ بالغہ اگر چہ باکرہ ہو اس پر ولایت ندب حاصل ہے۔ ۲- ولایت اجبار: صغیرہ اگر چہ ثیبہ ہو، اور مجنونہ اور مملوکہ ان سب پر اولیاء کو ولایت اجبار حاصل ہے (درمختار علی ہاشم ردالمحتار ۲/۲۹۶)۔

۲- عاقل بالغ لڑکے کو اپنا نکاح کرنے کا اختیار ہے اور عاقلہ بالغہ مکلفہ کو بھی کفو میں نکاح کرنے کا اختیار ہے، البتہ صغیرہ، مجنونہ، مملوکہ کے نکاح کا ذمہ دار ولی ہے۔

”فنفذ نكاح حرة مكلفة بلا رضا ولي“ (درمختار)۔

(الف) لڑکے اور لڑکی میں فرق:

لڑکے پر بالغ ہونے کے بعد ولایت بالکل ختم ہو جاتی ہے، البتہ لڑکی پر بلوغ کے بعد ولایت اجبار ختم ہو جاتی ہے لیکن ولایت مندب باقی رہتی ہے۔

”لا تجبر البالغة البكر على النكاح لانقطاع الولاية بالبلوغ“ (در مختار علی ہاشم

روا مختار)۔

(ب) عاقلہ بالغہ کے اختیارات:

عاقلہ بالغہ کا نکاح اس کی رضا مندی سے منعقد ہو جائے گا خواہ وہ باکرہ ہو یا ثیبہ ہو، اگرچہ ولی نکاح منعقد نہ کرے، یہ مسئلہ ظاہر الروایہ میں شیخین کے نزدیک ہے، جواز کی وجہ یہ ہے کہ اس نے خالص اپنے حق میں تصرف کیا ہے حالانکہ وہ نکاح کرنے کی اہلیت رکھتی ہے، کیونکہ وہ عاقلہ بالغہ نفع نقصان میں تمیز کرنے والی ہے، اسی لئے اس کو مال میں تصرف کرنے کا اختیار ہے، لہذا اس کو شوہر منتخب کرنے کا بھی اختیار ہوگا، اور شیخین کے قول کی طرف امام محمد کا رجوع بھی مروی ہے (بدایہ ۲/۳۱۴)۔

یہ نکاح کرنے سے لڑکی گنہگار نہیں ہوگی، علامہ سرحسی نے فرمایا: ولی کے بغیر کئے ہوئے نکاح کو جائز کہنے والوں نے اللہ تعالیٰ کے قول ”فلا جناح علیکم فیما فعلن فی أنفسہن“ (سورہ بقرہ: ۲۳۴) سے اور اللہ تعالیٰ کے قول ”حتی تنکح زوجاً غیرہ“ (الآیہ) سے اور اللہ تعالیٰ کے قول ”أن ینکحن أزواجہن“ (سورہ بقرہ: ۲۳۲) سے استدلال کیا ہے، مذکورہ آیات میں عقد نکاح کی نسبت خواتین کی جانب کرنا اس بات کی دلیل ہے کہ وہ خود عقد نکاح کو انجام دینے کی مالک ہے۔

عضل والی آیت کے شروع میں شوہروں سے خطاب کر کے ”اذا طلقتم“ فرمایا گیا ہے، لہذا عضل سے مراد گھر میں قید کر کے حسنی طور پر منع کرنا اور نکاح کرنے سے روکنا ہے۔

اور ہم بھی اسی کے قائل ہیں کہ جو شخص اپنی بیوی کو طلاق دیدے اور اس کی عدت

گذر جائے اور عورت دوسرے شخص سے نکاح کرنا چاہے تو پہلے شوہر کے لئے نکاح کرنے سے عورت کو روکنے کا حق نہیں (مبسوط ۵/۱۱-۱۲)۔

اس سلسلہ میں حضرت عائشہؓ کی روایت سے استدلال کرنا صحیح نہیں ہے، کیونکہ اپنی بیان کی ہوئی حدیث کے خلاف راوی کا فتویٰ اس حدیث کے کمزور ہونے کی علامت ہے، حضرت عائشہؓ کی حدیث کا دارو مدار زہری پر ہے، حالانکہ زہری نے اس روایت کا انکار کرتے ہوئے بغیر ولی کے نکاح کو جائز قرار دیا ہے۔

دوسری بات یہ ہے کہ اس حدیث کو اس صورت پر محمول کیا گیا ہے جب باندی اپنے مولیٰ کی اجازت کے بغیر نکاح کر لے یا صغیرہ یا مجنونہ ایسا کر لیں، یہی تاویل دیکھا حدیث میں بھی کی گئی ہے، یا ان سے ولایت مندب مراد ہے کہ عورت کا خود عقد نکاح کو انجام نہ دینا مستحب ہے۔ شوہر کو منتخب کرنے کا اختیار عورت کو ہے اس پر سب کا اتفاق ہے، حالانکہ شوہر کو منتخب کرتے وقت اغراض و مقاصد کی وجہ سے رائیں مختلف ہوتی ہیں عقد کے وقت نہیں۔ اگر عورت کے ناقص العقل ہونے کا اعتبار ہوتا تو شوہر منتخب کرنے کا اس کو اختیار نہیں ملتا، اسی طرح اس کے نفس پر بھی نکاح کا اقرار معتبر ہے، اگر وہ صغیرہ کے درجہ میں ہوتی تو اس کا اقرار درست نہیں ہوتا۔ اسی طرح ولی کے عقد کو انجام دینے کی صورت میں بھی عورت کی رضا مندی کا اعتبار کیا گیا ہے، اگر وہ صغیرہ کے مرتبہ میں ہوتی تو اس کی مرضی کا لحاظ نہیں کیا جاتا۔ نکاح کا مطالبہ کرنے کے وقت ولی پر اس کا نکاح کرنا واجب ہے، اگر وہ صغیرہ کی طرح ہوتی تو اس کے مطالبہ کو پورا کرنا ولی پر واجب نہیں ہوتا۔ ولی سے نکاح کروانے کا مطالبہ کرنے کا حق عورت کو مروت کی وجہ سے ہے کیونکہ وہ مردوں کی مجلسوں میں جا کر خود اپنا عقد انجام دینے سے شرمائے گی اور اس کو عار ہوگا، لیکن عقد کے صحیح ہونے کے لئے یہ مانع نہیں (مبسوط ۵/۱۲-۱۳)۔

حضرت فقیہ الامت نے تحریر فرمایا ہے کہ اگر عاقلہ بالغہ نے اپنا نکاح کفو میں مہر مثل پر کیا ہے تو وہ شرعاً نافذ اور درست ہے، امام ابوحنیفہؒ کا بھی یہی مذہب ہے، امام ابو یوسفؒ کا قول

ظاہر الروایہ میں یہی ہے، اور انہوں نے قول اول سے رجوع کیا ہے جو یہ ہے کہ بغیر ولی کے نکاح منعقد نہیں ہوتا جبکہ اس کا کوئی ولی ہو۔

تیسرا قول یہ ہے کہ اگر کفو میں کیا ہے تو جائز ہے ورنہ نہیں، اس سے بھی رجوع کیا اور فرمایا کہ زوج کفو ہو یا نہ ہو بہر صورت درست ہے، امام محمد کے نزدیک یہ نکاح ولی کی اجازت پر موقوف رہتا ہے، پھر ان سے بھی شیخین کے قول کی طرف جو کہ ظاہر الروایہ ہے رجوع مروی ہے، لہذا ظاہر الروایہ میں ہمارے ائمہ ثلاثہ کا متفق علیہ قول یہی ہے کہ نکاح درست اور نافذ ہے (مبسوط ۱۰/۵) پھر اس متفق علیہ قول کے خلاف فتویٰ دینا شرعاً درست نہیں (دیکھئے: تبیین الحقائق ص ۱۱۷، شامی ۵۱/۱، فتاویٰ محمودیہ ۱۸/۴۰۳)۔

(ج) بالغہ کا نکاح:

ولی کی مرضی کے بغیر بالغہ کا کیا ہوا نکاح نافذ ہے (در مختار علی با مش رد المحتار ۲/۲۹۶، فتاویٰ

عائنی ۱/۲۸۷)۔

۳- فسخ کا حق:

امام ابوحنیفہ، زفر و ابو یوسف کے نزدیک بالغہ کا کیا ہوا نکاح جائز ہے، خواہ کفو سے نکاح کیا ہو یا غیر کفو سے کیا ہو، کامل مہر پر کیا ہو یا ناقص مہر پر، البتہ غیر کفو سے نکاح کے وقت اور ناقص مہر کی صورت میں امام ابوحنیفہ کے نزدیک اولیاء کو اعتراض کا حق حاصل ہے، امام ابوحنیفہ کے قول کی طرف امام محمد کا رجوع مروی ہے۔ جیسا کہ تفصیل گذر چکی (دیکھئے: بدائع الصنائع ۲/۲۴۷)۔

علامہ کاسانی نے فرمایا کہ اگر بالغہ نے غیر کفو میں نکاح کر لیا تو اس کے نافذ کرنے میں اگرچہ اولیاء کا ضرر ہے اور نافذ نہ کرنے میں عورت کی اہلیت کو باطل کرنے کا ضرر ہے، اور اصل یہ ہے کہ دو ضرروں کے جمع ہونے کی حالت میں ممکن حد تک دونوں کو دفع کیا جائے، یہاں ان کو دفع کرنے کی صورت یہ ہے کہ عورت کے ضرر کو دفع کرنے کے لئے ہم نے نکاح کو نافذ کر دیا، اور اولیاء کے ضرر کو دفع کرنے کے لئے نکاح کو لازم نہیں کیا اور اولیاء کو اعتراض کا حق دیدیا

(بدائع الصنائع ۲/۲۳۸)۔

۴۔ نابالغی میں سرپرستوں کا کیا ہوا نکاح:

نابالغ لڑکے لڑکی کا نکاح اگر باپ دادا نے کیا ہے تو وہ لازم ہے، اس میں کسی قسم کا اختیار باقی نہیں، اگر باپ دادا کے علاوہ کسی اور شرعی ولی نے کیا تو اس میں اختیار بلوغ حاصل ہے (فتاویٰ محمودیہ ۳/۳۷۰)۔

قاضی خاں نے فرمایا: بچہ بچی جب بالغ ہو گئے اور ان کا نکاح باپ دادا نے کیا تھا تو ان دونوں کو اختیار نہیں، باپ دادا کے علاوہ دیگر اولیاء کے کئے ہوئے نکاح میں امام ابوحنیفہ اور امام محمد کے نزدیک ان کو اختیار بلوغ حاصل ہے۔

”وإذا بلغ الصغير والصغيرة وقد زوجهما الأب أو الجد لا خيار لهما، ولهما خيار البلوغ في نكاح غير الأب والجد عند أبي حنيفة و محمد“ (فتاویٰ قاضی خاں علی ہاشم الہندیہ ۱/۳۸۵، فتاویٰ ہندیہ ۱/۲۸۵)۔

۵۔ باکرہ کا اختیار بلوغ:

علامہ ہسکفی نے تحریر فرمایا ہے: نکاح کو جاننے کی حالت میں بالغ ہونے کے بعد خاموش رہنے سے باکرہ کا اختیار بلوغ باطل ہو جائے گا، اگر اس نے خلوت سے پہلے مہر کی مقدار یا شوہر کے متعلق دریافت کیا یا گواہوں کو سلام کیا تو اس کا اختیار باطل نہیں ہوگا، نیز آخر مجلس تک اس کا اختیار دراز نہیں ہوگا، وہ یہ کہہ کر گواہ بنائے گی کہ میں ابھی بالغ ہوئی ہوں، اختیار بلوغ کا علم نہ ہو تب بھی اختیار ختم ہو جائے گا، کیونکہ اسے علم حاصل کرنے کی فرصت تھی۔ اور بچہ اور یتیمہ (شوہر دیدہ) بچی جب بالغ ہوں تو خاموش رہنے سے ان کا اختیار باطل نہیں ہوگا جب تک واضح رضا مندی یا جس عمل سے دلالت مرضی ظاہر ہو مثلاً بوسہ، لمس، مہر کی ادائیگی وغیرہ نہ پائے جائیں، مجلس سے کھڑے ہونے پر بھی ان کا اختیار باطل نہیں ہوگا (در مختار علی ہاشم رد المحتار ۲/۳۰۱-۳۱۱)۔

خيار بلوغ کے سلسلہ میں چند توجہ طلب نکات:

(الف) باکرہ کے سلسلہ میں یہ عجلت کیوں کر روارکھی گئی جبکہ حیا کی وجہ سے اپنے بلوغ کو ظاہر کرنے اور گواہوں کو تلاش کرنے میں اس کے لئے وقت درکار ہے۔
 (ب) پہلے بالغ ہو چکی ہو تو گواہ بناتے وقت جھوٹ بولنے کی اجازت دی گئی کہ میں ابھی بالغ ہوئی ہوں، اس میں اجتہاد کی مسئلہ کی وجہ سے منصوص حرام کو مباح کرنا پڑتا ہے جو غیر ضروری ہے۔

(ج) جہالت عذر نہ ہونے کی وجہ علامہ شامی نے دارالعلم ہونا اور موانع نہ ہونا تحریر فرمایا ہے۔ ہندوستان دارالکفر ہے، اسلامی احکام اتنے زیادہ مشہور و معروف نہیں، ارکان و فرائض و شعائر سے بھی عام طور پر مسلمان بے خبر ہیں، چہ جائیکہ خيار بلوغ کا دقیق مسئلہ، اور بچوں کی شادیوں کا رواج پسماندہ جاہل لوگوں میں ہی زیادہ ہے، لہذا اصغیر اور شبیبہ کی طرح باکرہ کا خيار بھی ممتد ہونا چاہئے۔

۶- ولی سنی الاخلاق:

اگر باپ کے متعلق لوگوں میں یہ بات مشہور ہو کہ وہ اتنا کم عقل اور بے وقوف ہے کہ اپنے نفع و نقصان کو نہیں سوچتا، اس قدر لالچی ہے کہ روپے کے مقابلہ میں عزت کی بھی پروا نہیں کرتا، اس نے اس بات کو جانتے ہوئے نکاح کیا ہے کہ یہ غیر کفو ہے، تو ایسی صورت میں لڑکی کو اختیار حاصل ہے کہ حاکم مسلم کے ذریعہ سے اس نکاح کو فسخ کرادے۔ اگر باپ کا سنی الاخلاق ہونا مشہور نہیں تو پھر نکاح درست و لازم ہے، (فتاویٰ محمودیہ ۳/۳۲۸) درمختار میں ہے کہ ولی کو بچہ بچی (اگر چہ شبیبہ ہو) کا نکاح جبراً کرنے کا اختیار ہے، اگر چہ غبن فاحش کے ساتھ ہو، اگر غبن کے ساتھ نکاح کرنے والا باپ یا دادا ہو جن کے متعلق اختیارات کو غلط استعمال کرنا معلوم نہ ہو تو نکاح لازم ہے، اگر معروف بسوء الاختیار ہو تو متفقہ طور پر نکاح درست نہیں (درمختار ۲/۳۰۴)۔

سبب الاختیار ماجن مہتک:

کشف الغبار میں ہے: سوء الاختیار کے مفہوم میں حضرات فقہاء رحمہم اللہ تعالیٰ کا اختلاف ہے، بعض اسے تزویج کے ساتھ خاص قرار دیتے ہیں اور بعض نے عام بمعنی ماجن و مہتک لیا ہے (دیکھئے: رد المحتار ۲/۳۲۱، التحریر المختار ۱/۱۸۴)۔

لیکن یہ اختلاف لفظی ہے جس کا نفس مسئلہ پر کوئی اثر نہیں پڑتا، اس لئے کہ مہتک اور سبب الاختیار کا حکم ایک ہے، اب رہی یہ بحث کہ باپ کا ان عیوب میں معروف و مشہور ہونا ضروری ہے یا ان عیوب کا صرف تحقق ہی کافی ہے، سو مخفی نہیں کہ عیوب مذکورہ کا تحقق اور ان میں معروف ہونا تقریباً متلازم ہیں، یعنی جس شخص میں یقینی طور پر یہ عیوب پائے جاتے ہیں وہ عموماً ان عیوب میں معروف بھی ہوتا ہے، اس لئے معروف بسوء الاختیار کا اطلاق کر دیا جاتا ہے ورنہ اصل مقصد تحقق و یقین ہے، چنانچہ ماجن مہتک اور سکران میں کسی نے بھی معروف ہونے کی شرط نہیں لگائی (مزید تفصیل کے لئے دیکھئے: درر الحکام ۱/۳۳۷، حیلہ ناجزہ ۱۳۴، امداد الفتاویٰ ۲/۲۴۷، کشف الغبار عن مسألہ سوء الاختیار ۵/۱۱۲-۱۱۸)۔

۷- ترتیب اولیاء:


امداد الفتاویٰ میں ہے: ولی نکاح عصبہ بنفسہ ہوتا ہے بہ ترتیب ارث و حجب، یعنی اولاً جزء، ثانیاً اصل، ثالثاً جزء اصل قریب، رابعاً جزء اصل بعید، عصبہ نہ ہونے کی صورت میں ولایت ماں کو ہے، پھر دادی کو، بعض نے بالعکس کہا ہے (اور ام الاب کے بعد ام الام ہے۔ حاشیہ امداد) پھر بیٹی، پھر پوتی، پھر نواسی، پھر پوتے کی بیٹی، پھر نواسی کی بیٹی، اسی طرح آخر فرع تک، پھر حقیقی بہن، پھر علاتی، پھر اخیانی بہن بھائی، پھر ذوی الارحام، اول پھوپھی، پھر ماموں، پھر خالہ، پھر چچا زاد بیٹی، پھر اسی ترتیب سے ان کی اولاد، پھر مولی الموالاة (امداد الفتاویٰ ۲/۳۳۷)۔

۸- مساوی اولیاء:

فتاویٰ قاضی خاں میں ہے: جب بچہ پنچگی کے دو ولی جمع ہو جائیں مثلاً دو بھائی یا دو چچا،

تو ان میں سے جو بھی نکاح کر دے گا ہمارے نزدیک جائز ہوگا، اور اگر یکے بعد دیگرے دونوں نے نکاح کر دیا تو پہلا نکاح جائز ہے دوسرا نہیں، اور اگر ان میں سے ہر ایک نے دوسرے آدمی سے نکاح کر دیا اور دونوں ایک ساتھ واقع ہوئے یا یہ نہیں معلوم کہ پہلا کونسا ہے تو دونوں کا کیا ہوا نکاح باطل ہو جائے گا (فتاویٰ عالمگیری ۱/۲۸۴، درمختار ۲/۳۱۴)۔

اس سے یہ بھی معلوم ہوا کہ دونوں میں سے جو سبقت کر کے پہلے نکاح کر دے یا جس سے پہلے اجازت لے لی جائے اور وہ اجازت دیدے تو اس کی اجازت سے نکاح ہو جائے گا، اسی کے مساوی دوسرے ولی کی اجازت کی ضرورت نہیں ہوگی۔



ولایت سے متعلق اہم مسائل

مولانا ڈاکٹر سید اسرار الحق سہیلی ☆

ولایت کی حقیقت:

ولایت کی تعریف مختصر انداز میں یوں کی گئی ہے:

”والولاية تنفيذ القول على الغير شاء أو أبى“ (الدر المختار ۴/۱۵۳)۔

(ولایت دوسرے پر قول نافذ کرنے کو کہتے ہیں، وہ چاہے یا نہ چاہے)۔

ڈاکٹر وہبہ زحیلی صاحب نے ولایت کی تعریف اس سے واضح انداز میں کی ہے:

”الولاية: هي تدبير الكبير الراشد شؤون القاصر الشخصية والمالية،

والقاصر من لم يستكمل أهلية الأداء، سواء أكان فاقدا لها كغير المميز أم

ناقصها كالمميز“ (الفقه الاسلامي وأدلتہ ۷/۷۳۶)۔

(ولایت بڑے اور سمجھ دار شخص کا نابالغ کے شخصی اور مالی امور کی دیکھ ریکھ کرنے کا نام

ہے، کیوں کہ چھوٹا کسی چیز کو مکمل طور پر ادا نہیں کر سکتا، کبھی اس میں یہ صلاحیت بالکل نہیں ہوتی،

جیسے بے شعور بچہ۔ یا ناقص طور پر ہوتی ہے، جیسے باشعور نابالغ بچہ)۔

ولایت علی النفس کی تعریف شیخ وہبہ زحیلی نے اس طرح کی ہے:

”والولاية على النفس: هي الإشراف على شؤون القاصر الشخصية

من صيانة وحفظ وتأديب وتعليم وتزويج“ (حوالہ سابق)۔

☆ لکچرر، گورنمنٹ جونیئر کالج، ظہیر آباد، حیدرآباد۔

(ولایت علی النفس نابالغ کے شخصی امور یعنی حفاظت، تربیت، تعلیم اور شادی کرانے کی ذمہ داری قبول کرنے کا نام ہے)۔

ولایت علی النفس کی شرائط:

ولایت علی النفس کی شرطیں تین طرح کی ہیں: ۱۔ ولی سے متعلق شرائط، ۲۔ زیر ولایت رہنے والے (مولیٰ علیہ) سے متعلق شرائط، ۳۔ اور تصرف سے متعلق شرائط (بدائع الصنائع ۲/۵۰۰، امتداد النبیہ دیوبند)۔

ولی سے متعلق شرائط حسب ذیل ہیں:

ولی کا عاقل ہونا، ولی کا بالغ ہونا، قرابت دار ہونا، مسلمان ہونا، تربیت پر قادر ہونا، امانت دار ہونا۔

بہذا بچہ، مجنون، غیر رشتہ دار، کافر اور فاسق کو کسی پر ولایت حاصل نہیں ہوگی (بدائع الصنائع ۲/۵۰۰، الفقہ الاسلامی وادلتہ ۷/۴۷۱-۴۷۸)۔

زیر ولایت رہنے والے (مولیٰ علیہ) کے اعتبار سے ولایت کی دو قسمیں ہیں: ۱۔ ولایت ایجاب، ۲۔ ولایت استحباب۔

ولایت ایجاب (اجبار) کے لئے شرط ہے کہ زیر ولایت رہنے والا نابالغ بچہ یا بچی ہو، یا بالغ ہو لیکن پاگل ہو (بدائع الصنائع ۲/۵۰۳)۔

ولایت استحباب عاقلہ بالغہ عورت پر حاصل ہوتی ہے، چاہے وہ باکرہ ہو یا ثیبہ، اس ولایت کے لئے شرط صرف عاقلہ بالغہ کی رضا مندی ہے (بدائع الصنائع ۲/۵۱۳)۔

تصرف سے متعلق شرط یہ ہے کہ تصرف زیر ولایت شخص کے حق میں نافع ہو، نقصان دہ نہ ہو، چنانچہ باپ، وصی اور دادا کو حق نہیں ہوگا کہ وہ بچہ کے غلام کا نکاح کسی آزاد عورت یا باندی سے کرادے، کیونکہ یہ تصرف اس کے حق میں نقصان دہ ہے، نقصان پہنچانا ولی کی ولایت کے تحت داخل نہیں، جیسے طلاق، عتاق وغیرہ (حوالہ سابق)۔

۲- (الف) لڑکا اور لڑکی کی ولایت کا فرق:

حنفیہ کے نزدیک لڑکا اور لڑکی کی ولایت میں کوئی فرق نہیں، جب تک یہ دونوں نابالغ ہیں ان پر ولایت اجبار حاصل ہوگی، بالغ ہونے کے بعد ولایت اجبار حاصل نہیں ہوگی، چنانچہ فتاویٰ عالمگیری میں ہے:

”وكل هؤلاء لهم ولاية إجبار على البنت والذكر في حال صغرهما،
و حال كبرهما إذا جُنّا“ (فتاویٰ ہندیہ ۱/۲۸۳)۔

اولیاء کو نابالغی کی حالت میں لڑکی اور لڑکے پر ولایت اجبار حاصل ہوگی، اور بالغ ہونے کے بعد اس وقت ولایت حاصل ہوگی جبکہ وہ مجنون ہوں۔
اور علامہ کاسانی فرماتے ہیں:

”فلا تثبت هذه الولاية (ولاية الإجبار) على البالغ العاقل، ولا على العاقلة البالغة، وعلى أصل الشافعي شرط ثبوت ولاية الاستبداد في الغلام هو الصغر وفي الجارية البكاره، سواء كانت صغيرة أو بالغة، فلا تثبت هذه الولاية عنده على الثيب، سواء كانت بالغة أو صغيرة“ (بدائع الصنائع ۲/۵۰۳)۔

(ولایت اجبار بالغ عاقل لڑکا اور عاقلہ بالغ لڑکی پر حاصل نہیں ہوگی، امام شافعی کے اصول کے مطابق بچہ پر ولایت کی شرط نابالغی ہے، اور بچی میں بکارت شرط ہے، خواہ بچی نابالغ ہو یا بالغ، ان کے نزدیک ولایت اجبار شبہ پر حاصل نہیں ہوگی، چاہے وہ بالغ ہو یا نابالغ)۔

(ب) لڑکی کا از خود نکاح کرنا:

عاقلہ بالغہ لڑکی کو اپنے آپ پر اور اپنے مال پر ولایت حاصل ہے، وہ ولی کی مرضی کے بغیر اپنا نکاح خود کر سکتی ہے، ایسا نکاح منعقد ہوگا، ایسا کرنے سے لڑکی گنہگار تو نہیں ہوگی، لیکن معاشرہ میں یہ بے شرمی کی بات سمجھی جاتی ہے، اس لئے یہ خلاف مستحب ہے، بہتر یہ ہے کہ وہ کسی کی سرپرستی میں اپنا نکاح کرائے، علامہ ابن ہمام نقل کرتے ہیں:

”عن أبي حنيفة تجوز مباشرة البالغة العاقلة عقد نكاحها ونكاح غيرها مطلقاً، إلا أنه خلاف المستحب وهو ظاهر المذهب“ (فتح القدير ۳/۲۵۵)۔
 (امام ابو حنیفہ سے منقول ہے کہ بالغہ عاقلہ لڑکی کا از خود نکاح کرنا جائز ہے، وہ اپنا نکاح کر سکتی ہے اور دوسروں کا نکاح بھی کر سکتی ہے، لیکن یہ خلاف مستحب ہے، اور یہی ظاہر الروایہ ہے) (فتح القدير ۳/۲۵۵)۔

علامہ ابن نجیم مصری لکھتے ہیں:

”قوله: نفذ نكاح حرة مكلفة بلا ولي لأنها تصرفت في خالص حقها، وهي من أهلها، لكونها عاقلة بالغة، ولهذا كان لها التصرف في المال، ولها اختيار الأزواج، وإنما يطالب الولي بالتزويج كيلا تنسب إلى الوقاحة“ (البحر الرائق ۳/۱۰۹)۔

(آزاد اور مکلف عورت کا نکاح بغیر ولی کے نافذ ہوگا، کیوں کہ یہ اس کے خالص حق کا استعمال ہے، عاقلہ بالغہ ہونے کی وجہ سے وہ نکاح کی اہلیت رکھتی ہے، اسی لئے اس کو مال میں تصرف کا حق حاصل ہے لہذا اس کو شادی کا بھی اختیار ہوگا، البتہ ولی سے نکاح کرانے کا مطالبہ اس لئے کیا جائے گا تا کہ وہ بے شرم نہ سمجھی جائے)۔

اور علامہ مرغینانی کا بیان ہے:

”وينعقد نكاح الحرة البالغة العاقلة برضاها، وإن لم يعقد عليها ولي، بكرةً كانت أو ثيباً“ (ہدایہ مع الفتح ۳/۲۵۶، فتاویٰ غیاثیہ ۶۳)۔

(آزاد، بالغہ، عاقلہ لڑکی کا نکاح اس کی مرضی سے منعقد ہو جائے گا، اگرچہ اس کا ولی نکاح نہ کرائے، خواہ وہ لڑکی کنواری ہو یا شوہر دیدہ ہو)۔

(ج) ولی کے اتفاق اور رد کا اثر:

عاقلہ بالغہ لڑکی کا نکاح ولی کی اجازت کے بغیر منعقد ہو جاتا ہے، بعد میں ولی کے

اتفاق اور عدم اتفاق سے اس نکاح پر کچھ اثر نہیں پڑتا، صاحب عنایہ لکھتے ہیں:

” (ویروی رجوع محمد إلى قولهما. هداية) یعنی ینعقد نکاحها عندہ ایضا بلا ولی، ولا یوقف علی الإجازة“ (الغنیہ مع الفتح ۳/۲۶۰)۔

(امام محمد کا شیخین کے قول کی طرف رجوع منقول ہے کہ ان کے نزدیک بھی بغیر ولی کے عورت کا نکاح منعقد ہو جائے گا، ولی کی اجازت پر موقوف نہیں رہے گا)۔

۳- اولیاء کو اعتراض کا حق:

عاقلاً بالغ لڑکی کے از خود نکاح کرنے کی صورت میں اولیاء کو اعتراض کا حق نہیں ہونا چاہئے، اگر کفو میں نکاح کیا تو بالاتفاق اعتراض کا حق نہیں، اور غیر کفو میں بھی گھرے تو بھی اعتراض کا حق نہیں ہونا چاہئے، کیوں کہ مسئلہ کفایت میں مالکیہ کا مذہب میرے خیال میں قابل ترجیح ہونا چاہئے، علامہ کا سانی کفو میں نکاح کرنے کے بارے میں فرماتے ہیں:

”وأما إذا زوجت نفسها من كفاء وبلغ الولي، فامتنع من الإجازة، فرفعت أمرها إلى الحاكم فإنه يجيزه“ (بدائع الصنائع ۲/۵۱۵)۔

جب لڑکی اپنا نکاح خود ہی کفو میں کرے، ولی کو اطلاع پہنچنے پر وہ اجازت نہ دے، اور لڑکی اپنا معاملہ قاضی کے پاس لے جائے تو وہ اس نکاح کو جائز قرار دے گا۔

۴- کیا لڑکی نکاح فسخ کر سکتی ہے؟

نابالغ لڑکی کا نکاح اگر اس کے باپ دادا نے کرایا ہو تو لڑکی وہ نکاح فسخ نہیں کر سکتی، لیکن اگر باپ دادا کے علاوہ کسی رشتہ دار نے نکاح کرایا ہو تو بالغ ہونے کے بعد اس کو فسخ نکاح کا اختیار ہوگا، چنانچہ علامہ برہان الدین مرغینانی لکھتے ہیں:

اگر باپ اور دادا نے نابالغ بچہ اور بچی کا نکاح کرایا تو بالغ ہونے کے بعد ان کو اختیار بلوغ حاصل نہیں ہوگا، کیوں کہ باپ دادا پختہ رائے اور مکمل شفقت والے ہیں، ان دونوں کے نکاح کرانے سے نکاح لازم ہو جائے گا، جیسا کہ بالغ ہونے کے بعد باپ دارا کا ان کی رضامندی

سے نکاح کرانا لازم ہو جاتا ہے، لیکن اگر باپ دادا کے علاوہ کسی نے ان کا نکاح کرایا تو بالغ ہونے کے بعد ان دونوں کو اختیار ہوگا، اگر چاہیں تو نکاح کو باقی رکھیں اور چاہیں تو فسخ کر دیں (بدایع مع الفتح ۳/۲۷۷-۲۷۸)۔

۵- خیار بلوغ کا حق کب تک رہے گا؟

خیار بلوغ کا حق لڑکی کو اس وقت تک رہے گا جب تک کہ اس کو اپنے نکاح کا علم نہ ہو جائے، اگر اس کو پہلے سے نکاح کا علم ہے تو بالغ ہونے کے تھوڑی ہی دیر تک اس کو اختیار حاصل ہوگا، اگر وہ باکرہ ہے اور بلوغ کے بعد خاموش رہ گئی تو اختیار ختم ہو جائے گا، مجلس کے آخر تک یہ اختیار باقی نہیں رہے گا، چنانچہ صاحب عنایہ لکھتے ہیں:

”إن الصغيرة إذا بلغت وقد علمت بالنكاح فسكت بطل

خیارها“ (العنایہ مع الفتح ۳/۲۸۱)۔

(نابالغ بچی جب بالغ ہو جائے اور اس کو اپنے نکاح کے بارے میں معلوم ہو، پھر وہ خاموش رہے تو اس کا اختیار ختم ہو جائے گا)۔

”ویبطل هذا الخيار في جانبها بالسكوت إذا كانت بكرًا، ولا يمتد إلى آخر

المجلس، حتی لو سکتت کما بلغت وهي بکر بطل الخيار“ (فتاویٰ ہندیہ ۲۸۶/۱)۔

لڑکی کا خیار بلوغ خاموش رہنے سے ختم ہو جائے گا، جب کہ وہ باکرہ ہو، یہ اختیار مجلس کے آخر تک باقی نہیں رہے گا، یہاں تک کہ اگر وہ جیسے ہی بالغ ہوئی اور خاموش رہ گئی تو اختیار ختم ہو جائے گا۔

علامہ ابن نجیم لکھتے ہیں:

”واستفید من بطلانه بسكوتها أنه لا يمتد إلى آخر المجلس، وعلى

هذا قالوا: ينبغي أن يبطل مع رؤية الدم، فإن رآته ليلا تطلب بلسانها

فتقول: فسخت نکاحی“ (البحر الرائق ۳/۱۲۲)۔

ولی ابعدا کا نکاح کرانا:

قریب تر ولی کے رہتے ہوئے نسبتاً دور کے ولی نے نابالغ لڑکے یا لڑکی کا نکاح کرایا، تو یہ نکاح قریب تر ولی کی اجازت پر موقوف رہے گا، چنانچہ فتاویٰ ہندیہ میں ہے:

”وان زوج الصغير أو الصغيرة أبعدا الأولياء فإن كان الأقرب حاضراً وهو من أهل الولاية توقف نكاح الأبعد على إجازته“ (فتاویٰ ہندیہ ۱/۲۸۵)۔

اگر دور کے ولی نے بچہ یا بچی کا نکاح کرایا، تو اگر قریب تر ولی حاضر ہو اور وہ ولایت کا اہل ہو، تو دور کے ولی کا نکاح کرانا قریب تر ولی کی اجازت پر موقوف رہے گا۔

لیکن اگر قریب تر ولی اتنی دور ہو اور ایسی جگہ ہو کہ اگر اس سے کسی طرح سے (چاہے موصلاتی ذرائع سے ہی سہی) رابطہ کیا جائے تو یہ مناسب رشتہ چھوٹ جائے، تو اس سے نسبتاً دور کے ولی کا نکاح کرانا درست ہوگا، اور قریب تر ولی کی اجازت پر موقوف نہیں رہے گا، چنانچہ شامی میں ہے:

”ذخیرہ“ میں ہے کہ اصح قول یہ ہے کہ قریب تر ولی ایسی جگہ ہو کہ اگر اس کے آنے کا انتظار کیا جائے یا اس کی رائے معلوم کی جائے تو یہ موجودہ مناسب رشتہ چھوٹ جائے، تو یہ غیبت منقطعہ شمار ہوگی، کتاب میں اسی کی طرف اشارہ ہے، بحر میں مجتہدی اور مبسوط سے نقل کیا گیا ہے کہ یہ زیادہ صحیح قول ہے، نہا یہ میں ہے کہ اکثر مشائخ نے اس کو اختیار کیا ہے اور ابن فضل نے اس کو صحیح قرار دیا ہے، ”ہدایہ“ میں ہے کہ یہ قول فقہ سے زیادہ قریب ہے، فتح القدر میں ہے کہ یہ فقہ سے زیادہ مشابہ ہے، اکثر متأخرین اور اکثر مشائخ کے درمیان کوئی تعارض نہیں ہے، کیونکہ مشائخ سے مراد متقدمین ہوتے ہیں، شرح ملتقی میں ”حقائق“ سے ماخوذ ہے کہ یہ تمام اقوال میں سب سے صحیح قول ہے، اور اسی پر فتویٰ ہے، ”اختیار“ اور ”نقایہ“ میں اسی کو ذکر کیا گیا ہے، ”نہر“ کی بحث سے اسی کو اختیار کرنے کی طرف اشارہ ملتا ہے، ”البحر الرائق“ میں ہے کہ جس قول کو اکثر مشائخ نے اختیار کیا ہے اسی کو اختیار کرنا زیادہ بہتر ہے۔

۶۔ لڑکی کا فسخ نکاح کا دعویٰ دائر کرنا:

نکاح کے بعد لڑکی نے قاضی کے یہاں دعویٰ دائر کیا کہ اس کے ولی نے اپنے مفاد کا لحاظ کرتے ہوئے نامناسب جگہ اس کا رشتہ کر دیا ہے، وہ اس نکاح سے مطمئن اور راضی نہیں ہے، گواہوں کے بیانات کے بعد قاضی نے محسوس کیا کہ ولی نے نکاح میں لڑکی کے مصالح و مفادات کا سرے سے لحاظ نہیں کیا ہے، اگر وہ ولی ”سوء اختیار“ میں لوگوں کے درمیان مشہور ہو تو قاضی اس لڑکی کا نکاح فسخ کر سکتا ہے، ورنہ نہیں (دیکھئے: ردالمحتار ۳/۱۷۲)۔

معروف بسوء الاختیار وغیرہ سے مراد:

معروف بسوء الاختیار سے مراد ایسا شخص ہے کہ اس کی بے وقوفی یا لالچ کی بنا پر اس کی ناپسندیدگی لوگوں میں مشہور ہو جائے، اس کے لئے پچھلا تجربہ ضروری نہیں، علامہ شامی نے شرح مجمع سے نقل کیا ہے:

”حتى لو عرف من الأب سوء الاختيار لسفهه أو لطمعه لا يجوز عقده إجماعاً“ (حوالہ سابق)۔

شرح مجمع میں ہے کہ اگر بے وقوفی یا حرص کی وجہ سے باپ کا سوء اختیار مشہور ہو جائے تو اس کا عقد بہ اتفاق جائز نہیں۔

ماجن اور فاسق کی تعریف علامہ سید شریف جرجانی نے ان الفاظ میں کیا ہے:

”الماجن هو فاسق، وهو أن لا يبالي بما يقول ويفعل، وتكون أفعاله على نهج الفاسق“ (کتاب التعریفات للجر جانی، ۲۲۵)۔

(ماجن ایسا فاسق ہے، جو اپنے اقوال و افعال میں بے پرواہی برتتا ہو، اور اس کے افعال فاسقوں کے افعال کی طرح ہوں)۔

۷۔ اولیاء کی ترتیب:

ولی عصبات ہوا کرتے ہیں، (البحر الرائق ۳/۱۱۸) یعنی باپ کے رشتہ سے مرد رشتہ دار،

ولایت نکاح میں عصابات کی ترتیب وہی ہے جو وراثت میں ہے، قریب تر عصبہ کے رہتے ہوئے دور کا عصبہ حق ولایت سے محروم ہو جائے گا (ہدایہ مع الفتح ۳/۲۷۷)۔

اولیاء کی ترتیب اس طرح ہوگی: سب سے پہلے ولایت کا حق دار بیٹا ہوگا، پھر پوتا، پھر باپ، پھر دادا، پھر سگا بھائی، پھر باپ شریک بھائی، پھر سگے بھائی کا بیٹا، پھر باپ شریک بھائی کا بیٹا (بھتیجا)، پھر سگا چچا، پھر سوتیلے چچا، پھر سگے چچا کا لڑکا، پھر سوتیلے چچا کا لڑکا، پھر باپ کے سگے چچا، پھر باپ کے سوتیلے چچا، پھر باپ کے سگے چچا کے لڑکے، پھر باپ کے سوتیلے چچا کے لڑکے، پھر دادا کے سگے چچا، پھر دادا کے سوتیلے چچا، پھر دادا کے سگے چچا کے لڑکے، پھر دادا کے سوتیلے چچا کے لڑکے (البحر الرائق ۳/۱۱۹)۔

امام ابو حنیفہ کے نزدیک عصابات نہ ہونے کی صورت میں ولایت کی حق دار ماں ہوگی، پھر بیٹی، پھر پوتی، پھر نواسی، پھر پوتے کی بیٹی، پھر نواسی کی بیٹی، پھر سگی بہن، پھر باپ شریک بہن، پھر ماں شریک بھائی اور بہن، پھر ان کی اولاد، پھر پھوپھیاں، پھر ماموں، پھر خالائیں، پھر اسی ترتیب سے ان کی اولاد (فتاویٰ قاضی خاں علی الہندیہ ۱/۳۵۵)۔

۸- یکساں درجہ کے ایک سے زائد ولی:

اگر کسی لڑکی یا لڑکے کے ایک سے زائد یکساں درجہ کے ولی ہوں، اور ولی کی اجازت پر نکاح کو صحیح قرار دیا جائے، تو کسی ایک ولی کی اجازت سب کی طرف سے کافی ہوگی۔ علامہ ابن نجیم لکھتے ہیں:

”إذا اجتمع فی الصغير والصغيرة وليان فی الدرجة علی السواء
فزوج أحدهما جاز، أجاز الأول أو فسخ“ (البحر الرائق ۳/۱۱۹)۔

(جب کسی بچہ یا بچی میں یکساں درجہ کے دو ولی جمع ہو جائیں اور ان میں سے ایک ولی نے نکاح کر دیا تو یہ جائز ہے، خواہ دوسرا اس کی اجازت دے یا فسخ کر دے)۔

اور علامہ اوز جندی فرماتے ہیں:

”وإذا اجتمع وليان كالأخوين والعمين فأيهما زوج جاز عندنا“ (فتاویٰ خانیہ

۱/۳۵۶)۔

(جب (بچہ اور بچی میں) دو ولی جمع ہو گئے، جیسے دو بھائی اور دو چچا، تو ان میں جس کسی

نے بھی نکاح کرادیا تو یہ ہمارے نزدیک جائز ہے)۔

☆☆☆

ولایت شریعت اسلامی کی نظر میں

مولانا اعجاز احمد قاسمی ☆

ولایت کا لغوی و اصطلاحی مفہوم:

”ولایت“ لغت میں ”عدو“ کا خلاف ہے، ”ولایت“ واو کے کسرہ کے ساتھ سلطان کے معنی میں اور ولایت واو کے فتح کے ساتھ نصرت اور محبت کے معنی میں ہے۔

”قال السیویہ: الولاية بالفتح المصدر والولاية بالكسر الاسم مثل الامارة والنقابة“ (ج ۱۰۹، ص ۳)۔

اور اصطلاح شرع میں ولی ایسے شخص کو کہیں گے جو عاقل، بالغ اور وارث ہو، درمختار میں ہے: ”وشرعا البالغ العاقل الوارث ولو فاسقا علی المذہب“۔
ولایت علی النفس کے لئے اہلیت شرط ہے، یعنی عقل، بلوغ، اور حریت۔ اور اسلام، صبی، مجنون اور رقیق کافر مجبور التصرف ہیں ان کے تصرفات خود ان کے حق میں معتبر نہیں ہیں۔
ولایت کی قسمیں:

ولایت کی دو قسمیں ہیں: ۱- ولایت استحباب: یہ ولایت عاقلہ، بالغہ پر ولی کو حاصل ہوتی ہے، خواہ باکرہ ہو یا یتیم، ۲- ولایت اجبار: یہ ولایت صغیرہ پر حاصل ہوتی ہے، صغیرہ باکرہ ہو یا یتیم یہ ولایت کبیرہ مجنونہ اور مرقوقہ پر بھی حاصل ہوتی ہے، درمختار میں ہے:

☆ ناظم مدرسہ اسلامیہ محمود العلوم، دہلہ دہوینی، بہار۔

”ولایة ندب علی المکلفة ولو بکرا وولایة اجبار علی الصغیرہ ولو

ثیبا و معتوہة و مرفوقة“ (درمختار ۲/۴۰۷)۔

لڑکا اور لڑکی پر ولی کی ولایت کب ختم ہو جاتی ہے اور اس کو اپنے نفس پر کیا اختیار ہے:

لڑکا اور لڑکی دونوں پر ولی کی ولایت بلوغ کے بعد ختم ہو جاتی ہے، حضرت امام ابوحنیفہؒ

کے نزدیک ولایت کی بنیاد صغر پر ہے، لڑکا ہو یا لڑکی بالغ ہوتے ہی دونوں کو اختیار نفس حاصل ہو جاتا ہے، کسی شخص کو اختیار نہیں کہ اس کو نکاح پر مجبور کرے۔

”والولایة علی الصغیرة لقصود عقلها وقد کمل بالبلوغ بدلیل توجه

الخطاب فصار کالغلام و کالتصرف فی المال“ (ہدایہ ۲/۲۹۷)۔

”بچی پر ولایت اس کے نقصان عقل کی وجہ سے ہے اور بلوغ کی وجہ سے کمی پوری ہو چکی

احکام خداوندی کے اس کی طرف متوجہ ہونے کی وجہ سے، پس یہ ولایت لڑکا پر ولایت کی طرح ہو گئی، اور مال میں حق تصرف حاصل ہونے کی طرح“۔

البتہ امام شافعیؒ کے نزدیک لڑکا پر ولی کی ولایت تو بلوغ کی حد تک ہے مگر لڑکی پر

ولایت اس وقت تک باقی رہے گی جب تک وہ باکرہ رہے گی، لہذا اولی بلا مرضی باکرہ بالغہ اپنی مرضی سے اس کی شادی جہاں چاہے کر سکتا ہے، امام شافعی کا استدلال حضور ﷺ کے ارشاد:

”الشیب احق بنفسها“ (ثیبہ اپنے اوپر ولی سے زیادہ اختیار رکھتی ہے) کے مفہوم سے ہے کہ

”ان الباکرة لیست احق بنفسها بل الولی احق“ (باکرہ اپنے نفس پر ثیبہ کی طرح حق

نہیں رکھتی بلکہ اس کا ولی زیادہ حق دار ہے)، اسی طرح حدیث رسول اللہ ﷺ: ”ایما امرأة

نکحت بغير اذن ولی فنکاحها باطل باطل باطل، اور ”لا نکاح الا بولی“ سے

استدلال فرمایا ہے، مگر یہ استدلال کمزور ہے، اول الذکر حدیث کی راویہ حضرت عائشہؓ ہیں اور

آپ کا عمل اس حدیث کے خلاف ہے، حضرت عائشہؓ نے اپنے عبدالرحمنؓ کی لڑکی کی شادی کر دی

جبکہ عبدالرحمن موجود نہ تھے، ”و عمل الراوی بخلاف ماروی یبطل الروایة لما عرف فی اصول الفقہ“ (فتح ۳/۱۵۹) راوی کا عمل اپنی روایت کے خلاف ہو تو روایت معتبر نہیں رہتی جیسا کہ اصول فقہ میں جانا گیا ہے۔

دوسرے یہ کہ یہ حدیث شریف نصوص شرعیہ ”لا جناح علیہن فیما فعلن فی انفسہن“ (ان پر کوئی گناہ نہیں ہے ان امور میں جو وہ اپنے نفس کے بارے میں فیصلہ کریں)، ”حتی تنکح زوجا غیرہ“ (یہاں تک کہ وہ خود دوسرے شوہر سے نکاح نہ کر لیں)، ”ان ینکحن ازواجہن“ (یہ کہ وہ اپنے شوہروں سے نکاح کر لیں) کی صراحت کے خلاف ہے۔

ثانی الذکر حدیث سے اتنا ثابت ہوتا ہے کہ کوئی نکاح ولایت کے بغیر نہیں ہوتا اور بلوغ کے بعد لڑکی کو خود اپنے نفس پر ولایت حاصل ہو جاتی ہے، بالغ لڑکی کا خود سے کیا ہوا نکاح بلا ولایت نہیں رہا، نیز ”لا نکاح“ میں ”لا“ حرف نفی کو کمال کی نفی پر محمول کیا جاسکتا ہے، اس طرح دونوں حدیثوں کے درمیان تطبیق کی راہ بھی نکل جائے گی۔

دوسری طرف صحیح حدیث میں آیا ہے کہ حضور ﷺ نے ارشاد فرمایا: ”لا نکح البکر حتی تستأذن، ولا الشیب حتی تستأمر، فقیل له ان البکر تستحی؟ فقال اذنها صماتها“، اس حدیث سے ثابت ہوا کہ پوچھے بغیر کسی کو اجازت نہیں کہ وہ باکرہ کا نکاح کر دے، حدیث کا عموم باپ اور غیر باپ دونوں کو شامل ہے، دوسری حدیث شریف ہے: ”الایم احق بنفسها من ولیها“، بالغ بے شوہر لڑکی اپنے ولی کے بہ نسبت اپنے نفس پر زیادہ حق رکھتی ہے، مندرجہ ذیل امور قابل توجہ ہیں جن کی بنا پر اس حقیقت کا بخوبی پتہ چلتا ہے کہ باکرہ بالغہ خود مختار ہے، اس کو کوئی نکاح پر مجبور نہیں کر سکتا۔

۱- جب باپ کو یہ حق حاصل نہیں کہ وہ بالغ رشیدہ لڑکی کے مال میں اس کی اجازت کے بغیر کسی قسم کا کوئی تصرف کرے تو اس کے ملک بضعہ میں جو مال سے کہیں زیادہ اہمیت کا حامل ہے اس کی مرضی اور منشاء کے بغیر ولی کو کیوں کر تصرف کا حق دیا جاسکتا ہے۔

۲- صغر (بچپنا) نسا اور اجماعاً سب حج ہے، نہ کہ بکارۃ، پس بکارۃ کو سبب حجر (ممنوع التصرف) قرار دینا اصول اسلام کے خلاف ہے، اس لئے کہ شریعت نے کسی بھی متفق علیہ جگہ پر بکارۃ کو سبب حجر نہیں مانا ہے، پس حجر کی تعلیل ”بکارۃ“ کے ذریعہ بیان کرنا ایک ایسے وصف کے ذریعہ علت بیان کرنا ہے جس کی کوئی تاثیر شریعت میں معلوم نہیں ہے۔

۳- حدیث بکر میں ”یستأذن“ کا لفظ ہے، اور حدیث ثیب میں ”تستأمر“ کا لفظ ہے، پس ایک جگہ ”اذن“ اور دوسری جگہ ”امر“ ہے، اور ”صمات“ کو اذن بکر قرار دیا گیا ہے، جس طرح ”نطق“ کو اذن ثیب قرار دیا گیا ہے۔

حدیث شریف میں بکر اور ثیب کے درمیان اسی فرق کو بیان کیا گیا ہے نہ کہ اجبار اور عدم اجبار کا فرق دونوں میں بیان کیا گیا ہے، حاصل یہ ہوا کہ باکرہ شرم و حیا کی وجہ سے نکاح کے معاملہ میں بول نہیں پائے گی، لہذا پیغام نکاح اس کے پاس نہیں بلکہ اس کے ولی کے پاس بھیجا جائے، اور ولی پر یہ لازم ہے کہ وہ باکرہ سے اجازت طلب کرے اور باکرہ اس کو اجازت دے، اولاد ولی کو اجازت نہ دے جب اجازت چاہے تو اجازت دے، اور ثیبہ کی حیا ختم ہو چکی ہے، تو وہ نکاح کے معاملہ میں بول سکتی ہے، تو پیغام نکاح اس کے پاس بھیجا جاسکتا ہے اور وہ اولاد نکاح کرانے کا اختیار اور اجازت دے سکتی ہے، پس ولی من جہتہ المثیب مامور ہے اور من جہتہ البکر مستأذن ہے، حدیث میں نوعیت اجازت کا فرق ہے نہ یہ کہ ایک مجبور ہے اور دوسری غیر مجبور۔

۴- عاقلہ اور بالغہ کی اجازت کے بغیر اس کی پسند کے خلاف نکاح کرانا اصول و عقول کے خلاف ہے، اللہ نے جب اولیاء کے لئے یہ جائز قرار نہیں دیا کہ وہ اس کی اجازت کے بغیر اس کی شہی کو فروخت کر دے یا اجارہ پر دے دے اور نہ ہی وہ اپنی ماتحت کو کسی ایسی چیز کے کھانے اور پینے پر مجبور کر سکتا ہے جس کو وہ پسند نہیں کرتی تو کیسے ایسے شخص کے ساتھ مباحثت اور معاشرت پر مجبور کیا جاسکتا ہے جس کے ساتھ مباحثت اور معاشرت سے نفرت کرتی ہے، حالانکہ اللہ تعالیٰ

نے زوجین کو یہ حکم دیا ہے کہ وہ آپس میں مودت اور رحمہ کا سلوک رکھیں اور یہ چیز بغض و نفرت کے ساتھ حاصل نہیں ہو سکتی۔

مذکورہ بالا تصریحات و توضیحات اور تنصیحات سے یہ بات واضح ہو جاتی ہے کہ عاقلہ اور بالغہ لڑکی اپنے نفس پر خود اختیار رکھتی ہے اس کو کوئی شخص اس کی مرضی اور اعتماد کے بغیر نکاح پر مجبور نہیں کر سکتا ہے، اور ایسے فعل پر جس کا حکم خود شریعت نے عاقلہ بالغہ کو دیا ہے اس کے استعمال کرنے پر عورت گنہگار نہیں ہو سکتی، کوئی شخص اس وقت عاصی قرار پائے گا جب احکام شرعیہ کی وہ خلاف ورزی کرے گا، اور مسئلہ فیما نحن فیہ میں عورت احکام شرعیہ کے مطابق قدم اٹھا رہی ہے پس وہ عاصی قرار نہیں پائے گی۔

عاقلہ اور بالغہ لڑکی کے کئے ہوئے نکاح پر ولی کا اعتراض:

عاقلہ اور بالغہ لڑکی نے اپنا نکاح کفو میں از خود کر لیا، تو اس نکاح پر اولیاء کے رد کا کوئی اثر نہیں پڑے گا، وہ نکاح صحیح ہے اور بدستور درست رہے گا، ہاں اگر غیر کفو میں اولیاء کی اجازت کے بغیر نکاح کر لیا ہے تو اولیاء کو حق اعتراض حاصل ہے، وہ بذریعہ قاضی نکاح کو ختم کر سکتا ہے، قاضی کی عدالت میں اپنے دعویٰ نکاح فی غیر الکفو کو ثابت کر دے گا قاضی نکاح کو فسخ کر دے گا، درمختار میں ہے:

”وله ای للولی اذا كانت عصبه (الی ان قال) الاعتراض فی غیر الکفو

فیفسخه، القاضی ویتجدد بتجدد النکاح“ (درمختار علی ہامش ردالمحتار ۲/۴۰۸)۔

(ولی کو غیر کفو میں نکاح کی صورت میں حق اعتراض حاصل ہے، اور اعتراض ولی تجدد نکاح کے ساتھ از سر نو حاصل ہوگا)، یعنی ایک دفعہ کی اجازت دوسرے نکاح کے لئے کافی نہ ہوگا، حضرت امام ابوحنیفہؒ، اور امام ابو یوسفؒ کی ایک روایت ہے کہ یہ نکاح درست ہی نہیں ہوگا، جس طرح کفو میں از خود نکاح کر لینے میں اولیاء کی مرضی اور اس کے اختیار کا کوئی دخل نہیں ہے، اسی طرح غیر کفو میں نکاح کی صورت میں عورت کی مرضی اور اس کی پسند کا کوئی دخل نہیں ہے، امام

اعظم کی اسی روایت پر فتویٰ ہے۔

”ویفتی فی غیر الکفء بعدم جوازہ اصلا وهو المختار للفتویٰ لفساد

الزمان“ (در مختار علی ہاشم رد المحتار ۲/۴۰۸)۔

(اور غیر کفو میں نکاح کے بالکل یہ عدم جواز کا فتویٰ دیا جائے گا یہی پسندیدہ فتویٰ کے

لئے فساد زمان کی وجہ سے)۔

اس لئے کہ ہر ولی اچھی طرح قاضی کے پاس مرافعہ نہیں کر سکتا اور نہ وہ اچھی طرح

معاملہ پیش کر سکتا ہے اور نہ ہی ہر قاضی انصاف کر سکے گا (شامی ۲/۴۰۹)۔

یہ مسئلہ اس وقت ہے کہ جب اس کے پاس ولی ہو اگر کوئی ولی نہ ہو تو نکاح بلا تردید اتفاقاً

نکاح نافذ ہوگا۔

”اور یہ اس وقت ہے جب لڑکی کے پاس کوئی ولی ہو جو غیر کفو میں نکاح سے عقد سے

قبل راضی نہ ہو پس عقد کے بعد کی رضا کا اعتبار نہیں ہے، اور جب اس کے پاس کوئی ولی نہ ہو تو

نکاح صحیح اور نافذ ہے مطلقاً اور اتفاقاً، بحر کا قول (لم یرض بہ) شامل ہے، اس صورت کو بھی

جب ولی بالکل یہ نکاح سے بے خبر رہا پس عدم رضا کی صراحت ضروری نہیں ہے بلکہ اس کا سکوت

رضانہ ہوگا جب کہ ہم نے ذکر کر دیا ہے، پس عقد کی صحت کے لئے ولی کی صراحت کے ساتھ

اجازت ضروری ہے (اگر نکاح غیر کفو میں ہو)۔“

نابالغہ کا نکاح اور اس کو اختیار بلوغ:

اگر اپنی زیر ولایت لڑکی کا نکاح اس کی نابالغی کے زمانہ میں باپ دادا کے علاوہ کسی اور

ولی نے کفو میں کر دیا، تو اگر لڑکی اس نکاح سے مطمئن نہیں ہے تو ایسی صورت میں بعد بلوغ یہ نکاح

بذریعہ قاضی فسخ کر سکتی ہے (در مختار علی ہاشم رد المحتار ۲/۴۱۹)۔

اور اگر باپ دادا کے علاوہ کسی اور ولی نے صغیر صغیرہ اور ملحق بہما (مجنونہ) کا نکاح کفو

میں مہر مثل کے ساتھ پڑھا دیا تو وہ نکاح صحیح ہے لیکن ان دونوں کو اختیار فسخ حاصل ہوگا اگر چہ دخول

ہو چکا ہو (در مختار علی ہاشم ردا مختار ۲/۴۱۹)۔

غیر الاب والجد کا پڑھایا ہوا نکاح غیر لازم قابل فسخ ہوتا ہے، اس کی علت بیان کرتے ہوئے صاحب ہدایہ نے لکھا ہے: "ان قرابة الاخ ناقصة والنقصان يشعر بقصور الشفقة فيتطرق الخلل الى المقاصد عسى والتدارك ممكن بخيار الادراك" (ہدایہ ۲/۲۹۷)۔

(باپ دادا کے علاوہ دیگر اولیاء بھائی وغیرہ کی قرابت ناقص ہے اور نقصان قرابت شفقت کی کمی کو بتلاتا ہے، پس مقاصد کے حصول میں کبھی خلل واقع ہو سکتا ہے اور نقصان کی تلافی خیار بلوغ کے ذریعہ ممکن ہے)۔

البتہ باپ اور دادا کا پڑھا ہوا نکاح لازم اور ناقابل فسخ ہوتا ہے۔

(اور اگر باپ دادا نے صغیر اور صغیرہ کا نکاح پڑھایا تو ان دونوں کو بلوغ کے بعد خیار فسخ حاصل نہ ہوگا، اس لئے کہ دونوں کامل الرائی اور پوری شفقت والے ہیں پس ان دونوں کا کیا ہوا عقد ایسا ہی لازم ہے جس طرح انہوں نے بلوغ کے بعد اپنی مرضی سے عقد کیا ہو)۔

ایک لڑکا اور لڑکی میں خود اپنے لئے جو شفقت اور نظر ہوتی ہے جس کی بنا پر خود اس کا کیا ہوا نکاح لازم مانا جاتا ہے کسی حال میں باپ اور دادا میں اپنی لڑکی کے لئے اس سے کم شفقت نہیں ہوتی، بلکہ وسیع تر مفاد کا جس قدر خیال ان حضرات کی نظر و شفقت میں ہے لڑکا اور لڑکی غلبہ شہوت اور قلت تجربہ کی وجہ سے اس قدر مفاد اور مصالح کو پیش نظر نہیں رکھ پاتا ہے، الا یہ کہ باپ اور دادا معروف بسوء الاختیار ہو یعنی اپنی غرض کو پیش نظر رکھتے ہوئے اپنی لڑکی کے مصالح سے قطعی طور پر صرف نظر کر لیا ہو تو ایسی صورت میں باپ اور دادا کا نکاح صحیح نہ ہوگا۔

خیار بلوغ کب تک حاصل ہوتا ہے:

خیار بلوغ بالغ ہوتے ہی حاصل ہوتا ہے، اور ذرا سی بے توجہی سے ختم ہو جاتا ہے، اگر باکرہ لڑکی خیار بلوغ کا استعمال کرنا چاہتی ہے اور نکاح کا علم اس کو پہلے سے ہے تو جیسے بالغ ہوئی

فورا خیار بلوغ کو استعمال کرتے ہوئے اپنے اس عمل پر دو آدمی کو گواہ بنا لے، بالغ ہونے کے بعد خاموش رہ گئی تو خیار باطل ہو جائے گا، اگر اس کو نکاح کا علم قبل البلوغ نہ تھا تو بلوغ کے بعد جب اس کو نکاح کا علم ہوا اسی وقت فورا خیار کو بروئے کار لائے ورنہ سکوت خیار کو باطل کر دے گا۔ اور اگر لڑکائی یا شبہ کو خیار بلوغ حاصل ہو جائے تو اس کو اس وقت تک خیار حاصل رہے گا جب تک اس کی طرف سے رضا صراحتاً یا دلالتاً ظاہر نہ ہو جائے۔

”اعتباراً لهذه الحالة بحالة ابتداء النكاح وسكوت البكر في الابتداء

اذن بخلاف سكوت الثيب والغلام“ (بحر ۳/۱۲۲)۔

(اس حالت کو نکاح کے ابتداء کی حالت پر قیاس کرتے ہوئے اور باکرہ کا سکوت ابتداء میں اجازت ہے برخلاف سکوت الثیب والغلام کے) اس لئے شبہ اور لڑکائی کا سکوت بلوغ کے بعد اس کے خیار کو باطل نہ کرے گا۔

قریب تر ولی کے رہتے ہوئے نسبتاً دور کے ولی کا پڑھایا ہوا نکاح:

قریب تر ولی کے رہتے ہوئے نسبتاً دور کے ولی نے نکاح پڑھا دیا تو وہ نکاح اقرب ولی کی اجازت پر موقوف رہے گا، درمختار میں ہے: ”فلو زوج الابدع حال قیام الاقرب توقف علی اجازتہ“ (درمختار علی ہاشم رد المحتار ۲/۴۳۲)۔

(اگر کسی ابعد ولی نے اقرب کی موجودگی میں نکاح پڑھا دیا تو اقرب کی اجازت پر یہ نکاح موقوف رہے گا، اور اس اجازت کے لئے اقرب کا سکوت کافی نہیں ہے جب صراحتاً یا دلالتاً اس سے رضا ظاہر نہ ہو جائے۔

”فلا یكون سكوته اجازة النكاح الا بعد وان كان حاضراً فی مجلس

العقد مالم یرض صریحاً او دلالة“ (شامی ۲/۴۴۳)۔

معروف بسوء الاختیار ولی سے مراد:

ماتحت بچے اولیاء کے ہاتھ میں اللہ کی امانت ہیں، لہذا اولیاء پر واجب ہے امانت میں

خیانت نہ کرے، اور دیئے گئے اختیار کو اپنے مفاد میں استعمال نہ کرے، بلکہ لڑکا اور لڑکی کی پوری مصلحت کا خیال رکھے۔

ابن تیمیہ فرماتے ہیں: ”واوجب اللہ علی اولیاء النساء ان ينظروا فی مصلحة المرأة لا فی احوالهم (وقال فی موضع آخر) ويجب علی ولی المرأة ان يتقی اللہ فیمن یزوجها به وینظر فی الزوج هل هو کفو او غیر کفو فانہ انما یزوجها لمصلحتها لا لمصلحته ولس له ان یزوجها یزوج ناقص لغرض له“ (فتاویٰ ابن تیمیہ ۳۲/۵۲/۴۰)۔

(اللہ تعالیٰ نے عورتوں کے ولی پر واجب کر دیا ہے کہ وہ عورت کی مصلحت میں نظر کرے نہ کہ اپنی خواہش کی فکر کرے، اور عورت کے ولی پر فرض ہے کہ وہ اللہ سے ڈرے اس شخص کے بارے میں جس سے اس کی شادی کر رہا ہے، غور کرے کہ کیا وہ عورت کے کفو اور ہم مثل ہے یا نہیں، لہذا عورت کی شادی اس کی مصلحت کا خیال رکھ کر کرے، نہ کہ اپنی مصلحت کو مد نظر رکھے، ولی کے لئے یہ جائز نہیں ہے کہ لڑکی کی شادی کم تر شوہر سے اپنی غرض کو حاصل کرنے کے لئے کر دے)۔

اگر کسی ناعاقبت اندیش لاپرواہ بے وقوف ولی نے اپنی لڑکی کی شادی غیر مناسب جگہ پر کر دیا، لڑکی کی مصلحت کو نظر انداز کرتے ہوئے طمع زر اور حرص مال یا کسی دباؤ میں اپنی لڑکی کو کسی مرد سے بیاہ دیا تو وہ نکاح صحیح نہ ہوگا۔

”لم يعرف منہما سواء الاختیار“ کا کھلا ہوا مفہوم یہی ہے کہ یہ حالت مشتبہ نہ رہے کہ باپ نے یہ نکاح اپنی غرض اور مصلحت کو حاصل کرنے کے لئے کیا ہے، جب یہ بات مشتبہ نہ رہے تو یہ نکاح نافذ نہ ہوگا۔

”لم يعرف“ کی شرح جو در مختار اور دیگر تمام کتب فقہ میں یہی ہے کہ ”مجانة وفسقا“ یعنی باپ کا بیہودہ، بے پرواہ اور فاسق ہونا کھلا ہوا نہ ہو، پس جب یہ متحقق ہو جائے کہ

باپ نے اس نکاح میں لڑکی کے مصالحو سے قطع نظر (کسی لالچ اور لو بھ میں) کیا ہے تو باپ کا سوء اختیار معروف اور غیر مشتبہ ہو گیا، اب اس کے کئے ہوئے نکاح کو لازم کرنے کی وہ علت باقی نہ رہی جس کی وجہ سے اس کے کئے ہوئے نکاح کو دیگر اولیاء کے کئے نکاح سے امتیاز حاصل ہے۔

خود علامہ شامی ”مجانة و فسقا“ کی شرح میں بحوالہ شرح مجمع یہ نقل کیا ہے: ”حتی لو عرف من الاب سوء الاختیار لسفه او لطمعه لا يجوز عقده اجماعاً“ (شامی ۳۳۰/۲)، یہاں پر علامہ شامی نے کوئی اختلاف نقل نہیں کیا ہے کہ باپ کا معروف بسوء الاختیار اس وقت متحقق ہوگا جب اس نے اپنی ایک اور لڑکی کے سلسلے میں اس سے قبل اسی قسم کا فیصلہ کیا ہو، تو وہ دوسری شادی کے وقت معروف بسوء الاختیار ہوگا، جس سے یہ بات صاف ہو جاتی ہے کہ اس عبارت سے قبل ”فتح القدر“ کے حوالہ سے ”ان عرف لا یصح النکاح“ کے ذیل میں علامہ شامی نے جو کچھ نقل کیا ہے ”والحاصل ان المانع هو کون الاب مشهوراً بسوء الاختیار قبل العقد“ وہ محض ایک بحث ہے نہ فتح القدر کا فتویٰ اور نہ علامہ شامی کا فیصلہ ”ولان ترک النظر ههنا مقطوع به فلا يعارضه ظهور ارادة مصلحة تفوق ذلك نظر الى شفقة الابوة“ میں بھی کوئی قید نہیں لگی ہوئی ہے کہ پہلی مرتبہ ایسا کیا ہو دوسری مرتبہ، ترک شفقت کا بلا اشتباہ ہونا معروف بسوء الاختیار ہونے کے لئے کافی ہے۔

”معروف بسوء الاختیار“، ”ماجن“، اور ”متہتک“ کے معنی میں نکاح کے باب میں کوئی فرق نہیں ہے اور نہ حکم میں کوئی فرق، یعنی باپ ولی ہونے کے اختیار کو زیر ولایت کے مصالحو کے خلاف استعمال کر رہا ہو خواہ لا پرواہ، بے غیرت، حریص اور ثنا عاقبت اندیش ہونے کی وجہ سے ایسا کر رہا ہو یا کسی اور غرض اور مصلحت کی وجہ سے، یقینی طور پر باپ نے لڑکی کے مصالحو کا خیال نہیں کیا ہے تو باپ معروف بسوء الاختیار ہو جائے گا، چنانچہ علامہ شامی ”مالم یکن متہتکا“ کے تحت فرماتے ہیں: ”وبه ظهر ان الفاسق المتہتک وهو بمعنی سی الاختیار“۔

سی الاختیار اب کا نکاح باطل ہے:

سی الاختیار باپ نے صغیرہ کا نکاح غبن فاحش کے ساتھ یا غیر کفو میں کر دیا تو یہ نکاح منعقد نہیں ہوا، بعض حضرات نے خیار بلوغ کے استعمال اور قضاء قاضی کو شرط قرار دیا ہے، اور عبارات فقہاء میں ”باطل“ کو ”سبطل“ کے معنی میں لیا ہے مگر یہ صحیح نہیں ہے، مندرجہ عبارات فقہاء کے ملاحظہ سے بخوبی اندازہ ہو جائے گا کہ مسئلہ کی حقیقت کیا ہے:

”قال العلامی وان عرف لا یصح النکاح اتفاقا وکذا لو کان سکران“ (حوالہ مذکورہ) ”فی کفائۃ الشامیۃ- تحت قوله (لا خیار لاحد) کان الظاهر ان یقول لا یصح العقد اصلا کما فی الاب الماجن والسکران“ (مٹھی ۳۳۵/۲)، ”(وفی البحر) حتی لو کان معروفا بذالک ومجانة وفسقا فالعقد باطل علی الصحیح“ (جز ۱۳۵/۳)، ”(وفی الہندیہ) والخلاف فیما اذا لم یعرف سوء الاختیار مجانة وفسقا اما اذا عرف ذلك منه فالنکاح باطل اجماعا“ (فتاویٰ ہندیہ ۲۹۳/۱)، ”وفی شرح المجمع حتی لو عرف من الاب سوء الاختیار لسفہہ او لطمعہ لا یجوز عقده اجماعا“ (رد المحتار ۳۳۰/۲)۔

عبارات مذکورہ بالا سے یہ بات بالکل واضح ہو جاتی ہے کہ عبارات میں لفظ ”باطل“ مطلق ہے جس کی کسی نے کوئی تاویل نہیں کی ہے، دوسری طرف ”لا یصح“، ”لا یجوز“ عدم انعقاد میں صریح ہے، ”ماجن اور سکران“ کے ساتھ تشبیہ دیا گیا ہے، اور ان حضرات کی تزویج غیر کفو میں بالاتفاق منعقد نہیں ہوتی، تزویج غیر سی الاختیار بغیر الکفو میں امام صاحب اور صاحبین کے درمیان اختلاف بیان فرمانے کے بعد تزویج سی الاختیار کو ”لا یجوز اجماعا“، ”ولا یصح اجماعا“، ”ولا یصح اتفاقا“ جیسے الفاظ سے تعبیر کیا ہے، صاحبین کے یہاں یہ نکاح منعقد ہی نہیں ہوتا، تو یہ مسئلہ اجماعی اسی وقت ہو سکتا ہے جب امام صاحب کے نزدیک بھی عدم انعقاد کا فیصلہ ہو، نیز یہ بات بھی قابل غور ہے کہ غیر الاب کا بغیر الکفو منعقد نہ ہونے کی علت دفع

ضرر ہے، اس علت وجود اب سنی الاختیار زیادہ واضح ہے، الحیلۃ الناجزہ کا فیصلہ بھی اسی طرح ہے۔

”غیر کفو کے ساتھ اور غبن فاحش پر نکاح صحیح ہونے کے لئے دو شرطیں ہیں: ۱- یہ کہ وہ شخص نکاح کے وقت ہوش و حواس سالم رکھتا ہو، پس اگر نشہ کی حالت میں ایسا کیا تو نکاح بالکل باطل ہے۔

۲- معروف بسوء الاختیار نہ ہو (الی قولہ) اگر وہ شخص لالچ اور ناعاقبت اندیشی کے سبب بد تدبیری میں مشہور و معروف ہو، وہ اگر نابالغ بیٹے اور بیٹی کا نکاح غیر کفو سے کر دے یا مہر میں غبن فاحش کرے تو وہ نکاح بھی بالکل باطل ہے (حیلہ ناجزہ مطبوعہ قرآن محل ص ۱۳۴، بحوالہ احسن الفتاویٰ)۔

امداد الفتاویٰ میں بھی یہ مسئلہ وضاحت کے ساتھ مذکور ہے کہ اگر باپ دادا نے نکاح کیا اور واقعات سے معلوم ہوا کہ طمع زر سے کیا ہے اور لڑکی کی مصلحت پر نظر نہیں کی جیسا کہ سوال میں مذکور ہے، تب بھی نکاح صحیح نہ ہوگا (امداد الفتاویٰ ۲۷۲-۲۷۳)۔

جب معروف بسوء الاختیار باپ کا کیا ہوا نکاح صحیح ہی نہ ہو تو اس میں قضاء قاضی کی شرط کا کوئی معنی نہیں رہا، البتہ اس بات کے ثبوت کے لئے کہ کیا درحقیقت باپ لالچی، لاپرواہ، خود غرض، ناعاقبت اندیش ہے، مصالح لڑکی سے صرف نظر کیا ہے قاضی کے پاس جایا جاسکتا ہے، باپ کے سنی الاختیار ثابت ہو جانے کے بعد نکاح خود بخود ختم ہو جائے گا، چونکہ نکاح ہوا ہی نہ تھا قضاء قاضی کا کوئی دخل نہ ہوگا۔

اولیاء میں باہم ترتیب:

نکاح میں ولی عصبہ بنفسہ ہیں یعنی وہ لوگ جو میت سے متصل ہوتے ہیں کسی مؤنت کے توسط کے بغیر، ارث اور حجب کی جو ترتیب ہے اسی ترتیب سے ولایت حاصل ہوتی ہے، لہذا مجنونہ کا اس کے باپ سے مقدم ہوگا، اگر عصبہ نہ ہوں تو ولایت ماں کو، وہ بھی نہ ہو تو باپ کی

ماں کو حاصل ہوگی (دیکھئے: درمختار ۲/۴۳۰)۔

اگر کسی لڑکی کے پاس یکساں درجہ کے ایک سے زائد ولی ہوں تو اجازت ولی کی شرط کی صورت میں ایک ولی کی اجازت کافی ہوگی، تمام مساوی اولیاء کا اتفاق ضروری نہیں ہے، خواہ مساوی ولی بوقت نکاح موجود ہوں یا نہ ہوں، ایک کے نکاح کر دینے کے بعد دوسرے کو فتح نکاح کا کوئی حق نہیں ہے۔

”وفی العلائیه ولو زوجها ولیان مستویان قدم السابق“ (بحوالہ احسن

الفتاویٰ ۵/۹۸)۔

علائئیه میں یہ مسئلہ ہے کہ اگر کسی لڑکا کا نکاح دو مساوی ولی نے کر دیا تو جس نے پہلے کیا وہ نکاح نافذ اور صحیح ہو گیا۔



مسئلہ ولایت

مفتی عزیز الرحمن فتحپوری، ممبئی

ولایت کا لغوی مفہوم ہے سنعان اور نصرت (یعنی اختیار و حکومت اور مدد) سیبویہ کے نزدیک ولایت بالکسر اسم ہے اور بالفتح مصدر ہے۔

بحر الرائق میں ہے: ”قال سیبویہ الولاية بالفتح المصدر والولاية بالكسر الاسم مثل الامارة والتقابة اسم لما توليته وقمت به فاذا ارادوا مصدرا فتحوا كذا في الصحاح“۔

جبکہ اصطلاح فقہ میں اس کے معنی ہیں: دوسرے پر اپنی بات کو نافذ کرنا چاہے اس کی مرضی ہو یا نہ ہو۔

”والولاية في الفقه تنفيذ القول على الغير شاء او ابى“ (بحر ۱۰۹/۳)۔

لفظ ولی اس ولایت سے مشتق ہے جو عدو کی ضد ہے، لغت میں اس کے معنی دوست کے ہیں، جبکہ فقہ میں ولی وہ عاقل و بالغ وارث ہے جو اپنے قول کے نافذ کرنے کا اختیار رکھتا ہو، لیکن رملی نے اس موقع پر وارث کی قید کو نامناسب قرار دیا ہے۔

منحة الخالق میں ہے: ”اعترضه الرملی بان ذکر الوارث مما لا ینبغی فان الحاکم ولی ولیس بوارث ۵“۔

ثبوت ولایت کے چار اسباب ہیں: قرابت، ملک، ولاء اور امامت، عالمگیری میں

ہے: ”ثبت الولاية باسباب اربعة بالقربة والولاء والامامة والملک الخ“۔
تقریباً یہی الفاظ فتح القدر کے ہیں، چنانچہ صاحب فتح القدر لکھتے ہیں: ”ثبت
الولاية باسباب اربعة بالقربة والملک والولاء والامامة اه“، یہاں زیر بحث پہلی
قسم ”ولاية بالقربة“ ہے، اس کی بھی دو صورتیں ہیں: ولایت علی النفس، ولایت علی المال، زیر
بحث مسئلہ ولایت کا تعلق پہلی صورت یعنی ولایت علی النفس سے ہے، جس کی دو قسمیں ہیں:
ولایت ندب اور ولایت اجبار، بحر الرائق میں ہے: ”وهی فی النکاح نوعان ولاية ندب
واستحباب. وهی الولاية علی العاقلة البالغة بکرا کانت او ثیبا وولاية اجبار
وهی الولاية علی الصغيرة بکرا کانت او ثیبا وکذا الکبيرة المعتوهة
والمرفوقة“۔

شریعت نے عاقل بالغ لڑکے لڑکی کو اپنا نکاح خود کرنے کا اختیار دیا ہے البتہ مستحب یہ
ہے کہ یہ معاملہ ولی کو سونپا جائے ”قوله نفذ نکاح حرة مکلفة بلا ولی، لانها تصرفت
فی خالص حقها وهی من اهله لکونها عاقلة بالغة الخ، وانما يطالب الولی
بالتزویج کیلا تنسب الی الوقاحة ولذا کان المستحب فی حقها تفیض الامر
الیه“ (بحر ۱۰۹/۳)۔

عاقل بالغ لڑکے لڑکی کا نکاح ولی اپنی مرضی سے جبراً نہیں کر سکتا، ہدایہ میں ہے: ”لا
يجوز للولی اجبار البکر البالغة علی انکاح خلافا للشافعی اه ومثله فی البحر
(قوله لا تجبر بکر بالغة علی النکاح) ای لا ینعقد عقد الولی علیها بغير رضاها
عندنا“، لہذا شرعی حکم یہ کہ ولی عاقل بالغ لڑکے لڑکی کی رضامندی سے ان کا نکاح کرے،
حدیث شریف میں ہے: ”الایم احق بنفسها من ولیها“ (مسلم شریف)، ایم کی تشریح صاحب
بحر نے غیر شادی شادہ سے کی ہے چاہے وہ باکرہ ہو یا ثیبہ۔

”وهی من لا زوج لها بکرا کانت او ثیبا“، ولی کو نابالغ بچے بچی کے نکاح

کا اختیار دیا گیا ہے اور یہ ولایت ندب نہیں بلکہ ولایت اجبار ہے، ہدایہ میں ہے: ”ویجوز نکاح الصغیر والصغيرة اذا زوجها الولی بکرا کانت الصغيرة او ثیبا“۔
نفس ولایت میں لڑکے اور لڑکی کے درمیان کوئی فرق نہیں، عالمگیری میں ہے: ”واقرب الاولیاء الی المرأة الابن الخ، ثم مولی العتاقة یستوی فیہ الذکر والانشی“۔

ولایت ندب و استحباب ہمیشہ ولی کو حاصل ہے، البتہ ولایت اجبار لڑکے لڑکی کے بالغ ہونے اور مجنون کے صاحب عقل ہو جانے کے بعد ختم ہو جاتی ہے، وہ بالظاہر۔

(ب) مندرجہ بالا نصوص فقہیہ اور روایت حدیث سے عاقلہ بالغہ کے اختیار کی حدود واضح ہیں اس کی رضا بہر حال مقدم ہے، اگر وہ خود اپنا نکاح آپ کر لے تو وہ بھی منعقد ہو جاتا ہے، بعض صورتوں میں ولی کو اعتراض کرنے کا حق حاصل ہوتا ہے، کما سیاتی، یہ امر بھی بدیہی ہے کہ جب اس صورت میں شرعاً اسے اپنا نکاح کرنے کا اختیار حاصل ہے اور اس نکاح کو شریعت درست مانتی ہے تو وہ گنہگار بھی نہ ہوگی، البتہ اس کا یہ فعل خلاف اولی اور ناپسندیدہ کہلائے گا، اور بہت ممکن ہے کہ ناتجربہ کاری اور عدم واقفیت کی بنا پر اس کے لئے آئندہ یہ نقصان دہ بھی ثابت ہو اس وجہ سے بہتر یہ ہے کہ نکاح کا معاملہ ولی کے حوالے رہے اور دونوں کی رضامندی سے نکاح ہو۔

(ج) عاقلہ بالغہ نے بغیر ولی کی اجازت اور مرضی کے اپنا نکاح کر لیا تو نکاح منعقد ہو گیا، ولی یا اولیاء کے اتفاق پر موقوف نہیں، ہدایہ میں ہے کہ ”وینعقد نکاح الحرة العاقلة البالغة برضاها وان لم یعقد علیها ولی“۔

۳- حرہ عاقلہ بالغہ بغیر ولی کی اجازت اور مرضی کے اپنا نکاح کر لے تو یہ نکاح درست مانا جائے گا، اور عام حالات میں ولی یا اولیاء کو اعتراض کا حق بھی نہیں، البتہ اگر اس نے نکاح کسی ایسی جگہ کیا ہے جو ان کے لئے باعث عار ہو یعنی غیر کفو میں کیا ہے یا مہر مثل سے کم میں کر لیا ہے تو

ولی کو اعتراض کا حق حاصل ہے اور وہ قاضی کے پاس مرافعہ کر کے نکاح کو فسخ کر سکتا ہے، بحر الرائق میں ہے: "قوله (من نکحت غیر کفوہ فرق الولی) لما ذکرنا وهذا ظاهر فی انعقاده صحیحاً وهو فی ظاہر الروایة عن الثلاثة"۔

ہدایہ میں ہے کہ "ثم فی ظاہر الروایة لا فرق بین الکفء وغیر الکفء ولکن للولی حق الاعتراض اہ" ولی کو یہ حق اس وقت تک ہے جب تک اس شوہر سے اولاد نہ پیدا ہو جائے بچے بچی کی پیدائش کے بعد یہ حق ساقط ہو جاتا ہے، شارح ہدایہ تحریر فرماتے ہیں: "قوله للولی الاعتراض فی غیر الکفء یعنی اذا لم تلد من الزوج واما اذا ولدت فلیس للاولیاء حق الفسخ کیلا یضیع الولد عم تربیہ"۔

۴۔ زیر ولایت لڑکی کا نکاح جو ولی نے عدم بلوغ کی حالت میں کیا ہے اگر یہ نکاح باپ دادا نے کیا ہے تو انہیں ولایت الزام حاصل ہے، اس لئے وہ باپ دادا کے کئے ہوئے نکاح کو عام حالات میں فسخ کرانے کی مجاز نہیں، صاحب ہدایہ لکھتے ہیں کہ: "فان زوجها الاب والجد یعنی الصغیر والصغیرة فلا خیار لہا بعد بلوغہما لانہما کاملا الرائی وافر الشفقة فیلزم عقد بمباشرة ہما کما اذا باشر ابرضاہما بعد البلوغ"، لیکن باپ اور دادا کے علاوہ دوسرے اولیاء مثلاً بھائی اور چچا وغیرہ نے نابالغی کی حالت میں نکاح کر دیا اور لڑکی مطمئن نہیں ہے تو اس نکاح کو بذریعہ قاضی فسخ کر سکتی ہے، بحر الرائق میں ہے: "للصغیر والصغیرة اذا بلغا وقد زوجا ان یفسخا عقد النکاح الصادر من ولی غیر اب وجد بشرط قضاء القاضی بالفرقة"۔

عالمگیری میں ہے: "فان زوج ہما الاب والجد فلا خیار لہما بعد بلوغہما وان زوج ہما غیر الاب والجد فکل واحد منہما الخیار اذا بلغ ان شاء اقام علی النکاح وان شاء فسخ الخ ویشترط فیہ القضاء بخلاف خیار البلوغ"۔

۵۔ نابالغ لڑکی کا نکاح باپ دادا کے علاوہ کسی اور ولی نے کیا ہے تو بالغ ہونے کے بعد اگر وہ باکرہ ہے تو مجلس بلوغ تک خیار فسخ حاصل ہوگا، اگر اس نے اس مجلس میں عدم رضا کا اعلان کر کے گواہ بنا لئے تو بذریعہ قاضی نکاح فسخ کر سکتی ہے، لیکن اگر اس نے سکوت اختیار کیا تو یہ رضا مندی تسلیم کی جائے گی، برخلاف اس کے اگر وہ ثیبہ ہے، تو جب تک صریح رضا کا اظہار نہ پایا جائے گا اس کا خیار ساقط نہ ہوگا، اسی طرح لڑکے کا خیار بھی سکوت سے باطل نہیں ہوتا، ہدایہ میں ہے:

”ثم خيار البكر يبطل بالسكوت ولا يبطل خيار الغلام ما لم يقل رضيت او يجئ منه ما يعلم انه رضا و كذلك الجارية اذا دخل بها الزوج قبل البلوغ“۔

پھر باکرہ کا خیار آخری مجلس تک بھی ممتد نہیں ہوتا، فتاویٰ عالمگیری میں ہے: ”و يبطل هذا الخيار في جانبها بالسكوت اذا كانت بكرًا ولا يمتد الى آخر المجلس حتى لو سكتت كما بلغت وهي بكر بطل الخيار“۔

البتہ خصاف نے اس کے لئے اخیر مجلس تک اس خیار کو ممتد کہا ہے یہ بھی ملحوظ رہے کہ مجلس سے مراد مجلس بلوغ یا مجلس خبر نکاح ہے، فتح القدر میں ہے:

”والمراد بالمجلس مجلس بلوغها بان حاضرت في مجلس وقد كان بلغها النكاح او مجلس بلوغ خبر النكاح اذا كانت بكرًا بالغة وجعل الخصاف خيار البكر ممتدا الى آخر المجلس وهو قول بعض العلماء مال اليه وهو خلاف رواية المبسوط“۔

خيار کو آخر مجلس تک ممتد نہ ماننے کی صورت میں ایک جزئیہ قابل غور ہے کہ دم حیض دیکھنے کے بعد اسے عدم رضا کے گواہ بنا لینا چاہئے، لیکن اگر رات کے وقت اسے حیض آیا تو اس صورت میں اسے چاہئے کہ اس وقت تو زبان سے اظہار کر دے اور صبح کو گواہ بنا لے، لیکن یہ

بتائے کہ میں نے اس وقت دم حیض دیکھا ہے۔

”وعلیٰ هذا قالوا ینبغی ان تطلب مع رویة الدم فان رآته لیلا تطلب

بلسانها فتقول فسخت نکاحی۔ وتشهد اذا اصبحت وتقول رأیت الدم الآن“

چونکہ اس صورت میں عورت کی جانب سے کذب بیانی کا ارتکاب پایا جاتا ہے اس لئے یہ نسل اشکال ضرور ہے، امام محمد سے یہ اشکال کیا گیا تو آپ نے فرمایا چونکہ اصل بات کو ظاہر کرنے کی صورت میں اس کا دعویٰ قابل تسلیم نہ ہوگا اور اس کا حق خیار باطل ہو جائے گا اس لئے اپنے حق کو حاصل کرنے کے واسطے اس کے لئے جھوٹ بولنے کی گنجائش ہوگی۔

”قیل لمحمد وهو کذب وانما ادركت قبل هذا فقال لا تصدق فی

الاسناد فجاز لها ان تکذب کیلا یطل حقیها“۔

اس جزئیہ میں اس کے حق کی جو رعایت کی گئی ہے اس کے پیش نظر یہ گنجائش نظر آتی

ہے کہ خیار بلوغ آخر مجلس تک ممتد ہونے میں خصاف کے قول پر فتویٰ دیا جائے بہر حال یہ ایک رائے تھی، اور جملہ معترضہ کے طور پر درمیان میں اس کا ذکر آ گیا۔ لڑکی کو دم حیض دیکھنے کے بعد چاہئے کہ عدم رضاء پر گواہ بنالے پھر گواہ بنانے کے بعد اگر قاضی کے پاس مرافعہ میں ایک دو ماہ کی تاخیر بھی ہوگئی تو اس کا حق خیار باقی رہے گا۔

”ثم اذا اختارت واشهدت ولم تتقدم الی القاضی الشهر او الشهرین

فهی علیٰ خیارها کنخيار العیب“ (فتح القدر)۔

ولی اقرب کے ہوتے ہوئے بعد نے نکاح کر دیا تو اس کی مختلف صورتیں

ہیں: ۱- اقرب موجود ہے اور ولایت کا اہل بھی ہے، ۲- اقرب موجود تو ہے لیکن ولایت کا اہل نہیں، ولی اقرب غیبیہ منقطعة کی حد پر ہے جس کی حد اکثر کے نزدیک یہ ہے کہ مسافت قصر کی دوری پر ہو، لیکن سرخسی اور محمد بن الفضل کا قول یہ ہے کہ اتنی دور ہو کہ اس کی اجازت آنے تک کفو، والا پیغام فوت ہونے کا اندیشہ ہو پہلی صورت میں بعد نے جو نکاح کیا وہ اقرب کی اجازت

پر منحصر ہے، دوسری صورت میں چونکہ اقرب ولایت کا اہل نہیں ہے اس لئے بعد نے جو نکاح کیا وہ درست ہے، تیسری صورت میں بھی یہی حکم ہے (عالمگیری)۔

۶- باپ دادا کے علاوہ دوسرے اولیاء کو ولایت الزام حاصل نہیں ہے، لہذا ان کے کئے ہوئے نکاح میں بلوغ کے بعد بہر صورت خیار بلوغ حاصل ہوتا ہے، باپ دادا نے جو نکاح کیا خواہ وہ کفو میں ہو یا غیر کفو میں اور مہر مثل میں یہ نکاح ہوا ہو یا اس سے کم پر تمام صورتوں میں نکاح لازم ہو جاتا ہے لیکن اگر قاضی کے پاس مرافعہ کے بعد لڑکی یہ ثابت کر دے کہ ولی نے اس کے مفادات کا خیال نہیں کیا ہے اور وہ معروف بسوء الاختیار ہے تو قاضی اس نکاح کو باطل قرار دے گا، معروف بسوء الاختیار کا مطلب یہ ہے کہ لالچ اور ذاتی فائدے کے لئے لڑکی کے مفاد اور مصالح کا خیال نہ رکھنے میں مشہور ہو، فاسق متہتک کا مفہوم یہ ہے کہ بے باک اور بے غیرت واقع ہوا ہو کمافی الشامی اور ماجن کا مفہوم یہ ہے کہ ولی لا ابالی ہو۔

”فی الدر ولزم النکاح ولو بغبن فاحش الخ او زوجها بغیر کفو، ان کان الولی المزوج الخ ابا او جدا الخ لم يعرف منهما سوء الاختیار مجاناً وفسقا وان عرف لا یصح النکاح اه وفي الشامی فی المغرب الماجن الذی لا یبالی ما یصنع وما قیل له الخ وفي شرح المجمع حتی لو عرف من الاب سوء الاختیار لسفهہ او لطمعه لا یجوز عقده اجماعاً اه والحاصل ان المانع هو کون الاب مشهوراً بسوء الاختیار قبل العقد الخ ثم اعلم ان مامر من النوازل من ان النکاح باطل معناه سیبطل کما فی الذخیرة“۔

نابالغ کا سب سے قریبی ولی باپ ہے پھر دادا پردادا وغیرہ ان کے بعد حقیقی بھائی، پھر علاقائی بھائی، پھر حقیقی بھتیجے، پھر علاقائی بھتیجے، پھر حقیقی چچا کا لڑکا، پھر علاقائی چچا کا لڑکا، اس کے بعد باپ کا حقیقی چچا، پھر اس کا علاقائی چچا، اس کے بعد علی الترتیب ان کے لڑکے، پھر دادا کا حقیقی چچا، پھر علاقائی اور اس ترتیب سے ان کے لڑکے اور لڑکوں کے لڑکے (عالمگیری)۔

یہی ترتیب قاضی خاں وغیرہ نے بھی لکھی ہے، یکساں درجے کے ایک سے زیادہ ولی ہوتو ان میں سے جو بھی نکاح کر دے تو وہ صحیح مانا جائے گا، اگر دونوں نے الگ الگ نکاح کئے تو ان میں سے صرف پہلا درست مانا جائے گا، لیکن اگر یہ واضح نہ ہو سکے کہ پہلا کون ہے اور دوسرا کون تو پھر دونوں نکاح باطل قرار دئے دیئے جائیں گے، عالمگیری میں ہے:

”واذا للصغير والصغيرة وليان مستويان كالاخوين والعمين فايهما زوج جاز عندنا كذا في فتوى قاضى خاں سواء اجاز الاخر أو فسخ الخ زوجهما على التعاقب جاز الاولى دون الثانى وان زوجها كل واحد منهما من رجل اخر فوقعهما معا ولا يعلم ايهما اول بطل العقدان“ (فتویٰ قاضی خاں ۲۸۵)۔



مسئلہ ولایت

مولانا سران لدین قاسمی صاحب

۱- ولایت کا مفہوم:

شریعت اسلامیہ نے والدین (وغیرہما) کو یہ حق دیا ہے کہ وہ اپنی اولاد کے حق میں تمام پہلوؤں کو سوچ سمجھ کر رشتہ ازدواج کی طرف قدم بڑھائیں تاکہ اولاد کا مستقبل خوشگوار ہو اور زندگی بھر کے رونے سے بچا جاسکے، اسی حق کو فقہ کی اصطلاح میں ”ولایت“ کہتے ہیں۔

ولایت کے اقسام اور ان کی شرطیں:

حضرات فقہاء کرام نے ولایت کی چار قسمیں بیان کی ہیں: ۱- ولایت ملک، ۲- ولایت قرابت، ۳- ولایت ولاء، ۴- ولایت امامت۔ پھر ان میں سے ہر ایک کی تعریف الگ ہے اور ہر ایک کی شرائط بھی الگ الگ ہیں۔

۱- ولایت ملک: کسی کا مالک ہونے کے بعد جو ولایت حاصل ہوتی ہے اس کو ”ولایت ملک“ کہتے ہیں۔

ولایت کی اس قسم کے لئے تین شرطیں ہیں:

۱- پہلی شرط تو یہ ہے کہ مالک عاقل ہو، اگر مجنون ہوگا تو اس کو ولایت ملک حاصل نہ ہوگی، چنانچہ اگر کوئی مجنون اپنے غلام یا باندی کا نکاح کرے تو یہ درست نہ ہوگا۔

۲۔ دوسری شرط یہ ہے کہ مالک بالغ ہو، چنانچہ اگر کوئی بچہ (نابالغ) خواہ عقلمند بھی ہو اپنے غلام یا باندی کا نکاح کرانا چاہے تو نکاح درست نہ ہوگا۔

۳۔ تیسری شرط جو سب سے اہم شرط ہے وہ یہ ہے کہ مالک کو ملک مطلق حاصل ہو، یعنی ملکیت رقبہ بھی ہو اور قبضہ بھی ہو جیسے کہ غلام پر قبضہ بھی ہوتا ہے اور اس کا مالک بھی ہوتا ہے، چنانچہ اگر بالغ عاقل آقا اپنے غلام، باندی، ام ولد، مدبر اور مدبرہ کا نکاح کرائے تو یہ درست ہو جائے گا، اور اگر مکاتب یا مکاتبہ کا نکاح بغیر ان کی رضامندی کے کرانا چاہے تو نکاح درست نہ ہوگا، کیونکہ یہاں پر ملک مطلق حاصل نہیں ہے بلکہ صرف آقا کو ملکیت رقبہ حاصل ہے اور قبضہ نہیں ہے، کتابت کی وجہ سے قبضہ ختم ہو گیا، اور غلام وغیرہ کے اندر قبضہ و ملک رقبہ دونوں حاصل ہے تو وہاں پر بغیر غلام کی رضامندی کے بھی نکاح کرانا درست ہو گیا (بدائع ۲/۲۳۷)۔

۲۔ ولایت قرابت: قرابت و رشتہ داری کے ناطہ سے جو ولایت حاصل ہوتی ہے اس کو ”ولایت قرابت“ کہتے ہیں، اب احناف کے نزدیک یہ قرابت خواہ قریبہ ہو یا بعیدہ ہو، عام ہے، البتہ قرابت قریبہ والے ولی کو احناف کے نزدیک مقدم کیا جائے گا، حضرت امام شافعیؒ کے نزدیک اس کو یہ ولایت نہیں ہوگی، چنانچہ امام شافعیؒ فرماتے ہیں کہ باپ اور دادا یہ قریبی قرابت والے ہیں تو ان کو تو یہ ولایت ملے گی لیکن باقی چچا، بھائی وغیرہ کو کسی کے نکاح کرانے کا اختیار نہ ہوگا، احناف کے نزدیک چوں کہ عموم ہے اس وجہ سے ان کے یہاں سب کو نکاح کرانے کا اختیار ہوگا (بدائع ۲/۳۳۸)۔

ولایت قرابت کے لئے بھی چند شرطیں ہیں جن میں سے بعض تو اتفاقی ہیں اور بعض اختلافی ہیں:

۱۔ پہلی شرط یہاں پر بھی عقل ہے، یعنی مجنون شخص ولی نہیں ہو سکتا، ۲۔ دوسری شرط بلوغ ہے، لہذا نابالغ بچہ ولی نہیں ہو سکتا، ۳۔ تیسری شرط وراثت ہے، یعنی ولی وہی ہوگا جو کہ وراثت کا حق دار بھی ہو، یہ تین شرطیں تو اتفاقی ہیں، ۴۔ چوتھی چیز عصیت ہے، حضرات صاحبین

فرماتے ہیں کہ اس ولایت کے لئے عصبيت شرط ہے اور امام صاحب کے نزدیک عصبيت شرط نہیں ہے، ۵۔ پانچویں چیز ہے عدالت یعنی نیک و متقی ہونا، حضرات احناف کے نزدیک اس ولایت کے لئے عدالت شرط نہیں ہے، اور حضرت امام شافعیؒ کے نزدیک عدالت شرط ہے، چنانچہ حضرت امام شافعیؒ کے نزدیک اگر باپ بھی فاسق ہے تو وہ اپنے بیٹوں و بیٹیوں کا نکاح نہیں کر سکتا، حضرات احناف کے نزدیک کر سکتا ہے، ۶۔ چھٹی چیز ہے اسلام، بالاتفاق ولایت کے لئے یہ شرط نہیں ہے بایں معنی کہ ایک کافر دوسرے کافر کا ولی ہو سکتا ہے ”الذین کفروا بعضهم اولیاء بعض“ (اس کی مزید تفصیل کے لئے دیکھئے: بدائع ۲۴۱/۲-۲۴۷)۔

۳۔ ولایت ولاء: ولاء کے معنی ترکہ کے آتے ہیں اور اس کی دو قسمیں ہیں: ولاء عقاقہ، ولاء موالاة۔ ولاء عقاقہ تو یہ ہے کہ کسی نے اپنے غلام کو آزاد کیا اور اس غلام کا کوئی نسبی عصبہ بھی نہیں ہے، تو اب اس غلام کے مرنے پر اس کا ترکہ آزاد کرنے والے شخص کو ملے گا۔ ولاء موالاة یہ ہے کہ کوئی شخص کسی کے ہاتھ پر اسلام لایا اور اسلام لاتے وقت یہ عہد و پیمان ہو گیا کہ آج سے آپ ہی ہمارے خیر خواہ، غم خوار اور دوست ہو تو اب اس اسلام لانے والے کے مرنے پر اس کا ترکہ اس شخص کو ملے گا جس کے ہاتھ پر اسلام لایا تھا اور اس کو دوست بنایا تھا۔

پہلی قسم میں جس کو ترکہ ملتا ہے اس کو مولیٰ العقاقہ اور دوسری قسم میں جس کو ترکہ ملتا ہے اس کو مولیٰ الموالاة کہتے ہیں۔

اب چونکہ ولاء کی حیثیت نسب کی طرح ہے ”الولاء لحمۃ کلحمۃ النسب“ (الحدیث، بدائع ۲۵۲/۲) تو جس طریقہ سے نسب کی وجہ سے ولایت نکاح ثابت ہوتی، اسی طرح ولاء کی وجہ سے بھی ولایت نکاح ثابت ہوگی (ولایت ولاء کے شرائط کے لئے دیکھئے: بدائع ۲۵۲/۲)۔

۴۔ ولایت امامت: ولایت کی چوتھی قسم ولایت امامت ہے اور اس کی بھی دو قسمیں ہیں:

۱۔ اجبار، ۲۔ استتباب۔

جو شرائط ولایت قرابت کے لئے ہیں وہی شرائط یہاں پر بھی ہیں لیکن مزید برآں دو شرطیں اور ہیں: ایک شرط تو ولایت امامت کی دو قسموں (اجبار و استحباب) کے لئے ہے، اور دوسری شرط صرف ولایت امامت استحباب کے لئے ہے۔

چنانچہ وہ پہلی شرط جو دونوں کے لئے ہے یہ ہے کہ وہاں پر مولیٰ علیہ کا کوئی ولی نہ ہو، کیونکہ اگر وہاں پر اس کا کوئی کسی طرح کا ولی ہوگا تو ولایت امامت نہ ملے گی "السلطان ولی من لا ولی له" (بدائع ۲/۲۵۲)۔

دوسری شرط جو صرف استحباب کے لئے ہے یہ ہے کہ عاقلہ بالغہ کے ولی نے نکاح کرانے سے روک رکھا ہو یعنی کہ ولی کو حکم یہ ہے کہ اگر عاقلہ بالغہ کسی کفو میں اپنا نکاح کرنا چاہے تو یہ کرادے، اب ولی اس کو منع کر رہا ہے تو اس کا مطلب یہ ہے کہ یہ عاقلہ بالغہ کو نقصان پہنچا رہا ہے، اور امام جو ہوتا ہے وہ نقصان دور کرنے کے لئے مقرر ہوتا ہے، تو اس وجہ سے اب یہ ولایت امام کو مل جائے گی (بدائع ۲/۲۵۲)۔

۲- کن کو خود اپنا نکاح کرنے کا اختیار ہے اور کن کا اختیار اولیاء کے حوالہ ہے؟

یہ مسئلہ ولایت سے متعلق ہے، یعنی جہاں پر اولیاء کو ولایت اجبار حاصل ہے وہاں پر لڑکی اور لڑکے کے نکاح کا اختیار شریعت نے ان کے حوالہ نہیں کیا بلکہ اولیاء کے حوالہ کیا ہے، اور جس جگہ ولایت اجبار نہیں ہے بلکہ ولایت استحباب ہے وہاں پر شریعت نے خود لڑکی اور لڑکے کے حوالہ نکاح کا اختیار کیا ہے، لیکن ولایت اجبار اور ولایت استحباب کا معیار اور اس کی شرطوں میں چونکہ احناف و شوافع کے بیچ اختلاف ہے، اس وجہ سے اس کا اثر یہاں پر بھی پڑے گا۔

(الف) ولایت کے بارے میں لڑکی اور لڑکے میں کیا فرق ہے؟

حضرات احناف کے نزدیک لڑکی اور لڑکے میں کوئی فرق نہ ہوگا بلکہ دونوں جب تک نابالغ رہیں گے تب تک ولی کو ولایت رہے گی اور جب یہ بالغ ہو جائیں گے تب ولی کی ولایت ختم ہو جائے گی۔

علامہ کاسانی فرماتے ہیں: ”بالبلوغ عن عقل زال العجز حقيقةً وقدرةً على التصرف في نفسها حقيقةً فتزول ولاية الغير عنها وتثبت الولاية لها“ (بدائع الصنائع ۲/۲۳۸)۔

اور آگے چل کر لکھتے ہیں: ”ولهذا المعنى زالت الولاية عن إنكاح الصغير العاقل إذا بلغ وتثبت الولاية له“ (بدائع الصنائع ۲/۲۳۸)۔

حضرات شوافع کے نزدیک لڑکی اور لڑکے میں فرق ہوگا، چنانچہ لڑکا جب تک نابالغ ہے اس پر ولایت ہوگی، اور جب بالغ ہو جائے گا تو یہ ولایت ختم ہو جائے گی، لڑکی اگر باکرہ ہوگی تو اس پر ولایت ہوگی، اور اگر شبیبہ ہوگئی تو ولایت ختم ہو جائے گی، خواہ ابھی نابالغ ہی ہو۔

(ب) عاقلہ بالغہ کے اپنے نفس پر اختیارات:

شریعت نے عاقلہ بالغہ کو اپنا نکاح خود کرنے کا اختیار دیا ہے، وہ اپنی مرضی سے جہاں چاہے بغیر ولی کی رضا کے اپنا نکاح کر سکتی ہے۔

ویسے فقہاء کرام نے اس سلسلہ میں احناف کی تقریباً سات روایات نقل کی ہیں: دو امام ابو حنیفہ کی، تین امام ابو یوسف کی، دو امام محمد کی۔

حضرت امام صاحب کی ظاہر روایت یہ ہے کہ نکاح مطلقاً (خواہ کفو میں کیا ہو یا غیر کفو میں) ہو جائے گا، دوسری روایت امام صاحب کی جس کو امام حسن بن زیاد نے روایت کیا ہے یہ ہے کہ اگر کفو میں عاقلہ بالغہ نے بغیر ولی کی رضا کے نکاح کیا ہے تو ہو جائے گا اور اگر غیر کفو میں کیا ہے تو نہ ہوگا۔

امام ابو یوسف کی پہلی مشہور روایت یہ ہے کہ بغیر ولی کے عاقلہ بالغہ کا نکاح ہوگا ہی نہیں، جب کہ دوسری روایت یہ ہے کہ کفو میں ہو جائے گا غیر کفو میں نہ ہوگا، تیسری روایت مطلقاً جواز کی ہے۔ امام محمد کی پہلی روایت یہ ہے کہ اجازت ولی پر موقوف ہوگا، دوسری روایت یہ ہے کہ مطلقاً ہو جائے گا۔

حضرات فقہاء کرام نے لکھا ہے کہ صاحبین نے امام صاحب کی ظاہر روایت کی طرف رجوع کر لیا ہے، تو اس کا مطلب یہ ہے کہ اب تمام احناف صورت مذکورہ کے مطلقاً جواز کے قائل ہیں (فتح القدیر ۳/۱۵۷، بحر الرائق ۳/۱۱۰)۔

حضرت امام شافعی وغیرہ کے نزدیک بغیر ولی کے نکاح نہیں ہوگا کیونکہ ان کے یہاں ولایت استحباب کے لئے ”عبارة الولی“ شرط ہے یعنی عقد نکاح ولی کے ذریعہ ہونا چاہئے، عبارت نساء کا ان کے یہاں اعتبار ہی نہیں ہے۔

”وقال مالک والشافعی لا ینعقد النکاح بعبارة النساء أصلاً“ (ہدایہ مع الفتح ۳/۱۵۷)۔

اب جبکہ احناف کے نزدیک عاقلہ بالغہ بغیر ولی کے نکاح کرنے کی مجاز ہے اور ایسا نکاح منعقد بھی ہو جائے گا خواہ غیر کفو میں ہی کر گیا ہو، تو ایسا کرنے سے لڑکی کا گنہگار ہونا سمجھ میں نہیں آتا ہے۔

(ج) عاقلہ بالغہ کا بغیر اجازت ولی نکاح کر لینا اور ولی کے رد یا اتفاق کا اس نکاح پر اثر؟

ولی کی اجازت اور مرضی کے بغیر عاقلہ بالغہ کا نکاح احناف کے نزدیک منعقد ہو جائے گا، لیکن لازم ہوگا کہ نہیں اس بارے میں تفصیل ہے، اور وہ یہ کہ اگر عورت نے کفو میں نکاح کیا ہے تو لازم بھی ہو جائے گا اور اگر غیر کفو میں یہ نکاح کیا ہے تو لازم نہ ہوگا۔

اور حضرات فقہاء کرام نے اس کی وجہ یہ لکھی ہے کہ چونکہ لازم اس کو کہتے ہیں جس کا ختم کرنا اور فسخ کرنا اب ممکن نہ ہو، اور غیر کفو میں نکاح کرنے کی صورت میں چونکہ نکاح کو فسخ کرنا ممکن ہوتا ہے اس وجہ سے صرف منعقد ہوگا لازم نہ ہوگا۔

لہذا اگر عاقلہ نے کفو میں نکاح کیا ہے اور بعد میں ولی کو علم ہو رہا ہے تو یہاں پر ولی کو کسی طرح کا کوئی حق ہی شریعت نے جب نہیں دیا ہے تو اس کے اتفاق یا رد کرنے کا بھی کوئی

مطلب نہیں۔

ہاں البتہ اگر غیر کفو میں یہ نکاح کیا ہے تو اب ولی کو علم ہونے کے بعد اعتراض کا حق ہے، ”لکن للولی الاعتراض“ (ہدایہ مع الفتح ۳/۱۶۰)، یہاں پر ولی کی اجازت ورد کا اثر پڑ جائے گا، اور وہ یہ کہ اگر ولی اس نکاح سے اتفاق کرتا ہے، اپنی رضامندی کا اظہار کرتا ہے خواہ صراحتاً رضامندی کا اظہار کرے یا دلالتاً، مثلاً زبان سے کہہ دے کہ میں اس نکاح سے اتفاق کرتا ہوں یا مثلاً لڑکی کے شوہر سے مہر وصول کرے تو یہ بھی رضامند ہوگی، تو اب ایسا کرنے سے جو نکاح لازم نہ ہوا تھا وہ لازم ہو جائے گا۔

اور اگر رد کرتا ہے یعنی علم ہونے کے بعد کہتا ہے کہ یہ نکاح درست نہیں ہوا ہے، ہم اس کو فسخ کرائیں گے، یا یہ کہ زبان سے نہ کہہ کر ناگواری کا اظہار کرتا ہے تو اب نکاح پر اثر یہ پڑے گا کہ نکاح لازم نہ ہوگا، اور شامی میں ہے کہ اگر ولی علم ہونے کے بعد خاموش رہا تب بھی اجازت شمار نہ ہوگی اور نکاح لازم نہ ہوگا، کیونکہ مرد کی خاموشی کو شریعت نے رضامند نہیں کیا ہے (رد المحتار ۲/۳۱۵)۔

۳- عاقلہ بالغہ کے از خود نکاح کر لینے سے اولیاء کو اعتراض کا حق ہے کہ نہیں؟

عاقلہ بالغہ لڑکی اگر بغیر ولی کے نکاح کر لے تو اس نکاح کا فی نفسہ کیا حکم ہے، اس سلسلہ میں تفصیلی بحث تو ماقبل میں گذر چکی ہے، احناف کی ظاہر روایت کے اعتبار سے یہ نکاح منعقد ہو جائے گا خواہ کفو میں کیا ہو یا غیر کفو میں، ”نفذ نکاح حرة مکلفة بلا ولی“ (البحر الرائق ۳/۲۹)۔

پھر اگر عاقلہ بالغہ لڑکی نے یہ نکاح کفو میں کیا ہے تو اس نکاح پر اولیاء کو اعتراض کرنے کا کوئی حق نہیں ہے، البتہ اگر یہ نکاح غیر کفو میں کیا ہے تو اب اولیاء کو اعتراض کرنے کا پورا پورا حق ہوگا، یعنی اولیاء اس نکاح کو اب بذریعہ قاضی فسخ کر سکتے ہیں (بدائع ۲/۹۳۱۸، ہدایہ مع الفتح ۳/۱۶۰)۔

لیکن یہاں پر یہ یاد رہے کہ اولیاء کو یہ اعتراض کرنے کا حق اس وقت تک ہے جب تک کہ لڑکی کے شوہر سے کوئی بچہ پیدا نہ ہوا ہو، اور اگر کوئی بچہ پیدا ہو گیا تو یہ حق فسخ اب اولیاء سے ساقط

ہو جائے گا اور نکاح جو غیر کفو میں عاقلہ بالغہ نے کر لیا ہے لازم ہو جائے گا (کفایہ علی لفتح ۳/۱۶۰)۔

۴- زمانہ نابالغی کا نکاح اور اس نکاح کا فسخ:

اس مسئلہ پر تمام فقہاء کرام متفق نظر آتے ہیں کہ نابالغ لڑکے اور لڑکی کا نکاح ہو سکتا ہے، مگر یہ نکاح وہ خود نہیں کر سکتے کیونکہ جب تک یہ بالغ نہ ہو جائیں شریعت نے کوئی بھی عقد کرنے کا اختیار ان کو نہیں دیا ہے بلکہ ان کے اولیاء کے حوالہ کیا ہے، چنانچہ ان نابالغ لڑکے اور لڑکی کا نکاح بھی ان کے اولیاء ہی کریں گے۔

البتہ کن اولیاء کو نابالغ کا نکاح کرنے کا اختیار ہے یہ مسئلہ مختلف فیہ ہے۔

چنانچہ حضرت امام مالک اور مشہور بروایت کے بموجب امام احمد بن حنبل کا مسلک یہ ہے کہ صرف باپ کو یہ حق حاصل ہے، اس کے علاوہ اور کوئی نابالغ کا نکاح نہیں کر سکتا۔ امام شافعی کا مسلک یہ ہے کہ باپ کی طرح دادا بھی نابالغ کا نکاح اپنی صوابدید سے کر سکتا ہے، مگر امام شافعی اور امام احمد بن حنبل کے نزدیک چونکہ فاسق کو ولایت نہیں ہے، بالفاظ دیگر ان کے نزدیک "ولایت قربت" کے لئے عدالت شرط ہے، اس لئے اگر باپ دادا نالائق یا فاجر ہوں گے تو اب یہ حق ان کو نہ ہوگا۔

حضرات احناف کے نزدیک باپ دادا کے علاوہ دیگر تمام اولیاء کو بھی نابالغ کا نکاح کرانے کا اختیار ہے، بالفاظ دیگر ہر ولی کو نابالغ پر "ولایت اجبار" حاصل ہے۔

لیکن اب سوال یہ ہے کہ نابالغ لڑکی کا نکاح کر دیا گیا مگر وہ اپنے نکاح سے خوش نہیں ہے تو اب یہ لڑکی اس نکاح کو فسخ کر سکتی ہے؟ نیز کس ولی کے نکاح کو فسخ کر سکتی ہے؟

چنانچہ حضرت امام ابو یوسف تو یوں فرماتے ہیں کہ نابالغ کا نکاح کسی بھی ولی نے کیا ہو بس وہ لازم ہو جائے گا، اب بالغ ہونے پر کسی طرح کا کوئی فسخ کرانے کا حق لڑکی کو نہ ہوگا (الفقہ علی المذاہب الاربعہ ۳/۳۰)۔

حضرت امام اعظم ابو حنیفہ و امام محمد اس مسئلہ میں تھوڑی تفصیل کرتے ہیں اور یوں

فرماتے ہیں کہ اگر باپ دادا نے یہ نکاح کرایا تھا تو اب لڑکی مطمئن ہو یا نہ ہو اس کو بالغ ہونے پر فسخ نہیں کرا سکتی ہے۔

اسی مسئلہ کے اندر بہت ہی تتبع و تلاش بسیار کے بعد ایک تیسری رائے قاضی شریح کی ملی ہے جس کو ابن ابی شیبہ نے نقل کیا ہے۔

قاضی شریح فرماتے ہیں کہ اگر باپ نے ہی نکاح کیا ہو اپنی نابالغ اولاد کا تب بھی بالغ ہونے کے بعد ان کو اختیار ہوگا کہ وہ چاہیں تو اپنے نکاح کو فسخ کرا لیں یا باقی رکھیں۔

”إذا زوج الرجل ابنه أو بنته فإلخيار لهما إذا شبأ“ (مصنف ابن ابی شیبہ ۱۳۱/۳)۔

واضح رہے کہ حضرت قاضی شریح خلیفہ ثانی حضرت عمر فاروقؓ کے دور سے لے کر حضرت علیؓ کے زمانہ تک اجلہ صحابہ کی موجودگی میں منصب قضاء پر فائز رہے ہیں، اور یہ بات کتاب و سنت پر ان کی گہری نظر، دین کی مزاج شناسی اور تفقہ کی بین دلیل ہے۔

نیز بعض قرائن ایسے بھی ہیں جو قاضی صاحب کی تائید بھی کر رہے ہیں:

مثلاً حضور ﷺ نے حضرت حمزہؓ کی صاحبزادی حضرت امامہؓ کا نکاح نابالغی کے زمانہ

میں کیا اور جب وہ بالغ ہوئیں تو ان کے لئے خیار بلوغ کو باقی رکھا، ”وجعل لها الخیار إذا بلغت“ (فقہ النہ ۱۳۰/۲)۔

تو یہاں پر آپ ﷺ نے یہ ارشاد نہیں فرمایا کہ چونکہ اس کے باپ دادا نے یہ نکاح نہیں کیا ہے اس لئے خیار بلوغ ملے گا بلکہ آپ ﷺ نے تو مطلقاً یہ بات ارشاد فرمائی کہ اس کو خیار بلوغ ملے گا، تو اس سے معلوم ہوتا ہے کہ نابالغ کو خیار ہوگا، خواہ نکاح باپ کرے یا کوئی اور کرے۔

دوسری چیز یہ بھی سمجھ میں آنے والی ہے کہ جب باپ کو بالغ اولاد پر رشتہ کے سلسلہ میں جبر و اکراہ کرنے کا حق نہیں دیا گیا ہے تو اب اس نابالغ کو بالغ ہونے پر اس رشتہ کے سلسلہ میں خیار ہونا چاہئے جو اس پر نابالغی کے زمانہ میں زبردستی تھوپا گیا تھا، تاکہ اس رشتہ میں اب اس کی

رضا شامل ہو جائے۔

نیز یہ بھی ممکن ہے کہ باپ نے اپنے نابالغ بچہ کا نکاح کسی نابالغ بچی سے موجودہ حالات کو بہتر دیکھ کر کر دیا ہو مگر بعد میں حالات کے بگڑ جانے کی وجہ سے زوجین میں سے کسی ایک میں تقویٰ و سلامتی نہ رہی ہو، اور نابالغی کے نکاحوں میں ایسا عام طور سے ہو سکتا ہے، تو پھر بھی زوجین کو ایک دوسرے کے ساتھ باندھے رکھنا یہ کہاں کی شفقت و ہمدردی ہے؟ ان امور کی روشنی میں اگر قاضی شریعہ کی رائے پر عمل کر لیا جائے تو زیادہ بہتر معلوم ہوتا ہے۔

۵- خیار بلوغ کب حاصل ہوتا ہے؟

نابالغ لڑکی کا نکاح کر دیا گیا تو شریعت اسلامیہ نے اس کو (علی اختلاف الفقہاء) یہ حق دیا ہے کہ بالغ ہونے پر چاہے تو اس نابالغی کے نکاح کو فسخ کرادے یا چاہے تو باقی رکھے، اسی کو خیار بلوغ کہتے ہیں۔ اس کی دو شکلیں ہیں: ایک تو یہ ہے کہ لڑکی کو بالغ ہونے کے وقت یا بالغ ہونے سے پہلے ہی اپنے نکاح کا علم ہو، دوسری شکل یہ ہے کہ بالغ ہونے تک اس کو اپنے نکاح کا علم ہی نہیں ہے۔

پہلی شکل میں خیار بلوغ بالغ ہونے پر لڑکی کو حاصل ہوگا، دوسری شکل میں جب بالغ ہونے تک لڑکی کو اپنے نکاح کا علم ہی نہیں تو اب جب بھی علم ہوگا تب ہی خیار بلوغ لڑکی کو حاصل ہو جائے گا خواہ بالغ ہونے کے بعد کتنا ہی زمانہ کیوں نہ گزر جائے، کیونکہ جب تک کسی چیز کا علم نہ ہو تو اس کے بارے میں کوئی بھی فیصلہ نہیں کیا جاسکتا ہے: ”وإن لم تعلم بالنکاح فلها الخیار حتی تعلم فتسکت“ (ہدایہ ۲/۲۹۷)۔ ”ولهما خیار الفسخ بالبلوغ أو العلم بالنکاح بعده“ (تنویر الابصار مع رد المحتار ۲/۳۰۶)۔

واضح رہے کہ خیار بلوغ لڑکی کو بالغ ہونے سے پہلے نہیں ملے گا، چنانچہ اگر لڑکی بلوغ سے پہلے ہی کوئی فیصلہ کرنا چاہے مثلاً نکاح پر رضامندی ظاہر کرے، تو اس کا اعتبار نہ کیا جائے گا

بلکہ اب بلوغ کے بعد خیار بلوغ اس لڑکی کو دیا جائے گا۔

اور اس کی وجہ علامہ کاسانی نے یہ بیان کی ہے کہ چونکہ بلوغ سے پہلے پہلے اس کے اندر رضا و عدم رضا کی اہلیت ہی نہیں ہے بلکہ یہ تو بلوغ کے بعد ہی پیدا ہوتی ہے تو اس وجہ سے بلوغ سے پہلے کا کوئی اعتبار نہ ہوگا، بلوغ کے بعد ہی خیار بلوغ دیا جائے گا۔

”لأن أهلية الرضا تثبت بعد البلوغ لا قبله فيثبت الخيار بعد البلوغ لا

قبله“ (بدائع الصنائع ۲/۳۱۶)۔

خیار بلوغ کب ساقط ہوتا ہے؟

نابالغ لڑکی کو جو بالغ ہونے پر خیار بلوغ ملتا ہے اس کے ساقط ہونے کے فقہاء نے دو اسباب بیان کئے ہیں: نص اور دلالت۔ نص کا مطلب یہ ہے کہ لڑکی اپنی زبان سے یا اپنے کسی عمل سے شوہر کے ساتھ رہنے پر یعنی نابالغی کے نکاح کو باقی رکھنے پر رضا مندی ظاہر کر دے، اور دلالت کا مطلب یہ ہے کہ لڑکی سکوت یعنی بالغ ہونے کے بعد خاموشی اختیار کرے، زبان یا عمل سے کچھ نہ کرے، اس کے بعد یہ بات بھی ذہن میں رہنی چاہئے کہ لڑکی دو طرح کی ہو سکتی ہے، ایک تو باکرہ یعنی کہ اس نے ابھی تک شوہر سے ملاقات نہ کی ہو، دوسرے یتیمہ کہ جس سے شوہر نے بلوغ سے قبل وطی کر لی ہو۔ اب فقہاء کرام فرماتے ہیں کہ اوپر ذکر کردہ دو اسباب میں سے پہلا سبب اگر پایا گیا خواہ لڑکی باکرہ ہو یا یتیمہ، یعنی صاف طریقہ سے اپنی زبان سے یا عمل سے باکرہ نے یا یتیمہ نے رضا مندی کا اظہار کر دیا تو اب خیار بلوغ ساقط ہو جائے گا۔

علامہ کاسانی فرماتے ہیں: ”فما يبطل به الخيار نوعان نص ودلالة، أما

النص فهو صريح الرضاء بالنكاح نحو أن تقول رضيت بالنكاح.....

فيبطل خيار الفرقة ويلزم النكاح“ (حوالہ سابق)۔

دوسرا سبب دلالت جس کا مطلب تھا سکوت، خموشی، اس کے بارے میں فقہاء کرام

فرماتے ہیں کہ اس کا اعتبار صرف باکرہ کے سلسلہ میں کیا جائے گا یتیمہ کے حق میں نہیں، یعنی باکرہ

لڑکی اگر بالغ ہونے کے بعد خاموش رہی تو یہ خموشی اس کی رضامندی تصور کی جائے گی اور اب
خیار بلوغ ساقط ہو جائے گا، شبہ لڑکی اگر خاموش رہی تو یہ رضامندی تصور نہ ہوگا، چنانچہ محض شبہ
کے سکوت سے اس کا خیار بلوغ ساقط نہ ہوگا بلکہ اس کے خیار بلوغ کے سقوط کے لئے پہلی چیز یعنی
نص ہی ضروری ہے۔

”وسکوت البکر رضاءھا (شرح وقایہ ۲۴/۲)، وإن كانت بکراً يبطل

خيارها بالسکوت“ (عناہ علی الفتح ۳/۱۷۸)۔

خیار بلوغ کا استعمال:

فقہاء احناف نے اس کی بھی تفصیل بیان کی ہے، چنانچہ اس کے لئے تین مرحلے ہیں:

۱۔ پہلا مرحلہ تو یہ ہے کہ باکرہ لڑکی جس وقت بھی بالغ ہو تو خاموش نہ رہے بلکہ فوراً ہی

کہہ اٹھے کہ میں اپنے نکاح کو رد کرتی ہوں۔

اگر باکرہ نے خموشی اختیار کر لی تو چاہے ابھی بلوغ کی مجلس ختم نہ ہوئی ہو باکرہ کا خیار

بلوغ ساقط ہو جائے گا، کیونکہ باکرہ کا خیار بلوغ مجلس کے آخر تک باقی نہیں رہتا ہے (شرح وقایہ

۲/۲۴۲، بدائع ۲/۳۱۶)۔

۲۔ اس کے بعد دوسرا مرحلہ یہ ہے کہ عورت فوراً دو مرد یا ایک مرد اور دو عورتیں تلاش

کرے اور ان کو گواہ بنا کر ان کے سامنے کہے کہ میں ابھی بالغ ہوئی ہوں اور تم کو گواہ بنا کر کہتی

ہوں کہ میں اپنا نابالغی کا نکاح رد کرتی ہوں۔

۳۔ تیسرا اور آخری مرحلہ یہ ہے کہ عورت اب قاضی سے رجوع کرے، وہاں جا کر

کہے کہ میں جب نابالغ تھی تو میرا نکاح ہو گیا تھا، اب جب میں بالغ ہوئی تو میں نے اس نکاح پر

ناراضگی کا اظہار کر دیا تھا، اب میں چاہتی ہوں کہ آپ کے ذریعہ اس نکاح کو فسخ کرالوں، چنانچہ

پھر قاضی فیصلہ کرے گا اور اس طرح یہ نکاح ختم ہو جائے گا۔

ولی اقرب کے ہوتے ہوئے ولی ابعدا کا نکاح کرانا:

قریب تر ولی کی موجودگی یعنی زندگی میں ولی ابعدا نے اگر کسی لڑکی یا لڑکے کا نکاح کر دیا تو اس کا حکم یہ ہے کہ یہ نکاح قریب تر ولی کی اجازت پر موقوف رہے گا، اگر وہ اجازت دیدے گا تو نکاح درست ہو جائے گا، اور اگر اجازت نہ دے گا تو نکاح درست نہ ہوگا (در مختار ۲/۳۱۵)۔

پھر ولی اقرب جو اجازت دے تو یہ عام ہے کہ چاہے تو اجازت صراحتاً دے یا دلالتاً۔ صراحتاً کا مطلب یہ ہے کہ زبان سے کہہ دے کہ میں نے اس نکاح کی اجازت دے دی، میں اس نکاح سے راضی ہوں، اور دلالتاً کا مطلب یہ ہے کہ اپنے عمل سے اجازت دے یعنی کوئی ایسا عمل کرے جس سے نکاح پر رضامندی سمجھی جائے، مثلاً شوہر سے مہر وصول کرے۔

۶۔ لڑکی اپنا نکاح فسخ کر سکتی ہے کہ نہیں؟

اس صورت مسئلہ کے سلسلہ میں فقہاء کرام نے جو تفصیل بیان کی ہے اس کا خلاصہ یہ ہے کہ اگر باپ دادا کے علاوہ کسی اور ولی نے غیر مناسب جگہ لڑکی کا نکاح کیا تھا تو حضرت امام ابوحنیفہ و امام محمد کے نزدیک بذریعہ قاضی اس نکاح کو فسخ کرایا جاسکتا ہے، اور اگر یہ نکاح باپ یا دادا نے کرایا تھا تو اس کو فسخ نہیں کرایا جاسکتا ہے، امام ابو یوسف کے نزدیک کسی بھی صورت میں فسخ نہیں کرایا جاسکتا، جب کہ قاضی شریح کے نزدیک ہر حالت میں فسخ کرایا جاسکتا ہے۔

مگر علامہ شامی نے اس کی مزید تفصیل اس طرح بیان کی ہے کہ باپ دادا نے اگر یہ نکاح کرایا ہے جس سے کہ لڑکی خوش نہیں ہے اور معاملہ قاضی کے پاس پہنچتا ہے تو قاضی اس بات کی تحقیق کرے گا کہ یہ ولی معروف بسوء الاختیار، ماجن، فاسق معتہک ہے کہ نہیں؟ اگر ولی ایسا نہیں ہے تو پھر یہ نکاح فسخ نہیں کیا جائے گا، اور اگر ولی ایسا ہے تو قاضی گواہوں کے بیانات کی روشنی میں نکاح کو فسخ کر سکتا ہے۔

ماجن کے معنی علامہ شامی نے ”مغرب“ کے حوالہ سے یہ بیان کئے ہیں کہ جس کو اپنے

کرنے کی اور دوسرے کے کہنے کی کوئی پرواہ نہ ہو یعنی نشہ کی حالت میں رہتا ہو (ردالمحتار ۲/۳۰۳)۔
 معروف بسوء الاختیار کا مطلب یہ ہے کہ اپنے اختیارات کو غلط اور بیجا استعمال کرنے
 میں پہلے سے مشہور ہو یعنی پہلے بھی کوئی واقعہ ایسا ہو کہ جس میں وہ لڑکی کا نکاح غیر مناسب جگہ
 کر چکا ہو، یا کوئی اور معاملہ ہو جہاں پر اس نے اپنے اختیارات کا بیجا استعمال کیا ہو۔
 فاسق مجتہک اس کو کہتے ہیں جو گناہوں پر خوب جری ہو، کھلم کھلا گناہ کرتا ہو، فسق و فجور
 میں مبتلا رہتا ہو، اپنی عزت و بے عزتی کی پرواہ نہ ہو (حوالہ بالا)۔

تو اب مطلب یہ نکلا کہ امام صاحب کے نزدیک اگر یہ ولی مذکورہ صفات رذیلہ سے
 متصف ہو اور اب یہ اپنی لڑکی کا نکاح غیر کفو میں کر دیتا ہے یا خلاف مصلحت کر دیتا ہے، مثلاً مہر
 بہت کم مقرر کر دیتا ہے یا کسی اور وجہ سے لڑکی مطمئن نہیں ہے تو قاضی بیانات کی روشنی میں اس
 نکاح کو فسخ کرانے کا مجاز ہوگا۔

۷۔ ولی کون ہے یعنی ولایت کس کو حاصل ہے؟

یہ مسئلہ ما قبل میں گذر چکا ہے کہ امام مالک علیہ الرحمہ اور امام احمد بن حنبل کے نزدیک
 صرف باپ کو ولایت حاصل ہے، امام شافعی کے نزدیک باپ کے ساتھ دادا کو بھی ولایت حاصل
 ہے۔

حنفیہ کے نزدیک اس سلسلہ میں ”الولی هو العصبۃ“ کے الفاظ عام طور سے کتب
 فقہ میں ملتے ہیں کہ ولایت عصبہ کو حاصل ہوگی (ہدایہ مع الفتح ۳/۱۷۲)۔

واضح رہے کہ عصبہ کی تین قسمیں ہیں: ۱۔ عصبہ بنفسہ، ۲۔ عصبہ لغيرہ، ۳۔ عصبہ مع
 غیرہ۔

یہاں پر عصبہ بنفسہ مراد ہے: ”وہو عند الإطلاق منصرف إلى العصبۃ
 بنفسہ“ (البحر الرائق ۳/۱۱۹)۔

عصبہ اس وارث کو کہتے ہیں جو میت کے ذوی الفروض نہ ہونے کی صورت میں میت

کے تمام مال کا اور ذوی الفروض کے موجود ہونے کی صورت میں ان سے باقی رہے مال کا حقدار بن جائے (حوالہ بالا)۔

اس تفصیل سے یہ معلوم ہوا کہ احناف کے نزدیک باپ دادا کے علاوہ بھی دیگر ولی ہو سکتا ہے جو کہ عصبہ بنفسہ کا درجہ رکھتا ہو۔

اولیاء میں ترتیب کیا ہے؟

احناف کے نزدیک ولایت جب متعدد حضرات کو مل سکتی ہے تو اب سوال یہ ہے کہ تقدیم و تاخیر کے اعتبار سے ان میں ترتیب کیا ہوگی؟

چنانچہ اس سلسلہ میں تمام فقہاء کرام فرماتے ہیں کہ جو ترتیب وراثت کے باب میں ہے وہی ترتیب یہاں پر ہے، ”والترتیب فی ولایة النکاح کالترتیب فی الإرث والابعد محجوب بالأقرب“ (ہدایہ مع الفتح ۱۷۵/۳)۔

چنانچہ ولی اقرب کی موجودگی میں ولی ابعدا محروم ہو جاتا ہے وراثت سے، اسی طریقہ سے یہاں پر ولی اقرب کے ہوتے ہوئے ولی ابعدا کو ولایت نہ ملے گی، چنانچہ اس کی تفصیل یوں بیان کی گئی ہے:

سب سے پہلے لڑکا، اس لڑکے کا لڑکا، اسی طرح آگے نیچے تک، پھر باپ، باپ کا باپ، اسی طرح آگے اوپر تک، حقیقی بھائی (ماں باپ شریک)، علانی بھائی، پھر حقیقی بھائی کا لڑکا، پھر اس لڑکے کا لڑکا، اسی طرح حقیقی چچا کا لڑکا، پھر اس لڑکے کا لڑکا، اسی طرح نیچے تک، پھر حقیقی چچا، علانی چچا، حقیقی چچا کا لڑکا، اس لڑکے کا لڑکا، اسی طرح نیچے تک، پھر علانی چچا کا لڑکا، اس لڑکے کا لڑکا، اسی طرح نیچے تک، پھر باپ کا حقیقی چچا، باپ کا علانی چچا، پھر باپ کے حقیقی چچا کا لڑکا، اس لڑکے کا لڑکا، اسی طرح نیچے تک، پھر باپ کے علانی چچا کا لڑکا، اس لڑکے کا لڑکا، اسی طرح نیچے تک، دادا کا حقیقی چچا، پھر دادا کا علانی چچا، دادا کے حقیقی چچا کا لڑکا، پھر اس لڑکے کا لڑکا، اسی طرح نیچے تک، پھر دادا کے علانی چچا کا لڑکا، پھر اس لڑکے کا لڑکا، اسی طرح نیچے تک، پھر معتق

(مولی العتاقہ) خواہ عورت ہی کیوں نہ ہو، پھر اس کا لڑکا، اسی طرح نیچے تک، پھر اس معتق کے نسبی عصب، اوپر کی ترتیب کے مطابق (مستفاد از بحر الرائق ۱۱۹/۳، رد المحتار ۳۱۱/۲، فتح القدیر ۱۷۵/۳)۔

۸- کیا ایک درجہ کے چند اولیاء میں سے سب کی اجازت ضروری ہے؟

نکاح کے لئے ولی کی اجازت وہاں پر ہی ضروری ہے جہاں پر ولی کو ولایت اجبار حاصل ہے اور ولایت اجبار صرف نابالغ بچے پر ہوتی ہے، تو اس کا مطلب یہ ہے کہ نابالغ کے نکاح کے لئے ولی کی اجازت ضروری ہے، بغیر ولی کی اجازت کے نکاح درست نہ ہوگا، درست نہ ہونے کا مطلب یہ کہ نکاح منعقد تو ہو جائے گا (احناف کے نزدیک) مگر اس کا نفاذ موقوف رہے گا ولی کی اجازت پر (بدائع ۲/۳۳۳)۔

لیکن اب سوال یہ ہے کہ کسی نابالغ کے ایک ہی درجہ کے چند ولی ہیں، مثلاً باپ نہ ہو تو بھائی کو ولایت حاصل ہوتی ہے، اور اب یہ حقیقی بھائی دو یا تین ہیں، تو اب صرف ان میں سے ایک کی اجازت کافی ہے یا سب سے اجازت لینا ضروری ہے؟

اس سلسلہ میں احناف کے درمیان اختلاف ہے، حضرت امام ابوحنیفہؒ اور اسی طرح امام محمدؒ فرماتے ہیں کہ صرف ایک کی اجازت کافی ہوگی۔

حضرت امام ابو یوسفؒ فرماتے ہیں کہ نہیں بلکہ سب اولیاء کی اجازت ضروری ہوگی۔ علامہ کاسانی نے اس اختلاف کی وجہ بھی بیان فرمائی ہے اور دونوں فریق کے دلائل بھی۔

چنانچہ حضرت امام ابو یوسفؒ کی دلیل یہ ہے کہ چونکہ سارے اولیاء برابر درجہ کے ہیں جس کی وجہ سے سب کا برابری کا حق ہے، لہذا ہر ایک کا حق تب ہی ختم ہوگا جب کہ وہ اجازت دے دے، صرف ایک کے اجازت دینے سے دوسروں کی اجازت کیسے شمار ہوگی؟ اور یہ ایسا ہی ہے جیسا کہ چند آدمیوں کا کسی کے اوپر قرض ہو تو اگر ان میں سے ایک اپنا قرض معاف کر دے تو سب کا معاف نہیں ہوگا بلکہ ان کا اپنا حق باقی رہے گا۔

حضرات طرفین کی دلیل یہ ہے کہ یہ حق ایک ہی حق ہے، اور یہ ایسا حق ہے جس کی تقسیم نہیں ہو سکتی، نیز یہ جو حق تمام اولیاء کو ملا ہے تو وہ ایسے سبب کی وجہ سے ملا ہے جو تقسیم نہیں ہو سکتا اور وہ قرابت و رشتہ داری ہے، اور ایسی چیز جس کی تقسیم نہ ہو سکتی ہو اگر اس کے ایک جزء کو ساقط کر دیا جائے تو وہ سارا ہی ساقط ہو جاتا ہے، لہذا جب بعض اولیاء نے اجازت دے کر اپنا حق ساقط کر دیا تو اب سب ہی کا حق ساقط ہو جائے گا اور سب ہی کی طرف سے اجازت شمار ہوگی، اور یہ ایسا ہی ہے جیسا کہ قصاص، کہ چند آدمیوں کا کسی پر قصاص واجب ہو اور ان میں سے بعض ساقط کر دیں تو سارا ہی قصاص ساقط ہو جاتا ہے، تو اسی طرح معاملہ یہاں پر ہے (بدائع ۲/۳۱۸)۔



ولایت فی النکاح کے متعلق سوالوں کے جوابات

مولانا عبدالقیوم پالپوری ☆

۱- ولایت کے لغوی معنی محبت، نصرت اور قدرت کے ہیں، اور اصطلاح فقہ میں ولایت علی النفس دوسرے پر بات یا حکم نافذ کرنے کا نام ہے۔

”معناها اللغوی: المحبة والنصرة“ (رد المحتار) ”والولاية تنفيذ القول

علی الغیر“ (الدر المختار مع الرد ۵۵۳)۔

اس کی دو قسمیں ہیں: ولایت اجبار اور ولایت اختیار۔

ولایت اجبار یہ ہے کہ دوسرے پر بات یا حکم نافذ کیا جائے، خواہ وہ دوسرا چاہے یا انکار کرے، یعنی ولی کا حکم ماننا ضروری ہے، اگر نہ مانے تب بھی حکم نافذ ہو جائے گا، اس کا دوسرا نام ولایت حتم و ایجاب ہے۔

ولایت اختیار یہ ہے کہ ولی دوسرے کے نفس پر کوئی تصرف کرے اور ولی کے اس تصرف و حکم کو دوسرے کے لئے ماننا ضروری نہ ہو، یعنی اگر نہ مانے تو اس پر یہ تصرف نافذ نہ ہو، جیسے عاقلہ بالغہ حرہ پر ولی کو ولایت اختیار ہے، اس ولایت کا دوسرا نام ولایت ندب و استحباب ہے، البتہ عاقلہ بالغہ کے لئے خود عقد نہ کرنا بلکہ اپنے ولی کو عقد نکاح کے امور سونپنا مستحب ہے۔

”قوله ولاية ندب) ای يستحب للمرأة تفويض امرها إلى وليها، کی

لا تنسب إلى الوقاحة (بحر)۔ وللخروج من خلاف الشافعي في البكر، وهذه في

☆ جامعہ نذیریہ کاکوسی، شمالی گجرات۔

الحقیقة ولاية وكالة“ (ردالمحتار ۵۵/۳) ”فهي الولاية على الحرة البالغة العاقلة بكرة كانت أو ثيباً في قول أبي حنيفة و زفر“ (بدائع ۵۱۳/۲)۔

ولایت اجبار میں یہ شرط ہے کہ ولی عاقل بالغ اور وارث یا حاکم مسلم ہو، لہذا مجنون، معتوہ اور بچے کو ولایت حاصل نہ ہوگی، اسی طرح کافر کو مسلم یا مسلمہ پر اور مملوک اور مرتد کو کسی پر بھی ولایت حاصل نہ ہوگی، اور فی الجملہ ولایت کے ثبوت کے لئے ولی کا مسلمان ہونا شرط نہیں ہے، لہذا کافر کو کافر یا کافرہ پر ولایت حاصل ہوگی، اور اسی طرح ولی کا عادل ہونا بھی احناف کے یہاں شرط نہیں ہے (برخلاف امام شافعی کے) لہذا فاسق باپ کا اپنے نابالغ لڑکے یا لڑکی کا نکاح کرنا صحیح ہوگا، البتہ ولی معروف بسوء الاختیار یا فاسق مجتہک ہو یا نشہ کی حالت میں ہو تو اس کا نکاح کرنا غیر کفو میں یا مہر مثل میں عین فاحش کے ساتھ صحیح نہ ہوگا، جیسا کہ بدائع میں ہے:

”ومنها عقل الولی ومنها بلوغه فلا تثبت الولاية للمجنون والصبي.....

ومنها أن يكون ممن يرث الخ..... فنقول: لا ولاية للملوك على أحد..... ولا للمرتد على أحد..... ولا للكافر على المسلم، وكذلك إن كان الولی مسلماً والمولی علیہ کافراً، وأما إسلام الولی لیس بشرط لثبوت الولاية فی الجملة، فیلی الکافر الکافر، وكذا العدالة لیست بشرط لثبوت الولاية عند أصحابنا وللفاسق أن یزوج ابنه وابنته الصغیرین وعند الشافعی شرط“ (بدائع الصنائع ۵۰۰/۲-۵۰۱)۔

اور امام صاحب کے نزدیک ولی کا مذکر ہونا بھی شرط نہیں، لہذا ولی عصبہ کے نہ ہونے کی صورت میں ماں، دادی، نانی وغیرہ کو علی الترتیب ولایت حاصل ہوگی، چنانچہ بدائع میں ہے:

”وأما شرط التقدم فشیان: أحدهما العصبوبة عند أبي حنيفة، فتقدم

العصبه على ذوي الأرحام سواء كانت العصبه أقرب أو أبعد و عندهما هي شرط ثبوت أصل الولاية“ (۵۱۸/۲) ”وأما من غیر العصبات فكل من يرث

یزوج عند أبي حنيفةٌ ومن لا فلا“ (بدائع الصنائع ۲/۵۱۹)۔

اور ولایت اجبار میں مولیٰ علیہ (یعنی جس پر ولایت حاصل ہوگی) کا نابالغ لڑکا یا نابالغہ لڑکی خواہ باکرہ ہو یا ثیبہ، یا مجنون کبیر یا مجنونہ کبیرہ ہونا شرط ہے، لہذا عاقل بالغ لڑکے اور عاقلہ بالغہ لڑکی پر ولایت حاصل نہ ہوگی (بدائع ۲/۵۰۳)۔

۲- (الف، ب) عاقل بالغ لڑکا اور عاقلہ بالغہ لڑکی کو شریعت نے خود اپنا نکاح کرنے کا اختیار دیا ہے، البتہ عاقلہ بالغہ لڑکی کے لئے مستحب ہے کہ اپنے نکاح کا معاملہ ولی کو سونپ دے۔

”فلا تثبت هذه الولاية على البالغ العاقل ولا على العاقلة البالغة“ (بدائع ۲/۵۰۳) ولایة الندب والاستحباب فهي الولاية على الحرة البالغة العاقلة بکراً كانت أو ثیباً“ (بدائع ۲/۵۱۳)۔

اور نابالغ لڑکا یا نابالغہ لڑکی یا مجنون و مجنونہ کے نکاح کا اختیار شریعت نے ان کے اولیاء کے حوالہ کیا ہے جیسا کہ سوال نمبر ایک کے تحت بدائع کی عبارت گزری۔

نابالغ لڑکے اور لڑکی پر ان کے اولیاء کی ولایت اجبار ان دونوں کے بالغ ہونے پر ختم ہو جائے گی، اور مجنون یا مجنونہ پر ان کے جنون سے افاقہ اور شفا پا جانے پر ولایت اجبار ختم ہو جائے گی۔

عاقل بالغ لڑکے کو اپنا نکاح کرنے کا شرعاً مکمل اختیار ہے، چاہے کفو میں کرے یا غیر کفو میں، یا مہر مثل پر یا اس سے زائد پر، ہر صورت میں نکاح صحیح و لازم ہوگا، اور ولی کو حق اعتراض و نسخ حاصل نہ ہوگا۔ اور احناف کے یہاں عاقلہ بالغہ لڑکی اپنا نکاح کفو میں مہر مثل یا اس سے زیادہ پر کرے تو وہ نکاح صحیح و لازم ہے، اور ولی کو کوئی حق اعتراض نہ ہوگا اور ایسا کرنے سے وہ شرعاً گنہگار نہ ہوگی۔

اور اگر عاقلہ بالغہ اپنا نکاح بلا اجازت ولی غیر کفو میں مہر مثل پر یا مہر میں غبن فاحش کے ساتھ کرے گی تو مفتی بہ قول کے مطابق صحیح نہ ہوگا بلکہ باطل ہے، اور اگر کفو میں مہر مثل سے کم پر

کرے گی تو نکاح صحیح ہے لیکن لازم نہیں، لہذا ولی کو حق اعتراض حاصل رہے گا، اور مہر مثل مکمل نہ کرنے کی صورت میں قاضی کے ذریعہ سے نکاح فسخ کر سکتا ہے (دیکھئے: فتح القدیر ۲/۳۹۱، رد المحتار ۵۶۳)۔

جب عاقلہ بالغہ کا کوئی ولی نہ ہو اور وہ غیر کفو میں مہر مثل سے کم پر نکاح کرتی ہے تو وہ نکاح صحیح و لازم ہے۔

”وأما إذا لم يكن لها ولي فهو صحيح نافذ مطلقاً“ (رد المحتار ۳/۵۷۳)۔

(ج) عاقلہ بالغہ نے کفو میں مہر مثل پر نکاح کیا ہے تو یہ نکاح صحیح اور لازم بھی ہے، لہذا بعد میں ولی کے اتفاق کرنے یا رد کرنے سے اس نکاح پر کوئی اثر نہ پڑے گا اور اگر اس نے ولی کی اجازت کے بغیر کفو میں مہر میں غبن فاحش کے ساتھ کیا ہے تو یہ نکاح صحیح ہے، لیکن لازم نہیں، لہذا علم کے بعد ولی کے اتفاق و اجازت سے یہ نکاح لازم بھی ہو جائے گا اور فسخ کا اختیار ختم ہو جائے گا، اور اگر علم کے بعد ولی نے اس کو رد کر دیا تو اس کے رد کرنے سے نکاح رد تو نہ ہو گا ہاں اس کو اختیار فسخ حاصل ہے، لہذا مہر مثل مکمل نہ کرنے کی صورت میں قاضی کے ذریعہ وہ نکاح فسخ کر سکتا ہے۔

اور اگر بالغہ عاقلہ نے بلا اجازت ولی غیر کفو میں (خواہ مہر مثل پر یا مہر میں غبن فاحش کے ساتھ) نکاح کیا ہے تو مفتی بہ قول کے مطابق نکاح باطل ہے، لہذا بعد از نکاح علم ہونے کے بعد ولی کے اتفاق و اجازت سے بھی یہ نکاح صحیح نہ ہوگا، اور یہ نکاح رد و باطل ہے، لہذا بعد میں ولی کے رد کرنے سے بھی کوئی اثر نہ پڑے گا۔

۳- اس سوال کا جواب سوال دوم کے جواب میں ضمناً آچکا ہے۔

۴- ”الحيلة الناجزة“ میں ہے: اگر باپ نابالغ کا نکاح کر دے تو وہ نکاح لازم ہو جاتا ہے، یعنی بلوغ کے بعد بھی لڑکے لڑکی کو اس کے فسخ کرانے کا اختیار نہیں رہتا، خواہ کفو میں نکاح کیا ہو یا غیر کفو میں اور مہر مثل مقرر ہوا ہو یا مہر میں غبن فاحش کے ساتھ کیا ہو، مگر غیر کفو کے ساتھ اور غبن فاحش پر نکاح کے صحیح ہونے کے لئے دو شرطیں ہیں:

اول یہ کہ وہ شخص نکاح کرنے کے وقت ہوش و حواس سالم رکھتا ہو، پس اگر نشہ کی حالت میں ایسا کیا تو نکاح باطل ہے۔

دوسری شرط یہ ہے کہ معروف بسوء الاختیار نہ ہو، یعنی اس کے قبل کوئی واقعہ ایسا نہ ہو جو جس کی بنا پر عموماً خیال ہو جاوے کہ یہ شخص معاملات میں لالچ وغیرہ کی وجہ سے مصلحت اور انجام بینی کو مد نظر نہیں رکھتا، پس اگر کوئی شخص لالچ اور ناعاقبت اندیشی کے سبب بد تدبیری میں معروف و مشہور ہو وہ اگر نابالغ لڑکے یا لڑکی کا نکاح غیر کفو سے کر دے یا مہر میں غبن فاحش کرے تو وہ نکاح بھی بالکل باطل ہے، اور فاسق معہک یعنی بے باک اور بے غیرت ہو، وہ بھی سیی الاختیار کے حکم میں ہے..... اور جب باپ نہ ہو تو دادا اولی ہوتا ہے، اور دادا جو نکاح کرے اس میں وہی تفصیل ہے جو باپ کے متعلق گذر چکی ہے۔

اور دادا کے بعد بھائی، چچا وغیرہ کو بہ ترتیب ولایت کا حق پہنچتا ہے، مگر وہ باپ دادا کے برابر نہیں، بلکہ ان کا حکم جدا ہے، یعنی اگر باپ دادا کے سوا کوئی دوسرا اولی نابالغ لڑکے یا لڑکی کا غیر کفو میں نکاح کر دے یا مہر غبن فاحش کے ساتھ مقرر کر دے تب تو نکاح بالکل ہی نہیں ہوتا، خواہ اس نے نہایت ہی خیر خواہی سے ایسا کیا ہو، اور اگر کفو کے ساتھ مہر مثل پر کیا ہو تو اس وقت نکاح صحیح تو ہو جاتا ہے لیکن لازم نہیں ہوتا، یعنی لڑکے اور لڑکی کو بالغ ہونے پر اختیار ہوتا ہے کہ اس نکاح کو باقی رکھیں یا منسوخ کر لیں (المجلد الناجزہ ۱۹۵، ۱۹۶)۔

۵- بالغ ہونے پر منسوخ نکاح کا جو اختیار حاصل ہوتا ہے اس کی تفصیل یہ ہے کہ جو لڑکی بالغ ہونے پر نکاح منسوخ کروانا چاہتی ہے اگر وہ باکرہ ہے تو اس کو اختیار منسوخ حاصل ہونے کے لئے یہ شرط ہے کہ جس وقت آثار بلوغ ظاہر ہوں (یعنی جب ان کا ظہور ۱۵ سال سے قبل ہو جاوے، ورنہ پورے پندرہ سال قمری جب ہو جائیں اس وقت کا اعتبار کیا جائے گا) اسی وقت فوراً بلا کسی تاخیر کے زبان سے یہ کہہ دے کہ میں اس نکاح پر راضی نہیں، چاہے اس وقت اس کے پاس کوئی موجود ہو یا نہ ہو، ہر حال میں فوراً زبان سے کہنا شرط ہے، البتہ اگر کھانسی یا چھینک وغیرہ یا کسی نے جبراً

منہ بند کر دیا، ایسی کسی مجبوری کی وجہ سے تاخیر ہو جائے تو اس کے باعث اختیار باطل نہیں ہوتا، بشرطیکہ مجبوری رفع ہوتے ہی فوراً کہہ دیا ہو، اور بدون کسی مجبوری کے اگر زبان سے کہنے میں ذرا بھی دیر کی تو یہ اختیار باطل ہو گیا اور فسخ کرانا جائز نہ رہا، اگر غلط بیانی کر کے نکاح فسخ کرائے گی تو سخت گنہگار ہوگی، اور نیز باکرہ کو اس کی بھی ضرورت ہے کہ زبان سے کہنے پر کم از کم دو مرد یا ایک مرد اور دو عورتوں کو گواہ بنالے تاکہ قاضی وغیرہ کے پاس معاملہ پیش ہونے پر کام آوے۔ گواہ بنانے کا تفصیلی حکم ”حیلہ ناجزہ“ میں بعنوان ”فائدہ موعودہ“ صفحہ ۱۹۸ پر مذکور ہے۔

اور اگر وہ لڑکا ہے یا شبہ لڑکی ہے تو بالغ ہوتے ہی فوراً کہنا ضروری نہیں ہے بلکہ جب تک رضا مند نہ ہوگی اس وقت منظور رکھنے، نہ رکھنے کا اختیار باقی رہتا ہے، چاہے کتنا ہی زمانہ گذر جاوے، صرف خاموش رہنے کی وجہ سے لڑکے اور شبہ لڑکی کا اختیار باطل نہیں ہوتا، البتہ اگر بلوغ کے بعد لڑکا یا لڑکی زبان سے کہہ دے کہ یہ نکاح منظور ہے، یا کوئی کام ایسا کرے جس سے رضا مندی پائی جائے تو اختیار باطل ہو جائے گا۔ یہ سب تفصیل جب ہے جبکہ بلوغ سے پہلے ان کو نکاح کی اطلاع ہو چکی ہو، اور اگر کسی کو بلوغ سے پیشتر نکاح کی خبر نہ ہوئی ہو تو جب خبر ملے تب اختیار بلوغ حاصل ہوگا، اور اختیار باقی رہنے یا نہ رہنے کی جو تفصیل ابھی گذری اس سب کا لحاظ خبر ملنے کے وقت سے کیا جائے گا (الحیلة الناجزہ بحذف و تغیر ص ۱۹۷، ۱۹۸)۔

قریب تر ولی زندہ ہو اور ولی بعید نے نابالغ کا نکاح کر دیا تو اگر قریب تر ولی موجود ہے تو اس کی صراحت یا دلالت اجازت پر یہ نکاح موقوف رہے گا۔

”فلو زوج الأبعد حال قیام الأقرب توقف علی إجازته (الدر المختار)، فلا یكون سكوته إجازة لنكاح الأبعد وإن كان حاضراً فی مجلس العقد، ما لم یرض صریحاً أو دلالة“ (رد المحتار ۸۱/۳)۔

اور اگر قریب تر ولی موجود نہیں اور اتنی دور ہے کہ اگر اس کا انتظار کریں اور اس سے رائے لیں تو یہ موقع ہاتھ سے جاتا رہے گا اور پیغام دینے والا اتنا انتظار نہ کرے گا اور پھر ایسا رشتہ

مشکل سے ملے گا تو ایسی صورت میں اس کے بعد والی بھی نکاح کر سکتا ہے اور وہ نکاح صحیح ہوگا، لیکن اگر ولی اقرب قریب ہو یا آسانی سے رائے لی جاسکتی ہو تو پھر ولی بعید کا نکاح کرنا اس کی اجازت پر موقوف رہے گا (ردالمحتار ۳/۸۱)۔

۶- معروف بسوء الاختیار وہ شخص ہے کہ کوئی واقعہ اس سے ایسا سرزد ہوا ہو جس کی بنا پر عموماً خیال ہو جائے کہ یہ شخص معاملات میں لالچ وغیرہ کی وجہ سے مصالح اور مفادات کو مد نظر نہیں رکھتا، اور فاسق متہتک اور ماجن وہ شخص ہے جو بے باک، بے غیرت اور بے حیا ہو کہ گناہ کے کام کرنے میں کوئی عار اور شرم محسوس نہ کرے (الحیلة الناجزہ ص ۱۹۶) ”وفي المغرب: الماجن الذي لا يبالي ما يصنع وما قيل له“ (ردالمحتار ۳/۶۶)۔

اگر ولی معروف بسوء الاختیار یا فاسق متہتک ہو اور اس نے نابالغ کا نکاح اس کے مفادات کو مد نظر رکھے بغیر اپنے مفاد کی خاطر یا کسی دباؤ میں آ کر نامناسب جگہ غیر کفو میں یا مہر میں غبن فاحش کے ساتھ کیا ہے تو یہ نکاح بالکل ہی باطل ہے، لہذا اس کو فسخ کرانے کی ضرورت ہی نہیں ہے، اور اگر وہ ولی باپ یا دادا پہلے سے سوء اختیار میں معروف نہ تھا اور اسی نکاح کی وجہ سے معروف بسوء الاختیار ہوا ہے تو اس کا کیا ہوا یہ نکاح صحیح اور لازم ہے، اگرچہ غیر کفویا مہر میں غبن فاحش کے ساتھ ہو، جیسا کہ ردالمحتار میں ہے:

”الحاصل أن المانع هو كون الأب مشهوراً بسوء الاختيار قبل العقد، فإذا لم يكن مشهوراً بذلك ثم زوج من فاسق صحح، وإن تحقق بذلك أنه سيئ الاختيار واشتهر به عند الناس، فلو زوج بنتاً أخرى من فاسق لم يصح الثاني، لأنه كان مشهوراً بسوء الاختيار قبله بخلاف العقد الأول“ (ردالمحتار ۳/۶۷)۔

اور اگر اس نے کفو میں مہر مثل پر نکاح کیا ہے تو یہ باپ یا دادا کا کیا ہوا نکاح صحیح اور لازم ہے، اس میں لڑکی کو اختیار بلوغ بھی حاصل نہیں، لہذا فسخ نہیں ہو سکتا ہے، علامہ شامی تحریر فرماتے ہیں: ”ومقتضى التعليل أن السكران أو المعروف بسوء الاختيار لو

زَوْجَهَا مِنْ كَفَاءٍ بِمَهْرٍ الْمَثَلِ صَحَّ لِعَدَمِ الضَّرْرِ الْمُحَضِّ“ (رد المحتار ۳/۶۷۷)۔

۷۔ امام صاحب کے مفتی بہ قول کے مطابق اولاً ولایت عصبات پھر ذوی الارحام کو حاصل ہے، اور ان میں ترتیب یہ ہے کہ اولاً باپ کو، پھر دادا، پھر پردادا کو حاصل ہے، پھر حقیقی بھائی، پھر علاقائی بھائی، پھر حقیقی بھائی کے لڑکے، پھر علاقائی بھائی کے لڑکے، پھر علاقائی چچا، پھر ان کے لڑکے علی الترتیب، پھر باپ کے حقیقی چچا، پھر علاقائی چچا، پھر ان کے لڑکے، پھر دادا کے حقیقی چچا، پھر علاقائی چچا، پھر ان کے لڑکے، پوتے علی الترتیب۔ یہ سب نہ ہوں تو ماں کو ولایت حاصل ہوتی ہے، پھر دادی، نانی، نانا، پھر حقیقی بہن، علاقائی بہن۔ اخیانی بہن، پھوپھی، ماموں، خالہ وغیرہ کو علی الترتیب ولایت حاصل ہوگی (رد المحتار مع الدر المختار ۳/۷۸۷-۷۹۷، بہشتی زیور حصہ چہارم ص ۶)۔

اگر کوئی مجنونہ ہے اور اس کا ولی لڑکا اور باپ دونوں ہوں اور مجنونہ کا نکاح کرانا چاہتے ہیں تو اس کا ولی لڑکا ہے کیونکہ ولی ہونے میں لڑکا باپ سے مقدم ہے: ”(قولہ: فيقدم ابن المجنونة على أبيها) هذا عندهما خلافاً لمحمد حيث قدم الأب، وفي الهندية عن الطحاوي: إن الأفضل أن يأمر الأب الابن بالنكاح حتى يجوز بلا خلاف“ (رد المحتار ۳/۷۶۷)۔

۸۔ کسی لڑکی کے یکساں درجے کے ایک سے زائد ولی ہوں اور اس کے نکاح کی صحت یا لزوم ولی کی اجازت پر موقوف ہو تو ان برابر درجے کے ولی میں سے ایک کی اجازت نکاح کی صحت یا لزوم کے لئے کافی ہے، سب کی اجازت اور اتفاق ضروری نہیں ہے۔ در مختار میں ہے:

”فرضا البعض من الأولياء قبل العقد أو بعده كالكل لثوته لكل كمالاً“ (رد المحتار ۳/۵۷۷) ”فأما إذا كانا في الدرجة سواء كالأخوين والعمين ونحو ذلك، فلكل واحد منهما على حباله أن يزوج، رضی الآخر أو سخط، بعد أن كان التزوج من كفو بمهر وافر، وهذا قول عامة العلماء“ (بدائع الصنائع ۲/۵۲۱) ”لو زوجت نفسها من غير كفو من غير رضا الأولياء لا يلزم، للأولياء حق

الاعتراض..... ولو رضی به بعض الأولیاء سقط حق الباقین فی قول أبی حنیفة
ومحمد و عند أبی یوسف لا یسقط“ (بدائع الصنائع ۲/۶۲۳)۔



مسئلہ ولایت

مولانا عبدالرشید قاسمی ☆

اقسام ولایت:

حنفیہ نے ولایت کی تین قسمیں کی ہیں:

۱- ولایت علی النفس، ۲- ولایت علی المال، ۳- ولایت علی النفس والمال۔

ولایت علی النفس:

معذور یا کم فہم لوگوں کی نگرانی کرنا اور ان کے معاملات کو درست طریقے پر انجام دینا مثلاً عقد نکاح، تعلیم، علاج و معالجہ اور دوسرے مشاغل، یہ ولایت باپ، دادا اور تمام اولیاء کو حاصل ہے۔

ولایت علی المال:

نافہم کمزور دماغ کے لوگوں کے مال کا انتظام کرنا مثلاً خرچ، حفاظت مال میں تصرف، تجارت وغیرہ، اور یہ ولایت باپ، دادا اور ان کے وصی اور قاضی کے وصی کو حاصل ہے۔

ولایت علی النفس والمال:

اس ولایت میں بھی کم فہم، کمزور دماغ، مریض وغیرہ کی ذات اور مال کی نگرانی ہوتی ہے، اور یہ ولایت صرف باپ اور دادا کو حاصل ہوتی ہے (اللقہ الاسلامی ۷/ ۱۸۷)۔

☆ رشید بکڈ پو، گورنمنٹی، کھیتا سرائے، ضلع جوہنپور، یوپی۔

شرائط ولایت:

ولایت نفس کی دو قسمیں ہیں: ایک ولایت اجبار اور دوسری ولایت اختیار، یا یوں کہئے کہ ایک ولایت واجب اور دوسری ولایت مستحب ہے۔ ولایت اجبار کا ثبوت چار شرطوں سے ہوتا ہے: قرابت، ملکیت، ولاء اور امامت، لہذا ولایت قرابت ثابت ہوتی ہے مولیٰ کی سبب قرابت سے۔ قرابت، قرابت قریبہ ہوگی جیسے باپ، دادا، بیٹا، یا قرابت بعیدہ ہوگی جیسے ماموں زاد اور چچا زاد بھائی۔

ولایت ملک: ولایت آقا کے لئے غلام پر ثابت ہوتی ہے، اسی وجہ سے آقا کو اختیار ہے کہ وہ اپنے غلام یا باندی کا عقد نکاح جبراً کر دے اور اگر غلام یا باندی از خود شادی کر لیں تو یہ آقا کی اجازت پر موقوف ہوگی، اور ولایت ملک آقا کو اس شرط پر حاصل ہوگی کہ آقا عاقل ہو بالغ ہو زیرک ہو، اگر آقا مجنون یا ضعیف العقل ہے تو اس کی ولایت کا ثبوت نہ ہوگا، اور اگر آقا نابالغ بچہ ہے تو وہ اپنے غلام اور باندی کی شادی پر قادر نہ ہوگا۔

ولایت ولاء:

اس کی بھی دو قسم ہے: ایک تو یہ کہ غلام کو آقا نے آزاد کر دیا، اب اس آزاد شدہ غلام کو ولاء حاصل ہوگا، اور دوسری ولاء کی قسم یہ ہے کہ آقا مر جائے یا اس کا کوئی وارث نہ ہو تو اس آزاد شدہ شخص کو اپنے آقا کی ولاء حاصل ہوگی۔

ولاء عتاقہ:

یہ حق شرعی ہے جو معتق کے لئے عتیق پر ثابت ہوتا ہے یہاں تک کہ معتق عتیق (آزاد شدہ) کا وارث ہوگا اور آزاد کرنے کے بعد بھی آقا کو اختیار ہے کہ وہ آزاد شدہ غلام جب کہ وہ نابالغ بچہ ہو یا مجنون ہو یا ضعیف العقل تو اس کا عقد نکاح کر دے، اور معتق کے لئے یہ ولایت اس شرط پر حاصل ہوگی کہ معتق عاقل اور بالغ ہو۔

ولاء موالات:

ایسے دو شخصوں کو حاصل ہوتی ہے جنہوں نے غلام کو اس شرط پر خریدا کہ غلام دونوں کی خدمت کرے گا، اب کسی وقت بھی اگر غلام نے جنایت کی تو یہ دونوں آقا تاوان ادا کریں گے، اور جب غلام مر جائے گا تو دونوں آقا وارث ہوں گے، اس ولایت کی بنا پر یہ شرط ہے کہ آقا بالغ، عاقل اور آزاد ہوں۔

ولایت امامت:

یہ ولایت امام عادل یا اس کے نائب کو حاصل ہوتی ہے، جیسے بادشاہ اور قاضی، انہیں شریعت مطہرہ کی جانب سے اجازت ہے کہ یہ ایسے لوگوں کا عقد نکاح کریں جن میں نکاح کی اہلیت نہ ہو مثلاً ضعیف العقل یا مجنون وغیرہ ہوں، بشرطیکہ ان کا کوئی ولی قریب نہ ہو، اور امام عادل یا اس کے نائب کو یہ ولایت درج ذیل حدیث کی بنا پر حاصل ہوتی ہے: ”السلطان ولی من لا ولی له“ (الفقہ الاسلامی ۷/۱۸۸)۔

۱- شریعت اسلامیہ میں ولایت کا مفہوم:

الولاية لغة إما بمعنى المحبة والنصرة كما في قوله تعالى: ”ومن يتول الله ورسوله والذين آمنوا فإن حزب الله هم المفلحون“، وقوله سبحانه: ”والمؤمنون والمؤمنات بعضهم أولياء بعض“۔

”وإما بمعنى السلطة والقدرة يقال: الوالي أي صاحب السلطة“۔

اور اصطلاح فقہاء میں ولایت کا مفہوم یوں ہے:

”القدرة على مباشرة التصرف من غير توقف على إجازة أحد ويسمى

متولي العقد الولي ومنه قوله تعالى: ”فليملل وليه بالعدل“ (الفقہ الاسلامی ۷/۱۸۶)۔

صاحب درمختار نے ولی کی لغوی تعریف دوست، اور عرفی تعریف عارف باللہ، اور شرعی

تعریف ولی ایسے شخص کو کہیں گے جو بالغ عاقل اور وارث ہو، سے کی ہے (درمختار ۲/۳۲۰-۳۲۱)۔

ولایت علی النفس کی شرطیں:

ولایت علی النفس چار شرطوں سے حاصل ہوتی ہے: قرابت، ملکیت، ولاء اور امامت۔

ولایت علی النفس کا دوسرا نام ولایت اجبار ہے، اور ولایت اجبار صغیرہ پر جائز ہے اگرچہ وہ شبہ ہو۔

”وولاية اجبار على الصغيرة ولو ثيباً ومعتوهة ومرفوقة“ (الدر المختار ۲/۳۲۱)۔

ولایت علی النفس میں ولی پر بھی چند شرطیں لاگو ہوں گی، یا یوں کہئے کہ ولی علی النفس کے لئے ضروری ہے کہ وہ بالغ اور عاقل اور لڑکے کی تربیت پر قادر اور اس کے اخلاق کی نگہبانی کرنے والا ہو، اور مولیٰ (جس کی سرپرستی کی جا رہی ہے) کے لئے شرط یہ ہے کہ وہ مسلمان ہو، اب اگر ولی علی النفس نابالغ اور ناقص یا سفیہ معذور ہو تو ان لوگوں کی ولایت اس کو حاصل نہیں ہوگی، کیونکہ یہ خود اس بات کا محتاج ہے کہ اس کی کوئی سرپرستی کرے، اور اسی طرح فاسق اور مجنون کو ولایت حاصل نہیں ہے، کیونکہ انہیں کچھ معلوم نہیں کہ یہ کر کیا رہے ہیں (الفقہ الاسلامی ۷/۴۷۸-۴۷۹)۔

۲- بالغوں کا عقد نکاح:

شریعت اسلامیہ نے بالغ لڑکے اور لڑکیوں کو خود اپنا نکاح کرنے کی اجازت دی ہے، اس مسئلہ کی بابت پہلے نصوص قرآنیہ اور احادیث نبویہ صلی اللہ علیہ وسلم ملاحظہ ہوں:

ارشاد ربانی ہے: ”والذین يتوفون منکم ويذرون أزواجاً يتربصن بأنفسهن أربعة أشهر وعشراً، فإذا بلغن أجلهن فلا جناح عليكم فيما فعلن في أنفسهن بالمعروف“ (سورہ بقرہ: ۲۳۳)۔

آیت بالا میں آئندہ شادی کا معاملہ واضح طور پر شوہر دیدہ عورت کے ہاتھ میں دیا گیا ہے، یعنی جب عدت ختم ہوگئی تو اب نکاح کی ترویج وغیرہ میں کوئی مضائقہ نہیں۔

”فإن طلقها فلا تحل له من بعد حتى تنكح زوجاً غيره“ (سورۃ بقرہ: ۲۳۰)۔
 اس آیت میں بھی نکاح کی نسبت عورت کی طرف کی گئی ہے کہ وہ عورت دوسرے مرد
 سے نکاح کر لے۔ تنکح (نکاح) یہاں اپنے اصطلاحی شرعی معنی میں یعنی عقد نکاح کے مرادف نہیں
 بلکہ اپنے اصلی اور لغوی معنی میں یعنی ہم بستری کے مرادف ہے، محض عقد کا مفہوم تو خود لفظ زوجاً
 سے نکل آتا ہے، تنکح سے مقصود ہم بستری کو ظاہر کرنا ہے۔

”العقد فهم من زوجاً والجماع من تنكح يحتمل أن تفسير النكاح
 بالإصابة“ (تفسیر ماجدی ۱/۲۳۳)۔

”فلا تعضلوهن أن ينكحن أزواجهن إذا تراضوا بينهم بالمعروف“
 (سورۃ بقرہ: ۲۳۲)۔

اس آیت میں بھی نکاح کا معاملہ عورت کے حوالہ کر دیا گیا ہے مگر معروف کی قید کے
 ساتھ، اگر وہ شریفانہ دستور کے موافق نکاح کر رہی ہے تو اس میں رکاوٹ کی ضرورت نہیں ہے۔
 أزواجهن: یعنی ان کے تجویز کئے ہوئے شوہر، عام اس سے کہ وہ نئے ہوں یا وہی
 پرانے ہوں جو ایک بار انہیں چھوڑ چکے ہوں۔ ”أي الذين يرغبون منهم ويصلحون لهن“۔
 ينكحن، اس لفظ سے معلوم ہوا کہ عورتیں خود بھی اپنا نکاح کر سکتی ہیں، اور علماء احناف
 کا استدلال یہیں سے ہے کہ نکاح بغیر ولی کے بھی جائز ہے، ”قد دلت هذه الآية من وجوه
 على جواز النكاح اذا عقدت على نفسها بغير ولي ولا إذن وليها أحدها إضافة
 العقد إليها من غير شرط إذن الولي واحتج لها أصحاب أبي حنيفة على أن
 تزوج المرأة نفسها“ (قرطبی، تفسیر ماجدی ۱/۴۳۸، الجصاص)۔

حدیث میں ہے: ”الایم أحق بنفسها من وليها والبكر تستأذن في نفسها
 وإذنها صماتها“ (مسلم: کتاب النکاح، ۴۵۵)

نظریات فقہاء:

امام ابوحنیفہؒ اور امام ابو یوسفؒ نے فرمایا کہ آزاد مکلفہ (بالغہ عاقلہ) کا عقد نکاح بلا رضامندی ولی نافذ ہو جائے گا اور یہی ظاہر الروایہ ہے۔

احناف کی متن المتون کتاب کنز الدقائق میں اسی کی یوں ترجمانی کی گئی ہے:

”نفذ نکاح حرۃ مکلفۃ بلا ولی ولا تجبر بالغۃ بالنکاح ومن نکحت غیر کفوۃ فرق الولی“ (کنز الدقائق ۱۰۲)۔

عاقلہ بالغہ بلا کفو شادی کر لے تو یہ عقد فاسد ہوگا اگرچہ بعد میں ولی راضی ہو جائے لیکن بعد العقد ولی کی رضامندی عقد کو صحیح نہیں کرے گی۔

ڈاکٹر وہبہ زحیلی اور محققین کی رائے میں یہی قول مفتی بہ ہے۔

”والمفتی بہ أن المرأة إذ عزوجت غیر کفوۃ وقع العقد فاسداً فلو رضی الولی بعد العقد لا یقلب صحیحاً“۔

شیخین کی ظاہر الروایہ میں بنیاد یہ ہے:

”الایم أحق بنفسها من ولیها والبکر تستأمر فی إذنھا وإذنھا صماتھا۔

والایم التي لا زوج لها بکراً کانت أو ثیباً“۔

حدیث بالا اس امر پر دلالت کرتی ہے کہ عورت اپنے عقد نکاح کا حق رکھتی ہے۔

شیخین کی دلیل عقلی ملاحظہ ہو:

عورت تمام تصرفات مالیہ میں کامل اہلیت رکھتی ہے، مثلاً بیع، اجارہ، رہن، سلم وغیرہ،

لہذا یہ خود اپنا نکاح کرنے کی اہلیت رکھتی ہے کیونکہ نکاح اس کا حق خاص ہے اور وہ اپنے حق

خاص میں تصرف کر رہی ہے (الفقہ الاسلامی ۱/ ۱۹۴)۔

جمہور کی رائے ان کے خلاف ہے۔

جمہور کی رائے یہ ہے کہ بلا اجازت ولی نکاح صحیح نہ ہوگا، عورت خود اپنے نکاح کی اور

نہ دوسرے کی مالک ہے اور نہ ہی اپنے عقد نکاح میں کسی کو وکیل بنا سکتی ہے، لہذا اگر عاقلہ بالغہ نے ایسا کیا تو نکاح صحیح نہ ہوگا، اور یہ رائے صحابہ کرام کی ایک بڑی جماعت کی ہے، مثلاً عبد اللہ ابن مسعود، عبد اللہ ابن عمر، عبد اللہ ابن عباس، حضرت ابو ہریرہ، عائشہ صدیقہ رضی اللہ تعالیٰ عنہم۔ اور تابعین کی ایک کثیر جماعت اسی رائے کی حامل ہے، مثلاً سعید ابن مسیب، حسن بصری، عمر ابن عبد العزیز، جابر ابن زید، سفیان ثوری، ابن ابی لیلیٰ، ابن شبرمہ، عبد اللہ ابن مبارک، عبید اللہ العنبری، اسحاق اور ابو عبیدہ رحمہم اللہ تعالیٰ ہیں، ان کے دلائل ملاحظہ فرمائیے:

”حدیث عائشہ و ابي موسى و ابن عباس: لا نکاح إلا بولي“۔

”حدیث عائشہ: ایما امرأة نکحت بغير إذن وليها فنکاحها باطل باطل باطل“۔

احادیث بالا کے مطابق اگر کسی عاقلہ بالغہ نے بلا اجازت ولی عقد کیا اور شوہر نے جماع بھی کیا تو مہر ثابت ہو جائے گی۔

”وحدیث ابي هريرة: لا تزوج المرأة نفسها وإن الزانية هي التي تزوج

نفسها“۔

تطبیق آراء:

احناف اور جمہور کے دلائل اور ان کی آراء میں بظاہر تضاد معلوم ہوتا ہے مگر تضاد نہیں ہے بلکہ ان میں تطبیق ممکن ہے، اس سلسلے میں سب سے پہلی بات تو یہ کہ جن حدیثوں میں بلا اجازت ولی نکاح کو باطل قرار دیا گیا ہے وہ حدیثیں سنداً اتنی قوی نہیں ہیں جتنی وہ حدیثیں ہیں جن میں بالغہ کو بلا اجازت ولی نکاح کی اجازت دی گئی ہے۔

دوسری بات یہ کہ ولی سے اجازت ولی حدیث کو امام ابو حنیفہ نے صغیرہ اور کمزور دماغ لڑکی یا لونڈی وغیرہ پر محمول کیا ہے اور دوسری حدیث کو عاقلہ بالغہ راشدہ پر، اس لئے ان میں کوئی تضاد نہیں ہے بلکہ اس طرح دونوں حدیثوں پر عمل ہو جاتا ہے۔

تیسری بات یہ کہ جمہور کے نزدیک بھی اگر کسی عاقلہ بالغہ نے بلا اجازت ولی عقد کر لیا اور شوہر نے جماع بھی کیا تو جمہور کے نزدیک عورت کے لئے مہر کا ثبوت ہوگا۔ معلوم یہ ہوا کہ اصلاً نکاح صحیح نہ ہونے پر اختلاف نہیں ہے بلکہ استحبابی طور پر اختلاف ہے کہ عاقلہ بالغہ کے لئے مستحب ہے کہ وہ اولیاء کے واسطے سے نکاح کرائیں ورنہ ثبوت مہر کا مطلب کیا ہوگا۔

نابالغوں کا عقد نکاح:

اس بابت بھی پہلے ایک نص قرآنی اور حدیث نبوی ﷺ ملاحظہ فرمائیے:

قرآن مجید میں ہے: ”وَاللَّاتِي يَتَّسِنُ مِنَ الْمَحِيضِ مِنْ نَسَائِكُمْ إِنْ أَرْتَبْتُمْ

فَعَدَّتْهُنَّ ثَلَاثَةَ أَشْهُرٍ وَاللَّاتِي لَمْ يَحْضَنْ“ (سورہ طلاق: ۴)۔

ظاہر ہے عدت کا تعلق طلاق یا موت سے ہونا چاہئے، قرآن کریم کی آیت بالا سے

نابالغہ کے نکاح کا جائز ہونا بتلا دیا گیا ہے، نیز حدیث رسول ﷺ سے بھی اس کی تائید ہوتی ہے۔

”عن عائشة أن النبي ﷺ تزوجها وهي بنت سبع سنين وزفت إليه

وهي بنت تسع سنين ولعبها معها ومات عنها وهي بنت ثمانين عشر“ (مشکوٰۃ ۲۷۰/۲)۔

حضرات ائمہ اس امر پر متفق نظر آتے ہیں کہ جن کے اندر خود عقد نکاح کرنے کی

اہلیت نہ ہو یا ناقص ہو، خواہ صغیر یا جنون یا دماغی کمزوری وغیرہ کوئی بھی سبب ہو تو ان پر ولایت

اجبار جائز ہوگی اور وہ از خود نکاح کرنے کے مکلف نہ ہوں گے۔ سیدنا امام مالک مجنون، مجنونہ کی

بابت فرماتے ہیں کہ اس کی صحت کا انتظار کیا جائے گا، اگر افاقہ ہو گیا تو اجازت لی جائے گی اور

اس کی رضا مندی سے شادی کر دی جائے گی، کیونکہ فقہاء مالکیہ کے نزدیک ولایت اجبار کی علت

بکارت اور صغر ہے۔

فقہاء شافعیہ نے ثیبہ صغیرہ کو اس حکم سے مستثنیٰ کر دیا کیونکہ ان کے نزدیک ولایت

اجبار کی علت صرف بکارت ہے اور ثیبہ صغیرہ میں یہ علت نہیں پائی جاتی ہے، اور اس کا حکم یہ ہے کہ وہ خود شادی نہیں کرے گی جب تک بالغ نہ ہو، اور اگر ولی نکاح کر رہا ہے تو اجازت لینا ضروری ہے، دلیل یہ حدیث ہے:

”الثیب أحق بنفسها من وليها، والبكر تستأذن في نفسها وإذنها سكوتها“۔

فقہاء حنابلہ کی رائے مالکیہ کی رائے ہے، ان کے یہاں بھی ولایت اجبار کی علت بکارت اور صغر ہے، لہذا باپ کے لئے جائز ہے کہ اپنی باکرہ لڑکیوں کا عقد بلوغ کے بعد بلا ان کی اجازت کے کر سکتا ہے، دلیل یہ ہے:

”الایم أحق بنفسها من وليها والبكر تستأمر وإذنها صماتها“۔

فقہاء حنفیہ، مالکیہ، حنابلہ اس امر پر متفق ہیں کہ ولایت اجبار صغیر اور صغیرہ اور مجنون کبیر اور مجنونہ کبیرہ، صغیرہ خواہ باکرہ ہو یا ثیبہ، پر ہے، اور ولایت اجبار عاقل بالغ اور عاقلہ بالغہ پر نہیں ہوتی ہے کیونکہ ان کے نزدیک ولایت اجبار کی علت صغر اور وہ اعذار ہیں جو اس کے ہم معنی ہوں مثلاً جنون، ضعیف العقلی وغیرہ۔

باکرہ بالغہ عاقلہ پر ولایت اجبار جمہور کے نزدیک ثابت ہوتی ہے کیونکہ ان کی علت بکارت ہے، اور حنفیہ کے نزدیک یہ علت ثابت نہیں ہوگی۔

خلاصہ کلام: اسلامی شریعت نے عاقل بالغ، عاقلہ بالغہ کو از خود نکاح کرنے کی اجازت دی ہے بشرطیکہ کفالت، مہر مثل وغیرہ کی رعایت کریں، اور نابالغ، نابالغہ، ضعیف العقل، سفیہ، مجنون، مجنونہ وغیرہ کو از خود شادی کرنے کی اجازت نہیں دی ہے، لیکن اس کا یہ مطلب نہیں ہے کہ اولیاء من مانی جہاں چاہیں شادی کریں بلکہ ان پر بھی عموماً شرائط بالانافذ ہوتی ہے۔

(الف) فقہاء احناف کے نزدیک لڑکی پر ولی کی ولایت پندرہ سال پورے ہونے یا علامات بلوغ میں سے کسی علامت کے ظاہر ہونے پر ختم ہو جاتی ہے بشرطیکہ لڑکا عاقل، مامون علی النفس ہو، ورنہ ولایت باقی رہتی ہے۔ لڑکی پر ولی کی ولایت عقد نکاح کے بعد ختم ہو جاتی ہے، ولی

نے جب لڑکی کا عقد کر دیا تو شوہر کا حق ہے کہ وہ اسے اپنے گھر میں ٹھہرائے، اور اگر لڑکی کا عقد نہیں ہوا مگر وہ مسنہ مامون علی النفس ہے تو اس کے لئے جائز ہے کہ وہ تنہا رہائش اختیار کرے یا اپنی ماں کے ساتھ رہے۔

(ب) عاقلہ بالغہ لڑکی جو اپنے نفس پر اختیارات رکھتی ہے اگر وہ از خود نکاح کر لیتی ہے تو شرعاً معتبر ہو جائے گا، اس سلسلے میں علامہ ابن ہمام امام ابو حنیفہ علیہ الرحمہ سے دو فقہی روایتیں نقل فرماتے ہیں:

”عن أبي حنيفة تجوز مباشرة البالغة العاقلة عقد نكاحها ونكاح غيرها مطلقاً إلا أنه خلاف المستحب وهو ظاهر المذهب ورواية الحسن انعقدت مع كفاء جاز ومع غيره لا يصح واختيرت للفتوى“ (فتح القدير ۲/۲۵۵)۔

اسی طرح انہوں نے امام ابو یوسف سے تین روایتیں اور امام محمد سے دو روایتیں نقل کی ہیں (ایضاً ۲/۲۵۶)۔

علامہ ابن ہمام کہتے ہیں کہ امام محمد سے ظاہر مذہب کی طرف رجوع مروی ہے، علامہ کے نزدیک ائمہ ثلاثہ متفق ہیں مطلقاً جواز پر، خواہ عاقلہ بالغہ نے کفو میں شادی کی ہو یا غیر کفو میں، لیکن روایت حسن کو ترجیح دی گئی ہے..... لہذا اگر عاقلہ بالغہ نے از خود نکاح کیا وہ بھی مہر مثل اور کفو میں تو یہ نکاح درست ہوگا، اور اگر غیر کفو یا مہر مثل سے کم پر کیا تو فتویٰ کے اعتبار سے یہ نکاح صحیح نہیں ہوگا (ایضاً)۔

مسئلہ بالا کی ترجمانی علامہ شامی یوں کر رہے ہیں:

”فإن حاصله أن المرأة إذا تزوجت نفسها من كفاء لزوم على الأولياء وإن زوجت من غير كفاء لا يلزم أو لا يصح“ (شامی ۱/۴۳۶)۔

(ج) عاقلہ بالغہ نے ولی کی اجازت کے بغیر اپنا نکاح کر لیا اور جب ولی کو اس نکاح کا علم ہوا تو اس نے اس نکاح سے اگر اتفاق کر لیا تو صحیح ہے، اور اگر رد کر دیا تو شرعاً اس رد کا نکاح

پر کوئی اثر نہ ہوگا (تفصیل کے لئے دیکھئے: الحلیۃ الناجزۃ، ۱۰۵)۔

۳- عاقلہ بالغہ کے از خود نکاح کر لینے کی صورت میں اولیاء کو اس نکاح پر حق اعتراض صرف دو صورتوں میں حاصل ہوتا ہے:

ایک یہ کہ عاقلہ بالغہ نے از خود نکاح غیر کفو میں یا مہر مثل سے کم پر کیا ہو۔
دوسرا یہ کہ عاقلہ بالغہ نے کفو میں عقد نکاح کیا لیکن مہر مثل سے کم پر، اگر شوہر نے قبول کر لیا تو عقد لازم ہو جائے گا، اور اگر قبول نہ کیا تو یہ مقدمہ قاضی کے پاس جائے گا تاکہ قاضی نکاح فسخ کر دے (فقہ النہ ۲/۱۱۳)۔

اور اگر اس عاقلہ بالغہ کا کوئی وارث نہ ہو یا بالکل کوئی ولی ہی نہ ہو یا ولی ہو مگر وہ عصبہ میں سے نہ ہو تو ان میں سے کسی کو بھی حق اعتراض حاصل نہیں ہوگا، خواہ وہ عورت کفو میں یا غیر کفو میں نکاح کرے، مہر مثل یا اس سے کم پر کرے کیونکہ معاملہ اس حالت میں تنہا اسی کی طرف لوٹتا ہے اور وہ اپنے حق خاص میں تصرف کی مالک ہے، اور چونکہ اس کے لئے ایسا کوئی ولی بھی نہیں ہے جو غیر کفو میں شادی کرنے سے منع کرے لہذا معاملہ ساقط ہو جائے گا (ایضاً)۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو دیکھا یہ جائے گا کہ اولیاء میں سے کس ولی نے یہ نکاح کیا ہے، اگر باپ دادا نے عقد کیا ہے تو لڑکی کو نکاح فسخ کرانے کا حق نہیں ہے، اور اگر باپ دادا کے علاوہ نے نکاح کیا ہے تو لڑکی کو حق فسخ حاصل ہے، اسی کو صاحب ہدایہ یوں فرماتے ہیں:

”فإن زوجهما الأب أو الجد یعنی الصغير والصغيرة فلا خيار لهما بعد بلوغهما لأنهما كاملا الرأي وافر الشفقة“ (ہدایہ بر فتح القدر ۳/۲۹۶، شرح وقایہ ۲/۲۳، اور مزید تفصیل کے لئے دیکھئے: فقہ النہ ۲/۱۱۳)۔

۵- خیاب بلوغ کا حق لڑکی کو بعد البلوغ فوراً حاصل ہوتا ہے اگر وہ اپنی ناخوشی و ناراضگی کا اظہار کر دے تو نکاح فسخ کرا سکتی ہے، اور اگر اس میں تاخیر کی تو پھر یہ حق اس کو حاصل نہ ہوگا۔

”ولا يمتد خيارها إلى آخر المجلس وإن جهلت بالخيار“ (شرح وقایہ ۲۴/۲)۔

نیز صاحب در مختار کا قول یہ ہے کہ باکرہ بالغہ کو جب اس کے نابالغی کے زمانے کے عقد نکاح کا علم ہوا اور وہ خاموش رہی تو خيار بلوغ باطل ہو گیا، اور اگر اس نے مہر کے بارے میں سوال کیا خلوت سے پہلے یا خود مہر کا سوال شوہر سے کر دیا یا یہ معاملہ گواہوں کے حوالہ کیا تو اس کا خيار باطل نہیں ہوگا (در مختار ۳۳۵/۳)۔

حکیم الامت حضرت مولانا تھانوی علیہ الرحمہ نے الحیلۃ الناجزۃ میں اس مسئلہ کو مفصلاً بیان فرمایا ہے:

اس لڑکی کو جب بھی علم ہو اور فی الحال فوراً زبان سے کہنا شرط ہے البتہ کھانسی، چھینک وغیرہ کی وجہ سے یا کسی نے جبراً منہ بند کر دیا ہو جس کی وجہ سے وہ بولنے پر قادر نہ ہو تو اس تاخیر کی وجہ سے خيار فسخ باطل نہیں ہوتا، اور اگر بلا مجبورعی کے زبان سے کہنے میں ذرا بھی دیر کی تو یہ اختیار باطل ہو جائے گا، اگر غلط بیانی کر کے نکاح فسخ کرالے گی تو سخت گنہگار ہوگی (الحیلۃ الناجزۃ ۱۰۰)۔

امام محمدؒ کے نزدیک خيار ممتد ہوگا یعنی وہ لڑکی جان لے کہ اس کے لئے خيار ہے۔

”وقال محمد أن خيارها ممتد إلى أن تعلم أن لها خياراً“ (شامی ۳۳۷/۳)۔

اگر قریب تر ولی زندہ ہو اور نسبتاً دور کے ولی نے لڑکی کے یا لڑکی کا نکاح کر دیا تو یہ نکاح قریب تر ولی کی اجازت پر موقوف ہوگا۔

”فلو زوج الأبعد حال قيام الأقرب توقف على إجازته“ (رد المحتار ۳۳۱/۳)۔

۶- باپ دادا نے نابالغ بچوں کی شادی کسی دباویا لالچ یا مفاد کی خاطر، یا باپ دادا معروف بسوء الاختیار ہوں، ماجن اور فاسق معہک ہوں، یا نشہ یا جنون کی حالت میں کیا ہو تو یہ نکاح باطل ہو جائے گا (دیکھئے: در مختار ۳۳۰/۳)۔

معروف بسوء اختیار، ماجن اور فاسق متہتک ہونے سے مراد یہ ہے کہ ولی بے باک اور بے غیرت قسم کا ہو، اس کو گناہ کرنے میں کوئی شرم نہ ہوتی ہو۔

نیز وہ لالچی قسم کا ہو یعنی یہ بات مشہور ہو کہ وہ لالچ اور ذاتی مفادات میں غلط جگہوں پر شادی کرتا ہے، وہ ہوش و حواس کی حالت میں اپنے نابالغ بچوں کا نکاح نہیں کرتا ہے بلکہ نشہ کی حالت میں کرتا ہے، یا اکثر و بیشتر جنون کی وجہ سے اس کے ہوش و حواس کا کوئی بھروسہ ہی نہیں رہتا۔

حضرت حکیم الامت علیہ الرحمہ نے بھی معروف بسوء الاختیار کا مطلب یہی بیان کیا ہے کہ یہ ایسا شخص ہے جو معاملات میں لالچ وغیرہ کی وجہ سے مصلحت اور انجامِ نبی کو مد نظر نہیں رکھتا (الحیلة الناجزة ۹۸)۔

۷۔ اولیاء میں باہم ترتیب یوں ہے:

لڑکے اور لڑکی کا ولی سب سے پہلے باپ ہے، اگر باپ نہ ہو تو دادا، اور دادا نہ ہو تو پردادا، اگر ان میں سے کوئی نہ ہو تو حقیقی بھائی، اور وہ نہ ہوں تو باپ شریک بھائی، اگر یہ نہ ہوں تو حقیقی چچا، اگر یہ نہ ہوں تو باپ شریک چچا، اگر یہ نہ ہوں تو پھر بھتیجہ، اگر بھتیجہ نہ ہو تو بھتیجہ کا لڑکا ولی ہوگا، بھتیجوں کے سلسلے میں یہ بات ملحوظ رہے کہ ان کا بالغ ہونا ضروری ہے۔


اگر یہ نہ ہوں تو پھر باپ یا دادا کا حقیقی یا باپ شریک چچا ولی ہوگا، اگر یہ بھی نہ ہوں تو باپ کے چچا زاد بھائی یا چچا ولی ہوں گے۔

اگر مذکورہ بالا لوگوں میں سے کوئی نہ ہو تو پھر ماں ولی ہوگی، ماں نہ ہو تو نانی، پھر دادی، پھر نانا، پھر حقیقی بہن، پھر باپ شریک بہن، پھر ماں شریک بھائی بہن، پھر پھوپھی، پھر ماموں، پھر خالہ، پھر پھوپھی زاد بھائی، پھر ماموں زاد بھائی، پھر خالہ زاد بھائی۔

اگر یہ لوگ بھی نہ ہوں تو پھر بادشاہ یا اس کا نائب یا قاضی کیونکہ قاضی بھی بادشاہ کا مسلمانوں کے لئے ولی ہوتا ہے، حدیث میں ہے: السلطان ولی من لا ولی له۔

اولیاء کی یہ ترتیب صاحبین کی رائے کے مطابق ہے:
 امام ابوحنیفہؒ نے کہا کہ عصبات کے علاوہ ذوی الارحام کو بھی ولایت حاصل ہے (الفقہ
 الاسلامی ۷/۱۹۹)۔

۸- کسی لڑکی کے اگر یکساں درجہ کے ایک سے زائد ولی ہوں مثلاً دو سگے بھائی، اور
 دونوں اپنی نابالغ بہن کا نکاح جدا جدا جگہ کرنا چاہتے ہیں تو جو پہلے نکاح کرے گا اس کا نکاح صحیح
 ہو جائے گا، اور اگر دونوں ایک ہی جگہ کرنا چاہتے ہیں تو دونوں کو ایک دوسرے سے مشورہ کر کے
 نکاح کرنا چاہئے، اور اگر بلا مشورہ کئے کسی نے کر دیا تو دوسرے کی اجازت پر نکاح موقوف رہے گا،
 اور اگر دونوں دو الگ جگہ کرنا چاہتے ہیں اور ایک ہی وقت میں دونوں نے اس کا نکاح دو الگ
 جگہ کر دیا تو دونوں کا نکاح باطل ہو جائے گا۔



مسئلہ ولایت

مولانا اسعد اللہ قاسمی

۱- ولایت کا مفہوم:

ولی کا اطلاق لغت میں بہت سے معانی پر ہوتا ہے، چنانچہ ولی کے لغوی معنی محبت کرنے والا، دوست، مددگار، پڑوسی، حلیف، تابع، اور وہ شخص جو کسی کام کا منتظم اور ذمہ دار ہو (المجدعربی، ۹۱۹)۔

اصطلاح صوفیاء میں ولی اس شخص کو کہا جاتا ہے جس کو اللہ تعالیٰ کی مع اس کی صفات کے مکمل معرفت حاصل ہو اور حسب مقدر خیر کے کاموں پر عمل پیرا ہو اور گناہوں سے بچتا ہو اور لذات و خواہشات میں بالکلیہ مشغول نہ ہو (شرح عقائد شیخ، ۱۳۲، ۱۸۵)۔

اور اسلامی شریعت میں ولی اس عاقل بالغ وارث شخص کو کہتے ہیں جس کے اندر اپنا حکم دوسرے پر نافذ کرنے کی صلاحیت و اہلیت موجود ہو، اور جس پر حکم نافذ کیا جائے اس کا اس حکم سے راضی ہونا ضروری نہیں۔ مجنون، غلام، نابالغ اور کافر کے اندر مسلمان پر تنفیذ کی صلاحیت نہیں تو وہ کسی کے ولی بھی نہیں ہو سکتے، علامہ ترمذی فرماتے ہیں: "الولی هو البالغ العاقل الوارث، والولاية تنفیذ القول علی الغیر شاء أو أبی" (تویر الابصار، ۵۳)۔

☆ مدرسہ قاسمیہ تعلیم الاسلام، سٹھلہ، موانہ، ضلع میرٹھ۔ ۲۵۰۳۰۲، یوپی۔

ولایت علی النفس کی شرائط:

ولایت علی النفس کے لئے تین شرطیں ہیں:

۱۔ عقل، ۲۔ بلوغ، ۳۔ وراثت۔

پس ان تین شرائط کی وجہ سے پاگل، بچہ، غلام اور کافر نکل گئے۔ غلام اور کافر تیسری شرط سے نکلے ہیں کیونکہ غلام کسی کا وارث نہیں ہوتا، اسی طرح کافر بھی کسی مسلم کا وارث نہیں ہوتا، علامہ ابن ہمام فرماتے ہیں:

”والولي العاقل البالغ الوارث فخرج الصبي والمعتوه والعبد والكافر علی المسلمة“ (فتح القدیر ۱۵۷/۳)۔

مگر علامہ شامی کو تیسری شرط پر اشکال ہے، وہ فرماتے ہیں کہ وراثت شرط نہیں ہونی چاہئے، کیونکہ اس کی وجہ سے حاکم نکل جاتا ہے، اس لئے کہ وہ وارث نہیں ہوتا، پھر علامہ شامی فرماتے ہیں کہ یہ شرائط اگر جہت قرابت کے ساتھ خاص کی جائے تو پھر ان شرائط کا ہونا ٹھیک ہے، تو گویا کہ تعریف جہت قرابت کے ساتھ خاص ہوگی، چنانچہ بہتر یہی ہے کہ صرف عقل اور بلوغ کو ہی شرط قرار دیا جائے (رد المحتار ۱۵۳/۶، ۵۷۹)۔

۲۔ ولایت کس پر ہوتی ہے اور کس پر نہیں؟

لڑکا اور لڑکی اگر حد بلوغ کو نہیں پہنچے اور حد بلوغ کی جو علامتیں ہیں ان میں سے ابھی کوئی ظاہر نہیں ہوئی تو ایسے لوگ اپنا نکاح خود نہیں کر سکتے بلکہ ان کے نکاح کا اختیار ان کے اولیاء کو ہوگا، اگر مذکورہ لوگ خود نکاح کریں گے تو ولی کی اجازت پر موقوف ہوگا، اور جن پر ولایت ہے ان کی وضاحت کرتے ہوئے علامہ ہسکلفی فرماتے ہیں:

” (وهو) أي الولي (شرط) صحة (نكاح صغير ومجنون ورقيق) لا مکلفة الخ“ (رد مختار ۱۵۵/۳)۔

اور جن لوگوں پر ولی کو ولایت اجبار حاصل نہیں ہوتی وہ آزاد، عاقل، بالغ لڑکے اور

لڑکیاں ہیں، ان کو ولی مجبور نہیں کر سکتا اور ان لوگوں کو اپنا نکاح وغیرہ خود کرنے کا اختیار کلی حاصل ہوتا ہے، یہ لوگ اپنی مرضی سے اپنی صوابدید کے مطابق جہاں چاہیں نکاح کر سکتے ہیں اور ان کا کیا ہوا نکاح صحیح اور درست ہوتا ہے، کیونکہ ایسے افراد کو اپنے تمام تر حقوق میں تصرف کرنے کا اختیار ہوتا ہے اور نکاح بھی ایک حق اور معاملہ ہے تو اس میں بھی تصرف کرنے اور نکاح کرنے کا اختیار ہوگا، صاحب ہدایہ فرماتے ہیں:

”وينعقد نكاح الحرة العاقلة البالغة برضاها وإن لم يعقد عليها ولي
بكرًا كانت أو ثيباً عند أبي حنيفة وأبي يوسف في ظاهر الرواية“ (ہدایہ) صاحب
فتح القدیر علامہ ابن ہمام نے اس مسئلہ کی وضاحت فرماتے ہوئے سات روایات نقل فرمائی ہیں
(فتح القدیر ۳/۱۵۷، نیز دیکھئے: بدائع ۲/۲۴۷)۔

(الف) لڑکا اور لڑکی کے مابین کیا کچھ فرق ہے؟

لڑکا اور لڑکی کے درمیان خواہ ولایت اجبار ہو یا ولایت ندب و استحباب دونوں میں کوئی خاص فرق نہیں جس کو تحریر میں لایا جائے، البتہ اتنی بات ہے کہ اللہ تبارک و تعالیٰ نے لڑکی کے اندر لڑکا کے مقابلہ میں کچھ زیادہ شرم و حیا رکھی ہے، پس اس شرم و حیا کا لحاظ کرتے ہوئے لڑکی از خود اپنا نکاح نہ کرے بلکہ ولی سے اپنے نکاح کے بارے میں مطالبہ کرے، اس کی وجہ سے لڑکی برائی سے بچی رہے گی جو اعزہ و اقارب کے لئے باعث عار ہے۔

”ولها اختيار الأزواج وإنما يطالب الولي بالتزويج كى لا تنسب إلى
الوقاحة“ (ہدایہ ۳/۱۵۸ و بمعناہ فی البدائع ۲/۲۴۸)۔

خلاصہ یہ کہ لڑکی کے لئے یہ مناسب ہے کہ وہ ولی سے نکاح کا مطالبہ کرے۔

ولایت کا خاتمہ کب ہوتا ہے؟

جب لڑکا اور لڑکی بالغ ہو جائیں، یا اگر پاگل تھے تو عاقل ہو جائیں، یا اگر غلام تھے تو آزاد ہو جائیں تو بالغ، عاقل اور آزاد ہوتے ہی ان پر سے ولایت اجبار ختم ہو جائے گی، اب

ولی کے لئے جائز نہیں ہوگا کہ وہ مذکورہ لوگوں کو کسی چیز پر یا نکاح پر مجبور کرے، البتہ صرف مشورہ دے سکتا ہے، یا پھر مذکورہ لوگ خود ہی ولی سے مطالبہ کریں کہ ہمارا نکاح کر دو تو پھر ولی کا نکاح کرنا صحیح ہوگا (دیکھئے: بدائع الصنائع ۲/۲۳۳-۲۳۸)۔

(ب) بغیر ولی کی رضا کے لڑکی کا از خود نکاح کرنا کیسا ہے؟

جب لڑکی عاقلہ بالغہ ہو جاتی ہے تو شریعت کے قوانین اور احکام اس کے اوپر لازم اور ضروری ہو جاتے ہیں، عبادات بھی، معاملات بھی اور حدود و قصاص بھی، ان سب کا اجراء عاقلہ بالغ لڑکی پر ہونے لگتا ہے، لہذا جب یہ سب کچھ ہونے لگتا ہے تو پھر لڑکی کو اپنے حقوق میں تصرف کرنے کا بھی اختیار ہو جاتا ہے، اور نکاح بھی ایک حق ہے، تو ایسی لڑکی کا اپنے ولی کی مرضی کے بغیر از خود نکاح کر لینا جائز اور درست ہے، اور از خود نکاح کر لینے کی وجہ سے لڑکی گنہگار بھی نہیں ہوگی اور نکاح بھی درست ہوگا (ہدایہ ۳/۱۵۷، ۱۵۸)۔

(ج) لڑکی کے از خود کئے ہوئے نکاح سے ولی کا اتفاق و اختلاف اور اس کا اثر:

عاقلہ بالغ لڑکی پر کسی کو ولایت اجبار حاصل نہیں ہے بلکہ اس کو مکمل اختیار ہے کہ وہ اپنی صوابدید کے مطابق جہاں چاہے جس سے چاہے نکاح کر لے، ولی اس کو مجبور نہیں کر سکتا، خواہ ولی اس سے متفق ہو یا اختلاف کرتا ہو، ولی کے اختلاف کرنے کی وجہ سے نکاح پر کوئی اثر نہ پڑے گا بلکہ نکاح بدستور قائم رہے گا، کیونکہ عورت عاقلہ بالغہ کو اپنے حقوق میں تصرف کرنے کا مکمل اختیار ہے لہذا نکاح بھی ایک حق ہے تو اس میں بھی تصرف کرنے کا اختیار ہوگا۔

علامہ برہان الدین ابوالحسن علی ابن ابوبکر صاحب ہدایہ فرماتے ہیں:

”ووجه الجواز أنها تصرفت في خالص حقها وهي من أهله لكونها

عاقلة مميّزة، ولهذا كان لها التصرف في المال ولها اختيار الأزواج“ (ہدایہ

۳- کیا لڑکی کے از خود کئے ہوئے نکاح پر ولی کو حق اعتراض ہے:

فقہاء کرام یہ لکھتے ہیں کہ اگر عاقلہ بالغہ لڑکی از خود اپنا نکاح ہم پلہ کفو میں کر لیتی ہے تو اس پر کسی کو حق اعتراض نہیں ہے، اور اگر غیر کفو میں نکاح کرتی ہے تو پھر ولی کو اعتراض کا حق ہوتا ہے اور ولی کو حق فسخ نکاح بھی ہوتا ہے، اور علت یہ بیان کی ہے کہ غیر کفو میں نکاح کر لینے کی صورت میں ولی کو شرم اور عار محسوس ہوتی ہے، چنانچہ صاحب ہدایہ فرماتے ہیں:

(وإذا زوجت نفسها من غير كفء فلا أولياء أن يفرقوا بينهما) دفعاً

لضرر العار عن أنفسهم“ (ہدایہ ۳/۱۸۷)۔

اشکال: اس مسئلہ میں اگر ذرا غور و فکر سے کام لیا جائے اور سوچا جائے تو یہ بات سمجھ میں آتی ہے کہ فقہاء کرام غیر کفو میں نکاح کرنے کی صورت میں جو علت ”دفعاً لضرر العار عن أنفسهم“ بیان کرتے ہیں یہ علت ایک اور جگہ بھی موجود ہے، وہ جگہ یہ ہے کہ مثلاً اگر کوئی لڑکی نافرمان اور فاسق ہے اور گھر سے بھاگ جاتی ہے خواہ تنہا بھاگے یا کسی ہم کفو لڑکے کے ساتھ بھاگ جائے اور پھر عدالت میں جا کر یا ویسے ہی کسی جگہ جا کر شرائط نکاح کے ساتھ گواہوں کی موجودگی میں ہم کفو کے ساتھ ایجاب و قبول کر لے تو یہ نکاح عند الاحناف صحیح اور درست ہوتا ہے، حالانکہ اس صورت میں بھی تو اولیاء کے لئے عار اور شرم ہے بلکہ شرفاء اور دینداروں کی نظر میں یہ حرکت اشد عار ہے مگر اس صورت میں کسی نے بھی اولیاء کے لئے حق اعتراض کا قول نہیں کہا، پس جب یہاں حق اعتراض نہیں جبکہ یہ اشد عار ہے تو پھر غیر کفو میں نکاح کر لینے کی صورت میں کیوں حق فسخ اور حق اعتراض ہوگا؟ جو علت یہاں ہے وہی علت وہاں بھی ہے، چنانچہ ان لوگوں کے قول کے بموجب جو نسب و حرمت کو بھی کفایت میں شمار کرتے ہیں کتنے ہی ایسے واقعات کہ لڑکی کسی ہم کفو کے ساتھ بھاگ جاتی ہے اور نکاح کر لیتی ہے اور اولیاء کسی بھی طرح سے علیحدگی کی صورت اختیار کرنے پر بضد رہتے ہیں کیونکہ وہ اس کو اشد عار سمجھتے ہیں، اور نوبت یہاں تک پہنچتی ہے کہ زور و زبردستی علیحدگی کر دیتے ہیں جس کا نتیجہ یہ نکلتا ہے کہ لڑکی زندگی سے

ہی ہاتھ دھو بیٹھتی ہے (خودکشی کر لیتی ہے)، ایسی حالت میں جان کی طرف نظر ہوگی یا حق فسخ کی طرف؟

بہر حال اگر ”دفعاً لضرر العار عن أنفسہم“ کو ہی حق اعتراض اور حق فسخ کی علت قرار دیا جائے تو یہ علت اس صورت میں بھی ہوگی جب کہ لڑکی ہم کفو کے ساتھ گھر سے بھاگ جائے اور نکاح کر لے۔

چنانچہ اسی وجہ سے مولانا شاہ محمد اسماعیل صاحب شہید دونوں کے درمیان فرق نہ کرتے ہوئے فرماتے ہیں:

اور اگر عورت بالغہ اپنا نکاح کسی غیر کفو سے آپ کر لے تو اس پر کسی کو اختیار نہیں کہ فسخ کرے (تقویۃ الایمان ۱۵۱، مطبوعہ دارالکتاب دیوبند)۔

خلاصہ یہ ہے کہ جو حضرت شاہ صاحب فرماتے ہیں، موجودہ دور کے اعتبار سے یہی لائق عمل ہونا چاہئے، کیونکہ اولیاء کو حق فسخ ہونے کی وجہ سے بہت سی لڑکیاں اور بہت سے لڑکے اپنی زندگی سے ہی ہاتھ دھو بیٹھتے ہیں۔

۴۔ نابالغی کے زمانہ میں ولی نے نکاح کر دیا اور اب یہ لڑکی اس نکاح سے مطمئن نہیں ہے تو بالغ ہونے تک یہ نکاح برقرار رہیگا، جب لڑکی بالغ ہو جائے گی تو اس کو اپنا نکاح فسخ کرانے کا اختیار ہوگا، یہ اس صورت میں حکم ہے جب کہ ولی باپ دادا کے علاوہ ہو (یعنی بھائی چچا وغیرہ) اور اس نے نابالغی کے زمانہ میں نکاح کیا ہو، اور فسخ کے لئے قضاء قاضی شرط ہے، بغیر قاضی کے فسخ نہیں ہوگا، صاحب ہدایہ فرماتے ہیں:

”وإن زوجہما غیر الأب فلکل واحد منہما الخيار إذا بلغ إن شاء أقام علی النکاح وإن شاء فسخ ویشترط فیہ القضاء“ (ہدایہ ۱۷۵/۳، بمعناہ فی در المختار ۲/۱۷۴)۔

اور اگر مذکورہ لڑکی کا نکاح باپ یا دادا نے کیا ہے تو پھر بالغ ہونے کے بعد لڑکی کو فسخ کا اختیار نہ ہوگا، صاحب ہدایہ فرماتے ہیں: ”(فإن زوجہما الأب والجد) أي الصغير

والصغيرة (فلا خيار لهما بعد بلوغهما) لأنهما كاملا الرأي وافر الشفقة فيلزم العقد بمباشرتهما“ (ہدایہ ۱۷۵/۳، وبمعناہ فی در المختار ۱۷۱/۴)۔

البتہ اگر لڑکی باپ دادا کے کئے ہوئے نکاح سے مطمئن نہیں ہے اور علیحدگی چاہتی ہے تو اس کو خلع کرنے یا طلاق علی المال کی شکل اختیار کرنے کی شرعاً گنجائش ہوگی، مگر ارباب حل و عقد کو یہ دیکھنا ضروری ہوگا کہ وہ عدم اطمینان کا اظہار کس بنا پر کر رہی ہے تاکہ وہ خلع وغیرہ کے گناہ سے بچ سکے، مثلاً اگر لڑکی آوارہ ہے اور اس کا شوہر دیندار ہے اور پھر لڑکی عدم اطمینان ظاہر کر رہی ہے تو خلع وغیرہ کی اجازت نہیں ہوگی۔

۵۔ خیار بلوغ کا وقت کب تک ہے؟

لڑکی کی زندگی میں دو حالتیں وجود میں آتی ہیں، ایک حالت بکر ہے اور دوسری حالت شیب ہے، خیار بلوغ کے وقت کے سقوط کے بارے میں دونوں حالت کے درمیان قدرے فرق ہے، چنانچہ بکر لڑکی کا خیار بلوغ بالغ ہونے کے فوراً بعد سکوت سے ختم ہو جاتا ہے، مگر اس کے لئے دو شرطیں ہیں:

ایک شرط تو یہ ہے کہ وہ لڑکی جس کو خیار بلوغ حاصل ہے وہ علی الفور کلام کرنے پر قادر ہو یعنی اس کو کوئی ایسا مرض لاحق نہ ہو جس کی وجہ سے وہ اپنی زبان سے الفاظ نہ نکال سکے، اگر ایسا ہو تو مرض صحیح ہونے تک خیار ہوگا۔

دوسری شرط یہ ہے کہ اس کو نکاح کا بھی علم ہو، چنانچہ اگر اس کو اپنے نکاح کا علم نہیں ہے کہ آیا اس کا نکاح ہوا ہے یا نہیں یا اصل نکاح سے ہی واقف نہیں تو ایسی صورت میں علم ہونے تک اس کو خیار ہوگا۔ علامہ ہسکفی فرماتے ہیں:

” (وبطل خيار البكر بالسكوت) لو مختارة (عالمة ب) أصل (النكاح) فلو سألت عن قدر المهر قبل الخلوة أو عن الزوج أو سلمت على الشهود لم يبطل خيارها“ (در مختار ۱۸۷/۴، وبمعناہ فی الفتح ۱۷۷/۳)۔

اور ثیبہ لڑکی کا خیار بالغ ہو جانے کے بعد صریح رضامندی کے بغیر یا کسی ایسی دلالت کے بغیر جس سے کہ رضامندی ظاہر ہوتی ہو ختم نہیں ہوگا بلکہ ثیبہ کو اپنی زبان سے رضامندی ظاہر کرنی ضروری ہوگی یا بوس و کنار کے بعد اس کی رضامندی سمجھی جائے گی، خواہ کتنا ہی وقت بالغ ہونے کے بعد گزر جائے (دیکھئے: درمختار ۳/۱۹۰، نیز فتح القدر ۳/۱۷۸)۔

ولی اقرب کی حیات میں ولی ابعدا کا کیا ہوا نکاح کیسا ہے؟

نا بالغی کے زمانہ میں لڑکا یا لڑکی کا نکاح ولی ابعدا نے کر دیا حالانکہ ولی اقرب زندہ ہے تو اس بارے میں دو شکلیں سامنے آتی ہیں:

ایک شکل تو یہ ہے کہ ولی اقرب زندہ ہے لیکن غیبت منقطعہ کے طور پر غائب ہے تو ایسی صورت میں ولی ابعدا نے نابالغ لڑکا یا لڑکی کا نکاح کر دیا تو یہ نکاح جائز اور درست ہوگا، صاحب ہدایہ نے اس کو ان الفاظ میں نقل کیا ہے:

”وإذا غاب الولي الأقرب غيبة منقطعة جاز لمن هو أبعد منه أن

يزوج) وقال زفر لا يجوز ولنا أن هذه ولاية نظرية وليس من النظر التفويض إلى من لا ينتفع برأيه ففوضناه إلى الأبعد وهو مقدم على السلطان كما إذا مات الأقرب“ (ہدایہ ۳/۱۸۳-۱۸۴، وبعناہ فی درالمختار ۳/۱۹۹)۔

اور غیبت منقطعہ سے مراد یہ ہے کہ ولی اقرب ایسی جگہ پر ہو کہ اگر اس کے حاضر ہونے کا یا اس کی رائے معلوم کرنے کا انتظار کیا جائے تو کفو فوت ہو جائے گا (ردالمحتار ۳/۲۰۰)۔ اور یہ حکم صرف اسی وقت ہو سکتا ہے جبکہ ولی اقرب کا کچھ پتہ نہ ہو، اور اگر ولی اقرب کا پتہ معلوم ہے تو پھر موجودہ دور میں خواہ کتنی دوری ہو فوری طور پر کسی ذریعہ سے رائے معلوم ہو سکتی ہے، ایسی صورت میں ولی اقرب کی اجازت پر موقوف ہوگا۔

دوسری شکل یہ ہے کہ ولی ابعدا جس جگہ نکاح کر رہا ہے ولی اقرب اس جگہ موجود ہے تو اس صورت میں نکاح ولی اقرب کی اجازت پر موقوف ہوگا، ولی اقرب اگر زبان سے یا دلالت

سے اجازت دے گا تو نکاح صحیح ہوگا، محض ولی اقرب کا سکوت کافی نہ ہوگا، اور اگر عدم رضا کا اظہار کرتا ہے تو نکاح صحیح نہ ہوگا (ردالمحتار ۴/۱۹۹)۔

۶۔ لڑکی کے مصالحوں کا لحاظ کئے بغیر ولی کا نکاح کرنا:

ولی نے نابالغ لڑکی کا نکاح اپنے مفاد کی خاطر یا کسی سے دب کر کسی ایسی جگہ کر دیا کہ لڑکی اس نکاح سے مطمئن اور راضی نہیں ہے اور ولی نے لڑکی کے مصالحوں کا بھی خیال نہیں کیا، مثلاً کسی ۸ سال کی لڑکی کا نکاح ۵۰ سال کے مرد سے کر دیا تو اس نکاح میں لڑکی کے مصالحوں کا بالکل خیال نہیں رکھا گیا، یا کسی بدچلن فاسق سے دیندار کا نکاح کر دیا یا اور کوئی ایسی صورت پیش ہو کہ جہاں لڑکی کے مصالحوں کا خیال نہ رکھا گیا ہو، بہر صورت یہ دیکھا جائے گا کہ ولی کیسا ہے؟

اگر ولی سبب الاختیار ہے خواہ باپ ہو یا اور کوئی، اور اس نے نابالغ لڑکی کا نکاح غیر کفو میں کر دیا یا بہت کم مہر پر کیا، بہر دو صورت نکاح باطل ہے، پس جب اس صورت میں سرے سے نکاح ہی باطل ہے تو پھر فسخ کہاں ہوگا؟ مگر شرط یہ ہے کہ اس نکاح میں ولی باپ کی طمع اور اپنے مفاد کی خاطر صغیرہ پر عدم النظر ظاہر اور متیقن ہو (مستفاد از کشف الغبار عن مسئلۃ سوء الاختیار ملحق بہ احسن الفتاویٰ جلد ۵، نیز دیکھئے: درمختار ۴/۱۷۲، فتح القدیر ۴/۱۹۳)۔

ولی کے معروف بسوء الاختیار ہونے سے کیا مراد ہے؟

سبب الاختیار، ماجن، فاسق، متہتک یہ سارے الفاظ قریب المعنی ہیں بلکہ ان الفاظ کو مترادف المعنی کہا جائے تو زیادہ مناسب ہے، اور ان کا مطلب یہ ہے کہ باپ بیہودہ، بے غیرت، لاپرواہ، لالچی قسم کا انسان ہو، ان کے مترادف المعنی ہونے کو علامہ ابن عابدین شامی نے ان الفاظ میں نقل فرمایا ہے:

”وبہ ظہر أن الفاسق المتہتک وهو بمعنی سبب الاختیار“ (ردالمحتار ۴/۱۵۳)۔

اب یہ بحث رہ جاتی ہے کہ باپ کا ان عیوب میں معروف و مشہور ہونا ضروری ہے یا یہ کہ ان عیوب کا محض تحقق اور تیقن ہی کافی ہے۔

تو یہ بات مخفی نہیں کہ عیوب مذکورہ کا تحقق اور ان عیوب میں معروف ہونا یقینی طور پر متلازم ہیں، یعنی جس شخص میں یہ عیوب یقینی طور پر موجود ہوتے ہیں وہ عموماً ان عیوب میں مشہور بھی ہوتا ہے، اس لئے معروف بسوء الاختیار کا اطلاق کر دیا جاتا ہے ورنہ تو اصل مقصد مذکورہ عیوب کا تحقق اور تیقن ہے، پس اگر ولی باپ کا معروف بسوء الاختیار ہونا متحقق ہو جائے تو اس کا حکم وہی ہوگا جو اوپر بیان ہوا (مستفاد از کشف الغبار عن مسئلہ سوء الاختیار ملحق بہ احسن الفتاویٰ جلد ۵)۔

۷۔ اولیاء کون ہیں اور ان میں باہم کیا ترتیب ہے؟

ولایت چار چیزوں سے وجود میں آتی ہے: ۱۔ قرابت، ۲۔ ملک، ۳۔ ولاء، ۴۔ امامت۔ اور نکاح میں ولایت کی باہم ترتیب انہی چار چیزوں کی ترتیب پر وجود میں آتی ہے، چنانچہ اولاً ولی عصبہ نسبی ہوں گے، اور باب نکاح میں عصبہ نسبی کی ترتیب باب الارث کی ترتیب کے موافق ہے، قریب تر ولی کی موجودگی میں بعید والا ولی محروم ہوگا، علامہ ابن عابدین شامی فرماتے ہیں:

”الولي في النكاح العصبه بنفسه بلا توسط أنثى على ترتيب الإرث

والحجب“ (تویر الابصار ۳/۱۹۰-۱۹۱)۔

پس عصبہ نسبی میں پہلے مجنونہ کا لڑکا ولی ہوگا، پھر باپ، پھر دادا، پھر سگا بھائی، پھر سوتیلا (باپ شریک) بھائی، پھر بھتیجا، پھر سوتیلا بھتیجا، پھر چچا، پھر سوتیلا چچا (یعنی چچا کا سوتیلا بھائی)، پھر باپ کا چچا، پھر باپ کا چچا زاد بھائی، پھر دادا کا چچا، پھر دادا کا چچا زاد بھائی وغیرہ ولی ہوں گے (رد المحتار ۳/۱۹۱، ۱۹۲)۔

ثانیاً ولی عصبہ نسبی ہوں گے خواہ مذکر ہوں یا مؤنث، پھر ان کی اولاد اگرچہ نیچے تک ہوں، پھر عصبہ نسبی کے جو عصبہ نسبی ہیں وہ ولی ہوں گے، مذکورہ ترتیب کے مطابق یہ سلسلہ جاری ہوگا (رد المحتار ۳/۱۹۲)۔

ثالثاً ولایت ماں کے سپرد ہوگی جب کہ عصبہ موجود نہ ہوں (اور اس دور میں عصبہ نسبی

موجود بھی نہیں)، پھر دادی، پھر نانی، پھر نانا ولی ہوں گے، علامہ ترمذی فرماتے ہیں:

”فإن لم يكن عصبة فالولاية للأم (تویر الأوصار) فتحصل بعد الأم أم الأب

ثم أم الأم ثم الجد الفاسد“ (رد المحتار ۳/۱۹۵)۔

پھر ولایت بہن کو، پھر سوتیلی بہن کو، پھر اخیانی (ماں شریک) بھائی بہن کو، پھر ان کی

اولاد کو حاصل ہوگی، پھر پھوپھی کو، پھر ماموں کو، پھر خالہ کو، پھر چچا زاد بہنوں کو، پھر اسی ترتیب پر

ان کی اولاد کو ولایت حاصل ہوگی۔

رابعاً ولایت مولی الموالاة کو حاصل ہوگی، اور مولی الموالاة کی دو قسمیں ہیں اور دونوں

کو یہ ولایت شامل ہے:

۱۔ صغیرہ کا باپ جس کے ہاتھ پر اسلام لایا ہو۔

۲۔ دو آدمیوں نے آپس میں عہد کر لیا ہو کہ ہم دونوں بھائی بھائی ہیں، اگر ہم میں سے

کوئی ایک جرم کرے گا تو دوسرا اس کی دیت میں شریک ہوگا، اسی طرح ایک کے مرنے کے بعد

دوسرا اس کا وارث ہوگا۔

خامساً ولایت حاکم وقت کو حاصل ہوگی بشرطیکہ حاکم مسلمان ہو، پھر حاکم کے قائم کردہ

قاضی کو ولایت حاصل ہوگی، پھر قاضی کے نائب کو جب کہ نکاح وغیرہ کا قاضی نے مکلف بنایا ہو،

اور اگر قاضی کی طرف سے نائب کو نکاح کا مکلف نہیں بنایا گیا تو پھر نائب کو ولایت حاصل نہ

ہوگی (رد مختار ۳/۱۹۶)۔

۸۔ ایک درجہ کے اولیاء میں صرف ایک کا کیا ہوا نکاح؟

اگر کسی نابالغ لڑکی کا نکاح یکساں درجہ کے اولیاء میں سے کسی ایک ولی نے کر دیا ہے تو

یہ نکاح صحیح اور درست ہوگا، اور ایک کی رضامندی سب کی رضامندی سمجھی جائے گی خواہ دوسرے

اولیاء اس نکاح سے رضامند ہوں یا ناراض ہوں، اور دوسرے اولیاء کو حق اعتراض بھی نہ ہوگا

(رد مختار ۳/۱۵۸، بدائع الصنائع ۲/۱۵۱)۔

ولایت تزویج کے احکام و مسائل

مولانا تنویر عالم قاسمی ☆

۱- ”ولایت“ لغت میں محبت اور نصرت کو کہتے ہیں۔

”فمعناها اللغوي المحبة والنصرة كما في المغرب“ (شامی ۲/۲۹۶)۔

عرف میں ولی کہتے ہیں ایسے شخص کو جو اللہ تعالیٰ کی ذات مع صفات کا عارف ہو اور ممکن حد تک اطاعت کا پابند اور معاصی سے بکنارہ کش ہو، ترک شہوات و لذات ان کا شیوہ ہو (شامی ۲/۲۹۵)۔

تنویر الابصار میں ولی کی شرعی اور فقہی تعریف دو طرح سے مذکور و منقول ہے:

پہلی تعریف کے الفاظ یہ ہیں:

”و شرعاً البالغ العاقل الوارث“ (در مختار ۲/۲۹۵)۔

یعنی شرعی طور پر ولی وہ شخص ہوگا جو بلوغ، عقل اور وراثت یعنی قرابت تینوں وصف

سے متصف ہو۔

دوسری تعریف کے الفاظ یہ ہیں:

”والولاية تنفيذ القول على الغير شاء أو أبى“ (شامی ۲/۲۹۶)۔

یعنی ولی اس شخص کو کہیں گے جس میں یہ صلاحیت ہو کہ اپنے قول و حکم کو دوسرے پر خواہ

اس کی رضامندی ہو یا نہ ہونا فذ اور لاگو کر دے۔

☆ استاذ الجامعة العربية اشرف العلوم، مقام و پوسٹ کہواں، دایا پرنیہار، ضلع سیتا مڑھی، بہار۔

مذکورہ بالا تعریف ”ولی“ کی ساری قسم کو عام ہے، ولایت کا ثبوت یا اس کے اسباب

چار ہیں: قرابت، ملک، ولاء، امانت۔

ولایت کی دو قسمیں ہیں: پہلی قسم ولایت ندب و استخباب، دوسری قسم ولایت اجبار۔

ولایت استخبابی کا مطلب یہ ہے کہ عاقلہ بالغہ کے لئے بہتر یہ ہے کہ امور نکاح اپنے ولی

کے حوالہ اور سپرد کردے، ولی کے انتخاب کو بہتر انتخاب سمجھے، جس سے فائدہ یہ ہوگا کہ وہ عورت

عرف اور ماحول میں حیا دار کی نگاہ سے دیکھی جائے گی، ورنہ بے حیا اور بے شرم قرار پائے گی۔

” (قولہ ولایة ندب) أي يستحب للمرأة تفویض أمرها إلی ولیها کیلا

تنسب إلی الوقاحة“ (شامی ۲/۲۹۶)۔

جس کا نتیجہ یہ نکلے گا کہ ولی عاقلہ بالغہ کو اس کی رضا مندی کے بغیر نکاح کرنے پر مجبور

نہیں کر سکتا۔

ولایت کی دوسری قسم ”اجباری“ ہے جس کا مطلب یہ ہے کہ ولی کی رائے اور اس کا

فیصلہ آخری فیصلہ ہوگا، اس کی صواب دیدگی اور پسندیدگی کے آگے صغیر و صغیرہ وغیرہ مجبور و بے

بس ہوں گے، کیوں کہ جس پر ولی کو ولایت ملے گی مجبور علیہم ہونے کی وجہ سے ان کے اقوال شرعاً

کا اہم اور غیر معتبر ہیں۔

”وهی نوعان ولایة ندب علی المکلفة ولو بکراً وولایة إجبار علی

الصغیرة ولو ثیباً ومعتوهة ومرفوقة“ (در مختار ۲/۲۹۶)۔

ولایت علی النفس کی شرطیں:

پہلی شرط یہ ہے کہ ولی آزاد ہو، غلام نہ ہو۔ دوسری شرط یہ ہے کہ ولی مکلف ہو، صغیر اور

مجنون نہ ہو۔ تیسری شرط یہ ہے کہ ولی مسلمان ہو۔

”وبشرط حرة وتکلیف وإسلام فی حق مسلمة ترید التزوج“ (شامی ۲/۳۱۲)۔

علامہ شامی نے بشرط حرة کے تحت چوتھی شرط کا اضافہ فرمایا ہے کہ اب وجد جس کو اپنے

اوپر ولایت ہے سوء اختیار کے ساتھ معروف و مشہور نہ ہو (۳۱۳/۲)۔

۲- اسلامی شریعت نے ان تمام مرد و عورت کو خود اپنا نکاح کرنے کا اختیار دیا ہے جو عاقل و بالغ ہوں اور آزاد ہوں، اور ان تمام مرد و عورت کے نکاح کا اختیار اولیاء کے حوالہ کیا ہے جو غیر مکلف ہوں مثلاً صغیر و صغیرہ، مجنون و مجنونہ، معتوہ و معتوہہ اور مرقوق و مرقوقہ۔ جس کا نتیجہ یہ ہوگا کہ جو شرعاً مکلف اور تصرف کے اہل ہیں ایسے لوگ اپنا نکاح کرنے میں خود مختار اور آزاد ہیں، اور جو شرعاً غیر مکلف اور تصرف کے اہل نہیں ایسے لوگوں کے نکاح کا اختیار اولیاء کے سپرد ہے (در مختار ۲/۲۹۶)۔

(الف) لڑکا اور لڑکی پر ولایت اس وقت ختم ہو جاتی ہے جب یہ دونوں عاقل و بالغ ہو جائیں، دونوں کی ولایت میں کوئی فرق نہیں، ہاں البتہ لڑکی جب عاقل و بالغ ہو جائے تو اس پر ولی کی ولایت استحبابی رہتی ہے، جب کہ ایسی باعث لڑکے میں نہیں ہے۔
(ب، ج) دونوں شق کا جواب سوال نمبر ۳ کے تحت آ رہا ہے۔

۳- عاقلہ بالغہ پر ولی کی ولایت اجباری نہیں بلکہ ولایت استحبابی ہے، اسے اپنے نفس پر مکمل تصرف کا حق حاصل ہے، وہ خود اپنے بارے میں مستقبل کا نفع و نقصان مد نظر رکھ کر بہتر سے بہتر فیصلہ کر سکتی ہے، لیکن اسے چاہئے کہ اپنے تصرف پر خاندانی شرافت اور خاندان کو جو عرفی حیثیت حاصل ہے اس کو ملحوظ رکھ کر ایسا اقدام کرے جو خاندان کے لئے شرم و عار اور باعث ذلت نہ ہو، لہذا وہ لڑکی ایسے شخص کی زوجیت میں جاتی ہے جو اس کا خاندانی اعتبار سے ہمسرا اور مقابل تو ہے لیکن مہر مثل کی مقدار سے اتنے کم پر نکاح ہوا ہے جو عام طور پر گوارہ نہیں کیا جاتا جسے تفاوت یا غبن فاحش کہتے ہیں، تو ایسی صورت میں ولی کو عدالت کا دروازہ کھٹکھٹانے کا حق حاصل ہے، قاضی یا تو مہر مثل کی کمی دور کرے ورنہ نکاح فسخ کر دے۔ دوسری صورت یہ کہ اگر عاقلہ بالغہ غیر کفو میں بلا اجازت ولی نکاح کر لے تو اس صورت میں غیر مفتی بہ قول یہ ہے کہ ولی باستعانت

قاضی نکاح فسخ کرانے کا حق رکھتا ہے، لیکن مفتی بہ قول یہ ہے کہ ایسی صورت میں اصلاً نکاح کا انعقاد اور اس کا وجود ہی نہیں ہوا، ”ویفتی فی غیر الکفوء بعدم جوازہ اصلاً وهو المختار للفتویٰ لفساد الزمان“ (درمختار ۲/۲۹۷)۔

۴- باپ یا دادا کا زیر ولایت لڑکی کا کیا ہوا نکاح لازم ہے، خیار بلوغ حاصل نہیں، گرچہ یہ نکاح غیر کفو یا مہر مثل میں غبن فاحش کے ساتھ کیوں نہ ہوا ہو، بشرطیکہ اب وجد معروف بسوء الاختیار نہ ہوں (درمختار ۲/۳۰۴)۔

نابالغ یا نابالغہ کا نکاح باپ دادا کے علاوہ دوسرے ولی نے غیر کفو میں یا مہر مثل میں غبن فاحش کے ساتھ کیا ہے تو نکاح کا انعقاد ہی نہیں ہوگا۔

”وإن كان المزوج غیرهما أي غیر الأب وأبیه ولو الأم أو القاضی أو وکیل الأب لا یصح النکاح من غیر کفوء أو بغبن فاحش اصلاً“ (درمختار ۲/۳۰۵)۔
اور اگر کفو میں مہر مثل پر نکاح کیا ہے تو نکاح منعقد ہو جائے گا لیکن بعد بلوغ خیار بلوغ یعنی فسخ نکاح باستعانت قاضی کا اختیار ملے گا۔

”وإن كان من کفوء وبمہر المثل صحّ ولكن لهما أي لصغیر وصغیرة وملحق بهما خیار الفسخ بالبلوغ أو العلم بالنکاح بعده لقصور الشفقة“ (درمختار ۲/۳۰۶)۔

مذکورہ بالا بحث سے اب وجد اور دوسرے اولیاء کے درمیان دو فرق معلوم ہوئے:
پہلا فرق یہ کہ اب وجد کا نکاح لازم ہوگا، بعد بلوغ فسخ نکاح کا اختیار نہ ملے گا، اس کے علاوہ دوسرے اولیاء کے تزویج میں خیار بلوغ ملے گا، یہ اس وقت ہے جبکہ نکاح کفو میں مہر مثل پر کرے۔

دوسرا فرق یہ کہ غیر کفو اور مہر مثل میں غبن فاحش کے ساتھ اب وجد کی تزویج صحیح اور لازم ہے، برخلاف دوسرے اولیاء کے کہ نکاح کا انعقاد ہی نہیں ہوتا۔

فرق کی وجہ یہ ہے کہ طبعی اور خلقی طور پر باپ دادا میں یہ فکر و سوچ بھر پور رہتی ہے کہ بچہ، بچی کا مستقبل کامیاب رہے اور وہ سکھ چھین سے زندگی گزارے جسے فقہاء ”فوق شفقت“ سے تعبیر کرتے ہیں، اور دیگر اولیاء میں شفقت اس انداز کی فطرتاً نہیں ہوتی جسے فقہاء ”قصور شفقت“ سے تعبیر کرتے ہیں لہذا ہونصرح فی کتب الفقہ۔

۵- خیاب بلوغ کا حق لڑکی کو کب تک حاصل ہوتا ہے اور کب ساقط ہو جاتا ہے، اس سوال کے جواب میں حضرت تھانوی علیہ الرحمہ نے الحیلۃ الناجزہ میں تفصیل سے گفتگو کی ہے اور وہ بحث وافی اور کافی ہے اس لئے بعینہ حضرت کی عبارت پیش کر رہا ہوں:

بالغ ہونے پر فسخ نکاح کا جو اختیار حاصل ہوتا ہے اس میں اس امر کا خیال رکھنا بھی نہایت ضروری ہے کہ وہ کب تک باقی رہتا ہے اور کس کس وجہ سے نکاح لازم ہو کر فسخ کا اختیار باطل ہو جاتا ہے، لہذا اس کی تفصیل بیان کی جاتی ہے تاکہ عمل کے وقت اس کا خاص طور پر دھیان رکھا جائے۔

تفصیل یہ ہے کہ جو لڑکی بالغ ہونے پر نکاح ختم کرانا چاہتی ہے اگر وہ باکرہ ہو تو اس کو اختیار فسخ حاصل ہونے کے لئے یہ شرط ہے کہ جس وقت آثار بلوغ ظاہر ہوں اسی وقت فوراً بلا کسی تاخیر کے زبان سے یہ کہہ دے کہ میں اس نکاح پر راضی نہیں، چاہے اس وقت کوئی اس کے پاس موجود ہو یا نہ ہو، ہر حال میں فوراً زبان سے کہنا شرط ہے، البتہ اگر کھانسی یا چھینک وغیرہ کی وجہ سے فوراً بولنے کی قدرت نہ ہوئی یا کسی نے جبراً منہ بند کر دیا ہو تو اس مجبوری کی وجہ سے جو تاخیر ہو جاوے اس کے باعث اختیار فسخ باطل نہیں ہوگا بشرطیکہ مجبوری رفع ہوتے ہی فوراً کہہ دیا ہو، اور بدون کسی مجبوری کے اگر زبان سے کہنے میں ذرا بھی دیر کی تو یہ اختیار باطل ہو گیا اور فسخ کرانا جائز نہ رہا، اگر غلط بیان کر کے فسخ کرالے گی تو سخت گنہگار ہوگی۔

نیز باکرہ کو اس کی بھی ضرورت ہے کہ زبان سے کہنے پر کم از کم دو مرد یا ایک مرد اور دو عورتوں کو گواہ بنا لے تاکہ قاضی وغیرہ کے پاس معاملہ پیش ہونے پر کام آویں اور گواہ بنانے کا

تفصیلی حکم روایات فقہیہ کے بعد بعنوان فائدہ موعودہ آوے گا اس کو ضرور دیکھ لیا جاوے۔

اور اگر وہ لڑکی ثیبہ ہے تو پھر اس کو فوراً کہنا ضروری نہیں بلکہ جب تک رضا مندی نہ ہوگی اس وقت تک منظور رکھنے نہ رکھنے کا اختیار باقی رہتا ہے، چاہے کتنا ہی زمانہ گذر جاوے، صرف خاموش رہنے کی وجہ سے ثیبہ کا خیار بلوغ باطل نہیں ہوتا، البتہ اگر بعد بلوغ زبان سے کہہ دے گی کہ یہ نکاح منظور ہے یا کوئی ایسا کام کرے گی جس سے رضا مندی پائی جائے تو اختیار باطل ہو جائے گا، اور پھر ثیبہ کو نا منظوری پر گواہ بنانے کی بھی ضرورت نہیں بلکہ اس کو صرف یہ دعویٰ کرنا کافی ہے کہ میں ثیبہ ہوں اور بالغ ہو چکی ہوں اب اس نکاح کو فسخ کرانا چاہتی ہوں اور لڑکے کا بھی حکم یہی ہے جو ثیبہ کا ہے، یعنی بالغ ہوتے ہی فوراً زبان سے کہنا ضروری نہیں ہے بلکہ جب تک قولاً یا فعلاً منظور نہ کرے اس وقت تک اختیار باقی رہتا ہے، پس اگر کسی لڑکے یا ثیبہ لڑکی نے بعد بلوغ ایک مرتبہ بھی زبان سے کہہ دیا کہ یہ نکاح منظور ہے تو اب فسخ کا مطالبہ حرام ہے خواہ اس منظوری کو بالکل تنہائی میں یا آہستہ کہنے کی وجہ سے کسی اور نے سنا بھی نہ ہو، اسی طرح اگر بلوغ کے بعد تقبیل وغیرہ کی نوبت آئی ہو تب بھی خیار فسخ نہیں رہتا، نیز دعویٰ کی صورت بھی لڑکے کے واسطے وہی ہے جو ثیبہ کے لئے ابھی گذری۔

اور یہ سب تفصیل جب ہے جب کہ بلوغ سے پیشتر ان کو نکاح کی اطلاع ہو چکی ہو، اور اگر کسی کو بلوغ سے پیشتر نکاح کی خبر ہی نہ ہوئی ہو تو جب خبر ملے تب خیار بلوغ حاصل ہوگا، اور لڑکی لڑکے کے واسطے اختیار باقی رہنے نہ رہنے کی جو تفصیل ابھی گذری ہے ان سب کا لحاظ خبر ملنے کے وقت سے کیا جائے گا (ص ۹۹ تا ۱۰۱، مذکورہ بالا مسلوں کے دلائل (در مختار ۲/۳۰۹، ۳۱۱، ۳۰۷) میں بالتفصیل موجود ہیں، نیز دیکھئے: الحلیۃ الناجزہ ص ۱۰۳، ۱۰۴)۔

ولی اقرب کے رہتے ہوئے ولی ابعدا کا نکاح ولی اقرب کی اجازت پر موقوف ہوگا، اگر وہ اجازت دیدے تو نکاح درست ورنہ مردود ہوگا۔

اُرولی اقرب اتنی دوری پر ہے کہ اس کی رائے اور خیال و مرضی معلوم کرنے یا اس کی

آمد کے انتظار میں کفو کے فوت ہونے کا اندیشہ غالب ہے تو ایسی صورت میں ولی اقرب "غیبة منقطعہ" قرار پا کر اب ولی ابعدا کا قائم کردہ رشتہ نکاح مطلقاً صحیح اور درست ہوگا، ولی اقرب کی اجازت پر موقوف نہ ہوگا۔

"وفي الدر المختار وللولي الأبعد التزويج بغيبة الأقرب، فلو زوج الأبعد حال قيام الأقرب توقف على إجازته، وفي الشامية تحت (قوله مسافة القصر) قال في الذخيرة الأصح أنه إذا كان في موضع لو انتظر حضوره أو استطلاع رأيه فات الكفو الذي حضر فالغيبة منقطعة وإليه أشار في الكتاب" (شامی ۲/۳۱۵)۔

۶- یہ مسئلہ تو متفق علیہ ہے کہ باپ دادا کے علاوہ دیگر اولیاء نے صغیر و صغیرہ کا نکاح غیر کفو یا مہر مثل میں غبن فاحش کے ساتھ کر دیا تو اس نکاح کا انعقاد ہوگا ہی نہیں بلکہ وہ نکاح اصلاً باطل ہوگا، جیسا کہ درمختار میں ہے: "وإن كان المزوج غيرهما..... لا يصح النكاح من غير كفوء أو بغبن فاحش أصلاً، وفي الشامية تحت قوله أصلاً أي لا لازماً ولا موقوفاً على الرضا بعد البلوغ" (۲/۳۰۵)۔

جہاں تک باپ و دادا کا سوال ہے تو ان کا قائم کردہ نکاح غیر کفو یا مہر مثل میں غبن فاحش کے باوجود صحیح و درست ہی نہیں بلکہ یہ نکاح ایسا لازم ہے کہ صغیر و صغیرہ کو اختیار بلوغ کا بھی حق نہیں ملتا بشرطیکہ اب وجد مہتک، سوء اختیار اور ما جن نہ ہو، اور وہ نکاح حالت سکر میں نہ کیا ہو، جیسا کہ درمختار میں ہے:

"ولزم النكاح ولو بغبن فاحش أو بغير كفوء إن كان الولي أباً أو جداً لم يعرف منهما سوء الاختيار مجاناً وفسقاً وإن عرف لا يصح النكاح اتفاقاً وكذا لو كان سكران" (درمختار ۲/۳۰۲، ۳۰۵)۔

اس مقام پر فقہاء حضرات نے دو طرح سے کلام کیا ہے: پہلا کلام اب وجد کا معروف

مشہور بسوء الاختیار اور تحقق بسوء الاختیار سے کیا ہے اور دوسرا کلام اصلاً وابتداءً بطلان نکاح اور نکاح صحیح غیر لازم سے کیا ہے، ہم اگلی عبارت میں دونوں بحث کا جائزہ لیں گے۔

اول: علامہ شامیؒ کے نزدیک اب وجد کا معروف بسوء الاختیار ہونا ضروری ہے، صرف تحقق و یقین بسوء اختیار کافی نہ ہوگا، پھر معروف بسوء الاختیار کی تفسیر بطریقہ تخصیص یہ کرتے ہیں کہ ایک مرتبہ اس نے لڑکی کا نکاح قصداً و عمدتاً اس کے مصالح کے خلاف کیا ہو تو اس لڑکی کا نکاح صحیح اور درست ہوگا کیونکہ وہ اس وقت معروف بسوء الاختیار نہیں، لیکن دوسری لڑکی کا نکاح پہلی لڑکی کی طرح کر دے تو اس لڑکی کا نکاح منعقد نہ ہوگا کیونکہ اب وہ معروف بسوء الاختیار ہے (شامی ۲/۳۰۵)۔

مذکورہ بالا تفصیل سے معلوم ہوتا ہے کہ علامہ شامی کے نزدیک معروف بسوء الاختیار صرف تعدد نکاح کے ساتھ منحصر ہے۔

لیکن امام رافعیؒ کی عبارت سے ”معروف“ کی قید و شرط معلوم نہیں ہوتی، وہ تحریر فرماتے ہیں: ”فعلى هذا إذا كان الولي متهتكا أو سئ الاختيار لا يصح تزويجه بنقص من مهر المثل أو من غير كفوء“ (تقریر الرافعی ۱/۱۸۳)۔

سوء اختیار کے سلسلہ میں حضرت تھانویؒ کی دو عبارتیں ہیں: ایک جگہ الحیلۃ الناجزہ میں اور دوسرے امداد الفتاویٰ میں، دونوں جگہ کی عبارت سے قدر مشترک یہ بات واضح ہے کہ نکاح کے بطلان کے لئے اب وجد کافی نفسہ سوء اختیار میں معروف و مشہور ہونا ضروری ہے قطع نظر اس سے کہ معروف بسوء اختیار تعدد تزویج یا دیگر طریقے سے ہو (الحیلۃ الناجزہ ۲/۹۸، امداد الفتاویٰ ۲/۲۲۷)۔

اس سلسلہ میں حضرت مفتی شفیع صاحب علیہ الرحمہ کی تحقیق یہ ہے کہ سوء اختیار کا صرف تحقق و یقین اور ثبوت کافی ہے، معروف و مشہور ہونا شرط نہیں، اور یہ کہ ایسی صورت میں اب وجد کا تزویج صحیح غیر لازم ہوگا یعنی خیار بلوغ ملے گا، انہوں نے تین صفحہ سے زائد فقہاء کی مختلف عبارتوں کی روشنی میں تفصیلی گفتگو کی ہے، چنانچہ اخیر میں لکھتے ہیں:

جب کسی باپ دادا کے متعلق نابالغہ کے نکاح میں ترک شفقت اور مسامحت یقینی ہو جائے تو اس کا کیا ہوا نکاح بھی لازم نہ ہوگا (دیکھئے: احسن الفتاویٰ ۱۱۱/۵)۔

صاحب احسن الفتاویٰ نے بڑی تفصیلی بحث کی ہے، اس بحث میں معروف بسوء اختیار اور ثبوت سوء اختیار دونوں طرح کی روایت فقہیہ پیش کر کے تمام متعارض روایتوں کا حل پیش کیا ہے اور مناسب تطبیق دی ہے، یہ بحث احسن الفتاویٰ جلد پنجم میں صفحہ ۱۱۲ سے لے کر صفحہ ۱۲۴ تک پھیلی ہوئی ہے، انہوں نے عبارت فقہاء کے علاوہ مختلف نظائر وقرائن سے یہ ثابت کیا ہے کہ عدم انعقاد نکاح کے لئے سوء اختیار کا تحقق کافی ہے نہ کہ شہرت۔

جہاں تک میرا قلبی رجحان و میلان ہے وہ یہ ہے کہ فی نفسہ اب وجد کا معروف بسوء اختیار ہونا بطلان تزویج کے لئے شرط ہونا چاہئے، فی نفسہ کا مطلب یہ ہے کہ اب یا جد کا بداندیش، لاپرواہ، اور بے مروت اور طامع زر ہونا بین الناس معروف و مشہور ہو۔

اس بات کی تائید اس سے بھی ہوتی ہے کہ باپ کا معہتک، ماجن، طامع زر اور سفیہ ہونا لوگوں کے درمیان معروف و مشہور ہو تو یہ اوصاف صحت تزویج کے لئے مانع ہوتے ہیں، تعدد تزویج کے ذریعہ معروف ہونا شرط نہیں جیسا کہ علامہ شامی نے معروف بسوء اختیار کو تعدد تزویج پر بنیاد ٹھہرایا ہے۔

دوم: صورت مذکورہ (علی حسب الاختلاف معروف بسوء اختیار یا تحقق بسوء اختیار) میں آیا نکاح باطل اور غیر منعقد ہوگا یا یہ کہ نکاح صحیح غیر لازم یعنی خیار بلوغ ملے گا؟ حضرت مفتی شفیع صاحب کا خیال اور فتویٰ یہ ہے کہ اصلاً نکاح صحیح لیکن غیر لازم ہوگا، چنانچہ تحریر فرماتے ہیں کہ جب کسی باپ دادا کے متعلق نابالغہ کے نکاح میں ترک شفقت اور مسامحت یقینی ہو جائے تو اس کا کیا ہوا نکاح لازم نہ ہوگا (احسن الفتاویٰ ۱۱۱/۵)۔

حضرت والا کا استدلال اس جیسی عبارت سے ہے: "ثم اعلم أن ما مرّ عن النوازل من أن النكاح باطل معناه أنه سيطل" (شامی ۳۰۵/۲)۔

اور حضرت مفتی صاحب لکھتے ہیں کہ صورت مندرجہ میں باپ کے کئے ہوئے نکاح پر بھی نابالغہ کو اختیار فسخ ملے گا، شرائط کے مطابق عدالت مسلمہ سے نکاح فسخ کرا لے تو فسخ ہو جائے گا اور نکاح ثانی کی اجازت ہو جائے گی (احسن الفتاویٰ ۱۱۱/۵)۔

لیکن زیر بحث مسئلہ میں فقہاء حضرات کی عبارتیں بہت واضح اور صاف ہیں کہ اصلاً نکاح کا انعقاد ہی نہ ہوگا، روایات فقہیہ درج ذیل ہیں:

۱- ”لم يعرف منہما سوء الاختیار مجاناً وفسقاً وإن عرف لا یصح النکاح اتفاقاً“ (در مختار ۲/۳۰۴)۔

۲- ”وفی شرح المجمع حتی لو عرف من الأب سوء الاختیار لسفہہ أو لطمعہ لا یجوز عقدہ إجماعاً“ (شامی ۲/۳۰۴)۔

۳- ”قال ابن نجیم وقیدہ الشارحون وغیرہم بأن لا یكون معروفاً بسوء الاختیار حتی لو کان معروفاً بذلك مجاناً وفسقاً فالعقد باطل علی الصحیح“ (بحر الرائق ۳/۱۳۵)۔

۴- ”وقال ابن ہمام لو کان الأب معروفاً بسوء الاختیار مجاناً وفسقاً کان العقد باطل علی قول أبی حنیفۃ علی الصحیح“ (فتح القدر ۳/۱۹۴)۔

مذکورہ بالا اور اس جیسی دیگر روایات فقہیہ کی بنیاد پر صاحب احسن الفتاویٰ کا اصرار ہے کہ اصلاً تزویج ہی باطل ہے۔

پیچھے حضرت تھانویؒ کی عبارت امداد الفتاویٰ اور الحیلۃ الناجزہ سے نقل کی جا چکی ہے جس کا مقتضا بھی بطلان تزویج ہی ہے۔

۷- اولیاء میں باہم ترتیب:

ولی فی النکاح عصبات بنفسہا علی ترتیب الارث ہیں، ان میں سے کوئی بھی نہ ہو تو ماں، پھر دادی، پھر نانی، پھر اسی ترتیب سے دادی اور نانی کے موئینہ اصول، پھر بیٹی، پھر پوتی،

پھر نو اسی اور نو اسی، پھر پر پوتی یعنی مجنونہ کے فروع غیر عصبات اگر قرب و بعد میں مختلف ہوں تو قریب کو ترجیح ہے اور برابر درجہ کے ہوں تو عصبہ کی بیٹی کو ترجیح ہے۔ فروع کے بعد جد فاسد اور جدہ فاسدہ بلحاظ قرب و بعد، پھر بہن عینی، پھر علی، پھر حنفی بھائی اور بہن، پھر اسی ترتیب سے ان کی اولاد، پھر پھوپھی، پھر ماموں، پھر خالہ، پھر چچا کی بیٹی، پھر اسی ترتیب سے ان کی اولاد، پھر سلطان (احسن الفتاویٰ ۵/۹۴، نیز دیکھئے: در مختار ۲/۳۱۱-۳۱۳)۔

۸- یکساں درجہ کے چند اولیاء ہوں تو امام اعظم کے نزدیک ان میں سے ہر ایک ولی کو تزویج کا کامل و مکمل اور مستقل ولایت ہے، یہ ولایت تجزی اور تقسیم و اشتراک کو ان کے نزدیک قبول نہیں کرتی، لہذا ان اولیاء میں سے جو بھی ولی اول مزویج بنے وہ تزویج صحیح اور درست ہوگی اور باقی اولیاء کی ولایت جاتی رہے گی، خواہ اس نکاح سے غیر مزویج اولیاء رضامند ہوں یا نہ ہوں (دیکھئے: در مختار ۲/۲۹۸، المغنی ۷/۳۷۳، بدائع ۲/۳۱۸)۔



مسئلہ ولایت

مولانا محمد مصطفیٰ قاسمی آدواپوری ☆

۱- شریعت اسلامیہ میں ولایت کا مفہوم:

نکاح کی صحت و درستگی شوہر اور بیوی کے لئے آرام و راحت کا سرچشمہ، اور نکاح کی ناستواری اور غیر درستگی شوہر اور بیوی کے لئے باعث رنج و غم ہوتی ہے، اس لئے سخت ضرورت ہے کہ ازدواجی زندگی کے ان دونوں پہلوؤں پر نظر رکھنے والا ایسا شخص ہو جو رشتہ ازدواج میں منسلک ہونے والے جوڑے کی صحیح رہنمائی کر سکے۔ شریعت نے ایسی رہنمائی اور رہبری کا نام ولایت اور ایسے رہبر و رہنما کا نام ولی رکھا ہے، اور ایسے رہنما کا بعض صورتوں میں ہونا ضروری ہوا کرتا ہے، اس لئے بسا اوقات بغیر اس کے نکاح ہی صحیح نہیں ہوتا مثلاً جب مرد و عورت میں سے کوئی ایک یا دونوں نابالغ، ناسمجھ اور پاگل ہوں اور بسا اوقات ضروری بھی نہیں ہوتا مثلاً جب شادی کرنے والے لڑکے لڑکی دونوں بالغ ہوں، دونوں عقل مند اور سمجھدار ہوں (فتح القدر ۲۵۵/۱، البحر الرائق ۳/۱۱۷)۔

ولایت علی النفس کی شرطیں:

ولایت علی النفس کے لئے چار شرطیں ہیں: ۱- آزاد ہونا، ۲- بالغ ہونا، ۳- عاقل ہونا،

۴- مسلمان ہونا (دیکھئے: ہدایہ ۲/۳۱۸)۔

☆ مدرسہ اسلامیہ شکر پور، پوسٹ بھروارہ، وایا سنگھواڑہ، ضلع دربھنگہ، بہار۔

کسی کافر کو کسی مسلمان کی ولایت کا حق حاصل نہیں ہو سکتا گو وہ اس کا رشتہ دار ہی کیوں نہ ہو، اسی طرح مسلمان کو بھی کافر کی ولایت حاصل نہیں ہو سکتی گو وہ اس کا رشتہ دار ہو۔

”قال النبی ﷺ لا یتوارث اهل ملتین شیئاً“ (بدائع الصنائع ۲/۲۳۹)۔

مستدرک حاکم میں ہے کہ حضرت عمر فاروقؓ نے ملک شام کے گورنر حضرت ابو عبیدہ بن الجراحؓ سے فرمایا: ”کنتم اقل الناس فکثرکم اللہ بالإسلام وکنتم اذل الناس فأعزکم اللہ بالإسلام مهما تطلبوا العزة بغير اللہ یدلکم اللہ“ (تم تعداد میں سب سے کم اور سب سے زیادہ کمزور تھے تم کو محض اسلام کی وجہ سے عزت و شوکت ملی ہے، تو خوب سمجھ لو اگر تم اسلام کے سوا کسی دوسرے ذریعہ سے عزت حاصل کرنا چاہو گے تو خدا تم کو ذلیل کر دے گا) (معارف القرآن ۲/۵۸۳)۔

۲- شریعت اسلامیہ میں باقل بائع لڑکوں اور لڑکیوں کو اپنے اپنے نکاح کا اختیار ہے، ولی بھی ان پر جبر نہیں کر سکتا، اگر زبردستی اپنے اختیار و مرضی سے ولی ان کا نکاح کرادے گا تو نکاح درست نہ ہوگا (در مختار ۲/۳۲۲)۔

بائع لڑکوں کا نکاح بلا واسطہ ولی بالاتفاق درست ہو جاتا ہے اور کوئی اسے باطل نہیں کہتا، اسی طرح ظاہر یہی ہے کہ اگر بائع لڑکی اپنا نکاح خود کر لے تو وہ بھی درست ہو جائے گا، البتہ خلاف سنت کام کرنے پر ملامت کے دونوں مستحق ہوں گے (فتح القدر ۳/۲۵۵، البحر الرائق ۳/۱۱۷)۔

شریعت اسلامیہ نے نابائع لڑکوں اور لڑکیوں کے نکاح کا معاملہ ان کے اولیاء کے حوالہ کیا ہے، یہ جبری ولایت کہلاتی ہے، ولایت اجبار کا مدار صغیر اور کبر پر ہے، لہذا صغیر و صغیرہ پر ولایت اجبار ہے اور کبیر و کبیرہ پر نہیں خواہ لڑکا شادی شدہ ہو یا نہ ہو، لڑکی کبیرہ خواہ وہ باکرہ ہو یا شیبہ۔ الغرض صغیر اور صغیرہ باکرہ پر بالاتفاق ولایت اجبار ہے اور کبیر اور کبیرہ شیبہ پر بالاتفاق ولایت اجبار نہیں (در مختار ۲/۳۲۱-۳۲۲، بدائع الصنائع ۲/۲۳۷-۲۳۸)۔

بالغ لڑکے اور لڑکیاں اگر فاتر العقل ہوں، ان کا دماغ صحیح نہ رہتا ہو تو انہیں بھی اپنے نکاح کا اختیار نہ ہوگا بلکہ ان کی ولایت کا حق و اختیار ولی کو ہوگا (ردالمحتار ۲/۳۲۱-۳۲۲)۔

خلاصہ یہ کہ حضرت امام شافعی علیہ الرحمہ کے نزدیک ولایت اجبار کا مدار عورت کے باکرہ اور ثیبہ ہونے پر ہے یعنی باکرہ پر ولی کو ولایت اجبار حاصل ہے خواہ وہ صغیرہ ہو یا کبیرہ، اور ثیبہ پر ولایت اجبار نہیں خواہ وہ صغیرہ ہو یا کبیرہ۔

اس کے برعکس امام اعظم ابوحنیفہ علیہ الرحمہ کے نزدیک ولایت اجبار کا مدار صغیر اور کبیر پر ہے، لہذا صغیرہ پر ولایت اجبار ہے اور کبیرہ پر نہیں خواہ وہ باکرہ ہو یا ثیبہ، گویا صغیرہ باکرہ پر بالاتفاق ولایت اجبار ہے اور کبیرہ ثیبہ پر بالاتفاق ولایت اجبار نہیں، اور کبیرہ باکرہ پر شافعیہ کے نزدیک ولایت اجبار ہے، حنفیہ کے نزدیک نہیں، اور صغیرہ ثیبہ پر امام اعظم ابوحنیفہ کے نزدیک ولایت اجبار ہے اور امام شافعی کے نزدیک نہیں۔ اس اختلاف کی تفصیل کے لئے ملاحظہ ہو: بدائع الصنائع (۲/۲۴۱-۲۴۵) فتح القدر (۳/۲۵۵-۲۹۹)، نیز دلائل ائمہ کے لئے: ابوداؤد (۱/۲۸۶) ابن ماجہ (۱/۱۳۴) نسائی (۲/۷۶)۔

(الف) ولایت کے بارے میں لڑکی اور لڑکے میں کچھ فرق و امتیاز نہیں ہے (تفصیل کے لئے دیکھئے: بدائع الصنائع ۲/۲۴۱-۲۴۵)۔

(ب) لڑکی ولی کی مرضی کے بغیر اپنا نکاح خود کر سکتی ہے۔ ایسا کرنے سے لڑکی گنہگار نہ ہوگی، بلکہ اگر لڑکی نے اپنی عصمت و عفت کی حفاظت کی خاطر یہ اقدام کیا ہو تو عند اللہ ماجور ہوگی۔ ”قال رسول الله ﷺ: ”للمرأة ستران الزوج والقبر أسترهما القبر“ (رواہ الطبرانی)۔

(رسول اللہ ﷺ نے ارشاد فرمایا: عورت کے لئے دو پردے ہیں: اول شوہر، دوم قبر، اور دونوں میں زیادہ پردہ والی چیز قبر ہے)، (اس کی مزید تفصیل کے لئے دیکھئے: ہدایہ ۲/۳۱۳، فتاویٰ ہندیہ ۱/۲۹۲، ردالمحتار ۲/۳۲۲، درمختار ۲/۳۲۲-۳۲۳، بدائع الصنائع ۲/۲۴۱-۲۴۵، بحر ۳/۱۱۷-۱۱۸)۔

(ج) عاقلہ بالغہ لڑکی نے جب ولی کی اجازت کے بغیر اپنا نکاح کر لیا تو یہ نکاح صحیح

ہو جائے گا، مگر عاقلہ بالغہ بجائے کفو کے غیر کفو میں نکاح بغیر رضامندی ولی کے کر لے تو اس صورت میں نکاح درست نہ ہوگا بلکہ ولی کو فسخ کرانے کا حق حاصل رہے گا (اس مسئلہ کے بارے میں تفصیل کے لئے دیکھئے: البحر الرائق ۳/۱۱۷-۱۱۸، الجوهرة النيرة ۳/۱۷۳-۱۸۱، فتاویٰ ہندیہ ۱/۲۹۳)۔

۳- عاقلہ بالغہ لڑکی غیر کفو میں بلا اجازت ولی از خود نکاح کر لے تو اس نکاح پر اولیاء کو اعتراض کرنے کا حق ہے، اس مسئلہ میں ائمہ کے دلائل اور ان کے اختلاف کی تفصیل کے لئے دیکھئے: (بدائع الصنائع ۲/۳۱۸، الجوهرة النيرة ۳/۱۷۳-۱۸۱، بدلیۃ المجتہد ۲/۷۷، المغنی ۶/۳۳۹-۳۵۰، المجموع شرح المہذب ۱۵/۳۰۲، المحلی ۹/۳۵۱، ہدایہ ۱/۳۱۳، شرح معانی الآثار ۲/۷۷، ترمذی ۱/۲۰۹، ابواب النکاح، ابو داؤد ۱/۲۸۴، ابن ماجہ ۱/۱۳۵، فتاویٰ ہندیہ ۱/۲۹۳-۲۹۴، موطا امام مالک ۲/۲۱۶، کتاب الطلاق)۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا تھا لیکن بعد میں وہ لڑکی اس نکاح سے مطمئن نہیں ہے اور نہ خوش ہے تو اس صورت میں ہونے کے باوجود بھی وہ لڑکی اپنا نکاح فسخ کرانے کی مختار نہیں ہے، نابالغہ لڑکی کا نکاح باپ یا دادا کرے تو چاہے غیر کفو میں یہ نکاح کیا گیا ہو پھر بھی یہ نکاح لازم ہو جائے گا۔ باپ دادا کے علاوہ اگر کسی اور ولی نے نابالغہ کا نکاح غیر کفو میں کر دیا تو یہ نکاح ہی صحیح نہ ہوا، ہاں اگر کفو میں کیا تھا تو جوان ہونے کے بعد اس کو اختیار حاصل ہوگا، چاہے تو اس نکاح کو باقی رکھے اور چاہے تو مسلمان حاکم کے پاس مقدمہ دائر کر کے فسخ کر سکتی ہے (ہدایہ ۲/۳۱۷، رد المحتار ۲/۳۳۲، فتاویٰ ہندیہ ۱/۲۸۵، البحر الرائق ۳/۱۳۳)۔

۵- خیار بلوغ کا حق لڑکی کو کب تک حاصل ہوگا اور کب ساقط ہو جاتا ہے؟

ولایت اجبار میں لڑکوں اور لڑکیوں کو بعد بلوغ اپنے اپنے نکاح کو فسخ کرنے کا پورا پورا اختیار ہے، مگر شرط یہ ہے کہ اگر نکاح کی خبر پہلے سے معلوم ہو تو بالغ ہوتے ہی فوراً رد کر دے، لیکن اگر نکاح کی خبر پہلے سے نہ ہو تو حالت بلوغ میں جس وقت اسے معلوم ہو جائے رد کر دے، لیکن اگر بالغ ہوتے ہی خبر ہونے کے باوجود یا حالت بلوغ میں ہوتے ہی اسے رد نہ کیا تو پھر اسے بعد میں رد کرنے کا بالکل اختیار نہ ہوگا (علم الفقہ ۶/۶۳-۶۴، رد المحتار ۲/۳۳۵-۳۳۶)۔

قریب تر ولی زندہ ہو اور نسبتہ دور کے ولی نے لڑکے یا لڑکی کا نکاح کر دیا تو یہ نکاح صحیح اور نافذ ہوگا یا نہیں؟ تو اس سلسلہ میں تفصیل یہ ہے کہ ولی اقرب کی موجودگی میں اگر ولی ابعدا نکاح کر دے تو وہ نکاح اس ولی اقرب کی اجازت پر موقوف رہے گا، اگر وہ اپنی رضامندی ظاہر کر دے گا تو نکاح صحیح ہوگا ورنہ باطل ہو جائے گا، ولی اقرب اگر نکاح کرنے سے انکار کر دے تو ولی ابعدا نکاح کر دینے کا اختیار رکھتا ہے (فتاویٰ ہندیہ ۱/۲۸۵، ردالمحتار ۲/۳۴۱-۳۴۳، علم الفقہ ۶/۶۳)۔

۶- اگر ولی نے لڑکی کا نکاح کرتے وقت مصالح و مفادات کا لحاظ نہیں کیا بلکہ کسی دباؤ یا اپنے کسی مفاد کی خاطر نامناسب جگہ لڑکی کی شادی کر دی، لڑکی اس نکاح سے مطمئن اور راضی نہیں ہے اور قاضی کے یہاں فسخ نکاح کا دعویٰ لے کر آئی ہے، بیانات اور گواہوں کے بعد قاضی یہ محسوس کرتا ہے کہ ولی نے اس نکاح میں لڑکی کے مصالح و مفادات کا سرے سے لحاظ نہیں کیا تو قاضی کو اختیار تامہ حاصل ہے کہ اس نکاح کو فسخ کر دے (فتاویٰ ہندیہ ۱/۲۹۴، فتح القدر ۳/۲۸۵، البحر الرائق ۳/۱۳۳، ردالمحتار ۲/۳۲۱)۔ اس سلسلہ میں جو واقعات احادیث میں مروی ہیں ان کی تفصیل کے لئے دیکھئے: (ابن ماجہ ۱/۱۳۴، ترمذی ۱/۲۱۰، بخاری ۲/۷۷۱-۷۷۲، نسائی ۲/۷۷)۔

ولی کے معروف بسوء الاختیار، ماجن اور فاسق متہتک ہونے سے مراد یہ ہے کہ وہ بے غیرت، دیوث اور فاسق ہو یا دیوانہ یا اپنے اختیارات کے غلط استعمال میں معروف و مشہور ہو تو ایسے ولی کا کیا ہوا نکاح باطل قرار دیا جائے گا اور نکاح فسخ کر دیا جائے گا۔

۷- آزاد آدمی کا ولی اس کا وہ رشتہ دار ہے جو عصبہ بنفسہ ہو، اگر کئی عصبات بنفسہ ہوں تو ان میں مقدم وہ ہے جو وراثت میں مقدم ہو، اگر عصبات بنفسہ میں کوئی نہ ہو تو ماں کو ولایت حاصل ہوگی، پھر دادی کو، پھر بیٹی کو، پھر پوتی کو، پھر پوتی کو، پھر نواسی کی بیٹی کو، علیٰ ہذا اور اگر عصبات بھی نہ ہوں اور ماں دادی بھی نہ ہوں اور پوتیاں نواسیاں وغیرہ بھی نہ ہوں تو نانا کو ولایت حاصل ہوگی، پھر حقیقی بہن کو، پھر علاقائی بہن کو، پھر اخیانی بہن کو، پھر ان تینوں کی اولاد کو اسی ترتیب

سے، اور اگر ان میں سے بھی کوئی نہ ہو تو ذوی الارحام کو ولایت حاصل ہوگی۔ ذوی الارحام میں سب سے پہلے پھوپھیاں ولی ہوں گی، ان کے بعد ماموں، ان کے بعد خالائیں، ان کے بعد چچا کی بیٹیاں، پھر اسی ترتیب سے ان کی اولاد، اگر رشتہ دار کوئی نہ ہو، نہ عصبہ نہ غیر عصبہ، تو مولیٰ الموالاتہ کو حق ولایت حاصل ہوگا، اگر وہ بھی نہ ہو تو بادشاہ وقت ولی ہے بشرطیکہ مسلمان ہو، بادشاہ وقت کا نائب بھی نکاح کا ولی ہو سکتا ہے بشرطیکہ بادشاہ کی طرف سے اس کو یہ اختیار دیا گیا ہو (ردالمحتار ۲/۲۳۷-۲۳۸)۔

اولیاء میں باہم ترتیب:

از روئے شرع اگرچہ باپ موجود ہو مرد و عورت کی ولایت کا حق اولاً صالح جوان بیٹے کو ہے، بیٹا نہ ہو تو پوتا، پوتا نہ ہو تو پر پوتا ولایت کا حق دار ہوگا، لیکن اگر بیٹے، پوتے اور پر پوتے نہ ہوں یا ہوں، مگر جوان اور بالغ نہ ہوئے ہوں تو ملن صورتوں میں شادیاں کرانے کا پہلا ذمہ دار جو ولی ہوگا وہ باپ ہوگا، باپ نہ ہو تو دادا اور اگر دادا نہ ہو بلکہ پردادا ہو تو پردادا ہی ولایت کا حق دار ہوگا اور وہی شادی کرائے گا (فتاویٰ ہندیہ ۱/۲۸۳)۔

اگر ان سب میں سے کوئی بھی نہ ہو تو ولایت کا ذمہ دار سگا بھائی ہوگا، سگا بھائی نہ ہو تو پھر سوتیلا بھائی ہوگا، لیکن اگر سگے اور سوتیلے بھائیوں میں سے بھی کوئی نہ ہو تو پھر ولایت کا ذمہ دار بھتیجا ہوگا، بھتیجانہ ہو تو بھتیجا کالڑکا، ورنہ پھر اس کا پوتا ہی ولایت کا حق دار ہوگا (ردالمحتار ۲/۲۳۸)۔

اگر یہ لوگ بھی نہ ہوں تو سگا چچا ولایت کا ذمہ دار ہوگا، سگا چچا نہ ہو تو پھر سوتیلا چچا ہوگا، سوتیلا چچا نہ ہو تو پھر چچا زاد بھائی ولی ہوگا، اگر یہ بھی نہ ہو تو چچا زاد بھتیجا ہوگا، اور اگر یہ بھی نہ ہو تو پھر سوتیلا چچا زاد بھتیجا ولایت کا حق دار ہوگا (ردالمحتار ۲/۲۳۸)۔

اور اگر ان تمام لوگوں میں سے بھی کوئی نہ ہو تو چچا زاد دادا یعنی باپ کے چچا کو ولایت کا حق حاصل ہوگا، پھر اس کے بعد اس کی اولاد ولایت کی حق دار ہوگی، اور پھر اس کی عدم موجودگی میں اس کے پوتے پر پوتے وغیرہ ولایت کے حق دار ہوں گے، اگر ان میں بھی کوئی نہ رہا تو پھر

دادا کے چچا ہوں گے، دادا کے چچا کے بعد ان کے لڑکے پوتے اور پھر پوتے وغیرہ ایک دوسرے کے نہ ہونے پر ہو جائیں گے (فتاویٰ ہندیہ ۱/۲۸۳)۔

ولایت کی ترتیب مذکورہ میں سے کوئی بھی فرد اگر باقی نہ رہا ہو تو اس کے بعد سب سے پہلے ولایت کا حق ماں کو پہنچے گا، ماں کے بعد دادی، پھر بیٹی، پھر پوتی، پھر نواسی، پھر نواسی کی بیٹی، پھر نانا، اور پھر سگی بہن، پھر سوتیلی بہن، اور پھر ماں شریک بھائی اور ان کی اولاد ولایت کی حق دار ہوں گی، اور اگر ان میں سے کوئی موجود نہ ہو تو پھوپھی، پھر ماموں، پھر خالہ، اس کے بعد چچا زاد بہن اور اسی ترتیب سے ان کی اولاد، ان کی ولایت کی حق دار ہوں گی (درمختار ۲/۳۳۹)۔

اور اگر ان سب میں سے کوئی بھی نہ ہو تو پھر وہ شخص ولایت کا حق دار ہوگا جس کے ہاتھ پر اس کا باپ مسلمان ہوا ہو اور اس کے وارث ہونے کا عہد کیا ہو، اور اگر ایسا شخص بھی نہ ہو تو پھر اس کی ولایت شاہ اسلام کو حاصل ہوگی، اور اگر شاہ اسلام بھی نہ ہو تو پھر وہ قاضی شریعت جس کو حکومت نے نابالغوں کے نکاح کا اختیار دے دیا ہو، اور اگر وہ قاضی بھی موجود نہ ہو بلکہ اس کا نائب ہو تو نائب ہی قاضی کی اجازت پر ولایت کا مستحق ہوگا (فتاویٰ ہندیہ ۱/۲۸۳-۲۸۳)۔

الغرض خاندان میں جس مرد سے رشتہ زیادہ قریب ہوگا وہی ولایت کا مستحق ہوگا اور اس کی عدم موجودگی پر دور کا رشتہ دار ولایت کا مستحق ہوگا بشرطیکہ قریب کا رشتہ دار اتنا دور ہو کہ اس کا انتظار کرنے پر کفو ہاتھ سے نکل جائے گا۔

نیز ولایت کے حصول استحقاق میں پھوپھی کی اولاد ماموں اور خالہ کی اولاد پر مقدم ہوگی، اور ماموں کی اولاد خالہ کی اولاد پر، اور خالہ کی اولاد چچا زاد بہن کی اولاد پر مقدم ہوگی (ردالمحتار ۲/۳۳۹-۳۳۰، فتاویٰ ہندیہ ۱/۲۸۳، بحر الرائق ۳/۱۲۶-۱۲۸، فتح القدر ۳/۲۸۵-۲۸۶، بدائع الصنائع ۲/۲۵۲-۲۳۹، فتاویٰ قاضی خاں ۱/۳۵۳-۳۶۰)۔

۸- کسی لڑکی کے اگر یکساں درجہ کے ایک سے زائد ولی ہوں اور اجازت ولی کو شرط صحت قرار دیا جائے تو نکاح کی صحت کے لئے کسی ایک ولی کی اجازت کافی ہوگی، تمام مساوی اولیاء کا

اتفاق ضروری نہیں (فتاویٰ ہندیہ ۱/۲۸۴، فتاویٰ قاضی خاں ۱/۳۵۶، البحر الرائق ۳/۱۲۸، فتح القدر ۳/۲۸۹، الموسوعۃ الفقہیہ ۳۳/۲۸۴، رد المحتار ۲/۳۴۱)۔



جديد فقہی تحقیقات:

چوتھا باب
تحریر آراء

مسئلہ ولایت

مولانا محمد برہان الدین سنبھلی ☆

۱- شریعت میں ولایت کا مفہوم:

ولایت کے معنی: ”تنفيذ القول على الغير شاء أو أبى“ (بحر الرائق ۱۰۹/۳) ”الولاية

تنفيذ القول على الغير تثبت بأربع: قرابة و ملك و ولاء و إمامة“ (رد المحتار ۲/۲۹۶)۔

اس کی دو قسمیں ہیں: (الف) ولایت حتم و ایجاب، (ب) ولایت ندب و استحباب۔

جیسا کہ در مختار میں ہے: ”وہی نوعان: ولاية ندب..... ولاية إجبار علی

الصغيرة.....“ (در مختار) ولایت علی النفس سے مراد، اگر ولایت نکاح ہے تو

اس کے لئے عقل، بلوغ، حریت، ملکیت، اسلام، قرابت (یا امامت) ولی کے شروط ہیں (تفصیل

کے لئے دیکھئے: بدائع الصنائع ۲/۲۳۹)۔

۲- ہر عاقل، بالغ، آزاد مرد و عورت کو اسلامی شریعت کی طرف سے اپنے نکاح کا اختیار

دیا گیا ہے، البتہ مجنون و نابالغ اور مملوک کو یہ اختیار نہیں ہے، لیکن بالغہ عاقلہ آزاد عورت کا یہ اختیار

بعض اعتبار سے محدود و مقید ہے (دیکھئے: بدائع الصنائع ۲/۲۳۱)۔

(الف) اوپر کے جواب سے اس شق (الف) کا جواب بھی معلوم ہو سکتا ہے کہ بلوغ

پر، مرد و عورت دونوں کی ولایت اجبار حنفیہ کے نزدیک ختم ہو جاتی ہے، البتہ لڑکی (بالغہ عورت) پر

☆ نائب صدر اسلامک فقہ اکیڈمی (انڈیا) و استاذ تفسیر دارالعلوم ندوۃ العلماء لکھنؤ۔

خود نکاح کرنے پر نکاح کے لازم ہونے کے بارے میں بعض شرطیں ہیں جن کی تفصیل اگلے نمبروں کے ذیل میں آرہی ہے۔

(ب) عاقلہ بالغہ عورت اگر اپنا نکاح خود اولیاء کی اجازت کے بغیر کفو میں اور مہر مثل پر کر لے تو یہ نکاح منعقد و لازم ہو جاتا ہے، اگرچہ عورت گنہگار ہوگی والد کی نافرمانی کی وجہ سے (اسی طرح دیگر قریبی ولی کی)۔ لیکن اگر غیر کفو میں یا مہر مثل سے کم پر نکاح کیا تو وہ صحیح ہو جائے گا، مگر ظاہر الروایہ کے مطابق اولیاء کو حق اعتراض یعنی فسخ کرانے کا حق ہوگا، لیکن مفتی بہ قول۔ امام صاحب سے حسن بن زیاد کی روایت کے مطابق۔ یہ ہے کہ یہ نکاح (غیر کفو میں، بالغ لڑکی کا، اولیاء کی اجازت کے بغیر کیا ہوا نکاح) منعقد ہی نہیں ہوگا (عالمگیری ۱/۴۱۱، درمختار ۲/۴۳۶، ردالمحتار ۲/۵۸۱)۔

(ج) ولی کے اتفاق کرنے کی صورت میں نکاح صحیح ہو گیا (ظاہر الروایہ کے مطابق)۔

اتفاق نہ کرنے کی صورت کا حکم اوپر ”ب“ میں بیان ہوا۔

۳۔ سوال نمبر ۲ کی شق ”ب“ کے تحت جواب گذر چکا (بظاہر یہ سوال مکرر معلوم ہو رہا ہے) سوال نمبر ۲ اور اس کی شقوں الف، ب، ج کے اندر اس کا مفہوم آ گیا ہے۔

۴۔ اگر باپ، دادا نے اپنی نابالغ لڑکی، لڑکے، یا پوتی، پوتے کا نکاح کیا ہے اور وہ فاسق معتہک یا معروف بسوء الاختیار (فاسق معتہک اور معروف بسوء الاختیار کی تشریح آگے آرہی ہے) نہیں ہیں تو یہ نکاح لازم ہو گیا کہ اب انہیں (منکوحات کو) بالغ ہونے کے بعد بھی فسخ کا اختیار نہیں ہوگا، لیکن ان دو (باپ، دادا) کے علاوہ کسی اور ولی نے نکاح کیا ہے تو بلوغ کے بعد انہیں اس نکاح کے باقی رکھنے یا فسخ کرنے کا اختیار ہوگا، جیسا کہ فقہ حنفی کی تقریباً تمام اہم و معتبر کتابوں میں مذکور ہے، مثلاً عالمگیری (۱/۵۸۵) میں ہے:

”فإن زوجهما الأب والجد فلا خيار لهما بعد بلوغهما، وإن زوجهما

غير الأب والجد فلكل واحد منهما الخيار إذا بلغ إن شاء أقام على النكاح وإن

شاء ففسخ، هذا عند أبي حنيفة و محمد ويشترط فيه القضاء“۔

۵- بالغ ہونے کے بعد آزاد عورت کو فوراً اختیار استعمال کرنے کا حق ہے، لیکن تھوڑی دیر

سکوت بھی اس کا یہ حق ختم کر دیتا ہے (تفصیل کے لئے دیکھئے: ہدایہ مع عنایہ بر فتح ۲/۳۰۹-۳۱۱)۔

لڑکی و لڑکے کے قریب تر ولی کی زندگی میں نسبتاً بعید ولی کے نکاح کرنے کی صحت یا عدم صحت کے بارے میں حسب ذیل تفصیل ہے:

اگر ولی قریب مسافت قصر کے بقدر دوری پر ہے اور اس بات کا اندیشہ ہے کہ اس کی آمد یا منظوری حاصل کرنے کا انتظار نہ کیا جائے گا تو مناسب رشتہ جو اس وقت میسر ہے باقی نہیں رہے گا، تو ایسی صورت میں ولی بعد کا کیا ہو انکاح منعقد ہو جائے گا، ورنہ ولی بعد کا کیا ہو انکاح ولی اقرب کی اجازت پر موقوف رہے گا (در مختار مع رد المحتار ۲/۳۱۵)۔

۶- ولی (خواہ باپ یا دادا) ماجن، معروف بسوء الاختیار یا فاسق متہتک ہو (ان دونوں کلمات کی تشریح آگے آرہی ہے) اور اپنی مولیہ کا نکاح اگر غیر کفو میں اور مہر مثل سے کم پر کر دے تو اس کا کیا ہو انکاح صحیح نہ ہوگا، جیسا کہ در مختار مع رد المحتار میں ہے:

”إذا كان متهتكا لا ينفذ تزويجه إياها ينقص عن مهر المثل ومن غير

كفء“ (۲/۲۹۵) لیکن اگر ولی ایسا نہیں ہے تو اس کا کیا ہو انکاح صحیح ہوگا (طحطاوی ۲/۵۲)۔

فاسق متہتک کے معنی ہیں علانیہ اور کھلم کھلا شرعی احکام کی خلاف ورزی کرنے والا (طحطاوی ۲/۵۲، عالمگیری ۱/۴۰۱ طبع قدیم)۔

معروف بسوء الاختیار سے مراد ہے کہ ولی کے بارے میں واضح طور پر یہ معلوم ہو جائے کہ اس نے اپنے نابالغ یا مجنون یا معتوہ لڑکے، لڑکی، پوتے، پوتی کے لئے بیوی یا شوہر کا انتخاب جان بوجھ کر کسی لالچ یا کسی اور غرض فاسد کی بنا پر صحیح نہیں کیا ہے، یعنی کسی باپ دادا سے خیر خواہی اور شفقت پر مبنی رویہ کی جو امید کی جاتی ہے وہ اس سے پوری نہیں ہوئی (طحطاوی ۲/۵۲)۔

ماجن کے معنی مشہور فقہی لغت کی کتاب المغرب صفحہ ۴۲۴ میں یہ بیان ہوئے ہیں:

”الماجن الذی لا یبالی ما صنع وما قیل له، و مصدره المجون والمجانة اسم

منہ۔ اور ردالمحتار میں یہ بھی کہا گیا ہے: وفي شرح المجمع: حتى لو عرف من الأب سوء الاختيار لسفهه أو طمعه لا يجوز عقده إجماعاً“ (ردالمحتار ۲/۳۰۳)۔

”وفي الطحاوي: المجانة مصدر مجن فهو ما جن أي لا يبالي قولاً وفعلاً كأنه صلب الوجه والفسق عطف لازم“ (طحاوی ۲/۵۲)۔

۷۔ جو وراثت میں عصبات کی ترتیب ہے وہی ولایت نکاح میں ہے، جیسا کہ فقہ حنفی کی تمام مشہور و معتبر کتابوں میں ہے، مثلاً بدائع میں ہے: ”لا خلاف بين أصحابنا في أن لغير الأب والجد من العصبات ولاية الإنكاح والأقرب فالأقرب على ترتيب العصبات في الميراث واختلفوا في غير العصبات“ (بدائع الصنائع ۲/۴۲۰)۔

اور عالمگیری میں ہے: ”أقرب الأولياء إلى المرأة الابن، ثم ابن الابن وإن سفل، ثم الأب، ثم الجد أبوالأب وإن علا، ثم الأخ لأب وأم، ثم الأخ لأب، ثم ابن الأخ لأب، وإن سفلوا، ثم العم لأب وأم، ثم العم لأب، ثم ابن العم لأب وأم، ثم ابن العم لأب وإن سفلوا“ (فتاویٰ عالمگیری ۱/۳۹۹)۔

۸۔ اگر یکساں درجہ کے کئی اولیاء ہوں تو ہر ایک کو یہ ولایت حاصل ہوگی، ان میں سے جو بھی پہلے نکاح کر دے گا اس کا کیا ہوا نکاح نافذ ہو جائے گا اور دوسرے کا اختیار ختم ہو جائے گا، جیسا کہ کتب فقہ میں مذکور ہے:

”وإذا اجتمع للصغير أو الصغيرة وليان مستويان كالأخوين والعمين فأيهما زوج جاز عندنا، كذا في فتاوى قاضى خان سواء أجاز الآخر أو فسخ وإن زوجها على التعاقب جاز الأول دون الثانى“ (عالمگیری ۱/۳۰۱)۔



مسئلہ ولایت

مفتی محبوب علی وجیہی ☆

ہر سماج میں نکاح جیسے اہم مسائل میں بڑے، ہمدرد اور مخلصین کو اہمیت دی گئی ہے، اس لئے کہ نوجوان لڑکی ہو یا لڑکا جوش جوانی کی وجہ سے گہری سوچ اور دور رس نتائج پر نظر نہیں رکھتے جس کی وجہ سے روز نئے نئے فتنے ان لوگوں کی زندگی میں پیدا ہوتے رہتے ہیں، اسے روکنے کے لئے ولایت کا مسئلہ شریعت مطہرہ میں رکھا گیا ہے۔

۱- شریعت اسلامیہ میں وہ آدمی جو عاقل، بالغ ہے اور وارث بھی ہے اگرچہ فاسق ہو لیکن اس کا فسق حد تک نہ پہنچا ہو، وہ ولی کہلاتا ہے، اور شرعاً ولی وہ ہے جو اپنا قول غیر پر نافذ کر دے، یہ ولایت چار چیزوں سے ثابت ہوتی ہے:

۱- قرابت، ۲- ملک، ۳- ولاء، ۴- امامت۔

پھر ولایت کی دو قسمیں ہیں:

ولایت ندب اور ولایت اجبار۔

ولایت ندب بالغ عورت پر ہوتی ہے اور ولایت اجبار صغیرہ اور معتوہ وغیرہ پر ہوتی ہے، اس کی وجہ یہ ہے کہ اس کا اپنا نکاح خود کرنا لوگوں کی نظر میں باعث طعن ہے اور سماج میں ایسی عورت کو عزت کی نگاہ سے نہیں دیکھا جاتا ہے، اس لئے گوبالغہ کفو میں اپنا نکاح خود کر سکتی ہے لیکن مذکورہ خرابیوں کی وجہ سے ولی کا موجود ہونا بہتر ہے، ولایت علی النفس کے لئے بالغ عاقل

☆ دارالعلوم فرقانیہ، انگوری باغ، رامپور۔

ہونا شرط ہے اور چونکہ صغیر، صغیرہ اور مجنون اپنے نفس کے مالک نہیں ہوتے اس لئے ولی کو ان پر جبر کا حق ہے۔

۲- عاقل بالغ حر اپنا نکاح خود کر سکتا ہے اور مجنون معتوہ مرقوق اپنا نکاح خود نہیں کر سکتے، نیز صغیر و صغیرہ بھی اپنا نکاح خود نہیں کر سکتے، ان کا اختیار اولیاء کو ہے۔

(الف) لڑکی جب بالغ ہو جائے تو ولایت اس پر ختم ہو جاتی ہے، ایسے ہی لڑکے میں، جیسا کہ درمختار میں ہے:

”ولا تجبر البالغة البکر علی النکاح لانقطاع المولایة بالبلوغ“۔

اس پر شامی نے لکھا ہے:

”ولا الحر البالغ والمکاتب والمکاتب ولو صغیرین حیثذ“۔

(ب) عاقل بالغ لڑکی اپنا نکاح خود کر سکتی ہے۔ درمختار میں ہے: ”فنفذ نکاح حرة

مکلفة بلا رضا ولی والأصل أن کل من تصرف فی ماله تصرف فی نفسه وما لا فلا“۔

اور اگر یہ نکاح کفو میں ہے تو ولی کو اس پر اعتراض کا حق نہیں ہے، البتہ اگر غیر کفو میں کیا تو ولی کو اعتراض کا حق ہے، مگر اس میں قضاء قاضی شرط ہے، قضاء قاضی کے بغیر نکاح فسخ نہیں ہوگا، اور یہ حق اس وقت تک ہے جب تک کہ اس کے بچہ پیدا نہیں ہوا ہے، تاکہ بچہ ضائع نہ ہو، اور چونکہ لڑکی بالغ ہے اور اپنے نفس کی مختار ہے اس لئے خود نکاح کرنے میں گناہگار نہیں ہوگی، ہاں اگر غیر کفو میں کرے گی تو گناہ کا خطرہ ہے۔

(ج) اگر عاقل بالغ نے ولی کی اجازت اور مرضی کے بغیر اپنا نکاح کر لیا، جب ولی کو علم ہوا تو پھر اس نے اس نکاح سے رضا مندی اور اپنا اتفاق ظاہر کیا تو نکاح درست ہو گیا، اگرچہ غیر کفو ظلیں ہوں، اور اگر اس نے غیر کفو میں نکاح کیا اور ولی نے اتفاق نہیں کیا تو جو لوگ کفایت کے قائل ہیں ان کے نزدیک نکاح نہیں ہوگا، اور جو لوگ کفایت کے قائل نہیں ان کے نزدیک نکاح

ہو جائے گا۔

۳- عاقلہ بالغہ خود اپنا نکاح کر لے اور ولی کو خبر نہ ہو تو اس صورت میں اگر غیر کفو میں کیا ہے تو نکاح نہیں ہوگا، اور اگر کفو میں کیا ہے تو ہو جائے گا۔ غیر کفو میں نکاح کرنے کی صورت میں اگر ولی کو اعتراض ہو تو قاضی کے یہاں دعویٰ کرے اور قاضی اس کے حق میں فیصلہ کرے تب فسخ ہوگا۔ لیکن عام طور سے غیر کفو میں عدم جواز کا فتویٰ دیا گیا ہے۔

احقر کو اس سے اتفاق نہیں ہے، کیونکہ جن آیات قرآنیہ میں عورت کو حق دیا گیا ہے اس سے یہ بات موافقت نہیں رکھتی ہے اور وہ حدیثیں جن میں بغیر اجازت ولی کے نکاح کو باطل کہا گیا ہے ضعیف ہیں یا مؤول ہیں۔ ہاں اگر ولی کو کوئی اعتراض ہے تو قاضی سے رجوع کرے، وہ حالات زمانہ کے عرف کو پیش نظر رکھ کر فیصلہ کرے گا، کیونکہ ہم نے بیشتر مقامات پر دیکھا ہے کہ محض ضد اور انا کی خاطر اولیاء اعتراض کرتے ہیں اور ماننے کے لئے تیار نہیں ہوتے جبکہ زوجین کے حق میں نکاح مناسب ہوتا ہے۔

۴- اگر نابالغی میں لڑکی کے ولی نے لڑکی کا نکاح کر دیا تو دیکھا جائے گا کہ ولی کون ہے؟ باپ یا دادا کے علاوہ کسی نے نکاح کرایا ہے اور لڑکی اس نکاح سے خوش نہیں ہے تو جیسے ہی بالغ ہو وہ اس نکاح کو فسخ کر دے اور اس پر کسی کو گواہ بھی بنا لے۔ اگر اس نے دیر کی یا اسے مسئلہ معلوم نہ تھا، کچھ عرصہ کے بعد معلوم ہوا تو اختیار جاتا رہا اور اگر باپ یا دادا نے کرایا تو ان کی شفقت بچوں پر اعلیٰ درجہ کی ہوتی ہے، اس بنا پر وہ کوئی کام بچوں کے لئے نقصان دہ یا باعث ایزا نہیں کر سکتے، بالعموم یہ وہی کام کرتے ہیں جو بچوں کے حال اور مستقبل کے لئے بہتر اور مصلحت پر مبنی ہوتا ہے، اگر باپ یا دادا نے نکاح غبن فاحش کے ساتھ کرایا یا ان کا سوء اختیار مشہور ہے، یا کسی دلیل سے ثابت ہو گیا تو وہ بھی منعقد نہیں ہوگا، ماجن وہ شخص ہے جو اپنے کاموں کے صحیح یا غلط ہونے کی پرواہ نہیں کرتا، نہ اسے اپنی بات کی پرواہ ہوتی ہے اور نہ اس کی پرواہ ہوتی ہے کہ لوگ کیا سمجھیں گے۔

۵- اس کا جواب نمبر ۴ میں آ گیا، البتہ اگر بالغ ہونے پر لڑکی کو اطلاع نہیں ہوئی تو جب اطلاع ہوگی تب ہی اس کو حق فسخ ملے گا۔

ولی اقرب اگر موجود ہے تو ولی ابعدا کا کرایا ہوا نکاح موقوف ہوگا، اگر ولی اقرب اجازت دیدے تو باقی رہے گا ورنہ باطل ہو جائے گا۔

در مختار میں ہے: ”فلو زوج الأبعد حال قيام الأقرب توقف علی

اجازتہ“۔

اور اگر ولی اقرب موجود نہیں ہے اور ولی ابعدا نے نکاح کرایا تو منعقد ہو جائے گا۔ غیبت اقرب میں اختلاف ہے کہ اس سے کیا مراد ہے۔ کنز اور دیگر کتابوں میں یہ ہے کہ اس سے مراد مسافت قصر ہے، اور زیلیعی نے کہا کہ اکثر کا یہی قول ہے اور اسی پر فتویٰ ہے، اور ذخیرہ میں ہے کہ اصح یہ ہے کہ اقرب ایسے مقام پہ ہو کہ اگر اس کے آنے کا یا اس کی رائے جاننے کا انتظار کریں تو یہ کفو انتظار نہیں کرے گا تو یہ غیبت منقطعہ ہے، اسی پر فقہائے محققین ہیں اور اسی پر فتویٰ ہے۔

۶- صورت مسئلہ میں قاضی کو یقیناً نکاح فسخ کر دینا چاہئے۔ ولی کے ماجن، فاسق اور معہتک ہونے کی تفسیر پہلے آ چکی ہے۔

۷- نکاح میں ولی وہ ہوگا جس کو عصبہ بنفسہ کہتے ہیں:

”وهو من يتوصل بالميت بلا توسط الأنثی علی ترتیب الإرث والحجب بشرط التكلیف والحرية والإسلام في حق مسلمة وولد مسلم لعدم الولاية، وكذا لا ولاية في نكاح ولا في مال لمسلم علی كافر“۔

(عصبہ بنفسہ وہ ہوتا ہے جو بلا عورت کے درمیان میں آئے اور وہ وراثت اور حجب کی ترتیب پر ولی ہوگا جیسے کسی مجنونہ کا باپ بھی ہو اور بیٹا بھی ہو تو بیٹا عصبہ ہوگا اور وہی ولی ہوگا۔ اور

مسلمان کیسے مسلمان ہونا بھی شرط ہے اور عاقل بالغ ہونا اور آزاد ہونا بھی شرط ہے۔

۸- صورت مذکورہ میں اگر دونوں ولی برابر درجہ کے ہیں تو ایک کا اجازت دینا اور راضی ہونا کافی ہے، سب کا متفق ہونا ضروری نہیں۔

درمختار میں ہے:

”فرضا البعض من الأولياء قبل العقد أو بعده كالكل لثبوتہ لكل كمالاً

كولاية أمان وقود ولو استووا في الدرجة“۔

☆☆☆

مسئلہ ولایت

☆ مفتی شیری علی گجراتی

۱- ولایت کے لغوی معنی محبت اور نصرت کے آتے ہیں، اور اصطلاح شرع میں اپنا قول اپنے علاوہ پر نافذ کرنا ولایت کہلاتا ہے خواہ غیر چاہے یا نہ چاہے، جیسا کہ درمختار میں ہے:

”الولاية تنفيذ القول على الغير شاء أو أبى“ (شامی ۵۵/۳)۔

ولایت علی النفس کے لئے عقل، بلوغ اور حریت شرط ہے، اور ولایت علی الغير کے لئے عقل، بلوغ اور حریت کے بعد قرابت، ملک، ولاء اور امامت میں سے کسی ایک کا ہونا ضروری ہے، اور مسلمان پر ولایت کے لئے اسلام بھی شرط ہے۔

ولی کی تعریف:

ولی لغت میں دوست اور خیر خواہ کو کہتے ہیں اور عرف عام میں عارف باللہ اور عامل بالشریعت کو کہتے ہیں، اور اصطلاح شرع میں عاقل بالغ وارث کو ولی کہتے ہیں اگرچہ وہ فاسق ہو بشرطیکہ اپنی عزت کا خیال رکھتا ہو، جیسا کہ درمختار میں ہے:

”الولي لغة خلاف العدو، و عرفاً العارف بالله تعالى، و شرعاً البالغ

العاقل الوارث ولو فاسقاً على المذهب ما لم يكن متهتكا“ (شامی ۵۴/۳)۔

۲- شریعت مطہرہ نے آزاد، عاقل، بالغ مرد اور عورت کو اپنا نکاح کرنے کی اجازت دی

ہے اگرچہ ولی اجازت نہ دے۔ ہدایہ میں ہے:

”وینعقد نکاح الحرة العاقلة البالغة برضاها وإن لم يعقد عليها ولي بکراً كانت أو ثیباً“ (فتح القدير ۳/۱۵۷)۔

نابالغ لڑکا اور لڑکی، مجنون اور مجنونہ کے نکاح کا اختیار شریعت نے ان کے اولیاء کو دیا ہے، اگر مذکورین نے اپنا نکاح از خود کر لیا تو ان کا نکاح نافذ نہیں ہوگا (شامی ۳/۵۵)۔

(الف) لڑکے پر ولی کا اختیار بالغ ہونے پر ختم ہو جاتا ہے اگرچہ وہ غیر کفو میں نکاح کرے، اور لڑکی کو اپنا نکاح کرنے کا حق بلوغ کے بعد حاصل ہوتا ہے اور اس کا نکاح نافذ ہوتا ہے بشرطیکہ وہ نکاح کفو میں کرے، اس لئے کہ لڑکی کے لئے کفو کی رعایت ضروری ہے اور لڑکے کے لئے کفو کی رعایت ضروری نہیں (عالمگیری ۱/۲۹۰)۔

اور اگر لڑکی نے غیر کفو میں نکاح کیا تو شیخین کے نزدیک ولی کو تولد تک نکاح فسخ کرانے کا حق ہے، تولد کے بعد حق فسخ ختم ہو جائے گا۔

”لکن للولي حق الفسخ إذا تزوجت غیر کفء مالم تلد من الزوج، أما إذا ولدت منه فليس للأولياء حق الفسخ کیلا یضیع الولد“ (فتح القدير ۳/۱۶۰)۔
اور امام محمدؒ کے نزدیک غیر کفو میں نکاح نافذ ہی نہیں ہوگا..... ”ویروی رجوع محمد إلی قولهما“ (فتح القدير ۳/۱۶۰)۔

(ب) آزاد عاقلہ بالغہ عورت کو اپنی ذات پر تصرف کا اختیار ہے یعنی وہ اپنا نکاح کر سکتی ہے، شریعت نے اس کو اپنے نکاح کا پورا اختیار دیا ہے، کوئی اسے منع نہیں کر سکتا بشرطیکہ وہ اپنا نکاح کفو میں کرے، ولی کی ناراضگی کا کوئی اعتبار نہیں ہے، اس کا نکاح نافذ ہو جائے گا اور عورت پر کوئی گناہ نہیں ہوگا، البتہ عرف میں بے حیائی سمجھی جائے گی (عالمگیری ۱/۲۸۷)۔

نوٹ: اوپر جو لکھا گیا ہے کہ آزاد عاقلہ بالغہ عورت غیر کفو میں نکاح کرے تو اولیاء کو وہ نکاح تولد تک فسخ کرانے کا حق ہے، یہ متقدمین فقہاء کی رائے ہے، لیکن موجودہ ہندوستان میں

نسب میں کفایت کی رعایت کو لازم قرار دینا محل غور ہے، اس لئے کہ اہل عجم نے اپنے انساب ضائع کر دیئے ہیں، لہذا اگر کسی عالی سمجھے جانے والے خاندان کی عاقلہ بالغہ لڑکی کسی سافل سمجھے جانے والے خاندان میں نکاح کر لے گی تو اولیاء کو فسخ کا حق نہیں رہے گا، اسی طرح صنایع و حرف میں بھی کفایت معتبر نہیں ہے، اس لئے کہ صنایع و حرف میں تحول ممکن ہے، نیز صنایع و حرف میں عرف مختلف رہتا ہے، کوئی پیشہ کسی جگہ عالی سمجھا جاتا ہے، کسی جگہ سافل۔ البتہ مال میں کفایت معتبر ہوگی یعنی شوہر کے پاس اتنا مال ہو کہ وہ مہر معجل ادا کر سکے اور نفقہ دے سکے، اگر شوہر دونوں پر یا کسی ایک پر قادر نہ ہو تو اولیاء کو نکاح فسخ کرانے کا حق رہے گا، اسی طرح دینداری میں بھی کفایت معتبر ہوگی، اگر کسی دیندار گھرانے کی عورت نے کسی فاسق و فاجر شخص سے نکاح کر لیا ہو تو اولیاء کو فسخ نکاح کا حق رہے گا۔ یہ اور بات ہے کہ عموماً موجودہ زمانہ میں لوگ دینداری کو اہمیت نہیں دیتے اور اس کی وجہ سے نکاح پر کوئی اعتراض نہیں کرتے الا ماشاء اللہ۔ ان کے نزدیک منہائے ترقی عصری تعلیم ہی ہے حالانکہ یہ لوگ عموماً دینی اعتبار سے کمزور ہوتے ہیں۔

(ج) عاقلہ بالغہ حرہ نے ولی کے علم کے بغیر نکاح کر لیا تو نکاح صحیح اور نافذ ہو جائے گا، ولی کی ناراضی کا کوئی اثر نہیں ہوگا اور نہ ولی کو ناراض ہونے کا حق ہے۔ تفصیل مع حوالہ (الف) کے ذیل میں گذر چکی ہے۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا کوئی حق نہیں ہے بشرطیکہ اس لڑکی نے کفو میں نکاح کیا ہو، ایسی صورت میں اولیاء بذریعہ قاضی اس نکاح کو فسخ نہیں کر سکتے، اور اگر غیر کفو میں کیا ہو تو اولیاء کو تولد سے پہلے فسخ کرانے کا حق ہوگا، تولد کے بعد نہیں۔ حوالہ گذر چکا۔

۴- زیر ولایت لڑکی کا نکاح ولی نے اس کی نابالغی کے زمانے میں کر دیا، لیکن لڑکی اس نکاح سے مطمئن اور خوش نہیں ہے تو باپ، دادا کا کیا ہو ان کا وہ فسخ نہیں کر سکتی اور باپ دادا کے علاوہ دیگر اولیاء کا نکاح لڑکی بالغ ہوتے ہی رد کر سکتی ہے، اور اگر بالغ ہوتے ہی رد نہیں کیا تو بعد

میں رد نہیں ہوگا (دیکھئے: فتح القدر ۳/۱۷۵)۔

۵- خیار بلوغ کا حق لڑکی کو بلوغ کے بعد فوراً حاصل ہوتا ہے، اگر وہ کنواری ہے اور بالغ ہونے کے بعد فوراً خاموش رہی تو خیار ساقط ہو جائے گا اور اگر وہ شبہ ہوا گرچہ شبہ ہونا عقد کے بعد قبل البلوغ عند الزوج ہو، تو خیار صرف سکوت سے ساقط نہیں ہوگا جب تک قول سے رضا ظاہر نہ کرے یا اس کی طرف سے کوئی ایسا فعل پایا جائے جو رضا پر دلالت کرے (عالمگیری ۱/۲۸۶)۔

اگر نابالغ لڑکی کا نکاح ولی بعید نے کر دیا اس حال میں کہ ولی قریب شہر میں موجود ہو اور اس کو بلانے پر اور خبر دینے پر ولی بعید قادر ہو تو ولی بعید کا نکاح ولی قریب کی اجازت پر موقوف رہے گا، اور اگر ولی قریب غیبت منقطعہ کے طور پر غائب ہو تو ولی بعید کا نکاح جائز ہے، جیسا کہ عالمگیری میں ہے:

”وإن زوج الصغير أو الصغيرة أبعداً الأولياء فإن كان الأقرب حاضراً وهو من أهل الولاية توقف نكاح الأبعد على إجازته.... وإن كان الأقرب غائباً غيبة منقطعة جاز نكاح الأبعد كذا في المحيط“ (۱/۲۸۵)۔

اور غیبت منقطعہ سے مراد یہ ہے کہ ولی اس طرح غائب ہو کہ اس کے انتظار کی صورت میں کفو حاضر کے ہاتھ سے نکل جانے کا اندیشہ ہو، خواہ ولی قریب اسی شہر میں موجود ہو (عالمگیری ۱/۲۸۵)۔

۶- اگر ولی نے نکاح میں لڑکی کے مصالحوں و مفادات کا سرے سے لحاظ نہ کیا ہو، مثلاً جذامی، ابرص، یا غیر کفو، شرابی، جواری سے نکاح کر دیا یا مہر مثل میں بہت زیادہ کمی کے ساتھ نکاح کر دیا اور ولی لوگوں کے درمیان معروف بسوء الاختیار ہو، تو قاضی لڑکی کے بلوغ کے بعد فوری مطالبہ پر اس نکاح کو فسخ کر سکتا ہے، اور اگر ولی معروف بسوء الاختیار نہ ہو تو قاضی نکاح کو فسخ نہیں کر سکتا۔ شامی میں ہے:

”ولزم ولو بغبن فاحش أو بغیر کفء إن کان الولی اباً أو جداً لم

يعرف منهما سوء الاختيار وإن عرف لا“ (شامی ۳/۵۴)۔

۷۔ ولایت نکاح میں عصبات کی ترتیب علی ترتیب الارث ہے اور عصبہ البعد، اقرب سے محبوب ہوگا۔

”والترتيب في العصابات في ولاية النكاح كالترتيب في الارث
والأبعد محجوب بالأقرب“ (ہدایہ مع فتح القدر ۳/۱۷۵، عالمگیری ۱/۲۸۳)۔

۸۔ کسی لڑکی کے اگر یکساں درجہ کے ایک سے زائد ولی ہوں تو نکاح کی صحت کے لئے کسی ایک ولی کا عقد اور اجازت کافی ہوگی، تمام مساوی اولیاء کا اتفاق ضروری نہیں۔ عالمگیری میں ہے:

”وإذا اجتمع للصغير والصغيرة وليان مستويان كالأخوين والعمين
فأيهما زوج جاز عندنا؛ كذا في فتاوی قاضی خاں سواء أجاز الآخر أو
فسخ“ (عالمگیری ۱/۲۸۳)۔



مسئلہ ولایت

مولانا زبیر احمد قاسمی ☆

۱- عاقل بالغ آزاد مسلمان کو خود اپنی ذات پر بھی ولایت حاصل ہوتی ہے یعنی اس کا قول و عمل اس کی ذات پر بھی نافذ اور مثبت احکام ہوتا ہے، اور بشرط امانت، قرابت اور ملک و ولایت دوسرے پر بھی اس کا قول نافذ اور مثبت احکام ہوتا ہے۔

۲- (الف) علی الترتیب اولیاء کو کچھ شرائط کے ساتھ صغیر و صغیرہ دونوں پر ولایت ہوتی ہے، اور بعد بلوغ دونوں میں سے کسی پر کسی کی ولایت نہیں رہ پاتی۔

(ب) عاقل بالغ آزاد مسلمان عورت کو شریعت نے کچھ شرائط کے ساتھ اپنا نکاح خود کر لینے کا بھی حق دیا ہے، اگرچہ اس کے لئے بھی شریعت نے احسن طریقہ اسی کو قرار دیا ہے کہ وہ اپنے نکاح کا معاملہ اپنے ولی ہی کے حوالے کرے، ہاں وہ مسلمہ جو عاقل بالغ اور آزاد نہ ہو اس کے نکاح کا اختیار کچھ شرائط کے ساتھ ان کے اولیاء کو دیا ہے، یہ خود اپنا نکاح آپ نہیں کر سکتی۔

۳- اگر کسی عاقل بالغ آزاد مسلمہ عورت نے شرائط کا لحاظ کرتے ہوئے اپنا نکاح از خود کر لیا ہے تو ولی کو حق اعتراض نہیں رہتا، ہاں اگر بلا لحاظ شرط مثلاً غیر کفو میں یا مہر مثل سے نہایت کم مہر کے بدلے نکاح کیا تو دفع عار کے لئے ولی کو حق اعتراض ملتا ہے، چنانچہ بعض صورتوں میں بذریعہ قاضی اس نکاح کو ولی فسخ کر سکتا ہے۔

☆ ناظم، اشرف العلوم کنہواں، سینٹ ماڈرنز۔

۴- زیر ولایت صغیر و صغیرہ کا نکاح اگر اس کے باپ دادا نے کیا ہو تو عام حالت میں بعد بلوغ خیار بلوغ نہیں حاصل ہوتا اور ایسے نکاح کو فسخ نہیں کرایا جاسکتا۔ ہاں باپ دادا کے سوا دوسرے اولیاء کے کئے ہوئے نکاح میں خیار بلوغ حاصل ہوگا اور ایسے نکاح کو فسخ کرایا جاسکتا ہے۔

۵- جس نکاح میں صغیر و صغیرہ کو خیار بلوغ حاصل ہوتا ہے اس میں اگر لڑکی نے مجلس بلوغ ہی میں فوراً نکاح سے اظہار ناراضی نہیں کیا تو پھر خیار ساقط ہو جاتا ہے، لیکن لڑکا بلوغ کے بعد جب تک کوئی ایسا عمل لمس، وطی، تقبیل اور ادائیگی مہر وغیرہ میں سے جو نکاح کی پسندیدگی پر دلالت کرتا ہے، نہیں کرے گا تب تک اسے خیار بلوغ حاصل رہے گا، یا پھر صراحتاً زبان ہی سے نکاح سے راضی ہونے کا اعلان و اعتراف کر لے۔

ولی اقرب کے رہتے ہوئے ولی ابعد کا کیا ہو ان کا ولی اقرب کی اجازت پر موقوف رہے گا، ہاں اگر ولی اقرب کہیں باہر اتنی دوری پر ہو کہ اس کی رائے اور اجازت حاصل کرنے میں مناسب اور مصالح سے بھرپور رشتہ کے منقطع اور فوت ہو جانے کا ظن غالب ہو جائے تو پھر ولی ابعد کا نکاح کر دینا صحیح اور لازم ہو جاتا ہے۔

۶- باپ دادا کے علاوہ اگر کسی دوسرے ولی نے بظاہر نامناسب جگہ اور ہنگ آمیز قسم کا نکاح کیا ہو، مثلاً غیر کفو میں یا مہر مثل سے بھی نہایت کم مہر کے بدلے، تو یہ نکاح اصلاً باطل غیر منعقد ہوگا، خواہ وہ خاص مصالح کے تحت ہی ایسا کرنے کا مدعی ہو، اس کا یہ دعویٰ قابل قبول نہ ہوگا۔

باپ دادا مخصوص مصالح کے تحت غیر کفو سے یا مہر مثل سے کم پر نکاح کریں تو اس کی دو صورتیں ہو سکتی ہیں:

(الف) باپ دادا کا طرز عمل ہمیشہ صغیر و صغیرہ کے لئے ہی خواہا نہ اور مشفقانہ رہا ہوگا، اس نے ہمیشہ ان کے مصالح و مفاد کی رعایت کی ہوگی، ایسے معروف وافر الشفقہ باپ دادا نے

اگر شادی کے معاملہ میں کفو و مہر کے سلسلے میں تساہل سے کام لیا ہے یا کسی اور دوسرے اعتبار سے وہ رشتہ بظاہر نامناسب معلوم ہوتا ہے، تب بھی ان کا کیا گیا نکاح صحیح اور لازم ہوگا، اس میں خیار بلوغ نہیں ملے گا۔

(ب) باپ دادا کا طرز عمل اپنی اولاد کے ساتھ عام طور پر اس طریقہ کے خلاف رہا ہوگا جو ابھی شق (الف) میں اوپر ذکر کیا گیا تو ایسا ولی سنی الاختیار کہلائے گا، اگر شواہد و قرآن سے واضح طور پر ثابت ہو جائے کہ اس نکاح میں ولی نے محض اپنا ذاتی مفاد مد نظر رکھا ہے جس سے صغیر یا صغیرہ راضی و مطمئن نہیں ہے تو خیار بلوغ کے شرائط کو ملحوظ رکھتے ہوئے بلوغ کے بعد قاضی سے ایسے نکاح کے فسخ کا مطالبہ کیا جاسکتا ہے۔

باپ دادا کے معروف بسوء الاختیار اور فاسق، ماجن و معہتک ہونے کی صورت میں کئے گئے نکاح کے سلسلے میں کتب فقہ کی اکثر عبارتیں بطلان نکاح پر دلالت کرتی ہیں، دیکھا جائے: (در مختار ۲/۳۰۴، بحر ۳/۱۳۵، فتح ۳/۱۹۴، احسن الفتاویٰ ۵/۱۱۱، الحیلة الناجزة ص ۹۸)، البتہ مفتی شفیع صاحب علیہ الرحمہ کی یہ رائے اور تحقیق ہے کہ نکاح منعقد ہوگا مگر غیر لازم رہے گا، خیار بلوغ رہے گا، عدالت مسلمہ سے نکاح فسخ کرایا جاسکتا ہے۔

میرا رجحان اسی طرف ہے، کیونکہ جب ولایت کے لئے تدین و امانت شرط ہے تو "إذا فات الشرط فات المشروط" گویا ایسا باپ دادا حکماً ولی ہی نہیں رہا، اور اسیل و وکیل تو ہے ہی نہیں تو بس فضولی کی طرح ہو گیا، ادھر عقد نکاح کے متعلق کہا گیا ہے: "هزلهن جد"، اس لئے ورع و احتیاط کا تقاضہ یہی معلوم ہوتا ہے کہ نکاح فضولی کی طرح اسے بھی کم از کم منعقد ضرور مانا جائے، اور جب فضولی جو من کل الوجوه محض فضولی ہی ہوتا ہے اس کا کیا ہوا نکاح منعقد مگر موقوف علی الاجازة ہوتا ہے تو یہ باپ، دادا جو اپنی ذات میں ولی کی حیثیت رکھتے ہیں صرف امانت و تدین کے فقدان کے سبب و صفاً و حکماً فضولی ہو جاتے ہیں، ان کا کیا ہوا نکاح بدرجہ اولیٰ منعقد غیر لازم ہونا چاہئے، تاکہ بعد بلوغ خیار بلوغ کے ذریعہ قاضی شریعت سے اپنا نکاح فسخ کرا کے اپنی

ذات سے دفع ضرر بھی کر سکے، اور دوسری طرف ورع و احتیاط کی رعایت بھی ہو جائے۔
 ماجن و فاسق اور معہک مصداق کے اعتبار سے تقریباً مترادف ہیں، جو فاسق صغائر پر
 اصرار کرنے والا اور مرتکب کبائر ہوگا وہ حدود شرع سے متجاوز اور احکام شرع کی پردہ دری کرنے
 والا بھی ہوگا، اور اس طرح وہ ایک قسم کا نہایت جری، بے باک، بے پرواہ بھی ہوگا جسے نہ قول میں
 صدق و کذب اور حسن کی پرواہ ہوگی، نہ عمل میں مناسب غیر مناسب، صحیح غلط، حرام و حلال کی فکر و
 سوچ ہوگی۔

رہا یہ سوال کہ کسی ولی کے معروف بسوء الاختیار ہونے کا کیا مطلب ہے؟ تو اس سلسلے
 میں فقہاء کی رائیں باہم مختلف ہیں۔ علامہ شامی کے یہاں زیر ولایت صغیر و صغیرہ کے معاملہ
 نکاح ہی میں اس کا سبب الاختیار ہونا معروف و مشہور ہو گیا ہو جس کا تحقق تعدد انکاح و تزویج ہی
 سے ہو سکتا ہے (دیکھئے: شامی ۲/۳۰۴) مگر امام رافعی بلا قید ”معروف“ کے مطلقاً سبب الاختیار ولی
 کے غیر کفو یا مہر مثل سے کم میں کئے ہوئے نکاح کو غیر صحیح کہتے ہیں (تقریر الرافعی ۱/۱۸۳)۔

ہمارے اکابر میں حضرت تھانویؒ نے جو کچھ امداد الفتاویٰ اور حیلہ ناجزہ ص ۹۸ میں لکھا
 ہے، اس کا حاصل یہی نکلتا ہے کہ معروف بسوء الاختیار ہونے کے لئے تعدد انکاح و تزویج ضروری
 نہیں بلکہ کسی بھی معاملہ میں اس کے طرز عمل سے عام طور پر یہ تاثر ہوتا ہو کہ یہ شخص معاملات میں
 لالچ و غیرہ کی وجہ سے مصلحت بینی اور حسن انجام کو مد نظر نہیں رکھتا، اس کی بے تدبیری، عاقبت
 نااندیشی معروف و مشہور ہو چکی ہو تو اسے سبب الاختیار کہا جائے گا جس کا کیا ہوا نکاح صحیح اور لازم
 نہیں ہوگا۔

اور مفتی شفیع صاحب علیہ الرحمہ نے اس مسئلہ کی تحقیق کرتے ہوئے آخر فیصلہ یہی کیا
 ہے کہ صغیر و صغیرہ سے متعلق کسی بھی معاملہ میں اس کا بے تدبیر ہونا یقینی اور عاقبت نااندیش ہونا
 معلوم ہو جائے تو اس کی تزویج منع مگر غیر لازم ہوگی، سبب الاختیار کا معروف ہونا تعدد تزویج
 و انکاح پر موقوف نہیں، اور یہی بات اوفقی بالدلائل معلوم ہوتی ہے۔

۷- ”الولي في النكاح عصبات بنفسه على ترتيب الإرث“ جیسی فقہی عبارت سے واضح ہوتا ہے کہ استحقاق وراثت کی ترتیب کے مطابق تزویج و انکاح کی ولایت اولاً عصبہ بنفسہ کو ملتی ہے، پھر ماں دادی بہن وغیرہ کی طرف یہ ولایت منتقل ہوتی ہے۔

۸- یکساں درجہ کے چند اولیاء کی موجودگی میں کسی بھی ولی کی اجازت و رضا سے کیا ہوا نکاح صحیح اور لازم ہو جاتا ہے، اور نکاح کے بعد اسی درجہ کے کسی دوسرے ولی کو کسی قسم کا کوئی حق اعتراض نہیں حاصل ہوتا، احناف کا یہی مسلک ہے، البتہ صرف امام مالک کے نزدیک ایک درجہ کے تمام اولیاء کا متفق رائے ہونا ضروری ہے (بدائع ۳۱۸/۲، المغنی ۳۷۳/۷)۔



مسئلہ ولایت

مولانا عبدالحنانؒ

۱۔ شریعت اسلامیہ میں ولایت کا مفہوم:

علاء الدین ہسکفی نے در مختار میں ولی کی تعریف میں لکھا ہے، لغت میں ولی کے معنی دوست کے آتے ہیں، اور عرف میں عارف باللہ کو کہتے ہیں، اور شرع میں بالغ، عاقل اور وارث کو، اگرچہ وہ فاسق ہی ہو بنا بر مذہب صحیح، اس سے یہ بات واضح ہوئی کہ نابالغ لڑکا، مجنون، معتوہ یا وصی یا کافر یا غلام مسلمان آزاد عورت کا ولی نہیں ہو سکتا۔

ولایت کے معنی:

دوسرے پر قول کو نافذ کرنا، اپنے قول کو غیر پر نافذ کرنے کی چار صورتیں ہیں: اول: قرابت، جیسے بیٹی کا نکاح باپ کرے۔ دوم: ملک، جیسے لونڈی یا غلام کا نکاح مالک کرے۔ سوم: ولاء، آزاد کرنے سے سید کو جو حق ولاء ہوتا ہے یعنی اپنے آزاد کردہ لونڈی یا غلام کا نکاح مالک کر دے، چہارم: امامت، جیسے لا وارث کا نکاح بادشاہ یا قاضی کر دے۔

ولایت کی دو قسمیں ہیں:

اول ولایت ندب: ولی کو جو ولایت عاقلہ بالغہ یا کرہ پر ہوتی ہے یعنی عورتیں چونکہ طبعاً باحیا ہوتی ہیں، اور بہت کم ایسا ہوتا ہے کہ وہ خود نکاح کا ایجاب و قبول کریں، اس لئے مستحب اور

☆ سابق ناظم جامعہ اسلامیہ قاسمیہ، مقام وپوسٹ بالاساتھ، وایارائے پور، ضلع سیتا مڑھی، بہار۔

مقتضاً حیا یہ ہے کہ عورتیں اپنے نکاح کے معاملہ کو ولی کے سپرد کر دیں تاکہ خاندان میں بے حیا مشہور نہ ہوں۔

دوسری ولایت اجبار ہے: وہ ولایت لڑکی اور لڑکے پر ہے جب دونوں نابالغ ہوں، اور بالغ لڑکے اور لڑکیوں پر ولایت اجبار اس وقت ہوتی ہے جب مجنون یا معتوہ ہوں یا غلام ہوں۔

ولایت علی النفس کی شرائط:

ولی کا وارث یعنی عصبات میں ہونا اور ولی کا خود مسلمان آزاد بالغ عاقل ہونا شرط ہے، پھر وہ عصبہ جس کو صغیر صغیرہ کے ساتھ قرب قرابت ہو (در مختار ۵۵/۳، بدائع الصنائع ۲/۲۵۰)۔

۲- ایک آزاد بالغ عاقلہ لڑکی اپنا نکاح اپنی مرضی سے اپنے کفو میں کر لے تو صحیح ہے، لیکن آزاد عاقلہ بالغہ نے غیر کفو میں نکاح کیا اور ولی اس سے راضی نہیں ہے تو فساد زمان کی وجہ سے اس قسم کا نکاح منعقد نہیں ہوگا، (در مختار ۵۵/۳-۵۷، ہدایہ مع الفتح ۳/۱۶۰) لیکن عورتیں چونکہ طبعاً با حیا ہوتی ہیں، اور بہت کم ایسا ہوتا ہے کہ وہ خود نکاح کا ایجاب یا قبول کریں، اس لئے مستحب اور مقتضائے حیا یہ ہے کہ عورتیں اپنے نکاح کے معاملہ کو ولی کے سپرد کر دیں تاکہ خاندان میں بے حیا مشہور نہ ہوں، لیکن ولی کو جائز نہیں ہے کہ اپنی بالغہ عاقلہ لڑکی کا نکاح اس کی اجازت کے بغیر کرے، اور اگر وہ ایسا کر دے تو نکاح لڑکی کی اجازت پر موقوف رہتا ہے، اگر وہ اس کو منظور کر لے تو نافذ ہو جاتا ہے ورنہ نہیں۔

خلاصہ کلام یہ کہ اسلامی شریعت نے آزاد عاقلہ بالغہ عورت کو خود اپنا نکاح کرنے کا اختیار دیا ہے، اور نابالغ لڑکا اور لڑکی نیز بالغہ عورت جبکہ وہ باندی ہو، یا بالغہ عورت مجنونہ یا معتوہ ہو، ان چاروں کے نکاح کا اختیار اولیاء کے حوالہ کیا ہے۔

(الف) صغیر اور صغیرہ چاہے باکرہ ہو یا ثیبہ، ولی کو ان پر ولایت نکاح حاصل ہے، اور صغیر صغیرہ کے بالغ ہوتے ہی ولایت ختم ہو جاتی ہے، جبکہ دونوں عاقلہ بھی ہوں۔

(ب) عاقلہ بالغہ لڑکی خود اپنے عقد نکاح کا اختیار رکھتی ہے، ولی کی مرضی کے بغیر عاقلہ بالغہ نے اپنا نکاح اگر کفو میں کیا ہے تو وہ نکاح منعقد ہو جائے گا، اور اگر غیر کفو میں کیا تو وہ نکاح منعقد نہیں ہوگا۔

(ج) اس کا جواب مذکورہ بالا تحریر میں آ گیا۔

۳- اس سوال کا جواب سوال نمبر ۲ کے ضمن میں گذر چکا۔

۴- نابالغ لڑکے اور لڑکی پر باپ دادا کو کامل شفقت ہوتی ہے اور قرب قرابت کی وجہ سے ولایت ملزمہ حاصل ہوتی ہے۔ لڑکا لڑکی بالغ ہونے کے بعد باپ دادا کے کئے ہوئے نکاح کو فسخ کرانے کا حق نہیں رکھتے، البتہ بے وقوفی یا لالچ کی وجہ سے باپ دادا کا سوء اختیار معلوم ہو جائے تو وہ نکاح بالاتفاق جائز نہیں ہے اور باپ دادا کے علاوہ دیگر اولیاء کو صغیر صغیرہ پر شفقت ناقص اور بعد قرابت کی وجہ سے ولایت ملزمہ حاصل نہیں ہے۔ بالغ ہونے کے بعد خیار بلوغ کی وجہ سے اگر اس نکاح میں ان کو بھلائی معلوم ہوتی ہو تو اس نکاح کو باقی رکھیں ورنہ فسخ کرنے کا اختیار ہے، اور فسخ نکاح کے لئے قضاء قاضی ضروری ہے (ہدایہ ۲/۳۱۷، فتاویٰ شامی ۳/۶۶۳-۶۷۷)۔

۵- خیار بلوغ:

یعنی جس وقت آثار بلوغ (مثلاً حیض وغیرہ) ظاہر ہوں اسی وقت بغیر توقف کے اسی مجلس میں زبان سے کہہ دے کہ میرے بچپن میں فلاں ولی نے جو میرا نکاح کیا تھا میں اس کو رد کرتی ہوں اور دو آدمیوں کو شاہد بنا لے، اور اگر دو آدمی وہاں موجود نہ ہوں تو ان کو بلوا لے اور ان کے سامنے کہے کہ میں ابھی بالغ ہوئی ہوں اور نکاح کو میں نے رد کر دیا ہے، اس رد اور انکار کے بعد لڑکی کو اختیار ہو جاتا ہے کہ حاکم مسلم (مسلمان حج یا مجسٹریٹ) کی عدالت میں درخواست دے کہ نکاح کو فسخ کرالے۔ اگر وقت بلوغ اور مجلس بلوغ میں فوراً رد نہ کر سکی تو پھر خیار فسخ اس کو حاصل نہیں رہتا اور نکاح لازم ہو جاتا ہے اور موقع سے فائدہ نہ اٹھانے کا نقصان یا الزام خود اسی

پر عائد ہوتا ہے۔

اگر ایسا اتفاق پیش آیا کہ صغریٰ میں اولیاء مذکور میں سے کسی نے لڑکی کا نکاح کر دیا اور بلوغ کے بعد لڑکی کو معلوم ہوا کہ فلاں ولی نے بلوغ سے قبل اس کا نکاح کر دیا تھا تو جس وقت اس کو معلوم ہو اسی وقت رد کر دینے سے خیار فسخ اس کو حاصل ہو جائے گا اور حکم حاکم کے بعد نکاح ٹوٹ جائے گا۔ یہی حکم نابالغ لڑکی کے اس نکاح کا ہے جس کو باپ دادا کے سوا دوسرے ولی نے کیا ہو کہ جب تک بالغ ہو کر صراحۃً یا دلالتاً اظہار رضائے کرے اس کو اختیار باقی رہے گا۔

ولی اقرب کی موجودگی میں ولی ابعداً اگر نکاح کر دے:

اگر ولی اقرب کے ہوتے ہوئے ولی ابعداً نابالغہ کا نکاح کر دے تو ولی اقرب کی اجازت پر موقوف رہتا ہے، وہ چاہے تو اس کو باقی رکھے یا رد کر دے، اگر رد کر دے تو اسی وقت ٹوٹ جاتا ہے کیوں کہ جو زیادہ قریب کا ہے وہی منافع کا زیادہ لحاظ رکھ سکتا ہے، پھر یہ کہ اقرب کے ہوتے ہوئے دوسرے کو مداخلت کا اختیار نہیں۔

”فلو زوج الأبعد حال قیام الأقرب توقف علی إجازتہ“۔

۶۔ اگر کسی جگہ یہ معلوم ہو جائے کہ باپ یا دادا نے جو نکاح صغیرہ کا کیا ہے اس میں لڑکی کی مصلحتوں کو پس پشت ڈال دیا گیا ہے تو شریعت ایسے نکاح کو صحیح نہیں کہتی، اگر بیوقوفی یا لالچ کی وجہ سے باپ کا سوء اختیار معلوم ہو جائے تو وہ نکاح بالاتفاق جائز نہیں، مثلاً لڑکی کا باپ لالچی یا فقیر ہے یا کسی مقدمہ میں ماخوذ ہے یا اس کا کوئی عزیز کسی مقدمہ میں پھنسا ہوا ہے، تو وہ لالچ کی خاطر یا روپیہ کمانے کے لئے یا اپنے کو مقدمہ سے بچانے کے لئے یا اپنے عزیز کو مصیبت سے چھڑانے کے لئے ایسے لوگوں میں لڑکی کا نکاح کر دینے پر رضامند ہو جاتا ہے جن کے بارے میں وہ جانتا ہے کہ وہ لوگ بدخلق یا رذیل و کمتر درجہ کے لوگ ہیں یا لڑکی وہاں آرام سے زندگی نہیں بسر کر سکے گی، اس کی حیثیت باندیوں سے بدتر ہوگی، لیکن چونکہ اپنے منافع سامنے ہوتے

ہیں اس لئے وہ اپنے لخت جگر کو قربان کر دیتا ہے۔

فقیر العصر حضرت مولانا مفتی رشید احمد صاحب نے مسئلہ سوء اختیار پر ایک رسالہ ”کشف الغبار عن مسئلۃ سوء الاختیار“ کے نام سے تحریر فرمایا ہے اور اس رسالہ کو احسن الفتاویٰ جلد خامس میں بھی شامل کیا ہے، طویل بحث کے بعد حضرت مولانا مفتی رشید احمد صاحب تحریر فرماتے ہیں کہ یہ مسئلہ بالکل بے غبار ہو گیا کہ سی الاختیار باپ کا غیر کفو میں کیا ہوا نکاح منعقد ہی نہیں ہوتا۔

اور جب یہ ثابت ہو گیا کہ مسئلہ زیر بحث میں نکاح منعقد ہی نہیں ہوا بلکہ بالکل باطل اور کالعدم ہے تو یہ بحث ہی ختم ہو گئی کہ اس میں قصا شرط ہے یا نہیں (احسن الفتاویٰ ۵/۱۴۲-۱۲۳)۔ حکیم الامت حضرت مولانا اشرف علی تھانوی نے مسئلہ سوء اختیار کے ضمن میں تحریر فرمایا کہ اگر لڑکی نابالغ ہے اور نکاح باپ یا دادا نے کیا ہے، اور واقعات سے معلوم ہوا کہ طمع زر سے کیا ہے اور لڑکی کی مصلحت پر نہیں نظر کی جیسا کہ سوال میں مذکور ہے، تب بھی نکاح صحیح نہ ہوگا (امداد الفتاویٰ ۲/۲۲۷، مزید تفصیل کے لئے دیکھیے: در مختار ۳/۶۶-۶۷)۔

۷۔ - ولی کون لوگ ہیں اور اولیاء میں باہم کیا ترتیب ہے؟

اولیاء اور ان کی باہمی ترتیب حسب ذیل ہے: نکاح میں سب سے مقدم ولی بیٹا ہوتا ہے، بیٹا نہ ہو تو پوتا، پھر باپ، باپ نہ ہو تو دادا، وہ نہ ہو تو بھتیجا، پھر چچا، وہ نہ ہو تو چچا کا بیٹا، پھر باپ کا چچا، وہ نہ ہو تو اس کا بیٹا، پھر دادا کا چچا، وہ نہ ہو تو اس کا بیٹا، بشرطیکہ مسلمان ہو کافر نہ ہو، آزاد ہو غلام نہ ہو، بالغ ہونا بالغ نہ ہو۔

اگر عصبیات میں سے کوئی نہ ہو تو پھر والدہ کو ولایت حاصل ہوتی ہے، والدہ کے بعد دادی کو، وہ نہ ہو تو نانی کو، وہ نہ ہو تو لڑکی کو، وہ نہ ہو تو پوتی کو، وہ نہ ہو تو نواسی کو، پھر پوتے کی بیٹی کو، وہ نہ ہو تو نواسی کی بیٹی، پھر نانا کو، پھر بہن کو، پھر بھانجی، پھر پھوپھی کو، پھر ماموں کو، پھر خالہ کو، پھر پھوپھی کی بیٹی کو (فتاویٰ شامی ۳/۷۶)۔

۸- کسی لڑکی کے اگر یکساں درجہ کے ایک سے زائد ولی ہوں تو صحت نکاح کے لئے کسی ایک ولی کی اجازت کافی ہے، لیکن اگر مساوی درجہ کے اولیاء میں سے دو ولیوں نے لڑکی کا نکاح کر دیا اور یہ معلوم نہیں ہو سکا کہ دو ولیوں میں سے پہلا نکاح کس نے کیا، ایسی صورت میں دونوں کے کئے ہوئے نکاح باطل ہوں گے، ایسے ہی اگر دو یا دو سے زائد اولیاء نے لڑکی کا ایک ساتھ نکاح کیا تب بھی تمام نکاح باطل ہوں گے۔

”ولو زوجها وليان مستويان قدم السابق فإن لم يدر أو وقع معا

بطلا“ (در مختار علی ہامش رد المحتار ۳/۸۱)۔



مسئلہ ولایت

مولانا ابوسفیان مفتاحی ☆

۱- شریعت اسلامیہ میں ولایت کا مفہوم یہ ہے کہ دوسرے پر بات کو نافذ کر دیا جائے وہ چاہے یا نہ چاہے۔ ولایت کی دو قسمیں ہیں: ۱- ولایت ندب بالغہ عاقلہ پر، اگر چہ باکرہ یا ثیبہ ہو، ۲- ولایت اجبارنا بالغہ لڑکی پر، اگر چہ وہ ثیبہ ہو (درمختار ۲/۳۲۱)۔

ولایت علی النفس کی شرطیں:

شرائط انعقاد نکاح میں ولایت فی الزکاح بھی ہے، لہذا اس شخص کا نکاح منعقد نہ ہوگا جس کا کوئی ولی نہیں۔ اور نکاح کے باب میں ولایت کی چار قسمیں ہیں: ۱- ولایت ملک، ۲- ولایت قرابت، ۳- ولایت ولاء، ۴- ولایت امامت۔

۱- ولایت ملک کے لئے تین شرائط ہیں: ۱- عاقل ہونا، ۲- بالغ ہونا، لہذا مجنون و غیر عاقل مرد اور عاقل بچہ ولی فی الزکاح نہیں ہو سکتے، ۳- ملک مطلق، جس کی صورت یہ ہے کہ مالک کی ملکیت اس پر مکمل طریقہ سے ہو (بدائع الصنائع ۲/۲۳۷)۔

۲- ولایت قرابت: جس کا مرجع ولی ہے، اس کی دو شرطیں ہیں: ۱- ولی کا عاقل ہونا، ۲- اور ولی کا بالغ ہونا، لہذا بچہ اور مجنون ولی فی الزکاح نہیں ہو سکتے۔ مسلمان ہونا شرط نہیں ہے، نیز عادل ہونا بھی شرط نہیں ہے۔

اور جس کا مرجع مولیٰ علیہ ہے یعنی جس شخص پر ولایت ملتی ہے اس ولایت کی دو قسمیں

☆ جامعہ عربیہ مفتاح العلوم، شاہی کٹرا، منو۔

ہیں: ۱۔ ولایت ایجاب، ۲۔ ولایت ندب۔ ولایت ایجاب کی شرط نابالغ یا نابالغہ ہونا ہے یا مجنون کبیر اور مجنونہ کبیرہ ہونا ہے، لہذا یہ ولایت عاقل مرد و عورت، اور بالغ مرد و عورت پر نہ ہوگی (بدائع الصنائع ۲/۲۴۱)۔

ولایت ندب: یہ آزاد عاقلہ بالغہ پر ثابت ہوتی ہے خواہ باکرہ ہو یا ثیبہ، اس ولایت کے لئے مولیٰ علیہ کا فقط راضی ہونا شرط ہے (بدائع الصنائع ۲/۲۴۷)۔

۳۔ ولایت ولاء: اس کا سبب ثبوت ولاء ہے، نبی ﷺ نے فرمایا: ولاء ایک لو تھڑا ہے نسب کے گوشت کے لو تھڑے کی طرح، پھر چونکہ نسب سبب ولایت ہے تو اسی طرح ولاء سبب ولایت ہوگا۔

اس ولایت کے ثبوت کی شرط یہ ہے کہ آزاد کرنے والے مولیٰ کے لئے قرابت کی جہت سے کوئی عصبہ نہ ہو، اگر کوئی عصبہ ہوگا تو آزاد کرنے والے مولیٰ کو ولایت نہ ملے گی (بدائع الصنائع ۲/۲۵۲)۔

۴۔ ولایت امامت: اس کے لئے وہی شرائط ہیں جو ولایت قرابت کے لئے ہیں، ہاں مزید دو شرطیں اور ہیں: ۱۔ وہاں کوئی ولی نہ ہو، ۲۔ ولی کی طرف سے روک دینا۔

۲۔ اسلامی شریعت نے آزاد عاقل و بالغ مرد و عورت کو کفایت کی شرط کو ملحوظ رکھتے ہوئے اپنا نکاح خود ہی کرنے کا اختیار دیا ہے، یعنی ولی کی رضامندی کے بغیر بھی ان کا نکاح نافذ ہو جائے گا، کیونکہ ضابطہ یہ ہے کہ جس کو اپنے مال میں تصرف کا حق ہے اس کو اپنے نفس میں بھی تصرف کا حق ہے، لیکن غیر کفو میں نکاح کی صورت میں ولی کو جبکہ عصبہ ہو اگرچہ غیر محرم ہو جیسے چچا زاد بھائی، اعتراض کا حق ہے، لہذا اعتراض کی صورت میں قاضی ایسے نکاح کو فسخ کر دے گا (درمختار ۲/۳۲۲)۔

جہاں تک ان دو حدیثوں کا تعلق ہے یعنی ”ایما امرأة نکحت نفسها بغیر اذن

ولیتها.....“ اور ”لا نکاح إلا بولی“ تو چند وجوہ سے یہ مرجوح ہیں:

۱۔ یہ دونوں حدیثیں ”الایم أحق بنفسها“ کے خلاف ہیں۔
 ۲۔ حدیث ”الایم.....“ سند کے اعتبار سے قوی ہے اور اس کی صحت پر ائمہ صحاح ستہ وغیرہ کا اتفاق ہے۔

۳۔ مذکورہ بالا دونوں حدیثیں ضعیف ہیں یا محض حسن ہیں۔

۴۔ ان دونوں سے مراد غیر کفو میں شادی کرنا ہے۔

۵۔ ان دونوں میں نفی کمال مراد ہے۔

۶۔ حدیث میں ولی مذکور سے مراد وہ شخص ہے جس کی اجازت پر نکاح موقوف ہوتا ہے۔

(الف) ولایت کے باب میں لڑکی اور لڑکے میں کچھ فرق نہیں ہے، دونوں پر ولایت

بلوغ و عقل سے ختم ہو جاتی ہے (در مختار ۲/۳۲۱-۳۲۲)۔

(ب) عاقلہ بالغہ لڑکی اپنی مرضی سے از خود اپنا نکاح کفو میں کر سکتی ہے، اور ایسا

کرنے سے وہ گنہگار نہ ہوگی اور شرعاً یہ نکاح منعقد و صحیح ہو جائے گا، البتہ اگر غیر کفو میں اپنی مرضی

سے نکاح کرے تو جائز نہ ہوگا، اس شرط کے ساتھ کہ اس کا کوئی ولی ہو، اور اگر کوئی ولی نہ ہو تو

غیر کفو میں نکاح صحیح و نافذ ہوگا۔

(ج) عاقلہ بالغہ نے ولی کی اجازت و مرضی کے بغیر اپنا نکاح کر لیا تو یہ نکاح نافذ و صحیح

ہو جائے گا، کیونکہ ایسی لڑکی کے لئے ولی کی مرضی شرط نہیں ہے جبکہ کفو میں ہو، اور جب شرعاً اس کا

نکاح نافذ و صحیح ہو گیا تو بعد میں ولی کو اس کا علم ہونے اور اجازت دیدینے کا اثر محض یہ ہوگا کہ وہ

نکاح مستحکم ہو جائے گا، اور اگر رد کر دیا تو شرعاً اس کے رد کرنے سے یہ نکاح رد نہ ہوگا بلکہ صحیح و نافذ

رہے گا۔

۳۔ عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض

کرنے کا حق اس وقت ہوتا ہے جب کہ اس نے غیر کفو میں ولی کی رضا مندی کے بغیر نکاح کر لیا

ہو، نیز مہر مثل سے کم پر نکاح کی صورت میں بھی اولیاء کو اعتراض کا حق ہے، اور اولیاء اس نکاح کو

بذریعہ تاقضی فسخ کرا سکتے ہیں (درمختار ۲/۳۲۲)۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا لیکن لڑکی اس نکاح سے مطمئن و خوش نہیں ہے، تو اگر یہ نکاح باپ و دادا کا کرایا ہوا ہے تو بالغ ہونے کے بعد لڑکی اس نکاح کو فسخ نہیں کرا سکتی، یہ نکاح لازم ہو جائے گا، اگرچہ مہر میں کمی و زیادتی کے ساتھ ہو اور غیر کفو میں ہو۔

اور اگر باپ و دادا کے علاوہ دوسرے کسی ولی نے نابالغی کے زمانہ میں نکاح کر دیا تو لڑکی اس نکاح سے مطمئن و خوش نہ ہونے کی صورت میں بلوغ کے بعد اس نکاح کو فسخ کرا سکتی ہے، اور اگر یہ نکاح غیر کفو میں ہو یا مہر میں غبن فاحش کے ساتھ ہو تو صحیح نہ ہوگا، نہ لازم ہوگا، اور نہ بلوغ کے بعد مرضی پر موقوف ہوگا (درمختار ۲/۳۲۹-۳۳۳)۔

۵- اختیار بلوغ کا حق لڑکی کو بلوغ تک یا بعد بلوغ نکاح کا علم ہونے تک حاصل رہتا ہے، یہ اختیار آخر مجلس بلوغ یا آخر مجلس علم بالنکاح تک ممتد نہ ہوگا، لہذا اگر بلوغ کے بعد یا نکاح کا علم ہونے کے بعد تھوڑی دیر کے لئے بھی خاموش رہے گی تو اس کا اختیار فسخ باطل ہو جائے گا اگرچہ مجلس بدلنے سے پہلے ہی ہو۔

نابالغ لڑکی کے اور ثیبہ کو اختیار بلوغ بعد بلوغ صراحتاً رضامندی کے اظہار تک یا دلالتاً رضامندی حاصل رہتا ہے، جیسے بیوی کو بوسہ دینا یا چھونا یا مہر دیدینا، اور ان دونوں کے مجلس سے اٹھ جانے سے اختیار باطل نہیں ہوتا۔

اگر قریب تر ولی زندہ ہو لیکن غیبت منقطعہ کے طور پر غائب ہو یعنی ۳۸ میل کی دوری پر ہو، یا غیبت منقطعہ کی اصح تعریف کے مطابق (جو مبسوط، مجتہبی، البحر الرائق، ذخیرہ اور فتح القدر میں ہے) اتنی دوری پر ہو کہ اگر اس کے آنے یا رائے معلوم کرنے کا انتظار کیا جائے تو کفو کے فوت ہو جانے کا اندیشہ ہو، تو نسبتاً دور کے ولی کے لئے نکاح کرا دینا صحیح اور جائز ہے اور یہ نافذ ہوگا، کیونکہ نسبتاً

دور کے ولی کو ولایت تامہ حاصل ہے، البتہ اگر دور کا ولی قریب تر ولی کے موجود رہتے ہوئے نکاح کر دے تو یہ نکاح ولی اقرب کی اجازت پر موقوف ہوگا (درمختار ۳۳۱/۲-۳۳۲)۔

۶- اگر ولی نے لڑکی کا نکاح کرتے وقت خود لڑکی کے مصالحوں و مفادات کا لحاظ نہیں کیا، بلکہ کسی دباؤ یا اپنے مفاد کی خاطر نامناسب جگہ لڑکی کی شادی کر دی اور لڑکی اس نکاح سے مطمئن اور راضی نہیں ہے اور قاضی کے یہاں فسخ نکاح کا دعویٰ لے کر آئی ہے، بیانات اور گواہوں کے بعد قاضی یہ محسوس کرتا ہے کہ ولی نے اس نکاح میں لڑکی کے مصالحوں اور مفادات کا سرے سے لحاظ نہیں کیا تو قاضی ولی کے اس نامناسب نکاح کو فسخ کر سکتا ہے، کیونکہ باتفاق یہ نکاح صحیح نہیں ہے (درمختار ۳۳۳/۲)۔

لیکن اگر سکران یا سیسی الاختیار ولی نے لڑکی کا نکاح کفو میں مہر مثل کے ساتھ کر دیا تو نکاح ضرر محض نہ ہونے کی وجہ سے صحیح ہے۔

ولی کے معروف بسوء الاختیار ہونے سے مراد اس کا بیوقوف و نا سمجھ ہونا اور مناسب رشتہ نہ تلاش کر سکرنا کہ جس سے لڑکی کا معروف طریقہ سے گذر بسر ہو سکے، یا اس کا لالچی ہونا۔ ماجن سے مراد لاپرواہ آدمی ہے یعنی اس کو یہ پرواہ نہیں کہ وہ کیا کرتا ہے اور کیا اس سے کہا جاتا ہے۔

فاسق سے مراد شرابی یا گناہ کبیرہ کا مرتکب ہے، نیز عیاش و بے نمازی وغیرہ (درمختار ۳۳۱/۲-۳۳۳)۔

۷- نکاح میں ولی عصبہ بنفسہ ہوتا ہے وراثت و حجب کی ترتیب کے مطابق، جس کے درمیان میں کوئی مؤنث نہ ہو، لہذا مجنون عورت کا لڑکا اس عورت کے باپ پر مقدم ہوگا، کیونکہ مجنونہ کا لڑکا اس کے باپ کو حجب نقصان کے ساتھ محبوب کر دیتا ہے، نیز باپ یا دادا کا سیسی الاختیار نہ ہونا بھی شرط ہے اور مکلف ہونا بھی شرط ہے، اور مسلمان عورت کے حق میں اسلام ولی بھی شرط ہے، لہذا صغیر و مجنون اور کافر ولی نہ ہوں گے، اور عصبہ بنفسہ میت کا قریبی رشتہ دار ہوتا ہے (درمختار

اولیاء میں باہم ترتیب یہ ہے: بیٹا اور پوتا، پھر باپ، پھر دادا، حقیقی بھائی، باپ شریک بھائی، حقیقی بھائی کا بیٹا، باپ شریک بھائی کا بیٹا، حقیقی چچا، باپ شریک چچا، حقیقی چچا یا باپ شریک چچا کا بیٹا، باپ کا چچا، باپ کے چچا کا بیٹا، دادا کا چچا، دادا کے چچا کا بیٹا، ان میں ہر ایک کو صغیر و صغیرہ کے نکاح میں ولایت اجبار حاصل ہے، اسی طرح بالغ مجنون مرد و عورت کے نکاح میں بھی ولایت اجبار حاصل ہے (شامی ۲/۳۳۸)۔

ولی اگر عصبہ نہ ہو تو ترتیب اولیاء یوں ہے: دادی، ماں، بیٹی، پوتی، نواسی، پوتے کی لڑکی، نواسی کی لڑکی، نانا، حقیقی بہن، باپ شریک بہن، ماں کی اولاد لڑکے و لڑکیاں، ان کے لڑکے و لڑکیوں کی اولاد۔ ذوی الارحام میں پھوپھیاں، ماموں، خالائیں، چچا زاد بہنیں، اور اسی ترتیب سے ان کی اولاد میں پھوپھی زاد بھائی و بہن، ماموں زاد بھائی و بہن، خالہ زاد بھائی و بہن، چچا زاد بھائی و بہنوں کی اولاد، مولی الموالاة، سلطان، قاضی جس کے منشور میں یہ تحریر ہے، قاضی کے نائبین، اگر قاضی کو یہ ذمہ داری حوالہ کی گئی ہے ورنہ نہیں (شامی ۲/۳۳۹-۳۴۰)۔

۸- کسی لڑکی کے ایک درجہ کے ایک سے زائد ولی ہوں تو اس لڑکی کے نکاح کی صحت کے لئے کسی ایک ولی کی اجازت کافی ہوگی، تمام مساوی اولیاء کا اتفاق ضروری نہیں ہے، اگر تقدم و تاخر کے ساتھ نکاح ہوا ہے تو جو پہلے ہوگا وہ صحیح ہوگا، اور اگر تقدم و تاخر معلوم نہ ہو تو دونوں نکاح باطل ہوں گے (درمختار ۲/۳۴۱)۔



مسئلہ ولایت

مولانا محمد رضوان القاسمی ☆

۱- دوسرے شخص پر اس کی رضامندی کے بغیر اپنے تصرف کو نافذ کرنے کا حق ولایت ہے، اور اس کا مقصود چھوٹے اور نا سمجھ کی حفاظت، تربیت، تعلیم اور نکاح کرانے کی ذمہ داری کی تکمیل ہے (الفقہ الاسلامی وادلتہ ۷/۷۴۶)۔

ولایت علی النفس سے متعلق شرائط تین طرح کی ہیں: ۱- ولی سے متعلق شرائط، ۲- زیر ولایت رہنے والے سے متعلق شرائط، ۳- تصرف سے متعلق شرائط (بدائع الصنائع ۲/۵۰۰)۔

ولی سے متعلق شرائط مندرجہ ذیل ہیں:

۱- ولی کا عاقل ہونا، ۲- بالغ ہونا، ۳- قرابت دار ہونا، ۴- مسلمان ہونا، ۵- امانت دار ہونا (حوالہ سابق)۔

زیر ولایت رہنے والے (مولیٰ علیہ) کے اعتبار سے ولایت کی دو قسمیں ہیں: ۱- ولایت ایجاب، ۲- ولایت استحباب۔

ولایت ایجاب واجبہ کے لئے شرط ہے کہ زیر ولایت رہنے والا نابالغ بچہ یا بچی ہو، یا بالغ ہو لیکن پاگل ہو (بدائع الصنائع ۲/۵۰۳)۔

ولایت استحباب عاقلہ بالغہ لڑکی پر حاصل ہوتی ہے چاہے وہ شادی شدہ ہو یا کنواری، اس ولایت کے لئے صرف اس کی رضامندی شرط ہے (بدائع ۲/۵۱۳)۔

☆ سابق ناظم دارالعلوم سمیل السلام، صلالہ بارکس، پوسٹ بالا پور، حیدرآباد۔

تصرف سے متعلق شرط یہ ہے کہ تصرف زیر ولایت شخص کے حق میں منفعت بخش ہو، مضر نہ ہو (بدائع ۲/۵۱۰)۔

۲- (الف) حنفیہ کے نزدیک لڑکا اور لڑکی کی ولایت میں کوئی فرق نہیں، نابالغی کی حالت میں ان پر ولایت اجبار ہوگی، بالغ ہونے کے بعد کسی پر ولایت اجبار نہیں ہوگی، البتہ ائمہ ثلاثہ کے نزدیک بالغ ہونے کے بعد بھی کنواری پر ولایت اجبار باقی رہے گی (فتاویٰ ہندیہ ۱/۲۸۳، بدائع الصنائع ۲/۵۰۴)۔

(ب) عاقلہ بالغہ لڑکی کو اپنے اوپر ولایت حاصل ہے، ولی کی مرضی کے بغیر وہ اپنا نکاح خود کر سکتی ہے، یہ نکاح شرعاً منعقد ہو جائے گا، لیکن یہ خلاف مستحب ہے (فتح القدر ۳/۲۵۵، البحر الرائق ۳/۱۰۹) اور والدین کی نافرمانی کی صورت میں لڑکی گنہگار ہوگی۔

(ج) ولی کی اجازت کے بغیر نکاح کرنے کے بعد ولی کی اجازت اور رد سے اس نکاح پر کوئی اثر نہیں پڑے گا۔

”ویروی رجوع محمد إلی قولہما یعنی ینعقد نکاحہا عندہ ایضاً بلا ولی ولا یتوقف علی الإجازة“ (العناہ مع الفتح ۳/۲۶۰)۔

۳- عاقلہ بالغہ لڑکی نے اپنا نکاح اگر کفو میں کیا ہو تو حنفیہ کے نزدیک بالاتفاق ولی اس نکاح کو فسخ کرانے کا اختیار نہیں رکھتا (بدائع الصنائع ۲/۵۱۵) لیکن اگر غیر کفو میں کیا ہو تو ولی اس نکاح پر اعتراض کر سکتا ہے، دوسرے فقہاء کے نزدیک ”ولی“ کے بغیر عاقلہ و بالغہ خود اپنا نکاح نہیں کر سکتی۔

۴- حنفیہ کے نزدیک نابالغ لڑکی کا نکاح اگر باپ دادا نے کرایا ہو تو بالاتفاق اس کو فسخ نکاح کا حق نہیں ہوگا، باپ دادا کے علاوہ کسی نے نکاح کرایا ہو تو خیار بلوغ حاصل ہوگا (ہدایہ مع الفتح ۳/۲۷۷، ۲۷۸)۔

۵- لڑکی کو اگر پہلے سے معلوم ہو کہ باپ دادا کے علاوہ دوسرے کے نکاح کرانے سے خیار بلوغ حاصل ہوتا ہے، تو بالغ ہونے کے بعد تھوڑی ہی دیر تک اس کا خیار بلوغ باقی رہے گا، اگر وہ

بالغ ہونے کے بعد خاموش ہی رہی تو یہ خیار ساقط ہو جائے گا، اس مجلس کے اخیر تک یہ اختیار باقی نہیں رہے گا۔

”ویبطل هذا الخيار في جانبها بالسكوت إذا كانت بكرة ولا يمتد في آخر

المجلس، حتى لو سكتت كما بلغت وهي بكر بطل الخيار“ (فتاویٰ ہندیہ ۱/۲۸۶)۔

قریب تر ولی کے رہتے ہوئے نسبتاً دور کے ولی نے نکاح کرایا تو قریب تر ولی کی

اجازت پر یہ نکاح موقوف رہے گا۔

”وإن زوج الصغير أو الصغيرة أبعد الأولياء فإن كان الأقرب حاضراً

وهو من أهل الولاية توقف نكاح الأبعد على إجازته“ (فتاویٰ ہندیہ ۱/۲۸۵)۔

لیکن اگر ولی اقرب اتنا دور ہو کہ اس سے ربط کرنا مشکل ہو تو ولی ابعدا کا نکاح کرانا

درست ہوگا اور ولی اقرب کی اجازت پر موقوف نہیں ہوگا۔

۶۔ ولی نے لڑکی کا نکاح کرتے وقت اس کے مفادات کا لحاظ نہیں رکھا، بلکہ اپنے مفاد کی خاطر

نامناسب جگہ لڑکی کی شادی کر دی جس سے وہ مطمئن نہیں ہے، اس نے قاضی کے یہاں فسخ نکاح کا

دعویٰ دائر کیا تو اگر ولی سوء اختیار میں مشہور ہو تو قاضی یہ نکاح فسخ کر سکتا ہے (رد المحتار ۳/۱۷۲)۔

۷۔ ولی عصبات (مرد میں سے قریبی رشتہ دار) ہوتے ہیں۔ سب سے پہلے ولایت کا

حقدار بیٹا ہے، پھر باپ، پھر سگا بھائی، پھر باپ شریک بھائی، پھر سگے بھائی کا بیٹا (بھتیجا)، پھر

باپ شریک بھائی کا بیٹا، پھر سگا چچا، پھر سوتیلے چچا، پھر سگے چچا کا لڑکا، پھر

باپ کے سگے چچا، پھر باپ کے سوتیلے چچا، پھر باپ کے سگے چچا کے لڑکے، پھر باپ کے سوتیلے

چچا کے لڑکے، پھر دادا کے سگے چچا، پھر دادا کے سوتیلے چچا، پھر دادا کے سگے چچا کے لڑکے، پھر دادا

کے سوتیلے چچا کے لڑکے، اخیر میں سلطان اور قاضی (البحر الرائق ۳/۱۱۸، ۱۱۹)۔

۸۔ اگر یکساں درجہ کے ایک سے زیادہ ولی ہوں تو نکاح درست ہونے کے لئے کسی ایک

ولی کی اجازت کافی ہوگی، تمام کا متفق ہونا ضروری نہیں ہوگا (البحر الرائق ۳/۱۲۹)۔

نکاح میں ولایت کا مسئلہ

مفتی جمیل احمد ندوی ☆

۱- ولایت کے اقسام اور ان کی شرائط:

ولایت کے لغوی معنی محبت و نصرت کے ہیں، ولایت کی فقہی تعریف یہ ہے: ”تنفیذ

القول علی الغیر شاء أو أبی“ (درمختار ۲/۳۲۱، البحر الرائق ۳/۱۰۹) اپنی بات دوسرے پر نافذ کرنا، خواہ وہ اس بات کو پسند کرے یا نہ کرے۔

ولایت نفس کا اثبات چار طریقوں سے ہوتا ہے:

قربت، ملک، ولاء، امامت (مسلم حکمراں یا اس کا نائب)۔

ولی عرفاً اللہ والا کہلاتا ہے، لیکن شرعاً ولی کی تعریف یہ ہے:

’البالغ العاقل الوارث ولو فاسقا علی المذهب ما لم یکن متہتکا‘

(درمختار مع رد المحتار ۲/۳۲۱)۔

بالغ، عاقل، وارث اگرچہ فاسق ہو، مذہب صحیح کی بنیاد پر، جب تک متہتک نہ ہو۔

۲- درج ذیل افراد کے نکاح کا اختیار شریعت نے ولی کو دیا ہے:

۱- نابالغ، خواہ لڑکا ہو یا لڑکی، ۲- پاگل، ۳- غلام و باندی۔

نابالغ جب بالغ ہو جائے تو ولی کا اختیار ختم ہو جاتا ہے، ”لانقطاع الولاية

☆ تنظیم جامعہ عربیہ عین الاسلام، محلہ نوادہ، مبارکپور، ضلع اعظم گڑھ۔

بالبلوغ“ (درمختار ۲/۳۲۳)۔

(الف) ولایت کے باب میں لڑکا اور لڑکی میں کوئی فرق نہیں ہے، بالغ ہو جانے سے دونوں پر ولی کی ولایت ختم ہو جاتی ہے۔

(ب) عاقلہ بالغہ خود اپنے نفس پر اختیار رکھتی ہے، وہ ولی کی مرضی کے بغیر نکاح کر سکتی ہے، بشرطیکہ کفو میں کیا ہو، یہ نکاح شرعاً منعقد ہوگا، لڑکی گنہگار نہ ہوگی (تفصیل کے لئے دیکھئے: البحر الرائق ۳/۱۰۹، رد المحتار ۲/۳۲۱)۔

(ج) عاقلہ بالغہ نے جو نکاح ولی کی اجازت و مرضی کے بغیر کیا ہے، اگر کفو میں کیا ہے تو ولی اس سے اتفاق کرے یا نہ کرے، نکاح پر کچھ اثر نہ پڑے گا۔

”وہو ای الولی شرط صحة نکاح صغیر و مجنون و رقیق لا مکلفہ فنفذ نکاح حرۃ مکلفۃ بلا رضا ولی“ (درمختار ۲/۳۲۱، ۳۲۲)۔

(ولی کا ہونا، نابالغ، مجنون اور غلام کے نکاح کے صحیح ہونے کے لئے شرط ہے، عاقلہ بالغہ کے لئے شرط نہیں ہے، لہذا آزاد عاقلہ بالغہ کا نکاح بلا ولی کی رضامندی کے نافذ ہو جائے گا)۔

۳- اگر عاقلہ بالغہ نے اپنا نکاح غیر کفو میں کر لیا ہو تو اولیاء کو اعتراض کا حق ہے، وہ اس نکاح کو فسخ کر سکتے ہیں، بلکہ مفتی بہ قول یہ ہے کہ ایسا نکاح منعقد ہی نہ ہوگا (درمختار مع رد المحتار ۲/۳۲۲-۳۲۳، فتح القدر ۳/۱۵۷، البحر الرائق ۳/۱۱۰)۔

۴- نابالغی کے زمانہ کا نکاح اگر باپ، دادا نے کیا ہو تو بالغ ہونے کے بعد لڑکی کو فسخ کا اختیار نہیں، اور دوسرے اولیاء نے کیا ہو تو فسخ کا اختیار ہے (ملاحظہ ہو: فتاویٰ ہندیہ ۱/۲۸۵، ہدایہ ۲/۳۱۷)۔

۵- ایسی لڑکی کو بالغ ہوتے ہی اپنی ناخوشی ظاہر کر دینی چاہئے، اگر تاخیر کر دی تو حق ختم ہو جائے گا (تفصیل کے لئے دیکھئے: فتاویٰ ہندیہ ۱/۲۸۶)۔

عام فقہی عبارتوں سے یہی ظاہر ہوتا ہے کہ ”خیار بلوغ“ سے ناواقفیت اور لاعلمی عذر نہ بنے گی، اور خیار ساقط ہو جائے گا، لیکن ہدایہ وغیرہ سے ظاہر ہوتا ہے کہ یہ ان مقامات کے لئے

ہے جہاں احکام شرع سیکھنے کے خوب مواقع تھے، پھر بھی اس نے نہیں سیکھے، یہاں تک کہ خاص عورتوں سے متعلق مسائل بھی نہیں جانے، لہذا لاعلمی، کوتاہی اور غفلت کی دلیل ہوئی، عذر نہ ہوئی (ہدایہ ۲/۳۱۷، باب فی الأولیاء والاکفاء)۔

(لیکن جو دار، دارالاسلام نہ ہو، دارالحرب ہو، یا دارالحرب کی ہی کوئی قسم دارالامن وغیرہ ہو، یا ایسے حالات میں اس کی پرورش ہوئی جہاں والدین کی غفلت یا کسی مجبوری کے نتیجہ میں وہ ان مسائل سے واقف نہ ہو سکی تو کیا اس ”جہل“ کو عذر تسلیم کیا جائے گا؟ اس پر اہل علم غور فرمائیں)۔

اگر قریب تر ولی زندہ ہو اور دور کے ولی نے نکاح کر دیا تو یہ نکاح قریب تر ولی کی اجازت پر موقوف رہے گا۔

اس مسئلہ کی مزید تفصیل نیز اس سلسلہ میں غیبت منقطعہ کی تعریف اور مفتی بہ قول کے لئے ملاحظہ ہو: (فتاویٰ ہندیہ ۱/۲۸۵، ہدایہ ۲/۳۱۹)۔

۶- باپ یا دادا نے لڑکی کا نکاح نابالغی کے زمانہ میں کیا اور یہ باپ، دادا معروف بسوء الاختیار تھے، ماجن و فاسق تھے، لڑکی کے مفادات و مصالح کا انہوں نے لحاظ نہیں کیا، ایسی صورت میں اس لڑکی کو بالغ ہونے کے بعد اختیار بلوغ حاصل ہوگا، قاضی کے یہاں نکاح فسخ کرا سکتی ہے (جواہر الفقہ جلد ثانی ص ۱۱۳ تا ۱۲۰)۔

”وإن عرف لا یصح النکاح اتفاقاً، وکذا لو کان سکران فزوجها من فاسق أو شریر أو فقیر أو ذی حرفة دنیئة لظهور سوء اختیاره فلا تعارضه شفقتہ المظنونة“ (درمختار ۲/۳۳۰)۔

(اگر سوء اختیار معلوم ہو جائے تو نکاح بالاتفاق صحیح نہ ہوگا۔ یہی حکم اس وقت بھی ہوگا جب نشہ میں ہو اور اس کی شادی کسی فاسق یا شریر یا فقیر سے کر دی، یا ایسے پیشہ ور سے کر دی جو ذلیل پیشہ والا تھا، اس لئے کہ سوء اختیار ظاہر ہو گیا، لہذا اس کی وہ شفقت جو موہوم ہے اس سوء

اختیار کے معارض نہ ہوگی)۔

حضرت مولانا مفتی محمد شفیع صاحبؒ لکھتے ہیں:

اس کا حاصل یہ ہے کہ جب واضح طور پر ثابت ہو جائے کہ باپ نے اس نکاح میں لڑکی کے مصالحوں پر نظر کئے بغیر کسی لالچ یا اپنے نفع کے لئے کر دیا ہے تو باپ کا سوء اختیار معروف اور غیر مشتبہ ہو گیا، اب اس کے کئے ہوئے نکاح کو لازم قرار دینے کی وہ علت باقی نہیں رہی جس کی بنا پر باپ دادا کے کئے ہوئے نکاح کو دوسرے اولیاء سے امتیاز دیا گیا ہے، یعنی باپ دادا کا وافر شفقت اور اولاد کی منفعت پر گہری نظر ہونا (جو اہر الفہمہ ۲/۱۱۷، ۱۱۸)۔

صاحب درمختار نے سوء اختیار کی تشریح میں ”مجانة و فسقا“ لکھا ہے، اس کی وضاحت کرتے ہوئے علامہ ابن عابدین شامیؒ لکھتے ہیں:

” (قوله مجانة و فسقا) نصب علی التمییز، وفي المغرب: الماجن الذی لا یبالی ما یصنع وما قبل له، ومصدره المجون، والمجانة اسم منه، والفعل من باب طلب۔ وفي شرح المجمع: حتی لو عرف من الأب سوء الاختیار لسفهہ أو لطمعہ لا یجوز عقده إجماعاً“ (رد المحتار ۲/۳۳۰)۔

۷۔ ولی بالترتیب درج ذیل لوگ ہیں:

باپ، دادا، پردادا، سگا بھائی، سوتیلا بھائی، باپ شریک بھائی، سگا بھتیجا، باپ شریک بھتیجا، بھتیجے کا لڑکا، بھتیجے کا پوتا، سگا چچا، سوتیلا چچا، سگے چچا کا لڑکا، سگے چچا کا پوتا، سوتیلے چچا کا لڑکا، پھر اس کا پوتا۔

ان میں سے کوئی نہ ہو تو باپ کا چچا، پھر اس کی اولاد، اگر باپ کا چچا یا اس کے لڑکے پوتے وغیرہ نہ ہوں تو دادا کا چچا، پھر اس کے لڑکے، پوتے، پر پوتے وغیرہ۔

ان میں سے کوئی نہ ہو تو ترتیب اس طرح ہوگی ماں ولی ہے، دادی، نانی، نانا، حقیقی بہن، باپ شریک بہن، جو بھائی بہن ماں شریک ہوں، پھوپھی، خالہ وغیرہ (فتاویٰ ہندیہ ۱/۲۸۳،

بہشتی زیور ۳/۶ ولی کا بیان)۔

۸- اگر لڑکی کے یکساں درجہ کے کئی ولی ہوں تو صرف ایک کی اجازت کافی ہے، سب کا اتفاق ضروری نہیں ہے:

”فرضا البعض من الأولياء قبل العقد أو بعده كالكل لثبوتہ لكل

کملاً“ (در مختار ۲/۳۲۳)۔

بعض اولیاء کا راضی ہونا، عقد سے پہلے ہو یا عقد کے بعد، سارے اولیاء کے راضی

ہونے کی طرح ہے، اس لئے کہ حق ولایت ہر ایک کے لئے مکمل طور پر ثابت ہوتا ہے۔



مسئلہ ولایت

مفتی حبیب اللہ قاسمی ☆

۱- ولایت مصدر ہے، اس کا لغوی معنی محبت و نصرت ہے۔ لیکن فقہ و شریعت کی اصطلاح میں اس کا مفہوم ہے دوسرے پر قول کو نافذ کرنا، خواہ یہ تنفیذ ذات میں ہو، یا مال میں، یا دونوں میں، چنانچہ صاحب درمختار ولایت کی تعریف میں رقم طراز ہیں:

”والولاية تنفيذ القول على الغير ثبت بأربع: قرابة و ملك و ولاء

و إمامة“ (درمختار مع الشامی ۲/۲۹۶)۔

ولایت علی النفس کی شرطیں:

ولایت علی النفس کے باب میں کچھ شرائط ایسی ہیں جو ولی کے لئے ہیں اور کچھ شرائط مولیٰ علیہ کے لئے ہیں۔

ولی کی شرائط یہ ہیں: ولی کا عاقل ہونا، بالغ ہونا، آزاد ہونا، وارث ہونا، لہذا بچہ، غلام، مجنون، مرتد ولی نہیں ہو سکتے، اسی طرح کافر مسلمان کا ولی نہیں ہو سکتا۔

مولیٰ علیہ کی شرائط:

مولیٰ علیہ سے متعلق شرائط ذکر کرنے سے قبل یہ امر قابل ذکر ہے کہ ولایت کی دو قسمیں ہیں: ۱- ولایت اجبار و الزام، ۲- ولایت ندب و استحباب۔

☆ بانی و مہتمم، دارالعلوم مہذب پور، سحر پور، اعظم گڑھ۔

ولایت اجبار و الزام کے لئے یہ شرط ہے کہ مولیٰ علیہ نابالغ لڑکا یا لڑکی ہو، لہذا عاقل و بالغ پر خواہ لڑکا ہو یا لڑکی، ولایت اجبار نہیں ہوگی البتہ ولایت ندب و استحباب ہوگی۔

”وأما الذى يرجع إلى المولى عليه فنقول: الولاية بالنسبة إلى المولى عليه نوعان: ولاية حتم وإيجاب وولاية ندب واستحباب۔

وأما ولاية الحتم والإيجاب فشرط ثبوتها على أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكرة أو ثيباً فلا تثبت هذه الولاية على البالغ العاقل ولا على البالغة العاقلة“ (بدائع الصنائع للکاسانی ۲/۲۴۱)۔

نیز ضروری ہے کہ تصرف مولیٰ علیہ کے حق میں نفع رساں و سود مند ہو، لہذا ضرر کی صورت میں تصرف نافذ نہیں ہوگا۔

”وأما الذى يرجع إلى نفس التصرف فهو أن يكون التصرف نافعا في حق المولى عليه لا ضارا في حقه“ (بدائع الصنائع ۲/۲۴۵)۔

۲- شریعت اسلامیہ نے نکاح و دیگر تصرفات کے سلسلہ میں عاقل بالغ آزاد کو خود مختار قرار دیا ہے، لہذا ان کو شریعت کے بیان کردہ رہنما اصول کے مطابق نکاح کرنے کا حق حاصل ہے۔ البتہ نابالغ لڑکا و لڑکی کے نکاح کا اختیار اولیاء کے حوالہ کیا گیا ہے۔

(الف) حضرات حنفیہ کے مسلک کے مطابق نابالغ لڑکا یا لڑکی کی ولایت میں کوئی فرق نہیں ہے یعنی صغیر و صغیرہ کے اولیاء کو ولایت اجبار حاصل ہے، لیکن امام شافعی کے نزدیک فرق ہے، انہوں نے ولایت اجبار کا مدار لڑکے کے بارے میں صغیر اور لڑکی کے بارے میں باکرہ ہونے پر رکھا ہے۔

لہذا ثیبہ خواہ صغیرہ ہی ہو اس پر ان کے مسلک کے مطابق ولایت اجبار نہیں، جبکہ ہمارے مسلک کے مطابق ولایت اجبار حاصل ہے (بدائع الصنائع ۲/۲۴۱)۔

(ب) عاقلہ بالغہ حرہ کو اپنے نفس پر اختیارات حاصل ہیں، لہذا ولی کی مرضی کے بغیر وہ اپنا نکاح کر سکتی ہے اور یہ نکاح صحیح ہے، اس میں شرعاً کوئی گناہ نہیں، لیکن اگر غیر کفو میں یاغبین فاحش کے ساتھ نکاح کیا ہو تو ولی کو اعتراض کا حق حاصل ہے (درمختار ۲/۲۹۶-۲۹۷)۔

(ج) حضرت امام ابوحنیفہؒ کے مسلک کے مطابق عاقلہ بالغہ لڑکی کے اپنا نکاح خود کر لینے کی صورت میں خواہ بلا مرضی ہو نکاح درست ہے، لہذا اگر بعد میں ولی کو علم ہو اس پر ولی نے اجازت دی یا رد کر دیا، دونوں صورتوں میں نکاح پر کوئی اثر نہیں پڑے گا، نکاح بحالہ صحیح و درست رہے گا (تفصیل کے لئے دیکھئے: بدائع الصنائع ۲/۲۳۷، ہدایہ ۲/۲۹۳، باب فی الأولیاء والاکفاء)۔

۳- عاقلہ بالغہ آزاد لڑکی نے اگر خود اپنا نکاح کفو میں کیا ہے تو یہ نکاح درست و صحیح ہے، لیکن اگر اس نے غیر کفو میں نکاح کیا ہے تو اس میں فقہاء حنفیہ کی آراء مختلف ہیں، بعض حضرات کے نزدیک یہ نکاح بالکلہ منعقد ہی نہیں ہوا یعنی فاسد و باطل ہے جبکہ دوسرے حضرات اس کی صحت و انعقاد کے قائل ہیں، البتہ انہوں نے اولیاء کو اعتراض کا حق دیا ہے کہ قاضی سے نکاح فسخ کرا کے اس کا کفو میں نکاح کر دیں۔ صاحب درمختار نے دوسرے حضرات کے قول کو فساد زمانہ کی وجہ سے مختار للفتویٰ قرار دیا ہے، اسی طرح علامہ شامیؒ نے بھی دوسرے قول کو احوط یعنی زیادہ محتاط قرار دیا ہے، لیکن ظاہر الروایہ پہلا ہی قول ہے یعنی خواہ نکاح کفو میں کیا ہو یا غیر کفو میں، دونوں صورتوں میں نکاح درست و صحیح ہے، البتہ غیر کفو کی صورت میں اولیاء کو اعتراض کرنے کا حق حاصل ہے (درمختار ۲/۲۹۷، ہدایہ ۲/۲۹۳، بدائع الصنائع ۲/۲۳۷)۔

۴- صغیر یا صغیرہ کا نکاح نابالغی کے زمانہ میں کر دیا گیا تو ان کو بلوغت کے بعد خیار بلوغ حاصل ہوتا ہے، یعنی ان کو اختیار ہے کہ نابالغی کے زمانہ میں ولی کے منعقد کردہ نکاح کو فسخ کر دیں یا برقرار رکھیں یعنی فسخ نہ کریں، لیکن خیار بلوغ اس وقت حاصل ہوگا جب کہ باپ یا دادا کے علاوہ کسی دوسرے ولی نے ان کا نکاح کرایا ہو، لہذا اگر باپ یا دادا نے نکاح کرایا ہو تو صغیر و صغیرہ کو خیار بلوغ

حاصل نہیں ہوگا، کیونکہ باپ اور دادا کامل الرائے اور کامل الشفقت ہیں جبکہ دیگر اولیاء ناقص الشفقت ہیں (ہدایہ ۲۹۷/۲ کتاب النکاح، فتاویٰ ہندیہ ۱/۳۰۳، کفایت المفتی ۵/۲۶۷-۲۷۷)۔

۵- نابالغ لڑکائی لڑکی کو خیار بلوغ حاصل ہوتا ہے، اگر صغیرہ بالغ ہوگئی اور وہ باکرہ ہے تو اس کو بعد بلوغ فوراً رد کرنے کا اختیار ہے، لہذا اگر وہ خاموش رہی تو یہ خیار ساقط ہو جائے گا، مجلس بلوغ کے اخیر تک یہ خیار حاصل نہیں ہوگا، اور اگر وہ بالغہ ثیبہ ہو تو بعد بلوغ اس کو خیار بلوغ اس وقت تک حاصل ہوگا جب تک کہ کوئی صراحۃً یا دلالتاً رضامندی معلوم نہ ہو جائے، بلوغ کے بعد محض سکوت سے یہ اختیار ساقط نہیں ہوگا، اسی طرح مجلس بلوغ سے اٹھ کر چلے جانے کی صورت میں بھی یہ اختیار ساقط نہ ہوگا (در مختار ۲/۳۰۹-۳۱۱، ہدایہ ۲۹۷/۲، فتاویٰ ہندیہ ۱/۳۰۳)۔

اگر ولی اقرب حاضر ہو اور ان کی موجودگی میں ولی ابعدا صغیر یا صغیرہ کا نکاح کرائے تو یہ نکاح ولی اقرب کی اجازت پر موقوف رہے گا، اگر اقرب اجازت دیدے تو نافذ ہو جائے گا اور اگر ناراضگی کا اظہار کرے تو نافذ نہیں ہوگا (فتاویٰ ہندیہ ۱/۳۰۳، کفایت المفتی ۵/۲۷۷، در مختار ۲/۳۱۰)۔ اور اگر ولی اقرب کی غیوبت غیبت منقطعہ ہو تو پھر ولی ابعدا کو نکاح کرانے کا اختیار حاصل ہے (ہدایہ ۲۹۹/۲)۔

۶- کتب فقہیہ کے مطالعہ سے چند باتیں معلوم ہوتی ہیں جو ہم ذیل کے سطور میں درج کر رہے ہیں:

ولی یا توباب یا دادا ہو گا یا ان دونوں کے علاوہ دیگر اولیاء عصبہ یا ذوی الارحام ہوں گے، دونوں صورتوں میں حکم الگ الگ ہے، اگر ولی باپ یا دادا ہو اور اس نے صغیر یا صغیرہ کا نکاح غبن فاحش کے ساتھ کر دیا، مثلاً غیر کفو میں نکاح کر دیا یا مہر مثل سے کم میں نکاح کر دیا تو ان دونوں کا کیا ہوا نکاح نافذ صحیح ہے، بشرطیکہ یہ دونوں بد اختیاری میں لوگوں کے درمیان مشہور نہ ہوں، لیکن اگر ان کی بد اختیاری قبل العقد لوگوں کے درمیان مشہور ہو تو یہ نکاح نافذ نہیں ہوگا۔

مسئلہ کی دوسری صورت یہ ہے کہ باپ یا دادا کے علاوہ دیگر اولیاء نے صغیر یا صغیرہ کا نکاح غبن فاحش کے ساتھ کیا تو یہ نکاح سرے سے منعقد ہی نہیں ہوگا۔ مندرجہ بالا تفصیل سے سوال نمبر ۶ کا جواب خود بخود حل ہو گیا۔

معروف بسوء الاختیار، ماجن، فاسق معہتک، ولی کے معروف بسوء الاختیار سے مراد یہ ہے کہ ولی کی بد اختیاری اس عقد سے قبل لوگوں کے درمیان معروف و مشہور ہو، مثلاً وہ فاسق ہو یا ماجن ہو یا لالچی ہو یا بیوقوف ہو۔

فاسق اس کو کہتے ہیں جو گناہ کبیرہ کا مرتکب ہو اور ماجن اس کو کہتے ہیں جو اپنے فعل کی پرواہ نہ کرے، اور اگر اس کو کچھ کہا جائے تب بھی وہ اس کی کوئی پرواہ نہ کرے یعنی وہ مہلکے دماغ کا ہو (دیکھئے: شامی ۲/۳۰۴)۔

۷۔ نکاح کے معاملہ میں حقیقتاً و اصلاً ولی عصمات ہیں اور ان میں الاقرب فالاقرب کی ترتیب ہوگی، لہذا سب سے پہلے ولی عصبہ بنفسہ ہے، اس کے بعد عصبہ بغیرہ، اس کے بعد عصبہ مع غیرہ، اور اگر عصبات موجود نہ ہوں تو ذوی الارحام کو الاقرب فالاقرب کے اعتبار سے ولی قرار دیا جائے گا، اور اگر ذوی الارحام بھی موجود نہ ہوں تو بادشاہ وقت، پھر قاضی (در مختار ۲/۳۱۱-۳۱۳، پدایہ ۲/۲۹۶)۔

۸۔ اگر کسی لڑکی کے یکساں درجہ کے ایک سے زائد ولی ہوں تو ایک یا بعض ولی کی اجازت سے نکاح صحیح و درست ہے، تمام مساوی اولیاء کا اتفاق ضروری نہیں، اس لئے کہ اس میں تجزی نہیں ہے۔

”فرضا البعض من الأولیاء قبل العقد أو بعده کالکل لثبوتہ لکل کمالاً

لو استووا فی الدرجه“ (در مختار علی الشامی ۲/۲۹۸)۔



نکاح میں ولایت کا مسئلہ

ڈاکٹر عبدالعظیم اصلاحی ☆

اس میں شبہ نہیں کہ نکاح سماجی زندگی کا ایک اہم مسئلہ ہے۔ یہی وجہ ہے کہ کتاب اللہ میں ازدواجی زندگی کے مختلف مسائل کے حل کے سلسلہ میں سماجی اقدار، باہم صلاح و مشورہ کے ذریعہ معاملہ طے کرنے اور صحت مندرسم و رواج کے اختیار کرنے کو بڑی اہمیت دی گئی ہے، مثلاً:

۱۔ حقوق زوجین کے سلسلہ میں ارشاد ہے: ”ولهنّ مثل الذی علیهنّ بالمعروف“ (سورہ بقرہ ۲۲۸)۔

۲۔ طلاق کے بعد روک لینے یا جدا کر دینے کی ہدایت میں معروف کی پیروی ہونی چاہئے۔

”... فإمساك بمعروف أو تسريح بإحسان“ (سورۃ البقرہ ۲۲۹)،

”فأمسکوهنّ بمعروف أو سرّحوهنّ بمعروف“ (سورۃ البقرہ ۲۳۱)۔

”فإذا بلغنّ أجلهنّ فأمسکوهنّ بمعروف أو فارقوهنّ بمعروف“ (سورۃ الطلاق ۲)۔

۳۔ مطلقہ عورت کو اپنے سابق شوہروں سے نکاح سے روکا نہ جائے اگر وہ معروف کے مطابق نکاح کرنے پر رضامند ہو جائیں ”فلا تعضلوهنّ ان ینکحنّ أزواجهنّ إذا تراضوا بینهم بالمعروف“ (سورۃ البقرہ ۲۳۲)۔

۴۔ نان و نفقہ کے سلسلہ میں ہے: ”وعلى المولود له رزقهنّ وکسوتهنّ

☆ کنگ عبدالعزیز یونیورسٹی، جدہ، سعودی عربیہ۔

بالمعروف“ (سورۃ البقرہ ۲۳۳)۔

”ومتعوهن علی الموسع قدره و علی المقتر قدره متاعاً بالمعروف“

(سورۃ البقرہ ۲۳۶)۔

”وللمطلقات متاع بالمعروف حقاً علی المتقین“ (سورۃ البقرہ ۲۳۱)۔

۵۔ مطلقہ سابق شوہر کے گھر زمانہ عدت میں قیام کرنے کے بجائے خود وہاں سے نکل

جائے، اس سلسلہ میں ارشاد ہے:

”فإن خرجن فلا جناح علیکم فی ما فعلن فی أنفسهن من معروف“

(سورۃ بقرہ ۲۳۰)۔

۶۔ عورتوں کے ساتھ معاشرت معروف کے مطابق ہو: ”وعاشروهن

بالمعروف“ (سورۃ النساء ۱۹)۔

۷۔ ادائیگی مہر معزوف کے مطابق ہو۔ ”وآتوهن أجورهن بالمعروف“ (سورہ

نساء ۲۵)۔

”فلا جناح علیکم إذا سلمتم ما آتیتم بالمعروف“ (سورہ بقرہ ۲۳۳)۔

۸۔ رضاعت کے سلسلہ میں باہم مشورہ سے معاملہ طے ہو۔

”فإن أرضعن لكم فآتوهن أجورهن وأتمروا بینکم بمعروف“ (سورہ

طلاق ۶)۔

مذکورہ بالا آیات سے یہ بات اچھی طرح واضح ہو جاتی ہے کہ ازدواجی معاملات میں

معروف (صحت مندرسم و رواج یا عرف و عادت) کو اپنانا (جہاں کوئی واضح حکم نہ ہو) عین

مطلوب شریعت ہے۔

سماجی اقدار اور عرف و عادات کے تحت طے ہونے والے کسی عہد کے مسائل کا بدلتے

ہوئے حالات میں غیر موافق ہو جانا کسی طرح تعجب خیز نہیں ہے۔ ان مسائل کو از سر نو طے کرنے

کے لئے وہی منہج و طریقہ کار اپنانا ہوگا جو دور اول کے علماء و مجتہدین نے اپنایا، یعنی قرآن و حدیث کی روشنی میں موجودہ عرف و عادات اور معروف کا اعتبار کرتے ہوئے حل تلاش کیا جائے۔

راقم کے نزدیک ولایت و کفایت کے مسئلہ میں دور اول کے فقہاء نے جو حدود و قیود طے کئے ہیں ان میں بڑی حد تک اس دور کی سماجی قدروں اور عرف و عادت کو دخل رہا ہے۔ عصر حاضر میں سماجی قدروں میں تبدیلیوں کی وجہ سے ولایت و کفایت سے متعلق بعض مسائل کا اٹھ کھڑا ہونا اسی وجہ سے ہے، اور ان کے حل کے سلسلہ میں موجودہ سماجی قدروں اور اس وقت کے معروف کا خیال رکھنا ضروری ہے۔

ولایت سے متعلق سوالات کا جواب دیتے وقت یہ بات ذہن میں مستحضر ہونی چاہئے کہ نکاح کے لئے ولایت کو شرط قرار دینے کے سلسلہ میں نہ صرف یہ کہ کوئی براہ راست نص نہیں ہے، بلکہ کوئی ایسی آیت یا صحیح حدیث بھی نہیں ہے جو اس بابت بالکل ظاہر ہو۔ جن آیات و احادیث سے اس سلسلہ میں استدلال کیا جاتا ہے ان کے اندر عدم اشتراط کے معنی کا پورا پورا احتمال ہے، یہ صحیح ہے کہ بعض احادیث و ولایت کے معنی میں ہیں لیکن ان کی صحت کے بارے میں کلام کیا گیا ہے۔

ولایت کی شرط کے سلسلہ میں جن آیات سے استدلال کیا گیا ہے ان میں سب سے نمایاں آیت ہے: ”فلا تعصلوهنّ ان ینکحنّ ازواجهنّ“ (سورہ بقرہ ۲۳۲) حالانکہ اس آیت میں صرف یہ کہا گیا ہے کہ ان عورتوں کے لئے ان کے رشتہ دار اپنے شوہروں سے نکاح کرنے میں رکاوٹ نہ پیدا کریں۔ عضل کا مطلب ہرگز یہ نہیں ہے کہ صحت عقد میں اولیاء کی اجازت شرط ہے بلکہ اس کے مخالف معنی کا زیادہ احتمال ہے، اسی طرح ایک دوسری آیت جس سے استدلال کیا جاتا ہے وہ ہے: ”ولا تنکحوا المشرکین حتی یؤمنوا“ (سورہ بقرہ ۲۲۱) جو اصحاب ولایت کو شرط قرار دیتے ہیں ان کا کہنا ہے کہ اس آیت میں خطاب اولیاء سے ہے، جو اس کے قائل نہیں ہیں ان کا کہنا ہے کہ اس میں خطاب اولی الامر یا تمام مسلمانوں سے ہے، اگر یہ

کہا جائے کہ اس میں اولیاء بھی شامل ہیں تو یہ ممانعت تو شریعت کی عائد کردہ ہے، اس میں اولیاء کو کوئی دخل نہیں ہے، اگر صرف اولیاء سے خطاب مانا جائے تو اس پر عمل در آمد مشکل ہوتا جب تک اولیاء کی اقسام، صفات اور مراتب نہ بیان کر دیئے جاتے، اور ایسا ہوا نہیں۔

دوسری طرف کئی آیتیں ایسی ہیں جن میں اولیاء کو نظر انداز کر کے نکاح کا فعل خود عورتوں کی طرف منسوب کیا گیا ہے، مثلاً: ”فلا جناح علیکم فیما فعلن فی أنفسہن بالمعروف“ (سورہ بقرہ ۲۳۳) یا خود مذکورہ بالا آیت ”..... أن ینکحن أزواجہن“ (سورہ بقرہ ۲۳۳) یا آیت ”..... حتی تنکح زوجاً غیرہ“ (سورہ بقرہ ۲۳۰)۔

جہاں تک احادیث کا تعلق ہے تو اس سلسلہ میں ایک حدیث حضرت عائشہؓ سے مروی ہے کہ:

”أیما امرأة نکحت بغير إذن ولیها فنکاحها باطل ثلاث مرات، وإن دخل بها فالمهر لها بما أصاب منها فإن اشتجروا فالسلطان ولی من لا ولی له“۔

اس حدیث کے بارے میں امام ترمذی نے حدیث حسن کہا ہے، جب کہ بعض دوسروں نے اس کی صحت میں اختلاف کیا ہے، اگر اس کو صحیح بھی مان لیا جائے تو اس سے صرف حصول اذن ضروری قرار پاتا ہے نہ کہ ولی کے ذریعہ نکاح کرنا۔

اشتراط ولی کی حمایت میں حضرت ابن عباسؓ کی درج ذیل حدیث بھی پیش کی جاتی ہے:

”الایم أحق بنفسها والبکر تستامر فی نفسها وإذنها صماتها“۔

حالانکہ اس میں صرف شیب اور بکر کے درمیان فرق کرنے کی بات کہی گئی ہے، لیکن اگر دونوں کی رائے معلوم کی جائے اور ولی ان کا نکاح کرائے تو ”الایم أحق بنفسها من ولیها“ کا حاصل کیا ہوا؟

حضرت ابن عباسؓ کی ایک اور حدیث پیش کی جاتی ہے: ”لانکاح إلا بولی

و شاہدی عدل“ لیکن اس کے مرفوع ہونے میں اختلاف ہے، اسی طرح حضرت ام سلمہؓ سے حضور پاک ﷺ کے نکاح کے سلسلہ میں ان کے بیٹے کو ولی بنانے والی حدیث کی صحت بھی مشکوک ہے۔ قیاس یہ کہتا ہے کہ ولی کے اشتراط کے سلسلہ میں کوئی مضبوط بات ہوتی تو تواتر کے ساتھ مروی ہوتی، کیونکہ اس سے ہر وقت اور ہر جگہ سابقہ پیش آتا رہا ہے۔

مندرجہ بالا تمہید کا مطلب یہ نہیں کہ ولایت کا نظام غیر شرعی یا غیر مفید ہے، بے شک اس کی ضرورت کے لئے شرعی و عقلی دلائل ہیں، جس طرح ملک کے نظم و نسق چلانے کے لئے اور اس کے مسائل کو حل کرنے کے لئے امیر یا حاکم کی ضرورت ہوتی ہے، اسی طرح خاندان کے نظام کو چلانے کے لئے ولی کا ہونا ضروری ہے، مگر اس کو ایسے اختیارات نہیں دیئے جاسکتے جو شریعت یا عرف و عادت کے خلاف ہوں۔ ان معروضات کے بعد دیئے گئے سوالوں کے جوابات پیش ہیں:

۱- ولایت کے معنی معاملہ کا ذمہ دار ہونا یا سرپرستی و نگرانی کے ہیں، ولایت کے لئے اسلام، بلوغ اور ذکوریت کے شرائط پر تمام فقہاء کا اتفاق ہے۔ ان کے علاوہ حریت، رشد اور عدالت جیسے صفات بھی شرط ہیں یا نہیں؟ اس میں اختلاف پایا جاتا ہے۔

۲- اسلامی شریعت نے ہر عاقل و بالغ مرد و عورت کو نکاح کرنے کا اختیار دیا ہے، البتہ بالغ باکرہ عورت کے سلسلہ میں اولیاء رائے معلوم کر کے اس ذمہ داری کو انجام دیں، کیونکہ عام طور پر ان کے اندر اس طرح کے اقدام میں حیا مانع ہوتی ہے، لیکن اگر معاشرہ میں اس کو معیوب نہیں سمجھا جاتا ہو یعنی یہ معروف بن جائے تو اس کو بھی یہ حق دیا جاسکتا ہے۔

(الف) لڑکا ہو یا لڑکی، اولیاء اور ان کے ماتحتوں کے باہم رائے مشورہ اور ایک دوسرے کے جذبات کو سمجھتے ہوئے نکاح کو انجام دینا چاہئے، جہاں تک اس میں ذکور و اثناث کے درمیان فرق کرنے کا سوال ہے یہ معروف کے مطابق کیا جائے گا۔ احادیث سے اشارہ ملتا ہے

کہ شیب کو کافی آزادی حاصل ہے جبکہ باکرہ کے سلسلہ میں ولی کو فعال ہونا چاہئے، ہمارے ہندوستانی معاشرہ میں شیب بھی اسی طرح ولی کی محتاج ہے جس طرح باکرہ، بلکہ اس سے زیادہ۔ لڑکوں کے سلسلہ میں اس طرح کا فرق نہیں ہے۔

(ب) عاقلہ بالغہ کو اصلاً اختیار حاصل ہے کہ اپنا نکاح خود کرے اگر سماجی قدریں اور عرف و عادت اجازت دیتے ہوں جیسا کہ مغربی معاشرہ میں ہے۔ مشرقی معاشرہ میں یہ چیز کراہت سے خالی نہیں ہوگی، تاہم شرعاً نکاح ہو جائے گا۔

(ج) ولی کی اجازت یا رد کا اس طرح کے نکاح پر کوئی اثر نہیں پڑنا چاہئے۔

۳- کسی زمانہ کی قدریں اولیاء کو اس طرح کے نکاح پر اعتراض اور قاضی کے ذریعہ فسخ کی اجازت دیتی رہی ہوں، فی زمانہ اس میں خیر کی بہ نسبت شرکاء پہلو غالب ہے۔

۴- بالکل فسخ کر سکتی ہے، اسے خیار بلوغ حاصل ہوگا۔

۵- خیار بلوغ کا حق لڑکی کو علامت بلوغ یعنی پہلی بار رؤیت دم کے وقت حاصل ہوتا ہے، اور زیادہ سے زیادہ دوسرے حیض کے آنے تک رہنا چاہئے، یا اس سے پہلے اس کے کسی عمل سے قبولیت و موافقت کا اظہار ہو جائے۔

قریب تر ولی زندہ ہو اور دور کے ولی نے بالغ لڑکے یا لڑکی کا نکاح ان کی مرضی سے کیا ہو تو صحیح اور نافذ ہوگا ورنہ نہیں، نابالغ کا نہیں ہوگا۔

۶- مذکورہ صورت میں قاضی نکاح کو فسخ کر سکتا ہے۔

۷- ولایت کا سب سے زیادہ حقدار باپ ہوتا ہے، اس کے بعد شریعت نے اولیاء کی کوئی ترتیب نہیں مقرر کی ہے۔ باپ کی غیر موجودگی میں گھر اور خاندان کے بڑے بوڑھے (Head of the family) جیسے دادا، چچا وغیرہ جن کی امارت سب تسلیم کرتے ہوں اور جو گھر کا خرچ چلاتے ہوں (بما أنفقوا....) اور جن کی کفالت میں لڑکی، لڑکا ہو وہ دلی ہوگا۔

۸- جس طرح کسی جماعت کا ایک سے زیادہ امام نہیں ہو سکتا اسی طرح برابر درجہ کے کئی ولی نہیں ہو سکتے، خواہ وہ رشتہ دار ہوں، کیونکہ معاملہ فہمی، خاندان میں اثر و رسوخ، لڑکی لڑکے کے پر خرچ کرنے اور توجہ دینے میں سب برابر نہیں ہو سکتے، ان معیارات پر جو پورا اترتا ہو وہی ولی قرار پانا چاہئے۔ اس کے طے کرنے میں معروف کو بھی کافی دخل ہوگا، کیونکہ شریعت میں اس طرف کوئی مخصوص رہنمائی نہیں کی گئی ہے۔



ولایت فی النکاح کا مسئلہ

مولانا خورشید انور اعظمی ☆

انسانی زندگی میں بعض ایسے حالات بھی ہوتے ہیں کہ انسان اپنے معاملات کو انجام دینے اور ان کے بارے میں مناسب فیصلہ کرنے سے قاصر اور دوسروں کے تعاون کا محتاج رہتا ہے، اسی لئے شریعت اسلامیہ نے ولایت کا نظام قائم فرمایا تاکہ معاشرہ کے اس طرح کے افراد خسارے اور ضرر سے محفوظ رہ سکیں۔

۱- ولایت کا مفہوم اور ولایت علی النفس کی شرطیں:

شریعت اسلامی میں ولایت سے مراد یہ ہے کہ کسی بات کو دوسرے شخص پر نافذ کر دیا جائے، خواہ وہ شخص اس پر راضی ہو یا نہ ہو، سید شریف جرجانی نے اپنی تصنیف کتاب التعریفات میں تحریر فرمایا ہے:

”الولاية في الشرع تنفيذ القول على الغير شاء الغير أو أبى“ (کتاب

التعریفات، ۲۵۳، البحر الرائق ۳/۱۱۷، عنایہ ۲/۳۵۲)۔

ولایت فی النکاح کی دو قسمیں ہیں: ولایت استحباب اور ولایت اجبار۔ ولایت

استحباب سے مراد وہ ولایت ہے جو عاقل بالغ عورت پر ہو خواہ وہ باکرہ ہو یا ثیبہ۔ اور ولایت اجبار سے مراد وہ ولایت ہے جو نابالغ لڑکی پر ہو، خواہ وہ باکرہ ہو یا ثیبہ۔ اسی طرح یہ ولایت اس بالغ عورت پر بھی ہوتی ہے جو باندی ہو یا مجنون۔

☆ منظر العلوم، دارالاسی (یوپی)۔

البحر الرائق میں ہے: ”وہی فی النکاح نوعان: ولایة ندب واستحباب: وہی الولاية علی العاقلة البالغة بکرا كانت أو ثيباً، وولاية اجبار: وہی الولاية علی الصغيرة بکرا كانت أو ثيباً وكذا لكبيرة المعتوهة والمرقوقة“ (البحر الرائق ۱۱۷/۳)۔

صاحب بدائع الصنائع ولایت اجبار کے تعلق سے بحث کرتے ہوئے لکھتے ہیں:

”فشرط ثبوتها علی أصل أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بکراً أو ثيباً“ (بدائع الصنائع ۲۳۱/۲)۔

پھر ولایت علی النفس کے لئے آدمی کا آزاد ہونا، بالغ ہونا اور عاقل ہونا ضروری ہے، اسی وجہ سے غلام، نابالغ اور مجنون کو اپنے معاملات میں از خود تصرف کرنے سے روک دیا گیا ہے۔ ہدایہ میں ہے:

”الأسباب الموجبة للحجر ثلاثة: الصغر والرق والجنون، فلا يجوز تصرف الصغير إلا بإذن وليه، ولا تصرف العبد إلا بإذن سيده، ولا يجوز تصرف المجنون المغلوب بحال“ (ہدایہ ۳۵۲/۳)۔

اور یہی وجہ ہے کہ ان لوگوں کو دوسروں پر ولایت حاصل نہیں ہے۔

البحر الرائق میں ہے:

”ولا ولاية لصيغر و عبد و مجنون، لأنه لا ولاية لهم على أنفسهم، فأولى أن لا يثبت على غيرهم“ (البحر الرائق ۱۲۳/۳، مجمع الانهر شرح ملتقى الأبحر ۳۳۷/۱)۔

۲- نکاح کرنے کا اختیار کس کو ہے؟

اسلام نے ناقل، بالغ آزاد مرد و عورت کو پورا پورا اختیار دیا ہے کہ وہ اپنا نکاح اپنی مرضی سے کریں، اس میں ولی کے واسطے کی شرط نہیں ہے، لیکن اگر لڑکا یا لڑکی نابالغ، غلام یا مجنون ہوں تو ان کے نکاح کرنے کا حق ان کے اولیاء کو حاصل ہے، اس سلسلے کی مزید تفصیلات کچھ اس

طرح ہیں:

(الف) جب تک لڑکا نابالغ رہتا ہے ولی کی ولایت اس پر باقی رہتی ہے، اور اس کے بالغ ہوتے ہی ولی کی ولایت ختم ہو جاتی ہے، نہ اس پر ولایت اجبار رہتی ہے اور نہ ولایت استحباب، بلکہ وہ از خود تصرف کرنے کا مجاز ہو جاتا ہے، کسی اور کی رضا کا محتاج نہیں رہتا، برخلاف لڑکی کے کہ وہ جب تک نابالغ رہتی ہے اس پر ولایت اجبار رہتی ہے اور اس کے بالغ ہو جانے کے بعد ولایت استحباب، جیسا کہ فقہاء کرام نے ولایت استحباب کی تصریح ”وہی الولاية على العاقلة البالغة بکراً كانت أو ثیباً“ سے فرمائی ہے (البحر الرائق ۱۱۷۳)۔

(ب) عاقل بالغ لڑکی از خود نکاح کر سکتی ہے، اس میں ولی کی رضامندی شرط نہیں ہے، اور نہ شرعاً اس میں کوئی قباحت ہے، اور نہ وہ لڑکی از روئے شرع گناہگار ہی ہوگی۔ ہدایہ میں ہے:

”ينعقد نكاح الحرة العاقلة البالغة برضاها وإن لم يعقد عليها الولي بکراً كانت أو ثیباً“ (ہدایہ ۲/۲۸۳، نیز در مختار ۲/۳۲۲)۔

یہی وجہ ہے کہ کوئی ولی کسی عاقل بالغ لڑکی کا نکاح اس کی رضامندی کے بغیر نہیں کر سکتا۔

”لا تجبر بالغة على النكاح أي لا ينفذ عقد الولي عليها بغير رضاها“ (البحر الرائق ۳/۱۱۰، جامع الرموز ۲/۲۵۳، إعلاء السنن ۲/۷۶-۷۷، ۱۱/۶۷)۔

(ج) اگر عاقلہ بالغہ نے اپنے ولی کی مرضی کے بغیر کفو میں نکاح کر لیا ہے تو وہ نکاح صحیح اور درست ہوگا، ولی کی اجازت و عدم اجازت کا اس پر کوئی اثر نہیں ہوگا، یہی وجہ ہے کہ اگر ولی کسی کفو سے نکاح کرنا چاہتا ہے، مگر لڑکی اس سے راضی نہیں ہے تو لڑکی کو مجبور نہیں کیا جائے گا، لیکن اگر لڑکی کسی کفو سے اپنا نکاح کرنا چاہتی ہے اور ولی اس سے راضی نہیں ہے تو ولی کو مجبور کیا جائے گا اور لڑکی کی مرضی کے مطابق عقد ہوگا، چنانچہ علامہ نووی نے ارشاد نبوی ﷺ ”الایم

أحق بنفسها من وليها“ کے ذیل میں تحریر فرمایا ہے:

”إن لها في نفسها في النكاح حقا ولوليها حقا وحقها أو كد من حقه، فإنه

لو أراد تزويجها كفوا وامتنعت لم تجبر ولو أرادت أن تتزوج كفوا فامتنع الولي أجبر، فإن أصر زوجها القاضي فدلّ على تأكد حقها ورجحانه“ (تحفة الأحمدي ۲۰۶/۳)۔

۳۔ ولی کو حق اعتراض کب حاصل ہوتا ہے؟

اگر کسی عاقل بالغ لڑکی نے اپنا نکاح از خود کسی کفو سے کر لیا ہے تو وہ نکاح صحیح ہے اور

ولی کو اعتراض کرنے کا حق نہیں ہے، لیکن اگر کسی غیر کفو سے نکاح کر لیا ہے تو اس پر ولی کو اعتراض کا حق حاصل ہے اور وہ قاضی کے سامنے مسئلہ پیش کر کے فسخ کر سکتا ہے۔

جامع الرموز میں ہے: ”نفذ نكاح حرة مكلفة من غير كفوء بلا ولي، وله

الاعتراض ههنا“ (جامع الرموز ۲/۲۵۳، نیز فتاویٰ قاضی خاں ۱/۱۶۲)۔

مذکورہ بالا عبارتوں سے معلوم ہوتا ہے کہ غیر کفو سے کیا ہوا نکاح بھی منعقد ہو جاتا ہے،

مگر ولی کو حق اعتراض حاصل رہتا ہے، جبکہ امام صاحب سے ایک روایت ہے کہ غیر کفو سے کیا ہوا نکاح سرے سے منعقد ہی نہیں ہوتا۔ البحر الرائق میں ہے:

”روى الحسن عن الإمام انه إن كان الزوج كفواً نفذ نكاحها وإلا فلم

ينعقد أصلاً“ (البحر الرائق ۳/۱۱۰)۔

اور ہمارے اکثر مشائخ نے اسی کو اختیار کیا ہے، اور اسی پر فتویٰ دیا ہے (جامع الرموز

۲/۲۵۳)، نیز اسی کو اقرب الی الاحتیاط بتایا ہے (در مختار ۲/۳۲۳)۔ صاحب در مختار نے بھی اسی کو

مختار کہا ہے (۲/۳۲۳)۔

۴۔ خیار بلوغ کا مسئلہ:

اگر کسی نابالغ لڑکی کا نکاح اس کے باپ دادا نے کیا ہے اور وہ لڑکی اس نکاح سے

راضی نہیں ہے تو اسے خیار بلوغ حاصل نہیں ہوگا، لیکن اگر باپ دادا کے علاوہ کسی اور ولی نے اس کا نکاح کیا ہے تو اس کو اختیار ہوگا کہ بالغ ہوتے ہی اس نکاح کو باقی رکھے یا قاضی کے ذریعہ فسخ کرادے۔ فتاویٰ قاضی خاں میں ہے:

”وإذا بلغ الصغير أو الصغيرة وقد زوجها الأب أو الجد لا خيار لهما، ولهما خيار البلوغ في نكاح غير الأب والجد عند أبي حنيفة ومحمد، و قال أبو يوسف: لا خيار لهما“ (فتاویٰ قاضی خاں ۱/۱۶۳، نیز فتاویٰ عالمگیری ۱/۲۸۵، البحر الرائق ۱۲۰/۳۔)

۵- خیار بلوغ کب تک رہتا ہے؟

خیار بلوغ کا حق لڑکی کے بالغ ہوتے ہی حاصل ہو جاتا ہے، اگر وہ باکرہ ہے تو اسے اپنا حق اختیار فوراً جلاتا تاخیر حاصل کرنا چاہئے، ورنہ تھوڑے سے سکوت سے بھی اس کا وہ اختیار ختم ہو جائے گا، اور اگر وہ شیبہ ہے تو اس کا اختیار سکوت یا مجلس سے اٹھ کھڑے ہونے سے باطل نہیں ہوتا، تاوقتیکہ وہ اس نکاح پر اپنی رضامندی کا صراحتاً اظہار نہ کر دے، یا اس سے کوئی ایسا فعل نہ صادر ہو جائے جس سے رضامندی کا پتہ چلتا ہو، جیسے جماع پر قدرت دینا یا نفقہ کا مطالبہ کرنا وغیرہ۔

فتاویٰ قاضی خاں میں ہے:

”وإذا بلغت وهي بكر فسكت ساعة بطل خيارها، فإن اختارت نفسها كما بلغت وأشهدت على ذلك صح“ (فتاویٰ قاضی خاں ۱/۱۶۳، نیز دیکھئے: فتاویٰ عالمگیری ۱/۲۸۶۔)

اگر ولی اقرب موجود ہو اور ولی ابعدا نے زیر ولایت لڑکی کا نکاح کر دیا تو وہ نکاح ولی اقرب کی اجازت پر موقوف رہے گا، اور اگر ولی اقرب ”غیۃ منقطعہ“ کے طور پر غائب ہو گیا ہو تو ولی ابعدا کا نکاح صحیح ہو جائے گا۔

فتاویٰ قاضی خاں میں ہے:

”وإن زوجهما الأبعد والأقرب حاضر يتوقف على إجازة الأقرب،

وإن كان الأقرب غائبا غيبة منقطعة جاز إنكاح الأبعد عندنا“ (قاضی خاں ۱/۱۶۳، نیز فتاویٰ عالمگیری ۱/۲۸۵)۔

۶- باپ کے معروف بسوء الاختیار ہونے کا مطلب:

اگر باپ نے اپنی نابالغ لڑکی کا نکاح کیا، اور بعد میں پتہ چلا کہ اس نے اپنے اختیار کا غلط استعمال کیا ہے اور لڑکی کی مصلحتوں کو یکسر نظر انداز کر کے صرف اپنے مفادات کا لحاظ کرتے ہوئے کسی غیر مناسب جگہ نکاح کر دیا ہے تو اس صورت میں یہ نکاح نہیں ہوگا، اس وجہ سے کہ باپ سوء اختیار کے ساتھ مشہور ہونے کے بعد مسلوب الولایۃ ہو جاتا ہے۔

ردالمحتار میں ہے:

”وفي شرح المجمع: حتى لو عرف من الأب سوء الاختيار لسفهه أو

لطمعه لا يجوز عقده إجماعاً“ (ردالمحتار ۲/۳۳۰، جامع الرموز ۲/۲۵۷، درالمستقى ۳۳۸، بواہر النواہر ۲/۹۶، جواہر الفقہ ۲/۱۱۵)۔

لیکن یہ اسی صورت میں ہے جبکہ باپ سوء اختیار کے ساتھ شہرت پا چکا ہو، اس لئے یہ واضح ہو جانا از حد ضروری ہے کہ باپ کے معروف بسوء الاختیار ہونے سے مراد یہ ہے کہ کم از کم ایک بار ایسا ہو چکا ہو کہ اس نے لڑکی کے مفاد کا لحاظ کئے بغیر ہی نکاح کر دیا ہو، اس لئے کہ اس کے بغیر اس غلط ذہنیت کا اندازہ لگانا اور اس کا معروف بسوء الاختیار ثابت ہونا بہت مشکل ہے، ظاہر ہے کہ اس کے معروف بسوء الاختیار ثابت ہونے کے بعد ہی اس کی ولایت سلب ہو سکتی ہے نہ کہ اس سے پہلے، لہذا سوء اختیار سے کیا گیا پہلا نکاح اس لئے ہو جائے گا کہ اس کی اس تعلق سے کوئی شہرت پہلے سے نہیں رہی ہے لیکن دوسری لڑکی کا نکاح ہرگز نہیں ہوگا اس وجہ سے کہ وہ اب معروف بسوء الاختیار ہو چکا ہے (تفصیل کے لئے دیکھئے: شامی ۲/۳۳۰، جواہر الفقہ ۲/۱۱۵)۔

۷۔ ولی فی النکاح سے مراد:

نکاح میں ولی سے مراد عصبات ہیں۔ ہدایہ میں ہے: الولی هو العصبۃ (ہدایہ

۲/۲۸۴)۔

فتاویٰ قاضی خاں میں ہے:

”قوله النکاح إلى العصبات“ وأقرب العصبات إلى الصغير والصغيرة

الأب ثم الجد أب الأب وإن علا والابن من العصبۃ“ (فتاویٰ قاضی خاں ۱/۱۶۳)۔

اور ان کے اولیاء کے درمیان ترتیب، وراثت کی ترتیب کی طرح ہے۔ ہدایہ میں ہے:

”الترتیب فی العصبات فی ولایة النکاح کالترتیب فی الإرث والأبعد

محجوب بالأقرب“ (ہدایہ ۲/۲۸۵)۔

۸۔ اگر ایک درجہ کے کئی ولی ہوں:

اگر ایک درجہ کے کئی ولی ہوں تو جس نے بھی پہلے نکاح کر دیا اس کا نکاح صحیح ہو جائے گا،

دیگر تمام اولیاء کا اس سے اتفاق ضروری نہیں ہے۔

”وإذا اجتمع فی الصغير و الصغيرة و لیان فی الدرجه علی السواء

فزوج أحدهما جاز، أجاز الآخر أو فسخ“ (البحر الرائق ۳/۱۱۹، اور دیکھئے: فتاویٰ قاضی خاں

۱/۱۶۲، الجوهرة النيرة ۲/۷۴)۔



مسئلہ ولایت پر ایک نظر

مولانا عطاء اللہ قاسمی

۱- ولایت کا مفہوم:

شریعت اسلامیہ میں ”ولایت“ اس حیثیت و مرتبہ کا نام ہے جس کی وجہ سے دوسرے لوگ اس کے قول اور حکم کے مکلف ہوتے ہیں اور اس میں ان کی رضا و انکار کا دخل نہیں ہوتا۔ والولایة تنفيذ القول علی الغير شاء أو أبی (تنویر الابصار مع الشامی ۲/۳۲۱)۔ یہ حیثیت و مرتبہ چار وجوہ سے ثابت ہوتی ہے: رشتہ، ملکیت، آزادی، امامت۔

شروط ولایت:

”وشرعا (البالغ العاقل الوارث) ولو فاسقا علی المذهب مالم یکن متہتکا وخرج نحو صبی ووصی مطلقا علی المذهب“ (درمختار مع التنویر ۲/۳۲۱)۔

ولایت علی النفس کے لئے فقہاء کرام نے تین شرطیں بیان کی ہیں:

۱۔ بلوغت، ۲۔ عقل، ۳۔ وراثت۔

أما شروط ثبوت هذه الولاية.....فأنواع منها عقل الولي ومنها

بلوغه.....ومنها أن يكون ممن يرث الخروج (بدائع الصنائع ۲/۲۳۹)۔

۲- اسلامی شریعت نے عاقل بالغ (لڑکا یا لڑکی) کو خود اپنا نکاح کرنے کا اختیار دیا ہے،

☆ استاذ جامعہ عربیہ امداد العلوم، کوپانج، علی ضلع منو، (یوپی)۔

اور صغیر و مجنون کا نکاح اولیاء کے حوالہ کیا ہے۔

(الف) ولایت کے بارے میں لڑکی اور لڑکے میں کوئی فرق نہیں ہے، دونوں کی ولایت بلوغت سے ختم ہوتی ہے۔

(ب) نکاح کے بارے میں عاقلہ بالغہ لڑکی بااختیار ہے وہ اپنا نکاح خود کر سکتی ہے، اس کا کیا ہوا نکاح منعقد ہوگا، لیکن بہتر یہ ہے کہ وہ ولی کے مشورے اور اس کی مرضی کی پابندی کرے (ردالمحتار ۲/۳۲۱)۔

(ج) عاقلہ بالغہ نے ولی کی اجازت و مرضی کے بغیر اپنا نکاح کر لیا، اور جب ولی کو اس نکاح کا علم ہوا تو اس کی اجازت و رد کا اس نکاح پر کوئی اثر نہیں پڑے گا (بدائع الصنائع ۲/۲۳۱)۔

۳- عاقلہ بالغہ لڑکی نے اگر کفو میں اور مہر مثلن پر از خود نکاح کیا ہے تو اولیاء کو اس پر اعتراض کرنے کا حق نہیں ہے، اور نہ ہی اسے بذریعہ قاضی منسوخ کر سکتے ہیں۔

”فاما أبو حنیفة فقال: إذا وضعت نفسها في كفاءة ولم تقصر في

نفسها في صداق فالنكاح جائز“ (موطا امام محمد ۲/۲۳۹)۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح

سے مطمئن اور خوش نہیں ہے تو وہ نکاح منسوخ کر سکتی ہے بشرطیکہ یہ نکاح باپ دادا کے علاوہ

دوسرے اولیاء نے کیا ہو، اس سلسلہ میں باپ دادا کے کئے ہوئے نکاح اور دوسرے اولیاء کے

کئے ہوئے نکاح میں لزوم اور عدم لزوم کا فرق ہے۔ ”اما شرائط اللزوم: فأنواع منها أن

يكون الولي في إنكاح الصغير والصغيرة هو الأب والجد. فإن كان غير الأب

والجد من الأولياء كالأخ والعم لا يلزم النكاح حتى يثبت لهما الخيار بعد

البلوغ“ (بدائع الصنائع ۲/۳۱۵)۔

حضرت اقدس تھانوی قدس سرہ لکھتے ہیں:

اور باپ دادا کے بعد بھائی چچا وغیرہ کو بترتیب حق ولایت پہنچتا ہے مگر وہ باپ دادا کے برابر نہیں بلکہ ان کا حکم جدا ہے، یعنی اگر باپ دادا کے سوا کوئی دوسرا ولی نابالغ لڑکے یا لڑکی کا غیر کفو میں نکاح کر دے یا مہر غبن فاحش کے ساتھ مقرر کر دے تب تو نکاح بالکل ہی نہیں ہوتا خواہ اس نے نہایت ہی خیر خواہی سے ایسا کیا ہو۔

اور اگر کفو کے ساتھ مہر مثل پر کیا ہو تو اس وقت نکاح صحیح تو ہو جاتا ہے لیکن لازم نہیں ہوتا، یعنی لڑکا اور لڑکی کو بالغ ہونے پر اختیار ہوتا ہے کہ اس نکاح کو باقی رکھیں یا فسخ کرالیں (الحیلة الناجزہ ۹۹)۔

۵- حق خیار بلوغ کی دو قسمیں ہیں اور دونوں کا حکم الگ الگ ہے:

۱- حق خیار بلوغ: باکرہ (کنواری) لڑکی کے لئے۔

۲- حق خیار بلوغ: شیبہ اور لڑکے کے لئے۔

۱- جو لڑکی بالغ ہونے پر نکاح فسخ کرانا چاہتی ہے اگر وہ باکرہ ہے تو اس کو فسخ نکاح کا اختیار حاصل ہوگا، بشرطیکہ جس وقت آثار بلوغ ظاہر ہوں اسی وقت فوراً بلا تاخیر زبان سے کہہ دے کہ میں اس نکاح پر راضی نہیں، چاہے اس کے پاس اس وقت کوئی موجود ہو یا نہ ہو ہر حال میں فوراً زبان سے کہنا شرط ہے۔

”وینبغي أن تقول في فور البلوغ اخترت نفسي ونقضت النكاح، فبعده لا يبطل حقها بالتأخير حتى يوجد التمكين“ (شامی ۲/۳۳۵)۔

البتہ کھانسی یا چھینک وغیرہ کی وجہ سے فوراً بولنے کی قدرت نہ ہوئی یا کسی نے جبراً منہ بند کر دیا تو اس مجبوری کی وجہ سے جو تاخیر ہو جائے اس کے باعث خیار فسخ باطل نہیں ہوتا، بشرطیکہ مجبوری ختم ہوتے ہی فوراً کہہ دیا ہو، اور کسی مجبوری کے بغیر زبان سے کہنے میں ذرا بھی دیر کی تو یہ اختیار باطل ہو جائے گا۔

”(وبطل خيار البكر بالسكوت) لو مختارة. وفي الشامية تحت (قوله

لو مختارة) اما لو بلغها الخبر فأخذها العطاس أو السعال فلما ذهب عنها قالت: لا أرضى، جاز الرد إذا قالته متصلاً، وكذا إذا أخذ فمها فترك فقالت: لا أرضى، جاز الرد“ (درمختار مع الرد ۲/۳۳۵)۔

نیز باکرہ کے لئے اس کی بھی ضرورت ہے کہ زبان سے کہنے پر کم از کم دو مرد یا ایک مرد اور دو عورتوں کو گواہ بنالے تاکہ قضائے قاضی کے وقت پیش کئے جاسکیں۔

۲۔ جو شبہ یا لڑکا بالغ ہونے پر نکاح فسخ کرانا چاہتا ہے تو اس کو فوراً کہنا ضروری نہیں، بلکہ جب تک یہ لوگ رضا مند نہ ہوں گے اس وقت تک نکاح کو باقی رکھنے یا ختم کر دینے کا اختیار باقی رہتا ہے، چاہے کتنا ہی عرصہ گزر جائے، صرف خاموش رہنے سے ان کا اختیار مبلوغ ختم نہیں ہوتا۔

”(و خيار الصغير والشيخ إذا بلغا لا يبطل) بالسكوت (بلا صريح) رضا (أو دلالة) عليه“ (تنوير الابصار مع الدر ۲/۳۳۷)۔

قریب تر ولی زندہ ہو اور نسبت دور کے ولی نے لڑکی یا لڑکے کا نکاح کر دیا تو یہ نکاح قریب تر ولی کی اجازت پر موقوف ہوگا، نیز اس کو فسخ نکاح کا حق بھی حاصل ہوگا۔ ”والا فللاقرب منهم حق الفسخ“ (تنوير الابصار) بشرطیکہ قریب تر ولی زندہ اور اس طور پر موجود ہو کہ اس کی رائے اور مشورہ معلوم کرنا ممکن ہو، بصورت دیگر نسبت دور کے ولی کا کیا ہوا نکاح جائز اور نافذ ہوگا۔

”فاذا غاب الولي الأقرب غيبة منقطعة جاز لمن هو أبعد منه أن يزوج“ (ہدایہ ۲/۳۱۹)۔

۶۔ اگر ولی نے لڑکی کا نکاح کرتے وقت خود لڑکی کے مصالحوں و مفادات کا لحاظ نہیں کیا بلکہ کسی دباؤ یا اپنے کسی مفاد کی خاطر نامناسب جگہ لڑکی کی شادی کر دی، لڑکی اس نکاح سے مطمئن اور راضی نہیں ہے، چنانچہ قاضی کے یہاں فسخ نکاح کا دعویٰ لے کر آتی ہے، بیانات اور گواہوں

کے بعد قاضی یہ بات محسوس کرتا ہے کہ ولی نے اس نکاح میں لڑکی کے مصالحوں و مفادات کا سرے سے لحاظ نہیں کیا ہے تو قاضی اس نکاح کو فسخ کر سکتا ہے۔

کیونکہ قاضی کا گواہوں اور بیانات سے اس بات پر مطمئن ہو جانا کہ نکاح میں لڑکی کے مصالحوں و مفادات بری طرح پامال کئے گئے ہیں۔ ولی کا سبب الاختیار ہونا متحقق و غیر مشتبہ ہو چکا ہے، اس لئے یہ نکاح باطل ہے، اس میں قضائے قاضی کی ضرورت ہی نہیں ہے، لیکن اگر معاملہ قاضی تک آ گیا ہے تو قاضی اس نکاح کو ضابطے کے مطابق فسخ کر سکتا ہے۔

معروف بسوء الاختیار، ماجن اور فاسق مستہتک سے کیا مراد ہے؟

”وفي المغرب: الماجن الذی لا یبالی ما یصنع و ما قیل له“ (شامی

۳۳۰/۲)۔

”في القاموس“ رجل منهتك و متهتك و مستهتك لا یبالی أن

یتهتك ستره وقال أيضا: وبه ظهر أن الفاسق المتتهتك وهو بمعنى سئ

الاختیار“ (شامی ۳۲۱/۲)۔

سی الاختیار: لالچی، بیوقوف، ناعاقبت اندیش:

خلاصہ یہ ہے کہ اگر باپ کا لالچی، ناعاقبت اندیش، بے حیا اور بے غیرت ہونا ثابت

ہو جائے تو باپ کا مہر میں غبن فاحش کے ساتھ اور غیر کفو میں کیا ہوا نکاح باطل ہوگا۔ واضح رہے

کہ مذکورہ عیوب کا صرف تحقق کافی ہے، شہرت ضروری نہیں۔

دلیل:

۱- ان عیوب کا تحقق اور ان میں شہرت دونوں تقریباً لازم ملزوم ہیں، یعنی جس شخص

میں یقینی طور پر یہ عیوب پائے جاتے ہیں وہ عموماً ان عیوب میں معروف و مشہور بھی ہوتا ہے، اسی

لئے سوء اختیار کے ساتھ معروف کا اطلاق کر دیتے ہیں، ورنہ ان عیوب کا صرف تحقق ہی کافی

ہے۔

۲- لم يعرف یا معروف کا لفظ صرف سوء اختیار کے ساتھ استعمال ہوا ہے، ما جن معہک اور سکران کے ساتھ یہ لفظ نہیں ہے۔

۳- منجہ الخالق میں علامہ خیر الدین رملی سے ”ان علم سوء تدبیرہ“ منقول ہے، اس سے صرف تیقن و تحقق ثابت ہوتا ہے، شہرت نہیں۔

اب صاف اور واضح مطلب یہ ہوا کہ باپ نے اگر مہر میں غبن فاحش کے ساتھ یا غیر کفو میں اپنی لڑکی کا نکاح کر دیا تو غور کیا جائے گا، اگر نکاح سے پہلے کوئی ایسا واقعہ ہوا ہے جس کی بنا پر لوگوں کی رائے یہ ہو چکی ہے کہ یہ شخص معاملات میں لالچ، بے حیائی، بے غیرتی وغیرہ کی وجہ سے مصلحت اور انجامِ نبی کو مد نظر نہیں رکھتا، تو ایسی صورت میں یہ نکاح باطل ہے، قضاء قاضی کی ضرورت نہیں، لیکن اگر معاملہ قاضی تک پہنچتا ہے تو قاضی باضابطہ طور پر اس نکاح کو فسخ کر سکتا ہے۔

۷- ولی فی الزکاح عصبات بنفسہا علی ترتیب الارث ہیں۔ ان میں کوئی بھی نہ ہو تو ماں، پھر دادی، پھر نانی، پھر اسی ترتیب سے دادی اور نانی کے مؤنث اصول، پھر بیٹی، پھر پوتی، پھر نو اسی اور نو اسی، پھر پوتی، یعنی مجنونہ کے فروع غیر عصبات اگر قرب و بعد میں مختلف ہوں تو قریب کو ترجیح ہے اور برابر درجہ کے ہوں تو عصبہ کی بیٹی کو ترجیح ہے۔ فروع کے بعد جد فاسد اور جدہ فاسدہ بلحاظ قرب و بعد، پھر بہن عینی، پھر بہن علاقہ، پھر اخیانی بھائی اور بہن، پھر اسی ترتیب سے ان کی اولاد، پھر پھوپھی، پھر ماموں، پھر خالہ، پھر چچا کی بیٹی، پھر اسی ترتیب سے ان کی اولاد، پھر سلطان (تنویر الابصار مع الدرر ۳۳۷)۔

۸- نکاح میں ولی کی اجازت شرط صحت ہے، اگر کسی لڑکی کے یکساں درجہ کے ایک سے زائد ولی ہوں تو سارے اولیاء کا اتفاق بہر حال افضل ہے، لیکن اگر کسی ایک ولی کی اجازت سے نکاح کر دیا گیا تو یہ نکاح صحیح ہو جائے گا (ہدایہ ۳۱۹/۲)۔

علامہ کاسانیؒ فرماتے ہیں کہ مساوی درجہ کے اولیاء میں ہر ایک کو نکاح کرنے کا حق ہے، تمام اولیاء کی رضامندی اور اتفاق ضروری نہیں، چنانچہ اگر کسی ایک ولی نے بھی مولیہ کا نکاح کفو میں پوری پوری مہر مثل پر کر دیا تو یہ نکاح صحیح ہو گیا، اور دوسرے اولیاء کو اعتراض یا فسخ کا اختیار نہیں ہوگا (تفصیل کے لئے دیکھئے: بدائع الصنائع فی ترتیب الشرائع ۲/۲۵۱)۔



مسئلہ ولایت

ڈاکٹر سید قدرت اللہ باقوی، میسور

۱- شریعت اسلامیہ میں نان و نفقہ چلانے والے اور بچوں کی حفاظت، عصمت، صحت اور عزت کا خیال رکھنے والے صالح لوگوں کو ولایت حاصل ہے، مثلاً باپ، دادا، چچا، بھائی، یا یتیموں کے ذمہ دار و نگہبان بھی ولی کے قائم مقام ہوتے ہیں۔ وہ عاقل جو سن بلوغ کے بعد اپنی زحمت کی خوبی و خامی میں تمیز کرنے والا ہو اس کو ولایت علی النفس کے اختیارات حاصل ہیں، اس کے علاوہ بیوہ، مطلقہ کو بھی عدت کے بعد اختیارات حاصل ہیں۔

حنفیہ کے یہاں باپ، دادا، چچا، بھائی، یا یتیموں کے نگہبان صوابدیدگی کے تحت نابالغ کا نکاح کر سکتے ہیں، مگر عاقلہ بالغہ آزاد، باکرہ ہو یا شیبہ، کو خود اپنا نکاح کرنے کا اختیار ہے۔

۲- (الف) حیض، احتلام اور حمل بلوغ کی علامتیں ہیں، لڑکیاں نو سال کی عمر میں یا اس سے زائد عمر میں بالغ ہوتی ہیں مگر نو برس سے کم عمر میں بالغ نہیں ہوتیں اگرچہ جسمہ ہوں، اور لڑکا بارہ برس سے پہلے بالغ نہیں ہوتا اگرچہ وہ جسم ہو، لڑکے کا احتلام یا انزال بلوغ کی علامت ہے، اگر یہ علامتیں پائی نہ جائیں تو اس پر پندرہ سال کے بعد بلوغ کا حکم صادر کیا جائے گا (کما جافی القدوری)۔

عاقل آزاد لڑکے اور عاقلہ آزاد لڑکیوں کے سن بلوغ کے بعد ولی کی ولایت ختم ہو جاتی

ہے (ہدایہ)۔

(ب) عاقلہ بالغہ اور آزاد شرعی حدود میں رہ کر اپنے کفو کے مطابق زوج کا انتخاب کر سکتی ہے، ولی کی اجازت کے بغیر مہر اور شہادتین کے ساتھ نکاح کرے تو شرعاً نکاح ہو سکتا ہے مگر ولی کی اجازت کے بغیر ایسی حرکت سے گنہگار ہوتی ہے۔

(ج) عاقلہ بالغہ نے ولی کی اجازت اور مرضی کے بغیر نکاح کر لیا اور جب ولی کو اس کا علم ہو اور وہ اس سے اتفاق کر لے تو نکاح ہو جائے گا، اور اگر نکاح کے بعد ولی کو معلوم ہوا کہ وہ نکاح غیر کفو سے ہوا ہے تو ولی اس نکاح کو فسخ کر سکتا ہے۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کرنے کا حق تو ہے مگر اس نکاح میں کفایت ہو تو فسخ کرانے کا اختیار نہیں ہے، اگر کفو نہ ہو تو ولی مجبر کو اختیار ہے خواہ نکاح قائم رکھے یا فسخ کرے (شرح وقایہ)۔

۴- زیر ولایت لڑکی کا نکاح ولی نے سن بلوغ سے پہلے کر دیا لیکن لڑکی اس نکاح سے مطمئن اور خوش نہیں ہے تو وہ سن بلوغ کے فوراً بعد فسخ کر سکتی ہے۔

اس سلسلہ میں باپ دادا کا کیا ہوا نکاح صحیح ہوتا ہے، بالغ ہونے کے بعد بھی اسے فسخ کرنے کا اختیار نہیں ہے، اور اگر باپ دادا کے سوا کوئی اور ولی نابالغہ کا نکاح کرے تو بالغ ہوتے ہی اسی نشست میں فسخ کر سکتی ہے، مگر کچھ دیر کے بعد فسخ کرنے کا اختیار نہ رہے گا۔

۵- قریب تر ولی کے زندہ رہنے کے باوجود نسبتاً دور کے ولی نے لڑکی یا لڑکے کا نکاح کر دیا تو ہو جائے گا مگر نسبتاً دور کا ولی گنہگار ہوگا، اس لئے کہ اس نے حق ولایت بالجبر حاصل کر لیا۔

نابالغ یا نابالغہ کا نکاح ولی بعد نے ولی اقرب کی اجازت کے بغیر کر دیا تو ولی اقرب کو فسخ کرنے کا اختیار ہے۔

۶- قاضی اس نکاح کو فسخ کر سکتا ہے۔

ولی دیوانہ، شرابی یا بد اخلاق ہو تو اس کا اختیار ولایت ٹھیک نہیں ہے۔

۷- باپ، دادا، پردادا، جس کا باپ دادا نہ رہے تو بھائی اور بھتیجا، پھر چچا یا چچا زاد بھائی، ماموں، پھوپھی، خالہ، نانا، ولی الیحد ہوتے ہیں۔

۸- ایک سے زائد یکساں درجے کے اولیاء ہوں تو کسی ایک ولی کی اجازت کو شرط صحت قرار دیا جاسکتا ہے اور وہی کافی ہے۔



مسئلہ ولایت

مولانا محمد صدر عالم قاسمی ☆

۱- شریعت اسلامیہ میں ولایت اس صلاحیت کو کہتے ہیں جس کی وجہ سے انسان کسی شئی پر تصرف کرنے پر اس طرح قادر ہوتا ہے کہ کسی کی اجازت پر اس کی صحت موقوف نہیں ہوتی۔

الفقہ الاسلامی وادلتہ میں ہے:

”وفي اصطلاح الفقهاء القدرة على مباشرة التصرف من غير توقف

على إجازة أحد ويسمى متولي العقد ”الولي““ (الفقہ الاسلامی وادلتہ ۷/۱۸۶)۔

ولایت علی النفس کے لئے حسب ذیل شرائط ہیں:

قربت، ملک، ولاء، امامت۔

درمختار میں ہے: ”ثبت بأربع قرابة وملك وولاء وإمامة“ (درمختار ۲/۳۲۱)۔

(ولایت علی النفس ثابت ہوتی ہے چار شرطوں کے ساتھ: قربت، ملک، ولاء اور امامت)۔

۲- اسلامی شریعت نے عاقلہ، بالغہ اور آزاد کو خود اپنا نکاح کرنے کا اختیار دیا ہے، جبکہ صغیرہ، مجنونہ اور رقیقہ کا اختیار اولیاء کے حوالہ کیا ہے، لہذا بغیر اولیاء کے خود نکاح کرنا بصورت اولیٰ درست ہے، منعقد ہو جائے گا، جب کہ بصورت ثانیہ منعقد نہیں ہوگا۔

درمختار میں ہے:

”وهو أي الولي (شرط) صحة نكاح صغير ومجنون ورقيق لا

☆ استاذ جامعہ عربیہ عین الاسلام، نوادہ، مبارکپور، ضلع اعظم گڑھ، یوپی۔

مكلفۃ“ (درمختار ۲/۳۲۱)۔

اور درمختار میں یہ بھی ہے:

”فنفذ نكاح حرة مكلفة بلا رضا (ولي)، والأصل إن كل من تصرف في حاله تصرف في نفسه وما لا فلا“ (۳۲۲/۲)۔

پس آزاد مکلفہ کا نکاح بغیر ولی کی رضا کے نافذ ہو جاتا ہے، اور اصل یہ ہے کہ ہر وہ شخص جو اپنے مال میں تصرف کر سکتا ہے وہ اپنی جان میں بھی تصرف کر سکتا ہے اور جو اپنے مال میں تصرف نہیں کر سکتا وہ اپنی جان میں بھی تصرف نہیں کر سکتا۔

(الف) ولایت کی بابت لڑکی اور لڑکے میں کوئی فرق نہیں ہے۔

عائلیگی میں بلا تفریق صغیرہ اور صغیر کا تذکرہ کیا گیا ہے:

”لولي الصغير والصغيرة أن ينكحهما وإن لم يرضيا كذا في البر جندی سواء كانت بکرا أو ثیبا کذا فی العینی شرح الكنز“ (عائلیگی ۱/۲۸۵)۔
(صغیر اور صغیرہ کے ولی کے لئے ان دونوں کا نکاح کر دینا درست ہے اگرچہ دونوں راضی نہ ہوں جیسا کہ بر جندی کے اندر ہے، خواہ باکرہ ہو یا ثیبہ، جیسا کہ عینی شرح کنز میں ہے)۔
صغیر و صغیرہ دونوں پر ولی کی ولایت بعد بلوغت ختم ہو جاتی ہے جیسا کہ درمختار کی عبارت سے مستفاد ہے:

”لا تجبر البالغة البکر علی النکاح) لانقطاع الولاية بالبلوغ“ (درمختار ۲/۳۲۳)۔

(بالغہ باکرہ نکاح پر مجبور نہیں کی جائے گی، بلوغ کی وجہ سے ولایت کے منقطع ہو جانے کی وجہ سے)۔

(ب) عاقلہ بالغہ کا ولی کی مرضی کے بغیر اپنا نکاح خود کر لینے کی صورت میں اس کا نکاح شرعاً منعقد ہو جائے گا اور وہ گنہگار نہ ہوگی، اس لئے کہ عقل اور بلوغ کی وجہ سے شریعت نے اس کو اپنے نفس پر تصرف کا حق دیا ہے۔

در مختار میں ہے:

”فنفيذ نكاح حرة مكلفة بلا (رضا (ولي) والأصل إن كل من تصرف

في ماله تصرف في نفسه ومالا فلا“ (در مختار ۲/۳۲۲)۔

اپس نافذ ہو جائے گا آزاد مکلفہ کا نکاح بغیر ولی کی رضا مندی کے، اور اصل یہ ہے

کہ ہر وہ شخص جس کو اپنے مال میں تصرف کا حق ہے اس کو اپنی جان میں بھی تصرف کا حق ہے۔

(ج) عاقلہ بالغہ کا ولی کی اجازت کے بغیر نکاح کر لینے کے بعد ولی کے اتفاق اور عدم

اتفاق کا کوئی اثر نکاح پر مرتب نہیں ہوگا (حوالہ مذکورہ)۔

۳۔ عاقلہ بالغہ کا اپنا نکاح غیر کفو میں کر لینے کی وجہ سے ولی کو اعتراض کا حق حاصل ہے،

ورنہ نہیں (دیکھیں: رد المحتار ۲/۳۲۲)۔

۴۔ اگر لڑکی کا نکاح باپ دادا نے اس کی نابالغی کے زمانہ میں کیا ہے تو وہ نکاح فسخ نہیں

کر اسلٹی خواہ وہ اس سے مطمئن ہو یا نہ ہو، لیکن اگر دوسرے اولیاء نے اس کا نکاح کیا ہے تو پھر

بصورت عدم اطمینان اگر چاہے تو فسخ کر سکتی ہے (عائلیہ ۱/۲۸۵)۔

نیز باپ دادا کے علاوہ دوسرے اولیاء کا اس کے غیر کفو یا غبن فاحش کے ساتھ نکاح

کرنے کی صورت میں یہ نکاح منعقد ہی نہیں ہوتا ہے (در مختار ۲/۳۳۱)۔

۵۔ خیار بلوغ کا حق لڑکی کو علم نکاح تک رہتا ہے، علم نکاح کے بعد بغیر آخر مجلس تک ممتد

ہوئے خیار ساقط ہو جاتا ہے۔

ہدایہ میں ہے:

”ثم عندهما إذا بلغت الصغيرة وقد علمت بالنكاح فسكنت فهو

رضا، وإن لم تعلم فلها الخيار حتى تعلم فسكنت“ (ہدایہ ۲/۲۹۷)۔

(طرفین کے نزدیک یہ ہے کہ جب صغیرہ بالغ ہو جائے اور اس نے نکاح کو جان لیا

اور پھر خاموش رہی تو یہ رضا مندی ہے، اور اگر اسے علم نہیں ہے تو اس کو اختیار رہے گا یہاں تک

کہ اسے علم ہو جائے اور پھر خاموش رہے۔

ولی اقرب کی موجودگی میں اگر ولی ابعدا نے نکاح کر دیا تو یہ نکاح صحیح ہوگا البتہ ولی اقرب کی اجازت پر موقوف ہوگا، بصورت اجازت نکاح نافذ ہوگا ورنہ نہیں (دیکھئے: اللہ علی المذاہب الاربعہ ۴۰/۲)۔
اور عالمگیری میں ہے:

”وإن زوجها الأبعد حال قيام الأقرب حتى توقف على إجازة الأقرب“
(عالمگیری ۲۸۵/۱)۔

(اگر ابعدا نے اقرب کی موجودگی میں اس کی شادی کر دی تو وہ اقرب کی اجازت پر موقوف ہوگا)۔

۶- اس سلسلے میں سب سے پہلے درمختار اور رد مختار کی عبارت کا ملاحظہ کیا جائے۔
صاحب درمختار فرماتے ہیں:

” (أو) زوجها (بغير كفوء إن كان الولي) المزوج بنفسه بغين (أبا أو جدا) وكذا المولى وابن المجنون (لم يعرف منهما سوء الاختيار) مجانة وفسقا (وإن عرف لا) يصح النكاح لتفاسقا“ (درمختار ۴۳۰/۲)۔
اور رد المختار میں اس کے تحت لکھا ہے:

حاصل کلام یہ ہے کہ مانع وہ باپ کا عقد سے پہلے سوء اختیار کے ساتھ مشہور ہونا ہے، اور اگر اس سے مشہور نہ ہو پھر اپنی لڑکی کا نکاح فاسق سے کر دیا تو درست ہوگا، اور اگر اس کے سلسلے میں متحقق ہو جائے کہ وہ کسی اختیار ہے اور اس وصف کے ساتھ لوگوں میں معروف ہو اور پھر دوسری لڑکی کا نکاح کسی فاسق سے کر دے تو یہ نکاح درست نہیں ہوگا، اس لئے کہ وہ اس سے پہلے معروف بسوء اختیار تھا بخلاف عقد اول کے، اس سے پہلے مانع کے موجود نہ ہونے کی وجہ سے اور اگر مانع بغیر شہرت کے صرف سوء اختیار کا متحقق ہو تو مسئلہ یعنی ان کا قول ”ولزم النكاح ولو

بغبن فاحش أو بغیر کفوء إن کان الولی أباً أو جداً“ کا حالہ لازم آئے گا، اور جان لو کہ جو کچھ نوازل کے حوالے سے بیان ہوا یعنی یہ کہ نکاح باطل ہے اس کا معنی یہ ہے کہ نکاح باطل ہو جائے گا جیسا کہ ذخیرہ کے اندر ہے (رد المحتار ۲/۳۳۰)۔

جس کا حاصل یہ ہے کہ ولی کے باپ یا دادا ہونے کی صورت میں لڑکی کو فسخ کا اختیار نہیں ہوگا سوائے ایک صورت کے، اور وہ یہ کہ دونوں معروف بسوء الاختیار ہوں اور اس کا معیار یہ ہے کہ وہ اپنے اختیار و لایت میں پہلے ایک لڑکی کے بارے میں خلاف مصالح کر چکا ہو۔

علامہ خیر الدین رملی نے فتاویٰ خیر یہ (ص ۲۳) میں اس مسئلہ کو تفصیل سے بیان کیا ہے، ان کی عبارت سے یہ بات سمجھ میں آتی ہے کہ باپ یا دادا کا لڑکی کا نکاح خلاف مصالح و مفادات کر دینے کی صورت میں جب کہ خلاف مصالح ہونے کا یقین ہو لڑکی کو اختیار فسخ ہوگا، باپ یا دادا کا معروف بسوء الاختیار ہونا ضروری نہیں۔ فتح القدر کے حوالے سے ذکر کی گئی عبارت ”لأن ترک النظر مقطوع به“ کے اندر یہ کوئی قید نہیں کہ پہلے ایک لڑکی کی شادی اسی طرح کر چکا ہو۔ اس سے صاف سمجھ میں آتا ہے کہ اختیار فسخ کے لئے فقط ترک شفقت کا قطعی اشتباہ کافی ہے اسی سے یہ بات بھی کھل کر سامنے آگئی کہ شامی میں فتح القدر کے حوالے سے جو بات لکھی گئی ہے وہ محض ایک بحث ہے ابن ہمام کا فتویٰ نہیں، اسی سے وہ عبارت بھی حل ہو جاتی ہے جہاں معروف بسوء الاختیار کی قید لگائی گئی ہے، وہ یہ کہ مراد اس سے سوء الاختیار کا یقین ہے، لہذا اگر پہلی ہی لڑکی میں باپ کا سوء اختیار واضح اور یقینی ہو جاتا ہے تو لڑکی کو فسخ کا اختیار ملے گا، اور یہی بات درست معلوم ہوتی ہے۔

اور اگر ولی باپ دادا کے علاوہ ہے تو پھر خلاف مصالح و مفادات کی صورت میں نکاح منعقد ہی نہیں ہوگا، تنویر الابصار میں ہے:

”وإن کان المزوح غیرهما لا یصح من غیر کفوء أو بغبن فاحش
أصلاً“ (در مختار ۲/۳۳۱)۔

فاسق، سبی الاختیار، ماجن، متہتک :

ان چاروں کے مفہوم اور مراد کے سلسلے میں فقہاء کرام کا اختلاف ہے۔ بعض حضرات سبی الاختیار کو تزویج کے ساتھ خاص کرتے ہیں جب کہ بعض حضرات تینوں کو ہم معنی لفظ قرار دیتے ہیں، یعنی ایسے شخص کے اوپر چاروں کا اطلاق ہوتا ہے جو کسی لالچ میں یا اپنے مفاد کے پیش نظر لڑکی کے مفاد کا خیال نہ کرے (دیکھئے: ردالمحتار ۲/۳۲۱)۔

واضح رہے کہ یہ اختلاف لفظ کا ہے جس کا نفس مسئلہ پر کوئی اثر نہیں پڑتا اس لئے کہ سب کا حکم ایک ہی ہے۔

۷۔ اولیاء اور ان کے درمیان باہم ترتیب حسب ذیل ہے:

ولی عصبہ بنفسہ ہوتا ہے بہ ترتیب ارث و حجب، یعنی اولاً جز، ثانیاً اصل، ثالثاً جزء اصل قریب، رابعاً جزء اصل بعید۔ عصبہ نہ ہونے کی صورت میں ولایت ماں کو حاصل ہے، پھر دادی کو، بعض نے بالعکس کہا ہے، پھر پوتی، پھر نواسی، پھر پوتے کی بیٹی، پھر نواسی کی بیٹی کو، اس طرح آخر فرع تک، پھر حقیقی بہن، پھر علاقائی بہن۔ پھر اخیانی بہن بھائی، پھر ذوی الارحام، اول پھوپھی، پھر ماموں، پھر خانہ، پھر چچا زاد بہن، پھر اسی ترتیب سے ان کی اولادیں، پھر مولی الموالاة، پھر سلطان، پھر قاضی، پھر ان کے نائب کو (درمختار ۲/۳۳۹)۔

۸۔ ایک سے زائد مساوی درجہ کے اولیاء کی صورت میں صحت نکاح کے لئے صرف ایک ولی کی اجازت کافی ہوگی جب کہ نکاح کفو اور مہر وافر کے ساتھ ہو، تمام اولیاء کا اتفاق ضروری نہیں (دیکھئے: بدائع الصنائع ۲/۵۲۱)۔

الفقہ الاسلامی وأدلته میں ہے:

”إن تعدد الأولیاء الأقارب کالأخوة الأشقاء ورضی بعضهم بالزواج

ولم یرض الآخرون کان رضا البعض عند أبی حنیفة ومحمد مسقطاً لحق الآخین“

(الفقہ الاسلامی وأدلته ۷/۲۳۸)۔

اگر متعدد قریبی اولیاء ہوں جیسے کہ حقیقی چند بھائی، ان میں سے بعض شادی سے راضی ہو اور دوسرے سارے کے سارے ناراض، تو بعض کا راضی ہونا امام ابوحنیفہ و محمد رحمہما اللہ کے نزدیک دوسرے اولیاء کے حق کو ساقط کرنے والا ہوگا۔



مسئلہ ولایت

مولانا روح الامین ☆

۱- شریعت اسلامیہ میں ولایت کہتے ہیں غیر کے اوپر کسی بات کو نافذ کرنا چاہے وہ مان لے یا انکار کر دے۔

فتاویٰ شامی میں ہے:

”الولاية تنفيذ القول على الغير شاء أو أبى“ (الفتاویٰ الشامیہ ۵۵/۳، البحر الرائق

۱۰۹/۳، مجمع الأنهر ۱/۳۳۲)۔

ولایت علی النفس کے لئے مندرجہ ذیل شرطیں ہیں:

۱- عاقل ہو، ۲- بالغ ہو، ۳- آزاد ہو، ۴- ہم مذہب ہو، یعنی مسلمان کے لئے مسلمان ولی بن سکتا ہے نہ کہ کافر، اسی طرح کافر کے لئے کافر ولی بن سکتا ہے نہ کہ مسلمان، ۵- مرتد نہ ہو، کیونکہ مرتد کسی کے لئے ولی نہیں بن سکتا، نہ مسلمان کے لئے، نہ کافر کے لئے اور نہ مرتد کے لئے۔ جیسا کہ فتاویٰ عالمگیری میں ہے:

”ولا ولاية للمملوك على أحد ولا للمكاتب على ولده ولا ولاية

لصغير ولا مجنون ولا لكافر على مسلم ومسلمة ولا لمسلم على كافر

وكافرة..... ولا ولاية للمرتد على أحد لا على مسلم ولا على كافر ولا على

مرتد مثله“ (فتاویٰ عالمگیری ۱/۲۸۴، البحر الرائق ۳/۱۳۳، البدائع ۲/۲۳۷)۔

☆ ممبر سنٹرل مجلس شوری، اسلام پر چار سمیٹی، کیفابون مسجد کیمپس، ڈھاکہ۔ ۱۰۰۰، بنگلہ دیش۔

۲- (الف) ولایت کے بارے میں لڑکا اور لڑکی میں کوئی فرق نہیں ہے یعنی جب یہ دونوں عاقل بالغ آزاد ہوں تو ان پر سے ولایت ختم ہو جاتی ہے، جیسا کہ فتاویٰ عالمگیری میں ہے:

”وإن زوجهما غیر الأب والجد فلکل واحد منهما الخيار إذا بلغ إن شاء أقام علی النکاح وإن شاء فسخ“ (فتاویٰ عالمگیری ۱/۲۸۵)۔

(ب) عاقلہ بالغہ لڑکی نے اگر از خود نکاح کر لیا ولی کی مرضی کے بغیر تو شرعاً یہ نکاح منعقد ہوگا، کیونکہ اس نے اپنے حق میں تصرف کیا ہے جس کی وہ اہل ہے۔ جیسا کہ البحر الرائق میں ہے:

”نفذ نکاح حرۃ مکلفۃ بلا ولی؛ لأنها تصرفت فی خالص حقها وهي من أهل لكونها عاقلة بالغة“ (البحر الرائق ۳/۱۰۹، مجمع الأنهر ۱/۳۳۲، الفتاویٰ الشامیہ ۳/۵۵)۔

(ج) عاقلہ بالغہ نے جب ولی کی اجازت کے بغیر خود نکاح کر لیا تو شرعاً اس کا نکاح منعقد ہو جائے گا، چاہے وہ کفو میں کرے یا غیر کفو میں، البتہ اگر غیر کفو میں کرے گی تو اولیاء کو اعتراض کا حق حاصل ہوگا، جیسا کہ بدائع الصنائع میں ہے:

”الحرۃ البالغة العاقلة إذا زوجت نفسها من رجل..... جاز عند أبي حنيفة وزفر وأبي يوسف رحمهم الله..... سواء زوجت نفسها من كفاء أو غير كفاء بمهر وافر أو قاصر غير أنها إذا زوجت نفسها من غير كفاء فلأولياء حق الاعتراض“ (بدائع الصنائع ۲/۲۳۷)۔

۳- عاقلہ بالغہ لڑکی نے اگر از خود نکاح کر لیا تو وہ شرعاً منعقد ہو گیا، البتہ اگر غیر کفو میں کرے تو اولیاء کو اعتراض کا حق حاصل ہے اور قاضی کے ذریعہ نکاح فسخ کر سکتا ہے۔ جیسا کہ فتاویٰ شامی میں ہے:

”نفذ نکاح حرۃ مکلفۃ بلا رضا ولی..... وله أي للولی إذا كان عصبۃ

..... الاعتراض في غير الكفء فيفسخه القاضي ويتجدد بتجدد النكاح“
(الفتاوى الشامية ۵۶۳)۔

۴۔ بلوغ سے قبل اگر لڑکی کا نکاح باپ یا دادا کے علاوہ کسی اور ولی نے کر دیا تو بلوغت کے بعد لڑکی کو نکاح فسخ کرانے کا حق ہوگا، البتہ اگر باپ یا دادا نے نکاح کرایا تو اس صورت میں تھوڑی سی تفصیل یہ ہے کہ باپ یا دادا معروف بسوء الاختیار نہ ہوں یعنی لڑکی کے مصالحو کو مد نظر رکھتے ہوئے نکاح کرائے، لیکن اگر لڑکی کے مصالحو اور اس کی بھلائی کا خیال نہیں رکھا بلکہ اپنے مفاد کو سامنے رکھ کر نکاح کرایا تو ایسی صورت میں وہ نکاح ہی صحیح نہیں ہوگا، جیسا کہ فتاویٰ شامی میں ہے:

”وللولي إنكاح الصغير والصغيرة جبراً ولو ثيباً..... ولزم النكاح ولو بغين فاحش..... أو زوجها بغير كفاء إن كان الولي..... أباً أو جداً لم يعرف منهما سوء الاختيار مجاناً أو فسقا وإن عرف لا يصح النكاح اتفاقاً“ (الفتاوى الشامية ۶۵۳)۔
اور جیسا کہ عالمگیری میں ہے:

”وإن زوجهما الأب والجد فلا خيار لهما بعد بلوغهما وإن زوجهما غير الأب والجد فلكل واحد منهما الخيار إذا بلغ إن شاء أقام وإن شاء فسخ وهذا عند أبي حنيفة ومحمد رحمهما الله ويشترط فيه القضاء“ (فتاویٰ عالمگیری ۲۸۵)۔

۵۔ خیار بلوغ کے ساقط ہونے میں تھوڑی تفصیل یہ ہے کہ دیکھا جائے گا کہ جس کو خیار حاصل ہو رہا ہے وہ لڑکی ہے یا لڑکا، اگر لڑکی ہے تو پھر دیکھا جائے گا کہ وہ باکرہ ہے یا ثیبہ، اگر باکرہ ہے تو اس کو اگر پہلے سے نکاح کا علم ہے تو فوراً ہی فسخ کا دعویٰ کرنا پڑے گا، اور اگر علم نہیں تھا تو علم ہوتے ہی دعویٰ کرنا پڑے گا، چاہے وہاں کوئی گواہ موجود ہو یا نہ ہو، مجلس کے آخر تک اختیار نہیں ہوگا، فقہاء نے یہاں تک کہا ہے کہ اگر رات کو حیض کا خون دیکھے تو اسی وقت کہے کہ میں یہ نکاح فسخ کرتی ہوں، صبح گواہوں کو بلا کر یہ دعویٰ پیش کرے، بلوغت کے بعد اگر سکوت اختیار

کرے تو حق فسخ ختم ہو جائے گا۔

اور اگر بالغہ ہونے والی لڑکی باکرہ نہ ہو بلکہ شیبہ ہو یا وہ لڑکا ہو تو جب تک صریح الفاظ میں اپنی رضامندی یا عدم رضامندی کا اظہار نہیں کرے گا اس وقت تک ان کو اختیار حاصل ہوگا۔ ہاں جب وہ زبان سے واضح الفاظ میں رضامندی کا اظہار کر دے یا کوئی ایسا کام کرے جو رضامندی پر دلالت کرے جیسا کہ لڑکی ہو تو مہر قبول کر لے یا جماع پر قدرت دے دے وغیرہ وغیرہ، اور اگر لڑکا ہو تو مہر کی رقم بھیج دے یا نفقہ بھیج دے یا کوئی تحفہ بھیج دے وغیرہ وغیرہ، تو حق فسخ ختم ہو جائے گا (دیکھئے: فتح القدر ۹/۳۱، فتاویٰ شامیہ ۳/۳۷۳)۔

اگر ولی اقرب قریب موجود ہے تو اس کی اجازت پر موقوف رہے گا، یا اگر ولی اقرب کی اجازت سے پہلے ہی اس کا انتقال ہو جائے تو اس وقت بعد ہی اقرب بن جائے گا، تو ایسی صورت میں اب جو اقرب بنا ہے اس کو پھر نئے سرے سے اجازت دینی پڑے گی۔ جیسا کہ فتاویٰ شامی میں ہے:

”فلو زوج الأبعد حال قيام الأقرب توقف على إجازته ولو تحولت الولاية إليه لم يجز إلا بإجازته بعد التحول“ (افتاویٰ الشامیہ ۳/۸۱)۔

اور اگر قریب موجود نہ ہو بلکہ دور ہو تو اس سلسلہ میں فقہاء کے مختلف اقوال ہیں، مفتی بہ اور اصح قول یہ ہے کہ ولی اقرب اگر ایسی جگہ پر ہو کہ اس کی اجازت کا اگر انتظار کیا جائے تو یہ رشتہ ختم ہو جانے کا اندیشہ ہو تو ایسی صورت میں ولی اقرب کی اجازت کے بغیر ہی بعد کو حق ہوگا کہ وہ نکاح کرادے۔

جیسا کہ فتاویٰ شامیہ میں ہے:

”وللولي الأبعد التزويج بغيبة الأقرب مسافة القصر، واختار في الملتقى ما لم ينتظر الكفء الخطاب جوابه“ (حوالہ سابق)۔

نیچے علامہ شامی لکھتے ہیں:

”وقال في الذخيرة الأصح أنه إذا كان في موضع لو انتظر حضوره أو

استطلاع رأيه فات الكفء الذي حضر“ (الفتاوى الشاميه ۸۱/۳)۔

۶- ولی اگر لڑکی کے مصالحوں کو سامنے رکھنے کے بجائے اپنے مفاد کی خاطر یا کسی کے دباؤ میں پڑ کر لڑکی کا نکاح ایسی جگہ کرادے جہاں لڑکی کے لئے خیر نہ ہو تو یہ نکاح منعقد ہی نہیں ہوگا، جیسا کہ فتاویٰ شامیہ میں ہے:

”وفي شرح المجمع: حتى لو عرف من الأب سوء الاختيار لسفهه أو

لطمعه لا يجوز عقده إجماعاً“ (الفتاوى الشاميه ۶۶/۳)۔

۷- ولایت کی ترتیب وہی ہے جو میراث کی ترتیب ہے، جیسا کہ پہلے بیٹا، پھر پوتا، پر پوتا،

وإن سفل، پھر باپ، دادا، پھر سگا بھائی، اسی طرح پالی آخرہ (البحر الرائق ۱۱۹/۳)۔

۸- اس صورت میں کسی ایک ولی کی اجازت کافی ہے دونوں کی ضروری نہیں، جیسا کہ مجمع

الانہر میں ہے:

”وإن رضی أحد الأولياء المتساويين في القريب فليس لغيره

الاعتراض“ (مجمع الانہر ۳۴۳)۔



اسلامی شریعت میں ولایت کا مقام و مرتبہ اور اس کے انواع و اقسام

مولانا اخلاق الرحمن قاسمی ☆

نکاح سماجی اور معاشی زندگی کا اہم ترین مسئلہ ہے، کیونکہ بنیادی طور پر نکاح ہی کے ذریعہ تو والد و تناسل کا سلسلہ چلتا ہے، جس کے نتیجے میں خاندان وجود میں آتا ہے اسی لئے کتاب و سنت میں عبادات کے بعد سب سے زیادہ نکاح و طلاق، زوجین کے حقوق اور فرائض اور ازدواجی زندگی سے متعلق جزوی تفصیلات کا ذکر آیا ہے، اسلام نے زندگی کے متعلق جو احکامات و ہدایات دیئے ہیں اور ان کی روح یہ ہے کہ نکاح کا رشتہ زیادہ سے زیادہ مستحکم اور پائیدار ثابت ہو، شریعت اسلامیہ نے اس کے لئے مختلف تدابیر اور لائحہ عمل اور طریقہ پیش کیا ہے، من جملہ ان کے ولایت و کفالت کا مسئلہ بھی ہے۔

ولایت کے معنی:

”تنفيذ القول على الغير شاء لغير أولا (قواعد الفقه) الحنفية قالوا لا ولي إلا المجرى فمعنى الولاية تنفيذ القول على الغير أو لم يرض فليس عندهم ولي غير مجبر يتوقف عليه العقد، ويختص الولي المجرى بإجبار الصغير والصغيرة مطلقا والمجنون والمجنونة الكبار على تفصيل يأتي في المبحث

☆ بیونڈی، مباراشرا۔

الذي بعد هذا“ (کتاب الفقہ ۲۸/۳)۔

غیر کی مشیت و ارادہ کے بغیر اپنے عمل کو نافذ کرنے کا نام ولایت ہے، لیکن یہ وہاں پر ہے جہاں ولی کی ولایت ثابت بھی ہو رہی ہو۔ حضرات احناف نے کہا ہے کہ ولی تو ولی مجبر کے ساتھ ہی خاص ہے، اور ولایت کے معنی غیر پر اپنے قول و عمل کو ثابت و نافذ کرنا ہے خواہ غیر چاہے یا نہ چاہے، حاصل اس عبارت کا یہ ہوا کہ ولی غیر مجبر پر عقد کا مدار و اعتبار نہیں ہے، اور ولی مجبر کو صغیر اور صغیرہ کے اجبار کے ساتھ خاص کیا گیا ہے بغیر کسی شرط و قیود کے، اسی طرح ولی مجبر کا اجبار مجنون کبیر اور مجنونہ کبیرہ کے ساتھ خاص کیا گیا ہے۔

ولایت علی النفس:

ولایت علی النفس یہ ہے کہ آدمی کو از خود اپنے فعل و عمل کے کرنے کا اختیار ہو، ظاہر ہے یہ اس وقت ہو سکتا ہے جب کہ اس کے اندر وہ صلاحیت و لیاقت پائی جائے، اور یہ صلاحیت اس وقت پائی جاتی ہے جب آدمی سن بلوغ کو پہنچ جاتا ہے جس سے آدمی عقل سلیم سے عموماً بہرہ ور ہو جاتا ہے، اس کے برخلاف صغیر سنی اور کم عقلی اور دیوانگی کی صورت میں آدمی کا قول و عمل نافذ نہیں ہوگا۔

”لا ولاية إلا على الصغير والصغيرة والمجنون والمجنونة ولو كباراً“

(کتاب الفقہ علی المذاهب الاربعہ ۲۰/۳)۔

(حق ولایت صرف نابالغ لڑکے اور نابالغہ لڑکیوں پر ہے، اسی طرح مجنون اور مجنونہ پر

گرچہ یہ دونوں بڑے ہوں)۔

ولایت کے اقسام:

”ينقسم الولي إلى قسمين: ولي مجبر له حق تزويج بعض من له عليه

الولاية بدون إذنه ورضاه، وولي غير مجبر ليس له ذلك بل لا بد منه ولكن لا

يصح له أن يزوج بدون إذن من له عليه الولاية ورضاه وفي تعريف الولي المجبر

وغیرہ تفصیل المذاهب“ (کتاب الفقہ علی مذاہب الاربعہ ۲۹/۳)۔

ولی کی دو قسمیں ہیں: ولی مجبر جس کو حق ولایت مکمل طور پر حاصل ہو، خواہ مولیٰ علیہ راضی ہو یا نہ ہو، اور ولی غیر مجبر جس کو حق ولایت بغیر اذن اور اجازت کے حاصل نہ ہو، مندرجہ دونوں صورتوں کے بارے میں حضرات فقہاء کے یہاں بڑی تفصیلات وارد ہوئی ہیں۔

۲- ولی مجبر کے اختیارات:

”یختص الولی المجر بتزویج الصغیرة والصغیر والكبیرة والكبیر إذا جنا، والكبیرة العاقلة البالغة إذا كانت بکرا حقیة أو حکما فللولی المجر تزویج هولاء بدون استئذان ورضا شروط، ویختص الولی غیر مجبر بتزویج الكبیرة العاقلة البالغة بإذنها ورضاها سواء كانت بکرا أو ثیبا إلا أنه لا یشرط فی إذن البکر أن تصرح برضاها فلو سکتت بدون أن یظهر علیها یدل علی الرفض کان ذلك إذنا، أما الثیب فإنه لا بد فی إذنها من التصریح بالرضا لفظا ویصح العقد بدون أن یبشره الولی كما لا یصح للولی أن یعقد بدون إذن المعقود علیها ورضاها، وفی کل ذلك تفصیل المذاهب“ (کتاب الفقہ ۲۹/۳-۳۰)۔

متذکرہ عبارت سے مندرجہ ذیل باتیں سامنے آتی ہیں:

۱- لڑکا ہو یا لڑکی، بعد البلوغ حق ولایت ان دونوں پر باقی نہیں رہتا۔

۲- لڑکے یا لڑکیاں گو بڑے ہی کیوں نہ ہوں لیکن اگر صفت جنون کے ساتھ متصف ہیں تو وہ صغیر اور صغیرہ کے حکم میں ہیں اور ان پر حق ولایت ولی کو مکمل طور پر ہوگا۔

۳- عاقلہ بالغہ اگر از خود نکاح کر لیتی ہے تو نکاح منعقد ہو جائے گا، ساتھ ہی اگر ولی از

خود عاقلہ بالغہ کا نکاح کرانا چاہتا ہے تو ایسی صورت میں مطلقاً حق ولایت حاصل نہ ہوگی، بلکہ عاقلہ بالغہ کا اذن و اجازت ہونا ضروری ہے اس بات سے قطع نظر کہ باکرہ ہو یا ثیبہ، اسی طرح یہ بات بھی کہ اپنی رضا کا بالقول صراحت کرے ضروری نہیں بلکہ وہ سکوت جو دال علی القول ہو کافی

ہوگا، البتہ شبہ میں صراحت بالقول ضروری ہے۔

۳- عاقلہ بالغہ بلا اذن ولی اپنا نکاح کر لے اور ولی کو جب اس نکاح کا علم ہو تو وہ اس نکاح سے اتفاق کرے یا اختلاف کرے ہر صورت میں نکاح منعقد ہو جائے گا، البتہ اگر غیر کفو اور غیر ہمسر میں نکاح کا وجود ہوا ہے تو ایسی صورت میں ولی کو حق اعتراض ہے۔

۴- زیر ولایت نابالغہ لڑکی کا نکاح:

زیر ولایت نابالغہ لڑکی کا نکاح ولی نے اگر ایسی جگہ کر دیا ہے کہ لڑکی اس سے خوش نہیں ہے، اور ولی باپ اور دادا ہیں اور سوء اختیار میں معروف نہیں ہیں تو ہر صورت میں نکاح منعقد ہو جائے گا، اور بعد بلوغ کسی طرح کا اختیار نہیں رہے گا، اگر ولی باپ اور دادا کے علاوہ ہے تو مذکورہ صورت میں بلوغ کے بعد فوراً نسخ کا اختیار ہے، الا یہ کہ کوئی غیر اختیاری امر پیش آ گیا ہو جس کی وجہ سے تاخیر ہوگئی، ایسی صورت میں تاخیر کی وجہ سے اختیار نسخ نہ ہوگا، اسی طرح نابالغ لڑکی کا بھی وہی حکم ہے جو نابالغہ لڑکی کا ہے (دیکھئے: کتاب الفقہ علی المذاہب الاربعہ ۳۰۷/۳۱-۳۱)۔

۵، ۷- ولی اقرب کے رہتے ہوئے ولی ابعدا کا نکاح کرانا:

ولی میں شریعت نے ترتیب کو ملحوظ رکھا ہے، اور اقرب و ابعدا کا خاص خیال کیا ہے، مذاہب اربعہ میں اولیاء کی ترتیب کی وضاحت تھوڑے سے فرق کے ساتھ کی گئی ہے (تفصیل کے لئے دیکھئے: کتاب الفقہ علی المذاہب الاربعہ ۲۶۷/۲۸-۲۸)۔

مذکورہ مسئلہ کی وضاحت یہ ہے کہ ولی اقرب کے ہوتے ہوئے اگر ولی ابعدا نے نکاح کرایا تو نکاح نہ ہوگا۔ عقد نکاح میں ولی اقرب کا حق مقدم اور اول نمبر پر ہے، لہذا بغیر کسی استثنائی صورت کے ولی ابعدا اگر عقد نکاح کے فریضہ کو انجام دیتا ہے تو نادرست قرار دیا جائے گا، ہاں ولی اقرب موجود نہیں ہے جس کی بہت سی صورتیں ہیں تو ایسی صورت میں ابعدا کا عمل قابل قبول اور درست قرار دیا جائے گا (دیکھئے: کتاب الفقہ علی المذاہب الاربعہ ۳۷۷/۴۱-۴۱)۔

۸- اگر ایک درجہ کے بہت سارے ولی ہوں تو ایسی صورت میں اتفاق رائے تو بہر حال ضروری ہے اور اگر سب مل کر کسی ایک کو معاملہ کا کلی اختیار دے دیتے ہیں تو پھر کوئی مسئلہ ہی نہیں ہے، لیکن یہ صورت نہ ہو تو جملہ اولیاء جو کہ ایک درجہ کے ہیں ان میں خاص طور سے ان اولیاء کی رائے اور تصرف کو مد نظر رکھا جائے گا جس کی رائے اور عمل لڑکی کے حق میں موزوں اور مناسب ہو، اور لڑکی کے لئے مستقبل میں کسی طرح کی دقتوں کا سامنا نہ کرنا پڑے، اسی طرح وہ ولی جو سوء اختیار کے ساتھ معروف ہو اس کی رائے نادرست قرار دی جائے گی اور اس کے تصرف کو غیر معتبر شمار کیا جائے گا، اور معروف بسوء اختیار یہ ہے کہ ناعاقبت اندیش مستقبل کے حالات سے نا آشنا اور لڑکی کے انجام کی بھلائی سے دور ہو، یا سکر وغیرہ کا غلبہ ہو، ایسے ولی قریب کی رائے اور تصرف کو نادرست مانا جائے گا۔



مسئلہ ولایت پر ایک نظر

مولانا فیاض عالم قاسمی ☆

نابالغ بچے شرعاً مکلف نہیں ہیں، جب تک وہ بالغ نہ ہو جائیں اس وقت تک ان کے اختیارات مسلوب ہوتے ہیں، وہ نہ اپنے مال میں کوئی تصرف کر سکتے ہیں اور نہ کوئی معاملہ کر سکتے ہیں، نہ اپنا نکاح خود کر سکتے ہیں، ان کے اولیاء مثلاً باپ، دادا، چچا وغیرہ کو ان پر ولایت حاصل ہے، وہ لوگ نابالغ بچے اور بچیوں کا نکاح کر سکتے ہیں، ان لوگوں کو ولایت اجبار بھی حاصل ہے، یعنی نابالغ لڑکے اور لڑکیوں کی رضامندی کے خلاف بھی ان کا نکاح اپنی صوابدید سے کر سکتے ہیں، ہاں ولی ہونے کے لئے ضروری ہے کہ ولی آزاد ہو، مسلم ہو، عاقل و بالغ ہو، معتوہ و مجنون نہ ہو۔

ولایت کی دو قسم ہے: ۱۔ ولایت علی المال، ۲۔ ولایت علی النفس۔

ولایت علی النفس کی بھی دو قسم ہے: ۱۔ ولایت ندب و استحباب، ۲۔ ولایت اجبار۔

۱۔ ولایت کہتے ہیں اپنی بات کو کسی دوسرے پر نافذ کرنے کو، خواہ دوسرا اس سے راضی ہو یا نہ۔ نابالغ بچے اور بچیاں چونکہ غیر مکلف ہوتے ہیں، اپنا نفع اور نقصان کو نہیں سمجھ سکتے، اپنا نکاح از خود نہیں کر سکتے بلکہ اس کے باپ دادا اور دیگر رشتہ دار کسی جگہ اس کا نکاح کرنا مناسب سمجھیں، خواہ نابالغ اسے پسند کرتا ہو یا نہیں، وہ نکاح منعقد ہو جائے گا، شریعت نے باپ، دادا وغیرہ کو یہ اختیار دیا ہے کہ وہ ایسا کر سکتے ہیں، البتہ صغیر و صغیرہ پر ولی کو اس وقت ولایت حاصل ہوگی جب کہ ولی آزاد ہو، مسلم ہو، عاقل و بالغ ہو، معتوہ و مجنون نہ ہو، ہوش و حواس صحیح و سالم ہو، لا ابالی پن کی

☆ دارالقضاء تھانے، مہار شرا۔

وجہ سے بد اختیار نہ ہو۔

۲- آزاد عاقل و بالغ کو شریعت نے اپنا نکاح خود کرنے کا اختیار دیا ہے، اور صغیر و صغیرہ یا معتوہ وغیرہ کے نکاح کا اختیار ان کے اولیاء کے حوالہ کیا ہے۔

(الف) ولایت کے بارے میں لڑکا اور لڑکی کے درمیان کوئی فرق نہیں ہے، جس طرح لڑکا جب عاقل و بالغ ہو جاتا ہے تو ولی کی ولایت اس پر ختم ہو جاتی ہے، اسی طرح لڑکی بھی جب عاقلہ و بالغہ ہو جائے تو اس پر بھی ولی کی ولایت ختم ہو جائے گی۔

(ب) عاقلہ بالغہ لڑکی ولی کی مرضی کے بغیر اپنا نکاح خود کر سکتی ہے یا نہیں اور اگر کر لیا ہے تو یہ نکاح منعقد ہو یا نہیں؟ اس سلسلہ میں دو قسم کی روایت حدیث میں موجود ہے:

”الایم أحق بنفسها من ولیها“ (مسلم شریف) اور ترمذی شریف میں ہے: ”ایما امرأة نکحت بغیر إذن ولیها فنکاحها باطل“، اور ابوداؤد شریف میں ہے: ”لا نکاح إلا بولی“۔

مذکورہ تینوں روایات میں سے دوسری روایت سے پتہ چلتا ہے کہ بغیر ولی کی اجازت کے اگر نکاح کر لیا ہے تو وہ نکاح باطل ہے، منعقد نہیں ہوا، تیسری روایت سے بھی بظاہر ایسا ہی سمجھ میں آتا ہے۔

لیکن ایسا نہیں ہے بلکہ اگر عاقلہ بالغہ نے بغیر ولی کی اجازت کے اپنا نکاح خود کر لیا ہے تو وہ نکاح منعقد ہو جائے گا، اور ایسا کرنے کا حق عاقلہ بالغہ کو ہے، اس لئے کہ مسلم شریف کی روایت اس سلسلہ میں واضح ہے ”الایم أحق بنفسها من ولیها“، ایم کہا جاتا ہے بغیر شوہر والی عورت کو، چاہے وہ باکرہ ہو یا ثیبہ۔ دوسرے یہ کہ قرآن پاک میں ”حتی تنکح“ استعمال ہوا ہے جس میں نکاح کی اضافت عورت کی طرف کی گئی ہے نہ کہ ولی کی طرف۔ مزید یہ کہ عورت عاقلہ بالغہ ہے، اور عاقلہ بالغہ کو جس طرح اپنے مال میں تصرف کا حق ہے اسی طرح اپنے نفس میں بھی تصرف کرنے کا حق پہنچتا ہے۔

ترمذی شریف کی روایت کو امۃ، صغیرہ، معتوہہ پر محمول کیا گیا ہے کہ یہ لوگ اگر اپنا نکاح از خود بغیر ولی کے کر لیں تو وہ باطل ہوگا، اور ابوداؤد شریف کی روایت نفی کمال پر محمول ہے۔ خلاصہ یہ کہ عاقلہ بالغہ ولی کی مرضی کے بغیر اپنا نکاح خود کر سکتی ہے اور شرعاً اس کا نکاح منعقد بھی ہوگا اور ایسا کرنے سے لڑکی گنہگار نہیں ہوگی۔

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا تو یہ نکاح منعقد ہو گیا، اب ولی کو اس کی خبر ہوئی اور اس نے اس سے اتفاق کیا یا اس کو رد کر دیا تو اس کا اثر نکاح پر یہ پڑے گا کہ اگر لڑکی نے غیر کفو میں نکاح کیا ہے تو ولی کو یہ حق ہوگا کہ بذریعہ قاضی اس نکاح کو رد کرادے، اور اگر کفو میں کیا ہے تو ولی کو کوئی حق اعتراض نہیں ہوگا۔

۳- عاقلہ بالغہ لڑکی نے اپنا نکاح از خود کر لیا تو وہ نکاح شرعاً منعقد ہو گیا، اگر لڑکی نے یہ نکاح غیر کفو میں کیا ہو تو اب ولی کو حق اعتراض حاصل ہوگا، اگر ولی چاہے تو اس نکاح کو فسخ بھی کر سکتا ہے جیسا کہ فتاویٰ سراجیہ میں ہے: ”امراة تزوجت من غیر کفو فلولی ان یعترض ویرفع الی القاضی حتی یفسخ“۔

حاصل یہ کہ اگر عاقلہ بالغہ نے اپنا نکاح از خود کر لیا ہے اور کفو میں کیا ہے تو ولی کو حق اعتراض و فسخ نہیں حاصل ہوگا اور اگر اس کے برعکس ہو تو ولی کو حق اعتراض و فسخ حاصل ہوگا۔

۴- زیر ولایت لڑکی کا نکاح ولی نے اس کی نابالغی کے زمانہ میں کر دیا، لیکن لڑکی اس نکاح سے مطمئن اور خوش نہیں ہے تو اس نکاح کو لڑکی فسخ کر سکتی ہے، اس سلسلہ میں باپ، دادا کے کئے ہوئے نکاح اور دوسرے اولیاء کے کئے ہوئے نکاح میں کوئی فرق نہیں ہے۔

در اصل بعض روایت سے یہ پتہ چلتا ہے کہ باپ دادا کے علاوہ دوسرے اولیاء نے نابالغ بچوں کا نکاح کیا اس بنا پر بعد بلوغ نکاح باقی رکھنے یا رد کر دینے کا اختیار دیا گیا۔ خود آپ ﷺ نے حضرت حمزہؓ کی لڑکی کا نکاح نابالغی کی حالت میں کیا اور بالغ ہونے کے بعد اختیار بھی

رکھا، لیکن اس روایت سے مطلق خیار کا ثبوت ہوتا ہے، خواہ باپ دادا، یا دوسرے اولیاء ہوں۔ احناف نے جو باپ، دادا اور دوسرے اولیاء کے درمیان فرق کیا ہے وہ ایک قیاس ہے کہ باپ دادا چونکہ وافر الشفقہ ہوتے ہیں بچوں کے حق میں، اور وہ ان کے حق میں اچھے ہی رشتے کا انتخاب کریں گے، اس لئے وہ نکاح لازم ہوگا، اور دوسرے اولیاء چونکہ وافر الشفقہ نہیں ہوتے ہیں اس لئے ان کا کیا ہوا نکاح لازم نہیں ہوگا اور بعد بلوغ خیار حاصل ہوگا۔ باپ دادا اور دوسرے اولیاء کے درمیان جو فرق کیا گیا ہے یہ ایک قیاسی چیز ہے، روایت سے ایسی کوئی ٹھوس دلیل نہیں ملتی ہے، اس لئے خیار بلوغ کے سلسلہ میں باپ دادا اور دوسرے اولیاء سب برابر ہوں گے، اور بعد بلوغ نابالغی میں کئے گئے نکاح کو فسخ کرانے کا حق ہوگا۔

۵- خیار بلوغ کا حق لڑکی کو کب تک حاصل ہوتا ہے اور کب ساقط ہو جاتا ہے؟

فقہاء احناف کے یہاں اس کی تفصیل اس طرح ہے کہ باکرہ لڑکی کے لئے ضروری ہے کہ وہ جس لمحہ بالغ ہو خاموش نہ رہے اور فوراً کہہ اٹھے کہ میں اپنا نکاح رد کرتی ہوں، اگر خاموشی اختیار کر لی تو چاہے ابھی بالغ ہونے کی مجلس ختم بھی نہ ہوئی ہو پھر بھی اس کا اختیار ختم ہو جائے گا، اس لئے کہ خیار بلوغ اختتام مجلس تک باقی نہیں رہتا ہے۔

لیکن خصاف نے لکھا ہے کہ باکرہ کا اختیار مجلس ختم ہونے تک باقی رہے گا، چنانچہ بلوغ کے بعد فوراً گواہ بنائے اور اس کے سامنے کہے کہ میں ابھی بالغ ہوئی ہوں اور گواہ بناتی ہوں کہ اپنا نابالغی میں کیا ہوا نکاح رد کرتی ہوں، اگر اس وقت گواہ نہیں بنا سکی اور کئی دن گزر گئے تو اب نکاح لازم ہو جائے گا اور اختیار ختم ہو جائے گا اور نابالغہ ثیبہ لڑکی کو بالغ ہونے کے بعد اس وقت تک خیار بلوغ حاصل ہوتا ہے جب تک کہ وہ اپنی زبان یا عمل سے اس شوہر کی رفاقت پر رضا مندی کا اظہار نہ کر دے، جیسے یہ کہے کہ میں اس سے راضی ہوں یا کوئی ایسی حرکت کرے جو میاں و بیوی کے درمیان ہو سکتی ہے تو اب اس کا اختیار ختم ہو جائے گا، جیسا کہ صاحب ہدایہ نے تحریر کیا ہے: ”ولا يبطل خيار البلوغ ما لم يقل رضيت أو يجئ منه ما يعلم أنه رضا“

و كذلك الجارية إذا دخل بها الزوج قبل البلوغ“ (۲۹۷/۲)۔

اور اگر بالغ ہونے کے بعد بھی کنواری لڑکی کو اپنے نکاح کی اطلاع نہ ہو تو نکاح کی اطلاع تک اس کا خیار باقی رہے گا: ”وإن لم تعلم بالنكاح فلها الخيار حتى تعلم“ (بدایہ)۔

فقہاء نے یہ بھی لکھا ہے کہ اس سلسلہ میں ناواقفیت کا اعتبار نہیں ہے، چاہے مذکورہ دونوں قسم کی لڑکی اس بات سے ناواقف ہو کہ خیار بلوغ بھی کوئی چیز ہوتی ہے اور اس کے استعمال کا بھی شریعت نے اسے حق دیا ہے۔

دراصل یہ ایک ایسا مسئلہ ہے جس کی بنیاد قیاس و اجتہاد ہے، اس سلسلہ میں کوئی نص موجود نہیں ہے، اس لئے خیار بلوغ کے سلسلہ میں جس طرح نابالغہ ثیبہ کو اس وقت تک حق رہتا ہے جب تک کہ وہ زبان سے یا اپنے کسی عمل سے رضا کا اظہار نہ کر دے، اسی طرح باکرہ کو بھی یہ حق حاصل ہونا چاہئے اور ساتھ ساتھ ناواقفیت کو بھی ایک عذر مانا جانا چاہئے، خواہ باکرہ ہو یا ثیبہ، اگر وہ اس سے ناواقف ہو کہ خیار بلوغ کیا چیز ہوتی ہے اور اس کا بھی حق اسے دیا گیا ہے، یا اپنی جہل و ناواقفیت کی وجہ سے کوئی ایسا عمل کر لے جو خیار کو ساقط کر دیتا ہے تو بھی اس کا حق خیار بلوغ باقی رہنا چاہئے۔

قریب تر ولی زندہ ہو اور نسبت دور کے ولی نے لڑکے یا لڑکی کا نکاح کر دیا تو یہ نکاح قریب تر ولی کی اجازت پر موقوف ہوگا، ”فلو زوج الأبعد حال قيام الأقرب توقف على إجازته“ (در مختار، باب الولی ۲۷۲، اسی طرح عالمگیری میں بھی ہے)۔

اور اگر قریب تر ولی ولایت کی اہلیت نہیں رکھتا ہو تو ولی ابعدا کا کیا ہوا نکاح صحیح و نافذ ہوگا، یا یہ کہ غیبت منقطعہ ہو، یعنی ولی اقرب اتنی دوری پر ہو کہ اس کی رائے لینے تک وہ رشتہ جو طے ہو رہا ہے اور ہر اعتبار سے کفو میں ہے، ہاتھ سے جاتا رہے گا، ایسے وقت میں اگر ولی ابعدا نے نکاح کر دیا ہے تو یہ نکاح بھی صحیح و نافذ ہوگا۔

۶ - اگر ولی نے لڑکی کا نکاح کرتے وقت خود لڑکی کے مصالحوں و مفادات کا لحاظ نہیں کیا بلکہ کسی دباؤ یا اپنے کسی مفاد کی خاطر نامناسب جگہ لڑکی کی شادی کر دی، لڑکی اس نکاح سے مطمئن اور راضی نہیں ہے اور قاضی کے یہاں فسخ نکاح کا دعویٰ لے کر آتی ہے، بیان اور گواہوں کے بعد قاضی یہ محسوس کرتا ہے کہ ولی نے اس نکاح میں لڑکی کے مصالحوں و مفادات کا سرے سے لحاظ نہیں کیا ہے تو قاضی کو یہ اختیار ہے کہ وہ اس نکاح کو فسخ کر دے، چونکہ ولی نے لڑکی کے مفادات و مصالح کو پس پشت ڈال کر اپنے مفادات کی خاطر ایسا کیا ہے، اس لئے لڑکی کو فسخ کرانے کا حق ہونا چاہئے اور قاضی ایسے حالات میں فسخ نکاح کر سکتا ہے۔

معروف بسوء الاختیار اس وقت کہا جائے گا جب کہ ایک مرتبہ اس سے پہلے اس نے ایسی حرکت کی ہو کہ ایک لڑکی کا نکاح جانتے بوجھتے ہوئے اس کے مصالح کے خلاف کر چکا ہو تو پہلی مرتبہ پہلی لڑکی کا نکاح صحیح ہوگا، اس وقت معروف بسوء الاختیار نہیں ہوگا، لیکن اگر دوسری لڑکی کا نکاح اس طرح کرے گا تو اب وہ معروف بسوء الاختیار ہوگا جیسا کہ شامی نے بھی نقل کیا ہے، لیکن یہ تشریح محل نظر ہے، دراصل معروف بسوء الاختیار سے مراد یہ ہونا چاہئے کہ ولی نے لڑکی کے مصالح و مفادات پر نظر کئے بغیر کسی لالچ یا دباؤ یا اپنے کسی نفع کے لئے نکاح کر دیا ہو۔

ماجن ایسے شخص کو کہا جائے گا جو اس درجہ بے پرواہ ہو کہ اسے کچھ خبر نہیں کہ وہ کیا کر رہا ہے اور اس سے کیا نفع و نقصان پہنچے گا۔

فاسق مہتک ہونے سے یہ مراد ہے کہ بے غیرت فاسق ہو، گناہوں پر جری ہو، فسق اور گناہوں کی وجہ سے بدنام ہو۔

۷ - ولی عصبات ہوتے ہیں، اولیاء کے درمیان باہم ترتیب یہ ہے کہ سب سے مقدم لڑکا، پھر پوتا ہوتا ہے، اس کے بعد باپ، دادا، حقیقی بھائی، علاتی بھائی، حقیقی بھائی کا بیٹا، علاتی بھائی کا بیٹا، حقیقی چچا، حقیقی چچا کا بیٹا، علاتی چچا کا بیٹا، پھر باپ کا حقیقی چچا، باپ کا علاتی چچا، اسی

ترتیب سے ان دونوں کی اولاد، پھر دادا کا حقیقی چچا، دادا کا علانی چچا، اسی ترتیب سے ان دونوں کی اولاد۔ عصبیات نہ ہونے کی صورت میں ذوی الارحام میں سے جو رشتہ دار وارث ہو سکتا ہے وہ ولی ہوگا، سب سے اقرب ماں ہے، پھر لڑکی، لڑکے کی لڑکی، لڑکی کی لڑکی، پوتے کی لڑکی، سگی بہن، علانی بہن، اخیافی بھائی و بہن، پھر بہنوں کی اولاد، پھوپھیاں، ماموں، خالائیں، چچاؤں کی بیٹیاں، پھوپھیوں کی بیٹیاں۔

۸- جب ایک درجہ کے ایک سے زائد ولی ہوں اور کسی ایک ولی نے نکاح کی اجازت دے دی تو نکاح نافذ و منعقد ہو جائے گا، تمام مساوی اولیاء کے اتفاق کا ہونا ضروری نہیں ہے، مائیکیری میں قاضی خاں کے حوالہ سے نقل کیا گیا ہے کہ اگر صغیر یا صغیرہ کے دو برابر مرتبہ کے ولی جمع ہوئے جیسے دو سگے بھائی یا دو چچا، تو ان دونوں میں سے جس نے نکاح کر دیا جائز ہے، خواہ دوسرا ولی اس کی اجازت دے یا سب فرسوخ کرے۔



ولایت نکاح کے سلسلہ میں چند شرعی ہدایات

مفتی اسماعیل بھد کو دروی ☆

جس معاملہ کا تعلق پوری ایک جماعت اور چند فریقوں سے ہوتا ہے، ایسے معاملہ میں شریعت مطہرہ کا طریقہ یہ رہا ہے کہ ہر فریق کو اس کے مناسب حال ذمہ داری سے متعلق ہدایات فرماتی ہے، مثلاً زکوٰۃ کے معاملہ میں صاحب مال، اور محصل زکوٰۃ دونوں فریقوں کو ان کے مناسب حال ہدایت فرمائی گئی ہے (تفصیل کے لئے دیکھئے: حضرت جریر بن عبداللہ اور حضرت معاذ بن جبلؓ کی وہ روایات جنہیں ابوداؤد اور صاحب مشکوٰۃ نے نقل فرمایا ہے، نیز فیض الباری جلد چہارم)۔

نکاح ایک جماعتی معاملہ ہے:

نکاح شریعت کی نظر میں ایک ایسا جماعتی معاملہ ہے جس کے ابتدائی مرحلہ کا تعلق متعدد فریقوں سے ہوتا ہے یعنی مرد، عورت اور اولیاء عورت، لہذا اس معاملہ میں بھی شریعت مطہرہ نے ہر فریق کو اسکے مناسب حال ذمہ داری سے متعلق ہدایت فرمائی ہے۔

مرد کے لئے ہدایت:

مرد کو ہدایت دی گئی کہ وہ عورت کے انتخاب میں حسن و جمال، مال اور خاندانی مفاخر کو ترجیح نہ دے، بلکہ عورت کی دینداری کو ترجیح دے۔

رسول اللہ ﷺ کا ارشاد ہے: "تنكح المرأة لأربع: لمالها ولحسبها ولجمالها ولدينها فاظفر بذات الدين تربت يداك" (بخاری شریف ۷۲۲۷)۔

مرد کو یہ بھی ہدایت دی گئی کہ وہ کفایت کی رعایت کرے۔ حضور ﷺ کا فرمان ہے کہ "تخيروا لنطفكم وأنكحوا الأكفاء وأنكحوا إليهم" (ابن ماجہ ۱۳۲) یعنی اپنے نطفوں کے لئے بہتر عورت کا انتخاب کرو اور (اوصاف و کمالات میں) برابری کی عورتوں سے اپنا نکاح کرو اور (اپنی بیٹیوں اور بہنوں کا) برابری کے مردوں سے نکاح کرو۔

نیز حدیث شریف سے یہ ہدایت بھی ملتی ہے کہ مرد کو اپنی گھریلو حالت کی رعایت کرتے ہوئے عورت کا انتخاب کرنا چاہئے، رسول اللہ ﷺ نے حضرت جابرؓ سے فرمایا: کہ تم نے باکرہ عورت سے نکاح کیوں نہیں کیا تا کہ تم آپس میں ایک دوسرے سے خوب دل لگی اور ہنسی کرتے تو حضرت جابرؓ نے عرض کیا: میرے والد عبد اللہؓ کیسا چھوڑ کر وفات پا گئے ہیں، لہذا مجھے یہ بات پسند نہ آئی کہ میں اپنی بہنوں کے مانند عورت سے نکاح کروں، لہذا میں نے ایسی عورت سے نکاح کیا جو ان کی دیکھ بھال کرے اور ان کی اصلاح کرے، رسول اللہ ﷺ نے یہ سن کر برکت کی دعا فرمائی اور ان کی رائے اور عمل کی تصویب بھی فرمائی (بخاری ۶۸۰۲)۔

اولیاء عورت کے لئے ہدایت:

اولیاء عورت کو شریعت مطہرہ نے یہ ہدایت فرمائی کہ وہ اپنی زیر ولایت اور ماتحت بالغ عورت، بیٹی، بہن کا نکاح ان کی رضامندی و اجازت حاصل کر کے ہی کیا کریں، ورنہ ان کی مرضی و خوشی کے بغیر کیا ہوا نکاح جائز اور صحیح نہ ہوگا اور اس کے نکاح میں کفایت کی بھی رعایت کریں، یعنی جس لڑکے سے اس کا نکاح طے کیا جائے وہ بعض مخصوص و متعین اوصاف و کمالات میں لڑکی کا ہمسرو، ہم پلہ ہو اور اپنی برابری کے لوگوں میں لڑکی کا مناسب جوڑا ملنے کی صورت میں خواہ مخواہ نکاح میں تاخیر نہ کی جائے، نیز اپنے ذاتی مفاد کی خاطر لڑکی کا مناسب جگہ رشتہ ہونے سے مانع نہ بنے۔

حضرت ابو ہریرہؓ نقل فرماتے ہیں کہ رسول اللہ ﷺ نے فرمایا کہ: ثیبہ عورت کا نکاح نہیں کیا جائے گا جب تک کہ اس سے صاف صاف اجازت حاصل نہ کر لی جائے، اور باکرہ عورت کا نکاح نہیں کیا جائے گا جب تک کہ اس سے اجازت نہ لے لی جائے، صحابہ کرامؓ نے عرض کیا کہ یا رسول اللہ! اس کی اجازت کیسی ہوگی؟ تو آپ ﷺ نے فرمایا کہ: اس کی خاموشی اس کی اجازت ہے (بخاری شریف ۷۷۱/۲، مسلم شریف ۱۴۵۵)۔

حضرت خنساء بنت خدام انصاریہؓ فرماتی ہیں کہ ان کے ثیبہ ہونے کی حالت میں ان کے ابا نے ان کا نکاح ان کی رضامندی کے بغیر کر دیا، تو انہوں نے رسول اللہ ﷺ کی خدمت میں حاضر ہو کر اس بات کی شکایت کی، تو آپ ﷺ نے ان کے نکاح کو رد فرما دیا (بخاری شریف ۷۷۱/۲)۔

حضرت علی ابن ابی طالبؓ سے مروی ہے کہ رسول اللہ ﷺ نے ان سے فرمایا کہ: اے علی! تین چیزوں میں تم تاخیر نہ کرنا، نماز میں جب اس کا وقت ہو جائے، اور جنازہ میں جب تیار ہو جائے، اور غیر منکوحہ عورت کے نکاح میں جب تمہیں اس کا کفول جائے (ترمذی شریف ۱۴۳)۔

حضرت ابو ہریرہؓ سے مروی ہے کہ رسول اللہ ﷺ نے فرمایا کہ اگر تمہارے پاس ایسا لڑکا رشتہ نکاح کا پیغام دے جس کے اخلاق اور دینداری تم کو پسند ہو تو اس سے (اپنی زیر ولایت لڑکی کا) نکاح کر دو، اگر تم ایسا نہیں کرو گے تو زمین میں بڑا فتنہ اور وسیع فساد برپا ہوگا (ترمذی ۲۰۷۱)۔

حضرت معقل بن یسارؓ کہتے ہیں کہ میں نے اپنی بہن جمیلہؓ کا نکاح (ابوالبداح نامی) ایک شخص سے کر دیا، ان کے شوہر نے ان کو طلاق دیدی، جب جمیلہ کی عدت پوری ہو گئی تو ابوالبداح پیغام نکاح دینے آئے، میں نے ان سے کہا کہ میں نے اپنی بہن کا تم سے نکاح کر کے تمہارا اکرام کیا تھا تو تم نے اس کو طلاق دے دی اور اب پھر نکاح کا پیغام دینے آئے ہو، واللہ وہ دوبارہ کبھی تمہارے نکاح میں نہیں آئے گی، اور ابوالبداح اچھے آدمی تھے، اور جمیلہ بھی ان

کے نکاح میں واپس جانا چاہتی تھی، اس موقع پر اللہ تعالیٰ نے یہ آیت نازل فرمائی: ”فلا تعضلوهنّ أن ینکحن أزواجهنّ“ کہ تم عورتوں کو انکے اگلے شوہروں سے نکاح کرنے سے نہ روکو، میں نے کہا کہ اب میں یا رسول اللہ ان کا نکاح کر دوں گا، اور پھر انہوں نے نکاح کر دیا (بخاری شریف ۷۷۰۲)۔

عورت کے لئے ہدایت:

نکاح جیسے اجتماعی معاملہ میں عورتوں کو یہ ہدایت دی گئی ہے کہ ان کے نکاح کے معاملہ میں ان کا ولی موجود و متصرف ہونا چاہئے، لہذا عورت اپنے نکاح کا معاملہ از خود طے نہ کرے بلکہ اپنے ولی کی صوابدید پر چھوڑ دے۔

حضرت ابو موسیٰ اشعریؓ نے کہا کہ رسول اللہ ﷺ نے فرمایا کہ: جو بھی عورت اپنے ولی کی اجازت کے بغیر نکاح کرے تو اس کا نکاح باطل ہے، باطل ہے، باطل ہے (ترمذی شریف ۲۰۸۱)۔

حضرت ابو ہریرہؓ نبی کریم ﷺ سے نقل فرماتے ہیں کہ عورت اپنا نکاح خود نہ کرے، کیونکہ زانیہ ہی وہ عورت ہے جو اپنا نکاح خود کرتی ہے (اعلاء السنن ۷۰۱۱)۔ حضور ﷺ کا ارشاد ہے کہ: ”ألا لا یزوج النساء إلا الأولیاء ولا یزوجن إلا من الأكفاء“ کہ عورتوں کا نکاح ان کے اولیاء ہی کیا کریں اور ان کا نکاح کفو ہی سے کیا جائے (دارقطنی بیہقی)۔

حضرت عائشہؓ نے زمانہ جاہلیت کے چار قسم کے نکاحوں کا تذکرہ فرمایا ہے، اس سے معلوم ہوتا ہے کہ عہد نبوی میں عام طور پر یہی دستور تھا کہ عورت کے نکاح کا پیغام اس کے ولی کو دیا جاتا تھا اور عورت کا ولی ہی اس کا نکاح کرتا تھا (بخاری شریف ۷۶۹۲)۔

عہد نبوی میں اگر کوئی عورت اپنے نکاح کا معاملہ از خود طے کرتی تو اس کو بے شرم سمجھا جاتا تھا، لہذا ایک عورت نے رسول اللہ ﷺ کی خدمت میں حاضر ہو کر اپنی ذات کو نکاح کے لئے پیش کیا، تو حضرت انسؓ کی لڑکی ان سے یہ واقعہ سن کر کہنے لگی کہ وہ کتنی بے شرم ہے، (کہ بغیر ولی

کی وساطت کے اپنے نکاح کا معاملہ خود طے کرتی ہے) ہائے کتنا برا کام ہے، حضرت انسؓ نے اس کو جواب دیتے ہوئے فرمایا کہ وہ عورت تجھ سے بہتر تھی کہ رسول اللہ ﷺ کی ذات اقدس میں راغب ہو کر اس نے اپنی ذات کو نکاح کے لئے پیش کیا تھا (بخاری شریف ۲/۷۶۷)۔

نکاح میں ولایت ولی کا حکم:

عورت کے نکاح میں ولایت ولی کے مطلوب و مامور بہ ہونے سے متعلق مذکورہ بالا احادیث کی وجہ سے حضرات فقہاء کرام نے لکھا ہے کہ عاقلہ بالغہ عورت کے لئے مستحب یہی ہے کہ وہ اپنے نکاح کا معاملہ اپنے ولی کے سپرد کر دے، خود طے نہ کرے تاکہ بے شرعی کا دھبہ نہ لگے، اور نابالغہ اور بالغہ مجنونہ عورت پر تو ولی کو نکاح کی جبری ولایت حاصل ہے (رد المحتار ۲/۲۹۶)۔

نکاح میں ولایت کی حکمت:

حضرت شیخ شاہ ولی اللہ محدث دہلوی ولایت فی النکاح کی حکمت بیان کرتے ہوئے لکھتے ہیں کہ یاد رہے کہ نکاح میں صرف عورتوں کو حاکم بنانا درست نہیں ہے، اس لئے کہ ان کی عقل ناقص اور قوت فکریہ کمزور ہوتی ہے، اس لئے عام طور پر وہ مصلحت نکاح کو نہیں سمجھ سکتیں اور اس معاملہ میں ان کو اکثر حسب و نسب کا خیال نہیں رہتا، اس لئے وہ بسا اوقات غیر کفو میں رغبت اختیار کر لیتی ہیں اور اس کی وجہ سے عورت کی برادری پر عار و ذلت لازم آتی ہے، پس ضروری ہوا کہ اولیاء عورت کے لئے ایسے اختیار رکھے جائیں کہ اس قسم کے فساد کا سدباب ہو سکے۔

اور نکاح میں ولی کی شرط لگانے میں مردوں کی تکریم ہے، اور عورتوں کا نکاح میں باختیار ہونا ان کی بے حیائی کی علامت ہے جس کی بنیاد شرم کی کمی، اولیاء کی مخالفت اور ان کی بیقدری کرنا ہے، نیز یہ بھی ضروری ہے کہ نکاح کے معاملہ کو شہرت دے کر نکاح اور زنا کے درمیان فرق کر دیا جائے، اور شہرت دینے کی بہتر شکل یہ ہے کہ عورت کے اولیاء مجلس نکاح میں شریک

ہوں (حجۃ اللہ بالغہ ۲/۳۱۳)۔

مسئلہ ولایت

مولانا فرحت افتخار قاسمی ☆

شریعت اسلامیہ میں ولایت وہ صلاحیت کہلاتی ہے کہ کسی کی اجازت اور توقف کے بغیر تصرف پر قادر ہونا۔ الفقہ الاسلامی وادلتہ میں ہے:

”وفي اصطلاح الفقهاء القدرة على مباشرة التصرف من غير توقف على إجازة أحد“ (الفقہ الاسلامی وادلتہ ۷/۱۸۶)۔

اور ولایت کا مفہوم علامہ ترمذی تنویر الابصار میں یوں لکھتے ہیں کہ:

”الولاية تنفيذ القول على الغير شاء أو أبى“ (رد المحتار لبنانی مطبوعہ دیوبند ۳/۱۵۴)۔

ولایت علی النفس کے لئے حسب ذیل شرطیں ہیں:

قربت، ملک، ولاء، امامت (مسلم حکمراں) یا اس کا قائم مقام۔

۲۔ شریعت نے عاقلہ بالغہ آزاد عورت کو از خود نکاح کرنے کا اختیار دیا ہے، اور صغیر،

صغیرہ، مجنون، رقیقہ کے نکاح کی ذمہ داری اولیاء کے سپرد کی ہے۔

تنویر الابصار میں ہے:

”فنفذ نكاح حرة مكلفة بلا رضا ولي“ (رد المحتار ۳/۱۵۵) (آزاد مکلفہ

(عاقلہ بالغہ) کا نکاح بغیر ولی کی رضا کے نافذ ہو جائے گا)۔

در مختار میں صغیر، صغیرہ، مجنون، رقیقہ کے بارے میں تحریر کرتے ہیں:

☆ استاذ جامعہ عربیہ عین الاسلام، نوادہ، مبارکپور، ضلع اعظم گڑھ، یوپی۔

”وہو ای الولی شرط صحة نکاح صغیر و مجنون و رقیق لا مکلفہ“
(ردالمحتار ۴/۱۵۵)۔

(اور وہ یعنی ولی صغیر اور مجنون اور رقیق کے نکاح کی صحت کے لئے شرط ہے نہ کہ مکلفہ عورت کے نکاح کی شرط)۔

(الف) لڑکے اور لڑکی کی بابت ولایت میں حکم یکساں ہے (کوئی فرق نہیں)۔
جیسا کہ عالمگیری میں ہے:

”لولی الصغیر والصغیرة أن ینکحہما وإن لم یرضیا سواء کانت بکراً
أو ثیباً“ (عالمگیری ۱/۲۸۵)۔

(صغیر اور صغیرہ کے ولی کو ان دونوں کے نکاح کر دینے کا حق حاصل ہے اگرچہ وہ رضا مند نہ ہوں خواہ صغیرہ باکرہ ہو یا ثیبہ)۔

لڑکے اور لڑکی کی انتہائے ولایت بلوغ ہے، بعد البلوغ ولایت باقی نہیں رہتی۔
در مختار میں ہے:

”ولا تجبر البالغة البکر علی النکاح لا یشطاع الولاية بالبلوغ“ (ردالمحتار
لبنانی مطبوعہ دیوبند ۴/۱۵۹)۔

(بالغہ باکرہ کو نکاح پر مجبور نہیں کیا جاسکتا بلوغ کے سبب ولایت کے منقطع ہونے کی
وجہ سے)۔

(ب) عاقلہ بالغہ عورت اپنے نفس پر خود مختار ہے، اس لئے وہ بلا اذن ولی نکاح کر سکتی
ہے اور ایسا عقد شرعاً منعقد اور صحیح ہو جائے گا، نیز لڑکی اپنے اس فعل پر گنہگار بھی نہ ہوگی، علامہ
ہسکفی نے اس سلسلہ میں ایک اصول بیان کیا ہے کہ جو شخص اپنے مال میں تصرف کا حق رکھتا ہے
وہ اپنی ذات پر بھی تصرف کا حق رکھے گا، اسی طرح جو شخص اپنے مال میں تصرف نہیں کر سکتا اس کو
اپنی ذات پر بھی تصرف کا حق نہیں ہے، چونکہ عاقلہ بالغہ کو اپنے مال میں تصرف کا اختیار ہے اس

لئے نکاح میں بھی علیٰ حالہ تصرف برقرار رہے گا۔

درمختار میں ہے:

”والأصل أن كل من تصرف في ماله تصرف في نفسه وما لا فلا“

(ردالمحتار ۳/۱۵۵)۔

(ج) اگر عاقلہ بالغہ عورت ولی کی اجازت اور مرضی کے بغیر اپنا نکاح کر لیتی ہے تو وہ

نکاح شرعاً نافذ اور صحیح ہوگا، اولیاء کے اتفاق یا عدم اتفاق سے صحت نکاح پر کوئی اثر نہیں پڑے گا جبکہ اس نے کفو میں کیا ہے (ردالمحتار ۳/۱۵۵)۔

۳- عاقلہ بالغہ آزاد عورت کے از خود نکاح کر لینے کی صورت میں اعتراض اولیاء کی دو شکل ہے:

شکل اول: عاقلہ بالغہ عورت نے یہ نکاح از خود کفو اور مہر مثل پر کیا ہے۔

شکل ثانی: عاقلہ بالغہ عورت نے غیر کفو اور مہر مثل سے کم پر کیا ہے۔

بصورت اول نکاح منعقد ہو گیا، اولیاء کو فسخ کا حق حاصل نہ رہے گا۔ بصورت ثانی

اولیاء کو بذریعہ قاضی فسخ نکاح کا حق حاصل ہوگا (تفصیل کے لئے دیکھئے: ردالمحتار ۳/۱۵۶، ۱۹۹)۔

۴- باپ، دادا نے اگر بزیر ولایت لڑکی کا نکاح نابالغی کے ایام میں کر دیا تو وہ نکاح منعقد

اور صحیح ہو گیا کیونکہ باپ دادا کے کئے ہوئے نکاح میں صغیر و صغیرہ کو اختیار بلوغ نہیں ہوتا ہے، خواہ

لڑکی اطمینان اور خوشی کا اظہار کرے یا نہ کرے، بہر صورت فسخ با حق نہیں رکھتی۔

تنویر الابصار میں ہے:

”وللولیٰ إنکاح الصغیر والصغیرة ولو ثیباً ولزم النکاح ولو بغبن

فاحش أو بغیر کفء“ (ردالمحتار ۳/۱۷۰)۔

اور ولی کو صغیر و صغیرہ کے نکاح کرانے کا اختیار ہے اگرچہ ثیبہ ہو، اور نکاح لازم

ہو جائے گا اگرچہ غبن فاحش یا غیر کفو میں ہو۔

اگر باپ دادا کے علاوہ دوسرے اولیاء نے غیر کفو اور غبن فاحش کے ساتھ کر دیا تو وہ نکاح سرے سے منعقد ہی نہیں ہوا، لیکن باپ دادا کے علاوہ اولیاء نے کفو اور مہر مثل میں کیا ہے تو ایسا عقد صحیح ہے، صغیر و صغیرہ کے لئے خیارج بلوغ اور علم نکاح تک باقی رہے گا (رد المحتار ۴/۱۷۳، ۱۷۴)۔
عالمگیری اور ہدایہ میں ہے:

”فإن زوجهما الأب والجد فلا خيار لهما بعد بلوغهما وإن زوجهما غير الأب والجد فلكل واحد منهما الخيار إذا بلغ إن شاء أقام على النكاح وإن شاء فسخ وهذا عند أبي حنيفة ومحمد ويشترط فيه القضاء“ (عالمگیری ۱/۲۸۵، ہدایہ ۲/۲۹۷)۔

پس اگر باپ، دادا نے شادی کرائی تو بلوغ کے بعد ان دونوں کو اختیار حاصل نہ رہے گا، اور اگر باپ دادا کے علاوہ نے شادی کرائی ہے تو دونوں میں سے ہر ایک کو اختیار حاصل ہوگا، جب اس کو خبر پہنچے اگر چاہے تو اپنے نکاح کو قائم رکھے اور اگر چاہے تو فسخ کر دے، یہ طرفین کے نزدیک ہے، اور اس میں قضاء کی شرط لگائی گئی ہے۔

۵۔ اختیار بلوغ کا حق لڑکی کے بلوغ اور علم نکاح تک رہتا ہے، لہذا اختیار بلوغ اور علم نکاح پر ذرا سی تاخیر اختیار کو باطل کر دیتا ہے۔
تنویر الابصار میں ہے:

”وبطل خيار البكر بالسكوت عالمة بالنكاح ولا يمتد إلى آخر المجلس“ (رد المحتار ۴/۱۸۷)۔

(اور باکرہ عورت کا اختیار بلوغ جس کو نکاح کا علم ہو سکوت سے باطل ہو جاتا ہے اور مجلس کے اختتام تک ممتد نہیں ہوتا)۔

اگر لڑکے، لڑکی کا نکاح قریب تر ولی کے زندہ ہوتے ہوئے نسبتاً دور کے اولیاء نے کر دیا تو وہ نکاح منعقد اور صحیح ہوگا، البتہ قریب تر ولی کی صراحت یا دلالت اجازت پر نفاذ نکاح

موقوف رہے گا۔

درمختار میں ہے:

”فلو زوج الأبعد حال قيام الأقرب توقف علی إجازته“۔

(اقرب ولی کے ہوتے ہوئے اگر ولی بعید نے نکاح کر دیا تو نکاح اس کی اجازت پر

موقوف رہے گا)۔

”توقف علی إجازته) أن البالغة لو زوجت نفسها غير كفاء فلولی

اعتراض ما لم يرض صريحاً أو دلالة كقبض المهر“ (ردالمحتار ۴/۱۹۹)۔

(اس کی اجازت پر موقوف ہوگا) یہ کہ بالغہ عورت اگر اپنا نکاح غیر کفو میں کرے تو ولی

کو حق اعتراض حاصل رہے گا جب تک کہ صراحۃً یا دلالتاً راضی نہ ہو جائے مثلاً مہر پر قبضہ کرنا)۔

۶۔ نابالغہ کا نکاح اگر باپ دادا نے کیا ہے تو فسخ نہیں ہو سکتا، لیکن ایک صورت ہے جس

میں فسخ نکاح کا دعویٰ قابل سماعت ہوگا، وہ یہ ہے کہ باپ معروف بسوء الاختیار ہو، باپ

زیر ولایت لڑکی کے مصالح کے خلاف میں مشہور و معروف ہو، علامہ شامی نے فسخ القدر کی ایک

بحث کے ذیل میں معروف بسوء الاختیار کی تشریح یوں کی ہے کہ باپ سی الاختیار اس صورت میں

کہا جائے گا جبکہ اس سے قبل اس نے ایسی حرکت کی ہو کہ ایک لڑکی کا نکاح قصداً اس کے مصالح

اور مفاد کے خلاف کر چکا ہو تو یہ عقد صحیح اور نافذ ہو گیا کیونکہ اس وقت وہ سی الاختیار میں متعارف

نہ تھا، اگر دوسری کا اسی طرح کر دے گا تو اب سی الاختیار میں شہرت کی وجہ سے دوسرا نکاح صحیح نہ

ہوگا (ردالمحتار ۴/۱۷۲)۔

درمختار میں ہے:

”..... إن كان الولي المزوج بنفسه أبا أو جدا لم يعرف منهما سوء

الاختیار مجاناً وفسقاً وإن عرف لا يصح النكاح اتفاقاً“ (ردالمحتار ۴/۱۷۲)۔

(..... اگر بذات خود شادی کرانے والا ولی باپ یا دادا ہو جن کا لایا ابالی پن اور فسق میں

سوء الاختیار ہونا مشہور نہ ہو، اور اگر مشہور ہو تو بالاتفاق نکاح صحیح نہ ہوگا۔

اور علامہ شامی نے فتح القدر کی بحث کے آخر میں جو وجہ لکھی ہے وہ درست نہیں۔

نکتہ ہیں :-

”ولو كان المانع مجرد تحقق سوء الاختيار بدون الاشتهار لزوم إحالة المسألة أعني قولهم ولزوم النكاح ولو بغبن فاحش أو بغبر كفاء إن كان الولي أباً أو جده“ (رد المحتار ۲/۱۷۲)۔

عبارت بالا کا حاصل یہ ہے کہ غبن فاحش اور غیر کفو میں نکاح کرنا سبب سوء الاختیار کو بتا رہا ہے۔ اگر تحقق صرف کافی ہوتا تو ”لم يعرف منهما سوء الاختيار“ والی عبارت بے فائدہ رہ جاتی، اس کا جواب یہ ہوگا کہ بعض اوقات ایک دہرانندیش ہوشیار اور عقلمند ولی غیر کفو اور مہر مثل سے کم پر محض اس کے دینی و دنیوی مفاد کی وجہ سے کر دیتا ہے، لہذا یہ تسامح سے خالی نہ ہوگا کہ حسب مہر مثل اور غبن فاحش سے کر دیا تو سی اختیار ثابت ہو گیا، درحقیقت یہ سی اختیار نہیں ہے بلکہ خیر خواہانہ اقدام اور اختیار ہے۔

”لم يعرف بسوء الاختيار“ کا واضح مطلب یہ ہوا کہ یہ بات درجہ یقین کو پہنچ جائے کہ اس نے اپنی خود غرضی، کسی دباؤ اور طمع زر سے لڑکی کے مصالح اور مفاد کو نظر انداز کر دیا ہے تو ایسا نکاح نافذ اور صحیح نہ ہوگا جیسا کہ حضرت مفتی محمد شفیع صاحب نے بھی اسی طرح کی وضاحت فرمائی ہے (نیز دیکھئے: البحر الرائق ۳/۱۳۵)۔

خلاصہ کلام یہ ہے کہ جب باپ دادا کے متعلق نابالغہ کے نکاح میں ترک شفقت یقینی ہو جائے تو نکاح نافذ اور لازم نہ ہوگا۔

سی الاختیار، فاسق، ماجن، مستہتک سے کیا مراد ہے؟

بظاہر ان کے مفہوم میں فقہاء کرام کا اختلاف ہے لیکن حقیقت یہ ہے کہ یہ اختلاف اختلاف لفظی ہے ورنہ مفہوم میں ہم معنی ہیں۔

علامہ شامی "ما لم یکن متہتکا" کے ذیل میں لکھتے ہیں کہ وہ سب اختیاز کا ہم معنی ہے (ردالمحتار ۴/۱۵۳)۔

۷۔ ولی نکاح عصبہ بنفسہ علی ترتیب الارث والنجب ہے، عصبہ نہ ہونے کی صورت میں ولایت ماں کو، پھر دادی کو (اور بعض حضرات نے برعکس کہا ہے)، پھر بیٹی، پھر پوتی، پھر نواسی، پھر پوتے کی بیٹی، پھر نواسی کی بیٹی، اسی طرح آخری فروع تک، پھر حقیقی بہن، پھر علاقائی، پھر اخیانی بھائی بہن، پھر ذوی الارحام، پہلے پھوپھی، پھر ماموں، پھر خالہ، پھر چچا زاد بیٹی اور اسی ترتیب سے ان کی اولاد (تفصیل کے لئے دیکھئے: ردالمحتار ۴/۱۹۰، ۱۹۵)۔

۸۔ یکساں درجہ کے ایک سے زائد اولیاء ہونے کی صورت میں صحت نکاح کے لئے کسی ایک ولی کی اجازت کافی ہوگی، تمام مساوی درجہ کے اولیاء کا متفق ہونا ضروری نہیں۔ عالمگیری میں ہے:

"وإذا اجتمع للصغير والصغيرة وليان مستویان كالأخوين والعمین فأیہما زوج جاز عندنا کذا فی فتاویٰ قاضی خاں" (ہندیہ ۱/۲۸۳، نیز دیکھئے: بدائع الصنائع ۲/۵۴۱)۔ اور جب صغیر و صغیرہ کے دو برابر درجہ کے ولی ہوں جیسے دو بھائی اور چچا، تو ان میں سے جس نے بھی نکاح کر دیا ہمارے نزدیک درست ہو جائے گا جیسا کہ فتاویٰ قاضی خاں میں ہے۔ درمختار میں ہے:

"ولو زوجها وليان مستویان قدم السابق" (ردالمحتار ۴/۱۹۹)۔ (اور اگر دو برابر درجہ کے ولی نے نکاح کر دیا تو پہلے والا مقدم رہے گا)۔



مسئلہ ولایت

مفتی ضیاء الحق قاسمی ☆

ولایت کا باب بھی بہت اہمیت کا حامل ہے، کیونکہ بہت ساری مصلحتوں پر یہ مشتمل ہے۔ ولایت کا لغوی معنی حکومت، اختیار، بالادستی، ریاست کے آتا ہے، نیز ولی لغتاً مددگار، دوست، بزرگ کو کہتے ہیں، اور ولی شرعی سرپرست کو کہا جاتا ہے۔

اصطلاحی اعتبار سے ولی اس شخص کو کہا جائے گا جو آزاد، مسلمان، عاقل، بالغ ہونے کے ساتھ ساتھ اپنے ماتحت کا ذمہ دار بھی ہو، ولایت کی دو قسمیں ہیں:

۱۔ ولایت حتم و ایجاب، ۲۔ ولایت ندب و استحباب۔ امام محمد رحمۃ اللہ علیہ نے ایک اور قسم شمار کرائی ہے، جس میں امام ابو یوسفؒ آخری قول میں اور امام شافعیؒ شریک ہیں، یہ تیسری قسم ”ولایت شرکت“ کہی جاتی ہے، اس طرح کل ملا کر ولایت کی تین قسمیں ہو گئیں، صاحب بدائع لکھتے ہیں: ”الولاية نوعان: ولاية حتم وایجاب وولاية ندب واستحباب..... وأما علی أصل محمد فہی نوعان: ولاية استبداد وولاية شركة..... وكذا يقول الشافعی الخ“ (بدائع الصنائع ۲/۲۴۱)۔

ولایت کا مفہوم:

شریعت اسلامی میں ولایت اس وجہ سے آئی ہے کہ اس کے ذریعہ ان لوگوں کا خیال رکھا جائے جو کسی عارض کی بنا پر خود مختار ہونے کے قابل نہیں ہیں خواہ وہ عارض دائمی ہو یا طاری ہو،

☆ استاذ جامعہ عربیہ بیت العلوم، جعفر آباد، دہلی، ۱۱۰۰۵۳۔

(کدانی بدائع الصنائع ۲/۲۴۱) مثلاً کسی کے گھر میں ایک بچی ہے جو نابالغ ہے اور اس کا بہت موزوں رشتہ آگیا ہے، اور اس نابالغ لڑکی کو احساس بھی نہیں کہ موزوں کیا ہے اور غیر موزوں کیا ہے؟ ایسی صورت میں باپ، دادا، یا علی حسب الترتیب اولیاء اس کا نکاح کر دیں گے، اسی طرح اس بچی کو کوئی مال وصیت وغیرہ کے ذریعہ ملا ہے تو اسے اس مال کی حفاظت و نگرانی کا چونکہ تجربہ نہیں ہے اور یہ مال ضائع ہو سکتا ہے، تو اس طرح کی نازک ترین گھڑیوں میں شریعت نے اولیاء مقرر کر کے اس جیسے لوگوں کا مستقبل بچالیا ہے۔

شرط ولایت:

ولایت کے لئے یہ شرط ہے کہ وہ عصبہ ہو، عصبہ نہ ہونے کی صورت میں ماں ولی ہوگی، پھر ذوی الارحام ہوں گے، پھر اقرب فالاقرب، پھر مولی الموالاة۔

جیسا کہ ابھی گذرا کہ ولی اولاً عصبہ ہوں گے تو یہ بھی علی ترتیب الارث والحجب ہوں گے: ”لولی هو العصبۃ علی ترتیب الارث والحجب، قدم الجزء وان سفل ثم الاصل وان علا ثم جزء الاصل القریب ثم جزء الاصل البعید، ثم الترجیح بقوۃ القرابۃ الخ ثم الام ثم ذو الرحم الاقرب فالاقرب“ (متن شرح وقایہ ۲/۲۷۷، فتاویٰ دارالعلوم ۲/۲۷۸، کنز الدقائق ۱۰۰، البدائع ۴/۲۴۳)۔

ولایت علی النفس:

اس باب میں دو باتیں آئیں گی:

۱۔ یہ کہ ولایت علی النفس جبری وقہری ہوگی، ۲۔ یہ کہ ولایت علی النفس جبری وقہری نہ ہوگی بلکہ استنبابی ہوگی، جو لزوم کے درجہ میں نہ ہو کر مندوب ہوگی۔ پہلی قسم کے مولیٰ علیہ کی فہرست یہ ہے: ”وأما ولایة الحتم والإیجاب والاستبداد فشرط ثبوتها علی أصل أصحابنا کون المولی علیہ صغیراً أو صغیرة أو مجنوناً کبیراً أو مجنونة کبیرة سواء كانت الصغیر بکراً أو ثیباً“ (بدائع الصنائع ۲/۲۴۱)۔

اور دوسری قسم میں یعنی ولایت استحباب میں بالغہ چاہے باکرہ ہو یا ثیبہ، عند الاحناف اور امام شافعی کے نزدیک ولایت استحباب کا معیار بکارت و ثبوت ہے، یعنی اگر ثیبہ ہے تو اس پر ولایت استحباب ہوگی، چاہے ثیبہ صغیرہ یا کبیرہ ہو اور عند الاحناف صغیرہ اور کبیرہ سنی معیار ہے، اگر لڑکی بالغہ ہوگی تو وہ خود مختار ہوگی اپنے ہر معاملہ میں، کیونکہ وہ اس بلوغت کی وجہ سے اپنے معاملات حل کرنے کی اہل ہوگئی ہے، نبی کریم ﷺ نے فرمایا:

”الایم أحق بنفسها من وليها والبكر تستأمر في نفسها“ (فتاویٰ دارالعلوم

۳۳/۸، مشنورہ ۲۷۰، علی النثر حاشیہ ۱۰۰)۔

”عن رسول الله ﷺ قال تستأمر النساء في أوضاعهن فقالت عائشة

أن البكر تستحيي يا رسول الله فقال إذنها حسنتها، وروي سكونتها“ (ابوداؤد

۲۸۵/۲، بدائع ۲۳۲/۲، مثلہ فی مشنورہ ۲۷۰، نسائی و دارمی بحوالہ شرح وقایہ ۲۱/۲)۔

۲- بالغہ لڑکی نے اگر اپنا نکاح از خود کر لیا تو وہ منعقد ہوگا یا نہیں؟

اگر لڑکی نے بالغ ہونے کی حالت میں از خود نکاح کر لیا تو اس کا نکاح نافذ قرار دیا

جائے گا، چاہے ولی سے اجازت نہ لی ہو، اس کے برخلاف اگر ولی نے زبردستی کر دیا تو یہ صحیح نہ

ہوگا، بلکہ یہ اس کی اجازت پر موقوف رہے گا، جب وہ اجازت دے گی تب جا کر نافذ ہوگا (تفصیل

کے لئے دیکھئے: فتاویٰ دارالعلوم ۸/۹۲-۹۵، بدائع ۲۳۲/۲، کنز ص ۱۰۰، شرح وقایہ ۲۰/۲)، ہاں البتہ اگر

بالغہ نے خود کر لیا تو یہ نکاح نافذ ہوگا لیکن اولیاء کو غیر کفو کی صورت میں اعتراض کا حق رہے گا۔

۳- نابالغی کے زمانے میں کئے گئے نکاح کو فسخ کرانے کا حق:

اس بارے میں یہ صراحت ہے کہ باپ دادا کے علاوہ اولیاء نے اگر شادی کر دیا تھا تو

ان دونوں کو اختیار بلوغ حاصل ہوگا، یہ قضا کے ذریعہ اپنا نکاح فسخ کر سکتے ہیں، بشرطیکہ بلوغت کی

مجلس میں ہی انکار کر دیا ہو، اگر مجلس بدل جائے گی تو پھر اختیار ساقط ہو جائے گا۔

۵- قریب تر ولی کے ہوتے ہوئے دور کے ولی کا نکاح نافذ ہوگا یا نہیں؟

اس بارے میں یہ واضح ہے کہ ولی عصبہ ہوتا ہے اور ولایت میں الاقرب فالاقرب کا لحاظ رکھا گیا ہے جیسا کہ ماقبل میں ذکر ہوا، لہذا اقرب کے ہوتے ہوئے ابعدا کو یہ حق نہیں کہ اس کا نکاح کر دے، البتہ ایسی صورت ہو کہ کفول گیا ہے اور اقرب موجود نہیں ہے یا سفر کی مسافت پر ہے اور بہتر رشتہ کے ضائع ہونے کا اندیشہ ہے تو پھر وہ ابعدا ولی نکاح کر سکتا ہے، جیسا کہ حضرت عائشہؓ نے حضرت عبد الرحمنؓ بن ابوبکرؓ کی بیٹی کا نکاح کر دیا تھا ان کی غیر موجودگی میں، (بدائع ۲/۲۳۹) اور خود آپؐ کا ارشاد ہے کہ تین چیز میں تاخیر نہ کرو، اس میں ایک مناسب دیندار رشتہ بھی ہے، لہذا اس مجبوری کا خیال رکھا جائے گا۔

”والأبعد یزوج بغیبة الأقرب ما لم ینتظر الکفوء الخاطب“ (شرح وقایہ

۲/۲۷، کنز ۱۰۱، فتاویٰ دارالعلوم ۸/۳۳)۔

۸- اگر ایک ہی قسم کے متعدد اولیاء موجود ہوں تو تمام سے اجازت لینا ضروری نہیں، اگر بعض راضی ہو جائیں تو یہ نکاح اپنے حال پر باقی رہے گا، اور دیگر بعض اولیاء کے فسخ کرانے سے فسخ نہیں ہوگا (کنز ۱۰۱، ابوداؤد ۱/۲۸۵، فتاویٰ دارالعلوم ۲/۱۱۳)۔



ولایت سے متعلق سوالات کے جوابات

مولانا ابوالحسن علی ☆

۱- شریعت کی اصطلاح میں ولایت، عاقل بالغ وارث کا اپنے قول کو دوسرے پر نافذ کرنا ہے، اور یہ ولایت چار چیزوں سے ثابت ہوتی ہے: قرابت، ملک، ولاء، اور امامت۔ اور عرف میں ولی عارف باللہ کو کہتے ہیں، اور لغت میں دوست کو کہتے ہیں۔ ولایت کے لئے بالغ، عاقل، اور وارث ہونا شرط ہے، اگرچہ وہ فاسق ہی کیوں نہ ہو۔ وصی، وصی، محنون اور معتوہ ولی نہیں بن سکتا، اسی طرح غلام و کافر بھی ولی نہیں بن سکتا (دیکھئے: درمختار ۳/۵۴-۵۵)۔

۲- چونکہ صغیر اور صغیرہ میں نفع اور ضرر کی تمیز نہیں ہوتی، اس لئے اسلامی شریعت نے صغیر و صغیرہ کا نکاح ان کے اولیاء کے حوالہ کیا ہے اور اسے اصطلاح میں ولایت اجبار کہتے ہیں، اور عاقل، بالغ، آزاد خود اپنا نکاح کر سکتا ہے، اسی طرح شریعت نے عاقلہ بالغہ آزاد عورت کو بھی خود اپنا نکاح اپنے کفو میں کرنے کا اختیار دیا ہے، البتہ غیر کفو میں ولی کی اجازت کے بغیر نہیں کر سکتی ہے (درمختار ۳/۵۵-۵۶)۔

(الف) چونکہ نابالغ لڑکا یا لڑکی میں سمجھ بوجھ کی کمی ہوتی ہے، وہ اپنے نفع و نقصان کی تمیز نہیں کر سکتے، اسی لئے ان کے عقود بیع و شراء وغیرہ معتبر نہیں ہوتے اور اس کا کامل اختیار ان کے ولی کو ہوتا ہے، ولی اپنی مرضی سے ان کا نکاح جہاں چاہے کر سکتا ہے، لیکن یہ حق صرف باپ

☆ شیخ الحدیث دارالعلوم اسلامیہ عربیہ ماٹلی والا، عید گاہ روڈ، بھروج، گجرات۔

داوا کو حاصل ہے اور اس سلسلہ میں لڑکے اور لڑکی کے درمیان کوئی فرق نہیں ہے، اور دونوں پر ولایت کا اختیار بعد البلوغ ختم ہو جاتا ہے۔

(ب) عاقلہ بالغہ لڑکی نکاح کے بارے میں خود مختار ہے، وہ اپنا نکاح از خود کفو میں ولی کی مرضی کے بغیر بھی کر سکتی ہے، شرعاً وہ نکاح معتبر ہوگا، لیکن عورتیں چونکہ طبعاً باحیا ہوتی ہیں اور بغیر ولی کی اجازت کے کفو میں بھی نکاح کرنے کو بے حیائی اور بے غیرتی قرار دی جاتی ہے، اس لئے ان کو چاہئے کہ اپنے معاملہ کو ولی کے حوالہ کر دیں اور اس سے اجازت حاصل کریں۔

لیکن عاقلہ بالغہ لڑکی اپنا نکاح ولی کی اجازت کے بغیر غیر کفو میں نہیں کر سکتی ہے، امام صاحب سے غیر ظاہر الروایہ میں یہ ہے کہ عاقلہ بالغہ کا غیر کفو میں نکاح جائز نہیں ہے اور اگر کر لیا تو وہ نکاح نافذ نہیں ہوگا، اور ہمارے اس دور میں فتویٰ بھی اسی قول پر ہے، اس لئے کہ ہر ولی قاضی کے پاس اچھی طرح مرافعت نہیں کر سکتا ہے اور ہر قاضی عادل بھی نہیں ہوتا ہے، اور اگر ولی مرافعت کرے بھی تو ضروری نہیں ہے کہ قاضی عدل بھی کرے، اور اگر قاضی عدل بھی کرے تو ولی بار بار قاضی کے دربار میں آنے جانے میں عار محسوس کرے گا اور مخاصمت کو بارگراں سمجھ کر ترک کر دے گا۔

(ج) عاقلہ بالغہ نے ولی کی اجازت کے بغیر کفو میں نکاح کیا اور ولی کو علم نہیں تھا، علم ہونے کے بعد چاہے وہ اتفاق کرے یا رد کرے، دونوں صورتوں میں وہ نکاح نافذ ہوگا اور نکاح پر رد یا اتفاق سے کوئی اثر نہیں پڑے گا، البتہ اگر اس نے ولی کی اجازت کے بغیر غیر کفو میں نکاح کیا اور ولی کو معلوم ہوا تو چونکہ ظاہر الروایہ کے مطابق نکاح نافذ ہو جاتا ہے، اس لئے اگر ولی اتفاق کرے تو فیہما، اور اگر اتفاق نہ کرے تو وہ اس نکاح کو قاضی کے ذریعہ فسخ کر سکتا ہے، لیکن مفتی بہ قول کے مطابق یہ نکاح منعقد ہی نہیں ہوا۔

۳۔ اس کی تفصیل سوال نمبر ۲ کے جواب ”ب“ اور ”ج“ میں گذر چکی ہے (دیکھئے: شامی

۴۔ باپ اور دادا جو اولاد پر انتہائی شفیق ہوتے ہیں اور جن کو ولایت تامہ حاصل ہوتی ہے، اگر وہ لڑکی کے مصرح کو پس پشت ڈالیں تو بعض صورتوں میں ان کا کیا ہوا نکاح بھی باطل ہو جاتا ہے۔ تو ان کے سوا دوسرے رشتہ دار مثلاً، چچا، بھائی یا وہ جن کو ولایت بعیدہ حاصل ہے، اگر ایسا نکاح کر دیں تو بدرجہ اولیٰ ناجائز ہوگا۔ یہی وجہ ہے کہ اگر باپ، دادا کے سوا دوسرے اولیاء، نابالغ لڑکی کا نکاح غیر کفو میں کر دیں یا نقصان ظاہر کے ساتھ نکاح کرائیں تو ایسا نکاح باطل ہوگا۔ صاحب درمختار لکھتے ہیں:

”وأنه إن كان المزوج غيرهما أي غير الأب والجد ولو الأم أو القاضی لا یصح النكاح من غير كفاءة أو بنفس فاحش أصلاً“ (درمختار ۱۶۳-۱۶۷)۔

۵۔ خیار بلوغ یعنی جس وقت آثار بلوغ مثلاً حیض وغیرہ ظاہر ہوں تو اسی وقت بغیر کسی توقف کے اسی مجلس میں زبان سے کہہ دے کہ میرے بچپن میں فلاں ولی نے جو میرا نکاح کیا تھا میں اس کو رد کرتی ہوں، مجھ کو یہ نکاح منظور نہیں، اس رد و انکار کے بعد لڑکی کو اختیار حاصل ہو جاتا ہے کہ وہ کسی مسلمان حاکم کی عدالت میں درخواست دے کہ نکاح کو فسخ کرائے، اگر وقت بلوغ اور مجلس بلوغ میں فوراً نہ کہے تو پھر خیار فسخ اس کو حاصل نہیں رہتا ہے اور نکاح لازم ہو جاتا ہے، اور موقع سے فائدہ نہ اٹھانے کا الزام یا نقصان خود اسی پر عائد ہوتا ہے۔ جب لڑکی کو خیار فسخ حاصل ہو جائے تو اس سے مستفیع ہونے کے لئے چونکہ قضاء قاضی کی ضرورت ہوتی ہے اس لئے ضروری ہے کہ بوقت بلوغ انکار کرتے وقت دو آدمیوں کو شاہد بنا لے، پھر بعد میں ان شاہدوں کو کسی مسلم حاکم یا جج کے سامنے پیش کرے، حاکم ان دونوں کی شہادت پر اس کا نکاح فسخ کر دے گا، اور اگر ایسا اتفاق پیش آیا کہ صغریٰ میں اولیاء میں سے کسی نے لڑکی کا نکاح کر دیا اور لڑکی کو بوقت بلوغ نکاح کا علم ہی نہ ہو بلکہ بلوغ کے بعد اس کو معلوم ہوا کہ اس کا نکاح فلاں ولی نے بچپن میں کر دیا تھا تو پھر جس وقت اس کو اس کا علم ہو اسی وقت رد کر دے، تو اس کو خیار فسخ حاصل رہے گا اور حکم

حاکم کے بعد نکاح ختم ہو جائے گا۔

پس اگر ولی اقرب کے ہوتے ہوئے ولی ابعداً چچا کے رہتے ہوئے چچا کا بیٹا یا والدہ، یا مثلاً والدہ کے رہتے ہوئے دادی یا اور کوئی بعد کے درجہ کا ولی نابالغہ کا نکاح کر دے تو وہ ولی اقرب کی اجازت پر موقوف رہے گا، اگر وہ باقی رکھے تو درست ہوگا اور اگر وہ رد کر دے تو رد ہو جائے گا، کیونکہ جو ولی زیادہ قریب ہے وہی اس کے منافع وغیرہ کا زیادہ لحاظ رکھ سکتا ہے، اسی لئے اس کے ہوتے ہوئے ولی ابعداً کو مداخلت کا اختیار نہیں ہے، اگر ولی اقرب نکاح کے وقت موجود ہو اور اس کی موجودگی میں ولی ابعداً نے نکاح کر دیا تب بھی محض اس کی موجودگی اور خاموشی رضائے نکاح کے لئے کافی نہیں ہوگی اور اس کو اجازت قرار نہیں دیا جائے گا (درمختار، ۶۹/۳-۷۰، نیز ص ۷۳-۷۵، ص ۸۱)۔

۶- باپ، دادا اپنی بیٹیوں اور پوتیوں پر نہایت ہی شفیق و مہربان ہوتے ہیں، اس لئے ان سے ہرگز یہ توقع نہیں کی جاسکتی کہ وہ اپنی بیٹیوں اور پوتیوں کی مصلحتوں اور ان کے مفاد کو عقد کے وقت پس پشت ڈال دیں، اس لئے باپ اور دادا صغیرہ کے عقد میں دوسرے اولیاء سے ممتاز ہوتے ہیں، ان کا کیا ہوا نکاح نافذ ہو جاتا ہے، لیکن اگر کسی جگہ یہ معلوم ہو جائے کہ باپ یا دادا نے جو نکاح صغیرہ لڑکی کا کیا ہے اس میں لڑکی کی مصلحت کو ترک کر دیا ہے اور اس کی عزت و وقعت کو پامال و برباد کر دیا ہے، تو پھر شریعت ایسے نکاح کو صحیح نہیں کہتی ہے، اس صورت میں لڑکی کو بوقت بلوغ خیارج حاصل ہوگا، وہ شرعی قاضی یا مسلمان حاکم سے اپنا نکاح فسخ کر سکتی ہے۔ علامہ شامی نے فتح القدر کی ایک بحث کے ذیل میں معروف بسوء الاختیار کی تشریح یہ کی ہے کہ باپ کو بسوء الاختیار معروف اس صورت میں قرار دیا جائے گا جبکہ ایک مرتبہ اس نے پہلے ایسی حرکت کی ہو کہ اس نے اپنی ایک لڑکی کا نکاح جان بوجھ کر لڑکی کی مصلحت کے خلاف کر دیا ہو تو اس پہلی کا نکاح صحیح و نافذ ہو گیا کیونکہ اس وقت وہ معروف بسوء الاختیار نہیں تھا، البتہ دوسری لڑکی کا نکاح اگر اسی طرح کرے گا تو اب وہ نکاح نافذ نہیں ہوگا کیونکہ وہ اب معروف

بسوء الاختیار ہو چکا ہے۔ لیکن سوء اختیار کی یہ تشریح غلط ہے، اس لئے کہ اس تشریح کے مطابق تجربہ کے لئے ہر جگہ پر پہلی لڑکی کو قربان کرنا ہوگا جو زیادتی اور ظلم ہے اور یہ بات تفقہ سے بھی بعید ہے، نیز یہ تشریح جمہور فقہاء کی تصریحات کے خلاف ہونے کی وجہ سے قابل رد ہے، خصوصاً جبکہ اس بحث کے خاتمہ پر خود علامہ شامی نے فتح القدیر کے حوالہ سے اس تشریح کی جو وجہ لکھی ہے وہ کوئی یقینی وجہ نہیں ہے (دیکھئے: شامی ۲/۳۲۰)۔

اس کا حاصل تو یہی ہے کہ غبن فاحش کے ساتھ یا غیر کفو میں نکاح کر دینا خود ہی سوء اختیار کو ثابت کر رہا ہے تو تحقق سوء اختیار متعین ہے، لیکن اگر صرف تحقق سوء اختیار کافی ہوتا تو آگے یہ شرط کہ ”لم یعرف بسوء الاختیار“ بے فائدہ ہے، تو اس کا جواب یہ ہے کہ واقعی ایسا نہیں ہے بلکہ بعض اوقات ایک شفیق اور عقل مند باپ مہر کی کمی یا غیر کفو میں ہونے کے باوجود نکاح پر اس لئے راضی ہو جاتا ہے کہ اس میں دوسرے منافع و مصالح موجود ہوتے ہیں، مثلاً ایک عالم صالح غیر کفو ہے یا مہر کم دے رہا ہے، مگر وہ ایسا مشہور و معروف بالصلاح عالم ہے کہ اس کے ساتھ لڑکی کی زندگی دنیوی اور دینی دونوں اعتبار سے خوشگوار رہنے کی قوی امید ہے تو ایسے مواقع پر مہر مثل سے کم پر یا غیر کفو میں عقد کر دینے کی صورت میں بہت سزا درست نہیں کہ یہ سوء اختیار ہے، بلکہ یہ ایک دانشمندانہ و مصلحانہ اختیار ہے۔

۷۔ ولی فی النکاح عصابات بنفسہا علی ترتیب الارث ہیں، ان میں سے کوئی بھی نہ ہو تو ماں، پھر دادی، پھر نانی، پھر اسی ترتیب سے دادی اور نانی کے مؤنث اصول۔ پھر بیٹی، پھر پوتی، پھر نواسی اور نواسا، پھر پوتی، یعنی مجنونہ کے فروع غیر عصابات، اگر قرب و بعد میں مختلف ہوں تو قریب کو ترجیح ہے، اور برابر درجہ کے ہوں تو عصبہ کی بیٹی کو ترجیح ہے، فروع کے بعد جد فاسد اور جدہ فاسدہ بلحاظ قرب و بعد، پھر بہن عینی، پھر علاتی، پھر اخیانی بھائی اور بہن، پھر اسی ترتیب سے ان کی اولاد، پھر پھوپھی، پھر ماموں، پھر خالہ، پھر چچا کی بیٹی، پھر اسی ترتیب سے ان کی اولاد، پھر سلطان (احسن الفتاویٰ ۵/۹۴، نیز دیکھئے: شامی ۳/۷۶)۔

والایت فی النکاح میں سب سے مقدم بیٹا ہوتا ہے، بیٹا نہ ہو تو پوتا، اور وہ نہ ہو تو باپ، پھر دادا، پھر بھتیجا، پھر چچا، وہ نہ ہو تو چچا کا بیٹا، پھر باپ کا چچا، وہ نہ ہو تو اس کا بیٹا، بشرطیکہ یہ سب مسلمان ہوں، کافر نہ ہوں، آزاد ہوں غلام نہ ہوں، بالغ ہوں نابالغ نہ ہوں۔

اگر عصبیات میں سے کوئی نہ ہو تو پھر والدہ، والدہ کے بعد دادی، وہ نہ ہو تو نانی، وہ بھی نہ ہو تو لڑکی، وہ بھی نہ ہو تو پوتی، وہ بھی نہ ہو تو نواسی، پھر پوتے کی بیٹی، پھر نواسی کی بیٹی، پھر بہن، پھر بھانجی، پھر پھوپھی، پھر ماموں، پھر خالہ، پھر پھوپھی کی بیٹی۔

”فان لم یکن عصبۃ فالولایۃ للأُم، ثم لأم الأب، ثم للہنت، ثم لبنت الابن، ثم لبنت البنت، ثم لبنت ابن الابن، ثم لبنت بنت البنت ثم للجد الفاسد، ثم لأخت لأب و أم إلی قولہ ثم بنات الأعمام“ (در مختار مع رد المحتار ۳/۷۸، ۷۹)۔

۸- جب کسی لڑکی کے چند مساوی درجہ کے اولیاء ہوں تو کسی ایک ولی کی اجازت کافی ہے، سب سے اجازت لینا ضروری نہیں ہے، البتہ اگر دو ولیوں نے علی التتابع اجازت دی تو ان میں سے جس نے پہلے اجازت دی ہے اس کو مقدم رکھا جائے گا، اسی طرح اگر دونوں نے ایک ساتھ اجازت دی یا معلوم ہی نہ ہو کہ کس نے پہلے اجازت دی ہے تو اس صورت میں عقد ہی نہیں ہوگا اور دونوں کے نکاح میں سے کسی کا نکاح بھی نافذ نہیں ہوگا (دیکھئے: بدائع الصنائع ۲/۲۵۱)۔



مسئلہ ولایت

مولانا عبداللطیف پانچپوری مدظلہ

۱- ولایت کی دو قسمیں ہیں: ۱- ولایت اجبار، ۲- ولایت ندب۔ ولایت اجبار یہ ہے کہ ولی اپنی بات ماتحت پر نافذ کرنے کے موقف میں ہو، خواہ وہ اس پر رضامند ہو یا نہ ہو۔ اور ولایت ندب یہ ہے کہ ماتحت کے لئے ولی کی بات ماننا بہتر ہو، یعنی اگر نہ مانے تو ولی کی بات نافذ نہ ہو، بالغ لڑکے اور لڑکیوں پر ولایت ندب حاصل ہوتی ہے، ولایت اجبار نہیں، اور نابالغ لڑکے اور لڑکیوں پر ولایت اجبار حاصل ہوتی ہے۔

”والولاية تنفيذ القول على الغير تثبت بأربع: قرابة وملك وولاء وإمامة شاء أو أبي، وهي نوعان: ولاية ندب على المكلف ولو بكرأ، وولاية إجبار على الصغيرة ولو ثيباً“ (درمختار مع الشامی ۲/۲۹۶)۔

ولایت علی النفس کے لئے شرط یہ ہے کہ ولی عاقل، بالغ ہو، نیز اولاد کی تربیت پر قادر ہو، بچوں کے اخلاق کے سلسلے میں امانت دار ہو، نیز مسلمان بچے اور بچی کے لئے ولی کا اسلام شرط ہے، لہذا غیر بالغ یا غیر عاقل یا ایسا کم عقل جو فضول خرچی کرنے والا ہو ان کے لئے ولایت نہیں ہے، کیونکہ وہ خود اپنے امور کی نگرانی کے محتاج ہیں، اسی طرح ایسا فاسق اور بے پرواہ جو بچے کے مال اور اخلاق کی فکر نہ کرے، نیز بچوں کو بیکار چھوڑ دے اور ان کے علاج و تعلیم کی فکر نہ کرے ان کے لئے بھی ولایت نہ ہوگی (الفقہ الاسلامی واولیئہ ۷/۷۳)۔

☆ استاذ مدرسہ جامعہ نذیریہ، کاکوسی، مہسانہ، ضلع پٹن، گجرات۔

۲- (الف) ولایت کے بارے میں لڑکے اور لڑکی میں کچھ فرق نہیں ہے، لڑکے اور لڑکی دونوں کے بالغ ہونے پر ولی کی ولایت اجبار ختم ہو جائے گی۔

”وکل هؤلاء لهم ولاية الإجماع على البنت والذكر في حال صغرهما وحال كبرهما إذا جئا، كذا في البحر الرائق“ (ہندیہ ۱/۲۸۳)۔

”ولا تجبر البالغة البكر على النكاح لانقطاع الولاية بالبلوغ“ (درمختار علی انشائی ۲/۲۹۸)۔

(ب) نکاح کے بارے میں عاقلہ بالغہ لڑکی خود مختار ہے، ولی کی مرضی کے بغیر اپنا نکاح خود کر سکتی ہے اور شرعاً یہ نکاح منعقد اور صحیح ہو جائے گا اور ایسا کرنے سے لڑکی گنہگار نہ ہوگی۔

”فنفذ نكاح حرة مكلفة بلا رضا ولي (درمختار) (قوله فنفذ) أراد بالنفذ الصحة وترتب الأحكام من طلاق وتوارث وغيرهما لا اللزوم إذ هو أخص منها لأنه ما لا يمكن نقضه، وهذا يمكن رفعه إذا كان من غير كفوء“ (شامی ۲/۲۹۶)۔

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا اور بعد میں ولی کو جب نکاح کا علم ہوا تو اس نے اس نکاح سے اتفاق کیا ہو یا اس نکاح کو رد کیا ہو دونوں صورتوں میں یہ نکاح صحیح ہوگا، اور شرعاً ولی کی اجازت یا رد کا اس نکاح پر کوئی اثر نہیں ہوگا، بشرطیکہ عاقلہ بالغہ نے کفو میں نکاح کیا ہو (حوالہ بالا)۔

۳- عاقلہ بالغہ لڑکی کے از خود نکاح کر لینے کی صورت میں اولیاء کو اس نکاح پر اعتراض کا کوئی حق نہیں ہے، الا یہ کہ بالغہ لڑکی نے غیر کفو میں نکاح کیا ہو تو یہ نکاح سرے سے صحیح ہی نہ ہوگا، اسی طرح اگر عاقلہ بالغہ لڑکی نے مہر مثل سے کم پر نکاح کیا ہو تو اس ولی کو جو عصبہ بنفسہ ہے اس بات کا اختیار ہے کہ قاضی کے ذریعے اس نکاح کو فسخ کرادے، لیکن اگر شوہر مہر مثل پورا کر دے تو پھر اولیاء کو فسخ نکاح کا اختیار نہ ہوگا، اسی طرح ولی نے بچے کی پیدائش تک سکوت اختیار کیا تو اس

نکاح کو فسخ کرانے کا حق ختم ہو جائے گا (دیکھئے: ردالمحتار ۲/۲۹۷)۔

۴- کسی لڑکی کا نکاح نابالغی کے زمانے میں اس کے باپ یا دادا نے کر دیا تو یہ نکاح لازم ہو جائے گا، چاہے نمین فاحش سے کیا ہو، یا غیر کفو میں، بالغ ہونے کے بعد اگر لڑکی اس نکاح سے مطمئن اور خوش نہیں ہے تو اسے فسخ نکاح کا اختیار نہیں ہوگا، بشرطیکہ باپ دادا کھلے طور پر فاسق اور بے پرواہ نہ ہوں، نیز کسی دباؤ یا لالچ میں یہ نکاح نہ کیا ہو، اسی طرح سے نشے کی حالت میں یہ نکاح نہ کیا ہو۔ اور اگر مذکورہ تین صورتوں میں سے کسی صورت میں باپ یا دادا نے نابالغی کے زمانے میں لڑکی کا نکاح غیر کفو میں کر دیا تو اس سلسلے میں حضرت مفتی محمد شفیع کی رائے یہ ہے کہ یہ نکاح صحیح تو ہو جائے گا لیکن لڑکی کو بوقت بلوغ شرعی قاضی کی عدالت میں شرائط شرعیہ کے مطابق اپنا نکاح فسخ کرانے کا اختیار ہوگا، خود بخود یہ نکاح باطل نہ ہوگا، اس کے برخلاف حضرت مفتی رشید احمد صاحب نے احسن الفتاویٰ میں کافی بحث کرنے کے بعد مدلل طریقے پر یہ ثابت کیا ہے کہ یہ نکاح سرے سے منعقد ہی نہیں ہوگا، لہذا اس کو فسخ کروانے کے لئے قضاء کی شرط نہیں ہے۔

اور اگر نابالغہ کا نکاح باپ یا دادا کے علاوہ دوسرے اولیاء نے کیا ہو اور غیر کفو میں یا نمین فاحش سے کیا ہو تو یہ نکاح ہی سرے سے صحیح نہ ہوگا، اور اگر کفو میں مہر مثل سے کیا ہو تو نکاح صحیح ہو جائے گا لیکن نابالغہ کو بوقت بلوغ اختیار فسخ حاصل ہوگا، بشرطیکہ پہلے سے نکاح کا علم ہو ورنہ نکاح کا علم ہونے پر اختیار فسخ ہوگا، لہذا اگر وہ اس نکاح سے مطمئن نہیں ہے تو وہ شرعی قاضی یا مسلمان حاکم یا شرعی پنچایت سے اپنا نکاح فسخ کر سکتی ہے (جوہر الفقہ ۲/۱۱۶ تا ۱۲۰، احسن الفتاویٰ ۱۰۶، ۵، شامی ۲/۳۰۷)۔

۵- (الف) جو لڑکی باکرہ ہونے کی حالت میں بالغ ہوئی اور اس نے نکاح کا علم ہوتے ہوئے بھی سکوت اختیار کیا چاہے تھوڑی ہی دیر ہو، تو اس کا اختیار فسخ و باطل ہو جائے گا، ہاں اگر بلوغ کے وقت اس کو اصل نکاح کا علم ہی نہیں تھا تو نکاح کا علم ہونے تک اس کا اختیار باقی رہے گا۔ اور

اگر لڑکی ثیبہ ہونے کی حالت میں بالغ ہوئی ہے تو جب تک صراحتاً یا دلالتاً رضامندی کا اظہار نہ کرے خیار فسخ و باطل نہ ہوگا، اور دلالتاً رضامندی کا اظہار یہ ہے کہ وطی پر قدرت دے دے یا واجب نفقہ طلب کرے۔

”وبطل خيار البكر بالسكوت لو مختارة عالمة بأصل النكاح.... ولا يمتد إلى آخر المجلس، لأنه كالشفعة (در مختار) (قوله ولا يمتد إلى آخر المجلس) أي مجلس بلوغها أو علمها بالنكاح كما في الفتح أي إذا بلغت وهي عالمة بالنكاح أو علمت به بعد بلوغها فلا بد من الفسخ في حال البلوغ أو العلم فلو سكتت ولو قليلا بطل خيارها ولو قبل تبدل المجلس (شامی ۲/۳۱۰)۔

و خيار الصغير و الثيب إذا بلغا لا يبطل بالسكوت بلا صريح رضاه أو دلالة عليه كقبلة و لمس و دفع مهر (در مختار) و من الرضاء دلالة في جانبها تمكينه من الوطاء و طلب الواجب من النفقة“ (شامی ۲/۳۱۱)۔

(ب) قریب تر ولی زندہ ہے لیکن اتنا دور ہے کہ اگر اس کے آنے کا یا اس کی رائے معلوم کرنے کا انتظار کیا جائے گا تو کفو فوت ہو جائے گا، اس صورت میں نسبتاً دور کے ولی کا کیا ہوا نکاح صحیح اور نافذ ہو جائے گا، اور اگر قریب تر ولی ایسی جگہ ہو کہ اس کا مشورہ حاصل کیا جاسکتا ہو تو ایسی حالت میں اس کی اجازت کے بغیر دور کے ولی کا کیا ہوا نکاح اس کی اجازت پر موقوف رہے گا (دیکھئے: شامی ۲/۳۱۵)۔

۶۔ اگر ولی نے لڑکی کا نکاح کرتے وقت نابالغ لڑکی کے مصالح و مفادات کا لحاظ نہیں کیا بلکہ کسی دباؤ یا اپنے کسی مفاد کی خاطر نامناسب جگہ لڑکی کی شادی کر دی تو یہ نکاح سرے سے منعقد ہی نہیں ہوگا، چاہے یہ ولی باپ دادا ہی کیوں نہ ہوں، کیونکہ ایسی صورت میں ان کا معروف بسوء الاختیار ہونا متحقق ہو گیا، لہذا باپ دادا اور دوسرے اولیاء سب برابر ہو گئے، جیسا کہ احسن الفتاویٰ میں مدلل طور پر مذکور ہے (احسن الفتاویٰ ۵/۱۰۵)۔

ماجن، فاسق، متہتک اور معروف بسوء الاختیار ہونے سے مراد یہ ہے کہ ولی کا بیہودہ، بے پرواہ، فاسق ہونا نیز نکاح میں لڑکی کے مصالح کا لحاظ نہ کرنا کھلا ہوا اور یقینی ہو، اس میں کوئی اشتباہ نہ رہے، حاصل یہ ہے کہ جب واضح طور پر یہ ثابت ہو جائے کہ باپ نے لڑکی کے مصالح پر نظر کئے بغیر کسی لالچ یا اپنے نفع کے لئے لڑکی کا نکاح کر دیا ہے تو باپ کا سوء الاختیار معروف اور غیر مشتبہ ہو گیا (جواہر الفقہ ۲/۱۷۷)۔

۷۔ ولی فی الزکاح عصبات بنفسہا علی ترتیب الارث ہیں، ان میں سے کوئی بھی نہ ہو تو ماں، پھر دادی، پھر نانی، پھر اسی ترتیب سے دادی اور نانی کے مؤنث اصول، پھر بیٹی، پھر پوتی، پھر نواسی اور نواسا، پھر پوتی، یعنی مجنونہ کے فروع غیر عصبات اگر قرب و بعد میں مختلف ہوں تو قریب کو ترجیح دی جائے گی اور برابر درجہ کے ہوں تو عصبہ کی بیٹی کو ترجیح ہے، فروع کے بعد جد فاسد اور جدہ فاسدہ بلحاظ قرب و بعد، پھر بیٹی بہن، پھر علاقہ بہن، پھر اخیانی بھائی بہن، پھر اسی ترتیب سے ان کی اولاد، پھر پھوپھی، پھر ماموں، پھر خالہ، پھر چچا کی بیٹی، پھر اسی ترتیب سے ان کی اولاد (درمختار علی الشامی ۲/۳۱۱، فتاویٰ ہندیہ ۱/۲۸۳، اسلامی فقہ ۲/۳۴)۔

۸۔ یکساں درجہ کے اولیاء میں سے ایک کی اجازت نکاح کی صحت کے لئے کافی ہے، تمام مساوی اولیاء کا اتفاق ضروری نہیں۔

”ولو زوجها وليان مستویان قدم السابق“ (درمختار علی الشامی ۲/۳۱۳، احسن

الفتاویٰ ۵/۹۸)۔



مسئلہ ولایت

مولانا محمد امین ☆

۱- ولایت کا مفہوم اسلامی شریعت میں ”حق شرعی ینفذ بمقتضاه الامر علی الغیر جبراً عنہ“ (فقہ النہ ۲/۲۳۹)۔

یعنی نکاح کے سلسلہ میں ایک شرعی حق ہے جس کے تقاضا کے مطابق کسی کا دوسرے پر امر نکاح جبراً نافذ ہوتا ہے۔

اور جس شخص کو لڑکی اور لڑکے کے نکاح کرنے کا اختیار ہوتا ہے اس کو ولی کہتے ہیں (در مختار ۲/۴۸۵، فقہ النہ ۲/۲۳۹)۔

ولایت علی النفس کے لئے یہ شرطیں ہیں: حریت، عقل اور بلوغ، اگر مولیٰ علیہ مسلم ہو تو ولی کا مسلم ہونا بھی شرط ہے غیر مسلم کے لئے ولایت علی المسلم جائز نہیں، اللہ تعالیٰ کا ارشاد ہے: ”لن يجعل الله للكافرين على المؤمنين سبيلاً“ (النساء: ۱۳۱)۔ سو عبد، مجنون اور صبی کے لئے ولایت علی النفس ثابت نہیں ہے (فقہ النہ ۲/۲۳۹)۔

۲- اسلامی شریعت نے خود اپنا نکاح کرنے کا اختیار بالغ لڑکے اور لڑکی کو دیا ہے بشرطیکہ کفو میں ہو اور مہر مثل سے کم نہ ہو، نابالغ لڑکی اور لڑکے کے نکاح کا اختیار اولیاء کے حوالہ کیا ہے (شامی ۲/۴۵۸)۔

(الف) ولایت کے بارے میں لڑکی اور لڑکے میں کچھ فرق ہے، بالغ لڑکے پر کسی کو

الامین منزل، پوسٹ فتح آباد، چٹا گام، ۴۳۳۵، بنگلہ دیش۔

۶۶

حق ولایت نہیں ہے، البتہ اگر بالغ لڑکی نے غیر کفو میں نکاح کیا ہے تو یہ درست نہیں (عائلیہ ۲۰۰۲، شامی ۵۳۱/۲) اور غیر مہر مثل کی صورت میں نکاح کرنے سے نکاح تو ہو جائے گا مگر ولی کو مسلمان حاکم کے ذریعہ نکاح توڑ دینے کا حق ہے (ہدایہ ۳۰۱/۲، درمختار ۱۹۵/۲)۔

لڑکے پر ولی کی ولایت پندرہ سال پورا ہونے یعنی بالغ ہونے پر ختم ہو جاتی ہے، لڑکی پر بھی بالغ ہونے سے ولی کی ولایت ختم ہو جاتی ہے، مگر غیر مناسب صورت میں یعنی غیر مہر مثل پر ولی کو حق اعتراض باقی رہتا ہے۔

(ب) نکاح کے بارے میں عاقلہ بالغہ لڑکی کو خود اپنے نفس پر پورے اختیارات حاصل ہیں، چاہے نکاح کرے چاہے نہ کرے، اور جس کے ساتھ بھی چاہے کرے، کوئی شخص اس پر زبردستی نہیں کر سکتا، وہ اگر خود اپنا نکاح کسی سے کر لے تو نکاح ہو جائے گا، ولی کو چاہے خبر ہو یا نہ ہو، ولی خوش ہو یا نہ ہو، نکاح صحیح و درست ہے، البتہ اپنے کفو میں نہ کیا یا اپنے سے کم ذات والے سے نکاح کیا، فتویٰ ہے کہ نکاح صحیح نہیں۔ اور اگر مہر مثل سے کم پر کیا تو نکاح ہو جائے گا مگر ولی کو اس پر اعتراض کا حق ہے، وہ چاہے تو مسلم حاکم کے پاس فریاد کرے اور حاکم کے ذریعہ نکاح فسخ کرادے۔ اس صورت سے نکاح کرنے میں لڑکی گنہگار نہ ہوگی (حوالہ بالا)۔

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا اور جب ولی کو اس نکاح کا علم ہوا تو اس نے اس نکاح سے اتفاق کیا یا اسے رد کیا تو شرعاً اس اجازت اور رد کا اس نکاح پر کچھ اثر نہ ہوگا، نکاح اپنی جگہ صحیح ہے، البتہ غیر کفو کی صورت میں نکاح درست نہ ہوگا اور غیر مہر مثل کی صورت میں ولی کو اعتراض کا حق ہے، قاضی کے پاس جا کر نکاح توڑوا سکتا ہے۔

۳- عاقلہ بالغہ لڑکی کے از خود نکاح کر لینے کی صورت میں اولیاء اس نکاح پر اعتراض نہیں کر سکتے اور نہ فسخ کر سکتے ہیں جب کہ کفو اور مہر مثل کی صورت میں ہو، البتہ مہر مثل سے کم ہونے کی صورت میں اس نکاح کو بذریعہ مسلم حاکم فسخ کر سکتے ہیں (ہدایہ ۲۹۳/۲)۔

جائے جس سے رضا مندی ثابت ہو تو اختیار ساقط ہو جائے گا (عائلیہ ری ۲/۳۰۴)۔

قریب تر ولی زندہ ہوتے ہوئے ظاہر ہے کہ ولی ابعداً کونا بالغہ کے نکاح کرنے کا حق نہیں۔ مگر ایسی صورت اگر پیش آئے کہ ولی اقرب پردیس میں ہے اور اتنی دور ہے کہ اگر اس کا انتظار کریں اور اس سے مشورہ لیں تو یہ موقع ہاتھ سے جاتا رہے گا اور پیغام دینے والا اتنا انتظار نہ کرے گا، اور ایسی جگہ مشکل ہے کہ ملے گی تو اس صورت میں بعد والا ولی بھی نکاح کر سکتا ہے۔ اگر اس نے بے پوچھے اس کا نکاح کر دیا تو نکاح ہو گیا، اگر ولی اقرب اتنی دور نہ ہو تو بغیر اس کی رائے لئے دوسرے ولی کو نکاح نہ کرنا چاہئے، اگر کرے گا تو ولی اقرب کی اجازت پر موقوف رہے گا، جب وہ اجازت دے گا تب صحیح ہوگا (ہدایہ ۲/۲۹۹)۔

۶۔ اگر ولی نے لڑکی کا نکاح کرتے وقت لڑکی کے مصالح و مفادات کا لحاظ نہیں کیا، کسی دباؤ یا اپنے مفاد کی خاطر نامناسب جگہ لڑکی کی شادی کر دی، لڑکی اس نکاح سے راضی نہیں، قاضی کے پاس فسخ نکاح کا دعویٰ لے کر آئی، بیانات اور گواہوں کے بعد قاضی محسوس کرتا ہے کہ ولی نے اس نکاح میں لڑکی کے مصالح و مفادات کا سرے سے لحاظ نہیں کیا تو اس نکاح کو فسخ کر سکتا ہے۔ اس لئے کہ ولایت مشتمل ہے خیر خواہی پر، جب خیر خواہی مفقود ہے تو ولایت بھی مسلوب و مفسوخ ہے، لہذا اس نکاح کو فسخ کیا جاسکتا ہے۔

ولی کے سبب اختیار، ماجن اور فاسق متہتک ہونے کا مطلب یہ ہے کہ ولی بد پسند، بے حیا، بدکار، ذلت و رسوا پسند ہو جو شرافت و متانت اور خیر خواہی کے سخت مخالف ہے، ولی کو ایسے حالات ولایت سے معزول کر دیتے ہیں، لہذا مذکورہ صورت میں نکاح فسخ کیا جاسکتا ہے (فقہ النہ ۲/۲۳۹)۔

۷۔ فرائض میں جو عصابات میں داخل ہیں وہ سب ولی ہیں، ولی کی ترتیب الاقرب فالاقرب ہے یعنی سب سے پہلے باپ ہے، باپ نہ ہو تو دادا ہے، پھر پردادا ہے، پھر سگا بھائی، پھر سوتیلا بھائی ہے، پھر بھتیجا ہے، پھر بھتیجا کا لڑکا، پھر بھتیجا کا پوتا، پھر سگا چچا، پھر سوتیلا چچا، پھر سگے

چچا کا لڑکا، پھر اس کا پوتا، پھر سوتیلے چچا کا لڑکا، پھر سوتیلے چچا کا پوتا، پھر باپ کا چچا، پھر باپ کے چچا کے لڑکے، پوتے، پر پوتے، پھر دادا کا چچا، پھر اس کے لڑکے، پوتے، پر پوتے، پھر ماں، پھر دادی، پھر نانی، پھر نانا، پھر حقیقی بہن، پھر سوتیلی بہن یعنی باپ شریک، پھر ماں شریک بہن، پھر پھوپھی، پھر ماموں، پھر خالہ وغیرہ (الذرائع شرح تنویر الابصار جلد ۲)۔

۸- کسی لڑکی کے یکساں درجہ کے ایک سے زائد ولی ہوں اور اجازت کو شرط صحت قرار دیا جائے تو صحت نکاح کے لئے ایک ہی ولی کی اجازت کافی ہے جب کہ باقی سب مان لیں، اگر مساوی اولیاء کا اتفاق نہ ہو تو شورائی طریقہ اختیار کیا جائے، کسی ایک پر کثرت رائے کو معیار قرار دیا جائے یا قرعہ اندازی کسی ایک پر فیصلہ کرے، واللہ اعلم بالصواب۔



مسئلہ ولایت

مولانا محمد ابراہیم گجیا فلاحی جی

۱- شریعت اسلامیہ میں ولایت کا مفہوم:

در مختار میں ولایت کا مفہوم یہ ذکر کیا ہے:

”الولاية تنفيذ القول على الغير“ یعنی کسی غیر کے اوپر اپنے قول کو نافذ کرنا،

اسے ولایت کہا جاتا ہے۔

اور اسی ولایت سے ولی مشتق ہے جو فعیل کے وزن پر ہے اور فاعل کے معنی میں ہے،

باب سمع سے والی ہونے کے معنی میں آتا ہے۔ اور عرف میں ولی کا مفہوم بہت ہی بلند ہے، علامہ

شامی علیہ الرحمہ نے بحر کے حوالہ سے ولی کی تعریف اس طرح نقل فرمائی ہے:

”الولي عرفاً أي في عرف أهل أصول الدين، قال في البحر وفي أصول

الدين هو العارف بالله تعالى بأسمائه وصفاته، حيثما يمكن المواظب على

الطاعات المجتنب عن المعاصي، الغير المنهمك في الشهوات واللذات

كما في شرح العقائد“ (شامی ۲/۳۲۰)۔

اور شریعت میں فقہاء کے نزدیک ولی عاقل، بالغ وارث کو کہا جاتا ہے (الدر المختار ۳/۳۲۱)۔

اور نکاح کے باب میں ولی وہ شخص ہے جو کسی عورت کے نکاح کا متولی و ذمہ دار ہوتا

ہے، بایں طور کہ اس عورت کے نکاح کا اختیار اسے حاصل ہوتا ہے۔

۲- شریعت میں کن کو خود اپنا نکاح کرنے کا اختیار ہے اور کن کے نکاح کا اختیار اولیاء کو ہے؟

اسلامی شریعت نے صغیر، مجنون اور رقیق کے نکاح کا اختیار اولیاء کے سپرد کیا ہے۔

درمختار میں ہے:

”وہو أي الولي شرط نکاح صغیر و مجنون و رقیق لا مکلفۃ“۔

اور اس کے مقابلہ میں بالغ آزاد مرد و عورت اپنا نکاح خود کر سکتے ہیں جو مفہوم مخالف سے ظاہر ہے۔

درمختار (۳۲۲/۲) میں ہے: ”فنفذ نکاح محرۃ مکلفۃ بلا رضا ولی، والأصل

إن کل من تصرف فی مالہ تصرف فی نفسہ و مالا فلا“۔

اس میں امام صاحب علیہ الرحمہ کے اصول کے مطابق ایک کلیہ ذکر فرمایا (کل من

تصرف) کہ جو اپنے مال میں تصرف کر سکتا ہے وہ اپنے نفس میں بھی تصرف کر سکتا ہے اور جو اپنے مال میں تصرف نہیں کر سکتا وہ اپنے نفس پر بھی تصرف نہیں کر سکتا ہے۔

(الف) لڑکا اور لڑکی پر ولایت میں کچھ فرق نہیں، دونوں پر بلوغ تک ولی کی ولایت

رہتی ہے اور بلوغ کے بعد ولی کی ولایت ختم ہو جاتی ہے جو اوپر درمختار کی عبارت (فنفذ نکاح

حرۃ مکلفۃ) سے معلوم ہوا۔

(ب) نکاح کے باب میں عاقلہ بالغہ لڑکی کے اپنے اوپر کیا اختیارات ہیں؟

عاقلہ بالغہ لڑکی اپنے ولی کی اجازت کے بغیر از خود نکاح کر لے اور وہ نکاح کفو میں

ہو تو وہ نکاح منعقد ہو جائے گا، البتہ عاقلہ بالغہ کے لئے بھی مستحب یہ ہے کہ اپنے ولی کی اجازت

سے نکاح کرے تاکہ وقاحت سے بچے، اور امام شافعی علیہ الرحمہ کے مسلک کے مطابق بھی عمل

ہو جاوے کہ باکرہ کا نکاح ان کے یہاں ولی کی اجازت کے بغیر درست نہیں ہوتا، اس کو ولایت و کالت کہا جائے گا، اور اگر ولی کی اجازت کے بغیر اس نے نکاح کر لیا تو وہ گنہگار نہ ہوگی۔

شامی میں ہے: "قولہ: ولایة ندب أي يستحب للمرأة تفویض أمرها إلى وليها كي لا تنسب إلى الوقاحة (ب) وللخروج من خلاف الشافعي في البكر وهذه في الحقيقة ولایة وکالہ" (شامی ۲/۳۲۱)۔

(ج) عاقلہ بالغہ نے ولی کی اجازت اور مرضی کے بغیر اپنا نکاح کر لیا اور جب ولی کو اس نکاح کا علم ہوا تو اس نے اس نکاح سے اتفاق کیا یا اسے رد کر دیا تو شرعاً اس اجازت اور رد کا اس نکاح پر کیا اثر ہوگا؟

عاقلہ بالغہ نے از خود کفو میں نکاح کر لیا تو وہ نکاح منعقد ہو گیا، اب ولی کے رد کرنے سے وہ رد نہ ہوگا، کیونکہ شریعت نے اسے اختیار دیا ہے، نیز ولی کی ولایت بلوغ کے بعد ختم ہو جاتی ہے، اللہ کے رسول ﷺ کا مبارک ارشاد ہے: "الایم أحق بنفسها من وليها"، اور ایم کا معنی یہ ہے "من لا زوج لها بکراً أو لا" (شامی ۲/۳۲۲)۔

لہذا عاقلہ بالغہ کا خود بخود کیا ہوا نکاح منعقد ہو گیا، ولی کے رد کرنے سے رد نہ ہوگا۔

واللہ اعلم

۳- عاقلہ بالغہ لڑکی کے از خود کئے ہوئے نکاح پر اولیاء کو اعتراض کا حق ہے یا نہیں؟

عاقلہ بالغہ اپنے نکاح میں خود مختار ہے، وہ اپنی مرضی سے کسی سے نکاح کر لے اور وہ مرد اس کا کفو ہو تو وہ نکاح منعقد ہو جائے گا، اولیاء اس کو فسخ کرانا چاہیں تو فسخ نہیں کر سکتے۔

اور اگر عاقلہ بالغہ نے اولیاء کی اجازت کے بغیر غیر کفو سے اپنا نکاح کر لیا تو صحیح قول کے مطابق وہ نکاح منعقد ہی نہ ہوگا۔

البحر الرائق کی عبارت ملاحظہ فرمائیں:

”فنفذ نكاح حرة مكلفة بلا ولي، لأنها تصرفت في خالص حقها وهي من أهله لكونها عاقلة بالغة، ولهذا كان لها التصرف في المال ولها اختيار الأزواج، وإنما يطالب الولي بالتزويج كي لا تنسب إلى الوقاحة“ (البحر الرائق ۱۱۷۳)۔

چونکہ نکاح کر کے اس نے اپنے ذاتی حق میں تصرف کیا ہے اور بوجہ عاقلہ بالغہ ہونے کے وہ اس تصرف کی اہل ہے، حدیث شریف میں ہے: الأيم أحق بنفسها من وليها (مسلم شریف) اور عقل و بلوغ کی وجہ سے وہ اپنے مال اور اپنے نفس دونوں پر تصرف کا حق رکھتی ہے۔

رہ گیا سوال یہ کہ جب وہ اپنا نکاح خود بخود کرنے میں مختار ہے تو ولی سے اجازت کا مطالبہ کیوں مشروع ہے؟ اس کا جواب یہ ہے کہ خود بخود نکاح کر لینے کی وجہ سے اس پر بے حیائی کا دھبہ نہ لگنے پائے، اس وجہ سے ولی کی اجازت کو مشروع قرار دیا گیا۔ واللہ تعالیٰ أعلم بالصواب۔

۴۔ اگر لڑکی کا نکاح اس کی نابالغی میں والد یا دادا نے کر دیا تو وہ نکاح اب فسخ نہیں ہو سکتا، اور اگر والد اور دادا کے علاوہ دیگر عصبہ بھائی، چچا وغیرہ نے یہ نکاح کیا ہے اور لڑکی اس نکاح سے مطمئن نہیں ہے تو اس لڑکی کو اختیار بلوغ رہے گا، لیکن اس فسخ میں قضاء قاضی کی شرط رہے گی۔

البحر الرائق میں ہے:

”ولهما خيار الفسخ بالبلوغ في غير الأب والجد بشرط القضاء أي للصغير والصغيرة إذا بلغا وقد زوجا أن يفسخا عقد النكاح الصادر من ولي غير الأب والجد بشرط قضاء القاضي بالقرفة وهذا عند أبي حنيفة“ (البحر الرائق ۱۲۸۳)۔

اور در مختار میں ہے:

”ولزم النكاح ولو بغبن فاحش بنقص مهرها وزيادة مهره أو زوجها بغير كفاء إن كان الولي المزوج أباً أو جداً وكذا المولى وابن المجنونة لم يعرف منهما سوء الاختيار مجاناً وفسقاً وإن عرف لا يصح النكاح اتفاقاً وكذا

لو كان سكران -

وان كان المزوج غيرهما أي غير الأب وأبيه ولو الأم أو القاضي أو
وكيل الأب الخ ولهما خيار الفسخ ولو بعد الدخول بالبلوغ أو العلم بالنكاح
بعده“ (در مختار ۳۱۲-۳۲-۳۳)۔

دونوں عبارتوں سے قدر مشترک مفہوم یہ نکلا کہ والد اور دادا کے کئے ہوئے نکاح اور
ان کے علاوہ دیگر عصبہ کے کئے ہوئے نکاح میں فرق ہے کہ باپ دادا میں جب سوء اختیار نہ ہو تو
ان کا کیا ہوا نکاح لازم ہو جاتا ہے اور اگر عصبہ میں قصور شفقت کی وجہ سے بلوغ کے بعد فسخ کا
حق رہتا ہے (واللہ اعلم)۔

۵- خیار بلوغ کا حق لڑکی کو کب تک حاصل رہتا ہے اور کب ساقط ہوتا ہے؟

اگر باپ دادا کے علاوہ کسی اور نے نکاح کیا ہے تو اس میں خیار بلوغ حاصل ہوتا ہے،
اور وہ یہ ہے کہ آثار بلوغ ظاہر ہوتے ہی فوراً اس نکاح سے عدم رضا کا کم از کم دو گواہوں کے
سامنے اظہار کر دیا ہے تو حاکم مسلم کی عدالت میں مقدمہ پیش کر کے اپنا نکاح فسخ کرا لے، اور اگر
آثار بلوغ ظاہر ہوتے ہی علم کے باوجود اس نکاح کو نامنظور نہیں کیا بلکہ خاموشی اختیار کی تو اب
بعد میں فسخ کا حق نہیں رہے گا۔

ہدایہ میں ہے: ”وخیار البلوغ في حق البكر لا يمتد إلى آخر المجلس“۔

صاحب عنایہ نے اس کی شرح فرمائی ہے جس کا خلاصہ یہ ہے کہ باکرہ کے حق میں خیار
بلوغ محض سکوت سے باطل ہو جاتا ہے، جب وہ بالغ ہوئی اور اس کو نکاح کا علم ہوا تو اس پر
ضروری ہے کہ فوراً یہ کہہ کر گواہ بنا ليوے ”فسخت نکاحی“ اور اگر بلوغ کے وقت باوجود علم
کے وہ خاموش رہی تو اب خیار بلوغ ختم ہو جائے گا، جیسے ابتداً باکرہ سے اجازت نکاح کے وقت
وہ خاموش رہتی تو اس کی خاموشی اجازت سمجھی جاتی، اسی طرح خیار بلوغ میں بھی اس کی خاموشی کو
حکم بنایا جائے گا، اور ثبہ کے حق میں خاموشی سے خیار بلوغ ساقط نہ ہوگا بلکہ اس کو آخر مجلس تک

خیار بلوغ حاصل رہے گا (عناہ علی ہاشم فتح اللہ بر ۲۷۲۳)۔

۶۔ اگر ولی نے نکاح کے وقت لڑکی کے مفادات و مصالح کا لحاظ نہیں کیا:

علامہ شامی علیہ الرحمہ نے اس مسئلہ پر روشنی ڈالی ہے، درمختار اور ردالمختار کی عبارت

ملاحظہ فرمائیں:

”ولزم النکاح ولو بغبن فاحش بنقص مهرها وزيادة مهره أو زوجها

بغير كفاء إن كان الولي المزوج بنفسه بغبن أباً أو جداً وكذا المولى وابن

المجنونة لم يعرف منهما سوء الاختيار مجانة وفسقا وإن عرف لا يصح

النکاح اتفاقاً الخ“ (درمختار ۳۱۲-۳۲)۔

درمختار کی اس عبارت پر علامہ شامی علیہ الرحمہ تحریر فرماتے ہیں:

” (لم يعرف منهما) أي من الأب والجد وينبغي أن يكون الابن كذلك الخ

(مجانة وفسقاً) نصب على التمييز، وفي المغرب الماجن الذي لا يبالي ما

يصنع وما قيل له ومصدره المجنون، والمجانة اسم منه، والفعل من باب طلب،

وفي شرح المجمع حتى لو عرف من الأب سوء الاختيار لسفهه أو لطمعه لا

يجوز عقده إجماعاً“۔

لہذا صورت مسئلہ کا صحیح جواب یہ ہے کہ نسیء الاختیار باپ کا غیر کفو میں کیا ہوا نکاح

صحیح نہیں ہوتا، اور جب منعقد ہی نہ ہو تو فسخ کرانے کا سوال نہ رہا۔

ولی کا معروف بسوء الاختیار، ماجن اور فاسق معتہک ہونے کا مطلب:

اگر ولی بے غیرتی، لالچ اور سفہ جیسے عیوب میں مبتلا ہو وہ بالعموم معروف ہی ہوتا ہے،

اس لئے بعض علماء نے اسے سوء الاختیار سے تعبیر کر دیا ہے ورنہ درحقیقت ان عیوب کا تحقق اور

تبیقن ہی کافی ہے (احسن الفتاویٰ ۵/۱۱۷)۔

اوپر مذکورہ علامات ولی کے سوء اختیار کی ہے اور ماجن و فاسق کا بھی تقریباً یہی معنی ہے

جو اوپر شامی کے حوالہ سے معلوم ہوا، واللہ اعلم۔

۷۔ ولی کون لوگ ہیں اور اولیاء میں باہم کیا ترتیب ہے؟

حنفیہ کے نزدیک عصبہ کو ولایت نکاح حاصل ہے۔

اور عصبہ میں ولایت نکاح کی وہی ترتیب ہے جو میراث میں عصبہ کی ترتیب ہے، اور جس طرح میراث میں اقرب کی موجودگی میں بعد محجوب ہوتا ہے اسی طرح ولایت نکاح میں بھی قریبی عصبہ کی موجودگی میں بعید والا محجوب ہوگا (دیکھتے: بدایین فتح القدر ۳/۲۶۸)۔

صاحب فتح القدر نے یہ ترتیب ذکر فرمائی ہے کہ پہلے بیٹا، پھر باپ، پھر دادا، حقیقی بھائی، علانی بھائی، پھر حقیقی بھائی کا بیٹا، پھر علانی بھائی کا بیٹا، پھر حقیقی چچا، علانی چچا، پھر حقیقی چچا کی زینہ اولاد، پھر علانی چچا کی زینہ اولاد، پھر والد کے حقیقی چچا، پھر علانی چچا، پھر والد کے حقیقی چچا کی زینہ اولاد، پھر والد کے علانی چچا کی زینہ اولاد، پھر دادا کے حقیقی چچا، پھر دادا کے علانی چچا، پھر دادا کے حقیقی چچا کی زینہ اولاد، پھر دادا کے علانی چچا کی زینہ اولاد، الخ (فتح القدر ۳/۲۶۹)۔

۸۔ کسی لڑکی کے اگر یکساں درجہ کے ایک سے زائد ولی ہوں:

صورت مسئلہ کا حکم یہ ہے کہ جب صغیرہ کے یکساں درجہ کے ایک سے زائد ولی ہوں اور ایک ولی نے اس کا نکاح کر دیا تو وہ نکاح منعقد ہو جائے گا۔

البحر الرائق میں ہے:

”ثم إذا اجتمع في الصغير والصغيرة وليان في الدرجة على السواء فزوج أحدهما جاز أجاز الأول أو فسخ“ (البحر الرائق ۳/۱۲۸)۔

لہذا نکاح کے درست ہونے میں تو کلام نہیں لیکن احتیاط اسی میں ہے کہ دیگر اولیاء کی بھی اجازت حاصل کر لی جائے تاکہ مستقبل میں صغیرہ کے حق میں اولیاء میں نزاع پیدا نہ ہو، نیز ولی ماجن اور مہتک کا خیال بھی رہے (واللہ تعالیٰ اعلم بالصواب)۔



ولایت نکاح کے مسائل

مولانا عبدالرحمن پالپوری ☆

۱- ولایت کا مفہوم لغت میں ہے محبت کرنا، مدد کرنا، ”معناها اللغوي المحبة والنصرة كما في المغرب“ (ردالمحتار ۵۵/۳) اور ولایت کا مفہوم فقہ کی اصطلاح میں ہے، دوسرے پر قول کو نافذ کرنا دوسرا چاہے یا انکار کر دے۔

”الولاية في الفقه تنفيذ القول على الغير شاء أو أبى“ (البحر الرائق ۱۰۹/۳)۔

ولایت کی دو قسمیں ہیں: ایک ولایت استحباب، اور یہ ولایت حرہ عاقلہ بالغہ لڑکی پر حاصل ہوتی ہے۔ اور دوسری ولایت اجبار، اور یہ ولایت صغیر، صغیرہ، مجنون، مجنونہ، غلام، باندی پر حاصل ہوتی ہے۔ الدرالمختار علی ہامش ردالمحتار میں ہے:

”وولاية إجبار على الصغيرة ولو ثيباً و معتوهة و مرقوقة كما أفاده

..... وهو أي الولي شرط صحة نكاح صغير و مجنون و رقيق“ (۵۵/۳)۔

ولایت علی النفس کے لئے تین شرطیں ہیں: آزاد ہونا، عاقل ہونا، بالغ ہونا۔ ہدایہ میں ہے:

”ولا ولاية لعبد ولا صغير ولا مجنون لأنه لا ولاية لهم على أنفسهم“

(۳۱۸/۲)۔

۲- شریعت مطہرہ نے ہر آزاد، عاقل، بالغ، مرد اور عورت کو اپنا نکاح کرنے کا اختیار دیا

ہے، اور ہر نابالغ، مجنون مرد اور عورت اور غلام و باندی کے نکاح کا اختیار اولیاء کو دیا ہے۔

☆ دارالافتاء، دارالعلوم چھاپی، تحصیل وڈگام، ضلع بناس کا تھا، گجرات۔

(الف) نابالغ لڑکے، لڑکی پر ولی کو جو ولایت حاصل ہے اس میں کوئی فرق نہیں ہے، اور لڑکا، لڑکی کے بالغ ہونے پر ولی کی ولایت ختم ہو جاتی ہے، ”وبالبلوغ زالت ولاية الولي“ (بدائع ۲/۲۳۳)۔

(ب، ج) عاقلہ بالغہ لڑکی کو خود اپنا نکاح کرنے کا اختیار ہے مگر اس کے لئے مستحب ہے کہ نکاح کا معاملہ ولی کے حوالے کر دے۔

”نفذ نکاح حرة مكلفة بلا ولي، لأنها تصرفت في خالص حقها وهي من أهله لكونها عاقلة بالغة... وإنما يطالب الولي بالتزوج كيلا تنسب إلى الوقاحة، ولذا كان المستحب في حقها تفويض الأمر إليه“ (البحر الرائق ۳/۱۰۹)۔

عاقلہ بالغہ لڑکی نے ولی کی اجازت کے بغیر کفو میں مہر مثل یا زیادہ مہر پر نکاح کیا تو یہ نکاح شرعاً صحیح و لازم ہے، کسی ولی کو اعتراض کا کوئی حق نہیں ہے۔

اور اگر عاقلہ بالغہ لڑکی نے ولی کی مرضی کے بغیر غیر کفو میں نکاح کیا تو مفتی بہ حسن بن زیاد کی روایت کے مطابق نکاح منعقد ہی نہیں ہوگا بلکہ یہ نکاح شرعاً باطل ہے۔ لہذا کوئی عورت ایسا نہ کرے ورنہ گناہ کبیرہ میں مبتلا رہے گی (دیکھئے: در مختار مع رد المحتار ۳/۵۵-۵۷)۔

عاقلہ بالغہ لڑکی نے بغیر اجازت ولی کے کفو میں مہر مثل سے کم پر نکاح کیا ہے تو یہ نکاح شرعاً منعقد ہوگا لیکن لازم نہیں ہے، ولی عصبہ کو اعتراض کا حق حاصل رہے گا یہاں تک کہ اس کی مہر مثل مکمل نہ کر دی جائے یا قاضی نکاح فسخ نہ کر دے۔ الدر المختار میں ہے: ”ولو نكحت بأقل من مهرها فللولي العصبه الاعتراض حتى يتم مهر مثلها أو يفرق القاضي بينهما دفعاً للعار۔“

علامہ شامی لکھتے ہیں: ”قوله الاعتراض، أفاد أن العقد صحيح، وتقدم أنها لو تزوجت غير كفاء، فأنمختار للفتوى رواية الحسن أنه لا يصح العقد“ (رد المحتار ۳/۹۴)۔

اور عاقلہ بالغہ لڑکی کا کوئی ولی نہیں ہے، اور وہ غیر کفو میں یا مہر مثل سے کم پر نکاح کرتی

ہے تو وہ نکاح صحیح اور لازم ہوگا۔ ”وہذا إذا كان لها ولي، فإن لم يكن صحیح النكاح اتفاقاً“ (عالمگیری ۱/۲۹۲)۔

۳- اس کا جواب بھی وہی ہے جو جواب نمبر ۲ کے شق ’ب‘ اور ’ج‘ کا ہے۔

۴- نابالغہ لڑکی کا نکاح اگر باپ یا دادا نے کر دیا ہے تو یہ نکاح صحیح و لازم ہے یعنی بلوغ کے بعد لڑکی کو فسخ کرانے کا اختیار نہیں ہے، خواہ کفو میں نکاح کیا ہو یا غیر کفو میں، اور مہر مثل پر نکاح کیا ہو یا مہر میں غبن فاحش کے ساتھ نکاح کیا ہو۔

مگر غیر کفو میں باپ یا دادا کے نکاح کے صحیح و لازم ہونے کی دو شرطیں ہیں: ایک یہ کہ باپ یا دادا نے نشہ کی حالت میں نکاح نہ کیا ہو، اور دوسری شرط یہ ہے کہ باپ یا دادا کو معروف بسوء الاختیار نہ ہو، اگر ان دو شرطوں میں سے کوئی ایک بھی شرط باپ یا دادا میں نہیں پائی گئی تو ان کا غیر کفو میں کیا ہوا نکاح منعقد ہی نہیں بلکہ باطل ہے (تفصیل کے لئے دیکھئے: در مختار علی ہاشم رد المحتار ۳/۶۶)۔

نابالغہ لڑکی کا نکاح اگر باپ، دادا کے علاوہ دوسرے اولیاء نے غیر کفو میں یا مہر میں غبن فاحش کے ساتھ کیا ہے تو یہ بالکل باطل ہے منعقد ہی نہیں ہوا۔

اور اگر باپ، دادا کے علاوہ دوسرے اولیاء نے نابالغہ لڑکی کا نکاح کفو میں مہر مثل پر یا زیادہ مہر پر کر دیا تو یہ نکاح صحیح ہے لیکن لازم نہیں ہوتا، لڑکی کو بالغ ہونے پر اختیار حاصل ہے کہ اس نکاح کو باقی رکھے یا فسخ کر دے۔

”وإن كان المزوج أي غير الأب وأبيه لا يصح النكاح من غير كفاء

أو بغير فاحش أصلاً.... وإن كان من كفاء و بمهر مثل صحیح ولكن لهما أي لصغير و صغيرة.... خيار الفسخ.... بالبلوغ أو العلم بالنكاح بعده“ (الدر المختار علی ہاشم رد المحتار ۳/۶۸)۔

۵- نابالغہ لڑکی اگر باکرہ ہے تو اس کو بالغ ہونے کے ساتھ ہی فوراً نکاح فسخ کرنے کا اختیار ہے لیکن قضاء قاضی شرط ہے، لہذا اگر لڑکی نے بالغ ہوتے ہی نکاح پر عدم رضا مندی سے سکوت

کیا تو خیار بلوغ باطل ہو گیا۔

اور اگر نابالغ لڑکی اصل میں شبیہ ہو تو اس کا خیار بلوغ بالغ ہونے پر خاموشی سے باطل نہیں ہوگا بلکہ جب تک کہ لڑکی کی جانب سے رضا مندی یا ایسا فعل جو رضا مندی پر دال ہو، نہ پایا جائے اس وقت تک خیار بلوغ حاصل رہے گا (عائگیری ۲۸۶/۱)۔

مذکورہ بالا حکم اس صورت میں ہے جبکہ لڑکی کو بالغ ہونے کے وقت اپنے نکاح کا علم ہو، اور اگر بلوغ کے وقت لڑکی کو نکاح کا علم نہیں تھا تو نکاح کا علم ہونے کے وقت خیار فسخ حاصل ہوگا۔
 ”عندہما (أبي عند أبي حنيفة و محمد) إذا بلغت الصغيرة وقد علمت
 بللنکاح فسکت فهو رضا وإن لم تعلم بالنکاح فلها الخیار حتی تعلم
 فسکت، شرط العلم بأصل النکاح لأنها لا تتمكن من التصرف إلا به والولی
 يتفرد به فعذرت بالجهل“ (ہدایہ ۳۱۷/۲)۔

قریب تر ولی اگر حاضر ہو اور وہ اہل ولایت میں سے ہو تو دور کے ولی کا کیا ہوا نکاح قریب کے ولی کی اجازت پر موقوف رہے گا، اگر قریب تر ولی نکاح کو جائز رکھے گا تو صحیح ہوگا ورنہ نہیں اور اگر قریب تر ولی حاضر تو ہے لیکن اس کو ولایت ہی حاصل نہیں ہے (جیسے نابالغ، مجنون، غلام) تو دور کے ولی کے لئے نکاح کرنا جائز ہے۔

اور اگر قریب تر ولی غیبت منقطعہ کے ساتھ غائب ہے تو دور کے ولی کے لئے نکاح کرنا جائز ہے، اور غیبت منقطعہ یہ ہے کہ قریب کا ولی ایسی جگہ ہو کہ اگر اس کا انتظار کریں اور اس سے مشورہ لیں تو موقع ہاتھ سے نکل جائے گا، اور پیغام دینے والا اتنا انتظار نہیں کرے گا اور پھر ایسی جگہ مشکل سے ملے گی تو ایسی صورت میں اس کے بعد والی نکاح کر سکتا ہے (فتاویٰ ہندیہ ۲۸۵/۱)۔

۶- اگر ولی سے مراد باپ یا دادا کے علاوہ دوسرا ولی ہے تو مذکورہ صورت میں غیر کفو میں نکاح ہونے کی وجہ سے منعقد ہی نہیں ہوگا بلکہ باطل شمار ہوگا۔

اور اگر ولی سے مراد باپ یا دادا ہے تو اگر مذکورہ نکاح سے قبل باپ یا دادا معروف بسوء

الاختیار ہوں تو ان کا یہ نکاح منعقد ہی نہیں ہوا بلکہ باطل ہے، نیز علامہ شامی لکھتے ہیں:

”والحاصل: أن المانع هو كون الأب مشهوراً بسوء الاختيار قبل العقد فإذا لم يكن مشهوراً بذلك ثم زوج بنته من فاسق صح وإن تحقق بذلك أنه سئ الاختيار واشتهر به عند الناس، فلو زوج بنتاً أخرى من فاسق لم يصح الثاني لأنه كان مشهوراً بسوء اختيار قبله، بخلاف العقد الأول لعدم وجود المانع قبله“ (رد المحتار ۳/۶۷۷)۔

سوء الاختیار میں صفت کی اضافت موصوف کی طرف ہے، اصل میں ہے الاختیار السوء، یعنی باپ، دادا ایسے برے کام کریں جن کی وجہ سے لوگوں میں مشہور ہو گئے ہوں۔ ظاہراً مراد یہ ہے کہ باپ، دادا کسی مفاد کی خاطر یا بد اخلاقی یا کسی اور وجہ سے نکاح مناسب جگہ نہ کریں (حاشیہ الطحاوی علی الدر المختار ۲/۳۳)۔

ماجن ایسا بے حیا کہ کسی قول و فعل کی پروا نہیں کرتا۔ ”وفی المغرب: الماجن الذی لا یبالی ما یصنع وما قبل له“ (رد المحتار ۳/۶۷۷) اور طحاوی میں ہے: ”الماجن لا یبالی قولا و فعلا“ (۳/۳۳)۔

فاسق مجتہک ایسا بے غیرت و بے باک شخص جو اپنی حیا کا پردہ خود چاک کرے۔ ”وفی القاموس: رجل منهتك ومتهتك و مستهتك لا یبالی أن یهتك ستره“ (رد المحتار ۳/۵۴)۔

۷۔ ولی اولاً عصبات بنفسہ ہیں، پھر ذورحم محرم ہیں، پھر ذوی الارحام ہیں، پھر مولی الموالاة ہے، پھر سلطان ہے، پھر قاضی ہے اگر قاضی کو سلطان نے نکاح کروانے کی اجازت دی ہو۔

اور اولیاء میں ترتیب اس طرح ہے کہ اولاً ولایت باپ کو حاصل ہے، پھر دادا پھر پردادا اوپر تک، پھر حقیقی بھائی، پھر علاتی بھائی، پھر حقیقی بھائی کے لڑکے، پھر علاتی بھائی کے لڑکے، اسی ترتیب سے نیچے تک، پھر حقیقی چچا، پھر علاتی چچا، پھر حقیقی چچا کے لڑکے، پھر علاتی چچا کے لڑکے، اسی

ترتیب سے نیچے تک، پھر باپ کے حقیقی چچا، پھر باپ کے علاقائی چچا، اور ان کی اولاد مذکورہ ترتیب سے، پھر ماں کو ولایت حاصل ہے، پھر دادی، پھر نانی، پھر نانا، پھر حقیقی بہن، پھر علاقائی بہن، پھر اخیانی بھائی بہن، پھر ان کی اولاد، پھر ذوی الارحام پھوپھی، پھر ماموں، پھر خالہ، پھر چچا کی لڑکی، اور اسی ترتیب سے ان کی اولاد، پھر مولی الموالاة، پھر سلطان، پھر قاضی جس کو نکاح کروانے کا اختیار ملا ہو (دیکھئے: الدر المختار علی ہامش رد المحتار ۳/۷۸-۷۹)۔

۸- کسی لڑکی کے اگر مساوی درجہ کے ایک سے زائد ولی ہوں تو کسی ایک ولی کی اجازت و رضامندی کافی ہے، تمام مساوی درجہ کے اولیاء کا اتفاق ضروری نہیں ہے۔

”رضا البعض من قبل العقد أو بعده كالكل لثبوتہ لكل كمالاً“ (الدر المختار علی ہامش رد المحتار ۳/۵۷)، اور اسی طرح نابالغہ کے مساوی درجہ کے اولیاء میں سے کسی ایک ولی نے نکاح کر دیا تو جائز ہے۔

”وإذا اجتمع للصغير والصغيرة وليان مستويان كالأخوين والعمين فأيهما زوج جاز عندنا، كذا في فتاوی قاضی خان، سواء أجاز الآخر أو فسح“ (الفتاویٰ الہندیہ ۱/۲۸۴)۔



مسئلہ ولایت

مولانا عبداللہ طارق

ولایت اجبار:

اگر عاقل بالغ لڑکی اپنی پسند سے کوئی ایسا رشتہ طے کرے جو والدین کو پسند نہ ہو یا والدین اس کو معاشرتی سطح کے لحاظ سے بے میل سمجھتے ہوں تو کیا ان کو یہ حق حاصل ہے کہ لڑکی کو یہ نکاح نہ کرنے کے لئے مجبور کر دیں؟ ایسا کرنا فقہ کی اصطلاح میں ولایت اجبار کہلاتا ہے۔

فقہاء کرام میں دونوں طرح کی رائیں پائی جاتی ہیں، اس کی تفصیلات میں جائے بغیر ہمیں یہ دیکھنا چاہئے کہ:

۱- اگر والدین اور اہل خاندان کو ولایت اجبار حاصل رہتی ہے تو اس میں بھی بعض بے اعتدالیوں درآتی ہیں مثلاً یہ کہ کبھی کبھی وہ اپنی انا کی خاطر یا کسی ذاتی غرض کی وجہ سے ایسا رشتہ تجویز کر دیتے ہیں جو لڑکی کے اور لڑکی کے حق میں درست نہیں ہوتا۔

۲- لیکن اس بے اعتدالی سے بچنے کے لئے بعض حضرات جو یہ تجویز کرتے ہیں کہ عاقل بالغ لڑکی کو اپنے بارے میں فیصلہ کرنے کا خود اختیار ہونا چاہئے وہ بھی ایک دوسری انتہاء پر پہنچ رہے ہیں، وہ غالباً اس حقیقت پر توجہ نہیں دے رہے ہیں کہ اٹھارہ بیس سال کی نو عمر لڑکی جو زمانے کے نشیب و فراز اور انسانی نفسیات کی پیچیدگیوں اور مستقبل کے اندیشوں سے ناواقف اور نا تجربہ کار ہے اس کا اپنے بارے میں فیصلہ کچھ بہت زیادہ دور اندیشانہ نہیں ہو سکتا۔

اس لئے اس معاملہ میں بہت گہرائی سے غور کرنے کی ضرورت ہے، کم از کم یہ تو ضرور ہی ہونا چاہئے کہ والدین جو رشتہ تجویز کریں لڑکی کی کسی معتمد سہیلی یا عزیزہ کے ذریعہ اس سے اس بارے میں مشورہ کر لیں اور اسے پوری بات اور پورے حالات بتا کر اسے سوچنے کا موقع دیں، اسی طرح اگر لڑکی یا لڑکا کوئی رشتہ اپنے لئے پسند کریں تو والدین اور خاندان کے اپنے بزرگوں سے مشورہ کر لیں، اور پھر ہر ایک انصاف و اعتدال سے رائے دے، ذاتی انا یا جذباتیت یا خود غرضی اور جلد بازی سے کوئی فیصلہ نہ کیا جائے۔



مسئلہ ولایت

مفتی محمد شاہد قاسمی ☆

۱- ولایت لغتاً رشتہ داری ہے، اور ولی حافظ و مددگار کو کہا جاتا ہے۔
اصطلاح شرع میں ”تنفیذ القول علی الغیر“ کا نام ہے۔
ولایت کی ایک قسم تو یہ ہے جو مکلفہ، عاقلہ، بالغہ اور ممیزہ پر حاصل ہوتی ہے، خواہ باکرہ ہو یا ثیبہ، جسے ولایت ندب سے تعبیر کرتے ہیں، اور دوسری قسم ایسی ولایت جو صغیر، ثیبہ، معتوہہ اور مرقوقہ پر حاصل ہے، جسے ولایت اجبار سے تعبیر کرتے ہیں۔
ولایت علی النفس کی شرائط:

۱- آزاد ہونا، ۲- مکلف ہونا، ۳- مسلم ہونا۔

واضح رہے کہ ولایت علی النفس کے سلسلہ میں فقہاء کا اختلاف ہے، چنانچہ امام شافعیؒ و مالکؒ اس کا سرے سے اعتبار ہی نہیں کرتے بر بناء عدم تجربہ، یہ ہمارے نزدیک محل نظر ہے، اس لئے کہ وہ فساد و بگاڑ سے بخوبی واقف ہے۔ شیخینؒ کے نزدیک عاقلہ، بالغہ، حرہ اور ممیزہ کا نکاح صحیح ہے بر بناء اصل مذکور (جسے اپنے مال میں تصرف کا حق ہو اسے اپنے نفس میں بھی تصرف کا حق ہے)، الا یہ کہ غیر کفو میں نکاح کر لیوے تو ولی کو اعتراض کا حق ہے جسے قضاء قاضی سے فسخ کرایا جاسکتا ہے۔

لہذا اگر صغیر اور صغیرہ بلا اذن ولی خود اپنا نکاح کر لے تو یہ نکاح شرعاً منعقد نہیں ہو سکتا،

شامی میں 'باب الولی' کے تحت ہے: وهو أي الولی شرط لصحة نکاح صغیر (۲۹۶/۲)، اسی طرح صاحب ہدایہ فرماتے ہیں:

”ویجوز نکاح الصغیرة إذا زوجها الولی بکراً كانت الصغیرة أو
ثیباً“ (۱۷۹/۲)۔

۲- (الف) ولایت کے بارے میں نابالغ و نابالغہ دونوں مساوی ہیں، البتہ درج ذیل صورت میں ولی کی ولایت ختم ہو جاتی ہے (قضاء قاضی سے فسخ کرایا جاسکتا ہے)۔

۱- جب کسی باپ دادا کے متعلق نابالغہ کے نکاح میں عدم شفقت اور مسامحت یقینی ہو جائے۔

۲- ولی فاجر لعقل اور مجنون الحواس ہو۔ ہندیہ میں ہے: ”إذا جن الولی جنونا مطبقاً تزول ولایتہ وإن کان یجن ویفیک لا تزول ولایتہ وتنفذ تصرفاته فی حالة الإقامة“ (کذانی الذخیرة ۳۰۲/۲)۔

۳- غبن فاحش وغیر کفو میں نکاح کیا گیا ہو۔

(ب، ج) قرآن کریم میں ہے: ”حتی تنکح زوجاً غیرہ“ یعنی نکاح کرے عورت دوسرے خاوند سے، گویا نکاح کا اختیار اللہ پاک نے عورت کو دیا، یہ نہیں فرمایا کہ نکاح کر دے ولی عورت کا دوسرے خاوند سے۔

مسلم شریف میں ہے: ”الایم أحق بنفسها من ولیها“ (الحدیث) الایم سے مراد ثیبہ بالغہ ہے کہ وہ اپنے نکاح کی خود مختار ہے: ”فینعقد نکاح الحرة البالغة برضاها وإن لم یعقد علیها ولی بکراً أو ثیباً“ (ہدایہ ۲۹۳/۲)۔

حضرت مفتی کفایت اللہ صاحب رقمطراز ہیں: ”بالغہ خواہ باکرہ ہو یا ثیبہ، اپنی مرضی سے نکاح کرے تو نکاح صحیح و نافذ ہو جائے گا، گرچہ ایسی حالت میں کہ والدین زندہ ہوں، ان کی اجازت کے بغیر نکاح کرنا مکروہ ہے، تاہم نکاح کر لے تو منعقد و نافذ ہو جائے گا (کفایت المفتی ۶۱/۵)۔

واضح رہے کہ جب ولی کو اس نکاح کا علم ہوا تو اس نے اس نکاح سے اتفاق کیا یا رد کر دیا تو شرعاً اس کی اجازت ورد سے نکاح پر کوئی اثر نہیں ہوا، ہاں اگر عاقلہ بالغہ خود غیر کفو میں نکاح کر لیوے تو بھی نکاح صحیح و نافذ ہے البتہ ولی کو اعتراض کا حق حاصل ہے جسے بذریعہ قاضی فسخ کرایا جاسکتا ہے۔

۳- فقہاء کرام کا اتفاق ہے کہ کفایت ولی اور عورت دونوں کا حق ہے، لہذا بالغ عورت بغیر اذن ولی عصبہ کے غیر کفو میں نکاح کر لیتی ہے تو باطل نہیں کہا جاسکتا بلکہ بذریعہ قاضی اور حاکم مسلم فسخ نکاح کی اجازت ہے، واللہ اعلم بالصواب۔

۴- نابالغ لڑکے اور لڑکی کا سب سے مقدم ولی باپ دادا ہے، لہذا ان دونوں کا نکاح ہوا نکاح لازم ہو جاتا ہے، یعنی بعد البلوغ فسخ کا اختیار نہیں ہے، الا یہ کہ باپ دادا کے متعلق نابالغہ کے نکاح میں ترک شفقت اور مسامحت یقینی ہو جائے، تو ایسی صورت میں ان دونوں کا منعقدہ نکاح بھی لازم نہ ہوگا، بلکہ عدالت کے ذریعہ فسخ کرا کر باطل ہو سکتا ہے۔

”حتى لو عرف من الأب سوء الاختيار لسفهه أو لطمعه لا يجوز عقده

إجماعاً“ (در مختار ۲/۴۱۸)۔

زیر ولایت لڑکی کا نکاح باپ دادا کے علاوہ دوسرے اولیاء نے کیا خواہ کفو میں ہو یا غیر کفو میں، تو بالغ ہونے پر اختیار ہوتا ہے کہ اس نکاح کو باقی رکھیں یا فسخ کرائیں۔

جہاں تک غیر کفو میں نکاح باطل ہونے کی بات کا تعلق ہے تو وہ محل نظر ہے، اس لئے

کہ باطل کے معنی سیبطل کے ہیں جیسا کہ نوازل کے حوالہ سے علامہ شامی نے لکھا ہے: ”ثم

اعلم ما مرّ من النوازل من أن النكاح باطل معناه أنه سيبطل كما في الذخيرة

لأن المسئلة مفروضة فيما إذا لم ترض البنت بعد ما كبرت كما صرح به في

الخنانية والذخيرة وغيرهما“ (۳۰۵/۲)۔

۵- تمہیداً دو باتیں تحریر ہیں:

۱- خیار بلوغ میں نکاح صرف بالغ ہونے والے کے انکار سے فسخ نہیں ہوتا، بلکہ قضاء قاضی شرط ہے، جیسا کہ شامی وغیرہ میں ہے۔

۲- مفاسد، اور خوف ارتداد زوجہ کے وقت نکاح قابل فسخ ہے گرچہ بلوغت کے وقت نکاح سے عدم انکار ہو، کیونکہ نکاح فی حد ذاتہ صلاحیت فسخ رکھتا ہے۔

پس اگر وہ لڑکی شیبہ ہے تو محض خاموشی سے خیار بلوغ ساقط نہ ہوگا بلکہ کوئی ایسا کام کرے جو اس کی رضامندی پر دال ہو، یا زبان سے صراحتاً کہہ دے تو خیار باطل ہو جائے گا: ”وخیار الصغير والشیب لا یبطل بلا صریح“ (شامی ۲/۳۱۰)۔

اور اگر وہ لڑکی باکرہ ہو تو محض خاموشی اور عالمۃ الزکاح کے باوجود زیادہ تاخیر سے خیار بلوغ ساقط ہو جائے گا: ”قال محمد إن خیارها یمتد إلی أن تعلم أن لها خیاراً“ (شامی ۲/۳۱۰)، لہذا حتی الوسع جلدی لازمی ہے۔

قریب تر ولی زندہ ہو اور نسبتاً دور کے ولی نے لڑکے یا لڑکی کا نکاح کر دیا تو ولی اقرب کی اجازت پر موقوف رہے گا، لہذا اگر ولی اقرب نے خبر ملنے پر رضامندی ظاہر کر دی تو نکاح صحیح و نافذ ہو گیا ورنہ نکاح باطل ہے، اس صورت میں بھی بوقت بلوغ فسخ نکاح کا اختیار باقی ہے (دیکھئے: ردالمحتار ۲/۳۱۵، ہندیہ ۲/۳۳)۔

۶- اگر ولی سے ایسا فعل سرزد ہو جائے جو شفقت پدری یا غرض ولایت کے بالکل مخالف ہو مثلاً لڑکی کے مصالح و مفادات کا فقدان یا طمع وغیرہ، نیز گواہوں کے بیانات کے بعد قاضی محسوس کرتا ہے کہ ولی نے اس نکاح میں لڑکی کے مصالح و مفادات کا سرے سے لحاظ نہیں کیا ہے تو ایسی صورت میں اس نکاح کو فسخ کرایا جاسکتا ہے۔

معروف بسوء الاختیار:

اس جملہ کی تشریح جو درمختار اور تمام کتب فقہ میں متفقہ طور پر لکھی گئی ہے: ”مجانة وفسقا“

یعنی باپ کا بے ہودہ، بے پرواہ، یا فاسق ہونا، جس کا حاصل یہ ہے کہ جب واضح طور پر یہ ثابت ہو جائے کہ باپ نے لڑکی کا نکاح اس کے مصالحت پر نظر کئے بغیر کسی لالچ یا اپنے نفع کے لئے کر دیا ہے تو باپ کا سوء اختیار معروف ہو گیا، پس جب یہ حالت مشتبه نہ رہے کہ باپ نے یہ نکاح اپنی کسی غرض یا حماقت سے کیا ہے اور لڑکی کے مصالحت کو ملحوظ نہیں رکھا ہے تو حکم یہی ہوگا کہ یہ نکاح نافذ و لازم نہیں ہے۔ علامہ شامی نے بحوالہ فتح القدر اس سلسلہ میں جو بحث کی ہے وہ محض ایک بحث ہے فتویٰ نہیں۔

۷- ولی عصبہ بنفسہ ہوتا ہے بترتیب ارث و حجب، یعنی اول: جزء، دوم: اصل، سوم: جزء اصل قریب، چہارم: جزء اصل بعید۔ عصبہ نہ ہونے کی صورت میں ولایت ماں کو ہے، پھر دادگی کو، پھر بیٹی کو، پھر پوتی کو، پھر نواسی کو، پھر پوتے کی بیٹی، پھر نواسی کی بیٹی، اسی طرح آخر فروع تک، پھر حقیقی بہن، پھر علاتی بہن، پھر اخیانی بہن و بھائی، پھر ذوی الارحام، اول پھوپھی، پھر ماموں، پھر خالہ، پھر چچا زاد بیٹی، اسی ترتیب سے اس کی اولاد، پھر مولی الموالاة (الہدایہ و در مختار)۔

۸- کسی لڑکی کے اگر یکساں درجہ کے ایک سے زائد اولیاء ہوں تو جو بھی سب سے پہلے اجازت دے دے بس اس کی اجازت کافی ہے، نکاح صحیح و نافذ ہو جائے گا خواہ تمام اولیاء راضی ہوں یا نہ ہوں (ہدایہ ۲/۲۹۹، در مختار ۲/۷۲۳)۔



مسئلہ ولایت

مولانا محمد اسعد فلاحی ☆

۱- ولایت کا مفہوم:

ولایت کے لغوی معنی آتے ہیں محبت و نصرت کے، اور اصطلاح فقہاء میں ولایت کہتے ہیں کسی دوسرے شخص پر اپنے اقوال نافذ کرنے کا شرعی اختیار۔

”الولاية لغة اما بمعنى المحبة والنصرة كما في قوله تعالى: ﴿ومن يتول الله ورسوله والذين آمنوا فإن حزب الله هم المفلحون﴾، وفي اصطلاح الفقهاء القدرة على مباشرة التصرف من غير توقف على إجازة أحد“ (الفقه الاسلامي وأدلة - ۱۸۶/۷)

”وفي الهداية ”تنفيذ القول على الغير“۔

ولایت علی النفس کی شرائط:

ولایت علی النفس کے لئے حسب ذیل چھ شرائط ہیں:

عقل ہونا، بالغ ہونا، آزاد ہونا، بچے کی تربیت پر قادر ہونا، اس کے اخلاق کا امانت دار ہونا، اور اتحاد دین و مذہب ہونا۔ شرائط ستہ میں سے مذکورہ الصدر پانچ شرائط (عقل ہونا، بالغ ہونا، آزاد ہونا، بچے کی تربیت پر قادر ہونا اور اس کے اخلاق کا امانت دار ہونا) تو صرف ولی کے ساتھ خاص ہیں اور مؤخر الذکر شرط (اتحاد دین و مذہب) ولی اور مولیٰ علیہ دونوں کے ساتھ خاص ہے۔

☆ دارالعلوم فلاح دارین، ترکیسر، سورت، گجرات۔

”یشترط فی الولی علی النفس البلوغ والعقل والقدرة علی تربية الولد والأمانة علی أخلاقه والإسلام فی حق المولی علیہ المسلم أو المسلمة“ (الفقه الاسلامی وادلتہ ۷/۷۳۷ رد المحتار ۴/۱۹۲، وما بعدہ)۔

”وفي الفقه الإسلامي عند الحنفية أربعة: هي العقل والبلوغ والحرية واتحاد الدين“ (۱۹۸/۷)۔

مقالہ میں دونوں عبارتوں کو ملخص کر کے ولایت علی النفس کی چھ شرائط ذکر کی گئی ہیں۔ لہذا مذکورہ شرائط سے کوئی مد نظر رکھتے ہوئے بچے، مجنون و پاگل، معتوہ، غلام اور فضول خرچی کرنے والے بے وقوف کو کسی کا ولی نہیں بنایا جائے گا، کیونکہ یہ لوگ خود اپنی ناقصیت کی بنا پر اپنے اوپر کسی کی ولایت کے محتاج ہیں چہ جائے کہ وہ دوسروں کے والی بن جائیں، اسی طریقہ سے ایسے فاسق و حیلہ باز کو بھی کسی کا ولی نہیں بنایا جائے گا جس کو اپنے افعال و اقوال اور کردار کی پرواہ نہ ہو نیز بچے کی صحت و مرض، علاج و معالجہ پر قادر ہونے اور بچے کا تعلیم و تعلم کے لائق ہونے کے باوجود خیال نہ رکھنے والے کو بھی اس کا ولی نہیں بنایا جاسکتا۔

”فلا ولاية لغير عاقل ولا لغير بالغ ولا لسفيه مبذر لأن هؤلاء في حاجة إلى من يتولى شئونه ولا ولاية لفاسق ماجن لا يبالي بما يفعل لأنه يضر بأخلاق القاصر وبماله ولا ولاية لمهمل للولد كأن يتركه مريضاً دون أن يحال علاجه مع قدرته عليه أو كان يحرمه التعليم مع صلاحية الولد لأن ذلك ضار بمصلحة القاصر“ (الفقه الاسلامی وادلتہ ۷/۷۳۷)۔



مسئلہ ولایت

مولانا ارشاد احمد قاسمی

۲- خود اپنا نکاح کرنے کا حق کن لوگوں کو ہے:

شریعت اسلامیہ نے عاقل، بالغ، آزاد شخص کو اپنا نکاح خود کرنے کا اختیار دیا ہے، اور ان کے علاوہ مثلاً صغیر، صغیرہ، مجنون، مجنونہ، معتوہ، معتوہہ اور غلام، باندی وغیرہ کے نکاح کا اختیار ان کے اولیاء کے حوالے کیا ہے، اس سلسلہ میں اصل یہ ہے کہ ہر وہ شخص جس کو اپنے مال میں تصرف کرنے کا حق حاصل ہے اس کو اپنے نفس میں بھی تصرف کا حق ہوگا، اور ہر وہ شخص جس کو اپنے مال میں تصرف کرنے کا حق حاصل نہیں ہے اس کو اپنے نفس میں بھی تصرف کرنے کا حق حاصل نہیں ہوگا، لہذا عاقل، بالغ، آزاد کو چونکہ اپنے مال میں تصرف کرنے کا حق حاصل ہے اس لئے اپنے نفس میں بھی تصرف کرنے کا حق حاصل ہوگا، اور جن کو اپنے مال میں تصرف کا حق حاصل نہیں ہے ان کو اپنے نفس میں بھی تصرف کا حق حاصل نہیں ہوگا بلکہ ان کے معاملات میں تصرف کرنے کا حق ان کے اولیاء کو ہوگا۔

”وہو أي الولي شرط صحة نكاح صغير ومجنون و رقيق لا مكلفة
فنفذ نكاح حرة مكلفة بلا رضا ولي، والأصل إن كل من تصرف في ماله
تصرف في نفسه وما لا فلا“ (در مختار ۱/۱۹۱)۔

نیز عبارت ملاحظہ ہو:

”وأما ولاية الحتم والإيجاب والاستبداد شرط ثبوتها على أصل

أصحابنا كون المولى عليه صغيراً أو صغيرة أو مجنوناً كبيراً أو مجنوناً كبيرة سواء كانت الصغيرة بكرة أو ثيباً فلا تثبت هذه الولاية على البالغ العاقل ولا على العاقلة البالغة“ (بدائع الصنائع ۲/۵۰۳)۔

(الف) ولایت کے بارے میں لڑکی اور لڑکے کے درمیان کوئی فرق نہیں ہے، بلکہ دونوں کا حکم یکساں ہے، ان لوگوں پر ولی کو ولایت اجبار حاصل ہوتی ہے جب کہ یہ صغیر اور صغیرہ ہوں یا مجنون و معتوہ ہوں، اگرچہ مجنون و معتوہ بالغ ہو جائیں، یعنی مجنون و معتوہ کے بالغ ہونے کے بعد بھی ان پر ولی کو ولایت اجبار حاصل ہوتی ہے جب کہ ان کے اندر عقل نہ ہو، اور جب ان کے اندر عقل ہو تو بالغ ہوتے ہی ولی کی ولایت ختم ہو جاتی ہے خواہ لڑکا ہو یا لڑکی۔

یہی وجہ ہے کہ اگر نابالغی کے زمانے میں باپ اور دادا کے علاوہ دوسرے اولیاء نے ان کا نکاح کر دیا تو ان کو اختیار بلوغ کا حق حاصل ہوتا ہے خواہ لڑکا ہو یا لڑکی، اس سے معلوم ہوا کہ دونوں کے درمیان ولایت میں کوئی فرق نہیں ہے بلکہ دونوں کا حکم یکساں ہے، اور بالغ ہونے کے بعد اگر یہ لوگ عقلمند ہیں تو ولی کی ولایت ان کے اوپر سے ختم ہو جاتی ہے، جس کی تائید مندرجہ ذیل عبارت سے ہوتی ہے:

”وإن زوجهما غیر الأب والجد فلکل واحد منهما الخيار إذا بلغ إن شاء أقام علی النکاح وإن شاء فسخ“ (ہندیہ ۱/۲۸۵)۔

(ب) نکاح میں عاقلہ بالغہ لڑکی کا اختیار:

نکاح کے بارے میں عاقلہ بالغہ لڑکی کو خود اپنے نفس پر جو اختیار حاصل ہے وہ یہ کہ اولیاء کی مرضی اور اجازت کے بغیر اپنا نکاح از خود کر لے، لہذا اگر کوئی عاقلہ بالغہ از خود اپنا نکاح ولی عصبہ کی اجازت و مرضی کے بغیر کفو میں کر لیتی ہے تو یہ نکاح نافذ و درست ہوگا اور کسی کو فسخ کرانے کا اختیار نہیں ہوگا، جیسا کہ اللہ تعالیٰ نے اپنے قول حتی تنکح زوجاً غیرہ میں فعل کی نسبت عورت کی طرف کی ہے، دوسری جگہ ارشاد ہے: فلا تعضلوہن أن ینکحن، اس آیت

میں بھی فعل کی نسبت عورتوں کی طرف ہے، اور ایک حدیث میں نبی کریم ﷺ نے فرمایا:
 ”الایم أحق بنفسها من وليها“ (مسلم شریف ۱/۳۵۵)۔

اس معنی کی تائید البحر الرائق کی اس عبارت سے بھی ہوتی ہے:

”قوله نفذ نكاح حرة مكلفة بلا ولي، لأنها تصرفت في خالص حقها وهي من أهله، لكونها عاقلة بالغة ولهذا كان لها التصرف في المال ولها اختيار الأزواج“ (البحر الرائق ۳/۱۱۷، ہدایہ ۲/۳۱۳، درمختار ۱/۱۹۱)۔

لیکن اگر عاقلہ بالغہ نے اپنا نکاح غیر کفو میں ولی عصبہ کی اجازت کے بغیر خود کر لیا تو اس صورت میں ولی کو اس کا حق ہوگا کہ قاضی کے یہاں بر بنائے عدم کفو تفریق کا مقدمہ دائر کر کے تفریق کا مطالبہ کرے، جیسا کہ ہدایہ کی اس عبارت سے معلوم ہوتا ہے:

”وإذا زوجت المرأة نفسها من غير كفوء فلأولياء أن يفرقوا بينهما دفعاً للضرر والعار عن أنفسهم“ (ہدایہ ۲/۳۲۰، رد المحتار ۲/۲۹۷)۔

(ج) عاقلہ بالغہ لڑکی نے ولی عصبہ کی اجازت و مرضی کے بغیر کفو میں اپنا نکاح کر لیا، نکاح ہونے کے بعد ولی کو اس کا علم ہوا تو اب ولی اس نکاح سے اتفاق کرے یا اسے رد کر دے، اس کے اتفاق و رد سے اس نکاح پر کوئی اثر نہیں پڑے گا، لیکن اگر یہ نکاح غیر کفو میں ہے تو ولی بذریعہ قاضی اس نکاح کو فسخ کر سکتا ہے ورنہ نہیں، جیسا کہ اوپر گذرا۔

”الحررة العاقلة البالغة إذا زوجت نفسها من رجل هو كفوء لها أو ليس بكفوء لها، وفي الخانية بكرة كانت أو ثيباً نفذ النكاح في ظاهر الرواية.....“ (تاتارخانیہ ۳/۳۱)۔



مسئلہ ولایت

مولانا منت اللہ قاسمی

۳- عاقلہ کا از خود نکاح کر لینے میں کیا اولیاء کو حق اعتراض ہوگا؟

عاقلہ بالغہ لڑکی نے اپنا نکاح ولی کی اجازت و مرضی کے بغیر خود کر لیا، جب ولی کو اس نکاح کا علم ہوا تو اس نے اس نکاح سے اتفاق کیا یا رد کر دیا تو اس سلسلے میں تفصیل ہے کہ اگر لڑکی نے کفو میں اور مہر مثل کے ساتھ اپنا نکاح کیا ہے تو اس ولی کے اتفاق اور رد سے اس نکاح پر کوئی اثر نہیں پڑے گا، اور یہ نکاح منعقد و نافذ ہوگا۔

عاقلہ بالغہ لڑکی نے از خود اپنا نکاح کر لیا، اگر یہ نکاح کفو میں کیا ہے تو اولیاء کو اعتراض کا حق حاصل نہیں ہے (التا تاریخانیہ ۳۳/۳، فقہانہ ۱۲۸/۲)۔

اور اگر غیر کفو اور مہر مثل سے تم میں کیا ہے تو اس صورت میں ائمہ احناف کا اختلاف ہے، امام ابوحنیفہ کے ظاہر روایت اور امام ابو یوسف کے آخری قول کے مطابق اگر کسی عاقلہ بالغہ لڑکی نے خواہ وہ باکرہ ہو یا ثیبہ، اپنا نکاح غیر کفو میں کیا تو یہ نکاح منعقد ہو جائے گا، مگر غیر کفو میں نکاح کیا ہے تو اولیاء کو حق اعتراض حاصل ہوگا، فتاویٰ قاضی خاں کی عبارت کا خلاصہ یہ ہے:

حسن بن زیاد امام ابوحنیفہ سے روایت کرتے ہیں کہ جب شوہر عورت کا کفو نہ ہو تو نکاح نافذ ہی نہیں ہوگا۔ امام ابو یوسف کا قول سابق یہ ہے کہ یہ نکاح ولی یا حاکم کی اجازت پر موقوف رہے گا، یہی امام محمد کا بھی قول ہے۔ اکثر کتب فقہ سے معلوم ہوتا ہے کہ اس زمانے میں حسن

بن زیاد کی روایت پر فتویٰ دینا ہی زیادہ مناسب ہے، لیکن امام ابو یوسف فرماتے ہیں کہ احوط یہ ہے کہ عقد کو ولی کی اجازت پر موقوف رکھا جائے کیونکہ اگر شوہر لڑکی کا کفو ہوگا تو ولی کا اس نکاح کو فسخ کرنا صحیح نہیں ہوگا، اور اگر شوہر اس کا کفو نہیں ہوگا تو یہ فسخ صحیح ہوگا (دیکھئے: التارخانیہ ۳/۴۱۳)۔

نیز تارخانیہ میں دوسری جگہ لکھا ہے کہ جب شوہر عورت کا کفو ہو تو اولیاء کو حق اعتراض حاصل نہیں ہوگا عند الحنفیہ، اور اگر کفو نہیں ہے تو امام اعظم اور امام ابو یوسف اور امام محمد بھی حضرات فرماتے ہیں کہ اولیاء کو حق اعتراض ہوگا ”(عند ابی حنیفہ و ابی یوسف و محمد لیس لهم حق الاعتراض) هذا إذا كان الزوج كفواً لها، فأما إذا كان غير كفواً لها فلا أولیاء حق الاعتراض علی هذا النكاح عندهم جميعاً“ (التارخانیہ ۳/۴۳)۔

اس سے معلوم ہوتا ہے کہ حق اعتراض ہوگا اور اولیاء اس نکاح کو بذریعہ قضاء فسخ کرا سکتے ہیں (رد المحتار ۳/۵۶، الاحوال الثمینیہ ۱۴۵)۔



مسئلہ ولایت

مولانا محمد انظار عالم قاسمی

۴۔ لڑکی بلوغ کے بعد نکاح کو فسخ کر سکتی ہے یا نہیں؟

اگر زیر ولایت لڑکی کا نکاح ولی نے اس کی نابالغی کی حالت میں کر دیا لیکن وہ لڑکی اس نکاح سے مطمئن اور خوش نہیں ہے تو اب وہ بلوغ کے بعد نکاح فسخ کر سکتی ہے یا نہیں؟ اس سلسلہ میں اولیاء کی دو قسمیں کرنی ہوں گی:

۱۔ ولی کی پہلی قسم تو وہ ہے جس کا کیا ہوا نکاح ہر حال میں نافذ ہوگا یعنی کفو میں کرے یا غیر کفو میں، اسی طرح سے مہر مثل پر کرے یا مہر مثل سے کم پر، لڑکی اس نکاح سے مطمئن ہو یا نہ ہو، الغرض ہر حال میں وہ نکاح نافذ ہوگا اور لڑکی کو نکاح فسخ کرانے کا اختیار بھی نہیں ہوگا بشرطیکہ یہ تین شرطیں اس میں نہ ہوں:

۱۔ باپ اور دادا ابالی پن اور فسق کی وجہ سے معروف بسوء الاختیار نہ ہوں، یعنی اس عقد سے پہلے کوئی واقعہ ان سے ایسا سرزد نہ ہو چکا ہو جس کی وجہ سے ان کے متعلق لوگوں کا یہ خیال ہو کہ یہ شخص اپنے لا ابالی پن اور فسق و فجور کے باعث معاملات میں بد تدبیری کو راہ دیتا ہے اور مصلحت اور انجام بنی کو پیش نظر نہیں رکھتا ہے، لہذا اگر لا ابالی پن کی حماقت کی وجہ سے بد تدبیری میں مشہور ہوں اور نابالغ بیٹا یا بیٹی کا نکاح غیر کفو میں یا غبن فاحش کے ساتھ کریں گے تو یہ نکاح باطل ہوگا جائز نہیں ہوگا۔

۲۔ نکاح کے وقت ہوش و حواس ان کے بجا ہوں، وہ نشہ میں نہ ہوں، اگر نشہ کی حالت

میں نابالغ کا نکاح کیا ہو تو اس طرح کا نکاح جائز نہیں ہوگا بلکہ باطل ہوگا، درمختار میں ہے:

”ولزم النکاح ولو بغبن فاحش بنقص مهرها و زیادة مهره أو زوجها
بغیر کفو..... و کذا لو کان سکران فزوجها من فاسق أو شریر أو فقیر أو ذی
حرفة دنیئة لظهور سوء الاختیار“ (درمختار: باب الولی)۔

۳- فاسق مہتک نہ ہو یعنی سوء اختیار اور بد تدبیر نہ ہونے کے ساتھ یہ بھی شرط ہے کہ وہ بے باک و بے غیرت فاسق نہ ہو، اگر وہ فاسق مہتک ہوگا تو اس طرح کا نکاح جائز نہ ہوگا۔
مثلاً باپ اور دادا اس قسم کے ولی ہیں کہ ان کا کیا ہوا نکاح لڑکی فسخ نہیں کر سکتی ہے، اس لئے کہ باپ اور دادا کے اندر رائے کی پختگی اور کامل شفقت ہوتی ہے جو دوسرے اولیاء کے اندر نہیں پائی جاتی ہے، باپ اور دادا نکاح کے مصالح و اغراض کو دوسرے اولیاء کی بہ نسبت زیادہ جانتے ہیں، ان دونوں نے اگر کسی نابالغ لڑکی کا نکاح کر دیا تو یہ نکاح ایسا ہی ہوا جیسا کہ لڑکی نے خود اپنا نکاح بلوغ کے بعد کیا ہو۔

۲- ولی کی دوسری قسم وہ ہے جس کا کیا ہوا نکاح ہر حال میں نافذ نہیں ہوگا بلکہ اگر اس نے لڑکی کا نکاح کفو میں اور مہر مثل پر کیا ہے اور لڑکی اس نکاح سے مطمئن اور خوش ہے تو نکاح نافذ ہوگا، اور اگر لڑکی اس نکاح سے مطمئن نہیں ہے تو اس کو اس نکاح کو فسخ کرانے کا حق ہے، اس لئے کہ وہ ایسا ولی ہے جس کے اندر کامل شفقت نہیں پائی جاتی ہے، اس لئے فقہاء کرام نے اس کے لئے نکاح پر نابالغ لڑکی کو بلوغ کے بعد اختیار دیا ہے کہ اگر وہ اس نکاح سے مطمئن اور خوش ہے تو ٹھیک ہے ورنہ وہ اس نکاح کو فسخ کر سکتی ہے، اور اگر اس ولی (یعنی باپ اور دادا کے علاوہ) نے غیر کفو میں یا غبن فاحش کے ساتھ نکاح کیا ہے تو یہ نکاح سرے سے نافذ ہی نہیں ہوگا (دیکھئے: ردالمحتار: باب الولی)۔



مسئلہ ولایت

مولانا وصی احمد در بھنگوی

۵- خیار بلوغ کب تک ہے؟

باپ دادا کے سوا دیگر اولیاء نے صغیرہ کا نکاح کر دیا تو بلوغت کے وقت اس کو خیار بلوغ کا حق حاصل ہے، اگر وہ نکاح کو باقی رکھنا چاہے تو رکھے ورنہ اسے فسخ کرانے کا اختیار ہے، اب یہ خیار ساقط کب ہوگا؟ تو اس سلسلہ میں لڑکی اگر باگروہ ہے تو اس کے حق میں خیار بلوغ سکوت کی وجہ سے باطل ہو جائے گا یعنی حالت بکارت میں بالغہ ہوئی اور اپنے خیار کا استعمال نہیں کیا بلکہ چپ رہی تو خیار بلوغ باطل ہو جائے گا اور آخر مجلس تک باقی نہیں رہے گا، اب پھر بعد میں اگر وہ اپنے خیار کا استعمال کرنا چاہے تو یہ استعمال بے سود ہوگا۔

اور اگر لڑکی ثیبہ نے اصل کے اعتبار سے، یعنی وہ نکاح سے قبل ہی ثیبہ تھی یا بعد میں شوہر کے تعلق کی وجہ سے ثیبہ ہوئی ہو، دونوں صورتوں میں بلوغت کے بعد محض سکوت کی وجہ سے خیار بلوغ ساقط نہیں ہوگا، یا جس مجلس میں بالغ ہوئی اور اظہار رائے کے بغیر اٹھ گئی تو اس مجلس سے اٹھنے کی وجہ سے خیار بلوغ ساقط نہیں ہوگا تا وقتیکہ بلوغت کے بعد صراحت کے ساتھ اس کی بانہ سے رضا مندی کا صدور نہ ہو جائے، یا ایسے علامات کا ظہور نہ ہو جائے جس سے معلوم ہو کہ وہ اس نکاح سے راضی ہے، مثلاً خیار بلوغ کے بعد شوہر کو اپنے اوپر جماع کی قدرت دے یا نفقہ وغیرہ کا مطالبہ کرے، اگر ان چیزوں کا صدور نہیں ہوا تو محض سکوت کی وجہ سے ثیبہ کا خیار ساقط نہیں ہوگا۔

باکرہ ہو یا ثیبہ بلوغت کے وقت اگر اس کو عقد نکاح کا علم تھا کہ اس کا نکاح فلاں شخص سے ہوا ہے لیکن اس کو اس بات کا علم نہیں تھا کہ بلوغت کے بعد خیار بلوغ حاصل ہوتا ہے یا نہیں تو اس ناواقفیت کے باوجود اس کا خیار بلوغ ساقط ہو جائے گا۔

اور اگر عقد نکاح کا علم نہیں تھا لیکن خیار بلوغ کا علم ہے تو یہ خیار عقد نکاح کے علم تک باقی رہے گا (دیکھئے: ہندیہ ۲۸۶/۱، درمختار علی ہامش ردالمحتار ۳/۸۳-۸۵)۔

لیکن عصر حاضر میں حصول علم کی قلت اور مسائل شرعیہ سے عدم شغف کی بنا پر عام طور سے لڑکیاں مسائل شرعیہ سے ناواقف ہوتی ہیں، لہذا ایسی حالت میں خیار بلوغ سے عدم واقفیت کی وجہ سے بالغ ہونے کے بعد سکوت کو بطلان خیار کا مدار بنایا جائے تو اس میں حرج اور تنگی ہے کیونکہ اس صورت میں لڑکی رشتہ کے غیر مناسب ہونے کی وجہ سے مشقت اور پریشانی کی زندگی گزارے گی، اس لئے جہالت کے عام ہونے کی وجہ سے راقم الحروف کی رائے یہ ہے کہ مذکورہ صورت میں بھی خیار بلوغ کا علم نہ ہونے کی وجہ سے حق خیار ساقط نہیں ہونا چاہئے۔

مذکورہ تفصیل لڑکی کے سلسلے میں ہے، لیکن لڑکے کا خیار بلوغ سکوت سے ساقط نہیں ہوگا تا وقتیکہ وہ رضامندی کی صراحت نہ کر دے، یا اس کی جانب سے وہ امور صادر ہوں جو اس کی رضامندی پر دلالت کرتے ہوں۔

ہندیہ کی عبارت ملاحظہ ہو:

”ولا يبطل خيار الغلام ما لم يقل رضيت أو يجيء منه أنه رضی“ (ہندیہ ۲۸۶/۱، شرح فتح القدير ۳/۲۸۱)۔

ولی اقرب کی زندگی میں ولی ابعدا کا نکاح کرنا:

ولی اقرب کی موجودگی میں اگر ولی ابعدا نے صغیر اور صغیرہ کا نکاح کر دیا حالانکہ ولی اقرب میں ولایت کی صلاحیت تھی، جیسے باپ کی موجودگی میں اگر دادا نے صغیر یا صغیرہ کا نکاح کر دیا تو یہ نکاح ولی اقرب یعنی باپ کی اجازت پر موقوف ہوگا، اگر وہ چاہے تو نکاح کو جائز قرار

دے یا اس کو رد کر دے۔

ولی ابعدا نے اقرب کی موجودگی میں نکاح کر دیا لیکن ولی اقرب میں ولایت کی استعداد نہیں ہے مثلاً وہ صغیر یا مجنون ہے تو نکاح صحیح ہوگا، اگر ولی اقرب غائب ہو (غائب ہونے کی حد یہ ہے کہ کفو فوت ہو جائے، یہی قول فقہ سے قریب تر ہے) تو ایسی صورت میں ولی ابعدا کا کیا ہوا نکاح جائز اور درست ہوگا۔

ملاحظہ ہو ہندیہ کی عبارت: ”وإن زوج الصغیر أو الصغیرة أبعدا الأولیاء فإن كان الأقرب حاضراً وهو من أهل الولاية توقف نکاح الأبعدا علی إجازته، وإن لم یکن من أهل الولاية بأن كان صغیراً أو کبیراً مجنوناً جازم وإن كان الأقرب غائباً غیبة منقطعة جاز نکاح الأبعدا کذا فی المحيط“ (ہندیہ ۱/۲۸۵، البحر الرائق ۳/۱۲۸، التاتاریخانیہ ۳/۲۴۲، حاشیہ الطحطاوی ۲/۳۰۰، الفقہ الاسلامی واولیئہ ۷/۱۹۹)۔

۶- ولی کا اپنے مفاد کے تحت نکاح کرنا:

ولی نے لڑکی کا نکاح کر دیا لیکن لڑکی اس نکاح سے مطمئن نہیں ہے اور اس نے قاضی شریعت کے یہاں فسخ نکاح کا دعویٰ دائر کر دیا تو قاضی نکاح فسخ کرنے سے قبل یہ تحقیق کرے کہ اس کا نکاح باپ اور دادا نے کیا ہے یا ان کے ماسوا دیگر اولیاء نے کیا ہے، اور باپ اور دادا کے نکاح کرنے کی صورت میں قاضی غور کرے کہ یہ دونوں معروف بسوء الاختیار ہیں یا نہیں۔ اگر معروف بسوء الاختیار نہیں ہیں اور عند القضاء مصالح کی عدم رعایت بھی ثابت ہے پھر بھی قاضی کو فسخ نکاح کا اختیار نہیں ہے کیونکہ باپ اور دادا نے اگر غیر کفو یا مہر مثل سے کم پر بھی نکاح کیا ہے تو اس میں کوئی نہ کوئی مصلحت ضرور کارفرما ہوگی۔

اور اگر قاضی کو معلوم ہو جائے کہ باپ اور دادا معروف بسوء الاختیار ہیں اور نکاح میں سوء اختیار یا حد سے زیادہ فسق کی وجہ سے مصالح کی رعایت نہیں کی گئی ہے اور اپنے مفاد کے پیش نظر نکاح کر دیا ہے تو نکاح ہی منع قرار نہیں دیا جائے گا، لہذا فسخ کا سوال ہی پیدا نہیں ہوتا۔

چنانچہ علامہ شامی رحمۃ اللہ علیہ فرماتے ہیں:

”وفي شرح المجمع حتى لو عرف من الأب سوء الاختيار لسفهه أو لطمعه لا يجوز عقده إجماعاً“ (رد المحتار ۳/۶۷۷)۔

فاسق متہتک اور سوء اختیار کا مفہوم:

فاسق متہتک ایسے شخص کو کہا جاتا ہے جس میں اس قدر لاپرواہی پن ہو کہ اسے اپنی عزت و آبرو تک کا خیال نہ ہو اور بے باک و بے غیرت ہو۔

اور ماجن ایسے شخص کو کہتے ہیں جس کو کچھ بھی پرواہ نہ ہو کہ اس کو کیا کہا گیا ہے اور وہ کیا کر رہا ہے۔

اور سیی الاختیار اس کو کہتے ہیں جس میں بے وقوفی کی وجہ سے صحیح غور و فکر اور نفع و ضرر کے فہم کی صلاحیت نہ ہو۔

بہر حال ایسے لوگوں کا کیا ہوا نکاح منعقد نہیں ہوگا، ہاں اگر یہ لوگ صغیرہ کا نکاح مصالح کی رعایت کے ساتھ کفو اور مہر مثل کے مطابق کر دیں تو نکاح صحیح ہوگا۔

ملاحظہ ہو شامی کی عبارت:

”الماجن الذي لا يبالي ما يصنع وما قيل له“ (رد المحتار ۳/۱۷۱)۔



مسئلہ ولایت

مولانا نوشاد عالم ندوی

۷۔ اولیاء کی ترتیب کا مقصد:

اولیاء کے درمیان ترتیب قائم کرنے کا مقصد یہ ہے کہ اگر ان کی تعداد ایک سے زیادہ ہو اور استحقاق ولایت کے سلسلے میں ان میں مزاحمت ہو تو اولیت کے لحاظ سے کس کا کیا درجہ ہے اور استحقاق ولایت میں کون کس پر مقدم ہے اس کو واضح کر دیا جائے تاکہ مبینہ طور پر جو سب سے زیادہ مستحق ہو اور سب پر مقدم ہو اس کا پتہ چل جائے اور اسی کو حق ولایت دیا جائے۔

ساتھ ہی یہ معلوم ہونا چاہئے کہ جس ولایت کا یہاں ذکر ہے اور جس میں اولیاء کی ترتیب بتائی جا رہی ہے اس سے مراد آزاد لوگوں پر ولایت ہے نہ کہ غلاموں اور باندیوں پر۔

اولیاء کی ترتیب درج ذیل طریقے پر ہے:

اول۔ عصبہ نسبی: ولایت میں عصبہ نسبی کی ترتیب وہی ہے جو میراث پانے اور میراث سے محروم ہونے میں ان کی ترتیب ہے۔

عصبہ نسبی کی چار جہتیں ہیں: ۱۔ بنوۃ، ۲۔ أبوة، ۳۔ اخوة، ۴۔ عمومتہ۔

پہلی جہت بنوۃ میں بیٹا، پوتا اور اسی طرح نیچے کی پیڑھی شامل ہے۔

دوسری جہت أبوة میں باپ، دادا اور اسی طرح اوپر کی پیڑھی شامل ہے۔

تیسری جہت اخوة میں حقیقی بھائی، علاتی بھائی، حقیقی بھائی کا بیٹا، علاتی بھائی کا بیٹا اور

اسی طرح دونوں میں سے ہر ایک کی نیچے کی پیڑھی داخل ہے۔

چوتھی جہت عمومیت میں حقیقی چچا، علاقائی چچا، حقیقی چچا کا بیٹا، علاقائی چچا کا بیٹا داخل ہے۔

دوم۔ عصبہ سہبی: استحقاق ولایت میں عصبہ سہبی کا درجہ عصبہ نسبی کے بعد ہے، لہذا اگر عصبہ نسبی میں سے کوئی موجود نہ ہو تو پھر ولایت کا حق عصبہ سہبی کو ملے گا، اور عصبہ سہبی وہ فرد یا افراد ہیں جن کو غلام یا باندی کا ”ولاء العتاقہ“ ملتا ہے، لہذا سب سے پہلے حق ولایت آزاد کرنے والے شخص کو حاصل ہوگا چاہے وہ عورت ہی کیوں نہ ہو، ایسے شخص کو ”مولى العتاقہ“ کہتے ہیں، پھر اس کے عصبہ نسبی کو ولایت پانے کا حق اسی ترتیب و ترجیح کے مطابق ہوگا جو عصبہ نسبی میں گذر چکی، کیوں کہ اولیاء ہونے میں دونوں عصبہ مساوی ہیں۔

سوم۔ ترتیب اولیاء کے ذیل میں تیسرا درجہ ان اقارب کا ہے جو غیر عصبہ ہیں۔ اس کی تفصیل فتاویٰ ہندیہ (۲۸۳-۲۸۴) میں ملاحظہ فرمائیں۔

چہارم۔ مولى الموالاة: اگر عصبہ نسبی، عصبہ سہبی اور دوسرے قریبی رشتہ دار موجود نہ ہوں تو پھر ولایت کا حق مولى الموالاة کو ملتا ہے، ”مولى الموالاة“ سے مراد وہ شخص ہے جس کے ہاتھ پر نابالغ بچی یا نابالغ بچے کے باپ نے اسلام قبول کیا اور یہ کہتے ہوئے رشتہ موالاة قائم کر لیا کہ آج سے آپ میرے مولى ہیں، آپ میرے وارث ہوں گے، اور اگر مجھ سے قتل وغیرہ جیسا کوئی جرم سرزد ہو جائے تو آپ میری طرف سے دیت ادا کریں گے، ایسے ”مولى الموالاة“ کو نابالغ بچے یا بچی کے نکاح کرنے کا اختیار ہوگا۔

پنجم۔ سلطان: اگر اولیاء کی مذکورہ بالا قسموں میں سے کوئی موجود نہ ہو تو ولایت کا حق سلطان کی طرف منتقل ہو جائے گا، اللہ کے رسول ﷺ کا ارشاد ہے: ”السلطان ولي من لا ولي له“۔

مگر چونکہ سلطان کے لئے ان جیسے امور کی انجام دہی عموماً مشکل ہوتی ہے، اس لئے قاضی اس کی اجازت سے اس کا نائب بن کر ان کاموں کو انجام دے سکتا ہے (فتح القدر ۱۷۵/۳، طبع دار احیاء التراث العربی، الفتاویٰ الہندیہ ۱/۲۸۳-۳۸۴، دار الفکر بیروت، جامع احکام الصغار للامام ستروشی ۱۰/۲۱۰، شرح الاحکام الشرعیہ للأبیانی ۱/۵۹ وما بعدہ)۔



مسئلہ ولایت

مولانا محمد شاہد قاسمی

۸- جب چند یکساں اولیاء جمع ہو جائیں:

جب کسی لڑکی کے چند اولیاء موجود ہوں اور اولیاء قرب قرابت میں ایک دوسرے کے ہم پلہ اور یکساں درجہ کے ہوں (اگر قرابت میں فرق مراتب ہے تو ظاہر ہے کہ اقرب کو ترجیح حاصل ہوگی) مثلاً اولیاء کے مابین اخوت نسبی یا عمومیت کا رشتہ ہے، تو ایسی صورت میں ہر ایک ولی کو یہ اختیار ہے کہ وہ زیر ولایت لڑکی کا نکاح کر دے، خواہ دیگر اولیاء لڑکی کے اس نکاح سے اپنی رضامندی کا اظہار کریں یا ناراضگی ظاہر کریں، جب کسی ایک ولی نے اس کا نکاح کر دیا تو وہ نکاح نافذ اور منعقد ہو جائے گا۔

البتہ انعقاد نکاح کے لئے شرط ہے کہ نکاح کفو اور مہر مثل پر ہوا ہو، علامہ کاسانی نے اس کی صراحت کی ہے:

”فأما إذا كانا في الدرجة سواء كالأخوين والعمين ونحو ذلك فلكل واحد منهما على حياله أن يزوج رضی الآخر أو سخط بعد أن كان التزويج من كفاء بمهر وافر وهذا قول عامة العلماء“ (بدائع ۵۲۱/۲، تاریخانیہ ۲۲/۳، بحر الرائق ۱۲۸/۳)۔

اس قول کی تائید قول رسول ﷺ سے بھی ہوتی ہے: ”إذا نكح الوليان فالأول أحق“ (بدائع ۵۲۱/۲، مسند شافعی ۲۹۱)۔

اس کی دلیل بیان کرتے ہوئے صاحب بدائع الصنائع نے لکھا ہے کہ ولایت غیر متجزی شئی ہے، اس کا ثبوت ایسے سبب کی بنا پر ہے جو علیحدہ اور جدا نہیں ہوا کرتی اور وہ قرابت ہے، لہذا جب قرابت کسی جماعت کے لئے یکساں اور برابر درجہ کی ہو تو ہر ایک فرد کے لئے کامل طور پر ہوگی گویا کہ اس قرابت میں کوئی دوسرا فرد شریک ہی نہیں ہے (بدائع ۲/۵۲۱، المفصل فی احکام المرأة ۲/۳۷۲)۔



بصیرت فقہی تحقیقات:

پانچواں باب
اختتامی امور

مناقشہ:

نکاح میں ولایت کے مسائل

مفتی محمد عبید اللہ سعدی:

..... بعض مصلحتوں کی وجہ سے جن میں اہم بات یہ ہے کہ ہمارے بعض اہم مہمان بالخصوص حضرت مولانا محمد تقی صاحب عثمانی مدظلہ العالی کا قیام چونکہ زیادہ وقفہ کے لئے نہیں ہے، اس لئے ترتیب میں رد و بدل کر دیا گیا ہے، اب سب سے پہلا موضوع ولایت کا، اور اس کے بعد کفایت کا، اور اس کے بعد انشاء اللہ حدیث ضعیف سے متعلق گفتگو ہوگی۔

اس نشست کا موضوع ولایت ہے، اس سلسلہ میں جن حضرات کو شرکائے سمینار اور حاضرین کے سامنے خطاب کے لئے طے کیا گیا ہے، ان کو دعوت دینے سے پہلے ضرورت محسوس ہوتی ہے کہ ہماری اکیڈمی کا جو طریقہ کار اس سلسلہ میں ہے اس کی وضاحت کر دی جائے، چونکہ بہت سے حضرات مجمع میں ایسے بھی ہوتے ہیں اور ہیں جن کی شرکت پہلی مرتبہ ہوتی ہے۔ اکیڈمی کا طریقہ کار یہ ہے کہ اجلاس کے طے ہونے کے بعد سوالنامے جاری کئے جاتے ہیں، ایک مقررہ وقت پر مقالے طلب کئے جاتے ہیں، حسب موقع تذکیر کے خطوط بھیجے جاتے ہیں، اور سمینار کی جو تاریخیں طے ہوتی ہیں ان سے تقریباً دو ڈھائی مہینے قبل ایک نشست ہوتی ہے، اس وقت تک آئے ہوئے تمام مقالات کو مد نظر رکھتے ہوئے ایک نظام طے ہوتا ہے جس کو آج کی اصطلاح میں یعنی ان مجامع کی اصطلاح میں ”عرض“ سے تعبیر کرتے ہیں، بجائے اس کے کہ ہر ایک مقالہ

نگار کو زحمت دی جائے اور وہ اپنے اپنے مقالے سنا لیں، جس میں چاہے جتنا وقت دیا جائے وقت تنگ ہی ہو جاتا ہے اور مقالوں کا کوئی مناسب حصہ بھی سامنے نہیں آ پاتا، اس کے لئے صورت یہ اختیار کی جاتی ہے کہ ایک موضوع سے متعلق جو سوالات سات آٹھ دس بارہ جو بھی ہوں ان کو چند حصوں میں تقسیم کر کے ایک ایک حصہ بعض مقالہ نگار حضرات کے سپرد کر دیا جاتا ہے، اور ان کو یہ ذمہ داری سونپی جاتی ہے کہ وہ ایک مہینہ کے عرصے میں عرض تیار کر دیں، عرض کا حاصل یہ ہے کہ جو سوالات ان کے لئے طے کئے گئے ہیں ان سوالات سے متعلق مقالوں میں جو حصہ آیا ہے اس کا مکمل خلاصہ، کن حضرات نے اس سلسلہ میں گفتگو کی ہے؟ اور ان کا موقف کیا ہے؟ بعض مرتبہ ایک ہی رائے ہوتی ہے، بعض مرتبہ ایک سے زائد آراء ہوتی ہیں، اور ظاہر ہے کہ ایک سے زائد آراء ہونے کی صورت میں زیادہ وقت نظر سے گفتگو کی ضرورت ہوتی ہے، ہر ایک کا موقف بھی آجائے، اس کی دلیل بھی آجائے، عارض کی ذمہ داری یہ بھی ہوتی ہے کہ وہ تحریروں کا جائزہ لے کر خود اس کا اپنا جو موقف ہے اس موقف کی بھی مکمل ترجمانی کرے، خلاصہ اور عرض اس انداز میں تیار کیا جائے کہ وہ چند جملوں کی یا چند سطروں کی تلخیص بھی نہ ہو، اور ایسا بھی نہ ہو کہ ایک بھاری مقالہ ہو جائے، اس کی کوشش ضرور کی جاتی ہے کہ ساری بحثیں ساری باتیں ضروری حد تک اس میں سمٹ آئیں، اسی لئے عارضین کے پاس اس سلسلہ میں ہدایات بھی روانہ کی جاتی ہیں، چنانچہ اعظم گڈھ کے سمینار سے مسلسل یہ معمول چلا آ رہا ہے کہ عرض کے ذریعہ، مقالات جو لکھے گئے ان میں جو کچھ آیا ہے وہ حاضرین اور شرکاء کے سامنے پیش کیا جاتا ہے، اسی طرح تلخیص بھی پیش کی جاتی ہے، لیکن تلخیص جو پیش کی جاتی ہے اس کی نسبت سے عرض میں کچھ فرق ہوتا ہے۔ بہر حال ولایت کے سلسلہ میں چھ سوالات ہیں، جن کے لئے چار عارضین طے کئے گئے ہیں، سوال نمبر ایک سے متعلق عرض حضرت مولانا محمد برہان الدین صاحب استاد حدیث و تفسیر دارالعلوم ندوۃ العلماء، ان سے متعلق ہے۔ اور سوال نمبر دو اور تین سے متعلق عرض حضرت مولانا بدر احمد صاحب مجیبی استاد المعہد العالی للتدریب فی الافاء والقضاء، امارت شرعیہ بہار، جہاں ہم

اس وقت بیٹھے ہوئے ہیں ان کے سپرد کیا گیا۔ اور سوال نمبر چار اور چھ سے متعلق عرض حضرت مولانا قاری ظفر الاسلام صاحب اعظمی استاد دارالعلوم منو۔ اور سوال نمبر پانچ سے متعلق عرض حضرت مولانا اختر امام عادل صاحب دارالعلوم جامعہ ربانی، ان کے سپرد کیا گیا۔ میں سب سے پہلے حضرت مولانا محمد برہان الدین صاحب کا عرض پیش کرنے کے لئے مولانا ظفر عالم ندوی استاد دارالعلوم ندوۃ العلماء لکھنؤ کو دعوت دے رہا ہوں وہ تشریف لائیں اور حضرت مولانا محمد برہان الدین صاحب کا عرض پیش فرمائیں۔

(اس کے بعد تمام عرض پیش کئے گئے)

مفتی محمد عبید اللہ سعدی:

..... (آواز صاف نہیں ہے)۔

مولانا ارشاد احمد اعظمی:

میں ارشاد احمد اعظمی بھوپال سے آیا ہوں، آپ حضرات کے سامنے اپنی کچھ معروضات رکھ رہا ہوں، سب سے پہلے آپ حضرات نے اس سمینار کے انعقاد میں جو کچھ کوشش کی ہے وہ بالکل نمایاں ہے، اللہ تعالیٰ آپ لوگوں کو جزائے خیر دے، آپ لوگ شکریہ کے مستحق ہیں، صبح کی مجلس میں اور سمینار کے افتتاح سے پہلے ہی ان مقالات کی تلخیص ہم لوگوں کو مل چکی ہے اور اس میں بہت ساری چیزیں ہمارے سامنے آئیں، یقیناً ہمارے بہت سارے دوستوں نے مقالات لکھے ہیں، انہوں نے کیا لکھا وہ ہمارے سامنے نہیں ہے، ہم ان سے واقف نہیں ہیں، ان کے خیالات کو جاننے کا ایک ذریعہ ہمارے پاس یہ تلخیص ہے، اور پہلی مجلس میں آپ نے کچھ حضرات کو پابند کیا تھا کہ وہ سامعین کے سامنے اس کا عرض رکھیں، تو یہ میں عرض کرنا چاہتا ہوں کہ جن حضرات نے اس ذمہ داری کو نبھایا ان میں سے بعض ہمارے محترم بزرگ اللہ ان کو جزائے خیر دے، ہو سکتا ہے ان کے پاس وقت کی کمی ہو، ایسا لگتا ہے کہ انہیں ان مقالات کو پڑھنے کا موقع ہی نہیں ملا، کم سے کم میں اپنے تعلق سے کہہ سکتا ہوں کہ جو باتیں میں نے اپنے

مقالے میں تحریر کی تھیں مولانا محمد برہان الدین صاحب سنبھلی نے اس کا مطلقاً ذکر ہی نہیں کیا، دوسرے اور حضرات جنہوں نے یہ خدمت انجام دی انہوں نے وقت ضرور نکالا، ان مقالات کو پڑھا لیکن میرا کہنا یہ ہے کہ ان مقالات میں جن نکات کو بیان کیا گیا ہے ان سارے نکات کو جمع کریں پھر اس کو پیش کریں تاکہ لوگ واقف ہو سکیں کہ کیا چیزیں زیر بحث آئیں گی، مقالات میں کن نکات کو اٹھایا گیا ہے، انہوں نے ان نکات کو جمع کرنے اور پیش کرنے کے بجائے ان نکات کے رد پر اپنا سارا زور، اپنی ساری صلاحیت صرف کر دی، تو یہ تو عرض کا معاملہ ہے، جہاں تک تلخیص ہمارے سامنے ہے تو اس سلسلے میں عرض کر دوں کہ تلخیص میں بھی احتیاط سے کام نہیں لیا گیا ہے۔ بہت ساری باتیں جو مقالہ نگار نے کہی نہیں ہیں ان کی طرف منسوب کر دی گئی ہیں، اس سے غلط تاثر ہوتا ہے، مثال کے طور پر میں نے ولایت کے اقسام کی بحث میں، اور یقیناً ولایت سے مراد میری یہاں پر ولایت خاصہ ہے، ولایت عامہ نہیں، ولایت عامہ کا اطلاق عاقل پر ہوتا ہے، اس کا یہاں ذکر نہیں ہے، ولایت خاصہ کا ذکر ہو رہا تھا اور اس ولایت خاصہ کی ہم نے دو قسمیں بتلائی تھیں، اولاً: ایک اصیلہ یا قاصرہ، اور دوسری قسم ہے: نیابیہ یا متعدیہ، بعد میں میں نے ذکر کیا تھا کہ ہمارے فقہاء حضرات ولایت کی تعریف کرتے وقت کہہ دیتے ہیں: تنفيذ القول علی الغیر شاء أم أبی، یہ اصلاً ولایت نیابیہ کی ہی ایک شکل ہے، میں نے اس کو شکل بتلایا تھا کہ یہ ولایت نیابیہ کی ایک شکل ہے، یہ ولایت نیابیہ ہے جس کو فقہاء ولایت کہہ دیتے ہیں، جب کہ تلخیص میں کہا گیا ہے کہ یہ ولایت نیابیہ کی ایک قسم ہے، یہ قسم نہیں ہے، بلکہ خود ولایت نیابیہ ہے، تو اس طریقہ سے اور کتنی باتیں تلخیص میں ہوں گی، اس لئے اس تلخیص کی بنیاد پر کوئی رائے قائم کرنا اور کسی کے متعلق کہنا کہ اس نے اس خیال کو پیش کیا ہے، میں سمجھتا ہوں کہ یہ ذرا زیادتی ہوگی، معاف کریں گے اگر میں نے اپنے خیال کے اظہار میں کسی قسم کا غلو کیا ہو۔

مفتی محمد عبید اللہ اسعدی:

..... (آواز صاف نہیں ہے)۔

مفتی عثمان:

ولی کی اجازت کے بغیر نکاح کے سلسلے میں بات یہ آئی کہ اگر وہ عاقلہ بالغہ ہے تو اس کے انعقاد کے سلسلہ میں ائمہ احناف میں سے کسی کا کوئی اختلاف نہیں، البتہ اگر وہ غیر کفو میں اپنا نکاح کرے تو اس میں حضرات احناف کے یہاں دو روایتیں ہیں: ایک ظاہر الروایہ ہے جو صحت نکاح کی ہے، اور ایک روایت حسن بن زیاد کی ہے جو امام صاحب سے نقل ہے، وہ عدم صحت کی ہے۔ اس سلسلے میں بعض حضرات نے ان دونوں قولوں کو مقید کیا ہے، بعض نے مقید کیا قبل العقد سے، کہ قبل العقد عدم صحت پر فتویٰ دیا جائے گا اور بعد العقد صحت پر فتویٰ دیا جائے گا، اور بعض حضرات نے اس کو مقید کیا قبل القضاء اور بعد القضاء سے، کہ اگر قاضی سے فیصلہ طلب کیا جائے تو ایسی صورت میں وہ صحت کا فتویٰ دے گا یعنی فسخ کرے گا، اور قاضی کے یہاں مقدمہ کرنا ممکن نہ ہو تو ایسی صورت میں عدم صحت پر فتویٰ دیا جائے گا، لیکن مسئلہ یہ ہے کہ قول ثانی کو یعنی عدم صحت کے قول کو حضرات متاخرین نے جن علتوں کی بنا پر مفتی بہ قرار دیا ہے وہ علت فساد زمانہ اور اولیاء کو ضرر سے بچانا ہے، تو کیا ان قیودات سے وہ علت ختم ہو جائے گی؟ اگر ان قیودات سے وہ علت جس کی بنا پر متاخرین نے فتویٰ دیا تھا ختم ہو جاتی ہے تو ان قیودات کا لگانا درست ہو سکتا ہے، اور اگر ان قیودات سے وہ علت ختم نہیں ہوتی ہے یعنی فساد رفع نہیں ہوتا ہے، ضرر دفع نہیں ہوتا ہے تو ان قیودات کا لگانا کیسے درست ہو سکتا ہے؟

ڈاکٹر عبدالعظیم اصلاحی:

میں بھی اس مسئلے کی طرف اشارہ کرنا چاہتا ہوں جس کی طرف مولانا ارشاد احمد صاحب نے کیا ہے، یعنی عرض مسئلہ میں دو تین حضرات نے عرض مسئلہ کی خدمت انجام دی لیکن ان سب حضرات کے عرض میں کافی فرق رہا ہے، مسائل کا تجزیہ کرنے میں، مسائل کے دلائل پیش کرنے میں اور اپنی رائے بیان کرنے میں، مجھے نہیں معلوم کہ عارض کو کچھ Guide Line یا کچھ ہدایات دی جاتی ہیں یا نہیں؟ کہ اس کا کیا طریقہ کار ہو عرض کرنے میں، لیکن بعض حضرات

نے جیسے یہ کہا ہے کہ انہوں نے سارے اختلافی مسائل کو بالائے طاق رکھ کر اپنی رائے پیش کر دی، کچھ لوگوں نے اپنی رائے کو کافی دلائل کے ساتھ پیش کیا، اس سلسلے میں بہتر یہ ہوگا کہ عرض جو ہے وہ معروضی انداز میں ہو، یہ میرا ایک حقیر سا مشورہ ہے، بجائے اس کے عارض اپنی آزادی کا فائدہ اٹھاتے ہوئے صرف اپنے دلائل کو پیش کرے، بہتر یہ ہوگا کہ مقالہ نگاروں نے جو باتیں پیش کی ہیں ان کا یعنی غیر جانبدارانہ تجزیہ کرے اور غیر جانبدارانہ انداز سے اس کو پیش کرے، ایک اور چیز جس کی طرف میرا خیال تھا کہ آخر میں پیش کرنا چاہئے تھا وہ یہ کہ ولایت اور امارت کے سلسلے میں کچھ فرق سامنے آنا چاہئے جیسا کہ ولی کی معنویت کے اندر ہے، ولی کی ولایت کی بحث میں خاص طور سے اس کے اختیارات وغیرہ کا بھی ذکر آیا، میرا خیال یہ ہے کہ اہم سلسلہ میں ولی کو جو اختیارات حاصل ہیں ان میں سب سے زیادہ مقدم افہام و تفہیم کا رول ہونا چاہئے، یعنی جو معاملات بگڑیں یا جو باتیں آئیں بجائے اس کے کہ اس کے لئے قوت اور طاقت، حکومت اور عدالت کا سہارا لیا جائے آپس میں افہام و تفہیم پر زیادہ سے زیادہ زور دینا چاہئے۔

مولانا اختر امام عادل:

اصلاحی صاحب نے عرض کی بابت کہا ہے کہ جانب داری برتتے ہیں یا اس طرح کا کچھ انداز ہوتا ہے، تو میری گزارش یہ ہے کہ اس کی تعیین کریں کہ کون سی دلیل ان کی رہ گئی جو پیش نہیں کی گئی جیسے مولانا ارشاد صاحب نے ایک مثال دنی، اس سلسلے میں اس کا بھی خیال رکھا جائے کہ اگر کوئی ایسی بات جس سے حکم پر اثر پڑتا ہو وہ چھوٹ جا رہا ہے تو اس کی تعیین کی جائے، لیکن اگر کوئی جزوی باتیں چھوٹ جاتی ہیں یا کوئی دلیل پیش کرنے میں کوتاہی نہیں برتی جاتی تو بنیادی طور پر اس سے اتفاق کرنا چاہئے، نہیں تو پھر وضاحت کریں کہ فلاں دلیل میری پیش نہیں کی گئی، فلاں چیز باقی رہ گئی یا اس کی وجہ سے یہ اثر مرتب ہوتا ہے، یہی میں کہنا چاہتا ہوں۔

مولانا زبیر احمد قاسمی:

میرا خیال یہ ہے کہ جتنی رائیں ہیں تلخیص کے اندر یا عرض مسئلہ کے اندر مختلف انداز

سے آچکی ہیں، اب اس کے اندر بحث کرنا کہ ہماری رائے کا اچھی طرح جائزہ نہیں لیا گیا یا ان کی رائے کے اندر کچھ تبدیلی کی گئی، یہ لا حاصل ہوگا.....
مفتی عزیز الرحمن:

میرا خیال ہے کہ تجزیہ کرتے وقت کوئی بھی شخص مختلف آراء کے درمیان ایک ایسی رائے کا احاطہ کرے جو سارے مقالہ نگار کو محیط ہو جائے یہ ممکن نہیں ہے، مولانا ارشاد صاحب نے جو اس سلسلے میں بات عرض کی ہے میں سمجھتا ہوں کہ مقالہ نگار اگر دو چار ہوں تو ان کی رائے کا احاطہ کیا جاسکتا ہے لیکن جب مقالہ نگار کثیر تعداد میں ہیں اور جیسا کہ مولانا زبیر صاحب نے کہا کہ اس کے درمیان سارے مقالہ نگار کا تجزیہ کرنا کیسے ممکن ہو سکتا ہے، ہاں یہ بات ملحوظ رہنی چاہئے کہ کوئی بات اپنی طرف سے مقالہ نگار کی طرف منسوب نہ کی جائے، اس میں احتیاط کی جائے۔

ایک آواز:

..... (آواز صاف نہیں ہے)۔

مولانا عتیق احمد بستوی:

..... (آواز صاف نہیں ہے)۔

مولانا محمد یحییٰ:

ایک عاقلہ بالغہ عورت اگر اپنے ولی کی اجازت کے بغیر غیر کفو میں نکاح کرتی ہے تو صبح کے عرض کی روشنی میں دو آراء سامنے آئی تھیں حنفی فقہ کے حوالے سے، ایک رائے مفتی بہ قول کی تھی کہ اگر ولی کی اجازت کے بغیر غیر کفو میں نکاح کیا جاتا ہے تو وہ نکاح سرے سے منعقد ہی نہیں ہوگا، اور دوسری رائے یہ سامنے آئی تھی کہ ایک قول فقہ حنفی کا یہ ہے اور غالباً روایات و اصول یہی ہیں کہ وہ نکاح اصلاً تو منعقد ہو جائے گا لیکن ولی کی اجازت پر موقوف ہوگا، اگر ولی اجازت دیدے گا تو نکاح باقی رہے گا اور اگر ولی اجازت نہیں دے گا تو ولی کو حق ہوگا کہ اس کو فسخ کرادے

قاضی کے ذریعہ۔ میں اس وقت جو بات کہنا چاہتا ہوں وہ صرف ایک علمی اور طالب علمانہ اشکال اور سوال کے درجہ کی ہے، کسی رائے کے درجہ کی قطعاً نہیں، سوال میرا یہ ہے کہ خاص طور سے فقہ حنفی نے عاقلہ بالغہ عورت کے نکاح کے سلسلہ میں جو نقطہ نظر اپنایا ہے وہ یہ ہے کہ ایک عاقلہ بالغہ عورت کو اپنے بارے میں، اپنے نفس کے بارے میں فیصلہ کرنے کی جو ذاتی خود مختاری شریعت نے سارے احکام میں عطا فرمائی ہے، فقہ حنفی اس کو ایک بنیادی اصول اور قاعدہ کلیہ کی صورت میں دیکھتی ہے، اور اس سلسلہ میں جو روایات اس قاعدہ کلیہ کے بظاہر مخالف فقہ حنفی کو ملتی ہیں، فقہ حنفی اس میں تاویل کرتی ہے اور اس کا وہ مفہوم بیان کرتی ہے جو اس قاعدہ کلیہ اور اس عمومی ضابطے سے متفق ہو سکے، تو کیا ایسی صورت میں جب کہ کوئی عورت اپنا نکاح کسی غیر کفو سے اپنے ولی کی اجازت کے بغیر کرتی ہے، اور ہمارے فقہاء ایسی صورت میں ولی کو اجازت یہ دیتے ہیں کہ وہ اس کو فسخ کرادے بلکہ اس سے بھی آگے بڑھ کر یہ بیان فرماتے ہیں کہ ایسا نکاح منعقد ہی نہیں ہوتا تو کیا یہ مسئلہ اس بنیادی اصول کے مخالف نہیں؟ اور اگر مخالف نہیں ہے تو ایسی صورت میں نکاح کے فسخ کرانے کا اور نکاح کے منعقد نہ ہونے کا سبب کیا ہے؟ کیا یہی مسئلہ کفایت؟ تو کیا شریعت میں اس کی کوئی نظیر موجود ہے کہ مسئلہ کفایت کو شریعت نے اتنی اہمیت دی ہو کہ اس کی بنیاد پر نکاح ہو ہی نہ؟ میں تو نہیں سمجھتا کہ شریعت نے کفایت کو یہ درجہ دیا ہے، شریعت کے نصوص میں تو کم از کم کفایت کے سلسلہ میں ایسی کوئی واضح نص میرے علم کی حد تک موجود نہیں ہے، یہ اصل میں وہ سوال ہے جو مجھے پیش کرنا تھا۔

ایک آواز:

اس سلسلہ میں مجھے ایک بات اور عرض کرنی ہے۔

مولانا عتیق احمد بستوی:

فقہ حنفی کے نقطہ نظر سے یہ بات آپ کے سامنے آچکی ہے کہ عاقلہ بالغہ لڑکی اپنا نکاح کرنے کی مجاز ہے خواہ وہ باکرہ ہو یا ثیبہ ہو، اور ساری روایت یہی ہے..... غیر کفو میں نکاح

کرنے کی صورت میں نکاح منعقد تو ہو جائے گا لیکن ولی کو اعتراض کا حق ہوگا، ایک سوال یہ پیدا ہوتا ہے کہ لڑکی اور لڑکے کے تعلق سے کہ عاقل بالغ لڑکا اپنی شادی کہیں بھی کر لے، کفو میں کرے، کفو سے باہر کر لے، اس میں کسی ولی کو اعتراض کا کوئی حق نہیں ہے، اور لڑکی نے اگر اپنی شادی کر لی ہے غیر کفو کے اندر تو ولی کو اعتراض کا حق ہوتا ہے یا دوسرے قول کے اعتبار سے نکاح منعقد نہیں ہوا، آخر اس فرق کی وجہ کیا ہے؟ اس سلسلہ میں ہمارے ذہن میں ایک بات ضرور ہوگی اور ہونی چاہئے کہ لڑکی اور لڑکے کے معاملے میں سب سے بڑا فرق یہ ہے کہ لڑکا جب بالغ ہو گیا، بالغ ہونے کے بعد اس کے اپنے اخراجات، اپنے مسائل اس کے اپنے ذمہ ہیں، بالغ ہونے کے بعد اس کے باپ، اس کے بھائی سب اس کی ذمہ داری سے بری ہو جاتے ہیں، اس معنی میں کہ اس کا خرچہ پورا کریں، اس کے مسائل کو حل کریں، اس کے علاوہ اگر لڑکی کا مسئلہ ہے اور لڑکی کا نکاح ناکام ہو جاتا ہے تو نکاح کے ناکام ہو جانے کی صورت میں وہ لڑکی پھر لوٹ کر اپنے گھر آئیگی شرعاً، تو اس کے باپ کی ذمہ داری ہوگی، بھائی کی ذمہ داری ہوگی، اس کے اقرباء اور اولیاء کی ذمہ داری ہوگی کہ اس کا خرچہ بھی اٹھائیں اور اس کے جو مسائل ہوتے ہیں اس کو بھی برداشت کریں، یہ کتنی انصاف کی بات ہے کہ لڑکے نے جو عقد کیا ہے اگر وہ عقد فیل ہوتا ہے ناکام ہوتا ہے تو اس تعلق کی کوئی ذمہ داری باپ پر نہیں آتی، بھائی پر نہیں آتی، اولیاء پر نہیں آتی، اور عاقلہ بالغ لڑکی نے اگر خود نکاح کر لیا، بے جوڑ نکاح کر لیا ہے، جہاں پر نکاح بظاہر نبھنے والا نہیں تھا تو اس نکاح کی ناکامی کے بعد لڑکی کے مسائل اولیاء کے سر آتے ہیں، اس لئے اولیاء کو اس کی فکر ضرور ہونی چاہئے۔ ایک بات اور میں عرض کروں کہ ائمہ ثلاثہ کے یہاں تو یہ مسئلہ شروع سے ختم ہو جاتا ہے کہ کوئی لڑکی ولی کے بغیر اگر کسی سے نکاح کر لے تو ”لا نکاح إلا بولی“ کے تحت نکاح ہوا ہی نہیں، اس بحث سے الگ کہ نکاح کفو میں کیا ہو یا غیر کفو میں، اور فقہ حنفی کے نقطہ نظر سے نکاح تو ہو جاتا ہے، اور اس کے بعد اگر نکاح بے جوڑ اس نے کیا ہے جہاں بظاہر نکاح کے نبھنے کا امکان نہیں تھا آثار و قرآن کے اعتبار سے اب ہمارے عزیز مولانا

یچی صاحب نے جو سوال ابھارا ہے، کفایت کا مسئلہ انشاء اللہ مغرب بعد شروع ہوگا کہ کفایت کو شریعت نے کیا اہمیت دی ہے اور کیوں اہمیت دی ہے؟ کس درجے تک اس کی اہمیت ہے؟ اس کے مسائل آپ کے سامنے انشاء اللہ مغرب بعد آئیں گے، اس پر گفتگو کریں گے کہ شریعت نے کفایت کو کس حد تک اہمیت دی ہے اور اس کے اور کیا اسباب ہیں؟ بہر حال جو دو نقطہ نظر ہیں فقہ حنفی کے، ظاہر الروایہ کے اعتبار سے ولی کو حق اعتراض حاصل ہو گیا، وہ قاضی کے یہاں جا کے مسئلے کو اٹھا سکتا ہے، اگر قاضی کو یہ یقین ہو جائے کہ نکاح بے جوڑ ہوا ہے تو اس نکاح کو فسخ کر سکتا ہے، یہ قاضی کی صوابدید پر ہے، اور دوسری روایت جو بعض فقہاء نے اختیار کیا ہے غیر ظاہر الروایہ ہے، اس میں یہ ہے کہ نکاح منعقد ہی نہیں ہوگا، اس کی وجہ جو بیان کرتے ہیں کہ مقدمہ لے جانا عدالت میں، مقدمہ قائم کرنا، اگر اعتراض ہو تو اس کو لے جانا، یہ تو مشکل مسئلہ ہے، تو سرے سے یہی بات کہہ دی جائے کہ نکاح ہوا ہی نہیں، بہر حال دورانہ پائی جاتی ہیں، ظاہر الروایہ وہی ہے کہ نکاح منعقد ہو گیا اور ولی کو اعتراض کا حق ہے اور کفو کے مسئلہ کا جو تعلق ہے، اس کی جو اہمیت ہے، اس کی گفتگو انشاء اللہ بعد میں آئے گی۔

مولانا ولی اللہ قاسمی:

عاقلاً بالغہ عورت خود اپنا نکاح کر سکتی ہے یا نہیں، اس سلسلہ میں دو نقطہ نظر مشہور ہیں: ایک جمہور ائمہ کی اور دوسرے حنفیہ کی، لیکن ایک تیسرا نقطہ نظر بھی ہے جسے امام داؤد ظاہری نے اختیار کیا ہے، وہ یہ ہے کہ اگر باکرہ عورت ہے تو اسے تو خود نکاح کرنے کی اجازت نہیں دی جائے گی، لیکن اگر ثیبہ عورت ہے، اس کی پہلے شادی ہو چکی ہے تو وہ خود ہی اپنا نکاح کر سکتی ہے، علامہ شبیر احمد عثمانی نے فتح الملہم میں دلائل کے اعتبار سے اس کو قوی قرار دیا ہے، اور حقیقتاً دیکھا جائے کہ جو حنفیہ استدلال کرتے ہیں کہ عام طور پر قرآن کریم میں نکاح کی نسبت عورتوں کی طرف کی گئی ہے وہ تمام تر آیتیں ثیبہ عورت یعنی شادی شدہ عورت ہی کے متعلق ہے، اور ایسے ہی احادیث میں جو واقعات ملتے ہیں اور جن میں عورتوں کی طرف نکاح کی نسبت کی گئی ہے ان میں

بھی زیادہ تر شادی شدہ عورتوں ہی سے متعلق ہیں، تو کیا اس تیسرے نقطہ نظر کو اختیار کرنے کی گنجائش ہے؟ جسے دلیل کے اعتبار سے علامہ عثمانی نے قوی قرار دیا ہے۔

مولانا شمیم الدین قاسمی:

میں فقہ اور فتویٰ کے سلسلہ میں تو کچھ عرض نہیں کر رہا ہوں لیکن چونکہ میرا تعلق برطانیہ سے ہے تو برطانیہ، امریکہ اور یورپ کی صورت حال سے تھوڑی سی واقفیت میں کرانا چاہتا ہوں، اور وہ اس وجہ سے کہ آپ کا یہ فتویٰ پورے عالم میں شائع ہو رہا ہے اس وقت، اور سارے عالم کے مسلمان اس سے استفادہ کرتے ہیں، اور خاص طور پر یورپ اور امریکہ میں رہنے والے جو مسلمان ہیں خاص طور سے اردو داں، وہ اس سے بہت استفادہ کرتے ہیں، اس لئے ولایت کا مسئلہ ہمارے ملکوں میں امریکہ میں یورپ میں بہت ہی خطرناک صورت میں ہے، اس لئے تھوڑی سی واقفیت آپ سے عرض کرنا چاہتا ہوں، ہمارے یہاں مسئلہ یہ ہے کہ بالغ لڑکی یعنی اٹھارہ سال کے بعد بلکہ سولہ سال کے بعد وہ خود مختار ہے قانونی اعتبار سے، Government کے اعتبار سے، چاہے باپ کتنا ہی کوشش کرے کہ فلاں جگہ شادی ہو جائے، اگر وہ نہیں چاہتی ہے تو قانونی اعتبار سے اس کو حق ہے کہ وہ شادی نہ کرے، اور اگر انہوں نے کہیں شادی کر لیا اور باپ چاہے کہ اس کو توڑ دے تو قانونی اعتبار سے اس کو کوئی خاص اختیار نہیں رہتا ہے بلکہ وہ حق برقرار رہے گا اور نکاح برقرار رہے گا، ایسی صورت حال میں ہمیں یہ سوچنا ہے کہ اگر نکاح کو ہم ناجائز قرار دے دیں تو یہ ساری لڑکیاں جو اس طرح شادی کر رہی ہیں ان کا کیا حشر ہوگا، ایک بات مولانا نے کہا کہ لڑکی واپس لوٹی ہے طلاق کے بعد، شوہر کے انتقال کے بعد یا کسی طور پر لڑکی واپس لوٹی ہے باپ کی طرف، بھائی کی طرف، لیکن یورپ میں کچھ صورت حال یہ ہے کہ لڑکی خود برسر روزگار رہتی ہے، اور اگر کبھی برسر روزگار نہ رہی تو برطانیہ میں تو یہ ہے کہ اس کو اتنے اخراجات دیئے جاتے ہیں کہ باپ کا یا بھائی کا قطعاً محتاج نہیں رہتی، گھر بھی، کھانا بھی، کپڑا بھی، ساری چیزیں اس کو دے دی جاتی ہیں، وہ محتاج نہیں رہتی ہے اپنے باپ کی، جب وہ محتاج نہیں ہے تو وہ

قطعاً خیال نہیں کرتی کہ مجھے لوٹ کر کے واپس آنا پڑے گا، بلکہ اس کو پتہ ہے کہ میں خود برسر روزگار ہوں یا خود اپنے مقام پر کھڑی ہوں، اگر باپ اعتراض بھی کرے کہ نکاح نہیں ہونا ہے تو اس کے اعتراض سے کچھ نہیں ہوتا ہے، ایسی صورت حال میں اگر ہم نکاح کو بالکل باطل قرار دیں، میں یہ نہیں کہتا کہ آپ نہ قرار دیں، میرا موقف یہ نہیں ہے، لیکن یہ ضرور ہے کہ ایسی صورت حال میں ہم کیا فیصلہ کریں یا کس انداز سے فیصلہ کریں تاکہ ان لڑکیوں کا نکاح برقرار رہے یا حق اعتراض رہے والدین کو، یا کیا صورت اختیار کی جائے؟ چونکہ یہ مسئلہ صرف ایک ملک کا نہیں بلکہ پورے یورپ کا ہے اور امریکہ کا ہے، اس لئے آپ حضرات اس سلسلہ میں غور فرمائیں اور اخلاص کے ساتھ غور فرمائیں تاکہ ہمارا مسئلہ حل ہو جائے، ہمارے یہاں یہ مسائل بہت ہیں اور بھی کئی مسائل ہیں لیکن یہ مسئلہ بھی ساتھ ساتھ موجود ہے، اللہ تعالیٰ آپ سب کو جزائے خیر عطا فرمائے۔

مفتی محمد عبید اللہ اسعدی:

..... مولانا نے جو بات فرمائی ہے وہ ظاہر ہے کہ شریعت نے انہیں کے مزاج اور حال کی رعایت رکھتے ہوئے حکم رکھا ہے، اس کی نسبت سے فرمائی ہے، شریعت نے تو لڑکی کی ذمہ داری اولیاء پر اور اولیاء کے زیر نگرانی لڑکی کو رکھی ہے قبل البلوغ، اس کے بعد شادی ہو جائے، خدا نخواستہ کوئی ایسی صورت حال پیش آئے تو شریعت پسند نہیں کرتی، اس لئے ذمہ داری وہیں جاتی ہے جہاں شادی سے پہلے یا بلوغ سے پہلے تھی، اور اس کا مکلف بنایا ہے، مولانا عتیق صاحب نے اس کی وضاحت کی اور یورپ کے معاشرے میں کیا ہوتا ہے یہ الگ صورت حال ہے۔

مولانا ڈاکٹر صباح الدین ملک:

میں ایک اور پہلو کی طرف آپ کی توجہ دلانا چاہتا ہوں، قرآن کے جو نصوص اور سنت کے جو نصوص اور فقہاء کے جو نصوص ہیں، وہ کچھ ایسے ہیں کہ دونوں جو نقطہ نظر ہیں ان کے لئے

احتمالات کی گنجائش نکلتی ہے، میں اس کی طرف بھی توجہ دلانا چاہتا تھا کہ جو اسلام کا تصور مساوات اور عدل ہے، یعنی عورت اور مرد دونوں چونکہ انسان ہیں، ذی عقل اور ذی شعور ہیں، اور باختیار ہیں، اور دونوں کو اسلامی شریعت میں ایک عدل اور مساوات دیا گیا ہے تو اس کو پیش نظر رکھا جانا چاہئے، اور یہ دیکھنا چاہئے کہ اگر کوئی شادی اس طرح ہو جاتی ہے یعنی اپنی عقل، اپنے اختیار اور اپنے ارادے اور جو اس کو مساوات کا درجہ ملا ہے، اس کے پیش نظر ایک بالغ لڑکی شادی کر لیتی ہے تو اولیاء اس کے خلاف قضاء میں جا تو سکتے ہیں، لیکن ان کو حیثیت اسی وقت حاصل ہونی چاہئے جب کہ اس شادی کے نتیجے میں اس پر کوئی ظلم ہو رہا ہو، یعنی شادی ایک بالغ لڑکی کا اپنا ذاتی اختیار ہے، اولیاء صرف اسی صورت میں اس کے خلاف مدعی بن سکتے ہیں جب کہ وہ یہ ثابت کریں کہ اپنی لڑکی کے اس اقدام سے ان کو کوئی نقصان پہنچ رہا ہے، کیونکہ ظلم کو شریعت نے رفع کرنے کا حکم دیا ہے، دو فریق ہیں ایک بیٹی ہے اور ایک باپ ہے، میں ولی کی مثال دے رہا ہوں، اگر بیٹی شادی کر لیتی ہے تو ظاہر ہے کہ اسلامی شریعت کی رو سے کسی بھی مومن فرد سے ایک لڑکی شادی کر سکتی ہے جیسا کہ اس کو اختیار ہے، لیکن اگر اس شادی سے اس ولی کو کوئی واقعی ضرر پہنچتا ہے اور وہ قضاء میں ثابت کر دے کہ اس شادی سے یعنی اس لڑکی کے Action سے اس کو نقصان پہنچ رہا ہے تو قاضی کا یہ فریضہ ہوگا کہ اس ظلم سے اس کو بچائے، چاہے اس کی جو بھی صورت اختیار کی جاسکتی ہو، تو اس تصور کو یعنی عدل و مساوات کو اگر سامنے رکھا جائے اور قرآن و سنت کے نصوص اور فقہاء کے نصوص کو سامنے رکھا جائے تو میرا خیال ہے کہ یہ ایک صورت نکل سکتی ہے۔

مولانا خالد سیف اللہ رحمانی:

..... (آواز صاف نہیں ہے)۔

مفتی محمد عبید اللہ سعدی:








..... اور دوسری بات یہ ہے کہ حضرت مولانا تقی صاحب کے مدرسہ میں جو شیخ الحدیث

تھے حضرت مولانا سبحان محمود صاحب، قدیم دارالعلوم کے فضلاء میں ہیں ان کا انتقال ہو گیا دن

میں ساڑھے دس بجے، اس کی وجہ سے کچھ مولانا کے نظام سفر میں تبدیلی بھی ہوئی ہے، ان کے لئے دعاء مغفرت کی درخواست ہے۔ دوسرے ہماری اکیڈمی کے ایک نوجوان فعال کارکن ہیں جو اسی علاقے کے رہنے والے ہیں جناب صفدر زبیر ندوی صاحب، ان کے والد صاحب کا بھی انتقال تقریباً ساڑھے دس بجے یہیں پٹنہ میں ہو گیا اور ان کو اچانک جانا پڑا، ان کے لئے بھی دعاء مغفرت فرمائیں۔

(مولانا یعقوب اسماعیل منشی صاحب کی دعا پر اس نشست کا اختتام ہوا)۔





IFA Publications

161 - F, Basement, Joga Bai, Post Box No - 9708,

Jamia Nagar, New Delhi - 110025

Tel : 26981327 Email: ifapublications@gmail.com